



شیخ الحدیث مولانا محمد اسماعیل سلفی رحمہ اللہ



نقارشات

مرتب

حافظ شاہد رفیق

فاضل مدینہ یونیورسٹی

جملہ حقوق محفوظ ہیں

نگارشات

جلد اول

حجیتِ حدیث

شیخ الحدیث مولانا محمد اسماعیل سلفی رحمہ اللہ

مرتب: حافظ شاہد رفیق
فاضل مدینہ یونیورسٹی


اشاعت _____ جنوری 2024ء

ناشر




جامع مسجد سلمان فارسی، لودھی ٹاؤن۔ سیالکوٹ روڈ، گوجرانوالہ 0321-6466422 ☎

بِسْمِ اللَّهِ الرَّحْمَنِ الرَّحِيمِ



نگارشات

جلد اول



فہرست مضامین

- 23 ابتداًیہ..... (حافظ شاہد رفیق)
- 27 تقدیم..... (مولانا ارشاد الحق اثری رحمۃ اللہ علیہ):
- 31 تقریظ..... (مولانا عبداللہ ناصر رحمانی رحمۃ اللہ علیہ):
- 35 مقدمہ تحقیق..... (حافظ شاہد رفیق)
- 50 سوانح حیات شیخ الحدیث مولانا محمد اسماعیل سلفی رحمۃ اللہ علیہ

1- حدیث کی تشریحی اہمیت

- 73 مَا یَجِبُ اسْتِحْضَارُهُ أَوَّلًا
- 74 حدیث کی تشریحی اہمیت
- 74 خبر:
- 75 اثر:
- 75 حدیث:
- 76 سنت:
- 78 موضوع بحث:
- 79 سنت کی حیثیت:
- 81 سنت قرآن میں:
- 86 حدیث کا کھلا انکار چودھویں صدی میں:
- 87 قرآن اور اس کا تواتر:

88	✽ منکرینِ سنت کے شبہات:
88	✽ حدیث کے متعلق ظنی ہونے کا شبہ:
89	✽ ظن کی علمی تحقیق:
92	✽ غلطی کی اصل وجہ:
92	✽ شریعتِ اسلامیہ میں ظن کی اہمیت:
93	✽ شہادت:
94	✽ تحکیم:
97	✽ ایک بدبودار شبہ:
98	✽ سازش کے اسباب:
99	✽ فتح کے بعد:
100	✽ سازش کا مضحکہ خیز پہلو:
102	✽ عجمی سازش اور دینی علوم:
104	✽ جھوٹی حدیث اور وعید:
104	✽ دوسری صدی:
105	✽ دورِ تدوین:
106	✽ دورِ ترتیب:
107	✽ مُشت بعد از جنگ:
111	✽ سازش کہاں کہاں؟
111	✽ قرائے سبعہ:
113	✽ علم اور جہالت میں فرق:
114	✽ سازش کے اثرات:
117	✽ تحریک انکارِ حدیث کی رفتار:
119	✽ پہلے اور اب:

- 120 ❀ مرکزِ ملت کی مشکلات:
- 123 ❀ اجتماعی اجتہاد:
- 124 ❀ ایک فاضل حج کی غلط فہمیوں پر مبنی تنقیدات اور ان پر ایک نظر
- 124 ❀ حدیث کی تحقیق موجودہ دور میں:
- 125 ❀ یہ لوگ!
- 126 ❀ علم حدیث متحرک علم ہے:
- 127 ❀ اصولِ روایت:
- 128 ❀ بعض مثالیں:
- 129 ❀ ائمہ حدیث کی رجال پر نظر:
- 130 ❀ محدثین کی دقتِ نظر:
- 131 ❀ احادیث میں عریانی:
- 132 ❀ قرآنِ عزیز میں عریانی:
- 135 ❀ اصل مصیبت:
- 135 ❀ احادیث کی کثرت:
- 137 ❀ ایک اور شبہ کا حل:
- 139 ❀ ایک غیر معقول بات:
- 140 ❀ منکرینِ سنت اور معترض ”مفکرین“ سے:

2- حدیث شریف کا مقامِ حجیت

- 141 ❀ حدیث شریف کا مقامِ حجیت
- 142 ❀ روایت و اسنادِ حدیث:
- 143 ❀ کتابتِ حدیث:
- 147 ❀ حافظ ابن صلاح رحمہ اللہ کا قول:

- 150 ✽ تواتر کی قطعیت:
- 151 ✽ ظن کیا ہے؟
- 152 ✽ حدیث کی ظنیت کا مفہوم:
- 154 ✽ یقین ہے کہاں؟
- 155 ✽ یقین اور اس کے اسباب و دواعی کیا ہیں؟

3- حدیث کا مقام... قرآن کی روشنی میں

- 156 ✽ حدیث کا مقام... قرآن کی روشنی میں
- 156 ✽ وحی کے مختلف طریقے:
- 158 ✽ قرآن مجید میں احادیث کا تذکرہ:
- 163 ✽ ایک دھوکا:
- 170 ✽ اسلام کی وسعتیں:
- 171 ✽ منکرینِ سنت کا عجز:
- 171 ✽ انکارِ حدیث کا پس منظر:
- 173 ✽ قرآن و حدیث کا باہمی ربط:
- 175 ✽ اہل قرآن سے:

4- حجیتِ حدیث... آنحضرت ﷺ کی سیرت کی روشنی میں

- 177 ✽ حجیتِ حدیث... آنحضرت ﷺ کی سیرت کی روشنی میں
- 177 ✽ ائمہِ حدیث کی دوراندیشی:
- 178 ✽ تنقیدِ احادیث اور اجتہاد:
- 179 ✽ جہل بالقرآن اور انکارِ حدیث:

- 180 ❀ اصولِ حدیث میں وسعت:
- 180 ❀ مخالفینِ حدیث سے شکوہ:
- 181 ❀ خلطِ بحث:
- 182 ❀ اعترافِ حقیقت:
- 182 ❀ طمانیت کا سامان:
- 183 ❀ رد و قبول کے اسباب کا تجزیہ:
- 184 ❀ آنحضرت ﷺ کی سیرت قرآن میں:
- 190 ❀ ایک سیاسی نوعیت کا دوسرا واقعہ:
- 191 ❀ تیسرا واقعہ:
- 192 ❀ چوتھا واقعہ:

5- حدیث... علمائے اُمت کی نظر میں

- 196 ❀ حدیث... علمائے اُمت کی نظر میں
- 197 ❀ حضرت ابوبکر رضی اللہ عنہ کا طرزِ عمل:
- 200 ❀ ”حَسْبُنَا كِتَابُ اللَّهِ“ اور حضرت عمر رضی اللہ عنہ:
- 203 ❀ حضرت عمر رضی اللہ عنہ کا مشورہ:
- 204 ❀ فنِ حدیث:
- 205 ❀ شبہہ:
- 206 ❀ تدوینِ حدیث:
- 208 ❀ خدمتِ حدیث کے دیگر طریقے:
- 208 ❀ علمِ غریبِ الحدیث:
- 209 ❀ علمِ تلفیقِ الحدیث:
- 209 ❀ علمِ الضعفاء والمترو کین:

209	علم الجرح والتعديل:
210	علم الرجال:
210	علم الرواية:
210	علم الدراية:
211	علم المطاعن:
211	علم الفقه:
212	حجیتِ حدیث:

6- جماعتِ اسلامی کا نظریہ حدیث... ایک تنقیدی جائزہ

217	تقریب:
220	حرفِ گفتنی:
224	ذہنی انتشار:
224	پہلا حصہ:
226	دوسرا حصہ:
227	تیسرا حصہ:
228	مولانا اصلاحی صاحب:
228	ایک ضروری وضاحت:
229	حدیث اور سنت:
229	سنت... ائمہ سنت کی نظر میں:
232	سنت مولانا اصلاحی کی نظر میں:
234	ادارہ طلوع اسلام کے بعد ادارہ ثقافتِ اسلامیہ:
235	مقامِ بحث سے انحراف:
236	اثباتِ سنت کے طریقے:

- 238 اہلِ مدینہ اور ترکِ سنت: ❀
- 242 اہلِ مدینہ کے عمل کے اجزائے ترکیبی: ❀
- 243 خبرِ آحاد: ❀
- 245 خبرِ واحد اور اس پر بحث و نظر: ❀
- 248 صدق کے قرائن: ❀
- 249 متاخرینِ فقہاء: ❀
- 250 اہلِ حدیث کا مسلک: ❀
- 251 وجدان اور شعور: ❀
- 252 تلقی بالقبول: ❀
- 253 اس اختلاف کا پسِ منظر: ❀
- 253 ائمہ حدیث کی بے نیازی: ❀
- 254 احادیث سے استفادہ: ❀
- 254 ماخذ میں غلو اور تحزب: ❀
- 257 دوسری شرط: ❀
- 259 وقت کی ضرورت: ❀
- 259 رُوات کی عصمت: ❀
- 260 حدیث کو تنقیدی نگاہ سے پڑھنے کا مطلب: ❀
- 261 تین احادیث: ❀
- 265 مولانا کی تعریض: ❀
- 266 حضرت موسیٰ علیہ السلام کا تھپڑ: ❀
- 271 مودبانہ گزارش: ❀
- 272 ائمہ حدیث کے مناقشات: ❀

- 273 آحاد کے متعلق اختلاف اور خرابی کا پہلا دور: ❀
- 273 اس ذہن کی تنظیم: ❀
- 274 آحاد پر اشتباہ دوسری صدی کے شروع میں: ❀
- 275 دوسرا دور: ❀
- 277 تیسرا دور: ❀
- 279 فقہ راوی: ❀
- 280 چوتھا دور: ❀
- 280 درایت اور تفقہ: ❀
- 282 مولانا مودودی اور مولانا اصلاحی: ❀
- 283 خدمات اور کارنامے: ❀
- 284 مزاج شناسی اور جوت: ❀
- 285 احادیث میں یقین اور ظن: ❀
- 286 فنِ حدیث اور عقل: ❀
- 288 اصل نزاع: ❀
- 289 آخری گزارش: ❀

7- جماعتِ اسلامی کا نظریہ حدیث اور مدیر ”فاران“ کراچی

- 290 قادیانی عقیدت مندی: ❀
- 291 ”مئلہ“ یا بدحواسی؟ ❀
- 293 چور دروازے: ❀
- 295 ”ذکر“ کا عموم: ❀

- 298 قصہ غرائق: ❀
- 299 معزلہ سے تاثر: ❀
- 300 قادیانی یا تصوف آمیز شاعری: ❀
- 301 امت کی معصومیت: ❀
- 302 ”جزو“ پر ”کل“ کا حکم نہیں ہوتا: ❀
- 303 اور ہاں! ❀

8- محدثین عجمی النسل کیوں؟

- 304 ایک سوال... دو جواب (محدثین عجمی النسل کیوں؟): ❀
- 305 نقل کا زمانہ: ❀
- 307 مولانا ناگی اور اہل قرآن حضرات سے: ❀
- 308 دوسرے جواب کے متعلق میرا احساس: ❀

9- عجمی سازش کا فسانہ

- 309 عجمی سازش کا فسانہ ❀
- 309 نیا ہتھیار: ❀
- 309 تاریخ کا طالب علم: ❀
- 310 حدیثوں کے بم: ❀
- 310 تجزیہ: ❀
- 311 عجمی سازش: ❀
- 312 امراء کا جبر و استبداد: ❀

- 313 مامون کا دربار: ❀
- 313 سازش کیسے؟ ❀
- 314 قرآنی سازش: ❀
- 315 غور طلب حقائق: ❀
- 315 ائمہ حدیث کا مقاطعہ: ❀
- 315 تاریخ کیسی ہے؟ ❀
- 316 امت کا موقف: ❀
- 316 قرآن اور لغت: ❀
- 317 یہ حادثہ کیسے ہوا؟ ❀
- 317 ائمہ حدیث کون تھے؟ ❀
- 319 انقلاب کی نفسیات: ❀
- 320 عجیبوں کو کیا ملا؟ ❀
- 321 سب سے بڑا سراغ: ❀
- 321 مہدی کی روایات: ❀
- 322 وضع و تخلیق: ❀
- 324 فن حدیث مضامین کے لحاظ سے: ❀
- 326 سیدھی بات: ❀
- 326 ادباً گزارش: ❀
- 326 عجیب سازش کہاں ہے؟ ❀

10- عجیب سازش کا تجزیہ، واقعات کی روشنی میں

(منکرین حدیث کے ایک سوال کا جواب)

- 328 عجمی سازش کا تجزیہ، واقعات کی روشنی میں
- 329 سوال:
- 329 نیا جال:
- 329 تاریخی مغالطہ:
- 330 جزیرۃ العرب:
- 331 کیا عربوں نے آسانی سے قرآن کو قبول کر لیا؟
- 331 ایران میں اسلام کی حیثیت:
- 332 اسلامی حکومت ایرانیوں کے لیے رحمت تھی:
- 332 عجمی سازش بازوں کی کوتاہی نظر:
- 332 پھر وہی قصہ تدوین!
- 333 ائمہ حدیث کے دور میں ایرانی:
- 333 عباسی دور حکومت میں فارسی اثرات:
- 335 عباسی حکومت کی بربادی عجمی سازش کا نتیجہ نہیں:
- 336 ہاں!
- 336 نمل بے جوڑ:
- 337 اصحاب صحاح کا تذکرہ:
- 337 چند نکات:
- 340 تدوین حدیث اور تاریخی لغزش:
- 341 نیم عجمی حکومت کے بعض ”کارنامے“:
- 342 عباسی حکومت کے مختلف دور:
- 343 ٹھوس دلیل کی ضرورت:
- 343 وطنیت کا قانون:
- 344 موطا امام مالک کی مرفوع حدیثیں صحیح بخاری میں موجود ہیں:

- 344 موطا صحاح ستہ میں داخل ہے: ❀
- 346 طبقاتِ محدثین: ❀
- 347 شیعوں کی صحاح: ❀
- 348 فارس کی فضیلت کی احادیث: ❀
- 348 مثبت طریق سے: ❀
- 349 علامہ ابن خلدون رحمہ اللہ کا نظریہ: ❀
- 351 اہل قرآن حضرات سے دردمندانہ گزارش: ❀
- 352 آجکل: ❀

11- امام محمد بن مسلم زہری قرشی اور تحریک انکارِ حدیث

- 353 امام محمد بن مسلم زہری قرشی اور تحریک انکارِ حدیث ❀
- 355 1- امام زہری کا سلسلہ نسب: ❀
- 359 انساب کی حیثیت: ❀
- 361 کیا موالی سب بد دیانت تھے؟ ❀
- 363 علمائے انساب پر ایک نظر: ❀
- 364 2- موالی کا انتقامی جذبہ: ❀
- 365 صرف ایک جماعت: ❀
- 366 ہمارے دوستوں کی عادت: ❀
- 371 3- امام زہری کا وطن ❀
- 372 حقیقتِ حال: ❀
- 373 بحث کا وقت: ❀
- 373 ائمہ فن کا فیصلہ: ❀
- 374 مدینہ اور شام: ❀

- 376 امام کی کتابیں: ❀
- 378 4- جمع حدیث اور تدوین حدیث: ❀
- 380 حفظ اور قرآن: ❀
- 380 حفاظت اور تدریجی ارتقا: ❀
- 381 حدیث کا موقف زمانہ نبوت میں: ❀
- 382 5- کتابت حدیث ❀
- 385 لکھنے سے کیوں روکا گیا؟ ❀
- 389 حفظ و کتابت حدیث: ❀
- 390 حفظ و کتابت میں موازنہ: ❀
- 390 کتابت اور آسمانی صحیفے: ❀
- 391 قرآنِ عزیز: ❀
- 392 تواتر معنی: ❀
- 392 اسبابِ حفاظت: ❀
- 393 علم حدیث کی تدوین: ❀
- 395 6- تدوین علم اور تدوین کتب: ❀
- 396 فن حدیث میں تدریجی ارتقا: ❀
- 397 صحابہ کا تثبت: ❀
- 398 تدوین علم کے مراحل: ❀
- 399 دوسرا دور: ❀
- 401 امام زہری کا دور: ❀
- 402 نتائج: ❀
- 403 جمع حدیث کے متعلق ایک اور نظریہ: ❀
- 404 نتائج: ❀

- 406 امت کا عمل اور حدیث: ❀
- 408 7- مرسل اور اس کی حجیت: ❀
- 409 ارسال کی ضرورت: ❀
- 414 مرسل کے متعلق اصطلاحی بحث: ❀
- 415 اختلافِ تعبیر: ❀
- 417 8- امام زہری اور ان کے اساتذہ: ❀
- 418 شبہات: ❀
- 422 ایک علمی طغیانی: ❀
- 424 معذرت: ❀

12- مولانا تمنا کے تنقیدی مضمون کا علمی محاسبہ

- 426 مولانا تمنا کے تنقیدی مضمون کا علمی محاسبہ ❀
- 426 اہل قرآن کے مسلک: ❀
- 427 مقالہ کا اجمالی جائزہ: ❀
- 429 مولانا کے معیار کا نتیجہ: ❀
- 430 سنت با اصطلاح جدید: ❀
- 431 سنت کا مفہوم: ❀
- 433 سنت کے مواقع استعمال: ❀
- 434 سنت کا استعمال: ❀
- 434 مقام حدیث اور مقام نبوت: ❀
- 435 قرآن حکیم کے تواتر پر ایک نظر: ❀
- 435 ہمارا مسلک: ❀
- 436 مقام حدیث: ❀

- 437 پیغمبر کا استقلال:
- 439 حسان بن عطیہ رضی اللہ عنہ کا اثر:
- 440 مولانا تمنا اور مقام نبوت:
- 441 مقام رسالت:
- 441 اثر حسان بن عطیہ رضی اللہ عنہ کی سند:
- 442 مولانا کا فخر:
- 445 اثر حسان بن عطیہ اور قرآن:
- 446 سنت کی حفاظت:
- 447 سنت ایک دوسرے نقطہ نظر سے:
- 448 حدیث کا مفہوم:
- 449 سلسلہ روایت میں شبہات:
- 449 اعتراف حقیقت:
- 450 ظن اور اس کا مفہوم:
- 451 زمانہ نبوت میں اس ظن کی حیثیت:
- 452 تحصیل صدقات کا نظام:
- 453 ایک نفسیاتی جائزہ:
- 453 ایک اور جائزہ:
- 454 ظن سے گھبراہٹ:
- 456 کتابت اور تدوین حدیث:
- 457 کتابت کی ممانعت:
- 458 حفاظت حدیث کے ذرائع:
- 458 وضع حدیث کا فتنہ:
- 459 ”خیر القرون“ کا مفہوم:

- 460 حفاظت کے لیے انسانی کوششیں:
- 461 قرآن مجید کی حفاظت کا وعدہ:
- 461 ”ذکر“ سنت کو بھی شامل ہے:
- 462 حدیث کیا ہے؟
- 463 اسناد اور شبہات:
- 464 اعترافِ حقیقت:
- 464 ظن اور اس کا مقام:
- 467 صحابہ کا تثبت:
- 468 حضرت عمر رضی اللہ عنہ اور عمل بالحدیث:
- 470 روایاتِ حدیث اور عددِ احادیث پر غور:
- 473 احادیث کی گنتی:

13- واقعہ افک کے متعلق نئی تمنائی ریسرچ

تاریخی حقائق و واقعات کی روشنی میں

- 486 واقعہ افک کے متعلق نئی تمنائی ریسرچ... تاریخی حقائق و واقعات کی روشنی میں
- 486 مضمون کے تین حصے:
- 487 غزوہ بنی مصطلق کی تاریخ:
- 487 اوہام الثقات:
- 489 حدیث افک اور امام زہری رحمہ اللہ:
- 491 طرق حدیث الافک:
- 496 زہری رحمہ اللہ اور روایت بالمعنی:
- 496 إدراج:
- 497 امام زہری رحمہ اللہ اور عروہ بن زبیر رحمہ اللہ:

- 498 قاتلینِ عثمان رضی اللہ عنہ اور جنگِ جمل:
- 498 منافقین کا اطمینان:
- 498 مرزا حیرت اور سید سلیمان ندوی رحمۃ اللہ علیہ:
- 499 وضعِ حدیث کا زمانہ:
- 499 قاتلینِ عثمان رضی اللہ عنہ کون تھے؟
- 501 فدک، اموالِ خیبر کی بحث اور امام زہری رحمۃ اللہ علیہ:
- 503 حدیثِ افک کتبِ حدیث میں:
- 504 درایت کا مفہوم:
- 505 درایت کا صحیح مفہوم:
- 506 دس درایتی شبہات:
- 506 پہلا شبہ:
- 506 ازالہ:
- 507 اہم واقعات کا بھولنا:
- 508 دوسرا شبہ:
- 509 ازالہ:
- 510 بھول انسانی فطرت ہے:
- 511 سوم:
- 511 چہارم:
- 512 پنجم:
- 512 ششم:
- 515 ہفتم:
- 517 ہشتم:
- 519 نہم:

- 520 دہم: ❁
- 521 ایک گزارش: ❁
- 521 دوسری حدیث: ❁
- 523 ادھار طلب کرنا: ❁
- 524 ”کسر رہ گئی!“ ❁
- 526 دوسرا شبہہ: ❁



بِسْمِ اللّٰهِ الرَّحْمٰنِ الرَّحِیْمِ

ابتدائیہ

شیخ الحدیث مولانا محمد اسماعیل سلفی رحمۃ اللہ علیہ کا شمار برصغیر پاک و ہند کے ممتاز مذہبی راہنماؤں بالخصوص مسلک اہل حدیث کے اکابر علماء میں ہوتا ہے۔ انھوں نے تقسیم ہند سے قبل ہندوستان کے مختلف شہروں (وزیر آباد، سیالکوٹ، دہلی، امرتسر) میں تعلیم پائی اور ۱۹۲۱ء میں گوجرانوالہ شہر میں فروکش ہوئے۔ یہاں انھوں نے ایک مسجد میں خطابت اور تدریس شروع کی اور ایک تعلیمی ادارے ”مدرسہ محمدیہ“ کی بنیاد رکھی۔

مولانا سلفی رحمۃ اللہ علیہ بڑی متحرک شخصیت کے مالک تھے۔ وہ اپنے دعوتی و دینی فرائض کی بجا آوری کے باعث گرد و پیش کے سیاسی و ملکی حالات سے لا تعلق نہیں رہے، بلکہ انھوں نے اپنے دور کی ہر ملّی و ملّی تحریک میں حصہ لیا اور باطل ادیان و فرق کی سرکوبی کے لیے بھی بھرپور کوششیں کیں۔

اللہ تعالیٰ نے مولانا سلفی رحمۃ اللہ علیہ کو گونا گوں خوبیوں سے نوازا تھا، جن میں ایک نمایاں وصف ملکہ تحریر و نگارش بھی تھا۔ چنانچہ آپ نے گوجرانوالہ میں اقامت پذیر ہونے کے بعد اپنے دیگر دعوتی و تعلیمی مشاغل کے ساتھ ہی تحریر و تالیف کی طرف بھی بہت جلد توجہ کی اور مختلف رسائل و جرائد اور اخبارات میں مضمون نویسی کی، جن میں عوام الناس کی دینی اور معاشرتی راہنمائی کا سامان ہوتا۔

آپ کی یہ تحریریں اخبار ”مسلمان“ سوہدرہ، ”تنظیم اہل حدیث“ روپڑ، ”توحید“ امرتسر، اخبار ”اہل حدیث“ امرتسر، ”الہدیٰ“ در بھنگہ، ”زندگی“، ”امروز“، ”انقلاب“، ”الاعتصام“، ”حقیق“ لاہور، ”صحیفہ اہل حدیث“ کراچی، ”فاران“ کراچی، ”الاسلام“ دہلی، ”اخبار اہل حدیث“ دہلی اور ”المنبر“ فیصل آباد میں شائع ہوئیں اور بعض مضامین کتابی شکل میں بھی منظرِ عام پر آئے۔ تاہم مولانا سلفی رحمۃ اللہ علیہ کے بیشتر مضامین اور مقالات ساہا سال سے مذکورہ بالا رسائل و جرائد کی فائلوں ہی میں پڑے تھے اور انھیں افادۂ عام کے لیے مدوّن کرنے کی ضرورت تھی۔

راقم الحروف جب ۲۰۰۷ء میں جامعہ اسلامیہ مدینہ منورہ سے فراغت کے بعد وطن واپس لوٹا تو استادِ گرامی مولانا ارشاد الحق اثری رحمۃ اللہ علیہ اور شیخ محمد عزیر شمس رحمۃ اللہ علیہ کی مشاورت سے ان نگارشات کی جمع و ترتیب اور تحقیق و تدوین کا آغاز کیا۔

اس سلسلے میں سب سے پہلے تو میں نے ہفت روزہ ”الاعتصام“ لاہور کی مکمل فائل کھنگالی، ”اخبار اہل حدیث“ امرتسر کی مجلدات کو دیکھا، اسی طرح اخبار ”مسلمان“ سوہدرہ اور دیگر معاصر مجلات کی مکمل جلدوں کی ورق گردانی کی جن میں مولانا سلفی رحمۃ اللہ علیہ کی تحریریں ملنے کا امکان تھا۔ بعد ازاں ان تمام تحریرات کو موضوع وار مرتب کیا اور پھر انھیں مختلف اوقات میں مجموعہ جات کی شکل میں طبع کیا گیا۔ بحمد اللہ اس کام کے دوران میں مولانا سلفی رحمۃ اللہ علیہ کی بہت سی غیر مطبوع تحریریں اور نادر مکاتیب بھی میسر آئے جو ہنوز منظرِ عام پر نہیں آئے تھے۔ انھیں بھی موضوعات کی مناسبت سے مختلف جلدوں میں شائع کیا گیا۔

قبل ازیں مولانا سلفی رحمۃ اللہ علیہ کے جو تحریری مجموعہ جات ہم نے شائع کیے ہیں، ان میں ”مقالاتِ حدیث“ (۲۰۰۹ء)، ”نگارشات“ (۲۰۱۱ء)، ”مجموعہ رسائل“ (۲۰۱۲ء)، ”مقالات و فتاویٰ“ (۲۰۱۶ء) اور ”خطبات“ (۲۰۱۷ء) شامل ہیں۔ یہ تمام مجموعات ہم نے موضوعات کے مطابق ترتیب دیے تھے لیکن وقت گزرنے کے ساتھ ساتھ ہمیں انہیں موضوعات سے متعلق مولانا سلفی رحمۃ اللہ علیہ کا مزید تحریری مواد بھی ملتا گیا جسے ہم جمع کرتے رہے۔ چنانچہ اب مولانا کی تمام نگارشات کا یہ مجموعہ بہت سے اضافہ جات کے ساتھ قارئین کی خدمت میں پیش کیا جا رہا ہے جو ان کی تحریر کردہ کتب، رسائل، مضامین، فتاویٰ، مکاتیب، مقدمات اور دروس و خطبات پر مشتمل ہے۔

حسبِ سابق ان تمام جلدوں کو ہم نے موضوعات ہی کی ترتیب سے مدون کیا ہے اور ان میں تمام مطبوع و غیر مطبوع تحریروں کو جمع کر دیا ہے۔ چنانچہ پہلی جلد: ”حجیتِ حدیث“، دوسری: ”تحریکِ آزادیِ فکر“، تیسری: ”مجموعہ رسائل“، چوتھی: ”مقالات و فتاویٰ“، پانچویں: ”مکاتیب و مقدمات“، چھٹی: ”نظمِ جماعت اور دروس و خطابات“، ساتویں: ”خطباتِ جمعہ“، آٹھویں: ”شرحِ معلقاتِ سبعہ“ اور نویں و دسویں جلد: ”شرحِ مشکاة المصابیح“ پر مشتمل ہے۔

بحمد اللہ یوں ان نگارشات کی تدوین کا جو سفر سولہ سال قبل شروع ہوا تھا، پایہ تکمیل کو پہنچا اور

قارئین کی خدمت میں مولانا سلفی رحمہ اللہ کا تمام تحریری سرمایہ اور علمی ورثہ ۱۰ جلدوں کے اس مجموعے کی صورت میں ہدیہ کیا جا رہا ہے۔ اللہ رب العزت سے دعا ہے کہ وہ اس کاوش کو قبول فرمائے اور اسے ذخیرہ آخرت بنائے۔

اور اس علمی ذخیرے کی جمع و تدوین کے دوران میں جن احباب اور مشائخ نے ہماری راہنمائی کی اور علمی و عملی تعاون کیا ان سبھی کو جزائے خیر عطا فرمائے، بالخصوص:

[1] سب سے پہلے استاد گرامی مولانا ارشاد الحق اثری رحمہ اللہ کا ممنون ہوں۔ اللہ رب العزت انھیں صحت و عافیت سے نوازے اور ہمیشہ ہماری راہنمائی کرنے پر اجرِ جزیل عطا کرے۔ اسی طرح ہم شیخ محمد عزیر شمس رحمہ اللہ کے لیے بھی دعا گو ہیں کہ اللہ تعالیٰ ان کی مغفرت فرمائے اور ان کی مساعی جمیلہ کو قبول کرے جنھوں نے آغاز سے اس کام کی طرف توجہ دلائی اور ہمیشہ ہم پر دستِ شفقت رکھا۔

[2] اسی طرح میں اپنے بزرگانِ ذی وقار حافظ اسعد محمود سلفی رحمہ اللہ اور مولانا عارف جاوید محمدی رحمہ اللہ کا بھی شکر گزار ہوں جنھوں نے اس دوران میں ہمارے ساتھ بھرپور تعاون کیا اور اس علمی کاوش کے پایہ تکمیل تک پہنچنے میں مدد و معاون بنے۔

[3] میں یہاں اپنے استاد گرامی مولانا عبداللہ سلیم، برادرِ عزیز پروفیسر حافظ عبدالجبار اور بھائی ابو سفیان عزیزی کا بھی ممنون ہوں جنھوں نے اس طویل سفر کے دوران میں میرے ساتھ ہر طرح سے مکمل تعاون کیا جو اس راہ کی صعوبتوں میں کمی کا ذریعہ بنا۔

اور آخر میں اپنے اہل خانہ کے لیے بھی دعا گو ہوں جنھوں نے اس علمی مصروفیت میں میرے لیے بہت سی سہولتیں پیدا کیں اور میرے کئی فرائض کا بوجھ اپنے کندھوں پر اٹھایا جس کی بدولت میرے لیے اس کارِ خیر کی تکمیل میں یکسوئی پیدا ہوئی اور اس کی انجام دہی آسان ہوئی۔ جزاہم اللہ خیرا وبارک فیہم۔

والسلام

حافظ شاہد رفیق

۲۸-۱۰-۲۰۲۳ء

بِسْمِ اللَّهِ الرَّحْمَنِ الرَّحِيمِ

تقدیم

مولانا ارشاد الحق اثری رحمۃ اللہ علیہ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ،
وَعَلَى آلِهِ وَصَحْبِهِ وَمَنْ تَبِعَهُمْ بِإِحْسَانٍ إِلَى يَوْمِ الدِّينِ، أَمَّا بَعْدُ:
اللہ سبحانہ و تعالیٰ نے اپنے بندوں کی ہدایت و راہنمائی کے لیے انبیائے کرام علیہم السلام کو مبعوث فرمایا اور اس سلسلہ نبوت کا آخری تاجدار حضرت محمد مصطفیٰ صلی اللہ علیہ وسلم کو بنایا۔ حضرات انبیائے کرام علیہم السلام کا یہ تقرر کس لیے تھا؟ اللہ سبحانہ و تعالیٰ نے اس کی وضاحت فرمادی ہے:

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ [النساء: ۶۴]

”ہر رسول صرف اس لیے بھیجا گیا ہے کہ اللہ کے حکم سے اس کی اطاعت کی جائے۔“

یہ اطاعت ایمان و عقیدہ میں، عبادات میں اور ان تمام معاملات میں مطلوب ہے جس کی وضاحت ”رسول“ نے کی ہے، بلکہ دین کی تمام تر بنیاد ”رسول“ پر ہے۔ اللہ سبحانہ و تعالیٰ اور اس کی تمام تر صفات پر ایمان، جنت، دوزخ، قیامت کا اقرار اس بات پر ہے کہ ان کی خبر اس ”رسول“ نے دی ہے، جس کی زبان اقدس سے کبھی غلط بات نہیں نکلی، جس کا اعتراف آپ کے دشمنوں کو بھی تھا۔ ”رسول“ نے بتلایا کہ اللہ ہے اور یہ اللہ کا پیغام ہے۔ اگر ”رسول“ کی اطاعت نہیں تو اللہ اور اس کے پیغام کو تسلیم کر لینے کی صحیح دلیل کون سی ہے؟

یہ کس قدر ستم ظریفی ہوگی کہ ”رسول“ کے بتلانے پر اللہ اور اس کے پیغام کو تو تسلیم کیا جائے، مگر رسول یا اس کے پیغام کا انکار کر دیا جائے۔ ”رسول“ تو ہے ہی اس لیے کہ اس کی اطاعت کی جائے۔ اگر کوئی ”رسول“ تسلیم کر کے اس کی اطاعت سے انکار کرتا ہے، تو وہ دراصل رسالت کے مقصدِ حقیقی ہی کا انکار کرتا ہے۔

انبیائے کرام علیہم السلام کی بعثت اتمامِ حجت کے لیے ہے۔ اللہ سبحانہ و تعالیٰ کا ارشاد ہے:

﴿وَمَا كُنَّا مُعَذِّبِينَ حَتَّىٰ نَبْعَثَ رَسُولًا﴾ [الإسراء: ۱۵]

”اور ہم اس وقت تک کسی کو عذاب کرنے والے نہیں، جب تک کوئی رسول نہ بھیج دیں۔“

ایک اور مقام پر چند انبیائے کرام کا ذکر کرتے ہوئے فرمایا:

﴿رُسُلًا مُّبَشِّرِينَ وَمُنذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ﴾

[النساء: ۱۶۵]

”ہم نے سب رسول خوشخبری دینے والے اور ڈرانے والے اس لیے بھیجے کہ رسولوں کے

آجانے کے بعد لوگوں کا کوئی عذر اللہ کے سامنے باقی نہ رہے۔“

ان پر اتمامِ حجت ہو جائے اور پھر یہ کوئی عذر نہ کر سکیں کہ ہمیں کسی نے خبردار نہیں کیا۔ حضرت

عیسیٰ علیہ السلام کے بعد تقریباً چھ سو سال کا عرصہ گزر چکا، یہود و نصاریٰ نے دین میں تحریف کر دی اور

شرائعِ اسلام کو بدل ڈالا۔ ان کی ان نالائقیوں پر انھیں خبردار کیا اور فرمایا:

﴿يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَىٰ فَتْرَةٍ مِّنَ الرُّسُلِ أَنْ

تَقُولُوا مَا جَاءَنَا مِن بَشِيرٍ وَلَا نَذِيرٍ فَقَدْ جَاءَكُمْ بَشِيرٌ وَنَذِيرٌ

وَاللَّهُ عَلَىٰ كُلِّ شَيْءٍ قَدِيرٌ﴾ [المائدة: ۱۹]

”اے اہل کتاب! رسول ایسے وقت میں تمہارے پاس آیا ہے اور دین کی واضح باتیں

بتلاتا ہے، جبکہ رسولوں کی آمد کا سلسلہ ایک مدت سے بند تھا، تاکہ تم یہ نہ کہہ سکو کہ

ہمارے پاس کوئی بشارت دینے والا اور ڈرانے والا نہیں آیا، بلاشبہ وہ بشارت دینے اور

ڈرانے والا آ گیا ہے اور اللہ ہر چیز پر قادر ہے۔“

فرعون کے پاس اللہ سبحانہ و تعالیٰ نے حضرت موسیٰ علیہ السلام اور حضرت ہارون علیہ السلام کو بھیجا، اس نے

حضرت موسیٰ علیہ السلام کی نافرمانی کی تو اس جرم کی پاداش میں اسے مع اس کے حواریوں کے غرق کر دیا

گیا۔ اللہ تعالیٰ نے فرمایا ہے:

﴿فَعَصَىٰ فِرْعَوْنُ الرَّسُولَ فَأَخَذْنَاهُ أَخْذًا وَبِيلًا﴾ [المزمل: ۱۶]

”فرعون نے رسول کی نافرمانی کی، تو ہم نے اسے بڑے وبال میں دھر لیا۔“

صحیفہ ہدایت تورات تو اللہ تعالیٰ نے فرعون کی بربادی کے بعد موسیٰ علیہ السلام کو عطا فرمائی، اس لیے

اگر رسول کی اطاعت و فرمانبرداری ہی کا انکار کر دیا جائے، تو یہ درحقیقت اس حجت ہی کا انکار ہے جو

اللہ تعالیٰ نے رسول کی صورت میں اپنے بندوں کے لیے مقرر کی ہے۔ جسے اللہ تعالیٰ نے اتمامِ حجت کے لیے بھیجا ہو، یہ کیا بد بختی ہے کہ اس کے بارے میں ”امت“ کے کچھ افراد یہ فیصلہ دیں کہ وہ قابلِ اعتماد نہیں اور ان کی بات حجت نہیں، یا یہ کہ آپ ﷺ پہلے دور میں تو لائقِ اعتماد تھے، مگر موجودہ ترقی یافتہ دور میں لائقِ اعتماد اور قابلِ التفات نہیں۔ روشن خیالی کے معیار پر پورے نہیں اترتے اور ترقی کی راہ میں یہ رکاوٹ ہیں۔

بلکہ دانشوری کے خمار اور روشن خیالی کے غرور میں کہا جا رہا ہے کہ قرآن نے شراب کو کہیں حرام قرار نہیں دیا۔ ریشم اور سونا مردوں کے لیے پہننا قرآن نے حرام نہیں ٹھہرایا۔ اس کی ممانعت تب ہے جب تکبراً پہنا جائے۔ زنا بالرضا قابلِ حد نہیں ہے۔ حدود کو تبدیل کیا جاسکتا ہے، سود کھانا حرام ہے، سود دینا حرام نہیں۔ ناچ گانا اور ڈھول ڈھمکا بھی حرام نہیں۔ یہ تو آرٹ اور ثقافت ہے۔ یہ صرف اس وقت حرام ہے، جب اس کے ساتھ شراب کی محفل سجے اور بدکاری کا ارتکاب ہو۔ اسلام میں پردہ نہیں، نہ کوئی اس کے بارے میں مستقل حکم ہے، یہ تو بس ایک خاص زمانے کا کلچر تھا۔

ستم ظریفی یہ ہے کہ اس نوعیت کی ساری کارروائی قرآن مجید کی آڑ میں سرانجام دی جاتی ہے اور اسے قرآنی تعلیمات باور کرایا جاتا ہے، حالانکہ درحقیقت رسول اللہ ﷺ کی ہدایات و ارشادات اور معمولات کو نظر انداز کر کے اپنی خواہشات و ہوسات کی تسکین کی جاتی ہے۔ قرآن پاک کو اپنی مرضی اور من مانی کے معنی پہنانے بلکہ اپنی بد عملی اور بد اطواری کے لیے جواز پیدا کرنے کے لیے احادیثِ مبارکہ کو عجیبی سازش باور کرانے کی سعی نامشکور کی جاتی ہے۔ ماضی قریب میں اس فکر کے سرغننے اسلم جیراچپوری، تمنا عمادی اور غلام احمد پرویز وغیرہ تھے۔

یہ حضرات اور ان کے مستشرق مرشدوں کی پوری کوشش رہی ہے کہ ذخیرہ احادیث پر تنقید کے ساتھ ساتھ بالخصوص حضرت ابو ہریرہ رضی اللہ عنہ، امام زہری، امام طبری اور صحیح بخاری کو ہدف تنقید بنایا جائے، کیونکہ کثرتِ روایات میں سب سے زیادہ بلند مقام حضرت ابو ہریرہ رضی اللہ عنہ کا ہے۔ احادیث کے مدون اول امام زہری ہیں اور تاریخ و تفسیر کا سب سے بڑا مرجع امام ابن جریر ہیں اور حدیث کی سب سے معتبر کتاب امام بخاری کی صحیح بخاری ہے۔ اگر ان کی حیثیت کو مجروح اور ناقابلِ اعتبار ثابت کر دیا جائے، تو اسلام کی فلک بوس عمارت دھڑام سے زمین بوس ہو جائے گی۔ یہ بالکل اسی نوعیت کی کوشش ہے جو قرونِ ماضیہ میں بعض زندیقوں اور بدعی فرقوں نے صحابہ کرام کے بارے میں اختیار کی کہ

معاذ اللہ انھیں منافق، خود غرض اور فسق و فجور کا مرتکب ثابت کر دیا جائے، تاکہ حفاظتِ قرآن اور سنت میں ان پر اعتماد ختم ہو جائے۔ أَعَاذَنَا اللَّهُ مِنْ شُرُورِهِمْ۔

مگر اللہ سبحانہ و تعالیٰ نے ہر دور میں اپنے کچھ بندوں کو اس کی توفیق بخشی کہ وہ ان باطل پرستوں کی سرکوبی اور ان کے باطل نظریات کی بیخ کنی کریں۔ ﴿لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ﴾ [الأَنْفَال: ٤٢]

انہی خوش نصیبوں میں ایک استاذ العلماء شیخ الحدیث حضرت مولانا محمد اسماعیل سلفی رحمۃ اللہ علیہ تھے، جنھوں نے دفاعِ سنت کا بیڑا اٹھایا اور اس کا حق ادا کیا۔ منکرینِ حدیث کو آڑے ہاتھوں لیا۔ تمنا عمادی اور غلام احمد پرویز کے تشکیکی پروپیگنڈا کے ڈھول کا پول کھولا۔ حدیث کے مقام و مرتبہ کو براہینِ قاطعہ سے واضح کیا۔ جزاہ اللہ عنا وعن سائر المسلمین۔

ہمارے فاضل دوست جناب مولانا حافظ شاہد رفیق صاحب (فاضلِ مدینہ یونیورسٹی) لائقِ صدمبارک باد ہیں کہ انھوں نے اس حوالے سے حضرت سلفی مرحوم کی نگارشات ہی کو نہیں بلکہ حدیث و سنت سے اور مسلکِ محدثین کے متعلق ان کے متنوع مقالات کو جمع کرنے کی سعادت حاصل کی اور ان کو زیورِ طبع سے آراستہ کر کے شائقین کو ان سے استفادے کی تقریب باہم پہنچائی۔

ایں سعادت بزورِ بازو نیست تا نہ بخشد خدائے بخشندہ

بلکہ اس ضمن میں حضرت سلفی مرحوم کی تائید اور تمنا عمادی کے باطل دعاوی کو تشتتِ ازم بام کرنے کے لیے استاذی مکرم حضرت مولانا محمد عبداللہ صاحب محدث فیصل آبادی بانی ادارۃ العلوم الاثریہ نے جو مضمون رقم فرمایا تھا، اسے بھی شاملِ اشاعت کر دیا، تاکہ کسی پہلو سے بحثِ تشنہ نہ رہے۔

ان مقالات میں جہاں ضرورت محسوس کی، وہاں احادیث اور تاریخ کے حوالوں کی مراجعت کر کے انھیں اجاگر کر دیا۔ اللہ تعالیٰ ان کی مساعیِ حسنہ کو قبول فرمائے اور مزید اپنی مرضیات سے نوازے۔ آمین وَصَلَّى اللَّهُ عَلَىٰ حَبِيبِهِ مُحَمَّدٍ وَآلِهِ وَبَارَكَ وَسَلَّمَ۔

خادم العلم والعلماء
ارشاد الحق اثری (رحمۃ اللہ علیہ)

بِسْمِ اللَّهِ الرَّحْمَنِ الرَّحِيمِ

تقریظ

مولانا عبداللہ ناصر رحمانی رحمۃ اللہ علیہ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى أَشْرَفِ الْأَنْبِيَاءِ وَالْمُرْسَلِينَ، وَعَلَى آلِهِ وَصَحْبِهِ، وَمَنْ أَقْتَدَى بِهَدْيِهِ، وَنَهَجَ بِنَهْجِهِ، وَاسْتَنَّ بِسُنَّتِهِ إِلَى يَوْمِ الدِّينِ. أَمَّا بَعْدُ:

قارئین کرام! ”حجیتِ حدیث“ پر مشتمل ضخیم اور علمی دفتر آپ کے ہاتھوں میں ہے، یہ درحقیقت شیخ الحدیث مولانا محمد اسماعیل سلفی رحمہ اللہ تعالیٰ ونور مرقدہ وتغمده بلطفہ ورضوانہ۔ کے مختلف مضامین کا مجموعہ ہے، جسے ہمارے فاضل بھائی حافظ شاہد رفیق رحمۃ اللہ علیہ نے مختلف مجلات و رسائل اور مخطوطات و مطبوعات سے حاصل کر کے اشاعت کی سعادت حاصل کی ہے اور یوں خدمتِ حدیث کی فہرست میں ایک انتہائی لطیف اور نفیس تالیف کا اضافہ عمل میں آ گیا ہے۔ ضاعف اللہ مثوبتہ ووفقه لمزید ما فیہ حبه ورضاه۔

شیخ الحدیث مولانا محمد اسماعیل سلفی رحمۃ اللہ علیہ کی ذاتِ متنوع صفات کسی تعارف کی محتاج نہیں۔ عالمِ اسلام کے علمی حلقے اور بالخصوص وہ لوگ جنہیں حدیثِ رسول صلی اللہ علیہ وسلم سے علماً و فہماً و درایتاً و عملاً و إعمالاً شغف و اشتغال کی توفیق میسر ہے، وہ ان کے قلم سیال کی روانی و جولانی سے (بالخصوص دفاعِ سنت کے تعلق سے) بخوبی آگاہ ہیں، جس کا انتہائی روشن اور بین ثبوت زیرِ نظر مجموعہ مضامین ہے۔ اس کے علاوہ مولانا مرحوم کی دیگر تالیفات بھی اس پر شاہدِ عدل ہیں۔

کتابِ ہذا بہت سے علمی مضامین پر مشتمل ہے، جن میں حجیتِ حدیث، حجیتِ اخبارِ آحاد، کتابتِ حدیث، اصولِ محدثین اور ان کا اصولِ فقہاء سے مقارنہ جیسے علمی موضوعات قابلِ ذکر ہیں۔ علاوہ ازیں کتابِ ہذا علمی ردود اور جدالِ بطریقِ احسن کی بھی انتہائی خوبصورت مثال ہے۔ قرونِ اولیٰ اور بعد کے تمام ادوار کے اہل الحدیث کا یہ شیوہ رہا ہے کہ وہ اہلِ بدعت کے پیدا کردہ اوہام و شبہات کی

تردید و تنقید کو اپنا اولین فریضہ قرار دیتے تھے اور اس سلسلے میں کسی ملامت گر کی ملامت کی پروا نہ کرتے۔ شیخ الاسلام حافظ ابن تیمیہ رحمۃ اللہ علیہ نے اپنی کتاب ”درء تعارض العقل والنقل“ میں صحیح اور حقیقی داعی اس شخص کو قرار دیا ہے، جو تحریراً یا تقریراً مبتدعین کی بدعات و خرافات کے رد کے لیے مناظرہ کے منہج پر عملاً قائم ہو۔

بجاء اللہ مولف رحمۃ اللہ علیہ، سلف صالحین کے اس منہج کا پوری طرح درک رکھتے تھے اور طریق سلف صالحین ہی کی روشنی میں رد و قدح کے مبارک عمل پر قائم تھے، چنانچہ تعاقب کا یہ سلسلہ ہر قسم کے تعصبات سے پاک ہوتا اور استدلال و استنباط پر قائم ہوتا۔

کتاب ہذا کا مطالعہ کرنے والا یقیناً اس حقیقت کا معترف ہوگا کہ حضرت شیخ الحدیث رحمۃ اللہ علیہ نے حدیث پر وارد ہونے والے شبہات اور مطاعن کے ازالے کے لیے کیسا نفیس انداز اختیار کیا ہے۔ آپ کا تعاقب دلائل کی قوت سے مالا مال ہوتا ہے، لیکن جن شخصیات کی طرف سے وہ اوہام و شبہات سامنے آتے ہیں، ان کے ذکر میں اکرام و احترام کا پہلو کس قدر غالب ہوتا ہے۔

کتاب ہذا میں کچھ اہل قلم مثلاً اصلاحی صاحب، مودودی صاحب اور تمنا عمادی صاحب کے بعض مقالات کا علمی رد موجود ہے اور وہ تمام کا تمام مذکور منہج کی روشنی میں ہے۔ یعنی دلائل ساطعہ اور براہین قاطعہ کی بھرمار، لیکن لہجہ انتہائی پروقار اور مٹھاس سے بھرپور۔ گویا ﴿وَجِدْ لَهُمْ يَأْتِيْهِمْ اَحْسَنُ﴾ [النحل: ۱۲۵] اور ﴿ادْفَعْ بِاَلَّتِيْ هِيَ اَحْسَنُ﴾ [المومنون: ۹۶] کی عملی تصویر ہے اور یہی وہ منہج مستقیم ہے جو نبی مکرم صلی اللہ علیہ وسلم کے اسوہ حسنہ کا انتہائی لائق توجہ اور قابل اتباع پہلو ہے۔ ﴿فِيْهَا رَحْمَةٌ مِّنْ اِلٰهِ لِنْتَ لَهُمْ ۖ وَلَوْ كُنْتَ فَظًا غَلِيْظَ الْقَلْبِ لَانْفَضُّوا مِنْ حَوْلِكَ﴾ [آل عمران: ۱۵۹] ﴿اِنَّكَ لَعَلٰى خُلُقٍ عَظِيْمٍ﴾ [القلم: ۴]

قارئین کرام! رسول اکرم صلی اللہ علیہ وسلم دو امانتیں اپنی امت کو سونپ کر اس دنیا سے تشریف لے گئے اور انھیں دو امانتوں کے ساتھ حقیقی و مضبوط تعلق و تمسک کو ثبات و استقامت کی علامت قرار دیا:

«تَرَكَتُ فِيْكُمْ مَا اِنْ اِعْتَصَمْتُمْ بِهٖ فَلَنْ تَضِلُّوْا اَبَدًا: كِتَابَ اللّٰهِ وَسُنَّتِيْ»

پوری زندگی انہی دو چیزوں کا پرچار کرتے رہے:

«اَمَّا بَعْدُ: فَاِنَّ خَيْرَ الْحَدِيْثِ كِتَابُ اللّٰهِ وَخَيْرَ الْهَدْيِ هَدْيُ مُحَمَّدٍ صلی اللہ علیہ وسلم

عَلَيْهِ وَسَلَّمَ» اور فرمایا: «أَلَا إِنِّي أُوتِيتُ الْقُرْآنَ وَمِثْلَهُ مَعَهُ»

قرآن و حدیث کے ساتھ تمسک کی یہ وصیت و تلقین اصحاب رسول ﷺ کے لیے خاص نہ تھی، بلکہ قیامت کی دیواروں تک آنے والے آخری فرد تک کے لیے ان دو چیزوں کا قبول کرنا ضروری ہے۔ قولہ تعالیٰ: ﴿لَا تُذِرْكُم بِهِ وَمَنْ بَلَغَ﴾ اور قولہ تعالیٰ: ﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ اور رسول اللہ ﷺ کے فرمان: «وَكَانَ النَّبِيُّ يُبْعَثُ إِلَى قَوْمٍ خَاصَّةٍ وَبُعِثْتُ إِلَى النَّاسِ كَافَّةً» کا عموم اسی حقیقت کا مظہر اتم ہے کہ قرآن و حدیث کی اتباع کی حجت رہتی دنیا تک ہر فرد پر قائم ہے اور ان دونوں کے درمیان تفریق کی جو مزعومہ صورتیں اپنالی گئی ہیں، وہ سب کی سب باطل ہیں۔ شریعت میں اس تفریق کی کوئی گنجائش نہیں ہے۔ مستدرک حاکم میں مروی رسول اللہ ﷺ کا یہ فرمان: «وَلَنْ يَتَفَرَّقَا حَتَّى يَرِدَا عَلَيَّ الْحَوْضَ» انتہائی قابل غور اور لائق اعتنا ہے۔ یہ جامع و مانع فرمان بڑی صراحت کے ساتھ اس حقیقت کو واضح کر رہا ہے کہ قرآن و حدیث ہر دور میں اور تا قیام قیامت ساتھ ساتھ رہیں گے اور ان کے مابین تفریق کی کوئی صورت روا نہیں۔

یہ حدیث جماعت اہل حدیث کی صداقت و حقانیت کا منہ بولتا ثبوت ہے۔ یہی وہ جماعت ہے جس کے اصول و مناجہ ہر دور میں عدم تفریق کے اسی مبارک منہج پر قائم رہے۔ ہمارے نزدیک احادیث صحیحہ و ثابتہ کی تشریحی حیثیت مثل قرآن ہے۔

رسول اللہ ﷺ کا فرمان: «أَلَا إِنِّي أُوتِيتُ الْقُرْآنَ وَمِثْلَهُ مَعَهُ» اسی عظیم قاعدے کی اساس ہے۔ یہ ہمارا قابل فخر اثاثہ ہے، جبکہ دیگر تمام جماعتوں کے مناجہ اس تعلق سے کسی نہ کسی انحراف کا شکار ہیں، چنانچہ کچھ جماعتوں نے تفریق کی یہ صورت اپنائی کہ احادیث رسول ﷺ کا کھلم کھلا انکار کر بیٹھے۔ ہمارے نزدیک یہ عمل کفر ہے۔

اہل الرائے حدیث کے کھلم کھلے انکار کی جرأت تو نہ کر سکے، لیکن انھوں نے اپنی رائے کے تمیز و تشخیص کو برقرار رکھنے کے لیے ایسے قواعد وضع کر لیے، جن سے درحقیقت انکار حدیث کا دروازہ کھلتا ہے اور یہ قرآن و حدیث میں تفریق کی انتہائی گھناؤنی سازش ہے۔ نور الانوار کی عبارت «لَوْ عَمِلْنَا بِكُلِّ حَدِيثٍ لَا نُسَدَّ بَابُ الرَّأْيِ»، کتنے خطرناک عزائم کی ترجمانی کر رہی ہے۔ واللہ المستعان۔

اہل الرائے کے قواعد: قیاس کا خبر واحد پر مقدم ہونا۔ خبر واحد اگر اصول و قواعد کے خلاف ہو

تو اس کا مردود ہونا۔ خبر واحد اگر عقل کے خلاف ہو اور اسے روایت کرنے والا صحابی غیر فقیہ ہو، تو اس حدیث کا مردود ہونا۔ جو حدیث کوئی ایسا حکم بیان کرے جو نصِ قرآنی سے زائد ہو، اس کا مردود ہونا۔ عمومِ قرآن میں خبر واحد کے ذریعے سے تخصیص کے عدمِ جواز کا قاعدہ وضع کرنا اور اہلِ مدینہ کے عمل کو حدیث صحیح پر تقدیم و ترجیح دینا، جیسے قواعد کتنے ہولناک ہیں، جن کا مقصد صرف ردِ حدیث ہے! الحمد للہ کہ منہجِ اہلِ الحدیث ان تخریصات سے یکسر پاک اور بری ہے۔ زیرِ نظر مجموعہ مضامین اس حقیقت کا بینِ ثبوت ہے۔ تعسف اور تعصب کی عینک اتار کر ان کا مطالعہ کرنے والا یقیناً اس امر کا معترف ہوگا۔

حدیثِ رسول ﷺ ہر باب میں فہمِ دین کی بنیاد ہے۔ اس مبارک مجموعہ سے عمل کی راہ ہموار ہوتی ہے اور نبی ﷺ کی احادیث سے یہ بات واضح ہوتی ہے کہ ہر دور میں اہلِ الحدیث کی حجت ہی غالب رہے گی، بقول امام شافعی رحمہ اللہ: ”مَنْ طَلَبَ الْحَدِيثَ فَقَدْ قَوِيَ حُجَّتُهُ“ جملہ مبتدعین و متحرصین کی سرکوبی حدیث ہی کے ذریعے سے ممکن ہے۔ امیر المؤمنین سیدنا عمر بن خطاب رضی اللہ عنہ کیا خوب فرما گئے:

”سَيَأْتِي قَوْمٌ يُجَادِلُونَكُمْ بِشُبُهَاتِ الْقُرْآنِ فَخُذُوهُمْ بِاللَّسَنِ، فَإِنَّ أَصْحَابَ السُّنَّةِ أَعْلَمُ بِكِتَابِ اللَّهِ عَزَّوَجَلَّ“

ہم اس نفیس کتاب کے پیش کرنے پر اپنے بھائی حافظ شاہد رفیق رحمہ اللہ کے شکر گزار بھی ہیں اور مزید جہود و مساعی صرف کرتے رہنے کے متمنی بھی، نیز استقامت و ثبات کے لیے دعا گو! اس موقع پر عزیز القدر بھائی محمد حسن کی مخلصانہ کوششوں کا تذکرہ بھی ضروری ہے، جن کی بدولت کتاب ہذا زیورِ طباعت سے آراستہ ہوئی۔

فجزی اللہ تعالیٰ مؤلفہ و جامعہ و ناشرہ و کل من بذل جهدا فی سبیل خدمة السنة المطهرة۔ علی صاحبہا ألف ألف تحية، و صلی اللہ علی نبینا محمد و آلہ و صحبہ و اہل طاعته أجمعین۔

وکتب ذلك

عبداللہ ناصر رحمانی

بِسْمِ اللّٰهِ الرَّحْمٰنِ الرَّحِیْمِ

مقدمہ تحقیق

قرآن مجید کے ساتھ احادیثِ نبویہ کا شریعتِ اسلامیہ میں کیا مقام ہے، اس بارے میں کسی مسلمان کی دورائے نہیں ہو سکتیں۔ اللہ تعالیٰ نے قرآن و سنت اور کتاب و حکمت دونوں ہی کو بنیادی شرعی مصادر قرار دیا ہے، جس پر بے شمار آیات و احادیث دلالت کرتی ہیں۔ قرآن مجید اگرچہ اعجاز و ثبوت میں اولین حیثیت اور نمایاں اہمیت کا حامل ہے، لیکن اطاعت و انقیاد میں قرآن و حدیث دونوں یکساں حیثیت رکھتے ہیں، کیونکہ اللہ تعالیٰ اور انبیاء و رسل کی اطاعت میں تفریق اور دوئی کو قرآن مجید میں قطعی کفر قرار دیا گیا ہے۔ [سورۃ النساء: ۱۵۰ تا ۱۵۲]

یہی امتِ مسلمہ کا اجماعی عقیدہ ہے جس پر اسلامی تاریخ شاہدِ عدل ہے۔ امتِ مسلمہ کی تاریخ میں بڑے بڑے فتن و مفسد کا ظہور ہوا ہے، خصوصاً احادیثِ نبویہ کے متعلق تاویل و تشکیک کے اُن گنت جال بُنے گئے۔ ہر ہوئی پرست فرقے اور شخص نے اپنے افکار و نظریات کی مخالف احادیث کو مختلف حیلوں اور خود ساختہ اصول و قواعد کی بھینٹ چڑھایا، لیکن کسی دور میں کسی ایسے نظریے کا سراغ نہیں ملتا جو کلیتاً حدیث و سنت کے انکار پر مبنی ہو اور اسے مستقل شرعی ماخذ تسلیم کرنے سے انکاری ہو، چنانچہ یہی امر عصرِ حاضر کے فتنہ انکارِ حدیث کی بیخ کنی اور فساد کی ایک زندہ دلیل ہے۔

فتنہ استشراق اور اس کے اثرات:

امتِ مسلمہ کے مذکورہ بالا اجماعی عقیدے کے برعکس گذشتہ صدی سے بعض نام نہاد مفکرین اور دانشور حضرات نے، جو اسلام کی طرف نسبت کا دعویٰ کرتے ہیں، اسلامی معاشرے میں ایسے افکار و نظریات کی داغ بیل ڈالی جو مقامِ رسالت سے انحراف اور احادیثِ نبویہ کے انکار پر مبنی ہیں۔ انھیں درحقیقت دشمنانِ اسلام مستشرقینِ یورپ کی فکری و عملی سرپرستی حاصل ہے جو ہر دو کے افکار و نظریات کا موازنہ کرنے کے بعد نمایاں طور پر ہمارے سامنے آتی ہے۔ اگر ہم مستشرقین اور ان کے نام نہاد مسلم

تلاذہ کے افکار و آراء کا جائزہ لیں تو ہمیں حیرت انگیز طور پر وہاں مکمل فکری یکسانیت نظر آتی ہے۔ آج مسلم معاشرے میں مقامِ رسالت، حفاظتِ حدیث، احادیثِ نبویہ کی جمع و تدوین اور محدثینِ کرام کی جہود و مساعی کے متعلق جن شکوک و شبہات کی اشاعت ہو رہی ہے، یہ دراصل مستشرقینِ یورپ ہی کی آراء و افکار کا چربہ ہے، جس کی ”تحقیق و دانش“ کے نام پر تروج کی جا رہی ہے۔ ﴿يُرِيدُونَ أَنْ يُطْفِئُوا نُورَ اللَّهِ بِأَفْوَاهِهِمْ وَيَأْبَى اللَّهُ إِلَّا أَنْ يُتِمَّ نُورَهُ وَلَوْ كَرِهَ الْكَافِرُونَ﴾

[التوبة: ۳۲]

برصغیر پاک و ہند میں عبداللہ چکڑالوی پہلا شخص تھا جو احادیثِ نبویہ کی تشریحی حیثیت کا مکمل انکاری تھا۔ سرسید احمد خان کا نام بھی اس گروہ میں نمایاں حیثیت رکھتا ہے، لیکن وہ حدیثِ نبوی کا بالکل انکار نہیں کرتا تھا، بلکہ جو حدیث اس کی نیچر اور عقل کے موافق ہوتی، اسے قبول کرتا اور جو حدیث اس کی نیچر کے مخالف ہوتی، اس کا انکار کر دیا کرتا تھا۔

بعد ازیں اس فکر کو پروان چڑھانے میں عبداللہ چکڑالوی کے تلاذہ اور مستفیدین: مستری محمد رمضان، مولوی حشمت علی، مولوی رفیع الدین، مولوی احمد دین امرتسری، حافظ اسلم جیراچپوری، غلام احمد پرویز اور تمنا عمادی کا نام نمایاں ہے۔ اور اب جاوید احمد غامدی باندازِ دیگر اسی فکر کا پرچارک ہے۔

فتنہ انکارِ حدیث اور مولانا محمد اسماعیل سلفی رحمہ اللہ کی جہود و مساعی:

”حضرت مولانا محمد اسماعیل سلفی رحمہ اللہ مسلکِ اہلِ حدیث کے ترجمان، تقریر و خطابت، تحریر و انشاء اور درس و تدریس کے شہسوار تھے اور جماعتِ اہلِ حدیث کے متعلق اپنے پہلو میں ایک درد مند دل رکھتے تھے۔ پاکستان میں جمعیتِ اہلِ حدیث کے وہ پہلے ناظمِ اعلیٰ اور پھر امیر مرکزیہ کی ذمہ داریوں سے بھی عہدہ برآ ہوئے۔ اہلِ حدیث کانفرنس میں ان کی عموماً گفتگو حجیتِ حدیث، مقامِ حدیث، مسلکِ اہلِ حدیث، تاریخِ اہلِ حدیث اور خدماتِ اہلِ حدیث کے عنوان پر ہوتی اور اکثر و بیشتر ان کی تحریر کے عنوانات بھی یہی ہوتے۔ وہ جہاں ایک قادر الکلام خطیب تھے، اس کے ساتھ ساتھ تحریر و انشاء میں بھی ایک منفرد مقام رکھتے تھے۔ درس و تدریس اور جماعتی مصروفیتوں کے باعث وہ خواہش کے مطابق چنداں لکھ تو نہ سکے، مگر جس قدر بھی لکھا، اس کا نقش ہمیشہ کے لیے ثبت ہو گیا۔ جس میں ثقاہت، زبان کی لطافت، بیان کی نزاکت اور سنجیدگی کا سب نے اعتراف کیا۔ وہ چھوٹے چھوٹے

جملوں میں بڑے نازک فقہی مسائل کو زیرِ بحث لاتے ہیں۔ ایک طبیبِ حاذق کی طرح نشتر بھی چلاتے ہیں، مگر کہیں ٹیس محسوس نہیں ہونے دیتے۔ اپنے مخاطب کا بھرپور تعاقب کرتے ہیں، مگر اس کے ادب و احترام کے منافی کوئی چیز نوکِ قلم پر نہیں لاتے۔^①

فتنہ انکارِ حدیث کے تدارک میں مولانا محمد اسماعیل سلفی رحمۃ اللہ علیہ کی جہودِ مبارکہ اور مساعیِ جمیلہ کسی صاحبِ نظر سے پوشیدہ نہیں ہیں، جس کی زندہ دلیل ان کی مبارک تحریرات اور اقران و امثال کی شہادت ہے۔ حضرت سلفی رحمۃ اللہ علیہ کی دفاعِ حدیث کے باب میں لکھی جانے والی تحریروں کی مقبولیت کا سب سے بڑا راز ان کا اچھوتا اندازِ بیان اور نادر المثل طرزِ استدلال ہے، چنانچہ حضرت مولانا عبید اللہ مبارکپوری رحمۃ اللہ علیہ بنام مولانا عطاء اللہ حنیف بھوجیانی رحمۃ اللہ علیہ اپنے ایک نجی مکتوب میں فرماتے ہیں:

”حضرت مولانا محمد اسماعیل صاحب کے مقالے حجیتِ حدیث کے متعلق بالکل جدید اور نرالے ہیں۔ شاید اس سے پہلے یہ طرزِ استدلال اختیار نہیں کیا گیا ہے۔ خوب لکھا ہے۔

متع اللہ المسلمین بطول حیاتہ ونفعہم بعلومہ ومعارفہ الی یوم القیامۃ“

(ہفت روزہ ”الاعتصام“ لاہور۔ یکم دسمبر، ۱۹۵۰ء)

فتنہ انکارِ حدیث کے تدارک میں حضرت مولانا محمد اسماعیل سلفی رحمۃ اللہ علیہ کی جہود و مساعی کو مندرجہ ذیل مختلف اور متنوع جہات میں تقسیم کیا جاسکتا ہے:

1- تحریر و انشاء:

حضرت سلفی رحمۃ اللہ علیہ کی تحریر و انشاء کا پسندیدہ موضوع حفاظتِ حدیث، حجیتِ حدیث، جمع و تدوینِ حدیث اور محدثینِ کرام کی خدماتِ جلیلہ کا دفاع و اعتراف ہوا کرتا تھا، بلکہ بقول استادِ محترم حضرت حافظ عبدالمنان نورپوری رحمۃ اللہ علیہ جب حضرت سلفی رحمۃ اللہ علیہ حدیثِ نبوی اور محدثینِ کرام کے خلاف کوئی تحریر دیکھ لیتے تو اس وقت تک اطمینان سے نہیں بیٹھتے تھے جب تک اس کا جواب نہ دے لیتے۔ حدیث و سنت اور مسلکِ سلف سے محبت اور شیفتگی ہی کا نتیجہ تھا کہ اللہ تعالیٰ کی توفیق سے ان کے قلم سے ایسی بے مثال تحریرات منصفہ شہود پر آئیں جو ہر دور میں اعدائے سنت کے لیے تازیانہ اور راہِ حق سے

① ”مسلک اہل حدیث اور تحریکاتِ جدیدہ“ عرض ناشر از مولانا ارشاد الحق اثری رحمۃ اللہ علیہ (ص: ۴)

بھٹکے افراد کو جادہ حق کی طرف گامزن کرنے میں مدد و معاون ثابت ہوں گی۔ ان کی مزید تفصیل آگے آرہی ہے۔

2- تقریر و خطابت:

حضرت سلفی رحمہ اللہ کو اللہ تعالیٰ نے بے مثال اندازِ بیان اور انتہائی مؤثر طرزِ خطابت سے نوازا تھا، چنانچہ قدرت کی ودیعت کی ہوئی اس صلاحیت کو بھی انھوں نے دفاعِ حدیث کے باب میں استعمال کیا اور حسبِ موقع خطبات و تقاریر میں منکرینِ قرآن و حدیث کے شکوک و شبہات کا انتہائی مؤثر ازالہ فرمایا۔

حدیثِ نبوی کی اہمیت میں ان کا رسالہ ”حدیث کی تشریحی اہمیت“ دراصل ان کی ایک تقریر تھی جو جامعہ سلفیہ کانفرنس فیصل آباد میں کی گئی اور بعد ازاں احبابِ جماعت کے اصرار پر مزید اضافہ جات کے ساتھ کتابی شکل میں شائع ہوئی۔

3- ترغیب و تشویق:

حضرت سلفی رحمہ اللہ جہاں خود حفاظتِ حدیث کے ضمن میں حسبِ ضرورت قلم اٹھاتے، وہاں دوسرے اہل قلم اور اصحابِ علم کو بھی دفاعِ حدیث و سنت اور منکرینِ قرآن و سنت کے شکوک و شبہات کے ازالے میں اپنی ذمہ داریوں سے عہدہ برآ ہونے کی ترغیب و تلقین کیا کرتے۔ چنانچہ حضرت سلفی رحمہ اللہ فرماتے ہیں:

”حدیث کے خلاف جس قدر لٹریچر شائع ہو رہا ہے اور جس عجلت سے شائع ہو رہا ہے اور جس لب و لہجہ سے شائع کیا جا رہا ہے، وہ اصحابِ سنت سے مخفی نہیں، اور اس کے متعلق جس قدر ذمہ داری ان لوگوں پر عائد ہوتی ہے جو قرآن اور سنت کو تاویل اور تقلید کے بغیر مانتے ہیں، وہ بھی اربابِ سنت و حدیث پر عیاں ہے، اور اس میں جس قدر تساہل برتا جا رہا ہے، وہ بھی پوشیدہ نہیں۔ زندہ جماعتوں کے لیے اس قسم کا اغماز اور تساہل جس قدر مضر ہے، اس سے بھی آپ حضرات بے خبر نہیں۔“ (حجیتِ حدیث، ص: ۹)

اسی طرح حضرت سلفی رحمہ اللہ اپنے ہم عصر علماء کو گراں قدر مشورہ جات سے نوازتے اور دیگر اہل قلم کی تحریرات پر مقدمہ جات لکھ کر ان کی حوصلہ افزائی فرماتے۔ چنانچہ ”نصرة الباري في

بیان صحۃ البخاری“ کے مولف مولانا عبدالرؤف جھنڈاگری رحمہ اللہ فرماتے ہیں:

”یہ رسالہ [نصرۃ الباری] جو آپ کے زیرِ نظر ہے، پہلے ایک مقالہ تھا جسے مولانا آزاد رحمانی صاحب مدیر ”الہدیٰ“ کی فرمائش پر میں نے ”الہدیٰ“ کے بخاری نمبر کے لیے ۱۹۵۵ء کے اوائل میں لکھا تھا، جسے دیکھ کر گرامی قدر مولانا محمد داود راز صاحب خطیب بمبئی اور شیخ الحدیث مولانا محمد اسماعیل سلفی رحمہ اللہ نے اسے بصورتِ رسالہ شائع کرنے کا مشورہ دیا، چنانچہ میں نے اس مشورے کے پیشِ نظر اس مقالہ میں مزید عرق ریزی کر کے ترتیب و تہذیب سے کام لیتے ہوئے اپنی حد تک ترتیب و تہذیب میں پوری سعی و کوشش کر کے اس کا مسودہ تیار کیا اور اپنے بزرگ بھائی نخبۃ الأقران فخر الأمثال حضرت مولانا محمد اسماعیل سلفی رحمہ اللہ کی خدمت میں روانہ کر دیا۔ آپ نے کثیر مشاغل کے باوجود اس پر ایک بہترین مقدمہ لکھا اور پورے مسودہ پر بھی نظر ثانی فرمائی اور خبرِ واحد اور جرح و تعدیل کی بحثوں میں اختصار کا خاص طور پر مشورہ دیا۔“

(نصرۃ الباری، ص: ۶)

حضرت سلفی رحمہ اللہ کا اسلوب نگارش:

کرنے لگی زمین ستاروں پر تبصرہ

”آفتاب آمد دلیل آفتاب“ کے مصداق حضرت سلفی رحمہ اللہ کے اسلوبِ نگارش اور طرزِ کلام کو سمجھنے کے لیے ان کی تحریرات و نگارشات ہی کافی ہیں، تاہم حضرت سلفی رحمہ اللہ کی اردو انشاء پردازی کے متعلق اہل علم کی آراء و تبصرہ جات فہم کلام میں مدد و معاون ثابت ہو سکتے ہیں۔

① علامہ احسان الہی ظہیر رحمہ اللہ لکھتے ہیں:

”شیخ الحدیث حضرت مولانا محمد اسماعیل صاحب کو باری تعالیٰ نے گونا گوں خوبیوں سے نوازا ہے۔ بہت کم لوگ ایسے ہوتے ہیں جو بیک وقت تقریر، تحریر اور تدریس میں مہارتِ تامہ رکھتے ہوں۔ بسا اوقات ایک اچھا مقرر اچھا مدرس نہیں ہوتا اور اچھا مدرس اچھا مقرر نہیں ہوتا اور پھر بہت ہی کم اچھا مقرر اور اچھا مدرس ماہر انشاء پرداز بھی ہوتا ہے، لیکن خالقِ فیاض نے مولانا المحترم کو ان تینوں چیزوں سے حصہ وافر عطا کیا ہے۔ خطابت اور تدریس تو آپ کا روز کا کام ہے، لیکن اپنی بے شمار مصروفیات اور ذمہ داریوں

کی بنا پر لکھنے کے لیے کم وقت نکال پاتے ہیں، لیکن جب بھی لکھتے ہیں، تو خوب لکھتے ہیں۔ تحقیق و تدقیق کے ساتھ ساتھ عبارت میں دلکشی، دلاویزی اور ہلکا پھلکا طنز آپ کی تحریر کا خاصہ ہے۔“ (ہفت روزہ ”الاعتصام“ لاہور۔ ۲۰ اکتوبر، ۱۹۶۷ء، ص: ۸)

② مولانا ارشاد الحق اثری رحمۃ اللہ علیہ حضرت سلفی رحمۃ اللہ علیہ کے طرزِ نگارش کے متعلق لکھتے ہیں:

”وہ جہاں ایک قادر الکلام خطیب تھے، اس کے ساتھ ساتھ تحریر و انشاء میں بھی ایک منفرد مقام رکھتے تھے۔ درس و تدریس اور جماعتی مصروفیتوں کے باعث وہ خواہش کے مطابق چنداں لکھ تو نہ سکے، مگر جس قدر بھی لکھا، اس کا نقش ہمیشہ کے لیے ثبت ہو گیا، جس میں ثقاہت، زبان کی لطافت، بیان کی نزاکت اور سنجیدگی کا سب نے اعتراف کیا۔ وہ چھوٹے چھوٹے جملوں میں بڑے نازک فقہی مسائل کو زیرِ بحث لاتے ہیں۔ ایک طبیبِ حاذق کی طرح نشتر بھی چلاتے ہیں، مگر کہیں ٹیس محسوس نہیں ہونے دیتے۔ اپنے مخاطب کا بھرپور تعاقب کرتے ہیں، مگر اس کے ادب و احترام کے منافی کوئی چیز نوکِ قلم پر نہیں لاتے۔“

③ حضرت سلفی رحمۃ اللہ علیہ کی سوانح نگار محترمہ سعدیہ ارشد لکھتی ہیں:

”اردو انشاء پردازی میں آپ صاحبِ طرز تھے، جس میں روانی، سلاست، برجستگی، الفاظ کا چناؤ اور پھران کا جڑاؤ اور پھر محل کے مطابق اشعار کی آمد، امام الہند مولانا ابوالکلام کی طرح آیاتِ قرآن کا بر محل استعمال اور فارسی، عربی اور اردو اشعار کو عبارت میں نگینہ کی طرح جڑتے ہیں۔ ان کی تصانیف سے ان کے عمیق مطالعہ، تحقیقی اسلوب اور علمی بصیرت کا بھرپور تاثر ملتا ہے۔ اپنی تحریر میں بے معنی طوالت سے گریز کرتے ہیں۔ لمبی سے لمبی بات کو بڑے اختصار اور جامعیت کے ساتھ بیان کرتے ہیں۔ آپ کی تحریر میں تخیل کی رفعت، زبان و بیان کی رعنائی اور ادبی شان پائی جاتی ہے، ہلکے پھلکے مختصر اور خوبصورت جملے آپ کا مخصوص طرزِ نگارش ہے۔“

”مولانا کی سادہ اور بے ساختہ تحریروں میں چونکہ جذبے کی سچائی اور خلوص ہے، اس لیے ان کی بات دلوں میں اتر جاتی ہے۔ انھوں نے جذباتی پیرایہ بیان کرنے کی بجائے منطقی استدلال سے کام لیا ہے اور ہر موضوع پر علمی و تحقیقی نقطہ نظر سے لکھا ہے۔ مولانا کی

تحریریں علمی رفعت و بصیرت کی حامل ہیں۔ آپ قاری میں بھی علمی بصیرت کی وہی روشنی پیدا کرنا چاہتے ہیں، جس سے وہ خود بہرہ یاب ہیں۔ مولانا اصحاب الرائے اور تقلیدِ جامد کے خلاف بے باک نقاد ہیں، مگر تنقید اس انداز سے کرتے ہیں کہ فریقِ مخالف برا ماننے کے بجائے قائل ہو جاتا ہے۔ اپنی تحریروں میں مولانا قاری کو قائل کر لیتے ہیں کہ حقیقت تک پہنچنے اور سچائی حاصل کرنے کا واحد ذریعہ تحقیق ہے نہ کہ تقلید۔ اختصار ان کے بیان میں بڑا حسن پیدا کرتا ہے، وہ بے ضرورت جزئیات کو ہمیشہ نظر انداز کر دیتے ہیں۔ بعض علماء کی تحریروں میں طنز و سوقیانہ الفاظ و فقرے ملتے ہیں، مگر حضرت سلفی رحمۃ اللہ علیہ کی تحریروں میں متانت اور وقار ہے۔ طنز و تعریف کے بجائے مزاح کی چاشنی پائی جاتی ہے۔ جو جامعیت مولانا کی تحریروں میں ہے، وہ آپ کے معاصرین میں نظر نہیں آتی۔“ (مخدوم العلماء مولانا محمد اسماعیل سلفی رحمۃ اللہ علیہ، ص: ۹۴)

جی تو چاہتا ہے کہ حضرت سلفی رحمۃ اللہ علیہ کے طرزِ نگارش کی مذکورہ بالا مزایا اور صفات کو ان کی تحریرات سے مبرہن کیا جائے، لیکن معروضات کا دامن پہلے ہی کافی پھیل چکا ہے، اس لیے مندرجہ بالا آراء ہی پر اکتفا کیا جاتا ہے اور پھر اس حقیقت کو عیاں کرنے کے لیے زیرِ نظر کتاب میں شامل حضرت سلفی رحمۃ اللہ علیہ کی تحریرات ہی کافی اور وافی ہیں۔

حجیتِ حدیث:

زیرِ نظر مجموعے میں ہم نے مولانا سلفی رحمۃ اللہ علیہ کی حجیتِ حدیث اور دفاعِ ائمہ حدیث سے متعلق 13 تحریرات اور مضامین و رسائل کو یکجا کر دیا ہے جس کی تفصیل حسبِ ذیل ہے:

1 حدیث کی تشریحی اہمیت:

اس مقالے میں پہلے مولفِ گرامی نے علمِ حدیث کی چند بنیادی اصطلاحات (اثر، حدیث، سنت) کا تعارف کروایا ہے اور حدیث کی تشریحی حیثیت واضح کی ہے، پھر منکرینِ حدیث کے حدیثِ نبوی پر دو اعتراضات کہ احادیث ظنی ہیں اور عجمی سازش کا نتیجہ ہیں، کا تفصیلی جائزہ لیا ہے۔ بعد ازاں انکارِ حدیث کے مختلف مراحل اور اس فتنے کے رؤساء اور ان کے افکار کا تذکرہ کیا ہے۔ آخر میں حدیثِ نبوی سے متعلق لاہور ہائیکورٹ کے جسٹس محمد شفیع صاحب کے ریمارکس کا تنقیدی جائزہ لیا ہے

اور حدیث نبوی کی شرعی و استنادی حیثیت کے متعلق ان کے اعتراضات کی حقیقت واضح کی ہے۔
یہ مقالہ دراصل ایک تقریر تھی جو جامعہ سلفیہ فیصل آباد میں کی گئی اور بعد ازاں ہفت روزہ
”الاعتصام“ (۲ مارچ ۱۹۶۲ء) میں ”احکام شریعت میں حدیث کا مقام“ کے عنوان سے متعدد اقساط
میں شائع ہوئی۔

2] حدیث شریف کا مقام حجیت:

اس مضمون میں حضرت سلفی رحمہ اللہ نے حدیث نبوی کا مقام تشریع و احتجاج بیان فرمایا ہے اور
بدلائل واثقہ ثابت کیا ہے کہ اگرچہ روایت و اسناد کے لحاظ سے قرآن و حدیث میں تفاوت موجود ہے،
لیکن مرتبہ احتجاج میں دونوں یکساں ہیں، کیونکہ دونوں کا منبع وحی الہی ہے اور ایک حاکم کے دو حکموں
میں تفاوت نہیں ہو سکتا۔

یہ مضمون ماہنامہ ”صحیفہ اہل حدیث“ کراچی (مئی ۱۹۴۹ء) کی متعدد اقساط میں ”حضرت محبوب
رب العالمین کی حدیث شریف کا مقام حجیت، مولانا مودودی صاحب کے مضمون ”مسلك اعتدال“ پر
ایک مخلصانہ نظر“ کے عنوان سے شائع ہوا تھا۔ ”صحیفہ اہل حدیث“ کے فاضل مدیر مولانا عبد الجلیل دہلوی رحمہ اللہ
اس مضمون کا پس منظر بیان کرتے ہوئے لکھتے ہیں:

”در اصل بات یہ ہے کہ مولانا مودودی نے ”مسلك اعتدال“ پر ایک مضمون لکھا تھا، اس
میں حدیث شریف کے مسلك اعتدال سے اعتزال واقع ہوا۔ قلم سے کچھ ایسے الفاظ سرزد
ہوئے، جس سے حدیث نبوی اور اس کے حاملین کے وقار پر ٹھیس لگی۔ مولانا محمد اسماعیل
صاحب۔ شکر اللہ سعید۔ نے حدیث شریف اور اس کے حاملین کرام کی حمایت و
ہمدردی میں مندرجہ ذیل مضمون لکھا، جس میں مولانا صاحب نے بدلائل واثقہ ثابت کیا
ہے کہ قرآن و حدیث دونوں منزل من اللہ ہیں۔ ماننے، امر و نہی کرنے، حجت پکڑنے
میں دونوں یکساں ہیں، نیز قرآن مجید محفوظ ہے اور حدیث نبوی کی بھی حفاظت کی گئی
ہے۔“ (صحیفہ اہل حدیث، مئی ۱۹۴۹ء)

3] حدیث کا مقام... قرآن کی روشنی میں:

اس مضمون میں قرآن مجید کی روشنی میں حدیث و سنت کی حجیت اور نبی کریم ﷺ کے اسوہ کی
اہمیت واضح کی گئی ہے۔ نیز مولف گرامی نے قرآنی آیات کی روشنی میں اتباع سنت کی ضرورت و اہمیت

کا تذکرہ کیا ہے اور کئی ایک مثالوں سے واضح کیا ہے کہ حدیثِ نبوی کے بغیر کئی مقامات پر قرآن کے احکام اور آیات کا مفہوم سمجھنا ہی ممکن نہیں ہے۔

پہلے یہ مقالہ ہفت روزہ ”الاعتصام“ (۲/ اگست ۱۹۵۰ء) میں شائع ہوا اور بعد ازاں حضرت سلفی رحمہ اللہ کی مزید ترمیم و اضافے کے ساتھ مکتبہ سلفیہ لاہور کی طرف سے طبع ہوا۔

4 حجیتِ حدیث... آنحضرت ﷺ کی سیرت کی روشنی میں:

اس مضمون میں قرآن مجید کی روشنی میں نبی اکرم ﷺ کے بلند پایہ اخلاق و اوصاف کا تذکرہ کیا گیا ہے جن سے اسوۂ رسول کی اہمیت اور اس کی اکملیت واضح ہوتی ہے۔ علاوہ ازیں منکرینِ حدیث کے بعض اشکالات کا جائزہ بھی لیا گیا ہے۔

یہ مضمون بھی ہفت روزہ ”الاعتصام“ (۲۰/ اکتوبر، ۲۷/ اکتوبر ۱۹۵۰ء) کی دو اقساط میں اشاعت پذیر ہوا۔

5 حدیث.... علمائے امت کی نظر میں:

اس مضمون میں حضرت سلفی رحمہ اللہ نے قرآن و حدیث اور تاریخی شواہد کے ساتھ صحابہ کرام اور دیگر علمائے امت کے نزدیک حدیثِ نبوی کا مقام و مرتبہ بیان فرمایا ہے۔ اس ضمن میں انھوں نے بعض ان آثار کا تذکرہ بھی کیا ہے جو ظماً و زوراً حدیثِ نبوی کے استخفاف کے پیشِ نظر بعض صحابہ کرام کی طرف منسوب کیے گئے ہیں۔ بعد ازاں انھوں نے نقلی و عقلی دلائل اور واقعاتی شواہد کے ذریعے سے ان آثار کی حقیقتِ تشبہ ازبام کی ہے۔ مزید برآں حضرت سلفی رحمہ اللہ نے ان سطور کے آخر میں ان علوم و فنون کا بھی ذکر فرمایا ہے، جو علمائے امت نے خدمتِ حدیث اور سنت کی حفاظت کے لیے استعمال کیے اور کس طرح انھوں نے بیسیوں علوم ایجاد کیے، لاکھوں تصانیف سے امت کو مالا مال کیا اور ایسے آثارِ باقیہ چھوڑے جن پر رہتی دنیا تک لوگ ناز کریں گے۔

یہ مضمون ہفت روزہ ”الاعتصام“ (۱۴/ جون ۱۹۵۰ء) میں شائع ہوا۔

6 جماعتِ اسلامی کا نظریہ حدیث... ایک تنقیدی جائزہ

یہ کتاب مولانا مودودی کے مضمون ”مسلکِ اعتدال“ اور اس کی تائید میں مولانا امین احسن اصلاحی کے لکھے گئے ایک مضمون پر نقد و تبصرہ ہے۔ یہ مضامین پہلے تو ”الاعتصام“ (۲۳/ مارچ

(۱۹۵۶ء) کی متعدد اقساط میں شائع ہوئے اور بعد ازاں مولانا عطاء اللہ حنیف بھوجیانی رحمۃ اللہ علیہ کی تصدیق و اہتمام کے ساتھ مکتبہ سلفیہ لاہور سے کتابی شکل میں طبع ہوئے۔

[7] جماعتِ اسلامی کا نظریہ حدیث اور مدیر فاران کراچی:

حضرت سلفی رحمۃ اللہ علیہ نے مولانا مودودی کے مضمون ”مسلکِ اعتدال“ اور اس کی تائید و تصویب میں مولانا امین احسن اصلاحی کے لکھے گئے ایک مضمون پر تعاقب کیا، جو ہفت روزہ ”الاعتصام“ (۲۳ مارچ ۱۹۵۶ء) کی متعدد اقساط میں شائع ہوا اور بعد ازاں مولانا عطاء اللہ حنیف بھوجیانی رحمۃ اللہ علیہ کی تصدیق و اہتمام کے ساتھ مکتبہ سلفیہ لاہور سے طبع ہوا۔

یہ رسالہ جہاں اپنوں کی نگاہ میں بنظرِ استحسان دیکھا گیا، وہاں جماعتِ اسلامی کے رسائل و جرائد میں اس پر نقد و تبصرہ بھی کیا گیا، چنانچہ جنوری ۱۹۵۷ء کے ”فاران“ کراچی میں مولانا ماہر القادری نے بھی اپنا حق و فاداری نبھاتے ہوئے مذکورہ بالا رسالے کا تنقیدی جائزہ لیا۔ جس کے جواب میں حضرت سلفی رحمۃ اللہ علیہ نے ماہنامہ ”رحیق“ (فروری ۱۹۵۷ء) میں مذکورہ بالا مضمون رقم فرمایا، جس میں انھوں نے ماہر صاحب کے اشکالات و اعتراضات کا جائزہ لیا اور زبردستی پر بحث موضوع کے کئی پہلوؤں کو قرآن و حدیث کے دلائل اور ائمہ لغت و اصول کے اقوال و آراء سے مبرہن کیا۔

[8] ایک سوال، دو جواب (محدثین عجمی النسل کیوں؟):

یہ مضمون دراصل مذکورہ بالا جواب ہی کا اختصار ہے، جو ہفت روزہ ”الاعتصام“ (۲۳ اگست ۱۹۵۷ء) میں شائع ہوا۔ بعض اضافی فوائد اور نتائج کے پیش نظر اسے شامل اشاعت کیا جا رہا ہے۔

[9] عجمی سازش کا فسانہ:

منکرینِ قرآن و حدیث کی طرف سے عموماً یہ شبہ پھیلا یا جاتا ہے کہ عہدِ نبوی میں احادیث کی جمع و تدوین کا کوئی تاریخی ثبوت نہیں ملتا۔ احادیث کا موجودہ ذخیرہ عجمی سازش کی پیداوار ہے، جو انتقامی جذبے کے پیش نظر اعدائے دین کی جانب سے مسلمانوں میں رائج کیا گیا۔

اعدائے سنت کی جانب سے یہ نظریہ بڑی ڈھٹائی اور جرأت کے ساتھ پیش کیا جاتا ہے، لیکن اس کی تائید و تصدیق میں قرآن مجید تو درکنار کوئی ایک بھی ایسا مستند تاریخی حوالہ ذکر نہیں کیا جاتا، جو اس خود ساختہ سازش کی تصویب کرتا ہو۔

حضرت سلفی رحمہ اللہ نے مذکورہ بالا مضمون میں اسی فاسد نظریے کی بیخ کنی فرمائی ہے اور تاریخی دلائل اور واقعاتی شواہد کے ساتھ ثابت کیا ہے کہ اس ناممکن الوقوع سازش کا تصور چند علم و عقل کے یتامی کا پیدا کردہ ہے، حقیقت اور واقع میں اس کا کوئی سراغ نہیں ملتا، بلکہ یہ حضرت خود ایک ”عجمی سازش“ کا شکار ہوئے ہیں!

یہ مضمون ہفت روزہ ”الاعتصام“ (۱۷ فروری ۱۹۵۶ء) میں شائع ہوا۔

[10] عجمی سازش کا تجزیہ، واقعات کی روشنی میں:

”طلوعِ اسلام“ (جولائی ۱۹۵۷ء) کے شمارے میں مولوی ابراہیم صاحب ناگی امرتسری کا ایک سوال نما مضمون شائع ہوا، جس میں انھوں نے احادیثِ نبویہ کو عجمی سازش کا نتیجہ قرار دیا اور سوال اٹھایا کہ آخر حدیث کی جمع و تدوین فارسی الاصل علماء ہی نے کیوں کی اور کتبِ صحاح کے مصنف عرب کیوں نہیں؟

چنانچہ حضرت سلفی رحمہ اللہ نے اس سوال کے جواب میں ماہنامہ ”حقیق“ (ستمبر ۱۹۵۷ء) میں مذکورہ بالا مضمون لکھا، جس میں انھوں نے مولوی ابراہیم ناگی کے اٹھائے ہوئے سوال کا اطمینان بخش جواب لکھا اور تاریخی دلائل کے ساتھ اس ”سازش“ کے تار و پود بکھیر دیے۔

[11] امام محمد بن مسلم زہری قرشی اور تحریک انکارِ حدیث:

ماہنامہ ”طلوعِ اسلام“ (ستمبر، ۱۹۵۰ء) میں تمنا عمادی کا ایک مضمون امام زہری رحمہ اللہ کے متعلق شائع ہوا، جو بعد ازاں ”امام زہری اور امام طبری، تصویر کا دوسرا رخ“ نامی کتاب کے ضمن میں کراچی سے طبع ہوا۔ یہ مضمون مندرجہ ذیل مغالطات اور اوہام پر مبنی تھا:

① امام زہری رحمہ اللہ قرشی اور عرب نہیں ہیں، تاکہ اس کے نتیجے میں خدمتِ حدیث میں امام زہری رحمہ اللہ کی جہود و مساعی کو عجمی سازش کا شاخسانہ قرار دیا جاسکے۔

② امام زہری رحمہ اللہ مدنی نہ تھے، بلکہ ایلہ (شام) کے باشندے تھے۔

③ موالی عموماً فارسی الاصل تھے، عربوں کے ہاتھوں فارسی حکومت کا خاتمہ ہوا، اسی لیے موالی انتقامی جذبے کے تحت احادیث کی وضع و تخلیق کا کام کرتے تھے۔ امام زہری پر بھی یہ شبہ کیا جاسکتا ہے۔

④ عمر بن عبدالعزیز نے ابوبکر بن حزم کو جمع احادیث کا حکم دیا، یزید بن عبدالملک نے ان کی شہادت

کے بعد ابوبکر بن حزم کو معزول کر دیا، چنانچہ احادیث کی جمع و تدوین بھی وہیں رک گئی۔

⑤ امام زہری کی مراہیل اور ان کے شیوخ کا تذکرہ۔

⑥ کتابت و تدوین حدیث کے متعلق شکوک و شبہات۔

مندرجہ بالا اوہام و اشکالات کے جواب میں حضرت سلفی رحمہ اللہ نے مذکورہ بالا مضمون رقم فرمایا، جو الاعتصام (۸ دسمبر ۱۹۵۰ء) کی متعدد اقساط میں شائع ہوا۔

ماہنامہ ”صحیفہ اہل حدیث“ کراچی کے شمارہ ”حجیت حدیث نمبر“ (مارچ ۱۹۵۶) میں حضرت سلفی رحمہ اللہ کی تائید میں ”امام زہری رحمہ اللہ کا شجرہ نسب“ کے عنوان سے مولانا عبداللہ لائل پوری رحمہ اللہ کا ایک مضمون شائع ہوا تھا، جس میں انھوں نے کتب رجال اور انساب کی روشنی میں امام زہری کے نسب پر تمنا عمادی کے شکوک و شبہات کا ازالہ کیا اور امام زہری رحمہ اللہ کا قطعی طور پر عربی النسل اور مدنی ہونا ثابت کیا۔ موضوع کے ساتھ تعلق اور افادیت کے پیش نظر اسے بھی متعلقہ مباحث کے حواشی میں درج کر دیا گیا ہے۔

⑫ مولانا تمنا کے تنقیدی مضمون کا علمی محاسبہ:

ماہنامہ ”اسلامی زندگی“ (مئی ۱۹۴۹ء) کے شمارے میں حضرت سلفی رحمہ اللہ کا ایک مضمون ظن کے مفہوم کے متعلق شائع ہوا تھا،^① جس کے جواب میں تمنا عمادی نے ماہنامہ ”البیان“ (جنوری ۱۹۵۰ء) میں ایک تنقیدی مضمون لکھا، جس میں ظن کے مفہوم اور حدیث نبوی کے مقام احتجاج کے متعلق شکوک و شبہات پیدا کیے گئے، چنانچہ حضرت سلفی رحمہ اللہ نے تمنا عمادی کے مذکورہ بالا تنقیدی مضمون کے جواب الجواب میں مندرجہ بالا مضمون لکھا، جو ہفت روزہ ”الاعتصام“ (۳ مارچ ۱۹۵۰ء) کی پانچ اقساط میں شائع ہوا۔ ان سطور میں حضرت سلفی رحمہ اللہ نے فتنہ انکار حدیث کا پس منظر، اغراض و مقاصد، سنت کا جدید مفہوم، سنت کے مواقع استعمال، حدیث کا تشریحی استقلال، مقام رسالت، حفاظت سنت، ظن اور خبر واحد کی حجیت وغیرہ کئی دیگر امور پر روشنی ڈالی۔

تمنا عمادی کے مذکورہ بالا مضمون کے جواب میں مولانا عبداللہ لائل پوری رحمہ اللہ نے بھی ہفت روزہ ”الاعتصام“ (جلد: ۱، شمارہ: ۳۰، ۳۱) کی دو اقساط میں ایک مقالہ سپرد قلم فرمایا تھا، جس میں انھوں نے علم حدیث اور علم اسماء الرجال کے متعلق عمادی شبہات کا ازالہ کیا۔ افادیت کے پیش نظر اسے بھی حواشی میں درج کر دیا گیا ہے۔

① بعد افسوس کہ تلاش بسیار کے باوجود ہمیں یہ پرچہ دستیاب نہیں ہو سکا۔

13 واقعہ افک کے متعلق نئی تمنائی ریسرچ:

”طلوع اسلام“ (اگست، ستمبر ۱۹۶۴ء) کے شمارے میں تمنا عمادی کا ایک مضمون شائع ہوا تھا، جس میں موصوف نے تحریر کیا کہ حضرت عائشہ رضی اللہ عنہا پر تہمت کے متعلق صحیح بخاری اور صحیح مسلم کی ”حدیث افک“ موضوع اور عجیبی سازش کی پیداوار ہے، چنانچہ انھی اوہام کے ازالے میں حضرت سلفی رضی اللہ عنہ نے مذکورہ بالا مضمون رقم فرمایا۔ مولانا عطاء اللہ حنیف بھوجیانی رضی اللہ عنہ اس مضمون کا پس منظر بیان کرتے ہوئے فرماتے ہیں:

”پرویزی فرقہ کے علامہ تمنا عمادی صاحب پرویزیوں کے لیے جو علم کلام تصنیف فرما رہے ہیں، اس سلسلے کی تازہ کڑی ان کی یہ نئی دریافت ہے کہ قرآن و حدیث میں مذکور واقعہ افک کی کوئی حقیقت نہیں، بلکہ معاذ اللہ وہ ایک افسانہ ہے۔ احقر ایک دن ایک بک سٹال پر پڑے ہوئے رسالوں کی ورق گردانی کر رہا تھا کہ فرقہ پرویزیہ کے آرگن ”طلوع اسلام“ لاہور پر نظر پڑی، تو اس میں یہ ”افسانوی“ مضمون نظر آیا۔

فجوائے ”لکل فرعون موسیٰ“ احقر نے وہ پرچہ مخدومی مولانا محمد اسماعیل صاحب امیر مرکزی جمعیت اہل حدیث مغربی پاکستان کی خدمت میں پیش کر کے عرض کیا کہ حضرت! اپنی گونا گوں مصروفیتوں اور قسما قسم کی ذمہ داریوں سے کچھ وقت نکال کر ”تمنائی ایچ“ پر تنقیدی مقالہ تحریر فرما دیجیے!

حضرت ممدوح نے ازراہ نوازش اس درخواست کو شرف قبولیت بخشا اور چند دنوں میں یہ علمی اور تحقیقی مقالہ تحریر فرما دیا۔“ (ہفت روزہ ”الاعتصام“ لاہور۔ ۲۶ فروری ۱۹۶۵ء)

سب سے پہلے یہ مضمون ہفت روزہ ”الاعتصام“ (۲۶ فروری ۱۹۶۵ء) کی پانچ اقساط میں شائع ہوا اور بعد ازاں اس تحقیقی مقالہ کے محرک اول مولانا عطاء اللہ حنیف بھوجیانی رضی اللہ عنہ کے حسب خواہش محترم ضیاء اللہ کھوکھر صاحب نے اسے ”واقعہ افک“ کے نام سے ۱۹۸۲ء میں ادارہ ندوۃ المحدثین کے زیر اہتمام کتابی شکل میں طبع کیا۔ جزاہم اللہ خیر الجزاء۔

اسلوب تحقیق:

① حضرت سلفی رضی اللہ عنہ نے اکثر مواقع پر قرآنی آیات سورت کے نام اور آیت نمبر کے بغیر ہی ذکر کی

تھیں، البتہ بعض مقامات پر سورت کا نام ذکر کیا تھا، لیکن آیت نمبر درج نہیں کیا تھا، اب کتاب میں تمام مقامات پر متعلقہ سورت کا نام اور آیت نمبر ذکر کیا گیا ہے۔

② کتاب میں مذکورہ احادیث کی تحقیق و تخریج کر دی گئی ہے۔ حدیث اگر صحیح بخاری اور صحیح مسلم میں موجود ہے، تو بیشتر مقامات پر انہی دونوں کتب کا حوالہ دیا گیا ہے۔ اگر حدیث سنن اربعہ میں سے کسی کتاب میں ہے، تو سنن اربعہ کی بقیہ کتب کا حوالہ بھی ذکر کر دیا گیا ہے۔ صحیحین اور سنن اربعہ کی شہرت اور تداول کے پیش نظر بیشتر مقامات پر حوالہ جات میں انہی کتب پر اکتفا کیا گیا ہے۔ اکثر مقامات پر حدیث کی تصحیح و تضعیف میں محدثین کرام کے اقوال ذکر کیے گئے ہیں۔ جس حدیث کی علت پر اطلاع ہوئی، وہاں کتب رجال کو مد نظر رکھتے ہوئے بحث و تحقیق کی گئی ہے۔

③ بیشتر مقامات پر کتاب میں مذکورہ آثار کی تحقیق و تخریج کی گئی ہے۔

④ جو مقامات مزید تفصیل اور توضیح کے محتاج تھے، وہاں پر حواشی میں مزید تفصیل ذکر کی گئی ہے۔

⑤ کتاب میں مذکورہ مصادر و مراجع کو مد نظر رکھتے ہوئے عبارات کا تقابل کیا گیا ہے۔

⑥ کتاب میں منقولہ عبارات کا اصلی مصادر کو مد نظر رکھتے ہوئے تقابل و اصلاح کی گئی ہے، جس سے عبارات کے درمیان کئی سقم دور ہو گئے ہیں۔

⑦ کتاب میں مذکورہ فارسی اور عربی اشعار کا حواشی میں ترجمہ کر دیا گیا ہے، جس کے لیے میں مخلص دیرینہ برادر م حافظ عبدالجبار رحمہ اللہ اور استاد گرامی حافظ عبداللہ سلیم رحمہ اللہ کا شکر گزار ہوں۔

اظہارِ تشکر:

میں سب سے پہلے اللہ رب العزت کا شکر گزار ہوں، جس نے ان جواہرِ منشورہ کو یکجا کتابی شکل میں پیش کرنے کی توفیق عطا فرمائی۔ بعد ازیں اس کتاب کی تکمیل میں جن احباب و اخوان نے میرے ساتھ تعاون کیا اور میری راہنمائی کی، میں ان تمام حضرات کا ممنون احسان ہوں، خصوصاً:

① اس کتاب کی تیاری میں ”مولانا عطاء اللہ حنیف لائبریری لاہور“ سے سب سے زیادہ استفادہ کیا گیا۔ میں اس لائبریری کے اصحابِ انتظام کا ممنون ہوں جنہوں نے مجھے اس لائبریری سے استفادے کے مواقع فراہم کیے۔

﴿2﴾ محترم جناب ضیاء اللہ کھوکھر صاحب، جنہوں نے بے شمار مواقع پر مجھے اپنی لائبریری سے

استفادے کے مواقع فراہم کیے اور کئی رسائل کی نقول مہیا کیں اور مفید مشورہ جات سے نوازا۔

﴿3﴾ فضیلۃ الشیخ مولانا ارشاد الحق اثری رحمۃ اللہ علیہ، جنہوں نے اپنے انتہائی قیمتی وقت اور علمی و تحقیقی مشاغل

سے فرصت نکال کر اس کتاب پر مقدمہ لکھا اور اکثر مواقع پر مجھے انتہائی مفید مشورہ جات اور قیمتی

تجاویز و آرا سے نوازا، جو میری حوصلہ افزائی کا باعث بنیں۔

﴿4﴾ فضیلۃ الشیخ عبداللہ ناصر رحمانی رحمۃ اللہ علیہ، جنہوں نے اپنے انتہائی قیمتی وقت اور دعوتی مشاغل سے

فرصت نکال کر اس کتاب پر بہترین مقدمہ لکھا۔

علاوہ ازیں میں ان تمام بھائیوں کا شکر گزار ہوں جنہوں نے کتاب کے تکمیلی و طباعتی مراحل

میں کسی مرحلے میں میرے ساتھ کسی قسم کا تعاون کیا اور دعا گو ہوں کہ اللہ تعالیٰ ہمارے اعمال میں

اخلاص و دیعت فرمائے اور ہمیں خدمتِ دین کے مزید مواقع فراہم کرے، جو ہماری اخروی نجات اور

بلندی درجات کا باعث بن سکیں۔

وأخیراً رحم اللہ امرءاً أسدیٰ إلی عیوبی، فإن الرجوع إلی الحق خیر من

التمادی فی الباطل.

حافظ شاہد رفیق

۳/ محرم ۱۴۴۵ھ بمطابق ۲۲/ جولائی ۲۰۲۳ء

سوانحِ حیات

شیخ الحدیث مولانا محمد اسماعیل سلفی رحمہ اللہ

خاندان کا اجمالی تعارف:

مولانا محمد اسماعیل سلفی رحمہ اللہ کا خانوادہ برصغیر پاک و ہند کے قدیم باشندگان سے تعلق رکھتا ہے۔ دس بارہ پشت قبل یہ خاندان دولتِ اسلام سے مالا مال ہوا اور ﴿وَجَعَلْنٰكُمْ شُعُوْبًا وَقَبَاۤئِلَ﴾ کے مصداق اس خاندان کا تعلق راجپوتوں کی جنموہ شاخ سے ہے۔

مرورِ ایام کے ساتھ یہ خاندان حوادثِ زمانہ کا شکار رہا۔ حکومتوں کے رد و بدل سے متاثر ہوا۔ آخر کار مولانا کے جدِ امجد مولانا محکم دین موضع ڈھونیکے تحصیل وزیر آباد ضلع گوجرانوالہ میں قیام پذیر ہوئے۔ اس خاندان کی خاص علمی و جاہت تھی۔ فنِ کتابت و حکمت کی بدولت انھیں خاصی قدر و منزلت کی نظر سے دیکھا جاتا تھا۔

حکیم عبداللہ (مولانا سلفی رحمہ اللہ کے دادا جان)

مولانا محکم دین کے اکلوتے صاحبزادے حکیم عبداللہ تھے۔ یہ بڑے پائے کے طبیب اور اپنے زمانے کے بہت بڑے نباض تھے۔ رب العزت نے ان کے ہاتھ میں شفا رکھی تھی۔ مخلوقِ خدا کو ان کی حکمت سے بہت فائدہ پہنچا۔ ان کی شہرت اور ہر دلعزیزی سے جل کر کسی حاسد نے حکیم عبداللہ صاحب کو کوئی زہریلی چیز کھلا دی، جس سے ان کی موت واقع ہو گئی۔

حکیم عبداللہ صاحب کے چار صاحبزادے تھے، جن کے اسمائے گرامی حسبِ ذیل ہیں:

① مولانا محمد ابراہیم صاحب، ② مولانا احمد دین صاحب، ③ مولانا عبدالعزیز صاحب،

④ مولانا محمد عالم صاحب۔ مولانا عبدالعزیز اور مولانا محمد عالم لا ولد فوت ہوئے۔

مولانا محمد ابراہیم صاحب (مولانا سلفی رحمہ اللہ کے والد گرامی)

مولانا محمد ابراہیم بڑے عابد و زاہد بزرگ تھے۔ اپنے خاندانی ورثہ یعنی فنِ کتابت و حکمت میں یدِ طولیٰ رکھتے تھے۔ فنِ نسخ اور نستعلیق دونوں میں ماہر تھے۔ آپ نے خاندانی روایات کے پیش نظر کتابت اور حکمت ہی کو اپنا ذریعہ معاش بنایا، چونکہ آپ نے صغریٰ ہی میں کتابت میں مہارت حاصل کر لی تھی، اس وجہ سے آپ نے حکمت پر کتابت کو ترجیح دی اور آغازِ جوانی میں فنِ کتابت سے منسلک ہو گئے۔

اسی زمانے میں شیخ محی الدین صاحب دلی دروازہ لاہور میں اشاعتِ کتب کا کاروبار کرتے تھے۔ جناب محی الدین نو مسلم تھے اور انھوں نے سکھ مت ترک کر کے اسلام قبول کیا تھا۔ نہایت متقی اور پرہیزگار انسان تھے۔ مولانا محمد ابراہیم فرمایا کرتے تھے کہ اذان کے بعد شیخ موصوف اپنا کاروبار بند کر دیتے تھے اور نماز ادا کرنے کے لیے مسجد میں تشریف لے جاتے تھے۔ ان شیخ محی الدین صاحب کے پاس مولانا محمد ابراہیم خوش نویسی کا کام کرتے تھے۔

استاذِ پنجاب حافظ عبدالمنان رحمہ اللہ صاحب سے رابطہ:

جناب صاحبزادہ فیض الحسن صاحب مرحوم کے اجداد میں سے کوئی صاحب اس علاقے کے پیر تھے۔ یہ پیر صاحب اکثر حکیم عبداللہ صاحب مرحوم کے گھر قیام فرماتے۔ جب حکیم عبداللہ صاحب کی وفات کے بعد یہ خاندان معاشی تنگ دستی کا شکار ہوا، تو حکیم صاحب کے صاحبزادے پیر صاحب کی کفالت سے دست کش ہو گئے۔ اس وجہ سے حضرت پیر صاحب سخت ناراض ہو گئے۔ انھوں نے اپنی ناراضی کا اظہار اس انداز سے کیا کہ مولانا محمد ابراہیم صاحب دل برداشتہ ہوئے اور وزیر آباد تشریف لے آئے۔

اسی زمانے میں استاذِ پنجاب حضرت حافظ عبدالمنان وزیر آبادی رحمہ اللہ، وزیر آباد ہی میں متمکن تھے۔ سارا علاقہ ان کی علمی ضیا پاشیوں کی وجہ سے بقعہ نور بن رہا تھا۔ خوش نصیبی سے مولانا محمد ابراہیم رحمہ اللہ بھی ان کے حلقہ درس میں بیٹھنے لگے، پھر باقاعدہ زانوئے تلمذ طے کیا اور استاذِ پنجاب سے علم حدیث میں دسترس حاصل کی، پھر اس تلمذ نے اتنی قربت حاصل کی کہ گھریلو معاملات بھی استاد اور شاگرد کے درمیان زیر بحث آنے لگے۔

مولانا سلفی رحمہ اللہ کی ولادت باسعادت:

اس وقت تک مولانا محمد ابراہیم کے ہاں کوئی اولاد نہ تھی۔ آپ نے اپنے استاد گرامی مولانا حافظ عبدالمنان رحمہ اللہ صاحب سے دعا کی درخواست کی کہ اللہ رب العزت انھیں اولاد عطا فرمائے۔ اللہ تعالیٰ نے حضرت حافظ صاحب کی دعا کو شرفِ قبولیت سے نوازا اور حافظ صاحب کو مولانا محمد ابراہیم کے ہاں ایک فرزندِ ارجمند کی ولادت کی بشارت دی گئی۔ اس بشارت کا ذکر حضرت حافظ صاحب نے اس سند میں بھی کیا ہے جو تحصیلِ علم کے بعد انھوں نے مولانا محمد اسماعیل رحمہ اللہ کو عطا فرمائی تھی۔ اس سند میں حافظ صاحب نے مولانا سلفی رحمہ اللہ کو ”الولد الصالح“ کے نام سے یاد کیا ہے۔

مولانا سلفی رحمہ اللہ کی پیدائش ۱۳۱۲ھ بمطابق ۱۸۹۵ء تحصیل وزیر آباد کے قریب ایک گاؤں ڈھونیکے میں ہوئی۔

مولانا محمد ابراہیم اور مسلکِ اہل حدیث:

استاذِ پنجاب مولانا حافظ عبدالمنان رحمہ اللہ وزیر آبادی سے تلمذ اور مجالست کا اثر یہ ہوا کہ مولانا محمد ابراہیم صاحب نے حقیقت کے بجائے مسلکِ اہل حدیث اختیار کر لیا۔ ان کے سلفی العقیدہ ہونے کی بنا پر ان کو گاؤں کی مسجد میں نماز پڑھنے سے روک دیا گیا۔ وہ کئی برس اپنے گھر میں نماز ادا فرماتے رہے۔ اللہ تعالیٰ نے ان کو عزیمت سے نوازا تھا اور متوکل تھے۔ توحید کی برکات کی وجہ سے انھوں نے اس ناروا مقاطعے کا مردانہ وار مقابلہ کیا۔ آپ صاحبِ حیثیت زمیندار اور صاحبِ فن کاتب تھے اور اعلیٰ پائے کے طبیب بھی تھے۔ طبیبِ حاذق ہونے کی وجہ سے گاؤں والے آپ کے محتاج تھے۔ آخر کار یہ مقاطعہ اپنی موت آپ ہی مر گیا اور آپ گاؤں کی مسجد میں جا کر نماز ادا کرنے لگے۔

مولانا محمد ابراہیم صاحب پر تعلیم کا یہ اثر ہوا کہ انھوں نے اپنی کتابت کو صرف قرآن و حدیث تک محدود کر دیا۔ ان کی کتابت کے شاہ کاروں میں ایک مولانا وحید الزمان کے ترجمے والا قرآن مجید ہے۔ دوسرا متداول شہکار تحفۃ الاحوذی ہے۔ یہ ترمذی شریف کی شرح ہے۔ یہ شرح جناب مولانا عبدالرحمن مبارکپوری رحمہ اللہ نے لکھی ہے۔ اس کے چار حصے ہیں۔ مسودات ان کے پاس مبارکپور سے آتے تھے، پھر وہ کتابت شدہ کاپیاں بذریعہ ڈاک واپس بھیجتے تھے۔ مبارک پور (یو۔ پی۔ انڈیا) سے

مسودات کی ڈھونیکے آمد کی صرف ایک وجہ معلوم ہوتی ہے کہ مولانا محمد ابراہیم صاحب عالم بھی تھے اور کاتب بھی، اس وجہ سے کتابت کی غلطیاں نہیں ہوتی تھیں، بلکہ بعض دفعہ تو مولف کی فروگزاشت کو درست کر دیتے تھے۔

مولانا سلفی رحمہ اللہ کا آغازِ تعلیم:

مولانا محمد اسماعیل سلفی رحمہ اللہ اپنے والدین کے اکلوتے بیٹے تھے۔ انھوں نے اپنی ابتدائی تعلیم اپنے والدِ گرامی مولانا محمد ابراہیم سے حاصل کی۔ اسی گھریلو ماحول میں ایک عالم باعمل مولانا عمر الدین وزیر آبادی سے استفادہ کا موقع بھی آیا۔ آپ نے چھوٹی عمر میں صرف ونحو کی ابتدائی کتب پر عبور حاصل کر لیا، صرف ونحو کی ان ابتدائی کتب کے ساتھ آپ نے گلستان، بوستان اور دیگر فارسی کتب بھی پڑھیں۔

باقاعدہ تعلیم کا آغاز:

اس ابتدائی اور بنیادی تعلیم کے بعد آپ نے مولانا حافظ عبدالمنان صاحب وزیر آبادی رحمہ اللہ کی خدمت میں باقاعدہ زانوئے تلمذ طے کیا۔ حضرت حافظ صاحب نے بڑی محبت اور شفقت سے آپ کو زیورِ تعلیم سے آراستہ کیا۔ استاد موصوف نے تعلیم کے ساتھ تربیت پر بھی خصوصی توجہ فرمائی۔ مولانا سلفی رحمہ اللہ نے استاذِ پنجاب سے صحاح ستہ مکمل اور اصولِ حدیث میں ”شرح نخبۃ الفکر“ اور ”تفسیر جلالین“ پڑھی۔ حافظ رحمہ اللہ صاحب نے بکمال مہربانی و تلمطف مولانا سلفی رحمہ اللہ کو روایت کی اجازت دی اور سند بھی عطا فرمائی۔ یہ سند آپ کو ۱۳۳۳ھ میں دی گئی۔

دلی روانگی:

وزیر آباد سے سند فراغت حاصل کرنے کے بعد آپ دلی تشریف لے گئے۔ دلی ان دنوں علوم و فنون کا مرکز تھا۔ یہاں شاہ ولی اللہ رحمہ اللہ اور ان کی تحریکِ علمی کے گہرے نقوش تھے۔ آپ نے پھانک جش خان میں مدرسہ نذیریہ میں قیام کیا۔ یہ مدرسہ شیخ الکل سید نذیر حسین دہلوی رحمہ اللہ کی یادگار تھا۔ اس مدرسے میں آپ نے شیخ الحدیث مولانا عبدالجبار عمر پوری رحمہ اللہ اور بعض دوسرے شیوخ سے علمی جواہر اکٹھے کیے۔

امرتسر میں آمد:

ان دنوں امرتسر میں علوم و فنون کا چرچا تھا۔ اکابرینِ خاندانِ غزنویہ علوم و فنون کا منبع بن چکے تھے۔ مدرسہ غزنویہ میں آپ نے مولانا عبدالغفور غزنوی رحمہ اللہ اور مولانا عبدالرحیم غزنوی رحمہ اللہ سے استفادہ کیا۔ قیامِ امرتسر کے دوران میں آپ نے مولانا مفتی محمد حسن رحمہ اللہ (جو قیامِ پاکستان کے بعد جامعہ اشرفیہ لاہور کے بانی ہوئے) سے فنون کی کتابیں پڑھیں۔ آپ مفتی صاحب موصوف سے بہت متاثر تھے۔ فنون میں ان کے ذوق اور طریقِ تدریس کی بہت تعریف فرماتے تھے۔ اکثر فرمایا کرتے تھے کہ فنون میں میری دلچسپی اور درک مفتی صاحب کے طریقِ تدریس کا فیض ہے۔

سیالکوٹ میں آمد:

سیالکوٹ زمانہ قدیم سے علم و فضل کا گہوارہ رہا ہے۔ اس سرزمین میں علامہ عبدالحکیم رحمہ اللہ سیالکوٹی اور نابغہ روزگار علامہ اقبال جیسی ہستیاں ہوئی ہیں، چنانچہ امرتسر سے فراغت کے بعد مولانا سلفی رحمہ اللہ سیالکوٹ تشریف لے گئے۔ ان دنوں وہاں علامہ محمد ابراہیم میر رحمہ اللہ سیالکوٹی کی علمیت کا چرچا تھا۔ مولانا سلفی نے ان سے بھی کسبِ فیض کیا۔

جس طرح زمانہ قدیم کے علماء علمی تشنگی کی سیرابی کے لیے دور دراز کا سفر کرتے تھے، اسی طرح مولانا سلفی رحمہ اللہ نے کئی قدیم دینی مراکز کے سفر کیے اور ان سب مدارس سے علمی جواہر اکٹھے کیے۔ مولانا سلفی کا سلسلہ علم سند کے لحاظ سے چوبیس واسطوں سے جناب شارع علیہ السلام سے جاملتا ہے۔

علامہ ابراہیم سیالکوٹی رحمہ اللہ مولانا سلفی رحمہ اللہ کے والد کے ہم نام تھے۔ انھوں نے مولانا سلفی رحمہ اللہ کی ذہانت و فطانت کو آنِ واحد میں پہچان لیا اور انھیں اپنا روحانی بیٹا قرار دیا۔ علامہ سیالکوٹی مرحوم نے اپنی عظیم الشان لائبریری مولانا سلفی کی تحویل میں دے دی اور اس طرح مولانا مرحوم کو قدیم تفاسیر اور نادر علمی کتابوں سے استفادے کا موقع حاصل ہوا۔

گوجرانوالہ میں تقرر:

آپ ۱۳۳۹ھ بمطابق ۱۹۲۱ء میں مولانا محمد ابراہیم میر سیالکوٹی رحمہ اللہ کی معیت میں گوجرانوالہ آئے۔ ان ایام میں گوجرانوالہ کی جماعت اہل حدیث چند نفوس پر مشتمل تھی، مولانا سیالکوٹی نے

جماعت کے اراکین سے کہا کہ میں ایک درِ شہوار تمہارے سپرد کرنے آیا ہوں، اس کو حفاظت سے رکھنا۔ اس کے بعد آپ نے شہر گوجرانوالہ کو ایسا وطن بنا لیا کہ اس شہر میں منبر و محراب کو الحمد للہ چار چاند لگا دیے۔ گزشتہ نصف صدی میں کئی انقلاب آئے، مگر آپ اپنے جادہ مستقیم پر رواں دواں رہے۔ آپ کے پائے عزیمت میں کبھی لغزش نہیں آئی۔ مقام و مرتبہ کی چاہت اور دولت کی طلب آپ کو اپنے مقام سے نہ ہلا سکی۔

مدینہ یونیورسٹی کے وائس چانسلر جناب ساحتہ الشیخ عبدالعزیز بن باز رحمہ اللہ نے شیخ عبدالقادر شیبہ الحمد کی معرفت آپ کو مدینہ منورہ بلوا بھیجا، مگر آپ نے گوجرانوالہ میں قیام کو ترجیح دی اور اپنی جگہ حضرت العلامة جناب مولانا حافظ محمد گوندلوی رحمہ اللہ کو بھجوا دیا۔

گوجرانوالہ کی جامع اہل حدیث میں آپ نے مدرسہ محمدیہ کی بنیاد رکھی۔ یہ مدرسہ نصف صدی تک نہ صرف گوجرانوالہ اور اس کے مضافات بلکہ متحدہ پنجاب کے دور دراز کے طلبہ کو علوم اسلامیہ اور ادب عربی سے لبریز کرتا رہا۔ اس مدرسے میں موصوف نہ صرف خود پڑھاتے تھے، بلکہ وقت کے بہترین اساتذہ متعین فرماتے تھے۔ ملک کے بڑے بڑے فاضل یگانہ لوگ اس مدرسہ محمدیہ کے فارغ التحصیل ہیں۔

قومی و جماعتی خدمات:

اس سلسلے میں مناسب ہوگا کہ جریدہ ”الاعتصام“ لاہور کے ادارہ کا ایک ٹکڑا نقل کر دیا جائے، جو یکم مارچ ۱۹۶۸ء کو شائع ہوا۔

”گزشتہ نصف صدی میں جماعت اہل حدیث کی کسی بھی قسم کی مذہبی و سیاسی سرگرمی میں مولانا محمد اسماعیل صاحب بدستور ایک اہم عنصر کی حیثیت سے شامل رہے۔ نوجوانی میں سعی و ہمت کا یہ حال تھا کہ ۱۹۲۴ء میں آل انڈیا اہل حدیث کانفرنس کا سالانہ اجلاس کرا ڈالا، جس کے صدر استقبالیہ ہمارے بزرگ مولانا حافظ محمد گوندلوی رحمہ اللہ تھے۔ ہمارے مولانا کو جماعت منظم کرنے کی بڑی دھن تھی۔ انجمن اہل حدیث پنجاب کا قیام عمل میں آیا، تو اس میں مولانا مرحوم کا بہت دخل تھا۔ ۱۹۳۱ء میں شاہ محمد شریف گھڑیالوی کی سربراہی میں جمعیت تنظیم اہل حدیث پنجاب وجود میں آئی، تو اس کے روح رواں آپ ہی تھے، چنانچہ اس کا دفتر بھی مولانا کی سرپرستی میں گوجرانوالہ میں تھا۔ ناظم اعلیٰ مولانا

قاضی عبدالرحیم تھے۔ ۱۹۴۶ء میں اہل حدیث کانفرنس دہلی میں بلائی گئی، تو آپ اس کے سیکرٹری منتخب ہوئے۔ قیامِ پاکستان کے بعد جہاں تک مغربی پاکستان کی جمعیت اہل حدیث کا تعلق ہے، یہ مولانا سلفی رحمہ اللہ کی مساعی و شبانہ روز محنت و ہمت کی رہین منت ہے۔ مولانا سید محمد داود غزنوی رحمہ اللہ کو ملکی سیاست کی دلدل سے نکال کر جماعت کی سربراہی کے لیے مولانا نے ہی آمادہ کیا تھا، پھر آخر تک حضرت موصوف کا ساتھ نبھایا۔

”پاکستان میں اسلامی نظام کے قیام کے مطالبے میں ہر قدم پر مولانا غزنوی کے ساتھ جماعت کی نمائندگی کی، چنانچہ اس کمیٹی کے آپ رکن تھے جو ۱۹۵۲ء میں اسلامی آئین کی تشکیل کے لیے بنائی گئی تھی۔ ۱۹۵۳ء کی تاریخی تحریک ختم نبوت کے دوران مجلس عمل تحفظ ختم نبوت میں جمعیت کے تین نمائندے تھے: ① مولانا محمد اسماعیل سلفی رحمہ اللہ، ② مولانا سید محمد داود غزنوی رحمہ اللہ، ③ مولانا عطاء اللہ حنیف رحمہ اللہ۔ تاہم اس سلسلے میں قید و بند کا شرف مولانا محمد اسماعیل رحمہ اللہ کے حصے میں آیا۔

”۱۹۴۴ء میں ہندوستان میں شدھی تحریک شروع ہوئی اور مسلمانوں کو ہندو بنانے پر زور دیا جانے لگا، تو پنجاب سے ایک تبلیغی وفد ملکوں کے علاقے میں تبلیغ کے لیے گیا۔ اس وفد میں مولانا سرفہرست تھے۔

عام معمولاتِ زندگی:

مولانا اتنی مصروف زندگی گزارتے تھے کہ حیرت ہوتی ہے کہ آپ ان فرائض سے کیسے عہدہ برآ ہوتے تھے۔ مسجد کے خطیب اور پانچوں نمازوں کے امام بھی تھے۔ آپ نے مدت العمر قرآن کا درس اس اہتمام سے دیا کہ ناغہ شاذ و نادر ہی ہوا ہو۔ تبلیغی اور تنظیمی سفر پر تشریف لے جاتے، تو کوشش یہی فرماتے کہ سفر جلد ختم ہو، تاکہ درس قرآن حکیم کے تسلسل میں فرق نہ پڑے۔ گوجرانوالہ میں آتے ہی مولانا نے فجر کے بعد درس قرآن شروع کر دیا تھا، جو سنتالیس برس تک تواتر کے ساتھ جاری رہا۔ درس کے یومیہ سامعین دواڑھائی سو سے کم نہ ہوتے تھے۔ رمضان المبارک میں یہ تعداد پانچ سو کے قریب ہو جایا کرتی تھی۔ درس قرآن مجید اور خطبہ میں بھی ترتیب کے ساتھ دوسرے دور کا اٹھارواں پارہ قریب الختم تھا۔ اس درس کے بعد تجارت اور کاروباری لوگوں کی ایک جماعت آپ

سے باترجمہ قرآن مجید پڑھتی تھی، بعد ازاں مدرسہ محمدیہ کے اسباق شروع ہو جاتے تھے اور آپ اہم کتابیں خود پڑھاتے تھے۔

اثنائے مصروفیت ہی میں مضمون نویسی، مقالہ نگاری، خطوط کے جواب اور فتویٰ تحریر فرماتے تھے۔ شہر کی سیاسی و معاشرتی تحریکوں میں حصہ بھی لیا جاتا تھا، ملک کی تحریکوں میں پورے انہماک کے ساتھ حصہ لیتے تھے اور حوادث میں باحسن وجوہ خدمات سرانجام دیتے تھے۔

خطابت:

میدانِ خطابت کے آپ ایسے شاہسوار تھے، جن کی نظیر ہماری دینی جماعتوں میں شاید کوئی پیش نہ کر سکے۔ آپ کی تقریر کا اسلوب ابتدا ہی سے یگانہ اور منفرد تھا۔ ۱۹۲۱ء کے بعض سامعین اس بات کے شاہد ہیں کہ اس وقت بھی آپ کا انداز بیان نرالا تھا۔ آخری دور میں تو خصوصاً پوری کی پوری تقریر حشو و زوائد سے پاک، نیز بے ربط جملوں، غلط تلفظ اور وضعی حکایتوں سے پاک ہوتی تھی۔ دورانِ تقریر آواز کا زیر و بم، موزوں الفاظ کا انتخاب اور پھر عربی و فارسی اشعار کی ایسی آمد کہ عوام و خواص جھوم جھوم جاتے تھے۔

تصنیف و تالیف:

تفسیر قرآن حکیم کے بعد مولانا کا پسندیدہ موضوع حدیث، حجیتِ حدیث، تدوینِ حدیث اور محدثین کرام کے کارنامے تھا، اسی بنا پر مولانا کو محدثین کرام رحمہ اللہ اور مسلکِ اہل حدیث سے محبت اور شیفتگی تھی، جس کا بین ثبوت مولانا کی مؤلفات اور زیرِ تصنیف تالیفات ہیں۔ اردو انشاء پردازی میں صاحبِ طرز تھے، جس میں روانی، سلاست بیانی، الفاظ کا چناؤ، ان کا جڑاؤ، طنز کی پھوار اور پھر محل کے مطابق اشعار کی آمد اور شگفتگی بدرجہ اتم موجود ہوتی تھی۔ باوجودیکہ مولانا کثیر الاشغال تھے اور ایک ہی نشست میں شاید ہی کوئی مضمون رقم فرمایا ہو، لیکن پھر بھی موضوع سے ربط اور تسلسل بدستور قائم رہتا تھا۔ شاید بہت کم حضرات کو علم ہو کہ اردو انشاء پردازی کے ساتھ ساتھ آپ کو عربی زبان اور اس کے لب و لہجہ پر بھی پورا عبور حاصل تھا۔ اس کی لطافتوں، نزاکتوں اور شیرینی کو برقرار رکھتے ہوئے اہل زبان سے ہمیشہ خط کتابت رکھتے تھے۔ مطبوعہ و غیر مطبوعہ تصانیف کی تعداد مندرجہ ذیل ہے:

- | | |
|-------------------------------|---------------------------------------|
| ① اسلامی حکومت کا مختصر خاکہ | ② مسئلہ حیات النبی ﷺ |
| ③ جماعتِ اسلامی کا نظریہ حدیث | ④ تحریکِ آزادی فکر |
| ⑤ حدیث کی تشریحی اہمیت | ⑥ مقام حدیث قرآن کی روشنی میں |
| ⑦ مسئلہ زیارتِ قبور | ⑧ شرح سبع معلقات |
| ⑨ رسولِ اکرم کی نماز | ⑩ مشکوٰۃ المصابیح (نصف اول کا ترجمہ و |

تخشیہ)

مولانا سلفی رحمہ اللہ کی کتابوں کے عربی تراجم:

مولانا سلفی رحمہ اللہ کی اکثر تالیفات چونکہ عالمانہ، محققانہ اور مدلل ہوتی ہیں، اسی وجہ سے بعض عرب شیوخ نے اس خواہش کا اظہار کیا تھا کہ ایسی نابغہ روزگار شخصیت کی کتب کا عربی میں ترجمہ ہونا چاہیے، تاکہ عرب دنیا بھی آپ کے علوم سے استفادہ کر سکے۔ ویسے بھی کویت، سعودی عرب اور یمن کے علاقوں میں سلفیت کا غلبہ ہے۔ اس وجہ سے بھی وہ چاہتے ہیں کہ ایک صحیح العقیدہ سلفی عالم کا ورثہ عالم عرب کی طرف بھی منتقل ہونا چاہیے۔

چنانچہ ہندوستان کے دو معروف عربی زبان و ادب کے ادیبوں نے مولانا کی حسب ذیل کتابوں کا عربی زبان میں ترجمہ کیا ہے۔

- ① جماعتِ اسلامی کا نظریہ حدیث، ایک تنقیدی جائزہ۔ اس کتاب کی تعریب و تقدیم و تعلیق صلاح الدین مقبول احمد نے کی ہے اور عربی میں اس کا نام ”موقف الجماعة الإسلامية من الحديث النبوي“ دراسة نقدية مسلك الاعتدال للشيخ المودودي، رکھا ہے
- ② تحریکِ آزادی فکر اور شاہ ولی اللہ کی تجدیدی مساعی۔ اس کتاب کی تعریب ڈاکٹر مقتدی حسن الازہری نے کی ہے اور عربی نام ”حركة الانطلاق الفكري و جهود الشاه ولي الله في التجديد“ رکھا ہے۔

- ③ رسالہ حیاۃ النبی کی تعریب ہو چکی ہے اور مترجم دکتور مقتدی حسن الازہری ہیں۔ اس کتاب کا نام ”رسالة في مسألة حياة النبي ﷺ“ ہے۔

- ④ مولانا کی کتاب زیارتِ قبور کتاب و سنت کی روشنی میں۔

اس کا عربی میں ترجمہ ڈاکٹر مقتدی حسن ازہری نے کیا ہے اور یہ کویت میں چھپی ہے۔ اس کتاب کا عربی نام ”مسألة زیارة القبور فی ضوء الكتاب والسنة“ ہے۔

مولانا کی دیگر کتابیں حسب ذیل عنوانوں سے عربی میں منتقل کی جا رہی ہیں:

① السنة فی ضوء القرآن.

② مکانة السنة فی التشریع الاسلامی.

③ صفة صلاة النبی ﷺ.

④ تخطيط وجیز للحکومة الإسلامية.

⑤ مذهب الإمام البخاری.

مولانا کی ان عربی کتب کو ہندوستان کا ایک ادارہ جس کا نام ”إدارة البحوث الإسلامية والدعوة والإفتاء“ (جامعہ سلفیہ ہند) بھی شائع کرنے کا اہتمام کر رہا ہے، نیز حکومت سعودی عرب کی طرف سے بھی مولانا کی بعض کتابوں کے عربی تراجم مفت تقسیم کیے جاتے ہیں، اس طرح عرب دنیا بھی مولانا سلفی رحمہ اللہ کے ملفوظات سے سیراب ہو رہی ہے۔

مولانا سلفی رحمہ اللہ کی عادات و خصائل:

مولانا سلفی رحمہ اللہ کی وفات کے بعد گوجرانوالہ کے موقر جریدہ ”قومی دلیر“ کی ایک خصوصی اشاعت مورخہ یکم مارچ ۶۸ء میں مولانا کے صاحبزادے جناب محمود بن اسماعیل نے ”آں قدح بشکت و آں ساقی نہ ماند“ کے عنوان سے آپ کی عادات و خصائل اور محاسن اخلاق پر روشنی ڈالی تھی۔ مولانا کی قناعت کے متعلق فرماتے ہیں کہ ابتدا میں مولانا کی تنخواہ صرف پچیس روپے تھی، مگر کبھی تنخواہ بڑھانے کا مطالبہ نہیں فرمایا۔ بارہا زیادہ تنخواہ پر ملک و بیرون ملک سے پیشکش ہوئی، تو فرماتے کہ منڈی یا مارکیٹ میں نہیں آیا ہوں کہ میری قیمت مقرر کی جائے۔

علم کے ساتھ علم کا جوہر بھی مولانا میں کوٹ کوٹ کر بھرا ہوا تھا۔ ایک دفعہ مولانا حاجیوں کو رخصت کرنے کے لیے لاہور تشریف لے گئے۔ نماز کا وقت ہو گیا، سٹیشن کے بالا میدان میں جماعت کرانے لگے، تو ایک بوڑھے نے کہا کہ میری نماز آپ کے پیچھے نہیں ہوتی۔ آپ نے رومال اٹھا کر کندھے پر ڈالا اور پیچھے ہٹ گئے اور کہا: بابا جی آپ جماعت کرائیں، میری نماز آپ کے پیچھے ہو جاتی

ہے۔ وہ بوڑھا شرمندہ ہو گیا اور معافی مانگی اور پھر اصرار کر کے مولانا کی اقتدا میں جماعت ادا کی۔ ہم عصر علماء سے آپ کا برتاؤ مثالی تھا۔ یہ ممکن نہ تھا کہ کوئی شخص آپ کے پاس بیٹھے اور اثر قبول نہ کرے۔ دورانِ جیل آپ کی معیت مولانا ابوالحسنات کو نصیب ہوئی، جو مسجد وزیر خان کے امام اور پکے بریلوی تھے اور اہل حدیث کو کافر تک کہنے سے گریز نہیں کرتے تھے، مگر جب آپ سے ملاقات ہوئی، تو ایسے گرویدہ ہوئے کہ کئی دفعہ گوجرانوالہ میں ملاقات کے لیے تشریف لائے۔

مولانا میں بعض جواہر ایسے تھے جو ہم عصر علماء میں نہ تھے۔ مردم شناس ایسے تھے کہ دیکھتے ہی تک پہنچ جاتے تھے۔ خود پسندی اور نخوت سے نفرت تھی۔

اخلاص اور بے مثال مستقل مزاجی:

گوجرانوالہ تشریف لانے پر اہل حدیث ہونے کی پاداش میں ہر طرح کی مخالفت کا سابقہ پیش آیا اور بڑی تکالیف کا سامنا کرنا پڑا، لیکن آپ نے استقلال، قناعت، جرأت اور اخلاص سے پوری نصف صدی گزار کر علماء کے سامنے ایک درخشاں مثال قائم کی۔ آپ کی برکات اور فیض کا اندازہ اس سے فرمائیے کہ جب مولانا گوجرانوالہ تشریف لائے تھے، تو شہر میں صرف ایک مسجد تھی اور سات آدمیوں کے وجود کا نام جماعت اہل حدیث تھا، لیکن اپنی وفات سے چند دن پیشتر ۵۴ ویں مسجد کا سنگ بنیاد بدستِ خود رکھا اور آبادی کے تناسب سے تو جماعت شاید پورے پاکستان میں بے مثال ہو۔

بہر حال اگر اختصار کے ساتھ آپ کے محاسن پر نظر ڈالی جائے، تو یہ بات کھل کر سامنے آتی ہے کہ مولانا کو اپنے زمانے کے اکثر معاصرین پر برتری حاصل تھی، مگر اس کے باوجود وہ درویشی، سادگی، فروتنی اور تواضع کا مرقع تھے۔ قدرت نے انھیں بے پناہ صلاحیتوں سے نوازا تھا اور وہ انسانیت کی اعلیٰ ترین اقدار کے حامل تھے۔ ان کا آئینہ قلب صاف تھا۔ مومنانہ زندگی گزار کر اس دنیا سے رخصت ہوئے۔ گمنامی کی صفوں سے اٹھے اور اپنی سعی و جستجو، عملِ پیہم، خلوص، مسلسل محنت، لیاقت و قابلیت اور علمی لگن سے شہرت کے آسمان تک گئے۔

بیماری اور وفات:

مولانا کے فرزند ارجمند پروفیسر محمد صاحب رقمطراز ہیں کہ والدِ گرامی چند سالوں سے اعصابی مریض چلے آ رہے تھے، تاہم حالت کچھ ایسی تشویشناک نہ تھی۔ ۲۵ ذوالقعدہ ۱۳۸۷ء بمطابق ۲۰ فروری ۱۹۶۸ء منگل کے دن نماز عصر کے بعد یکا یک طبیعت بگڑی اور راہ گزر عالم جاوداں ہوئے۔ اِنَّا لِلّٰہِ وَاِنَّا اِلَیْہِ رَاجِعُونَ۔

یہ عجیب اتفاق ہے کہ ۲۵ ذیقعدہ ہی کو امام ابن تیمیہ رحمہ اللہ کی وفات ہوئی تھی۔

مولانا سلفی رحمہ اللہ کا ایک سوانحی مکتوب:

مرکز اسلامی لائبریری نورپور متصل بہاولپور شاہ اسماعیل شہید رحمہ اللہ سے تعلق رکھنے والے پانچ سو مستند اکابر علماء کے سوانح حیات بنام ”تذکرہ علمائے ربانین“ مرتب کر رہی تھی۔ اس سلسلے میں مولانا محمد رشید احمد صاحب نے جو اس لائبریری کے ناظم تھے، انھوں نے مولانا محمد اسماعیل سلفی رحمہ اللہ سے بھی رابطہ کیا، چنانچہ مولانا سلفی رحمہ اللہ نے ”۶۷-۹-۸“ کو رشید صاحب کے نام ایک سوانحی مکتوب ارسال کیا۔ ذیل میں وہ مکتوب گرامی پیش کیا جا رہا ہے:

”جناب علماء کا تعارف کرانا چاہتے ہیں اور میں شائد ان میں سے نہیں ہوں۔ یہاں تو ”چارپائے و کتابے چند“ کی صورت پر عبداللہ بن سہل کا ارشاد ہے:

”مَنْ لَمْ يَعْمَلْ فَلَيْسَ بِعَالِمٍ“

البتہ ان لوگوں سے محبت ہے، جن حضرات کو اللہ تعالیٰ نے عمل کی توفیق مرحمت فرمائی۔

أَحَبُّ الصَّالِحِينَ وَلَسْتُ مِنْهُمْ
لَعَلَّ اللَّهَ يَرْزُقُنِي صَاحِبًا

تفصیل ارشاد میں چند حروف لکھ رہا ہوں۔ مسقطِ راس ڈھونڈی کی از مضافات وزیر آباد ضلع گوجرانوالہ ہے۔ ابتدائی تعلیم وزیر آباد میں پائی۔ وزیر آباد میں حضرت الامام حافظ عبدالمنان صاحب محدث نے نصرت العلوم کے نام سے مدرسہ جاری فرمایا۔ صرف و نحو کی ابتدائی کتابیں مولوی عمر الدین صاحب مرحوم سے پڑھیں، جو اسی مدرسہ میں پڑھاتے تھے۔ نحو کی اوپر کی کتابیں ابن عقیل، شرح جامی، الفیہ، آجر و میہ حضرت حافظ صاحب سے پڑھیں۔ حدیث اول تا صحیحین حضرت حافظ صاحب سے پڑھی۔

حضرت حافظ صاحب مرحوم سید نذیر حسین دہلوی رحمہ اللہ کے اکابر تلامذہ میں سے تھے۔ شیخ حسین بن محسن انصاری رحمہ اللہ سے بھی آپ کو اجازتِ حدیث تھی۔ مولانا عبدالحق بنارسى رحمہ اللہ شاگرد امام شوکانی رحمہ اللہ سے بھی شرفِ تلمذ تھا، تفسیر بیضاوی حضرت مولانا محمد ابراہیم میرسیالکوٹی سے پڑھی۔ ادب اور معقولات کی کتابیں مولانا محمد حسن (امرتسری) کے مدرسہ میں مختلف اساتذہ سے پڑھیں۔ شرح وقایہ حضرت مفتی محمد حسن صاحب سے پڑھی۔ مطول، مختصر المعانی، ہدایہ اولین و آخرین علامہ محمد حسین ہزاروی سے پڑھی، جو مدرسہ غزنویہ امرتسر میں پڑھاتے تھے۔

۱۹۲۱ء سے ۱۹۳۰ء تک حضرت مولانا ثناء اللہ امرتسری رحمہ اللہ کے حسبِ حکم مناظرات کی طرف توجہ رہی۔ قادیانی، عیسائی اور چکڑالوی حضرات سے کئی جگہ گفتگو ہوئی، اس کے بعد اللہ تعالیٰ نے اس مرض سے نجات دے دی۔ رسمی مناظرات بالکل ترک کر دیے، اب طبیعت کی ان مناظرات کے ساتھ قطعاً موزونیت نہیں اور اس راہ کو باعثِ تسکین سمجھتا ہوں۔

۱۹۲۱ء سے گوجرانوالہ جامع مسجد میں مقیم ہوں۔ درس و تدریس کا مشغلہ مسلسل چل رہا ہے۔ مدرسہ محمدیہ کے نام سے جاری ہے۔ اس کے ساتھ شعبہ حفظ و تجوید بھی ہے۔ اس وقت مدرسین کی تعداد تقریباً ۹ ہے، حجیتِ حدیث کے متعلق چند رسائل لکھے ہیں:

۱ حدیث کی تشریحی اہمیت۔

۲ جماعتِ اسلامی کا نظریہ حدیث۔

۳ مقامِ حدیث قرآن کی روشنی میں۔

۴ نیز تحریکِ آزادی فکر اور شاہ ولی اللہ کی تجدیدی مساعی وغیرہ۔

ایڈیٹری بالکل نہیں کی۔ خطابت کا سلسلہ گوجرانوالہ جامع اہل حدیث میں مسلسل جاری ہے۔ جمعیت کی تاسیس ۱۹۴۸ء میں ہوئی۔ اس وقت سے اس کے ساتھ تعلق ہے۔ اب بھی ”کَبَّرَ نَبِيَّ مَوْتُ الْكُبَرَاءِ“ کے مصداق تعلق قائم ہے۔ دعا ہے کہ اسی راہ سے اللہ دین کی خدمت اور کتاب و سنت کی اشاعت کا موقع بہم پہنچا دے اور انجام بخیر ہو۔ والسلام

فقط

محمد اسماعیل کان اللہ^①

① ماخوذ از ”مولانا محمد اسماعیل سلفی رحمہ اللہ“ ترتیب محترمہ سعدیہ ارشد صاحبہ

مولانا سلفی رحمہ اللہ کی وفات کے بعد ان کے تلمیذ مکرم مولانا محمد خالد گرجا کھی رحمہ اللہ نے مولانا سلفی رحمہ اللہ کے سوانح حیات کے بارے میں ایک کتابچہ شائع کیا تھا، جسے بعض اضافی معلومات کی بنا پر ذیل میں درج کیا جا رہا ہے:

حضرت استاذی المکرم مولانا محمد اسماعیل صاحب رحمہ اللہ دوسرے اکثر علماء کی طرح قدیم ہندوستان کے باشندوں میں سے تھے۔ مولانا حکیم عبدالمجید صاحب فرماتے تھے کہ قریباً دس بارہ پشت پہلے ہمارے آباء واجداد مسلمان ہوئے تھے۔ نیز فرماتے تھے کہ میری پھوپھی صاحبہ بتایا کرتی تھیں کہ ہم راجپوت گھوت سے تعلق رکھتے ہیں۔ اغلباً جنجوعہ راجپوت تھے۔ ہمارے والد مرحوم کی اچانک موت سے انتظام درہم برہم ہو گیا اور ایک سال میں ہمارے گھر میں تین دفعہ چوری ہوئی۔ اس میں خصوصاً کتابوں اور کاغذات کی چوری سے بہت نقصان ہوا۔

ہمارے نواح میں ایک پیر صاحب تھے، چونکہ پریس کا زمانہ نہیں تھا، کتابیں قلمی ہوتی تھیں، پیر صاحب نے کوئی کتاب مانگی، نہ دینے پر انھوں نے چوری کرائی، جس میں خصوصاً کتابیں اور کاغذات ہی چوری ہوئے، یہاں تک کہ پرانے مسودے نخروں پر لا کر لے جائے گئے۔

حکیم عبدالمجید صاحب کی روایت ہی سے خاندان کا جو پتا چلتا ہے کہ حضرت مولانا اسماعیل صاحب رحمہ اللہ کے پردادا محکم دین صاحب تھے۔ قریباً دس پشت سے علمی خاندان چلا آ رہا تھا، جن میں سے یہ بزرگ بھی تھے۔ کتابت اور حکمت ورثہ میں آ رہی تھی۔ سابقہ مقام سوہدرہ میں تھا، وہاں پر مغل حکومت کی طرف سے مدارالمہام کے عہدہ پر فائز تھے۔ حوادثِ زمانہ اور حکومتوں کے انقلابات نے ہمیں کولوتارڑ پہنچا دیا، وہاں پر بھی ایک حادثہ کی وجہ سے نکل کر حضرت کیلیا نوالہ آ گئے، پھر رتہ سخی میں رہے، وہاں سے ڈھونیکے آ گئے، ان لوگوں نے ان کی بہت قدر کی اور دو کنویں مع اراضی ان کو تاحین حیات دے دیے۔

محکم دین کے لڑکے عبداللہ تھے، یعنی مولانا اسماعیل صاحب رحمہ اللہ کے دادا۔ عبداللہ جوانی میں ہی فوت ہو گئے، جس کا محکم دین صاحب کو بہت صدمہ ہوا اور قریباً گھر سے نکل کر فقیرانہ زندگی اختیار کر لی اور زیادہ عرصہ بھرو کی میں رہے۔

مولانا اسماعیل سلفی صاحب رحمہ اللہ اپنے باپ کے اکلوتے لڑکے تھے، جبکہ ان کے چچیرے بھائی

حکیم عبدالمجید صاحب آٹھ بھائی بہن تھے۔ مولانا اسماعیل صاحب سلفی رحمہ اللہ کے والد مولانا ابراہیم صاحب بہت صالح اور عابد و زاہد تھے۔ کتابت میں ماہر تھے۔ مولانا وحید الزمان صاحب کا مترجم قرآن مجید اور مولانا عبدالرحمن صاحب مبارکپوری رحمہ اللہ کی تصنیف ”تحفۃ الاحوذی“ انہیں کے ہاتھوں کی لکھی ہوئی ہے اور آج تک اسی کتاب کی فوٹو سے کتاب ہمارے ہاتھوں میں چل رہی ہے، جواب متعدد مرتبہ ہندوستان، بیروت اور پاکستان سے بھی شائع ہو چکی ہے۔

مولانا ابراہیم صاحب رحمہ اللہ راقم الحروف (خالد گرجا کھی) کے استاد بھی ہیں۔ میں نے ان سے فارسی کتب: کریماء، نام حق، شیخ عطار، گلستان اور غالباً بوستان کے کچھ سبق بھی پڑھے تھے۔ غالباً یہ ۳۲-۱۹۳۳ء کے واقعات ہیں۔

حکیم عبدالمجید صاحب فرماتے ہیں کہ مولانا ابراہیم صاحب کے ہاں اولاد نہیں تھی، اسی وجہ سے اکثر وہ گھر سے باہر وزیر آباد مدرسہ میں حافظ عبدالمنان صاحب استاذ پنجاب کے پاس ہی رہا کرتے تھے۔ ایک دفعہ انھوں نے اپنی خواہش اولاد کے لیے حضرت حافظ صاحب سے دعا کروائی، تو اللہ تعالیٰ نے انھیں لڑکا عنایت فرمایا۔ مولانا اسماعیل صاحب کا نام بھی حضرت حافظ عبدالمنان صاحب رحمہ اللہ ہی نے رکھا اور وعدہ لیا کہ اس کو دین کے لیے وقف رکھیں۔ یہ اپنے باپ کے اکلوتے لڑکے ۱۸۹۵ء میں پیدا ہوئے۔

مولانا کا پہلا مکتب ان کے باپ تھے۔ ابتدائی تعلیم کے بعد انھیں وزیر آباد حافظ عبدالمنان صاحب رحمہ اللہ کے مدرسہ میں داخل کرایا گیا اور ۱۹۱۶ء میں حضرت حافظ صاحب رحمہ اللہ کی رحلت تک وہیں تعلیم حاصل کی۔ اس کے بعد کچھ مولانا عبدالجبار غزنوی رحمہ اللہ کے پاس امرتسر میں تعلیم حاصل کی۔ پھر اس کے بعد سیالکوٹ حضرت مولانا ابراہیم صاحب میر رحمہ اللہ کے پاس تعلیم کے لیے چلے گئے۔

گوجرانوالہ کی جامع مسجد اہل حدیث چوک نیائیں کی بنیاد قریباً ۱۸۷۶ء میں رکھی گئی، جس کے پہلے خطیب مولانا علاؤ الدین صاحب مقرر ہوئے۔ ۱۹۰۸ء تک گوجرانوالہ میں صرف تین اہل حدیث کی مساجد تھیں، لیکن جمعہ صرف چوک نیائیں والی مسجد میں ہی ہوتا تھا۔ ۱۹۱۴ء میں باقاعدہ انجمن اہل حدیث بنائی گئی، جس کے محرک حضرت مولانا ثناء اللہ صاحب تھے، چنانچہ اسی انجمن کے تحت پہلا جلسہ بابو عطا محمد صاحب کی کوٹھی پر ۱۹۱۵ء میں ہوا، جس میں مولوی ثناء اللہ صاحب، حافظ عبدالمنان صاحب رحمہ اللہ، مولانا محمد علی صاحب بوپڑوی، مولانا ابراہیم صاحب سیالکوٹی، مولانا عبدالعزیز بن

مولانا غلام رسول صاحب رحمہ اللہ قلعہ میاں سنگھ والے بھی تشریف لائے۔

۱۹۲۰ء میں انجمن نے پاس کیا کہ وہاں پر ایک مدرسہ قائم کیا جائے۔ مولانا ابراہیم صاحب میر رحمہ اللہ سیالکوٹی سے مدرس طلب کیا، تو انھوں نے مولانا اسماعیل سلفی کو خود لا کر مقرر کیا۔

مولانا اسماعیل صاحب سلفی رحمہ اللہ ۱۹۲۱ء میں مسجد اہل حدیث میں تدریس پر مقرر ہوئے اور قریباً چھ ماہ بعد مولانا علاؤ الدین صاحب وفات فرما گئے، تو انجمن نے خطابت و امامت بھی ان کے سپرد کر دی۔

مولانا نے جس خوبی سے اس خدمت کو سرانجام دیا، اسے لوگ جانتے ہیں۔ مولانا کی طبیعت نہایت سادہ اور خدمت گزار تھی، اکثر صبح کی نماز سے پہلے خود اپنے ہاتھ سے ویل پمپ سے وضو کے لیے پانی بھرتے۔ مسجد کا کام ایک جذبے سے کیا اور طبیعت ایسی رسالتی تھی کہ جو طالب علم صرف ایک سال تعلیم حاصل کرتا، وہ ضرور اہل حدیث ہو جاتا، حالانکہ آپ نے کبھی کسی کو ترغیب نہیں دی، لیکن آپ کی طبیعت سے متاثر ہو کر مسلکِ اہل حدیث اختیار کر لیتے۔

طبیعت میں لالچ نہیں تھا، بلکہ کام کرنے کا جذبہ تھا اور اپنے طلباء کو کہا کرتے تھے کہ بیٹا روٹی کے پیچھے نہ جانا، بلکہ جہاں اللہ تعالیٰ کام کرنے پر لگا دے، وہاں سے اٹھنا نہیں۔ دوسری جگہ خواہ کتنے زیادہ پیسے ملیں، جگہ چھوڑنی نہیں، کیونکہ جو کھیتی لگائی جاتی ہے، اس کی رکھوالی نہ کی جائے، تو پھل نہیں دیتی۔ جب مدینہ یونیورسٹی بنی تو سعودی حکومت نے پیش کش کی کہ آپ وہاں تعلیم پر مقرر ہو جائیں اور تین ہزار روپیہ تنخواہ دینے کو تیار تھے۔ مولانا نے فرمایا: میں اپنے بڑھاپے میں بکاؤ مال نہیں بننا چاہتا۔ حالانکہ اس وقت مولانا کی تنخواہ صرف ۷۵ روپے تھی۔

غالباً ۱۹۶۰ء کی بات ہے، آپ نے مجھے کہا: مولوی خالد چلو بھائی سیالکوٹ چلیں۔ میں ساتھ چل پڑا۔ بس کالکٹ لینے لگے، تو میں نے کہا: حضرت میں لیتا ہوں، انھوں نے کہا: نہیں میں لیتا ہوں۔ میں نے کہا: اگر جمعیت کے خرچ پر جانا ہے، تو آپ لے لیں، ورنہ میں لیتا ہوں۔ فرمانے لگے: مولوی خالد تم نے کیا کہا؟ آج کل میری تنخواہ سوا دو صد روپیہ ہے۔ قریباً ستر پچتر روپے میرے سفر خرچ میں ماہوار صرف ہو جاتے ہیں اور قریباً اتنے ہی روپے ڈاک پر خرچ ہو جاتے ہیں اور تنخواہ کی باقی رقم مہمانوں پر خرچ ہو جاتی ہے۔ اللہ تعالیٰ نے بچوں کو معقول کاروبار دیا ہوا ہے، گھر میں مجھے

خرچ نہیں دینا ہوتا اور تنخواہ ساری انہی کاموں پر لگ جاتی ہے۔

مولانا نے تحریکِ خلافت سے لے کر تحریکِ آزادی تک تمام تحریکوں میں کام کیا اور متعدد بار جیل گئے۔ تحریکِ ختمِ نبوت کے مرکزی مجلسِ عاملہ کے رکن تھے۔

مولانا نے پہلا حج ۱۹۲۶ء میں کیا۔ سعودی حکمران شاہ عبدالعزیز ۱۹۲۵ء میں حجاز پر قابض ہوئے اور ۱۹۲۶ء میں علمائے اہل حدیث انھیں مبارک باد وغیرہ کے لیے گئے، خصوصاً مولانا اسماعیل صاحب غزنوی کی تحریک پر بہت سے اہل حدیث حج کو گئے۔ ہمارے والد صاحب مولانا نور حسین صاحب رحمہ اللہ گھر جا کھی نے بھی پہلا حج ۱۹۲۶ء ہی میں کیا۔

مولانا صاحب تعلیم میں اتنے مشغول رہتے کہ میں نے ایک مرتبہ کہا: مولانا اب دوبارہ حج کو جانے کا ارادہ نہیں؟ فرمایا حج ایک ہی مرتبہ فرض ہے۔ اب اس کے علاوہ اور دینی فرائض بہت ہیں۔ بہر حال دوسرا حج پاکستان بن جانے کے بعد ۱۹۴۹ء میں کیا۔

پاکستان بننے سے پہلے اہل حدیث اجتماعی طور پر ”اہل حدیث کانفرنس“ کے نام سے کام کرتے رہے، جس میں اکثر طور پر سالانہ کانفرنس اور باہمی مشاورت وغیرہ سے آئندہ سال تک کے لیے کچھ پروگرام طے کیے جاتے۔

پاکستان بن جانے کے بعد خود مولانا صاحب کو جماعتی نظم کا خیال پیدا ہوا، تو مولانا داود غزنوی رحمہ اللہ کو ملے۔ دونوں نے مل کر جمعیت اہل حدیث کو منظم کرنے کی کوشش کی، چنانچہ ۱۹۴۹ء میں ہی ایک باقاعدہ باڈی بنادی، جس کے پہلے صدر (بعد میں امیر کے لفظ سے تبدیل کر دیا گیا) مولانا داود صاحب غزنوی رحمہ اللہ اور ناظم اعلیٰ مولانا اسماعیل صاحب رحمہ اللہ سلفی مقرر ہوئے۔

مولانا ۱۹۴۹ء سے ۱۹۶۲ء تک ناظم اعلیٰ رہے اور مولانا داود صاحب کے فوت ہونے پر ۱۹۶۲ء سے تاحیات ۱۹۶۸ء تک امیر کے عہدہ پر فائز رہے۔ آپ ۲۰ فروری ۱۹۶۸ء کے تیسرے پہر فوت ہوئے۔

علمی مشاغل:

مولانا صاحب جب سے گوجرانوالہ تشریف لائے، اس وقت سے ہی تعلیم و تدریس میں مشغول رہے اور پاکستان بن جانے کے بعد تک قریباً ۱۹۶۲ء تک چالیس سال متواتر تعلیم دیتے رہے۔ مولانا کے دستِ راست حضرت حافظ محمد صاحب رحمہ اللہ گوندلوی بھی گوندلانوالہ سے آ کر روزانہ تدریس کرتے

رہے۔ دراصل یہ دو ہی مدرس تھے، ان کے علاوہ بعض اوقات کوئی نہ کوئی اور مدرس بھی رکھ لیتے تھے۔ میرے دورانِ تعلیم ۱۹۳۲ء تا ۱۹۴۱ء حضرت مولانا عبدالحکیم صاحب کھدووالوی جو پاکستان میں بہاول نگر آ کر فوت ہوئے، مولانا عبدالرحیم صاحب، مولانا ابراہیم صاحب گوندلوی، مولانا محمد عبداللہ صاحب حال مہتمم جامعہ محمدیہ، مولانا عبدالحمید صاحب حال صدر مدرس جامعہ محمدیہ بھی تعلیم پر مقرر رہے، جو جامع مسجد نیاں میں ہی زیرِ اہتمام مولانا سلفی صاحب رحمہ اللہ کے کام کرتے رہے۔

اس کے علاوہ آپ قلمی کام بھی کرتے رہے۔ تحریر میں غضب کا زور اور نہایت شیریں طنز فرماتے۔ آپ کی کتاب ”تحریکِ آزادیِ فکر“ دراصل آپ کے مضامین کا ہی مجموعہ ہے۔ زبان میں اللہ تعالیٰ نے قوت بیان کا وافر حصہ نصیب فرمایا تھا۔ خطبہ میں جو حالات پر تبصرہ فرماتے، دوسرے دن اس کی اصلاح ہو چکی ہوتی، حکومت پر تنقید فرماتے، لیکن نہایت چچے تلے الفاظ میں، جن پر سخت تنقید کے باوجود گرفت نہ ہو سکتی تھی۔

ساری زندگی ہر کسی کی خیر خواہی کو مقصدِ زندگی بنا رکھا تھا، بلکہ خیر خواہی والی بات منہ پر کرنے سے بھی ہچکچاتے نہ تھے۔ ایک دفعہ گلکھڑ کے نارٹل سکول سے کچھ علماء آئے، تعارف کروانے والے نے ان کا تعارف کروایا کہ بہت پرہیزگار نمازی آدمی ہیں، آپ نے کہا یہ کوئی ان کی تعریف نہیں ہے، نماز تو ہمارا علماء کا پیشہ ہے، اگر ہم لوگ نماز نہ پڑھیں، تو دنیا والے ہی ہمیں جینے نہ دیں۔ علماء کی اچھائی کا معیار یہ ہوتا ہے کہ لین دین کے معاملات میں کھرا ہو اور دنیا دار جو لوگ دکانیں کرتے ہیں، وہ اکثر لین دین کے معاملات میں کھرے ہوتے ہیں، ان کی اچھائی کا معیار نماز ہوتی ہے۔

ایک دفعہ میں نے کچھ تبلیغی اشتہار چھپوائے، اگرچہ ان میں کوئی خاص بات نہ تھی، لیکن چونکہ مرکز اور صوبہ پنجاب دونوں میں شیعہ منسٹ تھے، انھوں نے کھینچا تانی شروع کی۔ مولانا صاحب رحمہ اللہ نے مجھے بلایا اور فرمایا اگر کوئی پوچھے تو یہ کاروائی میرے ذمہ لگا دینا۔ میں نے کہا: مولانا یہ تو نہیں ہو سکتا، البتہ آپ میری ثابت قدمی کے لیے دعا فرمائیں، پھر انھوں نے مجھے کچھ دفاعی تدابیر ارشاد فرمائیں۔

استاذی المکرم حضرت حافظ محمد گوندلوی رحمہ اللہ پر قتل کا مقدمہ بن گیا، تو مولانا صاحب شہر کے چیدہ چیدہ حضرات سے روپے اکٹھے کر کے کیس کی خود پیروی کرتے رہے، تا آنکہ اللہ تعالیٰ نے ان کو بری کر دیا۔ ۱۹۴۷ء کی پارٹیشن پر مقامی لوگوں پر اچھا خاصہ پریشانی کا دور آیا، مولانا صاحب رحمہ اللہ ایسے

افراد کے پاس خود جا کر تسلی دیا کرتے تھے۔ فرمایا کرتے تھے کہ حوادث سے گھبرانا نہیں چاہیے، یہ بھی زندگی کے تجربات میں سے ہیں۔

عام حالات میں بھی اگر کبھی دو چار دن گزر جائیں، تو مجھ جیسے تہی دامن کے پاس بھی خود چل کر آ جاتے اور فرماتے برخوردار ملتے رہا کرو، نہ ملنے سے طبیعت اُداس ہو جاتی ہے۔ خود ستائی سے شدید متنفر تھے۔ ایک دفعہ کانفرنس میں فوٹو گرافر آ گئے، تو انھوں نے کیمرہ والوں کی طرف چہرہ پر ہاتھ رکھ لیے اور فرمایا میں اسے ناجائز سمجھتا ہوں، لیکن کیمرہ والے بھی لوگ ایسے ہیں کہ ان کی زندگی کی متعدد تصاویر لے ہی لیں۔

دین و دانش کا مرقع آدمی کے روپ میں
اس طرح بن کر اٹھا تھا پاسبانی کے لیے
جس طرح سے گلستان میں طائرانِ خوشنما
چھپاتے ہیں صبا کی ہمزبانی کے لیے

پاکستان بن جانے کے بعد اخبار ”الاعتصام“ جو مولانا عطاء اللہ صاحب حنیف نے جاری فرمایا تھا، ۱۹۴۹ء میں اسے جماعتی تحویل میں دے دیا گیا، جس میں وقتاً فوقتاً مضامین جاری فرماتے رہے۔ باوجود عالم دین ہونے کے طبیعت میں زہد و تقویٰ تھا اور شب بیداری عادت ثانیہ بن چکی تھی۔ اکثر دن کو بھی ذکر و اذکار میں مشغول رہتے، یا پھر اپنے دفتر مسجد چوک نیائیں میں اپنا وقت تحریر پر صرف فرماتے تھے۔ آخری وقت غالباً ۱۹۶۷ء میں فالج کا حملہ ہوا تھا، جس کی وجہ سے طبیعت پر کمزوری کا اثر تھا، لیکن چند دنوں میں ہی افاقہ ہوا اور چلنے پھرنے کے قابل ہو گئے تھے، بالآخر دوسرا حملہ فالج کا ہی ہوا۔ ۲۰ فروری ۱۹۶۸ء کو چائے نوش فرمانے لگے تھے کہ حملہ ہوا، ہاتھ سے چائے کی پیالی گر گئی اور چند لمحوں میں ہی عالم جاودانی کو سدھار گئے۔ اِنَّا لِلّٰہ وَاِنَّا اِلَیْہِ رَاجِعُونَ۔

رات بھر بارش کی وجہ سے جنازہ خانہ کی گراؤنڈ میں پانی ہونے کی وجہ سے جنازہ سٹیڈیم میں لے جایا گیا۔ اللہ تعالیٰ کی حکمت بھی یہی تھی، کیونکہ جنازہ میں موسم کی خرابی کے باوجود اتنے کثیر افراد نے شمولیت کی کہ دیکھنے والے حیران تھے کہ اتنے آدمی کہاں سے آ گئے۔ سٹیڈیم میں تل رکھنے کو جگہ نہ تھی، بلکہ جی ٹی روڈ اور سیالکوٹ روڈ دونوں بند ہو چکی تھیں۔ جنازہ گھر سے روانہ ہوا اور ابھی تک لوگ گھر سے چل رہے تھے، جبکہ جنازہ سٹیڈیم میں پہنچ چکا تھا، قریباً میل لمبا جنازہ تھا۔ ایک آدمی

بازار دیگاں والا میں اپنی دکان کے سامنے کھڑا جنازہ دیکھ رہا تھا۔ کہنے لگا: ”جینا بھی ان لوگوں کا اور مرنا بھی ان لوگوں کا، ہم تو نکمی موت ہی مرتے ہیں!“

ایک نصیحت آمیز مکتوب:

مولانا سلفی رحمہ اللہ کو ان کے ایک تلمیذ نے خط ارسال کیا، جس کا مولانا محمد اسماعیل سلفی رحمہ اللہ نے مندرجہ ذیل جواب لکھا۔ مکتوب الیہ نے حضرت سلفی رحمہ اللہ کی وفات کے بعد یہ خط ”الاعتصام“ ۲۳/ اگست ۱۹۶۸ء میں افادہ عام کے نقطہ نظر سے شائع کرایا، جسے ذیل میں درج کیا جا رہا ہے:

گوجرانوالہ۔ ۶۶-۸-۱۱

بِسْمِ اللّٰهِ الرَّحْمٰنِ الرَّحِیْمِ

محترم مولانا صاحب! السلام علیکم ورحمۃ اللہ وبرکاتہ۔

کئی دن ہوئے خط ملا تھا، مصروفیت اور علالت کی وجہ سے جواب نہ دے سکا۔ تبلیغ میں الفاظ کی شدت اور فتویٰ بازی سے پرہیز کریں، اس سے نفرت بڑھتی ہے۔ ﴿وَجِدْ لَهُمْ بِالَّتِي هِيَ أَحْسَنُ﴾ [النحل: ۱۲۵] پر عمل کریں۔ لوگوں سے ذاتی تعلقات بڑھائیں۔ غم و خوشی میں ان سے مناسب ربط قائم رکھیں، یہ بے حد موثر چیز ہے۔

اخراجات محدود رکھیں اور قناعت سے کام لیں۔ قرض اور سوال دونوں میں آبرو کو خطرہ ہے۔ اکثر علماء اسی وجہ سے بدنام ہوتے ہیں۔ اپنے اخراجات کو کنٹرول کرنے سے ان دونوں چیزوں کی ضرورت نہیں ہوتی۔

منتظمین سے تعاون فرمائیں۔ جماعت میں پارٹی بازی نہ ہونے پائے، اس کا پورا پورا خیال رکھیں۔ بعض لوگ اختلاف برائے اختلاف کے عادی ہیں، ان سے اغماض کرنا چاہیے۔ نماز باجماعت اور رات کو بیداری کی عادت ڈالیں، اس میں بڑی برکت ہوتی ہے۔

والسلام

محمد اسماعیل گوجرانولہ^①



حدیث شریف کی
تشریحی اہمیت

بِسْمِ اللَّهِ الرَّحْمَنِ الرَّحِيمِ

مَا يَجِبُ اسْتِحْضَارُهُ أَوَّلًا

الْحَمْدُ لِلَّهِ وَكَفَى، وَسَلَامٌ عَلَى عِبَادِهِ الَّذِينَ اصْطَفَى.

حدیث کے خلاف جس قدر لٹریچر شائع ہو رہا ہے اور جس عجلت سے شائع ہو رہا ہے اور جس لب و لہجے سے شائع کیا جا رہا ہے، وہ اصحابِ سنت سے مخفی نہیں، اور اس کے متعلق جس قدر ذمے داری ان لوگوں پر عائد ہوتی ہے جو قرآن اور سنت کو تاویل اور تقلید کے بغیر مانتے ہیں، وہ بھی اربابِ سنت والحدیث پر عیاں ہے، اور اس میں جس قدر تساہل برتا جا رہا ہے وہ بھی پوشیدہ نہیں۔ زندہ جماعتوں کے لیے اس قسم کا اغماز اور تساہل جس قدر مضر ہے، اس سے بھی آپ حضرات بے خبر نہیں۔ پیش نظر مقالہ اسی سلسلے کی ایک کڑی ہے۔

در اصل یہ ایک تقریر تھی جو جامعہ سلفیہ کانفرنس فیصل آباد میں کی گئی تھی، جس میں اختصار کے ساتھ انکارِ حدیث کے اس پہلو پر کچھ گزارشات پیش کی گئی تھیں۔ بعد میں احباب کے اصرار پر کسی قدر تفصیل کے ساتھ ”الاعتصام“ میں شائع ہوئیں، جسے ضلع ملتان کے کسی صاحب نے شائع کر دیا ہے۔ یہ اشاعت گو میری اجازت سے تھی مگر وہ اس قدر غلط اور خراب چھپی کہ اسے دیکھ کر کلیجا منہ کو آتا ہے۔ کاش وہ حضرت اسے اس طرح شائع کرنے کی تکلیف نہ فرماتے۔ لہذا اس پر مزید ایک نظر ڈال کر یہ مقالہ شائع کیا جا رہا ہے۔

انہی ایام میں جسٹس محمد شفیع صاحب جج ہائیکورٹ کا ایک فیصلہ بھی نظر سے گزرا جو بے حد غیر معتدل اور ایسے بڑے آدمی کے علمی مقام سے بہت پست تھا۔ میں چونکہ انگریزی نہیں جانتا، اس لیے اردو تراجم پر اعتماد کر کے اس کی بعض خامیوں کو واضح کیا گیا۔ اگر یہ کوشش عند اللہ مقبول ہو تو میری دعا ہے کہ اللہ تعالیٰ اس اجر میں میرے اساتذہ کرام کو بھی شریک فرمائے۔

والسلام

محمد اسماعیل

چاہ شاہاں، گوجرانوالہ (۲۹/۶۳)

بِسْمِ اللَّهِ الرَّحْمَنِ الرَّحِيمِ

حدیث کی تشریحی اہمیت

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْخَلْقِ أَجْمَعِينَ
مُحَمَّدٍ خَاتَمِ النَّبِيِّينَ، وَعَلَى أَصْحَابِهِ وَآلِهِ، وَالَّذِينَ اتَّبَعُوهُمْ بِإِحْسَانٍ، مِنْ فُقَهَاءِ
الْمُحَدِّثِينَ، وَمَنْ حَذَا حَذْوَهُمْ إِلَى يَوْمِ الدِّينِ. أَمَّا بَعْدُ!

فَهَذِهِ وَرِيقَاتٌ تَشْتَمِلُ عَلَى مُحَاضَرَةِ الْقَيْتِهَا فِي الْحَفْلَةِ السَّنَوِيَّةِ لَجَمْعِيَّةِ أَهْلِ
الْحَدِيثِ بِفَيْصَلِ أَبَادَ، نَنْشُرُهَا بَعْدَ تَهْدِيئِهَا وَتَنْقِيحِهَا، عَسَى اللَّهُ أَنْ يَنْفَعَ بِهِ طُلَّابَ
الْعِلْمِ وَالْحَقِّ، الَّذِي بَعَثَ اللَّهُ بِهِ مُحَمَّدًا ﷺ، وَيَهْدِي بِهِ مَنْ يَشَاءُ إِلَى صِرَاطٍ مُسْتَقِيمٍ.

ادلہ شرعیہ کے تذکرے میں قرآن عزیز کے بعد ائمہ سنت علی العموم علوم نبوت کے متعلق چار

لفظ ذکر فرماتے ہیں: ① خبر۔ ② اثر۔ ③ حدیث۔ ④ سنت۔

عالمین بالحدیث جو کتاب اللہ کے بعد حدیث کی حجیت پر یقین رکھتے اور اسے حجت شرعی سمجھتے

ہیں، وہ دین کی کتابوں میں مختلف نسبتوں سے مشہور ہیں:

❁ اہل سنت۔ ❁ اہل حدیث۔ ❁ اہل الاثر۔

خبر:

خبر کسی واقعہ کی اطلاع اور اس کی حکایت کو کہا جاتا ہے۔ ”الْخَبْرُ“ اور ”خَبَارٌ“ نرم زمین
اور غبار کو بھی کہا جاتا ہے: ”الْخَبْرُ: الْأَرْضُ الرَّخْوَةُ السَّهْلَةُ“^①۔ ثلث ربع پر زمین کی کاشت
کے معاملے کو ”مُخَابَرَةٌ“ کہتے ہیں۔

زبان کے لحاظ سے تو واقعہ کی ہر اطلاع اور تذکرہ کو ”خبر“ کہا جاتا ہے مگر آنحضرت ﷺ کے

ارشادات پر جب یہ لفظ بولا جائے تو حدیث کے مترادف ہوگا۔ یعنی ”اخبار الرسول“ کے ہم معنی ہوگا۔

① دیکھیں: القاموس المحيط (ص: ۴۸۹) المغرب فی ترتیب المغرب لابن المطرز (۱/ ۲۴۲)

اثر:

اثر کسی چیز کے بقیہ اور نشان کو کہتے ہیں: ﴿فَانْظُرْ إِلَىٰ اثْرِ رَحْمَتِ اللَّهِ﴾ [الروم: ۵۰]
نقل کو اثر سے تعبیر کیا جاتا ہے:

إِنَّ الَّذِي فِيهِ تَمَارَيْتُمَا بَيْنَ السَّامِعِ وَالْآثِرِي
”جس بات میں تم بحث کر رہے ہو وہ سننے والے اور ناقل کی نگاہ میں برابر ہے۔“
صحابہ اور تابعین سے جو مسائل منقول ہیں، انھیں آثار کہا جاتا ہے۔

﴿إِيْتُونِي بِكِتَابٍ مِّنْ قَبْلِ هَذَا أَوْ أَثَرَةٍ مِّنْ عِلْمٍ﴾ [الأحقاف: ۴]
”(اس سے پہلے کی) کوئی کتاب لاؤ یا کوئی علمی نقل۔“

آنحضرت ﷺ کے ارشادات پر بھی ”اثر“ کا لفظ بولا جاتا ہے اور عموماً اس کا استعمال اضافت سے ہوتا ہے۔ جب ”آثار الرسول“ کہا جائے تو یہ حدیث اور سنت کے مترادف ہوگا، اور مطلقاً بولا جائے تو آثارِ صحابہ مراد ہوں گے یا اس کا لغوی مفہوم۔

حدیث:

حدیث کا لفظ لغت میں قدیم کی ضد ہے۔ اس کا مصدر ”حدث“ ہے جس کا اطلاق نئے عوارض پر ہوتا ہے۔ ”رَجُلٌ حَدَّثَ“ کے معنی جوان آدمی ہے۔ انسان کے منہ میں دانتوں کی بندش کے اندر قدرت نے ایک ایسی مشین نصب فرمائی ہے جو غیر شعوری طور پر بلا تامل نئے نئے الفاظ بناتی چلی جاتی ہے۔ منہ کے خول میں ہوا کی حرکت اور حلق کی آخری حد تک ہوا کے تموّج سے لاکھوں الفاظ منٹوں میں بن جاتے ہیں جن میں ایک سے ایک نیا اور جدا ہوتا ہے۔ دانتوں اور ہونٹوں کی رکاوٹ الفاظ کے بننے اور مخارج کی صحت میں مدد دیتی ہے۔ ﴿ذَلِكَ تَقْدِيرُ الْعَزِيزِ الْعَلِيمِ﴾ [یس: ۳۸]

انسان کے اور بھی بیسیوں اعضاء ہیں لیکن الفاظ اور نطق کی مشینری صرف منہ میں نصب کی گئی ہے۔ معلوم نہیں دنیا کا سب سے پہلا انسان، جب اس نے افہام و تفہیم کے لیے اس مشینری سے پہلے پہل کام لیا ہوگا تو وہ کتنا خوش ہوا ہوگا اور اللہ تعالیٰ کی اس نعمت پر اس نے کتنے سجدے کیے ہوں گے۔ ﴿فَتَبَارَكَ اللَّهُ أَحْسَنُ الْخَالِقِينَ﴾ [المؤمنون: ۱۴]

اس گفتگو کو عربی زبان میں ”حدیث“ کہتے ہیں۔ اس کی جمع صحیح مذہب کے مطابق ”احادیث“ ہے۔ دنیا کے عجائبات اور خلافِ امید واقعات کی حکایات اور قصوں کو بھی احادیث فرمایا گیا ہے:

﴿فَجَعَلْنَاهُمْ أَحَادِيثَ﴾ [السبا: ۱۹]

”ہم نے حوادث کو کہانیوں کی صورت دے دی۔“

﴿مَا يَأْتِيهِمْ مِّنْ ذِكْرٍ مِّن رَّبِّهِمْ مُّحَدَّثٍ...﴾ [الأنبياء: ۲]

[ان کے پاس ان کے رب کی طرف سے جو بھی نئی نصیحت آتی ہے]

راغب فرماتے ہیں:

”الْحُدُوثُ: وَجُودُ الشَّيْءِ بَعْدَ أَنْ لَمْ يَكُنْ“^① ﴿حَتَّىٰ أُحْدِثَ لَكَ مِنْهُ ذِكْرًا﴾

[الكهف: ۷۰] و ﴿تَأْوِيلُ الْأَحَادِيثِ﴾ [يوسف: ۱۰۱] و ﴿لَا يَكَادُونَ يَفْقَهُونَ

حَدِيثًا﴾ [النساء: ۷۸]^②

سب اسی قسم کے محاورات ہیں۔

آنحضرت ﷺ کے ارشادات کو اور قرآن عزیز کو بھی حدیث کا نام دیا گیا ہے:

﴿إِذْ أَسَرَّ النَّبِيُّ إِلَىٰ بَعْضِ أَزْوَاجِهِ حَدِيثًا﴾ [التحریم: ۳]

”جب آنحضرت ﷺ نے اپنی بیویوں سے آہستہ بات کی۔“

﴿وَمَنْ أَصْدَقُ مِنَ اللَّهِ حَدِيثًا﴾ [النساء: ۸۷]

”اللہ تعالیٰ سے زیادہ کس کی سچی بات ہے۔“

سنت:

سین اور نون مشدد میں قوت، پختگی اور متواتر عادات کا مفہوم ہوتا ہے۔ ”سِنٌّ، سِنَانٌ، مَسْنُونٌ، سُنَّةٌ“ ان تمام الفاظ کا ایک ہی ماخذ ہے۔ ”سِنٌّ“ دانت کو کہتے ہیں۔ ”سِنَانٌ“ نیزے کے پھل کو کہا جاتا ہے۔ ”مَسْنُونٌ“ خشک کچڑ پر بولا جاتا ہے۔ ”سُنَّةٌ“ لغت میں اس راستے کو کہا جاتا ہے جس پر متواتر چلنے کی وجہ سے وہ صاف اور واضح ہو گیا ہو، جسے ”طَرِيقٌ مُّعَبَّدَةٌ“ سے تعبیر کیا گیا ہے۔ راسخ عادات اور مستمر اعمال پر بھی ”سنت“ کا اطلاق متعارف ہے۔ اسی محاورے کے مطابق ”طریقہ“

① ”حدوث“ کا معنی کسی چیز کا عدم سے وجود میں آنا ہے۔

② مفردات ألفاظ القرآن للراغب الأصفهانی (۱/ ۲۱۷)

اور ”سیرت“ بھی اس مفہوم میں شامل ہے۔ زبان کے لحاظ سے اچھی اور بری عادات دونوں پر سنت کا لفظ بولا جاتا ہے۔ حدیث:

«مَنْ سَنَّ سُنَّةً حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا وَمَنْ سَنَّ سُنَّةً سَيِّئَةً فَلَهُ أَجْرُهَا وَأَجْرُ مَنْ عَمِلَ بِهَا»^①

[جس نے کوئی اچھا طریقہ جاری کیا تو اسے اپنے عمل کا بھی اجر ملے گا اور جو اس طریقے پر عمل کرے گا اس کے برابر بھی ثواب ملے گا۔ اور جس نے کوئی برا طریقہ جاری کیا، اسے اپنے عمل کا بھی گناہ ملے گا اور جو اس طریقے پر عمل پیرا ہوگا، اس کا گناہ بھی اسے ملے گا]

میں سنت کا لفظ اسی لغوی لحاظ سے فرمایا ہے، ورنہ سنتِ نبوی کی صفت ”سینۃ“ کیسے ہو سکتی ہے؟ ”فَإِنَّ السُّنَّةَ خَيْرٌ كُلُّهَا“^② بعض احادیث میں بعض اعمال کے متعلق بعض صحابہ رضی اللہ عنہم نے ”نِعْمَتِ الْبِدْعَةِ هَذِهِ“^③ کے الفاظ ارشاد فرمائے ہیں جس سے مراد بدعتِ لغوی ہے، ورنہ مصطلح بدعت کے متعلق جب آنحضرت ﷺ «كُلُّ مُحَدَّثَةٍ بِدْعَةٍ وَكُلُّ بِدْعَةٍ ضَلَالَةٌ»^④ [ہر نیا کام بدعت ہے اور ہر بدعت گمراہی ہے] فرمائیں تو ضلالت کو ”ضلالتِ حسنہ“ کون کہہ سکتا ہے؟

شارع کی زبان میں آنحضرت ﷺ کے قول و فعل، خاموشی، اجتہادِ نبوی؛ سب سنت میں داخل ہیں۔ معزز نے انبیاء علیہم السلام کے متعلق اجتہاد و استنباط کا انکار کیا ہے، لیکن ائمہ سنت انبیاء علیہم السلام کے لیے اجتہاد کو جائز سمجھتے ہیں، اور اللہ تعالیٰ کی طرف سے اس کی اصلاح نہ فرمائی جائے تو یہ بھی سنت میں شامل ہے۔ اصولِ فقہ کے متون میں بعض علماء نے فرمایا ہے کہ سنت کا لفظ صرف آنحضرت ﷺ کے اعمال پر بولا جاتا ہے اور حدیث کا لفظ اقوال پر، لیکن اولہ شرعیہ کے تذکرے میں وہ حدیث اور سنت کو مترادف اور ہم معنی سمجھتے ہیں۔ سنت کا لفظ جب اضافت سے استعمال ہو تو سنتِ نبوی سے مراد احادیثِ نبویہ ہی لی جاتی ہیں۔

سنت شرعی اصطلاح کے مطابق شرعی اور دینی احکام کے لیے ماخذ ہے۔ یہ بھی ضروری نہیں کہ

① صحیح مسلم، رقم الحدیث (۱۰۱۷) مسند أحمد (۴/ ۳۶۱) ان مصادر میں حدیث کے الفاظ مختلف ہیں،

البتہ سب کا مفہوم وہی ہے جو مولف رحمہ اللہ کے ذکر کردہ الفاظ میں بیان ہوا ہے۔

② یعنی سنت تو ساری کی ساری خیر ہی ہے، اس میں برائی اور شر ہو ہی نہیں سکتا۔

③ موطأ الإمام مالك (۱/ ۱۱۴) صحیح البخاری، رقم الحدیث (۱۹۰۶)

④ سنن أبي داود، رقم الحدیث (۴۶۰۷) نیز دیکھیں: صحیح مسلم، رقم الحدیث (۸۶۷)

سنت بصراحت قرآن عزیز میں موجود ہو۔

شوکانی رحمۃ اللہ علیہ فرماتے ہیں:

”إِعْلَمُ أَنَّهُ قَدْ اتَّفَقَ مَنْ يُعْتَدُّ بِهِ مِنْ أَهْلِ الْعِلْمِ عَلَى أَنَّ السُّنَّةَ الْمُطَهَّرَةَ مُسْتَقِلَّةٌ بِتَشْرِيعِ الْأَحْكَامِ، وَأَنَّهَا كَالْقُرْآنِ فِي تَحْلِيلِ الْحَلَالِ وَتَحْرِيمِ الْحَرَامِ“ (إرشاد الفحول، ص: ۳۱)

”سنت احکام کے اثبات اور تشریع میں مستقل اصل ہے، اور حلال و حرام کے احکام قرآن کی طرح بالاستقلال سنت میں موجود ہیں۔“

سوچئے کہ اگر ایک حکم قرآن اور سنت میں بصراحت موجود ہو اور آپ اسے مان لیں تو آپ نے سنت پر کیا احسان کیا؟ وہ تو قرآن ہے، اس کا انکار کیسے ممکن تھا؟ ہاں یہ درست ہے کہ اگر کوئی حدیث یا سنت قرآن کے صراحۃً خلاف ہو تو وہاں قرآن ہی کی صراحت پر عمل ہوگا۔ گو یہ فی الواقع ناممکن ہے کہ پیغمبر صلی اللہ علیہ وسلم قرآن کی مخالفت کریں۔

موضوع بحث:

ہمارے پیش نظر موضوع میں سنت اور حدیث مترادف ہیں اور یہ شرعاً دونوں حجت ہیں، بلکہ جن احادیث کو آنحضرت صلی اللہ علیہ وسلم کے اقوال سے تعبیر کیا جاتا ہے، وہ بھی دراصل افعال ہی ہیں، کیونکہ قول زبان کا فعل ہے۔ اسی طرح تقریر اور اجتہاد؛ یہ بھی دراصل فعل ہی ہیں اور سنت ان سب کو شامل ہے، اور تکمیل دین کے لیے ان سب پر یقین اور ایمان لانا ضروری ہے، ورنہ قرآن اور متواتر سنن اپنی کثرت کے باوجود زندگی کے تمام گوشوں پر حاوی نہیں ہو سکتے۔

مسلم الثبوت میں بھی سنت کی تعریف اسی طرح کی گئی ہے:

”مَا صَدَرَ عَنِ الرَّسُولِ غَيْرَ الْقُرْآنِ مِنْ قَوْلٍ وَفِعْلٍ وَتَقْرِيرٍ“

(شرح مسلم الثبوت، بحر العلوم، ص: ۳۸۶)

[قرآن کے علاوہ جو پیغمبر صلی اللہ علیہ وسلم سے قول، فعل اور تقریر مروی ہو]

ائمہ سنت کے نزدیک جو سنت حجت شرعیہ شمار کی گئی ہے اور جسے احکام کا ماخذ سمجھا گیا، وہ ضروری ہے کہ قرآن کے علاوہ ہو۔ اس کی تصریحات قرآن عزیز کی تصریحات سے مختلف ہوں گی، لیکن مخالف نہیں ہوں گی۔

سنت کی حیثیت:

قرآن عزیز کے الفاظ جس تواتر اور قطعیت کے ساتھ ہم تک پہنچے ہیں، سنت کو وہ مقام حاصل نہیں ہوا۔ سنت کا گو بہت بڑا ذخیرہ متواتر ہے، لیکن تمام مروی متون کو قطعیت اور تواتر کا یہ شرف حاصل نہیں ہوا۔ عبادات اور اعمال کا کثیر سرمایہ متواتر ہے۔ نماز، اس کے فرائض، سنن، اذکار، تنوع کے باوجود بحیثیت مجموعی متواتر ہیں، مگر معاملات، مغازی اور سیرت کا بہت سا ذخیرہ اخبارِ آحاد ہیں۔ علم الاسناد کے مباحث اور رجال میں جرح و تعدیل کی وجہ سے آحاد کے ذخیرے میں وہ قطعیت نہیں رہتی۔ عبادات کے بھی بعض گوشے آحاد ہی کے مرہونِ منت ہیں، لیکن ان آحاد کا مقام بھی اخباری روایات سے کہیں زیادہ ارفع ہے۔ محدثین کی تنقید اور نقل، اخبار اور تاریخ سے مختلف اور بہت زیادہ موثق ہے، بلکہ علماء نے صحیح اخبارِ آحاد کے قبول اور ان کے عمل کے وجوب پر اتفاق فرمایا۔ ان سے جو علم حاصل ہوتا ہے وہ متواتر کے برابر نہیں ہوتا، لیکن بذاتِ خود وہ قابلِ استناد ہے۔

تعارض کے وقت ہو سکتا ہے کہیں آحاد کو نظر انداز کیا جائے، ورنہ عام حالات میں تمام فقہاء اور محدثین نے آحاد کو قبول فرمایا ہے۔ ان سے مسائل استنباط فرما کر آحاد کی ظنیت کو شکوک و اوہام کے مترادف نہیں گردانا، جیسا کہ اکثر منکرینِ حدیث سمجھتے یا کہتے ہیں۔ ائمہ اسلام نے رائے اور قیاس پر اخبارِ آحاد کو ہمیشہ ترجیح دی ہے۔ اسی لیے اہل علم نے اجتماعی طور پر علم الحدیث کو تاریخ اور اخباری روایات سے بالکل الگ سمجھا ہے۔ ائمہ حدیث اور ائمہ تاریخ کا تعلق عام اور خاص کا سا ہے۔ یعنی ہر محدث اخباری ہوتا ہے، لیکن ہر اخباری محدث نہیں ہوتا۔

بعض اہل علم دونوں فنون کے جامع ہیں۔ حافظ ابن جریر، حافظ ابن کثیر، امام بخاری اور ذہبی وغیرہ محدث بھی ہیں اور مؤرخ بھی، لیکن مؤرخین میں مسلم اور غیر مسلم سب شامل ہیں، اس لیے وہ محدث نہیں ہو سکتے۔

میرا مقصد یہ ہے کہ چونکہ حدیث کے پورے ذخیرے کا ثبوت اس طرح متواتر نہیں جس طرح قرآن عزیز کا متواتر ہے، اسی لیے ائمہ سنت نے احادیث کو اولہ شرعیہ میں ثانوی حیثیت دی ہے، لیکن ثبوت مسائل کے لحاظ سے بعض وقت نصوصِ حدیث، قرآن سے بھی مقدم ہوتے ہیں۔ مسئلہ حدیث سے ثابت ہوتا ہے اور امت اس پر عرصہ تک عمل کرتی رہتی ہے، مگر قرآن میں اس کی تائید

مدتوں بعد ہوتی ہے۔ مثلاً:

① نماز آنحضرت ﷺ پر معراج کی رات فرض ہوئی۔ اس کی تفصیلات یعنی اذکار، تعداد رکعات اسی وقت بذریعہ سنت واضح فرمائے گئے۔ قرآن عزیز نے اس کے بعد اجمالاً ان کی تائید فرمائی اور یہ سلسلہ عرصہ تک چلتا رہا۔^① (البرہان زرکشی۔ اتقان)

② نماز کے لیے طہارت ضروری تھی۔ معراج کی صبح جبریل نے آنحضرت ﷺ کو طہارت کا طریقہ سکھایا، پھر صحابہ رضی اللہ عنہم بالالتزام وضو کرتے اور نماز ادا فرماتے رہے، لیکن سورہ مائدہ واقعہ معراج سے تقریباً آٹھ سال بعد ۶ھ میں نازل ہوئی، جس میں وضو اور اس کے فرائض بیان فرمائے گئے۔ معلوم ہے کہ معراج کا سفر صحیح روایت کے مطابق ۱۲ھ نبوی میں ہوا۔ یعنی ہجرت سے قریب قریب دو سال پہلے۔

③ نماز جمعہ مدینہ منورہ میں آنحضرت ﷺ کی تشریف آوری اور ہجرت سے پہلے ہی صحابہ رضی اللہ عنہم نے شروع کر دی تھی۔ اسعد بن زرارہ رضی اللہ عنہ آنحضرت کی آمد سے پہلے مدینہ منورہ میں جمعہ پڑھاتے تھے۔^② سورہ جمعہ جس سے فرضیت جمعہ پر استدلال کیا جاتا ہے، صحیح روایات کے موافق سفر ہجرت میں مدینہ منورہ پہنچنے سے پہلے نازل ہوئی۔^③ جمعہ پہلے شروع ہو چکا تھا۔ سورہ جمعہ میں اس کی تائید نازل ہوئی۔ سورہ جمعہ کو مشہور روایات کے مطابق اس لیے مدنی مان لیا جائے کہ وہ مدینہ منورہ میں نازل ہوئی تو مسئلہ اور بھی واضح ہو جاتا ہے کہ قرآن میں جمعہ کی فرضیت کا حکم اس وقت آیا جبکہ جمعہ مدینہ میں شروع ہو چکا تھا۔

④ موسیٰ علیہ السلام کو مدین سے واپسی پر نبوت عطا فرمائی گئی، لیکن اس وقت تورات نہیں دی گئی۔ موسیٰ علیہ السلام نے فرعون، ہامان اور اکابر قبط سے مقابلہ سنت کی بنا پر کیا۔ یہ سلسلہ وحی غیر متلو ہی کی بنا پر چلتا رہا۔ قرآن عزیز سے ظاہر ہے کہ تورات فرعون کی ہلاکت کے بعد تہیہ کے جنگل کی اقامت کے ایام میں عنایت فرمائی گئی۔ فرعون کی تباہی اور بربادی کا پہلا منظر سنت کی مخالفت

① البرہان للزرکشی (۳۲/۱) الإیتقان للسیوطی (۱۰۶/۱)

② سنن أبي داود، رقم الحديث (۱۰۶۹)

③ دیکھیں: الإیتقان للسیوطی (۴۴/۱)

ہی کی وجہ سے ہوا۔ چنانچہ سورہ قصص میں فرعون کی تباہی کے بعد فرمایا:

﴿وَلَقَدْ آتَيْنَا مُوسَى الْكِتَابَ مِنْ بَعْدِ مَا أَهْلَكْنَا الْقُرُونَ الْأُولَىٰ بَصَائِرَ لِلنَّاسِ وَهُدًى وَرَحْمَةً لَّعَلَّهُمْ يَتَذَكَّرُونَ﴾ [القصص: ۴۳]

”پہلے لوگوں کو ہلاک کرنے کے بعد ہم نے موسیٰ علیہ السلام کو کتاب دی، جس میں لوگوں کے لیے بصیرت و ہدایت اور رحمت تھی تاکہ وہ نصیحت حاصل کریں۔“

سنت قرآن میں:

اب قرآن عزیز میں سنت کی ضرورت کو ملاحظہ فرمائیں۔ بعض انبیاء کا انحصار مدت العمر سنت ہی پر رہا ہے۔

① سورہ نساء میں ہے:

﴿إِنَّا أَوْحَيْنَا إِلَيْكَ كَمَا أَوْحَيْنَا إِلَىٰ نُوحٍ وَالدَّيْنَيْنِ مِنْ بَعْدِهِ ۚ وَأَوْحَيْنَا إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَىٰ وَأَيُّوبَ وَيُونُسَ وَهَارُونَ وَسُلَيْمَانَ ۚ وَآتَيْنَا دَاوُدَ زَبُورًا﴾ [النساء: ۱۶۳]

”ہم نے آپ کی طرف وحی کی جیسے حضرت نوح علیہ السلام اور ان کے بعد آنے والے نبیوں کی طرف کی، اور ہم نے حضرت ابراہیم، اسماعیل، اسحاق، یعقوب، ان کی اولاد اور حضرت عیسیٰ، ایوب، یونس، ہارون اور سلیمان علیہم السلام کی طرف وحی کی اور ہم نے حضرت داود کو زبور مرحمت فرمائی۔“

آنحضرت ﷺ کی وحی کو حضرت نوح علیہ السلام کے بعد آنے والے تمام انبیاء سے تشبیہ دی گئی ہے؛ ان میں حضرت ابراہیم علیہ السلام اور حضرت مسیح علیہ السلام کے سوا باقی انبیاء علیہم السلام کے متعلق کسی کتاب کا ذکر نہیں۔ ان کی وحی از قسم سنت ہی تھی۔ آنحضرت ﷺ کی وحی کو جب متلو اور غیر متلو دونوں قسم کی وحی سے تشبیہ دی گئی ہے تو ظاہر ہے کہ آنحضرت ﷺ پر دونوں قسم کی وحی نازل فرمائی گئی ہے۔ قرآن عزیز کے الفاظ نازل فرمائے اور سنت کا مفہوم بتایا گیا۔

سنت کے متعلق کتاب اللہ اور عقل سلیم کی ان تصریحات کی بنا پر ہی علامہ موسیٰ جار اللہ نے

فرمایا ہے:

”فَالسُّنَنُ فِي الشَّرَائِعِ وَالْقَوَانِينِ أَصْلُ الْأُصُولِ، وَهِيَ فِي شَرْعِ الْإِسْلَامِ أَصْلُ أَوَّلٍ بَيْنَ الْأُصُولِ الْأَرْبَعَةِ، وَالْكِتَابُ الْكَرِيمِ يُؤَيِّدُ الْأَصْلَ الْأَوَّلَ وَيُثَبِّتُهُ“ (كتاب السنة، ص: ٤)

”شریعت اور قانون کے لحاظ سے سنت اصولِ اربعہ سے پہلا اصل ہے۔ کتاب اللہ اس کی مؤید اور مثبت ہوتی ہے۔“

② ﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ۖ أُولَٰئِكَ هُمُ الْكَافِرُونَ حَقًّا ۖ وَأَعْتَدْنَا لِلْكَافِرِينَ عَذَابًا مُهِينًا ۖ وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجْرُهُمْ ۖ وَكَانَ اللَّهُ غَفُورًا رَّحِيمًا﴾ [النساء: ١٥٠-١٥٢]

”جو لوگ اللہ اور اس کے رسولوں کا انکار کرتے ہیں، وہ چاہتے ہیں کہ اللہ تعالیٰ اور اس کے رسولوں کا مقام الگ الگ ہو۔ ان کا خیال ہے کہ بعض کے انکار اور بعض کی اطاعت سے کوئی درمیانی سی راہ پیدا ہو جائے گی، یہ لوگ قطعی طور پر دین کے منکر ہیں اور ایسے منکروں کے لیے ذلیل کرنے والا عذاب تیار کیا گیا ہے۔ اور جو لوگ اللہ اور اس کے رسولوں پر ایمان رکھتے ہیں اور ان میں سے کسی کی اطاعت میں فرق نہیں کرتے تو ان کو اس دیانت کا اجر ضرور ملے گا اور اللہ تعالیٰ مغفرت اور رحم کرنے والا ہے۔“

اس آیت میں اسبابِ کفر کا تذکرہ فرماتے ہوئے بھی اللہ اور اس کے رسول کو الگ الگ مستقل حیثیت دی گئی ہے۔ یعنی خدا کا انکار بھی کفر ہے اور رسول کا انکار بھی کفر کا سبب ہے۔ اسی طرح ایمان کی صورت میں خدا اور انبیاء کی حیثیت کو مستقل مقام دیا گیا ہے۔ یعنی ایمان کا موجب ہونے میں بھی رسول کی مستقل حیثیت ہے۔ غرض رسول پر ایمان لانا بھی اتنا ہی ضروری ہے جیسے اللہ پر ایمان لانا اور رسول کا انکار بھی اسی طرح کفر ہے جس طرح خدا کا انکار۔

یہ بھی معلوم ہے کہ رسول اور خدا ذات کے لحاظ سے ایک نہیں ہیں۔ ایک خالق ہے دوسرا مخلوق، ایک آمر ہے اور دوسرا مامور، ایک مختار مطلق ہے دوسرا محتاج، ایک بے نیاز ہے دوسرا حاجت مند۔

آنحضرت ﷺ نے پوری زندگی میں اپنی بے نیازی اور مختارِ مطلق ہونے کا کبھی دعویٰ نہیں فرمایا، اور حقیقت بھی یہی ہے، جس کے سر پر موت اور حدوث کی تلوار لٹک رہی ہو، وہ خدائی اور بے نیازی اور مختارِ مطلق ہونے کا دعویٰ نہیں کر سکتا۔ اس لحاظ سے دنیا کے عقل مندوں میں نہ کوئی خدا اور انبیاء کی وحدت کا قائل ہے نہ اس تفریق کو کفر کہنا قرینِ دانشمندی ہے۔ بنا بریں جس تفریق کو یہاں قطعی کفر کہا گیا ہے وہ تفریق فی الاطاعت ہے۔ منافقین کی سیرت کا تذکرہ اسی انداز میں فرمایا گیا:

﴿وَإِذَا قِيلَ لَهُمْ تَعَالَوْا إِلَى مَا أَنْزَلَ اللَّهُ وَإِلَى الرَّسُولِ رَأَيْتَ الْمُنَافِقِينَ يَصُدُّونَ

عَنْكَ صُدُودًا﴾ [النساء: ۶۱]

”جب انھیں خدا اور رسول کی اطاعت کے لیے دعوت دی جاتی ہے تو منافق تمھارے نام سے بدکتے ہیں۔“

یعنی چونکہ ان کو معلوم ہے کہ اللہ تعالیٰ کے فرمودات جوامع الکلام ہیں، اس لیے ان میں تاویل کی گنجائش مل جائے گی، لیکن آنحضرت ﷺ کی توضیحات و شروح آوارگی کی تمام راہوں کو روک دیتی ہیں؛ اسی وجہ سے اہل نفاق کا خیال تھا کہ خدا اور رسول میں بلحاظِ اطاعت تفریق قائم رہے۔ رسول کے ارشادات کو جب حجت اور اطاعت کے مقام سے گرا دیا جائے گا تو سنت کی تفصیلات سے نجات میسر آجائے گی اور زندگی کی آوارگیوں کے لیے گنجائش نکل آئے گی، مگر قرآن فرماتا ہے یہ قطعی کفر کی راہ ہے۔ سنت کا مقام اطاعت میں قطعاً مستقل ہے۔ جس طرح قرآن کی تصریحات واجب الاطاعت ہیں، اسی طرح قرآن عزیز کے علاوہ جو تصریحات پیغمبر اسلام ﷺ سے منقول ہوں گی، اگر قرآنی نصوص میں بصراحت موجود نہ ہوں تو بھی ان کی اطاعت بہ نص قرآن فرض ہے اور ان کا انکار کفر۔

آیت (۱۵۲/۴) میں اسی وحدت فی الاطاعت کی طرف توجہ دلائی گئی ہے اور اہل ایمان کا

تعارف اسی طرح کرایا گیا ہے: ﴿وَلَمْ يَفِرَّقُوا بَيْنَ أَحَدٍ مِنْهُمْ﴾ [النساء: ۱۵۲]

یعنی یہ لوگ اللہ تعالیٰ اور رسول کی اطاعت میں فرق نہیں کرتے، بلکہ دونوں کی اطاعت کو ضروری اور دونوں کے ارشادات کو حجت سمجھتے ہیں۔ کیونکہ یہ درحقیقت دو نہیں، ان کا منبع ایک ہی ہے:

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸۰]

رسول کی اطاعت فی الحقیقت اللہ کی اطاعت ہے۔ ان دونوں اطاعتوں میں فرق نہیں ہے۔

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ [النساء: ۶۴]

”ہر رسول کی اطاعت اللہ کی اجازت سے ہے۔“ (ارشاد اللہ تعالیٰ کا ہے زبان آنحضرت ﷺ کی)

③ ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ
الْآخِرِ ذَلِكَ خَيْرٌ وَأَحْسَنُ تَأْوِيلًا﴾ [النساء: ۵۹]

”اے ایمان والو! اللہ کی اطاعت کرو اور رسول ﷺ اور اربابِ حکم و اقتدار کی۔ لیکن اگر ان سے کسی معاملے میں نزاع ہو جائے تو اسے اللہ اور رسول کے سپرد کرو۔ اگر تم اللہ اور آخرت پر یقین رکھتے ہو، یہ طریق انجام کار بہتر ہے۔“

اس مقام میں قرآن عزیز میں تین اطاعتوں کا ذکر فرمایا ہے۔ پہلی دو اطاعتیں مستقل ہیں جن میں تصادم اور نزاع کا امکان ہی نہیں۔ اس لیے وہاں اس خطرے کا اظہار نہیں فرمایا گیا۔ تیسری اطاعت غیر مستقل اور عارضی قسم کی ہے۔ امراء اور اربابِ اقتدار ممکن ہے کوئی ایسی حرکت کر گزریں جو اللہ کی مرضی اور آنحضرت ﷺ کے ارشادات کے منافی ہو۔ اس صورت میں ان کی اطاعت ختم ہو جائے گی۔ اربابِ اقتدار کے مصالح کچھ ہی کیوں نہ ہوں، ان کو اللہ اور اس کے رسول کے ساتھ نزاع کی اجازت نہیں دی جاسکتی۔ اس لیے ان کی اطاعت عارضی ہے، مستقل نہیں۔ ﴿أُولِيَ الْأَمْرِ﴾ سے مراد خلافتِ الہیہ ہو یا امارتِ شرعیہ یا مرکزِ ملت؛ ان کی اطاعت عارضی ہوگی اور غیر مستقل۔ اس کے لیے شرط ہے کہ وہ اللہ اور اس کے رسول کی اطاعت میں رہیں اور ان سے نزاع نہ کریں۔

آیت کا منشا یہ معلوم ہوتا ہے کہ سربراہ اور قائد کا جو بھی نام رکھا جائے، اس کی اطاعت اور وفاداری واجب ہے، بشرطیکہ وہ خدا اور اس کے رسول کا وفادار ہو۔ «لَا طَاعَةَ لِمَخْلُوقٍ فِي مَعْصِيَةِ الْخَالِقِ»^① [خالق کی نافرمانی ہو تو مخلوق کی اطاعت درست نہیں] میں اسی حقیقت کی طرف اشارہ کیا گیا ہے۔

① المعجم الكبير للطبراني (۱۷۰/۱۸) نیز دیکھیں: مسند أحمد (۱۳۱/۱) صحيح البخاري، رقم الحديث (۶۸۳۰)

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ
الْآخِرَ وَذَكَرَ اللَّهَ كَثِيرًا﴾ [الأحزاب: ۲۱]

”جو شخص اللہ اور آخرت پر ایمان رکھتا ہے اس کے لیے آنحضرت ﷺ کی اقتدا ہی
بہترین طریق کار ہے۔“

اُسْوَةٌ - بِالْكَسْرِ وَالضَّمِّ۔ اس حالت کا نام ہے جس میں انسان کسی کی اقتدا کرے، یہ
اقتداء اچھائی میں ہو یا برائی میں۔ اسی لیے آنحضرت ﷺ کی اقتداء کو حسن سے مقید فرمایا گیا ہے۔
اس آیت میں مؤکد طور پر فرمایا گیا ہے کہ آنحضرت ﷺ کے ارشادات اور افعال میں ان کی اقتداء
اور اطاعت بہترین طریق کار ہے، اور یہ اقتداء اور اتباع ہی اللہ تعالیٰ پر ایمان اور آخرت پر یقین کی
دلیل ہے۔ اگر آنحضرت ﷺ کی اتباع کا جذبہ کسی دل میں نہیں تو نہ اسے اللہ تعالیٰ سے کوئی امید
رکھنی چاہیے نہ قیامت ہی پر اس کا ایمان تصور کیا جاسکتا ہے۔

﴿مُحَمَّدٌ فَرَّقَ بَيْنَ النَّاسِ﴾¹ ”کفر اور اسلام میں فرق آنحضرت ﷺ کی شخصیت ہے۔“

یہ آیت سورہ احزاب میں ہے۔ اس سے پہلے متنبیٰ [منہ بولا بیٹا] کی بیوی سے نکاح کے
متعلق آنحضرت ﷺ کا فیصلہ ہے، پھر امہات المومنین کو ہدایت اور ان کے حقوق، پھر جنگ میں
آنحضرت ﷺ کے احکام کی اقتداء؛ یہ تمام چیزیں اسوہ میں شامل ہیں۔ اس آیت نے دینی اور
دنیوی تمام امور میں آنحضرت ﷺ کو اسوہ قرار دیا ہے اور اسے ایمان باللہ اور ایمان بالآخرت
کے لیے اساس قرار دیا ہے۔

قرآن عزیز میں آنحضرت ﷺ کی سیرت بڑے حکیمانہ انداز میں بیان ہوئی ہے۔ اگر ان
تمام مقامات کو ایک طالب علم کی طرح بغور پڑھا جائے تو سنت کی حجیت اور آنحضرت ﷺ کے اتباع
کی فرضیت میں کوئی شبہ باقی نہیں رہتا، بلکہ یہ ایک مستقل باب ہے جس کے لیے کسی دوسری صحبت کا
انتظار کرنا چاہیے کہ قرآن میں سیرت کا تذکرہ کس طرح آیا ہے۔²

قرآن عزیز نے اس موضوع کو مختلف عنوانات اور مختلف طرق سے بیان فرمایا ہے۔ قرآن کے

1 صحیح البخاری، رقم الحدیث (۶۸۵۲)

2 شیخ موسیٰ جار اللہ رحمہ اللہ نے ”کتاب السنہ“ میں اس کے متعلق مختصر اور لطیف بحث فرمائی ہے۔ [مؤلف]

انداز سے معلوم ہوتا ہے کہ قرآن کی نگاہ میں یہ مسئلہ ایمان کے لیے ایک اساسی اور بنیادی حیثیت رکھتا ہے۔ پیغمبر کو درمیان سے ہٹا دیا جائے تو قرآن اور اسلام دونوں یتیم اور مسکین ہو کر رہ جائیں گے۔

میں نے فیصل آباد کے اجلاس میں اس موضوع پر اختصار سے عرض کیا تھا۔ اہمیت کے لحاظ سے یہاں کسی قدر تفصیل سے عرض کرنا مناسب سمجھا گیا، لیکن یہ تفصیل بھی انتہائی اختصار پر مشتمل ہے۔ مزید کسی قدر تفصیل رسالہ ”مقامِ حدیث“^① میں ملے گی جو پہلے شائع ہو چکا ہے۔

حدیث کا کھلا انکار چودھویں صدی میں:

مولوی عبداللہ چکڑالوی پہلے شخص ہیں جنہوں نے علومِ سنت کی کھلی مخالفت کی۔ انہیں رسولوں کی اطاعت کا ذکر کھٹکتا رہا۔ انہوں نے رسول کے معنی قرآن کر کے اس اطاعت سے مخلصی چاہی لیکن قرآن اس اطاعت سے بھرا پڑا ہے۔ سورہ شعراء میں تقریباً دس مرتبہ یہ فقرہ دہرایا گیا ہے:

﴿فَاتَّقُوا اللَّهَ وَأَطِيعُوا﴾ [الشعراء: ۱۳۰]

”اللہ تعالیٰ سے ڈرو اور میری اطاعت کرو۔“

گویا یہ اطاعت اللہ تعالیٰ سے ڈرنے کے ہم پایہ چیز ہے۔

آل عمران میں فرمایا:

﴿وَجِئْتُكُمْ بِآيَةٍ مِّن رَّبِّكُمْ فَاتَّقُوا اللَّهَ وَأَطِيعُوا﴾ [آل عمران: ۵۰]

”اور میں تمہارے پاس تمہارے رب کی طرف سے ایک نشانی لے کر آیا ہوں، اللہ تعالیٰ

سے ڈرو اور میری اطاعت کرو۔“

قرآن عزیز میں مختلف مقامات پر قریب قریب چالیس جگہ رسول کی اطاعت کا ذکر مختلف انداز سے آیا ہے۔ ایک موٹی سمجھ کا آدمی سوچتا ہے کہ ہر جگہ اس کی تعبیر رسول ہی سے فرمائی گئی ہے، کہیں بھی اصلی لفظ سے تعبیر نہیں کیا گیا، حالانکہ کئی جگہ اپنے موقع پر قرآن، فرقان اور کتاب کا ذکر آیا ہے۔ پھر اس تعبیر سے ہر جگہ گریز کی کوئی معقول وجہ ہونی چاہیے۔

حقیقت یہ ہے کہ رسول کے لفظ سے اُس داعی کو تعبیر کیا گیا ہے جو اس دعوت کو لے کر آیا اور

① یہ رسالہ اسی مجموعے میں بعنوان ”حدیث کا مقام، قرآن کی روشنی میں“ شامل ہے۔ اسی رسالے کو ایک بار

”مقامِ حدیث“ کے نام سے شائع کیا گیا تھا۔

ہر زمانے میں اپنی دعوت اور اپنی اس حیثیت کو مستقل طور پر پیش کیا ہے۔ اس لیے مولوی عبداللہ اور ان کے اتباع اور ہم مشرب حضرات کی ان توجیہات میں کوئی معقولیت معلوم نہیں ہوتی۔ ”الرَّسُولُ“ کی شخصیت کو نظر انداز کرنے کے بعد سارا کارخانہ اور دیانت کا یہ معمل پورے کا پورا غارت ہو جاتا ہے۔

قرآن اور اس کا تواتر:

ہم نے پہلے عرض کیا ہے کہ قرآن کے ہم تک پہنچنے میں تواتر پایا جاتا ہے۔ اس میں سند کے مباحث کی ضرورت نہیں پڑتی مگر یہ تواتر آنحضرت ﷺ سے شروع ہوگا۔ آنحضرت ﷺ اپنے مقام پر اکیلے ہیں۔ سنت اور اس سے عقیدت رکھنے والے لوگ رسول ﷺ، اس کی بشریت اور اس کے لوازم کی بحث آپ سے نہیں چھیڑیں گے لیکن اگر کوئی غیر مسلم آنحضرت ﷺ کی ذات سے متعلق بحث چھیڑ دے تو تواتر سے کوئی فائدہ حاصل نہیں ہوگا کیونکہ اس تواتر میں رسول ﷺ تو اکیلے ہی ہوں گے۔

مسیحی اور یہودی حضرت مسیح کی صلیب کو تواتر اور بہت بڑے اتفاق سے مانتے ہیں لیکن اس تواتر کی انتہا اس جلاد پر ہوتی ہے جس نے آندھی اور گردوغبار کے گھٹا ٹوپ اندھیرے میں مسیح کو صلیب پر چڑھایا۔ نہ اس وقت وہاں یہودی موجود تھے نہ مسیح علیہ السلام کے حواری، نہ حکومت کا کوئی نمائندہ۔ قرآن عزیز نے اس تواتر کے علی الرغم مسیح کے متعلق صلیب کا انکار فرمایا اور اسی طرح حضرت مسیح کے قتل کا انکار فرمایا ہے۔ قادیانی حضرات اور اس ذہن کے لوگوں کو چھوڑ کر پوری دنیائے اسلام نے اس مشکوک تواتر کی پروا نہیں فرمائی، اس لیے کہ اس کی ابتدا میں تواتر نہیں۔

منکرینِ حدیث کے طریقِ فکر کے مطابق اگر پیغمبر کی عصمت، پیغمبر کا اجتہاد اور پیغمبر کی تعبیر محلِ نظر ہو تو نبوت اور اس کے عوامل سے اعتماد اٹھ جائے گا۔ اس کے بعد تواتر سے آپ کو کیا فائدہ ہوگا؟ تواتر کے لیے تو ضروری ہے کہ اس سلسلے کی کوئی کڑی بھی تواتر کے موجبات سے خالی نہ ہو، اسی صورت میں وہ موجبِ یقین ہو سکتا ہے۔

اگر قرآن کی حجیت اور اس کے تواتر کو قائم رکھنے کے لیے آپ حضرات ازراہِ عنایت آنحضرت ﷺ اور تمام انبیاء کو اپنی مناظرانہ نکتہ نوازیوں سے معاف فرمادیں اور آپ کے ظنون و اوہام کے تیز اور تند حملوں سے اگر مقامِ نبوت محفوظ ہو جائے تو سنت کو بھی ان شاء اللہ کوئی خطرہ نہیں۔ آپ کو معلوم ہے

سنت اسی پیغمبر کے اعمالِ شرعیہ کا نام ہے جس نے آپ کے لیے قرآن کو محفوظ فرمایا! اور اگر ان کی ان موشگافیوں اور مظنون خطرات سے مقامِ نبوت نہ بچ سکا تو نہ قرآن کے لیے کوئی پناہ گاہ باقی رہے گی نہ اسلام اور ایمان کے لیے کوئی ماخذ، اور نہ آپ کی آزادیوں کے لیے کوئی رکاوٹ!...

منکرینِ سنت کے شبہات:

منکرینِ سنت کی کوئی جامع تحریر، جس میں سنت اور آنحضرت ﷺ کے مقام کے خلاف سنجیدگی اور جامعیت سے لکھا گیا ہو، میری نظر سے نہیں گزری۔ بعض احادیث پر کچھ شبہات وارد کیے گئے ہیں، جن کا زیادہ سے زیادہ یہ اثر ہونا چاہیے کہ ان چند احادیث کا انکار کر دیا جائے جن کے معنی کے متعلق تسکین نہ ہو سکی۔ چند احادیث یا چند شبہات کی بنا پر پورے ذخیرے کا انکار کر دینا قطعاً دانش مندی نہیں۔ اگر کسی شوریدہ سر کو قرآن عزیز کی بعض آیات سمجھ میں نہ آئیں، کوئی سمجھ دار آدمی پسند نہیں کرے گا کہ پورے قرآن کا انکار کر دیا جائے۔ ان حضرات کی شاندار تحریرات سے چند شبہات اخذ ہو سکے ہیں، انہی کے متعلق یہاں گزارش کرنا پیشِ نظر ہے۔

قابلِ اعتراض روایات اور بعض اہم شبہات کے متعلق میں اپنی گزارشات مولانا مودودی صاحب کے نظریہ حدیث کا تنقیدی جائزہ میں عرض کر چکا ہوں۔^① یہاں صرف اصولاً کچھ عرض کرنا مقصود ہے۔

حدیث کے متعلق ظنی ہونے کا شبہ:

فنِ حدیث کے متعلق اوہام و وساوس نے جب نئے تحریک کی صورت اختیار کی ہے اور بعض اربابِ فکر نے ان وساوس کو کاروبار کے انداز سے پیش کرنا شروع کیا، اس وقت سے عوام کی نگاہ میں یہ اوہام دلائل کی صورت اختیار کر گئے ہیں اور انکارِ حدیث ایک مشغلہ سا بن گیا ہے۔ غیر علمی زبانوں پر متعارف اصطلاحات غیر اصطلاحی معانی میں استعمال ہو کر بعض سادہ لوح حضرات کے لیے لغزش کا موجب ہو رہی ہیں۔ ان ہی اصطلاحات سے ایک اصطلاح ”ظن“ کی بھی ہے۔ حدیث کے متعلق یہ شبہ بھی پیدا کیا گیا ہے کہ یہ ظنی ہے۔ ضرورت ہے کہ اس سے متعلقہ گرد و غبار کو صاف کیا جائے جو تحریکِ انکارِ حدیث نے فضا میں اٹھا رکھا ہے۔

① یہ رسالہ زیرِ نظر مجموعے میں بعنوان ”جماعتِ اسلامی کا نظریہ حدیث“ شامل ہے۔

ظن کی علمی تحقیق:

ظن کے شرعی، عرفی اور لغوی مفہوم پر غور کرنے سے پہلے یہ سمجھنا ضروری ہے کہ اس مغالطے کا پس منظر کیا ہے۔ ظن کا لفظ عربی اور اردو دونوں زبانوں میں مستعمل ہے لیکن اردو میں اس کا استعمال شک اور وہم کے مفہوم میں ہوتا ہے۔ عموماً مشکوک، موہوم، مظنون وغیرہ الفاظ بصورتِ مترادف استعمال کیے جاتے ہیں اور یہی استعمال ہمارے منکرینِ حدیث حضرات کے لیے لغزش کا موجب ہوا ہے۔ ورنہ عربی زبان میں یہ لفظ بلا قرینہ اس معنی میں استعمال نہیں ہوا۔

راغب فرماتے ہیں:

”الظَّنُّ إِسْمٌ لِّمَا يَحْصُلُ عَنْ أَمَارَةٍ، وَمَتَى قَوِيَتْ أدَّتْ إِلَى الْعِلْمِ، وَمَتَى ضَعُفَتْ جِدًّا لَمْ يَتَجَاوَزْ حَدَّ التَّوَهُّمِ“ (مفردات، جدید، ص: ۳۱۹)

”جو علم آثار و قرائن سے حاصل ہو، اسے ظن کہتے ہیں۔ اگر آثار و قرائن مضبوط ہوں تو یہ لفظ علم و یقین کے مترادف ہوگا، اور جب یہ قرائن بہت ہی کمزور ہوں تو بھی وہم سے کم تر نہیں ہوگا۔“

محمد بن مکرم بن منظور فرماتے ہیں:

”الظَّنُّ شَكٌّ وَيَقِينٌ إِلَّا أَنَّهُ لَيْسَ بِيَقِينٍ عَيَانٍ، إِنَّمَا هُوَ يَقِينٌ تَدَبُّرٌ“

(لسان العرب: ۲۷۲/۳)

”ظن یقین اور شک دونوں معنوں میں استعمال ہوتا ہے لیکن یہ یقین استدلالی ہوتا ہے، عینی نہیں ہوتا۔“

تہذیب الصحاح (ج ۳) میں ہے:

”الظَّنُّ يَقِينٌ وَشَكٌّ، وَأَنْشَدَ أَبُو عُبَيْدَةَ:

ظَنُّنِي بِهِمْ كَعَسَىٰ وَهُمْ بِتَنُوفَةٍ
يَتَنَازَعُونَ جَوَائِزَ الْأُمُثَالِ^①

اقرب الموارد، قاموس اور منجد وغیرہ کتب لغت میں بھی اس قسم کی تصریحات موجود ہیں۔ ان تصریحات کی روشنی میں ظن کا عربی مفہوم تو واضح ہو جاتا ہے۔ یعنی یہ لفظ علم و یقین میں بھی استعمال ہوتا ہے اور شک و تخمین کے مفہوم میں بھی بولا جاتا ہے۔ انحصار قرآن پر ہے۔ جیسے قرآن ہوں گے، ویسے ہی معانی میں استعمال ہوگا۔ علمائے عربیت کی رائے اس کے متعلق اور بھی صاف ہے۔ علامہ ابوالبقا یعیش بن علی بن یعیش (م: ۶۴۳ھ) مفصل زمخشری کی شرح میں فرماتے ہیں:

”الظَّنُّ أَنْ يَتَعَاضَّ دَلِيلَانِ، وَيَتَرَجَّحُ أَحَدُهُمَا عَلَى الْآخَرِ، وَقَدْ يَقْوَى الْمُرَجَّحُ فَيُسْتَعْمَلُ بِمَعْنَى الْعِلْمِ وَالْيَقِينِ، نَحْوَ قَوْلِهِ تَعَالَى: ﴿الَّذِينَ يَظُنُّونَ أَنَّهُمْ مُلْقُوا رَبِّهِمْ﴾“ (ابن یعیش: ۷۷/۲)

”دو متعارض دلیلوں کا نام ظن ہے اور جب رائج قوی ہو تو اسے علم و یقین سے تعبیر کیا جاتا ہے، جیسے ﴿الَّذِينَ يَظُنُّونَ أَنَّهُمْ مُلْقُوا رَبِّهِمْ﴾ سے ظاہر ہوتا ہے۔“

پھر اسی کتاب کی ساتویں جلد میں مسئلہ اور بھی صاف فرما دیا ہے۔ قول اور روایت بھی کبھی ظن ہی کے معنی میں استعمال ہوتا ہے۔ غرض حواس ظاہری سے جو چیز معلوم کی جائے، اسے ضروری یا بدیہی کہنا چاہیے؛ اسی طرح جو چیزیں وجدان سے تعلق رکھتی ہیں، وہ بھی بدیہی اور ضروری ہوں گی، اور جو چیزیں عقل سے تعلق رکھتی ہیں، اگر عقلی دلائل متعارض ہوں اور ترجیح کی کوئی وجہ نہ ہو تو اسے تردد یا شک کہنا چاہیے، اور اگر ترجیح کے دلائل مل جائیں تو رائج کو ظن کہا جاتا ہے اور مرجوح کو شک یا وہم سے تعبیر کیا گیا ہے۔ (ابن یعیش: ۷۸-۸۱)

علامہ حسین بن محمد بن مفصل راغب اصفہانی (م: ۵۰۲ھ) نے ”مفردات القرآن“ میں ان قرائن کو ایک قاعدہ کی صورت دی ہے۔ فرماتے ہیں:

”وَمَتَّى قَوِيٌّ أَوْ تَصَوَّرَ تَصَوُّرَ الْقَوِيِّ أُسْتُعْمِلَ مَعَهُ ”أَنَّ“، الْمُشَدَّدَةُ، وَ ”أَنَّ“، الْمُخَفَّفَةُ مِنْهَا، وَمَتَّى ضَعُفَ أُسْتُعْمِلَ أَنَّ الْمُخْتَصَّةَ بِالْمَعْدُومِينَ مِنَ الْقَوْلِ وَالْفِعْلِ“ (مفردات راغب، ص: ۳۱۹)

”جب قرائن قوی ہوں تو ظن کا استعمال ”أَنَّ“، مشدد اور ”أَنَّ“، مخفف کے ساتھ ہوگا، اور جب قرائن کمزور ہوں گے تو ”أَنَّ“، مخففہ کے ساتھ مستعمل ہوگا جو معدومات میں عموماً استعمال ہوتے ہیں۔“

اس کے بعد قرآن کریم سے اس کی تائید میں کافی امثلہ دی گئی ہیں:

﴿۱﴾ الَّذِينَ يَظُنُّونَ أَنَّهُمْ مُلْقُوا رَبِّهِمْ ﴿البقرة: ۴۶﴾

”انہیں یقین ہے کہ وہ اللہ سے ملیں گے۔“

﴿۲﴾ أَلَا يَظُنُّ أُولَٰئِكَ أَنَّهُمْ مَبْعُوثُونَ ﴿۴﴾ لِيَوْمٍ عَظِيمٍ ﴿المطففين: ۴-۵﴾

”کیا انہیں یقین نہیں کہ وہ ضرور اٹھیں گے؟“

﴿۳﴾ وَظَنَّ أَنَّهُ الْفِرَاقُ ﴿القيامة: ۲۸﴾

”اے یقین ہوتا ہے کہ اب جان گئی۔“

﴿۴﴾ وَظَنُّوا أَنَّهُمْ مَّا نَعْتَهُمْ حُصُونَهُمْ ﴿الحشر: ۲﴾

”انہیں یقین تھا کہ یہ قلعے ان کو بچالیں گے۔“

﴿۵﴾ إِنَّا ظَنَنَّاهُ أَن لَّنْ نُعْجِزَ اللَّهَ فِي الْأَرْضِ ﴿الجن: ۱۲﴾

”ہمیں یقین ہے کہ ہم اللہ کو کمزور نہیں کر سکتے۔“

﴿۶﴾ وَأَنَّهُمْ ظَنُّوا كَمَا ظَنَنْتُمْ أَن لَّنْ يَبْعَثَ اللَّهُ أَحَدًا ﴿الجن: ۷﴾

”انہیں بھی تمہاری طرح یقین تھا کہ اللہ کوئی نبی نہیں بھیجے گا۔“

﴿۷﴾ بَلْ ظَنَنْتُمْ أَن لَّنْ يَنْقَلِبَ الرَّسُولُ ﴿الفتح: ۱۲﴾

”تمہیں یقین تھا کہ آنحضرت ﷺ (تبوک سے) واپس نہیں ہوں گے۔“

ان تمام مواقع میں ”ظن“ علم و یقین کے معنی میں استعمال ہوا ہے، فی الواقع ہو یا متکلم کے

خیال کے مطابق۔

آپ قرآن عزیز میں اگر ایک طالب علم کی طرح غور کریں گے تو وہاں یہ فرق اور طریق سے

بھی واضح فرمایا گیا ہے۔ جہاں ظن کو حق کے مقابل ذکر کیا گیا ہے وہاں شک اور وہم کے معنی میں

استعمال ہوا ہے:

﴿۱﴾ وَإِنَّ الظَّنَّ لَا يُغْنِي مِنَ الْحَقِّ شَيْئًا ﴿النجم: ۲۸﴾

”ظن حق کے سامنے کچھ حقیقت نہیں رکھتا۔“

﴿إِنْ نَظُنُّ إِلَّا ظَنًّا وَمَا نَحْنُ بِمُتَّقِينَ﴾ [الجاثية: ۳۲]

”ہمارا خیال ہے، یقین نہیں۔“

﴿إِنْ يَتَّبِعُونَ إِلَّا الظَّنَّ وَمَا تَهْوَى الْأَنْفُسُ﴾ [النجم: ۲۳]

”یہ لوگ ظن اور ہوائے نفس کے تابع ہیں۔“

غلطی کی اصل وجہ:

غلطی کی اصل وجہ ظن کا پنجابی زبان میں استعمال ہے اور ان حضرات کی عربی اور اس کے محاورات سے ناواقفیت۔ ائمہ حدیث کی نظر میں ظنیت اس معنی سے ہے کہ حدیث کی صحت عقلی دلائل سے ثابت ہے، عینی اور سمعی چیز نہیں، بلکہ ائمہ حدیث نے رجال کے احوال اور قرآن سے استدلال فرما کر بحث و نظر، عقل اور شعور سے احادیث کی صحت اور حجیت کو ثابت فرمایا ہے۔ یہ ایسی چیز نہیں جسے نظر سے دیکھا جائے یا کانوں سے سنا جائے، بلکہ یہ علم و یقین عینی اور سمعی علم و یقین سے دوسرے مرتبے پر ہے۔

یہ دوسری بات ہے کہ جو چیزیں ہماری نظر کے سامنے ہیں یا ہم کانوں سے سنتے ہیں، ان کا ہمیں یقین اور علم تو ہو جاتا ہے لیکن قطعیت وہاں بھی محلِ نظر ہے۔ ستاروں کے حجم میں نظر کا فیصلہ درست نہیں۔ مریات اور اشباح میں نظر کی غلطی مسلمہ حقیقت ہے، حالانکہ وہ اشیاء ہماری نظر کے سامنے ہیں۔ پہاڑوں کے سر بفلک درخت جو بیسیوں گز فضا میں چلے گئے ہیں، دور سے جھاڑیاں محسوس ہوتے ہیں۔ جب عین الیقین یا علم بالعیان میں بھی غلطی کی گنجائش ہے تو قطعیت کا وجود دنیا میں نادر ہی معلوم ہوتا ہے۔

منکرین حدیث کے لیے دورا ہیں رہ جاتی ہیں: یا عام بنی آدم کی طرح ظنیا کو اخبار اور احکام میں بھی قبول کریں یا پھر کسی ایسی دنیا میں چلے جائیں جہاں انھیں ظنیا سے سابقہ نہ پڑے اور ان کا ماحول جزم و یقین سے بھرپور ہو۔ متواتر احادیث شاید سینکڑوں مل جائیں مگر قطعیات کا وجود اس دنیا میں بے حد کم ہے۔

شریعت اسلامیہ میں ظن کی اہمیت:

عام دنیا کو جانے دیجیے، شریعت میں مظنون چیزوں کو استناد کا مرتبہ دیا گیا ہے۔ محکمہ قضا شرعی

احکام میں بنیاد کی حیثیت رکھتا ہے لیکن کون کہہ سکتا ہے کہ ہر قاضی جو فیصلہ کرتا ہے وہ صحیح ہی ہوتا ہے۔ بد دیانت قضاۃ کو چھوڑیے، دیانت دار قاضی بھی معصوم نہیں ہو سکتا۔ بالکل ممکن ہے کہ وہ بڑی نیک نیتی سے فیصلہ کرے لیکن وہ واقعتاً صحیح نہ ہو۔ آنحضرت ﷺ نے فرمایا:

”بعض تم میں سے اپنا عندیہ بڑی فصاحت اور بلاغت سے بیان کرتے ہیں تو میں ان کے حق میں فیصلہ صادر کر دیتا ہوں لیکن واقعتاً وہ فیصلہ درست نہیں ہوتا، اس لیے میرا یہ فیصلہ حرام کو حلال نہیں کر سکتا۔“^(۱)

جب آنحضرت ﷺ اپنے فیصلوں کے متعلق یہ ارشاد فرمائیں تو یقین اور قطعیت کہاں سے آئے گی؟!

شہادت:

محکمہ قضا کا تمام تر انحصار شہادت اور قرائن پر ہے لیکن ہمیں بداہتاً معلوم ہے کہ شہادت غلط بھی ہوتی ہے۔ غلط فہمی پر بھی مبنی ہو سکتی ہے، اس کی صحت بھی بہر کیف ظنی ہے اور اس ظن ہی کی بنا پر تمام عدالتیں موجود ہیں جو کام کر رہی ہیں۔ شرعی اور قانونی طور پر عدلیہ کا انحصار شہادت پر ہے اور یہ از اوّل تا آخر ظنی ہے۔

شہادت میں عدالت وغیرہ کی شروط عائد فرما کر اسی ظن میں ایک گونہ اعتماد کی کوشش کی گئی ہے۔ شوافع اور ائمہ حدیث نے ایک شہادت کے ساتھ یمین (قسم) کا اضافہ کرنے کا فیصلہ فرمایا تھا، تاکہ اس میں اس قدر رجحان پیدا ہو سکے جو اسے ظن کے قریب لے آئے۔

﴿فَإِنْ عَثَرَ عَلَىٰ أَنَّهُمَا اسْتَحَقَّ إِثْمًا فَأَخْرَانِ يَقُومَانِ مَقَامَهُمَا﴾ [المائدة: ۱۰۷]

”اگر سابقہ دونوں گواہوں پر گناہ (جھوٹی شہادت) کا شبہ ہو جائے تو دوسرے دو ان کی جگہ کھڑے ہو جائیں۔“

اس آیت میں شہادت کے غلط ہونے یا اس کے امکان کا پتا دیا گیا ہے۔ جب یہ امکان موجود ہے تو شہادت کی صداقت ظنی ہو جائے گی۔

① صحیح البخاری، رقم الحدیث (۶۵۶۶) صحیح مسلم، رقم الحدیث (۱۷۱۳)

تحکیم:

تحکیم بھی قضا کے قریب قریب ہے۔ اس میں بھی اسی طرح ظنیت موجود ہے۔ اگر حاجی کسی جانور کا شکار کر گزرے تو اس کے عوض اس طرح کا جانور دینے کے لیے فرمایا گیا ہے:

﴿يَحْكُمُ بِهِ ذَوَا عَدْلٍ مِّنكُمْ هَدْيًا بِلِغِ الْكَعْبَةِ﴾ [المائدة: ۹۵]

”ہدی (قربانی) کی مثلیت کا فیصلہ دو عادل آدمی کریں گے۔“

یہ حکم یقیناً ظنی ہے: آیا یہ جانور بالکل شکار کی مثل ہے یا نہیں؟

خاوند اور بیوی کے باہم تنازعات کے متعلق فرمایا گیا:

﴿فَابْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِن يُرِيدَا إِصْلَاحًا يُوَفِّقِ اللَّهُ

بَيْنَهُمَا﴾ [النساء: ۳۵]

”میاں بیوی دونوں فریق کی طرف سے ایک ایک حکم مقرر کر دیا جائے۔ اگر اصلاح کا

ارادہ ہوگا، اللہ تعالیٰ اس کی توفیق مرحمت فرمائے گا۔“

”اِنْ“ شرطیہ سے اس تحکیم کی ظنیت ظاہر فرمادی گئی ہے اور ان مقامات میں تحکیم کا حکم قرآن

عزیز نے شرعاً دیا ہے۔ عمومی مصالح و مفاسد ظن پر مبنی ہیں۔ معلوم نہیں منکرین حدیث کے کان میں کس نے کہہ دیا کہ ظن شرعاً مستند نہیں!؟

اب ہم حافظ عز الدین عبدالعزیز بن عبدالسلام (م: ۶۶۰ھ) کی شہادت پر اس بحث کو ختم

کرتے ہیں۔ شیخ فرماتے ہیں:

”فَصُلِّ فِي بَيَانِ جَلْبِ مَصَالِحِ الدَّارَيْنِ وَدَرِّءِ مَفَاسِدِهِمَا عَلَى الظُّنُونِ:

الْإِعْتِمَادُ فِي جَلْبِ مُعْظَمِ مَصَالِحِ الدَّارَيْنِ وَدَرِّءِ مَفَاسِدِهِمَا عَلَى مَا يَظْهَرُ

فِي الظُّنُونِ وَلِلدَّارَيْنِ مَصَالِحُ إِذَا فَاتَتْ فَسَدَ أَمْرُهُمَا، وَمَفَاسِدُ إِذَا تَحَقَّقَتْ

هَلَكَ أَهْلُهُمَا، وَتَحْصِيلُ مُعْظَمِ هَذِهِ الْمَصَالِحِ بِتَعَاطِي أَسْبَابِهَا مَظْنُونٌ

غَيْرُ مَقْطُوعٍ بِهِ؛ فَإِنَّ عُمَالَ الْآخِرَةِ لَا يَقْطَعُونَ بِحُسْنِ الْخَاتِمَةِ، وَإِنَّمَا يَعْمَلُونَ

بِنَاءً عَلَى حُسْنِ الظُّنُونِ، وَهُمْ مَعَ ذَلِكَ يَخَافُونَ أَنْ لَا يُقْبَلَ مِنْهُمْ مَا يَعْمَلُونَ،

وَقَدْ جَاءَ التَّنْزِيلُ بِذَلِكَ فِي قَوْلِهِ: ﴿وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ

أَنَّهُمْ إِلَىٰ رَبِّهِمْ رَاجِعُونَ»، فَكَذَلِكَ أَهْلُ الدُّنْيَا إِنَّمَا يَتَصَرَّفُونَ بِنَاءٍ عَلَىٰ حُسْنِ الظُّنُونِ، وَإِنَّمَا اعْتُمِدَ عَلَيْهَا؛ لِأَنَّ الْغَالِبَ صِدْقُهَا عِنْدَ قِيَامِ أَسْبَابِهَا، فَإِنَّ التُّجَّارَ يُسَافِرُونَ عَلَىٰ ظَنٍّ أَنَّهُمْ يُسْتَعْمَلُونَ بِمَا بِهِ يَرْتَفِقُونَ، وَالْكَارُونَ يَحْرُثُونَ وَيَزْرَعُونَ بِنَاءٍ عَلَىٰ أَنَّهُمْ مُسْتَغْلَوْنَ، وَالْجَمَّالُونَ، وَالْبَغَّالُونَ يَتَصَدَّرُونَ لِلْكَرَاءِ لَعَلَّهُمْ يُسْتَأْجَرُونَ، وَالْمُلُوكُ يُجَنِّدُونَ الْأَجْنَادَ، وَيَحْصِنُونَ الْبِلَادَ بِنَاءٍ عَلَىٰ أَنَّهُمْ بِذَلِكَ يَنْتَصِرُونَ. وَكَذَلِكَ يَأْخُذُ الْأَجْنَادُ الْحَذَرَ وَالْأَسْلِحَةَ عَلَىٰ ظَنٍّ أَنَّهُمْ يَغْلِبُونَ، وَيَسْلُمُونَ، وَالشُّفَعَاءُ يَشْفَعُونَ عَلَىٰ ظَنٍّ أَنَّهُمْ يُشْفَعُونَ، وَالْعُلَمَاءُ يَسْتَغْلَوْنَ بِالْعُلُومِ عَلَىٰ ظَنٍّ أَنَّهُمْ يَنْجَحُونَ، وَيَتَمَيِّزُونَ. وَكَذَلِكَ النَّاظِرُونَ فِي الْأَدِلَّةِ وَالْمُجْتَهِدُونَ فِي تَعْرِفِ الْأَحْكَامِ، يَعْتَمِدُونَ فِي الْأَكْثَرِ عَلَىٰ ظَنٍّ أَنَّهُمْ يَظْفَرُونَ بِمَا يَطْلُبُونَ، وَالْمَرْضَىٰ يَتَدَاوَوْنَ لَعَلَّهُمْ يُشْفَوْنَ وَيَبْرَأُونَ، وَمُعَظَّمُ هَذِهِ الظُّنُونِ صَادِقٌ مُّوَافِقٌ غَيْرُ مُخَالِفٍ وَلَا كَاذِبٍ، فَلَا يَجُوزُ تَعْطِيلُ هَذِهِ الْمَصَالِحِ الْغَالِبَةِ الْوُقُوعِ خَوْفًا مِنْ نُدُورٍ وَكَذِبِ الظُّنُونِ، وَلَا يَفْعَلُ ذَلِكَ إِلَّا الْجَاهِلُونَ، (قواعد الأحكام في مصالح الأنام، ص: ۱۰)

”یہ دین اور دنیا کی برکات کا حصول اور ان کے مفاسد سے بچنے کے تمام ذرائع ظنی ہیں۔ دونوں جہاں کے مصالح کی تحصیل اور مفاسد سے بچنے میں بظاہر اعتماد ظن پر ہے۔ دونوں جہاں میں کچھ ایسے مصالح ہیں، اگر وہ ناپید ہو جائیں تو ان کا معاملہ بگڑ کر رہ جائے گا اور کچھ خرابیاں ہیں، اگر وہ موجود رہیں تو دنیا میں تباہی آجائے گی۔ ان مصالح کی تحصیل کے عمومی ذرائع ظنی ہیں، قطعی نہیں۔ آخرت کے لیے جو عمل کیے جاتے ہیں ان میں ضروری نہیں کہ انجام صحیح ہو۔ یہ تمام اعمال حسن ظن ہی کی بنا پر کیے جاتے ہیں اور یہ خطرہ بدستور رہتا ہے کہ شاید یہ عمل قابل قبول نہ ہوں۔ قرآن عزیز میں بھی اس کی شہادت موجود ہے: ﴿وَالَّذِينَ يُؤْتُونَ مَا آتَوْا وَقُلُوبُهُمْ وَجِلَةٌ أَنَّهُمْ إِلَىٰ رَبِّهِمْ رَاجِعُونَ﴾ [المومنون: ۶۰] ”وہ لوگ خرچ کرتے ہیں اور ان کے دل ڈرتے ہیں۔“

”اسی طرح دنیا دار جس قدر کاروبار کرتے ہیں وہ حسن ظن ہی کی بنا پر کرتے ہیں۔ ہمیں

یہ حسنِ ظن ہے کہ اگر یہ اسباب میسر آجائیں تو غالباً یہ معاملات صحیح اور درست ہو جائیں گے۔ لوگ تجارتی سفر اسی حسنِ ظن کی بنا پر کرتے ہیں کہ وہ صحیح سلامت بھی رہیں گے اور ان کو فائدہ بھی ہوگا۔ اسی طرح کاریگر گھروں سے نکلتے ہیں کہ انھیں کام بھی ملے گا اور فائدہ بھی ہوگا۔ کسان کھیتی باڑی اس حسنِ ظن کی بنا پر کرتے ہیں کہ انھیں اس سے آمدنی ہوگی۔ اونٹ نخروں کے مالک بھی حسنِ ظن ہی کی بنا پر نکلتے ہیں کہ انھیں اجرت میسر آجائے گی۔ بادشاہ اسی خیال سے لشکر کشی کرتے ہیں، قلعے تعمیر کرتے ہیں کہ انھیں فتح حاصل ہوگی اور فوجیں بھی اپنا بچاؤ اور اسلحہ کا استعمال اسی لیے کرتی ہیں کہ انھیں غلبہ حاصل ہوگا اور سفارشیں بھی اسی لیے کی جاتی ہیں کہ شاید انھیں قبول کر لیا جائے گا۔

”علماء بھی اسی ظن سے علوم پڑھتے ہیں کہ انھیں امتیازی مقام حاصل ہوگا اور مناظر اور مجتہدِ ادلہ میں زیادہ تر اعتمادِ ظنیت پر ہی کرتے ہیں اور کامیابی کی امید رکھتے ہیں۔ بیمار بھی علاج میں اسی لیے کوشش کرتے ہیں کہ شاید انھیں شفا حاصل ہوگی، اور اکثر اوقات یہ ظن صحیح اور درست ثابت ہوتا ہے، غلط اور جھوٹ نہیں ہوتا۔ ان مصالح کو معطل کرنا، اس لیے کہ ان میں کبھی کبھی ناکامی بھی ہو جاتی ہے اور نادر طور پر یہ ظن درست ثابت نہیں ہوتے، محض جہالت اور نادانی ہے۔“

ظاہر ہے کہ ساری کائنات ”دنیا بامید قائم“ کی بنیاد پر چل رہی ہے۔ شارع نے بھی اپنے اکثر احکام کی بنیاد ظن پر رکھی ہے۔ متمدن دنیا کے مختلف طبقات بھی ظن اور امید ہی کے سہارے پر چل رہے ہیں۔ ائمہ حدیث نے حدیث پر تنقید، تصحیح اور تضعیف کی بنیاد عام دنیا کے بالمقابل کہیں زیادہ یقینی امور پر رکھی ہے۔ اس کے باوجود انھوں نے اصطلاح کے لیے ظن کا لفظ پسند فرمایا، جسے ہمارے منکرینِ حدیث نے شک و شبہ کے معنی میں لے کر اس کا انکار کر دیا ہے۔ یہ غلطی زبان اور اس کے تصرفات سے لاعلمی کی بنا پر ہوئی۔ عربی زبان میں ”مکر“ تدبیر کے معنی میں استعمال ہوتا تھا۔ پھر بری تدبیر کے معنی میں استعمال ہونے لگا۔ جب اسے اردو اور پنجابی میں استعمال کیا گیا تو اس کا معنی دھوکا اور فریب کیا گیا۔ بیچارے پنڈت دیانند ایسے کم علم آدمی نے قرآن پر اعتراض جڑ دیا کہ اس میں خدا تعالیٰ کو ”مگاز“ کہا گیا ہے!!

وَكَمْ مِنْ عَائِبٍ قَوْلًا صَحِيحًا
وَأَفْتُهُ مِنْ الْفَهْمِ السَّقِيمِ^①

شریعت نے ہر مناسب مسئلے پر اس ظن کو قابلِ اعتماد و استناد سمجھا ہے اور اس پر احکام کی بنیاد رکھی ہے۔ حافظ ابن رجب حنبلی رحمہ اللہ فرماتے ہیں:

”وَالشَّارِعُ لَمْ يُكَلِّفِ الْعِبَادَ بِمَا فِي نَفْسِ الْأَمْرِ، بَلْ بِمَا ظَهَرَ وَبَدَأَ، وَإِنْ كَانَ مُخَالَفًا لِنَفْسِ الْأَمْرِ“ (القواعد، ص: ۳۵۶)

”شارع نے اپنے بندوں کو یہ تکلیف نہیں دی کہ وہ نفس الامر کی تلاش کریں، بلکہ اس کی جو کچھ بظاہر موجود ہو، گو وہ نفس الامر اور واقع کے خلاف ہو۔“

قرآن عزیز نے فرمایا:

﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶]

”انسان کو اس کی وسعت اور توفیق کے مطابق تکلیف دی ہے۔“

جو چیز اس کے بس میں نہیں وہ اس کا مکلف نہیں۔ جہاں تک شبہات کا مداوا ہو سکتا ہے، کرنا چاہیے۔ جہاں ممکن نہ ہو وہاں اپنے آپ کو شکوک و شبہات کی بھینٹ نہیں چڑھانا چاہیے۔ ائمہ حدیث نے بھی یہی کیا ہے۔

ایک بدبودار شبہہ:

انکارِ حدیث کے نظریے کی عمر تقریباً ستر سال ہوگی جس کی ابتدا مولوی عبداللہ صاحب، مولوی حشمت علی صاحب لاہور، مولوی رمضان صاحب گوجرانوالہ، رشید الدولہ صاحب گجرات، منکرینِ حدیث ملتان، ڈیرہ غازی خان وغیرہ نے کی اور حدیث اور ائمہ حدیث کے اصولوں پر کڑی تنقیدیں کی ہیں لیکن حدیث میں فارسی سازش کا کبھی شبہہ ان حضرات نے نہیں کیا۔ تاریخ سازی کا یہ انکشاف ادارہ طلوع اسلام اور مولانا اسلم جیراج پوری کے حصے میں آیا ہے۔ ان حضرات کا خیال ہے کہ ائمہ حدیث میں چونکہ کافی تعداد اہل فارس کی ہے۔ فارسی حکومت چونکہ پہلی صدی ہی میں ختم ہو چکی تھی۔ یزدجرد کی موت کے بعد فارسی اقتدار ہمیشہ کے لیے دم توڑ گیا، منکرینِ حدیث کا خیال ہے کہ ائمہ حدیث نے

① کتنے لوگ درست بات پر بھی نکتہ چینی کرتے ہیں، حالاں کہ اس کی آفت ناقص فہم ہوتا ہے۔

فارسی حکومت کے بقیۃ السیف کے ساتھ مل کر اسلام کی تخریب کے لیے سازش کی اور حدیث کے یہ طویل و عریض دفاتر، رجال کا یہ علمی اور تاریخی ذخیرہ، اصولِ حدیث کے عقلی اور لغوی قواعد؛ یہ سب اس شکست کا نتیجہ ہیں جو فارسی حکومت کے افراد اور علماء کی سازش سے وجود میں آئی اور اسی سے اسلام میں تخریب کی راہ پیدا ہوئی۔ چند سال سے اس تہمت کو بے حد ہوا دی جا رہی ہے۔ فتح فارس کی وجہ سے آج کا بے خبر ذہن اسے قبول بھی کر رہا ہے۔

میں اس پر ذرا تفصیل سے تبصرہ کرنا چاہتا ہوں۔ میں اس پوری داستان کو محض افسانہ اور افترا سمجھتا ہوں۔ میری دانست میں یہ محض وہم ہے۔ اس کے لیے کوئی دلیل نہیں، بلکہ جو حضرات اس سازش کا پراپیگنڈا کر رہے ہیں، وہ خود کسی کی سازش کا شکار ہیں۔

سازش کے اسباب:

آج کے جمہوری دور میں حکومت پورے ملک کی ہوتی ہے۔ انتخاب کے مروجہ طریقوں میں یہ اساسی طور پر تسلیم کیا گیا ہے کہ اربابِ حکومت پورے ملک کی نمائندگی کرتے ہیں۔ چونکہ یہ لوگ عوام کے سامنے جواب دہ ہیں اور عوام کے ووٹ نے انھیں اقتدار بخشا ہے، اس لیے یہ عوام کی حکومت ہے۔ ایسی حکومت اگر برباد ہو جائے تو یہ سمجھنا مشکل ہوتا ہے کہ اقتدار پورے ملک سے نکل کر اجنبی ہاتھوں میں چلا گیا، اس لیے ان حالات میں سازش کا امکان ہو سکتا ہے۔

آج سے تقریباً ایک صدی پہلے حکومت نہ انتخابی تھی، نہ جمہوری نمائندگی کی سند ان کو حاصل تھی، نہ وہ حکومتیں عوام کے سامنے جواب دہ ہوتی تھیں، بلکہ اس وقت کی حکومتیں شخصی ہوتی تھیں یا زیادہ سے زیادہ کوئی قوم حاکم ہو جاتی، باقی لوگ محکوم ہوتے تھے۔ اقتدار میں عوام کی جواب دہی قطعاً ملحوظ نہیں رکھی جاتی تھی، نہ حکومت کسی آئین کی پابند ہوتی تھی۔ بادشاہ کی رائے اور بادشاہ کا قلم پورا آئین ہوتا تھا، یا وہ لوگ جو بادشاہ کی ہاں میں ہاں ملا کر حکومت کے منظورِ نظر ہو جائیں۔

ایسی حکومتوں کے ساتھ ہمدردی ذاتی ضرورتوں کی وجہ سے ہوتی تھی یا بادشاہ کے ذاتی اخلاق اور کیریکٹر کی وجہ سے۔ اگر کوئی انقلاب ہو جائے تو انقلاب سے ملک متاثر تو ہوتا تھا لیکن اس کی وجہ بادشاہ یا اس کے خاندان سے ہمدردی نہیں ہوتی تھی، بلکہ یہ تاثر آنے جانے والی حکومتوں کے ذاتی مقاصد کی وجہ سے ہوتا۔

فارس کی حکومت شخصی حکومت تھی۔ یزدجرد کی موت پر اس کا خاتمہ ہو گیا۔ یزدجرد کا خاندان یقیناً اس انقلاب میں پامال ہوا ہوگا لیکن تاریخ اس وقت کسی ایسی سازش کا پتا نہیں دیتی جو اس خاندان کے ساتھ ہمدردی کے طور پر کی گئی ہو۔ نو شیرواں کے بعد ویسے بھی فارس کی حکومت رو بہ انحطاط تھی۔ ان کے کردار میں عدل و انصاف کے بجائے استبداد روز بروز بڑھ رہا تھا۔ عوام کو حکومت کے ساتھ کوئی دلچسپی اور محبت نہیں تھی۔ پھر سازش کا سوال ہی پیدا نہیں ہوتا۔

مذہباً فارسی حکومت آتش پرست تھی۔ اسلام نے توحید کے عقیدے کی سادگی سے یہودیت اور عیسائیت تک کو متاثر کیا۔ بت پرستی اس کے سامنے نہ ٹھہر سکی۔ آتش پرستی کی وہاں کیا مجال تھی۔ اسلام کی تعلیمات اس مسئلے میں نہایت مدلل اور واضح تھیں۔ ان میں کوئی چیز ڈھکی چھپی نہ تھی۔ اسلام کا موقف عقیدہ توحید کے معاملے میں کھلی کتاب تھا۔ وہ دوسروں کے شبہات اور اعتراضات بڑی کشادہ دلی سے سنتا تھا۔ مخالفین کے شبہات کی تردید اور اصلاح میں کوئی کوتاہی نہیں کرتا تھا، نہ اپنے نظریے کو کسی پر جبراً ٹھونستا تھا۔ پھر اس کے خلاف کیوں سازش کی جائے؟ کون کرے اور کس طرح کرے؟ فارس کی حکومت کا چراغ خلیفہ ثانی کی حکومت میں گل ہوا۔ یزدجرد کو خود اس کی رعایا نے قتل کیا اور اس کے خاتمے میں مسلم عسا کر کی مدد کی۔ پھر سازش کی ضرورت کیسے ہوئی؟!

حضرت عمر رضی اللہ عنہ کی شہادت میں بعض مشتبہ بیانات ملتے ہیں لیکن قاتل کو جس طرح سزا دی گئی، اس میں کوئی سازش تصور نہیں کی گئی، بلکہ ابولؤلؤ کا ذاتی انتقام تصور کیا گیا۔ اگر کسی سازش کا خطرہ ہوتا تو عجمی حضرات پر مدینہ منورہ کے دروازے بند کر دیے جاتے۔ بعض غیر معتدل اشخاص سے خطرے کے باوجود مدینہ منورہ کے داخلے پر کوئی پابندی نہیں لگائی گئی۔ شخصی رنجشوں سے بعض وقت قتل تک نوبت پہنچ جاتی ہے۔ یہی چیز حضرت عمر رضی اللہ عنہ کی شہادت میں کارفرما تھی۔ اور اگر اسے سازش تسلیم بھی کر لیا جائے تو وہ عام اور قومی نہ تھی، بلکہ ایک فارسی خاندان تک محدود تھی۔

فتح کے بعد:

فارس کی فتح کے بعد ہزاروں فارسی اپنے آبائی مذہب پر قائم رہے اور جزیہ دیتے رہے۔ انھیں کسی نے بھی کچھ نہیں کہا۔ ان کے معبد (آتش کدہ) مدتوں قائم رہے۔ جو لوگ ان سے اسلام کی طرف راغب ہوئے، انھیں اسلام نے پوری ہمدردی کے ساتھ اپنی آغوش میں عزت کے ساتھ جگہ

دی۔ جہاں مذہب یوں آزاد ہو اور سیاست اس طرح بے اثر۔ ملک کے عوام مسلمانوں کی فتوحات پر خوشیاں مناتے ہوں۔ جب وہ جنگی مصالحوں کی بنا پر کسی مقام سے پیچھے ہٹنا پسند کریں تو اس علاقے میں صفِ ماتم بچھ جائے، تعجب ہوتا ہے کہ ادارہٴ طلوعِ اسلام اور جنابِ اسلم جیراج پوری نے سازش کے جراثیم کو کون سی عینک سے دیکھ لیا!؟

تاریخ سے ایسا معلوم ہوتا ہے کہ مسلمانوں کی عدل گستری اور انصاف پسندی کی وجہ سے فارس کے لوگ بالکل مطمئن ہو گئے۔ اس لیے سیاست کا میدان چھوڑ کر فاتحین کی علم دوستی کے اثرات سے فارس کے ذہین لوگ فوراً علم کی طرف متوجہ ہو گئے۔ اس راہ میں انھوں نے آخرت کی سربلندیوں کے علاوہ علمی دنیا میں بہت بڑا نام پیدا کیا اور حکومت کے خلاف سازش کا ان کی زبان پر کبھی نام تک نہیں آیا۔

یہ سازش کا پورا کیس مولانا جیراج پوری کے کاشانہ اور ادارہٴ طلوعِ اسلام کے دفتر میں تیار ہوا۔ واقعات کی روشنی میں اسے ثابت کرنا مشکل ہی نہیں بلکہ ناممکن ہے۔ البتہ عباسی حکومت میں جب قلمدانِ وزارت برا مکہ کے ہاتھ میں چلا گیا تو یونانی علوم کے تراجم سے اسلام کے سادہ عقائد کے خلاف ایک محاذ قائم ہوا لیکن اس وقت حدیث کے دفاتر منضبط ہو چکے تھے۔ خلیفہ ہارون ایسا آدمی حدیث کے متعلق مطمئن تھا۔ رہے یونانی علوم تو ان کا ردائے سنت نے پوری جرأت سے کیا، یہاں تک کہ وہ بے اثر ہو گئے اور ائمہٴ سنت کے حملوں کی تاب نہ لا سکے۔

سازش کا مضحکہ خیز پہلو:

سازش کی یہ عجیب قسم ہے کہ سازشیوں نے فاتحین کا مذہب قبول کیا، پھر ان کے علوم کی اس قدر خدمت کی کہ فاتحین اپنے علوم کی حفاظت سے بے فکر اور کلی طور پر مطمئن ہو گئے، پھر فاتحین نے ان میں سے اکثر علوم اور علماء کی سرپرستی کی۔ ابن خلدون فرماتے ہیں:

”وَدَفَعُوا ذَلِكَ إِلَى مَنْ قَامَ بِهِ مِنَ الْعَجَمِ وَالْمَوْلَدِينَ، وَمَا زَالُوا يَرَوْنَ لَهُمْ حَقَّ الْقِيَامِ بِهِ، فَإِنَّهُ دِينُهُمْ وَعُلُومُهُمْ، وَلَا يَحْتَقِرُونَ حَمَلَتَهَا كُلَّ الْإِحْتِقَارِ“

(مقدمة ابن خلدون، ص: ۵۸)

”عرب بادشاہوں نے علوم کو ان لوگوں کے سپرد کر دیا جو ان کی پوری طرح حفاظت کر

سکیں، اور یہ لوگ سب عجمی اور موالی تھے۔ یہ بادشاہ ان علماء کے حقوق کا پورا احترام کرتے تھے اور ان کی خدمات کی قدر کرتے تھے اور قطعی طور پر ان کو حقیر نہیں سمجھتے تھے کیونکہ وہ ان کے علوم اور دین کے محافظ تھے۔“

معلوم ہے کہ اموی خلفاء کے وقت شاہی درباروں میں عجمیوں کو وہ اقتدار حاصل نہ تھا جو عباسی درباروں میں برامکہ کو حاصل ہوا لیکن ان کا دامن دین کی خدمات سے بالکل خالی تھا۔ قرآن و سنت اور دینی علوم تو بڑی دور کی بات ہے، برامکہ سے تو عربی زبان کی بھی کوئی خدمت نہ ہو سکی۔ ہارون الرشید نے امام مالک رحمہ اللہ اور ان کے درس کی سرپرستی کرنے کی کوشش کی لیکن امام نے اسے بے اعتنائی سے مسترد کر دیا۔ روپیہ دینے کی کوشش کی تو پورے استغنا سے واپس فرما دیا۔

سازش کا آخر یہی مقصد ہو سکتا تھا کہ شاہی دربار تک رسائی ہو، مال و دولت اور حکومت میں حصہ ملے۔ اب دربار خود در دولت پر حاضر ہوتا ہے۔ اپنی ساری سربلندیاں چھوڑ کر پورے انکسار، انتہائی احترام سے خزانوں کے دروازے کھلتے ہیں، تھیلیاں باادب پیش ہوتی ہیں اور ”سازشی“ ہیں کہ نظر اٹھا کے نہیں دیکھتے!!

بادشاہ عرض کرتے ہیں کہ بغداد تشریف لے چلیے، آنکھیں فرشِ راہ ہوں گی۔ فارسی سازش کے سرغنہ یافن حدیث کے سالارِ قافلہ فرماتے ہیں: «وَالْمَدِينَةُ خَيْرٌ لَهُمْ لَوْ كَانُوا يَعْلَمُونَ»^(۱)

مطلب یہ کہ اس بڑے دربار سے علیحدگی میرے لیے ناممکن ہے۔ پھر سازشیوں کا یہ پورا گروہ مختلف عجمی ممالک سے ہزاروں میل سفر طے کر کے مدینہ منورہ پہنچ کر امام کی خدمت میں تحصیلِ علم کے لیے پیش ہوتا ہے اور کوئی نہیں سوچتا کہ ان کا شیخ عرب ہے اور یہ عجمی النسل لوگوں کی پوری سازش کا راز فاش نہ کر دے۔ عرب استاد کے عجمی شاگرد مدتوں استفادہ کرتے ہیں اور انھیں علوم کا درس دیا جاتا ہے۔ ساتھی ساتھی پر جرح کرتا ہے۔ ایک دوسرے کی کمزوریوں کے کھلے بندوں تذکرے ہوتے ہیں۔ عرب محدث عجمی علماء پر تنقید کرتے ہیں۔ عجمی، اہل عرب کے نقائص کی نشاندہی کرتے ہیں لیکن اس سازش کا سراغ جس کے اختراع کا سہرا ”طلوع اسلام“ کے دفتر کے سر ہے، نہ

① صحیح البخاری، رقم الحدیث (۱۷۷۶) صحیح مسلم، رقم الحدیث (۱۳۸۸)

کسی عرب کو لگانہ کسی عجمی کو، نہ استاد نے اسے محسوس کیا، نہ شاگرد نے، نہ ساتھی نے...! پھر تعجب بالائے تعجب یہ ہے کہ فارس کی فتح پہلی صدی کے اوائل میں ہوئی اور سازش کا منصوبہ تیسری صدی میں بنایا گیا۔ تقریباً پورے دو سو سال بے وقوف اہل فارس آرام کی نیند سوتے رہے۔ یعنی جب شکست کا درد اور کوفت تازہ تھی، اس وقت تو فارسیوں کو کوئی احساس نہ ہوا لیکن تین سو سال کے بعد درد کی بے قراریاں انگڑائیاں لینے لگیں اور فارسی سازشیوں نے بخاری، مسلم اور کتب صحاح کی صورت اختیار کر لی۔ فَيَا لِلْعُقُولِ وَأَرْبَابِهَا..!!

پھر اتنی بڑی سازش جس نے پوری اسلامی اور تعلیمی دنیا کو اپنی لپیٹ میں لے لیا، اسے کوئی نہ جان سکا۔ دنیا کے مسلم اور غیر مسلم مورخوں کی آنکھیں بے کار ہو گئیں۔ قلم ٹوٹ گئے اور زبانیں گنگ۔ ان کی ضخیم کتابیں اس عظیم الشان سازش کے تذکرے سے یکسر خالی ہیں۔ یہ راز سب سے پہلے یورپ کے ملحد مکتشفین پر کھلا اور اس کے بعد دفتر ”طلوع اسلام“ کے در یوزہ گروں نے کچھ ہڈیاں مستعار لے لیں۔ ﴿فَوَيْلٌ لَهُمْ مِّمَّا كَتَبَتْ أَيْدِيهِمْ وَوَيْلٌ لَهُمْ مِّمَّا يَكْسِبُونَ﴾ [البقرہ: ۷۹]

عجمی سازش اور دینی علوم:

فنِ حدیث کے طالب علم جانتے ہیں کہ فنِ حدیث کو آغاز ہی میں تین مراحل سے گزرنا پڑا: جمع و تدوین اور ترتیبِ حدیث۔ جمع اور حفظ کا سلسلہ تو آپ ﷺ کی حیاتِ مقدسہ میں آپ کے سامنے ہی شروع ہو گیا تھا۔ آنحضرت ﷺ نے علمائے حدیث اور اس کی طلب میں سرگرداں ہونے والوں کے حق میں دعائیں فرمائیں:

﴿رَحِمَ اللَّهُ امْرَأًا سَمِعَ كَلَامِي، فَوَعَاَهَا، ثُمَّ أَذَاهَا، كَمَا سَمِعَهَا﴾^①

(مشکوٰۃ، کتاب الاعتصام)

”اللہ تعالیٰ اس شخص پر رحم فرمائے جس نے میری بات سن کر اسے یاد رکھا، پھر جس طرح سنا اسی طرح پہنچا دیا۔“

① ان الفاظ کے ساتھ یہ روایت مشکوٰۃ المصابیح میں منقول نہیں، البتہ بایں الفاظ: ﴿نَضَرَ اللَّهُ امْرَأًا سَمِعَ مِنَّا شَيْئًا فَبَلَّغَهُ...﴾ یہ حدیث ”مشکوٰۃ المصابیح“ (۱/ ۴۹) میں موجود ہے۔ نیز دیکھیں: مسند أحمد (۴/ ۸۰) سنن

الترمذی، رقم الحدیث (۲۶۵۸) سنن ابن ماجہ، رقم الحدیث (۲۳۶) المستدرک للحاکم (۱/ ۱۶۳)

صحابہ رضی اللہ عنہم باہم حدیث کا مذاکرہ اور دور کیا کرتے تھے۔ ابو سعید خدری رضی اللہ عنہ فرماتے ہیں:

”تَذَاكُرُوا الْحَدِيثَ، فَإِنَّ الْحَدِيثَ يَهْيِجُ الْحَدِيثَ“ (دارمی، ص: ۷۷)

”حدیث کا باہم مذاکرہ کرو۔ باتوں سے باتیں یاد آ جاتی ہیں۔“

ابن عباس رضی اللہ عنہما فرماتے ہیں:

”حدیث کا باہم تذکرہ کرو تا کہ یہ بھول نہ جائے۔ یہ قرآن کی طرح مجموعہ نہیں۔ اس کا مذاکرہ نہ کیا تو یہ بھول جائے گی اور یہ مذاکرہ ہر روز ہونا چاہیے۔“ (دارمی، ص: ۷۸)

ابن ابی لیلیٰ رضی اللہ عنہ فرماتے ہیں:

”تَذَاكُرُوا فَإِنَّ إِحْيَاءَ الْحَدِيثِ مُذَاكَرَتُهُ“ (دارمی، ص: ۷۸)

”حدیث کا دور کرو، کیوں کہ حدیث کی زندگی دور و مذاکرے سے ہے۔“

علقمہ رضی اللہ عنہ فرماتے ہیں:

”تَذَاكُرُوا الْحَدِيثَ فَإِنَّ ذِكْرَهُ حَيَاتُهُ“^(۱)

”حدیث کے درس اور ذکر ہی میں اس کی زندگی ہے۔“

صحابہ رضی اللہ عنہم نمازِ عشا کے بعد درس اور مذاکرے کے لیے بیٹھتے، یہاں تک کہ صبح کی اذان ہو جاتی۔ دارمی اور دوسری کتب حدیث میں اس قسم کے آثار کثرت سے موجود ہیں۔ صحابہ رضی اللہ عنہم اور تابعین رضی اللہ عنہم کے پاس حدیث کے لکھے ہوئے تذکرے اور مجموعے بھی موجود تھے۔ عبداللہ بن عمرو، عبداللہ بن عمر اور ابو ہریرہ رضی اللہ عنہم کے مبیعات کا ذکر کتب حدیث میں اکثر ملتا ہے۔^(۲)

آنحضرت ﷺ کی زندگی میں درس اور مذاکرہ ہوتا۔ صحابہ رضی اللہ عنہم اپنے اسباق قلمبند فرماتے تھے۔ ابو قبیل رضی اللہ عنہ فرماتے ہیں:

”سَمِعْتُ عَبْدَ اللَّهِ بْنَ عَمْرٍو، قَالَ: بَيْنَمَا نَحْنُ حَوْلَ رَسُولِ اللَّهِ ﷺ فَكَتُبُ، فَسُئِلَ رَسُولُ اللَّهِ ﷺ: أَيُّ الْمَدِينَتَيْنِ تُفْتَحُ أَوَّلًا: قُسْطَنْطِينَةُ أَوْ رُومِيَّةٌ؟ فَقَالَ رَسُولُ اللَّهِ ﷺ: لَا بَلْ مَدِينَةُ هِرَقْلَ“ (دارمی، ص: ۶۸)

”ہم آنحضرت ﷺ کے حلقے میں بیٹھ کر لکھ رہے تھے۔ ایک آدمی نے سوال کیا کہ روم

① سنن الدارمی (۱/ ۱۵۶)

② تفصیل کے لیے دیکھیں: دوام حدیث۔ تالیف: امام محمد گوندلوی رضی اللہ عنہ (۱/ ۱۴۱)

پہلے فتح ہوگا یا قسطنطنیہ؟ آنحضرت ﷺ نے فرمایا: ہر قل کا شہر پہلے فتح ہوگا۔“ یعنی قسطنطنیہ۔
اس اثر سے آنحضرت ﷺ کا درس حدیث اور آپ ﷺ کی موجودگی میں اس کی کتابت کا تذکرہ
واضح طور پر معلوم ہوتا ہے کہ صحابہ رضی اللہ عنہم اپنے اسباق حدیث یادداشت اور تذکرے کے طور پر لکھا کرتے تھے۔
جھوٹی حدیث اور وعید:

آنحضرت ﷺ کی اس وعید کے بعد کہ جو آدمی دانستہ جھوٹی حدیث بیان کرے اس کا ٹھکانا
جہنم ہوگا،^(۱) حدیث کی کتابت کے سوا چارہ ہی نہیں۔ معلوم ہے کہ یہ حدیث قرآن کی طرح متواتر
ہے۔ اس حدیث کی موجودگی میں کتابت حدیث اور اس کے جواز اور عدم جواز کی بحث بالکل بے معنی
ہے۔ اس کا قطعی مفہوم یہ ہے کہ حدیث ایک مستند دستاویز ہے۔ شرعاً وہ حجت ہے۔ اس میں کسی
جھوٹ اور آمیزش کے لیے کوئی گنجائش نہیں۔ اس حقیقت کے ہوتے ہوئے ضروری ہے کہ اس
ذخیرے کی حفاظت کے لیے ہر سامان کیا جائے۔ حفظ و ضبط ہو یا کتابت اور تحریر بلکہ دونوں، کیونکہ
انفراداً دونوں میں غلطی اور سہو کے امکانات ہیں۔ اور اس کے لیے موزوں تر وقت آنحضرت ﷺ کی
زندگی اور صحابہ رضی اللہ عنہم کے جم غفیر کی موجودگی ہے، ورنہ اس سامان حفاظت کی ضرورت ہی کیا تھی؟!
سابقہ آثار سے ظاہر ہوتا ہے کہ اپنی طبعی رفتار کے ساتھ یہ سلسلہ مختلف علاقوں میں جہاں اہل علم
صحابہ رضی اللہ عنہم موجود تھے، پوری پہلی صدی میں جاری رہا۔ صحابہ رضی اللہ عنہم نے ضخیم کتابیں بطور تذکرہ جمع فرمائیں جن
کی طرف وہ بوقت ضرورت مراجعت فرماتے اور احادیث کی تصحیح فرماتے، تاکہ آنحضرت ﷺ کی طرف
کوئی غلط چیز منسوب نہ ہو جائے۔ اس کی تفصیل سنت کے دفاتر میں اپنے اپنے مقام پر موجود ہے۔^(۲)

دوسری صدی:

پہلی صدی کے اواخر میں اموی سلطنت کا چراغ گل ہو گیا اور اموی حکومت کا پھریرا ہمیشہ کے
لیے سرنگوں ہو گیا۔ چند سال ائمہ حدیث کی نقل و حرکت پر سیاسی خلفشار کی وجہ سے پابندی رہی اور علم
کے یہ خزانے اپنے اپنے علاقوں تک محدود رہے۔ کوفہ، بصرہ، بغداد، خراسان، مکہ مکرمہ، مدینہ منورہ،

^(۱) صحیح البخاری، رقم الحدیث (۱۱۰) صحیح مسلم، رقم الحدیث (۴)

^(۲) اس موضوع پر حافظ خطیب بغدادی رحمہ اللہ (م: ۴۶۳ھ) نے ”تقیید العلم“ کے نام سے ایک مستقل کتاب لکھی
ہے اور ڈاکٹر مصطفیٰ اعظمی رحمہ اللہ نے ”دراسات فی الحدیث النبوی و تدوینہ“ میں اس کی مکمل تفصیل رقم کی ہے۔

نجد، یمن اور مصر وغیرہ مختلف علاقوں کے علماء اپنے علاقوں میں درسِ حدیث دیتے رہے۔ ان علاقوں میں جو جو صحابی رضی اللہ عنہم اقامت پذیر تھے، ان کے علوم اور دروس کی اشاعت اس علاقے میں ہی ہوتی رہی اور حفظ و کتابتِ حدیث کا سلسلہ ان علاقوں میں اپنی بساط کے مطابق بدستور جاری رہا۔

اموی، ہاشمی اور عباسی قسمت آزما پوری قوت سے نبرد آزما تھے اور اکھاڑ پچھاڑ کی تند و تیز ہوائیں پورے زور سے چل رہی تھیں، اور یہ سازشی پورے سکون سے اپنے مدارس میں حدیث کے حفظ و جمع میں مشغول تھے۔ اگر کسی سر پھرے بادشاہ کو کسی عالم پر بدگمانی ہوئی تو اسے اس نے جیل میں ڈال دیا۔ جب ظلم نے اپنا نصاب پورا کر لیا اور قید کی مدت ختم ہو گئی تو جیل سے نکل کر اپنے مدرسے میں آگئے اور علم و دین کی خدمت میں مشغول ہو گئے۔ کوئی عملی قدم ان متحارب فریقوں کے موافق یا خلاف نہیں اٹھایا۔ بدگمانیاں محض اظہارِ خیال یا رجحانِ طبع کی وجہ سے ہوئیں، حالانکہ سازشیں ایسے ہی اوقات کی منتظر ہوتی ہیں۔ دشمن پر حملہ کرنے کا بہترین وقت وہی ہوتا ہے جب دشمن دوسری طرف مشغول ہو۔

حضرت امام ابو حنیفہ رحمہ اللہ کے متعلق سیاسی دلچسپی کے بعض واقعات تاریخ کی زبان پر آتے ہیں لیکن ان میں فارس کا یہ عظیم الشان سازشی ہاشمی اور عربی حکومت کا حامی تھا۔ آپ اس دور کی تاریخ پڑھ جائیے۔ آپ کو اہل علم پر حکومت کی چیرہ دستیوں کے واقعات تو خال خال ملیں گے لیکن ان علماء نے حکومت کے خلاف کوئی محاذ قائم کیا ہو، اس سے تاریخ ساکت ہے۔ سازش کی پوری مسل ”طلوع اسلام“ کے دفتر اور علامہ جیراج پوری کے دولت کدہ میں بنی اور وہیں دھری کی دھری رہ گئی۔ اور شاید اس ساری تہمت تراشی کا پورا بوجھ یہی حضرات اپنے کندھوں پر اٹھا کر خدا کے سامنے حاضر ہوں گے۔

﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ [الشعراء: ۲۲۷]

دورِ تدوین:

تیسری صدی میں جب عباسی حکومت کے قدم جم گئے، امویوں کے ساتھ ہاشمی بھی خلافت کی بساط سے غائب ہو گئے۔ چند روز خلفشار کے بعد جب ملک میں امن قائم ہوا تو ائمہ حدیث پابہ رکاب ہو گئے۔ انھوں نے زمین کی طنائیں کھینچ لیں۔ علم میں وطنی اور علاقائی تقسیم کو عملاً ختم کرنے کا فیصلہ کر لیا۔ سفر کے موجود اور ممکن وسائل کے ساتھ خراسان سے اقصائے مغرب تک ان علم کے بادشاہوں

نے پرسکون حملے شروع کر دیے اور علم کی منصفانہ تقسیم کے لیے میدان ہموار ہو گئے۔ محدثین کی علمی سخاوت نے مشرق و مغرب کے قلابے ملا دیے۔

اس وقت جمع اور حفظ کا کام ختم ہو چکا تھا اور غیر مرتب تذکرے اہل علم کے مکاتب میں موجود تھے۔ طلبہ مسودات اور مبیعات کی تصحیح اور اصلاح کے بعد ان کی تدوین کی طرف متوجہ ہوئے۔ بعض کتابیں دوسری صدی میں بھی مدون ہوئیں لیکن مہم کے طور پر تدوین کا کام تیسری صدی میں شروع ہوا۔ ائمہ حدیث نے فن کی تدوین مختلف طریقوں سے فرمائی۔ بعض نے مرفوع احادیث اور آثارِ صحابہ رضی اللہ عنہم دونوں کو جمع کیا۔ بعض سے صرف مرفوع احادیث کی تدوین ہوئی۔ بعض نے مرفوع احادیث کے ساتھ فقہاء کے مذاہب کا ذکر فرمایا۔ کسی نے اسانید اور رجال کا مفصل ذکر کیا۔ کسی نے یہ تذکرے بقدر ضرورت بیان فرمائے، تفصیل کی ضرورت نہیں سمجھی۔ بعض نے ہر صحابی کی مسند کو یکجا جمع کیا۔ ہر ایک کی مسانید کو قرینے سے یکجا کر دیا۔ بعض نے معجم کی صورت میں یہ ذخیرہ جمع فرمایا۔ کسی نے متن حدیث کا پہلا حرف بطور عنوان ذکر کیا ہے۔ کسی نے روات کے نام سے معجم مرتب فرمائی۔ کسی نے حدیث کے تمام ابواب اور مسائل کا ذکر کیا، جس میں سیرت، آداب، مغازی، اشراطِ ساعت، وغیرہ سب آگئے، جیسے بخاری اور ترمذی وغیرہ۔ اور بعض نے صرف سنن پر کفایت فرمائی۔ اس میں عبادات، معاملات وغیرہ کی تفصیل آگئی۔ کسی نے صرف صحیح احادیث جمع کیں۔ بعض نے صحیح وضعیف کا ملا جلا ذخیرہ پیش فرمایا۔ بعض حضرات نے استدراک فرمایا۔ بعض نے صرف ایک مسلک کے ادلہ جمع کر دیے۔ غرض اس فن میں انتہائی خوشناتنوع کے بکھرے ہوئے پھول جمع ہو گئے۔

ائمہ حدیث میں سے اکثر فقیہ تھے۔ مسائل کے استنباط پر انھیں پوری قدرت تھی۔ اللہ تعالیٰ نے ان میں اجتہاد کی تمام شرائط جمع فرمادی تھیں۔ انھوں نے بہترین تبویب کے ساتھ اپنی تصانیف کو علم کی منڈی میں لا کر رکھ دیا۔

دورِ ترتیب:

اس تدوین کے ساتھ ترتیب کا مرحلہ بھی لازمی تھا۔ وہ آج تک علماء کی آزمائی کے لیے ایک بہترین میدان ہے۔ اخلاق، اموال، مغازی، معاشیات، طب، ادعیہ، اربعینیات، خمینیات، اجزا وغیرہ کی صورت میں مجموعے مرتب ہوتے رہے، پھر شروح، حل لغات، قواعد، تسوید رجال، تمییز بین المختلطین،

سندِ اجازہ، وجادہ؛ غرض مختلف انداز سے امت نے اس فن کی خدمت کی، اس کے علوم کو مرتب فرمایا اور اسے پوری زندگی کا مشغلہ قرار دیا۔ یہ عجیب سازش تھی جو مقصدِ زندگی قرار پا گئی۔ راتوں کی نیند حرام ہو گئی۔ دنیا کے مشاغل سب طاقِ نسیاں کی زینت ہو گئے۔ نہ اچھے کھانے کی خواہش، نہ بہتر مکان کی تلاش، نہ بادشاہوں کے درباروں سے رابطہ..!

عرصہ ہوا امرتسر کے رسالہ ”بیان القرآن“ میں ان بیچاروں پر یہ بھی الزام لگایا گیا کہ محدثین نے درباروں کا مقاطعہ کر کے ملک کی خدمت کے بہترین مواقع ضائع کر دیے۔

دراصل عیب چینی، الزام تراشی سب سے سہل مشغلہ ہے، خصوصاً ان لوگوں پر جو صدیوں سے اللہ کو پیارے ہو چکے ہیں۔ اور اعتراض بھی وہ لوگ کریں جن کی اپنی زندگیاں خدا شناسی، خدا ترسی سے تقریباً نا آشنا ہیں۔ اعمالِ صالحہ، اتباعِ سنت اور ورع و تقویٰ سے یکسر خالی۔ یہاں کی سب سے بڑی دینی خدمت اور منتہائے علم کتابوں کی فروخت اور جھوٹ سچ کہہ کر اداروں کو چلانا اور حضراتِ امراء کو خوش کرنے کے سوا کچھ نہیں۔ ائمہ حدیث زندہ ہوتے تو ان معترضین کو عمر خیام کی زبان سے عرض کرتے۔

صاحبِ فتویٰ ز تو پُرکارِ ترمیم بایں مستی از تو ہشیارِ ترمیم
تو خونِ کساں بخوری ما خونِ رزاں انصاف بدہ کدام خونخوارِ ترمیم^①

ائمہ حدیث معصوم نہیں۔ جمع و تدوین و ترتیب میں غلطی ہو سکتی ہے۔ وہ خود آپس میں تنقید و استدراک فرماتے ہوئے بڑے سے بڑے آدمی کی لغزش کو معاف نہیں فرماتے لیکن کسی سازش اور دیانت فروشی کا ادنیٰ احتمال بھی اس بارگاہ میں ممکن نہیں۔ ﴿مِنَ الْمُؤْمِنِينَ رِجَالٌ صَدَقُوا مَا عٰهُدُوا لِلّٰهِ عَلَيْهِمْ فَبِئْسَ مَا قَضٰى نَحْبَهُمْ وَمِنْهُمْ مَّنْ يَنْتَظِرُ ۖ وَمَا بَدَّلُوا تَبْدِيلاً﴾ [الأحزاب: ۲۳]

مُشت بعد از جنگ:

یہ سازش کی تہمت کا حربہ بڑی دیر کے بعد منکرینِ حدیث کے ذہن میں آیا۔ یہ مشت بعد از جنگ ہے۔ اس کا استعمال اپنے ہی قرابت داروں پر ہونا چاہیے تھا۔ جمع و تدوین کا سلسلہ تقریباً تیسری صدی

① اے فتویٰ باز! ہم تجھ سے زیادہ مصروف ہیں۔ اس مستی کے با وصف تجھ سے زیادہ ہوشیار ہیں۔ تو دوسروں کا خون چوستا ہے جبکہ ہم اپنا۔ ہم انصاف کسے دیں گے، ہم تو خود بڑے خونخوار ہیں!

کے آخر تک ختم ہو گیا۔ اب پورے ہزار سال بعد ان کے ہوش و حواس نے انگڑائی لی کہ محدثین تو سازش کر گئے اور فنِ حدیث سازشیوں کی نذر ہو گیا۔ اب سوچیے کہ اتنی دیر کے بعد ایسے فوجداری مقدمات کی تفتیش ممکن ہے؟ یا کوئی دانشمند اس موضوع پر سوچنے کی بھی کوشش کر سکتا ہے؟ اور پھر یہ تفتیش کسی نتیجے پر بھی پہنچ سکتی ہے؟!

مثلاً قرآن عزیز نے آج سے کئی ہزار سال پیشتر کا ایک کیس ذکر فرمایا ہے۔ ملکہ مصر نے محبت کی سرشاریوں میں اپنے غلام کو بلا کر محل کے سارے دروازے بند کر دیے اور غلام سے کھلے طور پر کہا کہ جنسی محبت کی آخری حدوں تک کامیاب رسائی کے لیے میرا دل بے قرار ہے اور اس سے انکار و گریز کے متعلق کوئی عذر نہیں سنا جاسکتا۔ پاکباز غلام نے ملکہ کا ہاتھ جھٹک دیا اور بڑی جرأت سے کہا کہ دروازوں کی بندش کا کوئی سوال نہیں۔ میرے رب کی دور بین نگاہ اس محل کے گوشے گوشے پر محیط اور ذرے ذرے میں ساری ہے۔ اس کے ساتھ ہی اپنے آقا کی ناشکری یا نمک حرامی میرے لیے کیسے ممکن ہے؟!

غلام دروازے کی طرف بھاگ نکلا۔ ملکہ اس کے تعاقب میں دوڑی۔ اس دوڑ میں غلام کی قمیص پچھلی طرف سے پھٹ گئی۔ جب مکان کے صحن میں پہنچے تو ملکہ کے خاوند اور غلام کے آقا وہاں بذاتِ خود موجود تھے۔ ملکہ نے غلام پر الزام لگایا کہ چھیڑ کی ابتدا غلام نے کی ہے، اسے جیل کی ہوا چکھنا چاہیے۔ عزیز مصر حقیقتِ حال دریافت ہی کر رہے تھے کہ فیصلے کی ایک صورت سامنے آگئی۔ حاضرین میں سے کسی نے کہا: مسئلہ چنداں مشکل نہیں۔ اگر ابتداءً شرارت غلام کی ہے تو اس کا رخ ملکہ کی طرف ہونا ضروری ہے۔ غلام کے کپڑے اگر سامنے کی طرف سے پھٹے ہیں تو ملکہ کی بات درست ہے، سزا غلام کو ملنی چاہیے۔ لیکن اگر غلام کے کپڑے پشت کی طرف سے پھٹے ہیں تو معاملہ ظاہر ہے کہ بھاگتے ہوئے غلام کا تعاقب ملکہ نے کیا ہے، اس لیے غلام سچا ہے۔ ملکہ کی اس غلط جرأت کو نظر انداز نہیں کرنا چاہیے۔ غلام میں کوئی غلطی نہیں۔

جب معاملے کی تحقیق کی گئی تو غلام سچا نکلا، کیونکہ غلام کی قمیص پشت کی طرف سے پھٹی ہوئی تھی۔ یہ جھگڑا آج سے کئی سو سال پہلے پیدا ہوا اور اس وقت کی سوسائٹی کے عدالتی معیار کے مطابق معاملہ طے ہو گیا اور حضرت یوسف باعزت بری ہو گئے۔

اب آج کا عدالتی نظام آج کے عیارانہ اذہان اور فنِ وکالت کی موشگافیوں کی مدد سے اسے سوچتا ہے تو وہ یہ کہنے کی جرأت کرتا ہے کہ ملکہ کو خواہ مخواہ بدنام کیا گیا۔ عورت ذات اور پھر ملکہ، اور آج سے کئی سو سال پہلے کا ذہن! کیسے عقل باور کر سکتی ہے ملکہ اپنے ادنیٰ غلام کے گریبان میں ہاتھ ڈال دے اور اس کے پیچھے بھاگنا شروع کر دے؟ عقل اسے قبول نہیں کر سکتی۔ غلام ہزار خوبصورت سہی، کیا ملکہ اپنے مقام کو نہیں سمجھتی تھی؟ وہ اس کے پیچھے کیسے بھاگ کھڑی ہوئی؟ یہ پوری داستان اصولِ درایت کے خلاف ہے۔ بے شک قرآن نے اس روایت کی توثیق فرمادی ہے لیکن درایت کو کیسے نظر انداز کیا جائے!؟

ممکن ہے غلام کی قمیص اس حادثے سے پہلے ہی اتفاقاً پھٹ گئی ہو۔ بچوں کی بھاگ دوڑ میں غلام کا کرتا پہلے ہی کہیں شگاف آلود ہو گیا ہو۔ شاہد کی ہمدردیاں غلام کے ساتھ ہوں یا اتفاقاً معاملہ ہی اس نہج پر آ گیا ہو۔ اس وقت عدالت نے چونکہ اس احتمال اور امکان پر غور نہیں کیا، اس لیے یوسف علیہ السلام کی براءت مشکوک اور امرأۃ العزیز کا جرم یا مصر کی عدالت کا فیصلہ نظر ثانی کے لیے پھر قانونی عدالت میں آنا چاہیے۔ اس کے علاوہ یہ کیسے ممکن ہے کہ ایک طاقتور نوجوان پوری قوت سے بھاگ رہا ہو تو ایک عورت اس تیزی سے دوڑے کہ نوجوان کا دامن چاک کر دے؟ ممکن نہیں ہے کہ عورت اس تیزی سے دوڑ سکے۔ عورت کے بدن کی ساخت اور جسم کے مختلف اجزاء کی ہیئتِ کدائی کا تقاضا ہے کہ وہ جوان مرد کو نہ پکڑ سکتی ہے اور نہ اس کے پیچھے اس طرح دوڑ سکتی ہے۔ مصر کی عدالت کا فیصلہ محض جذباتی ہے۔ اس کی اپیل ہونی چاہیے۔ ممکن ہے ملکہ کا الزام غلام پر درست ہو اور درایت کی رو سے ملکہ مصر بری نکلے۔

اس قسم کی اور بھی کئی تنقیحات امکان اور احتمال کی مشین کے ذریعے سے فن کار اور ماہر وکیل پیدا کر سکتے ہیں اور درایت کے عاشق درایت کی ریتی سے واقعات کا برادہ کر کے دے سکتے ہیں۔ اس ساری وکالت پروری کا جواب ایک سادہ دل اور دیانتدار انسان تو یہی دے گا کہ جس ماحول میں جرم ہوا، اس ماحول کی عدالت نے مناسب تحقیق کے بعد جو فیصلہ کیا، وہی درست ہے۔

میں نے حضرت یوسف علیہ السلام کے شاہد کی از روئے حدیث پوزیشن کو عمداً نظر انداز کیا ہے، اس لیے کہ ہمارے فریقِ مخالف اسے مانتے ہی نہیں اور یہاں تو وہ بظاہر قرآن کے خلاف ہے۔ قرآن

نے تو شاہد اسی کو کہا ہے جس میں شہادت کی فقہی شروط پائی جائیں اور ان حضرات کی بارگاہ میں معجزہ اور کرامت کو کوئی اہمیت حاصل نہیں!

قرآن عزیز میں اور بھی ایسے واقعات ہیں جن پر بحث کی گنجائش ہے اور آج کا قانونی مزاج اس پر مطمئن نہیں ہو سکتا۔ اس دور کے قانون پیشہ اور حج یقیناً محسوس کریں گے کہ ان پر مرافعہ اور نظر ثانی کی کافی گنجائش ہے۔ امکان اور درایت کے ہتھیاروں سے قرآن پر بھی حملہ کیا جاسکتا ہے جو اہل قرآن کا اصل مقصد ہے۔

حضرت داود علیہ السلام کے پاس بھیڑوں کا کیس پیش ہوا تو حضرت نے ڈگری ایک بھیڑ والے کے حق میں دی اور ننانوے بھیڑوں والے کے خلاف فیصلہ صادر فرمایا اور مدعا علیہ کا بیان تک نہیں سنا۔ استغاثہ کی کہانی سن کر مستغیث کو ڈگری دے دی۔^① ممکن ہے ایک بکری کا مالک ایک کی صحیح نگہداشت ہی نہ کر سکتا ہو۔ مدعا علیہ کا خیال ہو گا کہ وہ ریوڑ میں آکر زیادہ اور بہتر طور پر پرورش پاسکے گی۔ حضرت داود علیہ السلام کا اس کے خلاف بغاوت اور ظلم کا فیصلہ آج کے عدالتی ماحول میں یقیناً مرافعہ کا مستحق ہے اور درایتاً محل نظر!۔

سورہ نون^② میں باغ والوں کا قصہ مذکور ہے، جو بچارے سوا لیوں کی بھیڑ اور اپنے باغ کی حفاظت اور فائدے کی وجہ سے اللہ تعالیٰ کی ناراضگی کا شکار ہوئے حالانکہ ان کا کوئی جرم نہیں۔ باغ ان کو باپ کی وراثت میں ملا۔ مسکین کو دینا نہ دینا شرعاً مالک کی مرضی ہے۔ پھر اس میں مستحق اور غیر مستحق کی بحث بھی آجاتی ہے لیکن ناراضگی میں ان بے چاروں کا باغ برباد کر دیا گیا اور وارننگ تک نہیں دی گئی۔ بے شک یہ فیصلہ اللہ تعالیٰ نے فرمایا ہے لیکن جب عقل و شعور کی فوجیں انسانی حقوق اور عدل و انصاف کی حمایت کے لیے میدان میں آجائیں تو وہاں حقائق کو کھل کر سامنے آنا چاہیے۔ اللہ اور رسول کے نام سے ایسے موقع پر اپیل نہیں کی جاسکتی۔ عقل و شعور کے مفتی کو بہر حال اپنا فتویٰ صادر کرنے کا حق ہے۔ اس کا اثر خدا پر پڑے یا اس کے رسول پر، آخر انسانی حقوق اور عدل و انصاف کے تقاضے بھی تو انہی کے بنائے ہوئے اور بتائے ہوئے ہیں۔ پھر وہ کیوں اس کی پابندی نہ کریں

① دیکھیں: سورہ ص [آیت: ۲۲]

② سورہ القلم [آیت: ۱۷]

اور عقل و درایت کی تنقید سے وہ کیوں بچیں؟ اصول سب کے لیے اصول ہے۔
عقل اور احتمالات کے گھوڑے اگر اسی طرح سرپٹ دوڑانے شروع کر دیں جس طرح سنت
اور حدیث کے خلاف ان کی لگا میں ڈھیلی کر دی گئی ہیں تو ان کی یورش سے نہ خدا بچے گا نہ رسول، نہ
کوئی حقیقت محفوظ رہے گی نہ کوئی اصول۔ خود بے چارے ابلیس کا کیس اسی نوعیت کا تھا۔ معمولی سی
عقل و درایت کی گرفت سے ہمیشہ کے لیے مطرود اور جلا وطن کر دیا گیا ہے۔ اپیل کے لیے بھی اسے
کوئی موقع نہیں دیا گیا!!

سازش کہاں کہاں؟

اب سازش کے ان مریضوں سے گزارش ہے کہ آپ کا کیس خراب ہو چکا۔ آپ کو آج سے
چند صدیاں پہلے ہونا چاہیے تھا۔ پھر ضروری تھا کہ کسی پولیس کے ہم رنگ محکمے میں ملازمت کرتے اور
ایسے انداز کے آفیسر آپ کو مل جاتے تو ممکن تھا آپ کا کیس کمزور بھی ہوتا تو فیصلہ آپ کے حق میں ہو
جاتا۔ یورپین مکتشفین کی شہادتیں آپ کے حق میں ہوتیں۔ آپ کو سازش اس وقت سوچھی جب اس کا
وقت گزر چکا۔ فن کی تکمیل اور ملزموں کی موت پر صدیاں گزر چکیں۔ آپ نے تیرہ صدیوں کے بعد
صرف حدیث کے متعلق سازش کا احساس کیا مگر سازش ساری علمی دنیا میں اپنا جال بچھا چکی ہے۔
قرآن مجید کا تواتر لفظی جس پر آپ حضرات اتر رہے ہیں، وہ بھی عجمی اثرات سے محفوظ نہیں۔

آپ جانتے ہیں کہ قرآن کا معنی اور مفہوم تو متواتر نہیں۔ الفاظ متواتر ہیں۔ اختلاف قراءات
کے باوجود قرآن متواتر ہے۔ یہ قراءات اور فن تجوید ہم تک قرائے سبعہ کی معرفت پہنچا اور ان کی اکثریت
عجمی ہے۔ دیکھا آپ نے کہ جس تواتر پر آپ کو ناز ہے اس کی کلید عجمیوں کے ہاتھ میں ہے!!

قراءے سبعہ:

- ① عبد اللہ بن کثیر مکی (م: ۱۲۰ھ)
- ② نافع بن عبد الرحمن مدنی (م: ۱۶۹ھ)
- ③ عبد اللہ بن یزید بن تمیم ابن عامر (م: ۱۱۸ھ)
- ④ ابو عمرو بن علاء مقرئ بصری (م: ۱۵۴ھ)

⑤ عاصم بن ابی نجد کوفی (م: ۱۳۷ھ)

⑥ حمزہ بن حبیب بن عمارہ (م: ۱۵۸ھ)

⑦ ابوالحسن علی بن کسائی (م: ۱۲۹ھ)

ان سات حضرات میں سے صرف دو عرب ہیں: ابن عامر اور ابو عمرو۔

”وَلَيْسَ فِي هَؤُلَاءِ السَّبْعَةِ مِنَ الْعَرَبِ إِلَّا ابْنُ عَامِرٍ وَأَبُو عَمْرٍو“

(الجواهر المضية: ۲/ ۴۲۳)

عربی زبان کی امامت بھی عجمیوں کے سپرد ہو گئی۔ ابن خلدون فرماتے ہیں:

”فَكَانَ صَاحِبُ صَنَاعَةِ النَّحْوِ سِيبَوِيَّةً، وَالْفَارِسِيُّ بَعْدَهُ، وَالزَّجَّاجُ مِنْ

بَعْدِهِمَا، كُلُّهُمْ عَجَمٌ فِي أَنْسَابِهِمْ“ (مقدمة، ص: ۵۰)

”سیبویہ، ابوعلی فارسی اور ان کے بعد زجاج؛ یہ سب نسباً عجمی ہیں۔“

اور سنیے!

”وَكَانَ عُلَمَاءُ أَصُولِ الْفِقْهِ كُلُّهُمْ عَجَمًا“ (مقدمہ ابن خلدون، ص: ۵۰)

”علمائے اصولِ فقہ سب عجمی تھے۔“

اور سنیے!

”وَكَذَا حَمَلَةُ عِلْمِ الْكَلَامِ وَكَذَا أَكْثَرُ الْمُفَسِّرِينَ، وَلَمْ يَقُمْ بِحِفْظِ الْعِلْمِ

وَتَدْوِينِهِ إِلَّا الْأَعَاجِمُ“ (حوالہ مذکور)

”متکلمین عجمی ہیں، مفسرین کی اکثریت عجمی ہے۔ علم کی حفاظت اور تدوین کا کام صرف

عجمیوں ہی نے کیا۔“

غرض دینی علوم کی حفاظت کی ذمہ داری تمام ترجمہ علماء پر آگئی اور آپ خرگوش کی نیند سوتے رہے۔

دیکھیے! آپ صرف حدیث میں عجمی سازش سمجھ رہے ہیں۔ آپ کی پوری علمی جائیداد پر عجمی

قبضہ ہے۔ افسوس ہے کہ آپ کو اس سازش کا اس وقت علم ہوا جب آپ پورے طور پر لٹ چکے تھے

اور عجمیوں نے صدیوں سے سارے علوم کے در و بست پر قبضہ کر لیا لیکن آپ کو یورپ کے مکشفین نے

صرف حدیث کے متعلق بتایا۔ آپ نے لاعلمی کی وجہ سے اسے بہت بڑا اکتشاف سمجھا حالانکہ یہ لاعلمی

کی ستم ظریفیاں ہیں اور بس!

علم اور جہالت میں فرق:

ابن خلدون یورپ کے مورخین میں مسلمہ امام ہیں۔ تاریخ کی جدید تدوین ان کی رہنمائی منت ہے۔ یہ خود اندلس کے رہنے والے اور عجمی ہیں لیکن وہ عالم ہیں۔ علوم کی تدوین اور ان کے تدریجی ارتقا کی پوری تاریخ ان کی نظر میں ہے۔ وہ اس حقیقت کی علمی تحقیق فرماتے ہیں کہ دینی علوم پر عجمیوں نے کیسے قبضہ کیا اور کیوں؟

”وَمِنَ الْغَرِيبِ الْوَاقِعِ أَنَّ حَمَلَةَ الْعِلْمِ فِي الْمِلَّةِ الْإِسْلَامِيَّةِ أَكْثَرُهُمُ الْعَجَمُ، وَلَا مِنَ الْعُلُومِ الشَّرْعِيَّةِ وَلَا مِنَ الْعُلُومِ الْعَقْلِيَّةِ إِلَّا الْقَلِيلُ النَّادِرُ، وَإِنْ كَانَ مِنْهُمْ الْعَرَبِيُّ فِي نَسَبَتِهِ، فَهُوَ عَجَمِيٌّ فِي لُغَتِهِ وَمَرْبَاهُ وَمَشِيخَتِهِ، مَعَ أَنَّ الْمِلَّةَ عَرَبِيَّةً وَصَاحِبُ شَرِيعَتِهَا عَرَبِيٌّ“ (مقدمة، ص: ۴۹۹)

”یہ عجیب واقعہ ہے کہ علمائے اسلام اکثر عجمی ہیں۔ شرعی اور عقلی علوم میں عرب قلیل اور نادر ہیں۔ اگر ان میں کوئی نسبت کے لحاظ سے عربی ہے تو لغت، تربیت اور شیوخ کے لحاظ سے عجمی ہے حالانکہ ملت عربی ہے اور نبی بھی عربی۔“

اس کے بعد ابن خلدون اس کی وجہ بتلاتے ہیں:

”اس کا سبب یہ ہے کہ اسلام میں ابتداءً سادگی تھی۔ اس میں علم اور صنعت نہ تھی۔ بدوی سادگی کا یہی تقاضا تھا۔ دین کے اوامر اور نواہی نقلاً حافظوں میں موجود تھے۔ وہ ان کے ماخذ کو کتاب و سنت سے جانتے تھے۔ انھیں تعلیم و تالیف اور تدوین کی ضرورت نہ تھی۔ یہ طبعی اور قدرتی روش صحابہ اور تابعین کے زمانے تک قائم رہی۔ اس قسم کے اہل علم کو وہ اپنے عرف میں ”قراء“ کہتے تھے، اسی طرح قرآن و سنت کے حافظوں کو بھی وہ قاری ہی کے نام سے تعبیر کرتے تھے۔ اس لیے کہ وہ قرآن عزیز اور سنن نبویہ ماثورہ سے مسائل کو سمجھتے تھے اور معلوم ہے کہ حدیث قرآن کی تفسیر ہی تو ہے۔

”جب حفظ و نقل کا زمانہ دور ہوتا گیا تو عباسی دور اور ہارون الرشید کی حکومت میں قرآن مجید کے لیے تفاسیر اور احادیث کو قید تحریر میں لانے کی ضرورت محسوس ہوئی۔ اس کے ساتھ ہی اسانید، رجال اور علوم جرح و تعدیل کی ضرورت ابھر آئی تاکہ حدیث کے

ضعف اور صحت پر بحث کی جاسکے۔ پھر احکام کے استنباط و استخراج اور زبان کو بگاڑ سے بچانے کے قواعد بنائے گئے۔

”یعنی صرف ونحو، معانی، بیان وغیرہ علومِ عربیہ کی بنیاد رکھی گئی۔ اس طرح ان تمام علوم نے فن اور حرفت کی صورت اختیار کر لی۔ عرب حکومت کی مشغولیت اور موروٹی سادگی کی وجہ سے پیشہ وری اور صنعت و حرفت سے نفرت کرتے تھے۔ عجمی اہل علم چونکہ شہرت کے عادی تھے، ان کے ہاں صنعت و حرفت ایک اعزاز تھا، اسی لیے طبعی رجحانات کی وجہ سے تمام علوم کی سرپرستی عجمیوں کے سپرد ہو گئی اور اپنی مخلصانہ محنت اور جانفشانی کے بل بوتے پر وہ اسی اعزاز کے اہل قرار پائے۔“ (مقدمہ ابن خلدون، ص: ۵۰۰)

نہ اس میں کوئی سازش تھی نہ دھوکا بلکہ قدرتی تقسیم کار تھی جو خود بخود ہو گئی۔ خدا کی قدرت ہے کہ پوری بارہ صدیوں میں اکابر اور فحول اہل علم اس عجمِ خولیا سے محفوظ رہے۔ تیرھویں صدی کے اواخر میں یہ تکلیف سیکرٹریٹ کے چند پنشنر کلرکوں کو ہوئی جس کا اثر عوام پر بھی ہوا۔ اللہ تعالیٰ سب کو صحت عطا فرمائے اور عقل و دیانت سے سوچنے کی توفیق دے۔

سازش کے اثرات:

عقل مند آدمی کے لیے ضروری ہے کہ اپنا معاملہ ہر پہلو سے سوچے اور خطرے کے ہر گوشے کو کھلی کھلی نظر سے دیکھے۔ فارسی سازش کا کھٹکا ہمیں صرف اس لیے ہوا کہ ہم نے فارس کو فتح کیا۔ فارسی حکومت اس کے بعد صفحہ ہستی سے ناپید ہو گئی۔ ہم نے آج کے حالات میں دیکھا کہ مغربی حکومتیں باہم سازش کرتی ہیں۔ انتداب کے بہانے سے چھوٹی حکومتوں کو دبالیتی ہیں اور فنی امداد کے بہانے کمزور حکومتوں میں سازشوں کے جال بچھا دیتی ہیں۔ کچھ امداد دے کر بعض اوقات لوگوں کے ایمان تک خریدتی ہیں۔ آہستہ آہستہ چھوٹے ملک ان کے سہارے پر جینے کے عادی ہو جاتے ہیں۔ آپ نے یہ سمجھا کہ خلیفہ ثانی نے جب فارسی شہنشاہیت کو تاراج کیا تو فارسیوں نے عربوں کے خلاف ضرور کوئی سازش کی ہوگی۔ یہ استدلال بظاہر واقعات پر مبنی معلوم ہوتا ہے، اس لیے تھوڑی دیر کے لیے ذہن کو اپنی طرف پھیر لیتا ہے اور عام آدمی جس کی نظر اپنی اور عام قومی تاریخ پر نہ ہو، اس سے ٹھوکر کھا سکتا ہے، لیکن آپ تھوڑی سی گہرائی میں جائیں تو آپ یقین کریں گے کہ اس استدلال

میں بہت کافی خلا ہے، جس نے دلیل کو قطعی بے کار کر دیا ہے:

① اس وقت کی حکومتوں کو آج کل کی حکومتوں کے مزاج پر قیاس کرنا درست نہیں۔ آج کی حکومتوں کے مزاج میں جمہوریت کے اثرات پائے جاتے ہیں۔ شخصی حکومتیں اور ملوکیتیں اس امتزاج سے خالی تھیں۔ اس لحاظ سے پوری دنیا کا مزاج بدل چکا ہے۔ استبداد کافی حد تک ختم ہو چکا ہے، اس لیے اس وقت کی شخصی بادشاہتوں کو آج کی جمہوری حکومتوں پر قیاس نہیں کیا جاسکتا۔

② اس وقت کے مستبد بادشاہ اپنے قریبی اعزہ و اقارب کو بھی عموماً دشمن بنا لیتے تھے۔ ملوکیت کی پوری تاریخ اس قسم کے حوادث سے بھری پڑی ہے۔ بھائی نے بھائی کو قتل کرا دیا۔ بیٹے نے باپ کے خون سے ہاتھ رنگ لیے۔ ایسے لوگوں کے لیے عصبيت اور ان کی حمایت میں سازشیں اور بغاوتیں کون کرے؟

③ یہ درست ہے کہ مروان الحمار کی حکومت کے خلاف بغاوت کے لیے خراسان کو مرکزی حیثیت حاصل ہوئی، اس لیے نہیں کہ اس میں فارسی عنصر زیادہ تھا۔ اس بغاوت کے سرغنہ تو عرب ہی تھے۔ یعنی ہاشمی اور عباسی اہل بیت کی حمایت کے بہانے سے یہ لوگ وہاں سازشیں کر رہے تھے۔ ان میں فارس کے شاہی خاندان کے فارسی ہمدردوں کا تاریخ میں کوئی پتا نہیں چلتا ہے۔ بغاوت کے لیے یہ مقام اس لیے انتخاب کیا گیا کہ یہ پایہ تخت یعنی شام سے کافی دور تھا۔ اطلاعات پہنچنے میں دیر ہوتی اور سرکوبی کے انتظامات کی وہاں تک رسائی کافی مشکل ہوتی۔ یہ حادثہ حدیث کے معاملے میں فارسی سازش کے لیے دلیل نہیں بن سکتا۔

④ پھر آپ نے کبھی اس چیز پر بھی غور فرمایا کہ سرزمینِ حجاز سے شروع ہو کر اسلامی حکومت اقطارِ عالم تک لاکھوں مربع میل زمین پر پھیلی ہوئی تھی۔ آپ یہ سوچیں آپ کو صلح سے کوئی ملک ملا؟ خود سرزمینِ حجاز پر قدم قدم پر لڑائیاں لڑنی پڑیں۔ مکہ پر فوج کشی کی ضرورت ہوئی۔ نجد لڑائی سے ملا۔ شام، عراق، حبش، یمن کے بعض علاقوں پر لڑنا پڑا۔ سمندر کے ساحلی علاقوں پر جنگیں ہوئیں۔

آنحضرت ﷺ کو اپنی زندگی میں کم و بیش بیاسی جنگیں لڑنا پڑیں۔ پھر یہ جنگوں کا سلسلہ خلیفہ ثالث کی حکومت کے درمیانی ایام تک جاری رہا۔ پھر خلیفہ ثالث کے آخری دور سے شروع ہو کر حضرت علی رضی اللہ عنہ کی حکومت کا پورا زمانہ قریب قریب باہمی آویزش کی نذر رہا۔ ۶۱ھ کے بعد جوں ہی ملک میں امن قائم

ہوا، خلفائے بنی امیہ نے شخصی کمزوریوں کے باوجود جہاد فی سبیل اللہ کا سلسلہ شروع کر دیا۔ ہندوستان، اندلس، بربر، الجزائر؛ تمام علاقے جنگ ہی سے اسلامی قلم رو میں شامل ہوئے۔

پھر آپ کے قلم اور دماغ نے سازش کا نزلہ صرف فارس پر کیوں گرایا؟ اگر محض ملک گیری اور فتوحات کی بنا پر بغاوتیں، سازشیں تصنیف کی جاسکتی ہیں تو حجازی سازش، ہندوستانی سازش، بربری سازش اور اندلی سازش کیوں نہیں بنائی گئی؟ کیا شام کے یہودی معصوم تھے؟ عراق اور روم کے مشرک اور عیسائی فارسیوں سے زیادہ پاکباز تھے؟ ان کی حکومتیں مسلمانوں کے ہاتھوں موت کے گھاٹ نہیں اتریں؟ مصر میں اسلامی فتوحات سے قبطنی اور مصری قوموں کا وقار پامال نہیں ہوا؟ پھر آپ مصری سازش کے متعلق کیوں نہیں سوچتے؟

اگر عقل کا دیوالا نہیں دے دیا گیا تو اپنی فتوحات کی پوری تاریخ پر غور فرمائیے! چین کے سوا شاید ہی کوئی ملک ہے جہاں مسلمانوں کے خون نے زمین کو لالہ زار نہ کیا ہو۔ مغربی سمندر کے سوا حل پر آپ کی فوجیں برسوں لنگر انداز رہیں، ان لوگوں پر آپ کو سازش کا شبہ کیوں نہیں؟ آپ الٹا خود ہی ان کی سازش کا شکار ہو گئے..!

غزالی، ابنِ مکرم، ابنِ العربی، شاطبی، ابنِ حزم، یحییٰ بن یحییٰ، مسعودی وغیرہم؛ قرطبہ اور اندلس کے علماء کو کیوں سازشی نہیں کہا جاتا؟ اگر خراسان، بخارا، قزوین، ترمذ، نساء کے علماء پر حدیث کے سلسلے میں سازشی ہونے کی تہمت اس لیے لگائی گئی ہے کہ ان بزرگوں نے سنت کے پرانے تذکروں، صحابہ اور تابعین کی بیاضوں اور سلفِ امت کے مسودات سے تدوینِ حدیث کے لیے راہیں ہموار کیں تو علمائے اندلس نے بھی سنت کی کچھ کم خدمت نہیں کی۔ شروحِ حدیث، فقہ الحدیث اور علومِ سنت کی خدمت میں ان بزرگوں نے لاکھوں صفحات لکھ ڈالے۔ ان خدمات کو کیوں سازش نہیں کہا گیا؟ منکرینِ سنت کے پورے خاندان میں کوئی عقل مند نہیں جو ان حقائق پر سنجیدگی سے غور کرے؟ کیا دینی علوم اور فنونِ نبوت کی ساری داستان میں آپ کو صرف علمائے فارس ہی نظر آئے؟

مَنْ كَانَ هَذَا الْقَدْرُ مَبْلَغَ عِلْمِهِ
فَلْيُسْتَتِرْ بِالصَّمْتِ وَالْكِتْمَانِ^①

① جس کے علم کی یہ انتہا ہو تو اسے خاموشی ہی زیبا ہے۔

فارسی سازش کے متعلق گزارشات میں کسی قدر تفصیل سے عرض کرنا پڑا، اس لیے کہ عوام کے ذہن اس تہمت سے متاثر ہیں۔ بعض پڑھ لکھے لوگوں میں بھی اس تہمت کی وجہ سے تذبذب پایا گیا ہے۔ دین کا علم رکھنے والوں اور اپنی تاریخ سے واقف حضرات کے ذہن پر گو اس کا کوئی اثر نہ تھا، رجال اور ان کی تاریخ سے تھوڑے بہت واقف کو بھی اس پر شک نہیں گزرتا لیکن رنج ضرور ہوتا ہے، کیونکہ یہ ان لوگوں پر تہمت ہے جو دینی علوم کے ستون ہیں۔ دینی اور شرعی علوم کے آسمان انہی اقطاب پر گردش کرتے ہیں۔ اگر یہ لوگ سازشی ثابت ہو جائیں تو اسلام کی پوری عمارت زمین بوس ہو جائے گی۔

فرض کیجیے! اگر امام ابو حنیفہ رحمۃ اللہ علیہ، امام شافعی رحمۃ اللہ علیہ، امام مالک رحمۃ اللہ علیہ، امام احمد بن حنبل رحمۃ اللہ علیہ، امام بخاری رحمۃ اللہ علیہ، امام مسلم بن حجاج رحمۃ اللہ علیہ، ابو عیسیٰ ترمذی رحمۃ اللہ علیہ ایسے بزرگ اسلام کے خلاف سازش کرنے لگیں تو فقہ اور حدیث دونوں مشتبہ اور ناقابلِ اعتماد قرار پائیں گے۔

پھر اگر یہ سلسلہ اس طرح بڑھتا چلا جائے تو صرف ونحو، معانی، بیان، اصولِ کلام؛ سارے علوم مشکوک ہو جائیں گے۔ تیرہ سو سال کی محنت جو علمائے عرب اور عجم سب نے مل کر کی، ساری غارت ہو جائے گی، بلکہ پوری امت کو کم فہم اور عقل فراموش تسلیم کرنا ہوگا جو ساری عمر اس شرانگیز شرارت کو معلوم نہ کر سکے۔ یہ تو بلادِ ت کی انتہا ہوگی۔

پھر ان ناقلینِ آثار میں شافعی رحمۃ اللہ علیہ اور امام مالک رحمۃ اللہ علیہ، امام ابن حنبل رحمۃ اللہ علیہ، ابو عبیدہ قاسم بن سلام؛ ایسے خالص عرب بھی شامل ہیں، نیز ہر دور میں کتاب و سنت اور دینی علوم کی خدمت عرب اور عجم مل کر اپنی بساط کے مطابق کرتے رہے اور کسی کو محسوس نہ ہوا کہ ہم عجمیوں کی سازش کا شکار ہو چکے ہیں۔ یہ امت پر مضحکہ خیز پھبتی ہوگی۔ خصوصاً جب یہ معلوم ہو کہ صدیوں کے بعد چند بے علم یا محدود العلم کلرکوں نے اس سازش کا سراغ لگا لیا۔ دنیا کے دانش مند اکابر امت کے اس تساہل پر تعجب کریں گے اور ہنسیں گے حالانکہ اس میں لاعلمی اور عجائب پسندی کے سوا کچھ بھی نہیں۔ امید ہے کہ احباب ان مختصر گزارشات پر غور کریں گے۔

تحریک انکارِ حدیث کی رفتار:

مولوی عبداللہ صاحب سے مولوی محمد رمضان اور مولوی حشمت علی صاحب تک اس تحریک کے

سوچنے کا انداز یہ رہا کہ گویا اس ساری تحریک کے پیش نظر ایک مکان کی آبادی تھی جس کا مالک اور منتظم شیخ چٹو ہے۔^(۱) مولوی عبداللہ وغیرہ بحیثیت مولوی وہاں رہتے ہیں۔ کچھ لکھتے ہیں، کچھ بچوں کو پڑھاتے ہیں۔ ان کے نزدیک اسلام کے تقاضے صرف اسی قدر ہیں کہ شیخ چٹو ناراض نہ ہوں اور مولوی عبداللہ کچھ لکھتے پڑھتے رہیں۔ عوام کو مطمئن رکھا جائے کہ مولویوں نے اسلام میں بڑی خرابی پیدا کر دی ہے، اسلام بہت لمبا ہو گیا ہے۔ حدیثوں نے اس میں اور اضافہ کر دیا ہے۔ چنانچہ مولوی عبداللہ صاحب سے مولوی رمضان صاحب تک یہ مختصر سا کارخانہ چلتا رہا اور ان سب بزرگوں کو آرڈر دیا گیا کہ ازراہ عنایت ہلکی پھلکی سی نماز بنا دیں تاکہ مولویوں کی پرانی نماز سے پیچھا چھوٹ جائے۔ کام ہوتا رہا، نماز بنتی رہی۔ منکرینِ حدیث کے بڑے بڑے فاضل دن رات کام کرتے رہے۔ پچاس سال تک اکابر امت پر پھبتیاں اڑتی رہیں۔ پچاس سال کے بعد معلوم ہوا کوئی متفقہ نماز نہیں بن سکی، نہ رکعات کا تعین ہو سکا۔ نہ وظائف طے ہو سکے، نہ اوقات کا فیصلہ ہو سکا۔ پچاس سال کے بعد کاریگر باہم دگر دست و گریباں ہو گئے۔ ہر ایک نے دوسرے کے کام کو غلط اور ناتمام کہا۔

آخر نماز نہ بن سکی، مالک تنگ آ گیا، اس نے آرڈر واپس لے لیا اور کارخانہ بند کر دیا اور کاریگر ملتان، گوجرانوالہ، ڈیرہ غازیخان منتقل ہو گئے۔

یہاں تک اسلام چند فقہی مسائل کا نام تھا جن میں سے سب سے پہلے نماز ہی ان حضرات کی نگاہ میں آئی جو نہ بن سکی۔ یہ حضرات نہ اسلام کو نظامِ زندگی سمجھتے تھے نہ اس کے لیے انھوں نے کوئی کوشش کی۔

پچاس سال کے بعد کچھ کلرک ریٹائر ہوئے، کچھ یورپ زدہ حضرات احادیث کی تشریحات سے تنگ آئے ہوئے تھے، جنھیں نماز، روزہ، زکوٰۃ، حج اور قربانی وغیرہ مسائل کسی طرح پسند نہ تھے۔ انھوں نے نظریہ تو مولوی عبداللہ صاحب سے مستعار لیا لیکن اپنے سابقہ تجربہ سے فائدہ اٹھا کر نماز، روزہ، ارکانِ اسلام کو کچھ غیر ضروری سمجھ کر نظر انداز کر دیا اور فرمایا: یہ سب وقتی احکام تھے جو اُس وقت امت کو دیے گئے تھے۔ اب دنیا بہت آگے نکل چکی ہے۔ وقت کے تقاضے بدل چکے ہیں۔ یہ نماز، وضو، روزے، عبادات پرانا فرسودہ فلسفہ ہے۔ اصل مسئلہ یہ ہے کہ ہمیں زندگی کی دوڑ میں یورپ سے آگے

(۱) ان کے متعلق تفصیل کے لیے دیکھیں: دوامِ حدیث (۳۴/۱)

نکلنا ہے، اس لیے اب عورت کو برقعہ اتار پھینکنا چاہیے۔ اسے حق ملنا چاہیے کہ وہ سرِ محفل اپنے حسن کی نمائش کرے۔ کلب میں دوستوں سے ملے۔ مرد کو خواہ مخواہ اس پر بدگمان نہیں ہونا چاہیے۔ ہر ایک کو اپنی خواہشات پوری کرنے کا حق ہے۔ یہ پابندیاں اور ستر، شرم و حیا؛ یہ حدیثوں نے دین میں شامل کی ہیں۔ اب قرآن کے الفاظ یا ترجمہ کی ضرورت نہیں۔ اب صرف مفہوم اور مقصد سمجھنا چاہیے اور قرآن اور اسلام کو نئے تقاضوں اور زندگی کی جدید راہوں سے ہم آہنگ ہونا چاہیے۔

اگر یہ کشادگی اسلام میں پیدا نہ کی جاسکی تو زندگی آگے نکل جائے گی، اسلام پیچھے رہ جائے گا، اس لیے قرآن کی تشریح وقت کے مطابق ہونی چاہیے۔ حدیث کی حیثیت غیر مستند تاریخ کی ہے۔ اگر ضرورت محسوس ہو تو کبھی اس طرف بھی ایک نظر ڈال لی جائے لیکن اس کی تفصیلات اور آنحضرت ﷺ کے قول اور فعل، اور آپ کی خاموشیاں، اگر دین تصور ہوں تو اسلام تنگ ہو جائے گا اور مسلمانوں کے لیے اس دنیا میں رہنا مشکل ہو جائے گا۔ انھیں قانون کی اساس نہیں بنانا چاہیے۔ پیش آمدہ حوادث کے متعلق ہر زمانے میں اس وقت کے لوگ اپنے حالات کے مطابق قرآن کی تفسیر کریں گے۔ تفسیر میں سلف یا خلف یا آنحضرت ﷺ کے ارشادات کی پابندی قطعاً نہیں ہوگی بلکہ یہ مجتہد اور مفسر حضرات جمہور کے انتخاب سے مقرر ہوں گے۔ ملاحظہ ہو: فیصلہ جسٹس محمد شفیع:

”جہاں تک قرآن مجید کی تعبیر اور اس کے کلیات کو جزئیات پر منطبق کرنے کا تعلق ہے تو اس سلسلے میں جو کچھ عوام کے منتخب نمائندے طے کریں گے، اسے بھی قانون کا درجہ حاصل ہوگا۔“
(بحوالہ منصب رسالت نمبر، ص: ۶۵۲)

اسی قسم کے منتخب نمائندوں سے ایک مرکزِ ملت تشکیل پائے گا۔ ہر زمانے کا مرکزِ ملت احکامِ اسلامی: نماز، روزہ، حج، زکوٰۃ، نکاح، طلاق، بیوع، اجارہ، میراث، اموالِ غنیمت، ٹیکس وغیرہ کے متعلق آزادانہ فیصلہ کرے گا۔ وہ پیغمبر ﷺ اور ان کے صحابہ رضی اللہ عنہم کے فیصلوں سے آزاد ہوگا۔ کسی دوسرے مرکزِ ملت کے فیصلے بھی اس کے لیے شرعی یا دینی حیثیت نہیں رکھیں گے۔

پہلے اور اب:

انکارِ حدیث کے پہلے دور کی حیثیت پہلے ذکر ہو چکی، اب ان پڑھے لکھے بابو صاحبان کے نزدیک اسلام ایک چھوٹی سی ریاست ہے جس میں ہر چند ہزار آدمی آباد ہیں۔ بس اس اسٹیٹ کے

منتخب نمائندوں کو ان چند ہزار آدمیوں کی ضروریات سے تعلق ہے اور بس۔ یا اسلام ایک دفتر ہے جس میں چند بابو صاحبان کام کرتے ہیں۔ ان کی ذمہ داری صرف اس قدر ہے کہ وہ اس دفتر کے رفقاء کی ضروریات کا خیال رکھیں۔ اسلام بلحاظ نظام زندگی یا بلحاظ نظام انسانیت نہ پہلے حضرات کی نظر میں تھا نہ یہ بابو حضرات ہی پوری دنیا کی دینی اور معاشی زندگی اپنے سامنے رکھتے ہیں۔

مولوی عبداللہ اور ان کے ہم قرن رفقاء کی ناکامی اور غلط روی پر تو اتفاق ہے۔ ہم ان کو پہلے ہی غلط سمجھتے تھے، اب یہ ان کے ہم مسلک حضرات بھی ان کو غلط سمجھتے ہیں۔ اس وقت نہ تو وہ ترجمۃ القرآن درست ہے، نہ وہ تشریحات صحیح ہیں جو مولوی عبداللہ، مولوی رمضان، مولوی حشمت علی، سابق منکرین حدیث کے متنبی محبوب شاہ آف گوجرانوالہ نے کیں۔ نہ وہ نماز درست ہے جس پر ان سابقوں اولوں کے قریب قریب پچاس سال صرف ہوئے، نہ مولوی احمد دین صاحب امرتسری کی ”بیان القرآن“ ہی کوئی ایسا علمی ذخیرہ ہے جس سے وقت کی ضروریات کا حل تلاش کیا جاسکے۔ اب ان تمام مشکلات کا حل ان بابو صاحبان کی نظر میں صرف مرکزِ ملت ہے اور اس کے لیے الیکشن۔

مرکزِ ملت کی مشکلات:

ہمارے سامنے مرکزِ ملت کے مرتبین کی کوئی ایسی مکمل تحریر نہیں جس سے اس کی پوری حقیقت معلوم کی جاسکے، نہ ان حلقوں سے، جہاں تک ہمارا علم ہے، کوئی ایسا دستور اور منشور شائع ہوا ہے جس سے مرکزِ ملت کا مفصل پروگرام اور طریقِ عمل معلوم ہو، نہ اس دستوری حیثیت کا کوئی مرقع ہماری نظر میں ہے جسے نئے منکرینِ سنت کی ذمہ دار جماعت نے شائع کیا ہو، اس لیے ہماری تنقیدی گزارشات اس کی امکانی یا متحمل مشکلات کے متعلق ہوں گی:

❶ مرکزِ ملت کی تشکیل اگر عوام کے نمائندے کریں اور وہ نمائندے بھی قرآن فہمی میں عوام ہی کی طرح ہوں تو یہ مرکزِ ملت جہلاء کا مجموعہ ہوگا، جیسے کہ ہم کونسلوں، اسمبلیوں اور یونیورسٹیوں کے نمائندوں کو دیکھتے ہیں۔ وہ بے چارے پارٹی کے نقطہ نظر سے ہاتھ اٹھانے کے سوا کچھ بھی نہیں سمجھتے۔ یہ مرکزِ ملت فقہ، تفسیر، استدلال اور اجتہاد کے لیے قطعی بے سود بلکہ مضر ہوگا۔

❷ اگر نمائندوں کے لیے کچھ قیود اور پابندیاں ضروری ہوں تو قطع نظر اس سے کہ وہ عوام کے نمائندے نہیں ہوں گے، عوام اپنی لاعلمی کی وجہ سے ان کے علمی مقام کو نہیں سمجھ سکیں گے۔ اس

لیے یہ ووٹ بالکل غلط استعمال ہوگا، جیسے سیاسی انتخابات میں ہم دیکھ چکے ہیں کہ عوام ووٹ کا صحیح استعمال نہیں کر سکتے۔ ہم نے بارہا دیکھا ایک عالم اور قانون دان کے بالمقابل عوام نے ایسے شخص کو ووٹ دیا جو اپنے دستخط نہ کر سکتا تھا۔

❖ غالباً فرمایا جائے گا کہ انتخاب کا حق قرآنی معاشرے کو دیا جائے گا۔ اب سوال یہ ہے کہ قرآنی معاشرہ کہاں سے آئے گا اور کب تک دنیا اس کا انتظار کرے گی؟ نظر بظاہر اگر موجودہ علماء کی مخالفت کوئی حکومت بزورِ شمشیر آج ہی ختم کر دے تو بھی دو سال تک قابلِ اعتماد قرآنی معاشرے کا بروئے کار آنا قریب قریب ناممکن ہے۔ گویا یہ تجویز اپنی زندگی سے پہلے ہی آغوشِ قبر کی زینت ہوگی۔

❖ اس کے ساتھ ہی دنیا کو اب تک انتخاب کا کوئی ایسا طریقہ نہیں مل سکا جس سے بالکل صحیح اور اہل نمائندوں کا انتخاب عمل میں آسکے۔ دنیا کے معاملے میں تو عملی کمزوری قابلِ برداشت ہو سکتی ہے لیکن دین کے معاملے میں کیونکر اسے برداشت کیا جائے گا؟ نالائق اور بد قماش بندے مرکزِ ملت کی مسند پر قابض ہوں اور بھجوائے حدیثِ پاک: «أَفْتُوا بِغَيْرِ عِلْمٍ فَضَلُّوا وَأَضَلُّوا»¹ جاہل اپنی جہالت سے اپنی اور عوام کی تباہی و بربادی کا موجب بنیں۔

جب دین میں احتیاط کا یہ عالم ہو کہ احادیث اس لیے ناقابلِ عمل ہوں کہ وہ اصطلاحی طور پر ظنی ہیں اور یہ مجسم اور حقیقی وہم صرف اس لیے قبول کر لیے جائیں کہ انھیں چند جاہلوں نے چند ووٹوں کی کثرت سے چند کرسیاں سپرد کر دی ہیں۔

انتخاب اور جمہوریت عملاً جس طرح تمام ممالک میں ناکام ہو رہے ہیں، ممکن ہے یہ عملی ناکامی نظریاتی ناکامی پر منتج ہو اور دنیا کسی اور نظریے کی تلاش میں چل نکلے۔ پھر ہمارے یہ جمہوریت پرست منہ اٹھا کر دنیا کو دیکھنے لگیں۔

❖ پھر علیٰ علاۃ اگر اتفاقاً کبھی چند سال کے لیے ایسا معاشرہ میسر آ جائے جو واقعی علمی طور پر صحیح اور اہل ہو تو اس کی کیا ضمانت ہے کہ وہ جو سوچیں وہ درست اور صحیح بھی ہو؟ اور لوگ اس کے کیوں پابند ہوں اور ان کے اجتہاد کو دین اور شریعت کا مرتبہ کیوں دیں؟ اس لیے کہ سابق مجتہدین

کے اجتہادات جب شریعت اور دین نہیں بلکہ ان کے اجتہادات پر ہر زمانے میں تنقید ہوتی رہی تو اس اجتہاد کو کیوں دین اور شریعت کا نام دیا جائے؟

❖ ظاہر ہے کہ اس مرکزِ ملت کے فیصلے دین نہیں ہوں گے اور آنے والے مرکزِ ملت کو لازماً ان مسائل سے تصادم اور اختلاف کا حق ہوگا، تو چند سال کے بعد اگر ان تمام مراکزِ ملت کی رودادِ عمل جمع کی جائے تو یہ مجموعہ ایک مضحکہ خیز چیز ہوگا اور آنے والے لوگ اس چوں چوں کے مربے کو کھلی حماقت تصور کریں گے۔

❖ غالباً اس کے جواب میں یہی کہا جائے گا کہ ہم نے کب اسے شریعت یا دین کہا ہے؟ کب کہا ہے کہ یہ لوگ اسے ضرور قبول کریں؟ تو ادباً گزارش ہے کہ اس میں جدت کیا ہوئی؟ سابق مجتہدین کی فقہ میں اور اس مرکزِ ملت کے فیصلوں میں فرق کیا ہوا؟ مجتہدین کے فیصلوں میں علمی عقیدت شامل تھی۔ یہاں وہ بھی ناپید ہوگی، صرف حکومت ہوگی جس کے طفیل یہ حضرات مرکزِ ملت کہلائیں گے۔ اگر یہ مادی قوت نہ ہو تو ان کے اجتہاد کی اتنی وقعت بھی نہیں جو قہوہ خانوں اور ہوٹلوں میں رونق کا موجب ہوتی ہے۔

❖ اس کے جواب میں حرفِ آخر کے طور پر یہی کہا جاسکتا ہے کہ واقعی یہ مادی دباؤ ایک نظام کے لیے ہے، جس طرح ایک حکومت اپنے قوانین نافذ کرتی ہے یا بارگاہِ خلافت سے احکام کا نفاذ ہوتا ہے تو اس کے متعلق یہ گزارش ہے کہ ان دونوں میں بین فرق ہے۔ قانونی حکومت جمہوری ہو یا شخصی؛ اس کے احکام کی کوئی شرعی حیثیت نہیں، اور دینی حکومت اپنی مادی طاقت سے احکام کا نفاذ کرتی ہے۔ وہ بذاتِ خود احکام کی تخلیق نہیں کر سکتی حتیٰ کہ پیغمبر اپنی اطاعت اور اپنی مستقل حیثیت کے باوجود اطاعتِ الہی کی ترجمانی کرتا ہے:

﴿مَنْ يُطِيعِ الرَّسُولَ فَقَدْ أَطَاعَ اللَّهَ ۖ﴾ [النساء: ۸۰]

”رسول کی اطاعت دراصل اللہ تعالیٰ ہی کی اطاعت ہے۔“

اس لحاظ سے یہ مرکزِ ملت ایک ایسی ذوالوجہ مخلوق ہے جس کے خمیر میں نہ دین ہے نہ سیاست؛ اس کے باوجود وہ دونوں پر مسلط ہونے کی کوشش کرتا ہے۔ مَا لَكُمْ كَيْفَ تَحْكُمُونَ..؟

❖ پھر یہ بھی سوچنے کی چیز ہے کہ اس نئی اصطلاح سے حاصل کیا ہوا؟ اس نظام کی ضرورت کیوں

ہوئی؟ اگر یہ دینی نظام ہے تو اسے خلافت یا امارت کہیے، اور اگر یہ فقہی کوشش ہے تو اسے اجتہاد کہیے۔ اسے ملت کی مرکزیت تو کسی طرح بھی میسر نہیں آ سکتی۔ محض اصطلاحات اور الفاظ کی ہیرا پھیری سے ملت میں اختلاف کرنا ایک مجرمانہ کوشش ہے۔ ایسی قیادت کسی اعزاز کی مستحق نہیں جو محض اختلاف بین المسلمین کے سہارے پر زندہ ہے۔

اجتماعی اجتہاد:

مرکزِ ملت کا جو تاثر مختلف اوقات میں دیا گیا ہے، اس پر نہ ذہن مطمئن ہوتا ہے نہ کوئی حقیقت ذہن میں اترتی ہے، البتہ اجتہاد کی اجتماعیت ذہن کو متاثر کرتی ہے۔ انفرادی حیثیت سے ممکن ہے اجتماعی طریق زیادہ مفید ثابت ہو۔ مختلف علوم کے ماہر اگر ایک جگہ سر جوڑ کر سوچیں تو غالب خیال ہے کہ مختلف مصالِح اور اس کے بالمقابل مضرتوں پر زیادہ سنجیدگی سے غور ہو سکے لیکن اگر اس کے ساتھ انتخاب کی پھر لگا دی گئی تو اس کی ساری افادیت ختم ہو جائے گی۔ بیچارے مجتہد یا الیکشن لڑیں گے یا اجتہاد کریں گے، اور اگر خدا نخواستہ انتخابات کا انداز بھی یہی رہا جو انگریزی دورِ حکومت کی یادگار ہے تو حضرت المجتہد مع اجتہاد انتخابات میں رہن کی نظر ہو جائیں گے یا پھر باقی مدت قرض ادا کرتے رہیں گے اور رشوت لیتے رہیں گے۔

مختصر یہ کہ محض ایک مفروضے کی حیثیت سے تو مرکزِ ملت کا ذکر سامعہ نواز ہو سکتا ہے۔ وردِ وظیفے کی طرح تبرکاً اس کا تذکرہ ہو سکتا ہے لیکن عملی اور افادی لحاظ سے تو یہ بالکل بے کار چیز ہے۔ باعمل ذہن اس کا ذکر پسند نہیں کرے گا۔

سنت جیسے مفید اور مقدس علم سے انکار کے بعد مرکزِ ملت کا تصور ذہن کی ایک لغزش ہے اور ایک فکری نامرادی۔ سنت کو ظنی کہنے والے کن اوہام اور مزخرفات میں گرفتار ہوئے۔ یہ حضرات اتنا نہیں سوچ پائے کہ آخر اس مرکز کے فیصلوں کی حیثیت قرآن کی ہے یا متواتر احادیث کی یا پھر آحاد کی۔ ہمیں تو اوہام اور مزخرفات سے بھی اس کا مقام پست معلوم ہوتا ہے۔ عملاً اس کا اثر محض جدلیات ہوں گے جن پر کوئی نتیجہ مرتب نہیں ہوگا۔

ایک فاضل حج کی غلط فہمیوں پر مبنی تنقحات اور ان پر ایک نظر

حدیث کی تحقیق موجودہ دور میں:

مغربی پاکستان ہائی کورٹ کے جج میاں محمد شفیع صاحب فرماتے ہیں:

”میں اس بات کے حق میں نہیں ہوں کہ محدثین کی جمع کردہ احادیث کو اسلامی قانون کے سرچشموں میں سے ایک سرچشمہ تسلیم کر لیا جائے، جب تک اس کی دوبارہ جانچ پڑتال نہ کی جائے، اور یہ پڑتال بھی کسی تنگ نظری یا تعصب پر مبنی نہیں ہونی چاہیے بلکہ ان تمام قواعد و شرائط کو بھی از سر نو استعمال کیا جانا چاہیے جنہیں امام بخاری وغیرہ نے بے شمار جھوٹی، موضوع اور جعلی حدیثوں میں سے صحیح احادیث کو الگ کرنے کے لیے مقرر کیا تھا۔ نیز ان معیارات کو بھی کام میں لانا چاہیے جو نئے حقائق و تجربات نے ہمارے لیے فراہم کیے۔“ (بحوالہ منصب رسالت نمبر، ص: ۶۷۲ رسالہ ترجمان القرآن لاہور)

احادیث کو نئے انداز پر پرکھا جائے۔ یہ آواز مدت سے زبان و قلم کی نوازش کے بعد سامعہ نواز ہو رہی ہے۔ قریب قریب پچاس سال کا عرصہ ان گرجتے بادلوں پر گزرا ہے اور یہ سنتے سنتے کان پک گئے ہیں کہ ”حدیث کو نئے اصول کی روشنی میں تنقید کی سان پر رکھنا چاہیے۔“

یورپ کے مکلفین کے کارخانوں میں احادیث کی تنقید کے لیے ہتھیار بن رہے ہیں۔ ہم نصف صدی سے ان کے منتظر ہیں لیکن یہ بادل برستے نہیں۔ تاحال ہم نے کوئی نیا ہتھیار نہیں دیکھا۔ ہمیں بتلایا گیا کہ حدیث قرآن کے خلاف نہیں ہونی چاہیے۔ عرض کیا منظور ہے لیکن قرآن کے مفہوم کی صحت کے لیے بھی معیار لائیے، ممکن ہے آپ کو پرکھنے کی تکلیف ہی نہ ہو۔ پھر یہ اصول قدماء ائمہ حدیث کے ہاں کتب حدیث میں موجود ہے یا نہیں۔ مشکل صرف یہ ہے کہ آپ کے ہاں قرآن فہمی کے لیے

کوئی اصول اور معیار نہ تھا، اس لیے مسئلہ خلطِ مبحث سے آگے نہ بڑھ سکا۔

پھر فرمایا گیا: حدیث عقل کے خلاف نہ ہو۔ عرض کیا بالکل درست ہے لیکن ہم نے صدیوں سے عقلاء کو ٹھوکریں کھاتے دیکھا ہے۔ سارا علم منطق عقلاء کو ٹھوکروں سے بچانے کے لیے بنایا گیا لیکن وہ علم خود ٹھوکروں کا معاملہ اور کارخانہ قرار پایا اور ٹھوکریں ختم نہ ہوئیں۔ پھر جو معیار ہنوز کسی اور معیار کا محتاج اور منتظر ہے، اسے موقع دیجیے، وہ اپنی تکمیل کرے۔ موجودہ پوزیشن میں افراد کی عقل چھوڑیے، مجموعی طور پر عقل جو کچھ کر سکتی ہے، اس سے ائمہ سنت اور فقہائے حدیث نے کب انکار کیا ہے؟ معلوم نہیں پھر آپ حضرات ناراض کیوں ہیں!؟

دراصل ہماری معذرت یا ترجمانی بھی آپ حضرات، منکرین حدیث اور ادارہ طلوع اسلام سے سنتے ہیں اور ان گونگے دانشوروں کا یہ حال ہے کہ وہ آج تک نہیں سمجھا سکے کہ وہ کیا چاہتے ہیں۔ وہ آج تک جو کر سکے وہ سلب تھا اور تخریب۔ تعمیر اور ایجاب کے طور پر وہ کیا کر پائے، آنکھیں اب تک اس کی منتظر ہیں۔

فرمایا گیا: حدیث کو متواترات کے خلاف نہیں ہونا چاہیے۔ گزارش کیا گیا منظور ہے لیکن واقعات کی صحت کے لیے آپ کی ریسرچ کی کسوٹی کیا ہے؟ اس کا جواب موت نما خاموشی سے دیا گیا۔
یہ لوگ!

یہ گفتگو ان طویل مناظرات اور مجادلات کا ملخص ہے جو مولوی عبداللہ صاحب سے لے کر حضرت مولانا غلام احمد صاحب پرویز تک ان حضرات نے فرمائی جن میں شاید کوئی ذہین آدمی نہیں۔ اصول کی تشکیل تو بڑی بات ہے، عام فقہی فروع کا استنباط اور استخراج بھی ان حضرات کے فہم سے بالا ہے۔ یہ اعتراض تو کر سکتے ہیں مگر مصالح پر کلی اور جامع نظر کے بعد جزئیات کا استخراج اور قواعد کلیہ کی تشکیل کی استعداد ان کے خمیر میں نہیں ہے۔

جسٹس محمد شفیع صاحب بڑی اونچی اور مستند جگہ سے بولے تھے۔ خیال تھا کوئی تعمیری اور کام کی چیز فرمائیں گے لیکن وہ غور فرمائیں کہ ان کی معلومات پرویز صاحب کی ترجمانی اور مولوی محمد علی لاہوری کی نقالی سے زیادہ نہیں اور وہ بھی یک طرفہ! کاش! وہ ائمہ سنت اور ناقدین حدیث سے براہ راست کچھ سنتے، پھر انھیں معلوم ہوتا کہ جو کچھ وہ چاہتے ہیں، وہاں بھم اللہ بہت کچھ موجود ہے بلکہ اس سے

بھی زیادہ، اور جو وہاں نہیں، تجربہ آپ کو بتائے گا اس کی ضرورت کسی دوسری راہ سے پوری کر دی گئی ہے۔

وَكَمْ مِنْ عَائِبٍ قَوْلًا صَحِيحًا
وَأَفْتُهُ مِنْ الْفَهْمِ السَّقِيمِ

علمِ حدیث متحرک علم ہے:

فنِ حدیث نے بتدریج ترقی کی۔ اس طرح اس کے اصول میں بھی تدریجی ارتقا پایا جاتا ہے۔ امام ابو حنیفہ اور امام مالک رحمہما مر اسیل کو حجت سمجھتے تھے۔ امام شافعی رحمہ اللہ نے اسانید کے تتبع سے محسوس کیا کہ اس میں ضعف کا امکان ہے۔ صحابی کے بعد بعض اوقات کئی تابعی آ جاتے ہیں، اس لیے ضروری نہیں کہ تابعی کے بعد متروک راوی صرف صحابی ہو۔ علمائے حدیث نے امام شافعی کی اس نکتہ آفرینی کو قبول فرمایا اور مرسل کی حجیت سے انکار کر دیا حالانکہ امام مالک رحمہ اللہ حدیث میں اور امام ابو حنیفہ رحمہ اللہ فقہ میں سب کے تقریباً استاد تھے۔

امام مالک رحمہ اللہ اہلِ مدینہ کے عمل کو حجت سمجھتے تھے۔ ان کا خیال تھا کہ اہلِ مدینہ کا عمل سنت سے ماخوذ ہے۔ ائمہ حدیث نے اس اصول سے انکار فرما دیا۔ ملاحظہ ہو: ”محلی“ اور ”احکام فی اصول الاحکام“ لابن حزم اور ”اعلام الموقعین“ اور شیخ الاسلام ابن تیمیہ رحمہما اللہ کا رسالہ ”مذہب اہلِ مدینہ“^① بعض ائمہ کا خیال تھا کہ راوی کا فتویٰ اگر اس کی مرفوع روایت کے خلاف ہو تو اس کے فتویٰ کو ترجیح دی جائے گی۔^② لیکن ائمہ حدیث نے تحقیق کے بعد فیصلہ فرمایا: اگر فتویٰ کی تائید کسی مرفوع حدیث سے نہ ہو تو فتویٰ کے لیے اور بھی احتمالات ہو سکتے ہیں، اس لیے صحیح یہی ہے کہ ترجیح روایت اور مرفوع صحیح حدیث کو دی جائے۔

صحیح حدیث کی تعریف میں علماء کے مختلف اقوال ہیں جن کا تذکرہ الجزائری نے ”توجیہ النظر“ میں اور خطیب نے ”الکفایۃ“ میں فرمایا ہے،^③ لیکن بالآخر صحیح حدیث کی یہ تعریف طے ہوئی:

① الإحکام فی أصول الأحکام لابن حزم (۱/ ۱۴۵) أعلام الموقعین (۲/ ۳۶۱)

② أصول البزدوی (ص: ۱۵۹)

③ الکفایۃ (ص: ۵۶) توجیہ النظر (ص: ۶۹)

”جسے عادل اور ضابط راوی روایت کرے، اس میں نہ کوئی علت ہو اور نہ شذوذ ہو اور راوی کا مروی عنہ سے سماع ثابت ہو۔“

غرض مختلف مسائل میں بتدریج فیصلہ ہوا۔ تدریج کا یہی مطلب ہے کہ مسئلہ بحث و نظر کے بعد کسی قطعی مرحلے پر پہنچ جائے۔ اہل حدیث اور ائمہ حدیث میں یہی طریق جاری رہا یہاں تک کہ اکثر مسائل میں بحث و نظر کی ضرورت رہی نہ گنجائش۔

آج بھی ہمارے پاس قرآن کا کوئی حکم اور سنت کا ایسا کوئی فیصلہ موجود نہیں کہ تنقید روایات و احادیث پر بحث و نظر کی راہیں بند ہو چکی ہیں۔ بلاشبہ فن متحرک ہے لیکن علماء نے ہر پہلو پر بحث و فکر کے بعد محسوس فرمایا کہ ضرورت کے مطابق فن کی تکمیل ہو چکی ہے۔ آج سے صدیوں پیشتر کے واقعات پر احتمالات اور امکان کے گھوڑے دوڑانا ٹھیک نہیں۔ اس سے بحث برائے بحث کے سوا کچھ حاصل نہیں۔

صرف، نحو، معانی، بیان کا بھی یہی حال ہے کہ قریب قریب یہ فن کافی حد تک مکمل ہیں۔ ان فنون پر بحث سے شارع نے نہیں روکا لیکن واقعات نے بتایا کہ اس کی ضرورت نہیں۔

اصول روایت:

علامہ شبلی مرحوم نے ”سیرۃ النعمان“ میں فقہ حنفیہ کی حمایت میں فرمایا کہ اصول حدیث میں درایتاً بحث نہیں کی گئی،^① لیکن اس مسئلے میں مولانا مرحوم کوئی قیمتی معلومات مہیا نہیں فرما سکے اور جو فرمایا اس پر ”حسن البیان“ اور ”سیرۃ البخاری“ میں مولانا عبدالعزیز رحیم آبادی رحمہ اللہ اور مولانا عبدالسلام مبارک پوری رحمہ اللہ نے اور ”الارشاد“ میں مولانا ابویحییٰ شاہ جہاں پوری رحمہ اللہ نے قلم اٹھایا اور اس بحث کو انتہا تک پہنچادیا۔ نتیجتاً اس کے بعد کی تصانیف میں مولانا شبلی نے ”سیرۃ النعمان“ کے اندازِ بحث و نظر کو بدل دیا بلکہ آئندہ کے لیے تصنیف میں وہ راستہ اختیار ہی نہیں کیا۔

علمائے سنت کا یہ قطعی خیال نہیں کہ اصول حدیث میں اضافہ شرعاً ممنوع ہے یا ان اصول پر تنقید شرعاً درست نہیں یا ان کا من و عن قبول کرنا شرعاً ضروری ہے بلکہ ان کا خیال یہ ہے کہ حدیث کی چھان پھٹک اور اس کے قواعد اس حد تک پہنچ چکے ہیں کہ مزید بحث بے ضرورت ہے۔

اصول حدیث کے قواعد کا تعلق یا لغت سے ہے یا واقعات سے یا پھر ان کا تعلق عقل سے ہے جو بحث و نظر کے بعد مناسب حد تک پہنچ چکے ہیں۔ اب ان حقائق کو محض احتمالات سے نہیں بدلا جاسکتا۔

بعض مثالیں:

❶ مثلاً امام مسلم رحمہ اللہ فرماتے ہیں کہ راوی اور مروی عنہ میں ملاقات ممکن ہو تو یہ اتصال کے حکم میں ہوگا۔ وہ یہ ضروری نہیں سمجھتے کہ فی الواقع ان دونوں میں ملاقات ثابت کرنے کی کوشش کی جائے۔ لیکن امام بخاری رحمہ اللہ فرماتے ہیں کہ کم از کم ان دونوں میں ایک دفعہ فی الواقع ملاقات ضروری ہے ورنہ اتصال مشکوک ہوگا۔ امام مسلم رحمہ اللہ نے مقدمہ صحیح مسلم میں اس بحث کو نکھارنے کی کوشش کی ہے لیکن جمہور ائمہ نے امام بخاری رحمہ اللہ کے خیال کو بحث کی تکمیل سمجھا۔ اب مزید یہی کہا جاسکتا ہے کہ ہر روایت کے لیے بار بار ملاقات ضروری ہے۔ آپ غور فرمائیں یہ خیال بدگمانی کے مترادف ہے۔ ایک آدمی کی صداقت جب ایک دو دفعہ ثابت ہو جائے، پھر بلا وجہ اسے جھوٹ سے متہم نہیں کیا جاسکتا۔

❷ اہل بدعت کی روایت کے متعلق ائمہ میں اختلاف تھا۔ بعض نے اس کی روایت کو مطلقاً رد کیا۔ بعض نے بلا شرط قبول فرمایا۔ بالآخر یہی رائے قائم ہوئی کہ اگر راوی بدعت کا داعی ہو تو اس کی روایت مقبول نہیں ہوگی اور اگر روایت میں بدعت کی حمایت ہو تو بھی روایت مقبول نہیں ہوگی، البتہ نفسِ مسلک اور عقیدہ کو روایت کے قبول اور رد میں ائمہ حدیث کے نزدیک کوئی دخل نہیں، اس لیے وہ شرطِ مذکور کے ساتھ شیعہ اور خوارج کی روایت کو اختلاف کے باوجود قبول فرماتے ہیں۔^①

غرض یہ کہ اصول حدیث میں جمود نہیں بلکہ اس میں ارتقا کے لیے پوری پوری استعداد موجود ہے لیکن جب بحث و نظر ایک خاص نقطے پر پہنچ جائے تو گفتگو کی گنجائش خود ہی ختم ہو جاتی ہے۔ بحث و نظر کے بعد اہل فن ایک مقام پر پہنچ جانے کے بعد بحث کی گنجائش یا ضرورت نہیں سمجھتے۔ یہ فن میں جمود نہیں بلکہ تکمیل ہے، لیکن ہر فن کی تکمیل کے مراحل کا صحیح فیصلہ ماہرین فن ہی کر سکتے ہیں۔

❶ دیکھیں: التقیید والإيضاح للعراقي (ص: ۱۴۹) تدریب الراوی (۱/ ۳۲۵)

ہائی کورٹ کے جج قانون کا فیصلہ تو کر سکتے ہیں لیکن طب اور انجینئرنگ میں ان کے فیصلے کو کوئی اہمیت نہیں دی جائے گی۔

ائمہ حدیث کی رجال پر نظر:

① ہشیم بن بشیر واسطی، زہری کے شاگرد ہیں۔ استاد شاگرد دونوں ثقہ ہیں۔ اور دونوں بخاری کے رجال میں سے ہیں لیکن ہشیم کی روایت زہری سے صحیح نہیں۔^① اس لیے صحیح بخاری میں ”ہشیم عن الزہری“ کی کوئی روایت نہیں۔ محدثین کی دقت نظر کا یہ حال ہے کہ وہ ہر شاگرد کی مرویات پر ہر استاد کے لحاظ سے گہری نظر رکھتے ہیں۔ انھیں معلوم ہے کہ ضبط میں کہاں خلل واقع ہوا اور فلاں شاگرد نے استاد سے اخذ کرنے میں کہاں کوتاہی کی۔

② ورقاء بن عمر یشکری ثقہ ہیں لیکن منصور بن معتمر کی روایات میں وہ پورے ضابطہ نہیں ہیں۔ یہ دونوں رجال بھی بخاری کے ہیں لیکن ورقاء کی روایت منصور سے آپ کو صحیح بخاری میں نہیں ملے گی، کیونکہ ورقاء، منصور کی روایت میں ثقہ نہیں۔^② آپ کو نئے تحقیقی ہتھیاروں سے فن پر حملہ کرنے کا حق حاصل ہے لیکن آپ کے اکتشافات واقعات میں کیا نیا رنگ بھریں گے؟ راوی راوی رہے گا اور مروی عنہ مروی عنہ ہوگا۔ آپ اس میں کیا جدت فرمائیں گے؟

③ وضاح بن عبد اللہ باتفاق ائمہ قابل اعتماد ہیں اور ثقہ لیکن قتادہ کی روایت میں وہ ثقہ نہیں۔^③ اس لیے امام بخاری رحمہ اللہ صحیح میں ”وضاح عن قتادہ“ کا تذکرہ اپنی شرط کے خلاف سمجھتے ہیں، باوجودیکہ دونوں ثقہ ہیں۔

ایسے واقعات میں آپ کے جدید طریقے کون سے باب کا اضافہ کریں گے اور کون سا تارا توڑ کر لائیں گے؟ ماضی کے واقعات کی نوعیت آپ کی جدید بحث سے نہیں بدلے گی۔

④ ولید بن مسلم دمشقی بالاتفاق ثقہ ہیں لیکن امام مالک رحمہ اللہ سے ان کی روایات صحیح نہیں۔^④ اس لیے اصولی ستہ میں ولید کی امام مالک رحمہ اللہ سے کوئی روایت نہیں، البتہ امام

① دیکھیں: تدریب الراوی (۱/۱۲۹) توجیہ النظر (۱/۳۴۳)

② دیکھیں: تہذیب التہذیب (۱۱/۱۰۱)

③ تہذیب التہذیب (۱۱/۱۰۵)

④ دیکھیں: تہذیب التہذیب (۱۱/۱۳۵)

بخاری رحمہ اللہ نے ولید کی روایت امام اوزاعی رحمہ اللہ وغیرہ سے ذکر کی ہے۔ مالک رحمہ اللہ سے ثقاہت کے باوجود ان کی روایت کو صحیح نہیں سمجھتے۔

⑤ تدریب الراوی میں حافظ سیوطی رحمہ اللہ فرماتے ہیں: ہمام اور ابن جریج دونوں ثقہ ہیں لیکن ہمام کی روایت ابن جریج سے صحیح نہیں۔ (تدریب، ص: ۴۰)^①

محدثین کی دقتِ نظر:

ان گزارشات کا مقصد ایک تو یہ واضح کرنا ہے کہ ائمہ حدیث کی نظر رجال حدیث میں کس قدر عمیق ہے۔ شخصی تعلقات اور شیخ و تلمیذ میں باہم تعلق اور استعداد کے متعلق ان کی نگاہ کس قدر غائر ہے۔ دوسرا یہ کہ آپ حضرات سمجھ سکیں کہ کسی فن کے مخفی گوشوں پر ایسی محققانہ نظر کسی سازش کا نتیجہ ہے یا محبت کے گہرے جذبات اور مخلصانہ عقیدت اس کی داعی ہے۔ انکار حدیث کے نظریے سے متاثر ہونے والے مخلصین سے میری درخواست ہے کہ ”توجیہ النظر“ للعلامة طاهر بن صالح الجزائري، ”قواعد التحديث“ لجمال الدين القاسمي، ”تدریب الراوی“ للسیوطی، ”علوم الحدیث“ للحاکم، ”مقدمہ ابن صلاح“ اور ”اختصار علوم الحدیث“ للحافظ ابن کثیر میں علوم الحدیث کا تنوع ملاحظہ فرمائیں۔ پھر اپنے ضمیر اور دیانت سے سوال کریں کہ آیا جو لوگ سازشیں کرتے ہیں، ان کے کام کا یہی انداز ہوتا ہے؟!۔

رہا ادارہ طلوع اسلام تو اس سے نہ علم و فہم کی امید ہے نہ تقویٰ اور دیانت کی۔ وہ تو بلا تامل فرمائیں گے کہ امام بخاری رحمہ اللہ کا ان روایات سے نقل نہ کرنا فارسی سازش ہے۔ اگر وہ ان کی روایات نقل کر دیتے تو یقیناً فارسی سازش ختم ہو جاتی۔

نظیری را بمحفل بردم و گویا غلط کردم
مرا رسوائے عالم ساخت چشم گریہ آلودش^②

ان حضرات کے لیے تو بہترین مقام یا جیل ہے یا مینٹل ہسپتال۔ ﴿فَمَا لَ هَؤُلَاءِ الْقَوْمِ

لَا يَكَادُونَ يَفْقَهُونَ حَدِيثًا﴾ [النساء: ۷۸]

① اس موضوع پر تفصیل کے لیے دیکھیں: ”الثقات الذين ضعفوا في بعض شيو خهم“ للرفاعي

② میں نے محبوب کو محفل میں لا کر گویا غلطی کی ہے، اس کی پر آشوب آنکھ نے مجھے بدنام زمانہ کر دیا۔

حافظ حازمی کی ”شروط الأئمة الخمسة“ سے معلوم ہوتا ہے کہ ان حضرات نے جمع اور تدوین حدیث میں کس قدر محنت فرمائی اور کس قدر دقت نظر سے فقہی ابواب مرتب فرمائے، تاکہ ان علوم سے بیش از بیش فائدہ اٹھایا جاسکے۔ ان حضرات پر سازش کی بدگمانی ایمان اور دیانت سے اعلان جنگ ہے۔

احادیث میں عریانی:

جسٹس محمد شفیع صاحب نے حضرت عائشہ اور اُم سلمہ رضی اللہ عنہما کی بعض احادیث جو غسل جنابت اور میاں بیوی کے باہمی تعلقات سے متعلق ہیں، ذکر کرنے کے بعد فرمایا ہے:

”میں یہ باور کرنے کے لیے تیار نہیں ہوں کہ یہ دونوں ازواج جو ہر لحاظ سے کامل تھیں،

انھوں نے اس عریانی کے ساتھ اپنی پرائیویٹ باتوں کو ظاہر کر دیا ہوگا جو ان کے اور محمد

رسول اللہ ﷺ کے درمیان میاں بیوی کی صورت میں ہوئی ہوں گی۔“

یہ درست ہے کہ بعض احادیث میں بعض بیانات عریاں طور پر مذکور ہوئے ہیں۔ اس سے پہلے

عیسائی اور آریہ سماجی حضرات نے ان پر اعتراض کیا ہے اور ان سے سن کر ہمارے بعض شیعہ اور اہل قرآن

دوست بھی احادیث کو اپنی تنقید کا ہدف بناتے رہے ہیں مگر ان حضرات کے انداز گفتگو سے طبیعت کو نہ

تعجب ہوا ہے نہ پریشانی، اس لیے کہ ان حضرات کا انداز فکر معلوم ہے، لیکن جسٹس محمد شفیع صاحب نے

جس کرسی سے بات کی ہے، وہاں کی عقل و دانش کے متعلق ملک کے ارباب فکر کو اعتماد ہے۔ یہاں

اتنی سادہ بلکہ مہمل تنقید کی امید نہیں کی جاسکتی تھی۔

گفتگو میں عریانی اخلاقاً معیوب ہے اور میاں بیوی کے مخصوص تعلقات کا بلاوجہ تذکرہ شرعاً

ویسے بھی ناجائز ہے لیکن جب ضرورت داعی ہو تو پھر اس عریانی کا تذکرہ صرف جائز ہی نہیں بلکہ

ضروری ہے۔

محترم جسٹس محمد شفیع صاحب نے کبھی زنا بالجبر اور نامردی کے کیس سنے ہوں گے، جہاں ایک

طرف زنا بالجبر کی سنگین سزا کا خطرہ ہے تو دوسری طرف پردہ داری کا اخلاقی تقاضا، مگر یہاں عریانی کا

اخلاقی تقاضا قطعاً تفتیش کی راہ میں حائل نہیں ہوگا۔

اسی طرح جب عورت خاوند کے متعلق شکایت کرے کہ یہ جنسی ضرورت پر قادر نہیں۔ ایک طرف اس تعلق کے ہمیشہ کے لیے انقطاع کا مطالبہ ہے اور دوسری طرف اخلاق کا تقاضا کہ میاں بیوی کے معاملات عریاں نہ ہوں۔ فرمائیے! آپ کسے ترجیح دیں گے؟ اگر خاوند استغاثہ کی صحت کا انکار کر دے، شاید اس عریانی کی ڈاکٹری معاینے تک نوبت پہنچے گی، تب یہ شرعاً و اخلاقاً ہر طرح جائز اور درست ہوگا۔ بالکل یہی حال درس و تدریس اور تعلیم و تعلم کا ہے۔ حضرت عائشہ اور ام سلمہ رضی اللہ عنہما نے یہ تذکرہ کسی عوامی تقریر میں نہیں فرمایا، بلکہ بعض بچے اپنی اماں سے بعض مسائل دریافت کر رہے ہیں اور چونکہ وہ سنت کو شرعی حجت سمجھتے ہیں، اس لیے چاہتے ہیں کہ مسئلہ آنحضرت ﷺ کے قول یا فعل یا تقریر سے حل ہو۔ اب یہاں دو تقاضے ہیں:

① ایک علم اور فہم کا تقاضا ہے۔

② دوسرا اخلاق اور پردہ داری کا۔

اگر یہاں ان رسمی اخلاقی اقدار کا احترام کیا جائے تو نہ مسئلہ سمجھ میں آئے گا اور نہ طالب اور سائل کی تسکین ہوگی۔

درس و تدریس یا مقدمات کو بھی جانے دیجیے۔ بعض خانگی نزاعوں میں اس قسم کے تذکرے بعض اوقات ضرورت کے وقت اس سے زیادہ عریاں طریقے سے سامنے آتے ہیں، وہاں اس کے سوا چارہ بھی نہیں ہوتا اور وہ نزاع رفع نہیں ہو سکتی جب تک تھوڑی سی عریانی استعمال نہ کی جائے۔ مساجد میں بعض اوقات لوگ طہارت کے مسائل دریافت کرنے آتے ہیں تو مسئلہ سمجھنے کے لیے عورتیں بھی مفتی صاحب کے سامنے کسی قدر عریانی کے لیے مجبور ہو جاتی ہیں۔

ان تصریحات کے بعد ہم یہ گزارش کریں گے کہ ہائی کورٹ کا جج اگر اس عامیانہ انداز سے سوچنے لگے تو نہ صرف ہائی کورٹ کا وقار ختم ہو جائے گا بلکہ ماتحت عدالتیں آپ کے اس طرح کے محاکمات سے تنگ آ جائیں گی۔ ماتحت عدالتیں تفتیش کے بعد بعض فیصلے کریں گی مگر آپ پورے ناز سے فرمائیں گے کہ ”میں باور نہیں کر سکتا کہ کسی عورت کا عدالتی بیان اتنا عریاں ہو سکتا ہے۔“

قرآن عزیز میں عریانی:

بعض واجبی ضرورتوں کے پیش نظر قرآن عزیز نے بھی خاصا عریاں اندازِ بیاں اختیار فرمایا ہے۔

① مثلاً علمائے یہود کی تہمت طرازی اور نصاریٰ کے غلو نے ایسی صورت پیدا کر دی تھی کہ حضرت مسیح علیہ السلام کے مقام کو اس طرح نکھارا جائے کہ دونوں فریق اپنے اپنے موقف پر نظر ثانی کریں۔ معاملہ اس قدر چھان پھٹک دیا جائے کہ ہر فریق کو اپنی غلطی کا احساس ہو اور یہ عریانی کے سوا مشکل تھا۔ چنانچہ ارشاد ہوا:

① ﴿وَمَرْيَمَ ابْنَتَ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهِ مِنْ رُوحِنَا﴾

[التحریم: ۱۲]

② ﴿وَالَّتِي أَحْصَنَتْ فَرْجَهَا فَنَفَخْنَا فِيهَا مِنْ رُوحِنَا﴾ [الانبیاء: ۹۱]

عمران کی بیٹی مریم نے اپنی شرمگاہ کو پاک رکھا اور ہم نے اس میں اپنی طرف سے روح پھونک دی۔

سورہ تحریم میں ضمیر مذکر کا مرجع لفظ ”فرج“ ہے اور سورہ انبیاء میں حضرت مریم صدیقہ علیہا السلام۔ اس عریانی کی ضرورت تھی۔ اس عریانی کے بغیر نہ یہودی اپنی ہٹ سے باز آتے نہ عیسائی اپنا غلو ترک کرتے۔ مصلحت کا تقاضا تھا کہ بات ذرا عریاں ہو جائے۔

جسٹس شفیع صاحب تو فرمائیں گے: ”میں باور نہیں کر سکتا کہ خدا تعالیٰ نے ایک پاک باز اور مقدس عورت کے متعلق اس قدر عریاں الفاظ استعمال فرمائے ہوں۔“ لیکن ان کے سوا چارہ نہ تھا۔

② پھر یہی تذکرہ سورہ مریم میں ملاحظہ فرمائیے:

﴿أَنِّي يَكُونُ لِي غُلْمٌ وَلَمْ يَمْسَسْنِي بَشَرٌ وَلَمْ أَكُ بَغِيًّا﴾ [مریم: ۲۰]

”میرے لیے لڑکا کیسے ہوگا، جب کہ مجھے نہ کسی بشر نے چھوا ہے اور نہ میں کبھی بدکار تھی۔“ اسی طرح (۳/ ۴۷) ^① میں حضرت مریم علیہا السلام نے بچے کی پیدائش کے متعلق جو معذرت کا طریقہ اختیار فرمایا ہے، کافی عریاں ہے۔ آپ اسے باور فرمائیں یا نہ فرمائیں، حالات کا تقاضا یہی تھا کہ براءت کے لیے عریاں لفظ استعمال ہوں۔

③ ان عورتوں کا ذکر فرماتے ہوئے جن سے نکاح حرام ہے، فرمایا:

﴿وَرَبِّبْنَاهُ فِي جُورِكُمْ مِّنْ نِّسَائِكُمُ الَّتِي دَخَلْتُمْ بِهِنَّ فَإِنْ لَّمْ تَكُونُوا دَخَلْتُمُ

بِهِنَّ فَلَا جُنَاحَ عَلَيْكُمْ﴾ [النساء: ۲۳]

”اور تمہاری پالی ہوئی لڑکیاں، جو تمہاری گود میں تمہاری ان عورتوں سے ہیں جن سے تم صحبت کر چکے ہو، پھر اگر تم نے ان سے صحبت نہ کی ہو تو تم پر کوئی گناہ نہیں۔“

رہیہ کے نکاح کی حرمت کے ذکر میں اس کی والدہ کے متعلق جس شرط کا ذکر فرمایا ہے، وہ ازدواجی تعلق کی آخری صورت ہے۔ امید ہے آپ باور فرمائیں گے کہ اس میں کافی عریانی ہے، لیکن اس عریانی کے سوا چارہ نہیں۔

④ ﴿نِسَاؤُكُمْ حَرْثٌ لَّكُمْ فَأَتُوا حَرْثَكُمْ أَنَّى شِئْتُمْ﴾ [البقرة: ۲۲۳]

”تمہاری عورتیں تمہاری کھیتی ہیں، تم اپنی کھیتی میں جہاں سے چاہو آؤ۔“

اس میں کچھ عریانی محسوس ہوتی ہے۔

⑤ ﴿الْمُيَسَّرُ نُطْفَةٌ مِّنْ مَّنِيَّ يُسْنَى﴾ [القيامة: ۳۷]

”کیا وہ منی کا ایک قطرہ نہیں تھا جو گرایا جاتا ہے۔“

⑥ ﴿وَأَنَّهُ خَلَقَ الزَّوْجَيْنِ الذَّكَرَ وَالْأُنثَىٰ ۖ ﴿٤٥﴾ مِّنْ نُّطْفَةٍ إِذَا تُمْنَى﴾ [النجم: ۴۵، ۴۶]

”اور یہ کہ بے شک اسی نے دو قسمیں نر اور مادہ پیدا کیں۔ ایک قطرے سے، جب وہ ٹپکایا جاتا ہے۔“

④ ﴿أَفَرَأَيْتُمْ مَا تُمْنُونَ ﴿٥٨﴾ ءَأَنتُمْ تَخْلُقُونَهُ أَمْ نَحْنُ الْخَالِقُونَ﴾ [الواقعة: ۵۸، ۵۹]

”تو کیا تم نے دیکھا وہ (نطفہ) جو تم ٹپکاتے ہو؟ کیا تم اسے پیدا کرتے ہو، یا ہم ہی پیدا کرنے والے ہیں؟

﴿يُسْنَى﴾، ﴿تُمْنَى﴾ اور ﴿مَا تُمْنُونَ﴾ میں جس حقیقت کا اظہار فرمایا گیا ہے، اس میں بڑی عریانی ہے لیکن نعمت تخلیق کے اظہار کے لیے یہ عریانی موزوں ترین راہ ہے۔ اس لیے شرم و حیا کے کتنے ہی عاشق کیوں نہ ہوں، ایسے مواقع پر عریاں انداز باور کرنا ہی پڑے گا۔

اس قسم کی عریانی قرآن مجید نے کئی جگہ اختیار فرمائی ہے۔ زندگی کے مختلف مراحل میں ہر آدمی کو عریانی سے کم و بیش سابقہ ہوتا ہے۔ یہ انسانی فطرت کا تقاضا ہے۔ آپ حضرات کی نزاکت گفتگو میں اس انشراح کو پسند نہیں کرتی حالانکہ عملاً نگاہ ہونا شرعاً اخلاقاً عرفاً جرم ہے لیکن بعض مواقع پر عملی عریانی کی کھلی اجازت مرحمت فرمائی ہے۔ یہ ضرورت کا تقاضا ہے۔

﴿ وَالَّذِينَ هُمْ لِأُفْوَاجِهِمْ حَفِظُونَ ﴾ ۲۹ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ

غَيْرُ مَلُومِينَ ﴿ [المعارج: ۲۹، ۳۰]

اہل ایمان اپنی شرمگاہوں کی حفاظت کرتے ہیں مگر بیویوں اور لونڈیوں کے ساتھ عریانی کی اجازت ہے۔ آپ باور فرمائیں یا نہ فرمائیں، قرآن نے یہاں ضرورتاً بالکل نگاہ ہونے کی اجازت فرمائی ہے اور اس عریانی کو انسان فطرتاً پسند کرتا ہے اور ضرورتاً بھی۔

اصل مصیبت:

اصل مصیبت یہ ہے کہ آپ مذہب کو زندگی اور اس کے تمام گوشوں پر محیط نہیں سمجھتے۔ آپ اسے ہر انسان کا پرائیویٹ معاملہ سمجھتے ہیں اور اس کے عمومی مصالح کو خصوصی اور شخصی اختلاف کے پیمانوں سے ناپتے ہیں۔ اسی طرح آنحضرت ﷺ کی ذمے داریوں کو آپ زیادہ سے زیادہ ایک چیف جسٹس کی ذمے داریوں کے برابر تصور کرتے ہیں۔ اسی وجہ سے آپ کے لیے اُن مصالح کو باور کرنا مشکل ہو جاتا ہے جو ایک پیغمبر اور پھر خاتم النبیین کے پیش نظر ہوتے ہیں جن کی نبوت پوری دنیا کے لیے اور قیامت تک کے لیے ہے۔ پھر صحابہ کے ذہنی کوائف اور آنحضرت ﷺ کے قول و فعل اور آپ ﷺ کی سنت کے ساتھ ان کا تعلق تقریباً اتنا ہی سمجھتے ہیں جس قدر خود آپ کی ذہنی کیفیت ہے۔ اور آپ یہ سمجھتے ہیں کہ آنحضرت ﷺ اپنے وقت کے ایک اچھے انسان تھے۔ نتیجتاً آنحضرت ﷺ کو بھی آپ اس معیار پر رکھتے ہیں جس پر آپ اپنے خیال سے ایک اچھے آدمی کو پرکھ سکتے ہیں، لیکن • مسلمان آنحضرت ﷺ کو ہر معاملے میں واجب الاتباع انسان سمجھتے ہیں۔ اس لیے آپ کے اور صحابہ رضی اللہ عنہم اور عامۃ المسلمین کے معیار میں بڑا فرق ہے۔ منکرین حدیث اور آج کے یورپ زدہ لوگوں کے ذہن اور ایک سچے مسلمان یا صحابہ رضی اللہ عنہم کے ذہن میں یہی فرق ہے۔ آپ اپنی اور اپنے عیال و اطفال کی ذمے داری سے قاصر ہیں جبکہ وہ ساری دنیا کی ذمے داری پوری کامیابی سے اپنے ذمے لیے ہوئے ہیں اور اسے انھوں نے صحیح طور پر پورا کیا ہے۔

احادیث کی کثرت:

ائمہ حدیث اپنے مسائل کا ذکر کرتے ہوئے اور اپنی کتابوں کے طریقہ انتخاب اور شرائطِ صحت کو بیان کرتے وقت عموماً لاکھوں احادیث کا ذکر فرماتے ہیں۔ مثلاً امام بخاری رحمہ اللہ نے صحیح بخاری کا انتخاب سات لاکھ احادیث سے فرمایا۔ امام احمد رحمہ اللہ نے مسند کا انتخاب تین لاکھ احادیث سے کیا۔

مسلم کا انتخاب تین لاکھ احادیث سے کیا گیا۔ ابو زرہ رضی اللہ عنہ کو سات لاکھ احادیث یاد تھیں۔

اس قسم کی تصریحات سے عوام پر دو قسم کے اثرات پڑتے ہیں:

اول: یہ کہ آنحضرت صلی اللہ علیہ وسلم کی عمر نبوت کے بعد قریب قریب تیس (۲۳) یا پچیس (۲۵) سال ہے۔ اس مختصر عرصے میں ممکن نہیں کہ آنحضرت صلی اللہ علیہ وسلم اس قدر گفتگو فرما سکیں۔ اس لیے یہ مقدار قابلِ اعتماد اور صحیح احادیث کی نہیں ہو سکتی۔

دوم: یہ کہ تدوین شدہ کتب میں احادیث کی تعداد بمشکل ہزاروں تک پہنچتی ہے، اس لیے اس تعداد کے علاوہ باقی سب موضوعات ہیں۔ بخاری میں مع مکررات تقریباً سات ہزار احادیث ہیں لیکن مکررات کے علاوہ احادیث کی تعداد قریب قریب چار ہزار ہے۔ اسی طرح مسلم نے اپنی صحیح کو کئی لاکھ احادیث سے انتخاب فرمایا۔

اس فن سے بے خبر شخص یہ سمجھتا ہے کہ ان ائمہ نے جو احادیث ترک کی ہیں اور ان کی کتابوں میں ان کا ذکر نہیں آیا، وہ سب غلط ہیں اور موضوع۔ تقریباً اسی قسم کے خیالات کا اظہار جسٹس محمد شفیع صاحب نے اپنے اُس فیصلے میں فرمایا ہے جو انھوں نے حضانت کے متعلق کیا۔

(بحوالہ منصب رسالت نمبر، ص: ۲۲۴)

یہ دونوں شبہات قلتِ مطالعہ اور لاعلمی پر مبنی ہیں۔ محدثین علی الاطلاق احادیث کی تعداد کا ذکر کرتے ہیں تو اس وقت وہ حدیث کو عام معنی میں لیتے ہیں۔ یعنی مرفوع، موقوف، آثار، تعدادِ اسانید اور احادیث کے متعدد طرق، حتیٰ کہ محدثین کی تفاسیر میں ائمہ سلف سے الفاظ کے مفہوم میں جو مختلف اقوال منقول ہیں، ان کو بھی وہ حدیث ہی تعبیر فرماتے ہیں بلکہ صرف ضعاف اور موضوعات پر حدیث کا لفظ تو بولا ہی جاتا ہے۔ اس عام معنی کی رو سے حدیث کی تعداد واقعی لاکھوں تک جا پہنچتی ہے لیکن موضوعات کو الگ کیا جائے اور تکرارِ اسانید کو بھی نظر انداز کیا جائے تو احادیث کی صحیح تعداد پچاس ہزار بھی نہیں ہو پاتی۔ سیوطی رحمہ اللہ فرماتے ہیں:

”قَالَ الْعِرَاقِيُّ: فِي هَذَا الْكَلَامِ نَظَرٌ، لِقَوْلِ الْبُخَارِيِّ: أَحْفَظُ مِائَةَ أَلْفٍ حَدِيثٍ صَحِيحٍ، وَمِائَتِي أَلْفٍ حَدِيثٍ غَيْرِ صَحِيحٍ. قَالَ: وَلَعَلَّ الْبُخَارِيَّ أَرَادَ بِالْأَحَادِيثِ الْمُكَرَّرَةَ الْأَسَانِيدَ وَالْمَوْقُوفَاتِ، فَرُبَّمَا عَدَّ الْحَدِيثَ الْمُرَوِيَّ بِإِسْنَادَيْنِ حَدِيثَيْنِ“ (تدريب الراوي، ص: ۲۹)

یعنی امام بخاری جب لاکھوں احادیث کا ذکر فرماتے ہیں تو ان کی مراد اسانید اور موقوفات صحابہ رضی اللہ عنہم اور ان کے فتاویٰ وغیرہ سب ہوتے ہیں۔ تکرارِ سند سے جب ایک متن بار بار مروی ہو تو اسے وہ متعدد احادیث تصور فرماتے ہیں۔ اس کے بعد فرماتے ہیں:

”قِيلَ: وَيُؤَيَّدُ أَنَّ هَذَا هُوَ الْمُرَادُ أَنَّ الْأَحَادِيثَ الصَّحَاحَ الَّتِي بَيْنَ أَظْهَرِنَا، بَلْ وَغَيْرِ الصَّحَاحِ، لَوْ تَبَعْتُ مِنَ الْمَسَانِيدِ وَالْجَوَامِعِ وَالسَّنَنِ وَالْأَجْزَاءِ وَغَيْرِهَا لَمَا بَلَغَتْ مِائَةَ أَلْفٍ بَلَا تَكَرَّارٍ، بَلْ وَلَا خَمْسِينَ أَلْفًا“
(ص: ۲۹)

یعنی اس کی تائید اس سے ہوتی ہے کہ جو احادیث اس وقت ہمارے پاس موجود ہیں، انہیں مسانید، سنن، اجزاء، جوامع وغیرہ میں اگر پوری طرح تلاش کیا جائے تو ان کی تعداد صحیح اور غیر صحیح ملا کر بھی پچاس ہزار تک نہیں پہنچتی۔

ایک اور شبہ کا حل:

یہ شبہ کہ محدثین کے مخصوص شرائط کے ماتحت باقی جو کچھ بچا وہ سب غلط ہے، یہ لاعلمی اور جہالت کی کرشمہ سازی ہے۔ امام بخاری خود فرماتے ہیں:

”مَا تَرَكْتُ مِنَ الصَّحَاحِ أَكْثَرُ“ (تدریب، ص: ۲۹)

”صحیح بخاری سے جو روایات متروک اور نظر انداز ہوئی ہیں، وہ بہت زیادہ ہیں۔“

صحیح بخاری کا یا صحیح مسلم کا انتخاب مخصوص شرائط کے ماتحت ہوا، اس کا مطلب نہ تو تمام صحیح احادیث کا استیعاب ہے اور نہ اس کا مطلب یہ ہے کہ ان کے سوا باقی سب احادیث غلط ہیں بلکہ ائمہ حدیث تصنیف اور تدوین کتب کے وقت بعض شرائط ذہن میں رکھتے تھے۔ ان شرائط کے تحت جو صحیح احادیث ان کے معیار پر ان کی نظر میں پوری اتریں، انہیں وہاں جمع کر دیا۔ یہ بھی ممکن ہے کہ ان شرائط کے مطابق بھی کہیں ذہول ہو گیا ہو۔ مثلاً امام مسلم رحمہ اللہ نے صحیح مسلم میں اپنی شرط یہ بتائی ہے:

”إِنَّمَا وَضَعْتُ هَهُنَا مَا أَجْمَعُوا عَلَيْهِ“^①

”میں نے صحیح مسلم میں وہ احادیث درج کی ہیں جن پر بلحاظِ صحت ائمہ حدیث کا اجماع ہوگا۔“

لیکن معلوم ہے کہ کئی مقامات پر شرط قائم نہیں رہ سکی اور وہ ایسی حدیث بھی ذکر فرما گئے ہیں جن پر ائمہ حدیث کا بلحاظِ صحت اجماع نہیں۔ امام بخاری رحمۃ اللہ علیہ فرماتے ہیں:

”أَحْفَظُ مِائَةِ أَلْفِ حَدِيثٍ صَحِيحٍ، وَمِائَتَيْ أَلْفٍ غَيْرِ صَحِيحٍ“ (تدریب، ص: ۲۹)

”مجھے ایک لاکھ صحیح حدیثیں یاد ہیں اور دو لاکھ غیر صحیح۔“

حالانکہ صحیح بخاری میں تقریباً چار ہزار حدیثیں ہیں۔ اس لیے یہ خیال قطعاً غلط ہے کہ صحیح بخاری کے علاوہ امام بخاری رحمۃ اللہ علیہ کے نزدیک تمام احادیث غلط اور غیر صحیح ہیں۔ یہ کہا جاسکتا ہے کہ ان کی شرائط کے مطابق نہیں۔^①

مستدرک حاکم، صحیح ابن حبان، صحیح ابن خزیمہ، یہ سب کتابیں بشرطِ صحت تدوین و تصنیف کی صورت میں آئیں۔ ان پر بعض اعتراضات کے باوجود کافی ذخیرہ محدثین کے نزدیک صحیح ہے، البتہ اصولِ خمسہ: بخاری، مسلم، ابوداؤد، ترمذی، نسائی میں صحاح کا کافی ذخیرہ آگیا ہے لیکن استیعاب کا دعویٰ یہاں بھی نہیں کیا جاسکتا۔ ان کے علاوہ حدیث کی کتابوں میں بھی صحیح احادیث کا ذخیرہ موجود ہے۔ البتہ بعض جگہ کچھ ایسی مشکلات سامنے آگئیں کہ وہاں صحیح اور غلط میں امتیاز کرنا کافی دقت طلب ہو گیا۔ طبرانی، سیوطی، بیہقی کی کتابوں میں جو ذخیرہ پایا گیا ہے اس میں چھان پھٹک کے لیے ماہرینِ فن کی ضرورت ہے۔

شاہ ولی اللہ رحمۃ اللہ علیہ نے ”حجة اللہ“ میں محدثین اور کتبِ حدیث کے طبقات کی تقسیم اس طریقے سے فرمائی ہے کہ اگر حدیث کا طالب علم انھیں غور سے پڑھے تو اسے بہت کچھ حاصل ہو سکتا ہے۔

(حجة اللہ البالغة: ۱/ ۱۰۵)

ہمارے دور کے منکرینِ حدیث کی حیثیتِ فنِ حدیث کی اہمیت کے لحاظ سے ایک ایسے شخص کی طرح ہے جو ایک مضبوط مکان کو نقب لگانا چاہتا ہے لیکن وہ مکان کے نہ اندورنی نقشے سے واقف ہے نہ وہ اس کی پیچ در پیچ راہوں سے آشنا ہے، اس لیے وہ کبھی آتے گرفتار ہوتا ہے، کبھی جاتے ہوئے۔

① بلکہ یہ بھی ہوا کہ شرائط پر پورا اترنے کے باوجود انھوں نے طوالت کے باعث کئی صحیح احادیث کو درج نہیں کیا، جیسا کہ امام بخاری رحمۃ اللہ علیہ نے کہا ہے: ”وَتَرَكْتُ مِنَ الصَّحَاحِ لِحَالِ الطُّوْلِ“ (مقدمة ابن الصلاح، ص: ۸۵) علاوہ ازیں صحیفہ ہمام بن منبہ کی کئی روایات کو امام بخاری نے اپنی کتاب میں درج کیا ہے اور کئی احادیث کو ترک کر دیا، حالاں کہ سب ایک ہی سند و شرط سے مروی ہیں۔ اس سے معلوم ہوتا ہے کہ امام بخاری نے صحیح احادیث کا استیعاب نہیں کیا اور یہ کہ صحیح بخاری کے علاوہ بھی صحیح احادیث کا معتد بہ ذخیرہ موجود ہے۔

تاہم ان کے اس حوصلے کی داد دینی چاہیے کہ پے در پے ناکامیوں کے باوجود انھوں نے حوصلہ نہیں ہارا۔ گو اس راہ میں ناکامی کے ساتھ ندامت بھی ہمیشہ دامن گیر رہی۔

ایک غیر معقول بات:

جسٹس محمد شفیع فرماتے ہیں:

”پس یہ امر بالکل واضح ہے کہ قرآن کا پڑھنا اور سمجھنا ایک دو آدمیوں کا مخصوص حق نہیں۔ قرآن سادہ اور آسان زبان میں ہے، اسے ہر شخص سمجھ سکتا ہے۔ یہ ایک ایسا حق ہے جو ہر مسلمان کو دیا گیا ہے اور کوئی شخص خواہ کتنا ہی فاضل یا عالی مقام کیوں نہ ہو، وہ مسلمان سے قرآن پڑھنے اور سمجھنے کا حق نہیں چھین سکتا۔“ (بحوالہ منصب رسالت نمبر، ص: ۲۴۷)

پھر فرماتے ہیں:

”اس دنیا میں چونکہ انسانی حالات اور مسائل بدلتے رہتے ہیں، اس لیے اس بدلتی ہوئی دنیا کے اندر مستقل نا قابل تغیر و تبدل احکام و قوانین نہیں چل سکتے۔ قرآن مجید بھی اس عام قاعدے سے مستثنیٰ نہیں ہے۔“ (بحوالہ منصب رسالت نمبر، ص: ۲۴۷)

ظاہر ہے یہ ارشادات اتنے اونچے مقام سے ہو رہے ہیں جہاں معقولیت اور دانش مندی کے سوا کوئی امید نہیں رکھی جاسکتی لیکن اگر قرآن کی تفسیر اور تشریح کا حق ہر آدمی کو دیا جائے اور اس کے لیے کوئی معیار علم نہ رکھا جائے تو کیا قانون کے متعلق بھی ایسی کشادہ دلی سے اجازت دی جائے گی؟ چونکہ قانون کا تعلق عامۃ الناس سے ہے، اس لیے قانون کے فہم اور توجہ کا حق چند قانون دانوں کو نہیں دیا جاسکتا، جیسے اس کے لیے معقول وجہ نہیں کہ چند بوریائیں یا ائمہ مساجد قرآن فہمی اور تفسیر کے حق پر قابض ہو جائیں، اسی طرح کوئی وجہ نہیں معلوم ہوتی کہ چند وکیل یا جج قانون فہمی کے حق پر قابض ہو جائیں۔ اگر قانون کے تحفظ کے لیے کوئی دلیل مل گئی تو امید ہے بلکہ یقین ہے وہ دلیل قرآن و سنت کی تشریح کے لیے بھی کارآمد ثابت ہوگی۔ اسی طرح اگر یہ صحیح مان لیا جائے کہ بدلتے ہوئے حالات میں مستقل قانون قبول نہیں کیا جاسکتا، اس لیے قرآن کو بھی کسی وقت آپ کے سامنے سر بسجود ہونا ہو گا۔ تو پھر یہ فرمایا جائے کہ وحی الہی اور خدا کے علم کے التواء اور ذات حق کی ہمہ دانی کا مطلب کیا رہا؟ انسانی قوانین اور الہی قوانین میں مابہ امتیاز کیا ٹھہرا؟ اس پر اس کے سوا ہم کیا عرض کر سکتے ہیں کہ... ایاز! قدرِ خویش بشناس۔

منکرینِ سنت اور معترض ”مفکرین“ سے :

منکرینِ سنت اور حدیث پر اعتراض کرنے والے حضرات سے گزارش ہے کہ فنِ حدیث کی حیثیت اتھاہ سمندر کی ہے۔ امت نے تقریباً تیرہ سو سال اس کی خدمت کی ہے اور مختلف راہوں سے کی ہے۔ ابنِ صلاح کی ”علوم الحدیث“ اور حاکم کی ”معرفۃ علوم الحدیث“ پر نظر ڈالیے۔ آپ کو اس فن کی خدمت میں تنوع نظر آئے گا اور حافظ بغدادی کی ”الکفایہ“ میں بھی علومِ حدیث کا کافی مواد ہے۔

ان متنوع خدماتِ حدیث کا نتیجہ یہ ہے کہ صدیوں کی عقیدت مندانہ خدمات اس کی پشت پر ہیں۔ اس بلندی سے اسے نیچے لانے کے لیے فنی قابلیت ضروری ہے۔ اس کی باریکیوں اور نزاکتوں پر نظر رکھے بغیر تنقید کرنا خفت کا موجب ہوگا۔

آپ حضرات نے شیوہ بنا رکھا ہے کہ ساری عمر انگریزی قانون اور انگریزی زبان پڑھتے ہیں، پھر ملازمت کرتے ہیں، پھر ریٹائر ہوتے ہیں اور یہ آخری فرصت کی گھڑیاں جو آپ کو عبادت کے لیے قدرت نے عطا کی ہیں، ان کو سنت پر اعتراض اور بحث کرنے میں صرف کرتے ہیں اور اہلِ فن کی نظر میں مضحکہ بنتے ہیں۔ یا پھر اونچی کرسیوں سے اس شریف فن پر حملہ آور ہوتے ہیں، حالانکہ آپ ایک خاص قانون کے ماہر ہیں، علوم الحدیث سے واقف نہیں۔ کرسی کی آڑ میں یہ شکار مناسب نہیں۔

آپ اپنے مقام سے نیچے آئیے اور اہلِ فن کے ساتھ بیٹھ کر اس کی مشکلات اور اس کے آداب و لوازم اور پھر اس کے نتائج پر غور فرمائیے، پھر اگر آپ کا ضمیر مطمئن نہ ہو، شرح صدر سے تنقید فرمائیے۔

بلائی ہیں موجیں کہ طوفاں میں اترو

کہاں تک چلو گے کنارے کنارے

ہمیں یقین ہے کہ اس فن کے آداب و لوازم کو جاننے کے بعد آپ نہ صرف یہ کہ اعتراض کے قابل نہ رہیں گے، بلکہ ان بوریا نشینوں کی صفوں میں ایک مناسب اضافہ ہوگا اور اگر ایسا نہ ہو سکا تو آپ کے اعتراض معقول ہوں گے۔ ان میں کچھ وزن ہوگا اور سامعین کو کچھ فائدہ بھی پہنچے گا۔^①



حدیث شریف کا مقام حجیت

واضح رہے کہ قرآن و حدیث منزل من اللہ ہیں اور حجیت میں دونوں یکساں ہیں۔ ایک حاکم کے دو حکموں میں تفاوت نہیں ہو سکتا۔ ارشادِ خداوندی ہے:

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ۖ أُولَٰئِكَ هُمُ الْكَافِرُونَ حَقًّا ۖ وَأَعْتَدْنَا لِلْكَافِرِينَ عَذَابًا مُّهِينًا ۖ وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمْ أَجُورَهُمْ ۖ وَكَانَ اللَّهُ غَفُورًا رَّحِيمًا﴾ [النساء: ۱۵۰-۱۵۲]

”جو لوگ اللہ اور اس کے رسولوں کے ساتھ کفر کرتے ہیں اور ان دونوں میں تفریق کرتے ہیں اور کہتے ہیں کہ ہم بعض احکام مانتے ہیں اور بعض کا انکار کرتے ہیں اور وہ درمیانی راہ اختیار کرنا چاہتے ہیں، یہ لوگ یقیناً کافر ہیں اور ان کے لیے رسوا کرنے والا عذاب ہے اور جو لوگ اللہ اور اس کے رسولوں پر ایمان رکھتے ہیں اور ان میں تفریق نہیں کرتے، ان کو اجر ملے گا اور اللہ کی بخشش اور رحمت ان کے شامل حال رہے گی۔“

ہمارے اہل قرآن دوستوں کا مسلک بھی تقریباً اس کی ایک صورت ہے۔ ایک کو حجت ماننا، دوسرے کی حجیت سے انکار کرنا، یہ تفریق ہے جس پر قرآن نے سرزنش فرمائی ہے۔

حدیث: «أُوتِيَتْ الْقُرْآنَ وَمِثْلُهُ مَعَهُ»^① کا مقصد بھی یہی ہے اور یہی اصول اس حدیث

① ترجمہ: ”مجھے قرآن اور اس کے ساتھ اس کی مثل ایک اور چیز دی گئی ہے۔“ دیکھیں: مسند أحمد (۴/۱۳۰) رقم الحدیث

(۱۷۴۳) یہ حدیث بایں الفاظ «أُوتِيَتْ الْكِتَابَ...» بھی مروی ہے۔ دیکھیں: سنن أبي داود، کتاب السنة، باب

في لزوم السنة، رقم الحدیث (۴۶۰۴) سنن الدارقطني (۴/۲۸۷) صحیح ابن حبان (۱/۱۸۹) سنن البیہقی

(۹/۳۳۲) المعجم الكبير (۲۰/۲۸۳) اس حدیث کو امام ابن حبان، امام بیہقی (مفتاح الجنة، للسيوطی: ۱۲) ←

میں بیان کیا گیا ہے۔

شیخ عبدالعزیز بن احمد البخاری رحمۃ اللہ علیہ (م: ۴۲۸ھ) نے شرح اصول بزدوی میں فرمایا ہے:

”لَا نَقُولُهُ - عَلَيْهِ السَّلَامُ - حُجَّةٌ مِثْلُ الْكِتَابِ“ (کشف الأسرار: ۶۷۹)^①

جہاں تک حجیتِ حدیث کا تعلق ہے، ائمہ سنت میں کوئی اختلاف نہیں۔

روایت و اسنادِ حدیث:

قرآن و حدیث کے ہم تک پہنچنے میں فرق ہے۔ قرآن عزیز جس طرح نازل ہوتا گیا، ہزاروں صحابہ رضی اللہ عنہم آنحضرت صلی اللہ علیہ وسلم سے پڑھتے اور یاد کرتے رہے، پھر یہ سلسلہ آج تک جاری ہے۔ ہزاروں لوگ ایک دوسرے سے پڑھتے رہے۔ اسلامی ممالک میں جس قدر وسعت ہوئی، قرآن کی اشاعت بھی اسی قدر وسیع پیمانے پر ہوتی رہی۔ فتوحات کے لحاظ سے حضرت عمر رضی اللہ عنہ کا زمانہ اور حضرت عثمان رضی اللہ عنہ کی خلافت کے ابتدائی سال مشہور ہیں۔

حضرت عثمان رضی اللہ عنہ نے قرآن مجید کے متعدد نسخے خاص رسم الخط سے نقل کرائے اور ہر صوبہ و کمشنری میں ایک ایک نسخہ بھیج دیا؛^② تاکہ عجمی ممالک تصحیح الفاظ و مخارج کے لیے اس اصل کی طرف رجوع کریں۔ اس نسخے کی خصوصیت یہ تھی کہ قراءتِ سبعہ متواترہ اس کے رسم الخط میں جمع کر دی گئی تھی۔ اس نسخے کی نقل میں حضرت ابوبکر رضی اللہ عنہ کا نسخہ، جو ان کی زندگی میں لکھا گیا تھا، وہ بطور اصل استعمال ہوا^③ اور احتیاطاً حفاظِ قرآن اور انفرادی دستاویز بھی زیرِ نظر رکھ لی گئیں۔ حفاظ کی ایک جماعت نے اس کی پوری نگرانی کی۔^④ والتفصیل فی الملل والنحل لابن حزم^⑤۔

جہاں نقل میں یہ احتیاط برتی گئی، وہاں حفاظ کی تعداد لاکھوں تک پہنچی ہوئی تھی اور قدرتی طور

◀ امام شوکانی (إرشاد الفحول: ۹۶/۱) اور علامہ البانی رحمۃ اللہ علیہ نے صحیح قرار دیا ہے۔

① یعنی قرآن کی طرح ہی فرمانِ نبوی بھی حجت ہے۔ دیکھیں: کشف الأسرار عن أصول فخر الإسلام البزدوی

لعبد العزيز البخاري (۵۲۰/۲)

② دیکھیں: صحيح البخاري: كتاب فضائل القرآن، باب جمع القرآن، رقم الحديث (۴۷۰۲)

③ مصدر سابق، رقم الحديث (۴۷۰۱، ۴۷۰۲)

④ مصدر سابق

⑤ الفصل في الملل والأهواء والنحل لابن حزم (۶۵/۲)

پر قرآن کے الفاظ منضبط ہو گئے۔ مفہوم قرآن کے ساتھ اس کے الفاظ حفاظ نے یاد کیے اور صحیفوں میں خطی طور پر محفوظ کر دیے گئے۔

یہ تواترِ لفظی قرآن عزیز کی خصوصیت ہے، جو کسی دوسری آسمانی کتاب کو حاصل نہیں ہے۔

کتابتِ حدیث:

ابتدائی دور میں آنحضرت ﷺ نے حدیث لکھنے سے روک دیا، تاکہ عامۃ المسلمین اسے قرآن کے ساتھ خلط نہ کریں۔ جب قرآن کے ضبط و حفظ کے متعلق اطمینان ہو گیا تو حدیث لکھنے کی اجازت ہو گئی۔ (جامع ابن عبد البر)^①

صحابہ رضی اللہ عنہم نے کئی یادداشتیں لکھیں۔^② بعض یادداشتیں آنحضرت ﷺ نے خود منضبط فرمائیں۔ سلاطین کے ساتھ جو خط کتابت ہوئی، اسے ائمہ حدیث نے ان نوشتوں سے نقل فرمایا جو آج کل کتب حدیث کی زینت ہیں۔ بعض معاہدات کی نصوص کا تذکرہ ابو عبید قاسم بن سلام رضی اللہ عنہ نے ”الأموال“ میں فرمایا ہے۔ علامہ سہیلی رضی اللہ عنہ نے بھی اس قسم کا ذخیرہ محفوظ کیا ہے۔^③

”صادقہ“ نام سے ایک صحیفہ عبد اللہ بن عمرو بن عاص رضی اللہ عنہما کے پاس تھا جو ان کی اولاد کے پاس دیر تک موجود رہا۔^④ صحابہ رضی اللہ عنہم کا یہ محفوظ ذخیرہ کافی حد تک امام مالک رضی اللہ عنہ نے ”موطأ“ میں نقل کیا۔

① جامع بیان العلم وفضله لابن عبد البر (۱/ ۱۲۹، ۱۴۱)

② اس کی تفصیل آگے آرہی ہے۔

③ الأموال لأبي عبيد (ص: ۲۸، ۲۴۴) الروض الأنف للسهيلى (۲/ ۳۴۵، ۴/ ۴۸، ۳۰۰، ۳۱۵، ۳۶۷، ۳۷۰)

علاوہ ازیں بعض علماء نے رسول اللہ ﷺ کے مکاتیب و رسائل اور معاہدات کو مستقل تصانیف میں جمع کیا ہے:

① المصباح المضيء في كتاب النبي الأمي ورسله إلى ملوك الأرض من عربي وعجمي لأبي عبد الله محمد بن علي بن أحمد بن حنيفة الأنصاري، المتوفى سنة: ۷۸۳ھ (طبعة دار الندوة الجديدة، بيروت لبنان، ۱۴۰۶ھ)

② مجموعة الوثائق السياسية في العهد النبوي والخلافة الراشدة للدكتور محمد حميد الله الحيدر آبادي، طبعة مكتبة الثقافة، القاهرة.

③ إعلام السائلين عن كتب سيد المرسلين لابن طولون الدمشقي المتوفى سنة: ۹۵۳ھ.

④ حضرت عبد اللہ بن عمرو رضی اللہ عنہما سے حدیث لکھنا ثابت ہے، بلکہ وہ جو چیز بھی رسول اللہ ﷺ سے سنتے، اسے لکھ

لیا کرتے تھے۔ دیکھیں: صحيح البخاري: كتاب العلم، باب كتابة العلم، رقم الحديث (۱۱۳) ←

فرما دیا۔ موطاً سے امام بخاری رحمہ اللہ نے اسے اپنی صحیح میں منتقل فرما دیا۔

”صادقہ“ مسلسل لکھی ہوئی احادیث کا ذخیرہ ہے جسے مقتدر اور ثقات صحابہ رضی اللہ عنہم کی نگرانی

اور کتابت کا شرف حاصل ہے۔

حضرت ابو ہریرہ رضی اللہ عنہ کے پاس بھی اس قسم کی تحریری یادداشتوں کا ایک انبار تھا، جس کی طرف آخر عمر میں بوقت ضرورت رجوع فرمایا کرتے تھے اور بعض احادیث کی توثیق کے لیے ان صحف محفوظہ پر اعتماد فرمایا کرتے تھے^(۱)۔

یہ سلسلہ کتابت اس قدر عام ہوا کہ صحابہ رضی اللہ عنہم کے اقوال اور فتاویٰ بھی بعض لوگوں نے لکھنے شروع کر دیے۔^(۲) مگر ان میں وہ احتیاط نہ تھی جو احادیث کے متعلق فرمائی جاتی تھی۔

◀ سنن أبي داود: كتاب العلم، باب في كتاب العلم، رقم الحديث (۳۶۴۶) مزید تفصیل کے لیے دیکھیں: دوام حدیث (۱/۱۴۲)

حضرت عبداللہ بن عمرو رضی اللہ عنہما اس صحیفے (صادقہ) کی انتہائی حفاظت کیا کرتے تھے۔ وہ اسے ایک بڑے صندوق میں مقفل رکھتے اور ضرورت پڑنے پر طلب کر کے اس سے احادیث بیان کیا کرتے تھے۔ بعد ازاں یہ صحیفہ ان کے خاندان میں محفوظ رہا جسے عمرو بن شعیب بن محمد بن عبداللہ بن عمرو بن عاص بیان کیا کرتے تھے۔

دیکھیں: مسند أحمد (۲/۱۷۶) فتاویٰ ابن تیمیہ (۸/۸) تعلیق العلامة أحمد شاکر علی سنن الترمذی (۲/۱۴۱)

^(۱) سنن الدارمی (۱/۱۳۸) شرح معانی الآثار (۴/۳۲۰) جامع بیان العلم (۱/۲۸۱)، نیز دیکھیں: تاریخ بغداد (۱۴/۱۸۱) فتح الباری (۱/۲۰۷) دوام حدیث از امام العصر حافظ محمد گوندلوی رحمہ اللہ (۱/۱۵۹)

^(۲) صالح بن کیسان رحمہ اللہ بیان کرتے ہیں:

”میں اور ابن شہاب زہری علم حاصل کیا کرتے تھے۔ ہم نے احادیث و سنن کو لکھنے کا تہیا کیا تو جو بھی ہم نبی کریم ﷺ کی طرف سے احادیث سنتے اسے لکھ لیتے۔ پھر ابن شہاب نے کہا کہ آؤ! اصحاب رسول ﷺ کے اقوال و افعال بھی لکھیں۔ میں نے کہا: نہیں، یہ سنت نہیں ہے۔ اس پر ابن شہاب نے کہا کہ وہ سنت ہی ہے، پھر انھوں نے لکھا اور میں نے نہ لکھا، پس وہ کامیاب رہے اور میں نے ضائع کر دیا۔“ دیکھیں: مصنف عبدالرزاق

(۱۱/۲۵۸) جامع بیان العلم (۱/۱۵۵) تقييد العلم (ص: ۱۰۶)

اس اثر سے معلوم ہوتا ہے کہ صحابہ کرام رضی اللہ عنہم کے اقوال و افعال کی کتابت و تدوین بھی عہد مبکر ہی میں شروع ہو گئی تھی، چنانچہ صحابہ کرام رضی اللہ عنہم کے اقوال و آثار کا بیشتر ذخیرہ ائمہ حدیث: مالک بن انس، عبدالرزاق، سعید بن منصور، ابن ابی شیبہ، بیہقی، ابن عبدالبر اور ابن حزم وغیرہم نے اپنی کتب میں جمع کر دیا ہے جو آج امت کے پاس محفوظ و موجود ہے، واللہ الحمد۔

مقدمہ صحیح مسلم میں مرقوم ہے کہ حضرت ابن عباس رضی اللہ عنہما کے پاس حضرت علی رضی اللہ عنہ کے فتوے کا ایک ذخیرہ پیش کیا گیا تو انھوں نے اس کا کافی حصہ کاٹ دیا اور فرمایا:

”مَا قَضَىٰ بِهَا عَلَيَّ إِلَّا أَنْ يَكُونَ قَدْ ضَلَّ“^①

یہ حضرت علی رضی اللہ عنہ کے فیصلے نہیں ہیں اور اگر ہوں تو وہ غلط ہیں۔

یہ فتاویٰ حجت بھی نہیں تھے اور محفوظ بھی نہ تھے، لیکن حدیث کی نقل و وضاحت کے متعلق صحابہ رضی اللہ عنہم میں تشدد و احتیاط کافی تھی اور حضرت عمر رضی اللہ عنہ اس معاملے میں خاص طور پر قابلِ ذکر ہیں۔ ہمارے اہل قرآن کی محفلوں میں ان کا تذکرہ بحیثیت منکرِ حدیث آتا ہے، یہ تو غلط ہے، البتہ بلحاظِ نقادِ حدیث یا امامِ جرح و تعدیل یہ تذکرہ بالکل درست ہے۔ بعض وقت یہ تشدد اس قدر زیادہ ہو جاتا کہ بعض صحابہ رضی اللہ عنہم نے برملا فرمایا:

”لَا تَكُنْ عَذَابًا عَلَىٰ أَصْحَابِ مُحَمَّدٍ ﷺ“^②

حضرت عمر رضی اللہ عنہ نے فرمایا: میں نے مثبت کیا ہے۔^③

مقامِ غور یہ ہے کہ بے ضرورت چیزوں کی حفاظت کون کرتا ہے؟ اگر حدیثِ حجت نہ تھی تو اس کے لیے یہ احتیاط کیوں تھی؟ صحابہ کرام رضی اللہ عنہم خود اہل زبان تھے، مقاصدِ کلام کو خوب سمجھتے تھے اور حدیث ”مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ“^④ بھی پیش نظر تھی، اس لیے حفظِ الفاظ کی پابندی اور روایت بالمعنی میں پوری احتیاط سے کام لیا گیا۔ ﴿أُولَٰئِكَ عَلَيْهِمْ صَلَوَاتٌ مِّنْ رَبِّهِمْ وَرَحْمَةٌ ۖ وَأُولَٰئِكَ هُمُ الْبَٰهِتُونَ﴾ [البقرة: ۱۵۷]

بلحاظِ نقل و روایت حدیث کا مقام قرآن کے بعد ہے۔ ائمہ اسلام نے بلحاظِ ثبوت اسے ثانوی

① مقدمہ صحیح مسلم (۱۲/۱)

② تم اصحابِ رسول کے لیے باعثِ تکلیف مت بنو!

③ صحیح مسلم: کتاب الآداب، باب الاستئذان، رقم الحدیث (۲۱۵۴) وہ حضرت ابی بن کعب رضی اللہ عنہ کا قول

ہے۔ نیز دیکھیں: فتح الباری (۳۰/۱۱) دوام حدیث (۱۷۸/۱)

④ صحیح البخاری: کتاب العلم، باب إثم من كذب على النبي ﷺ، رقم الحدیث (۱۱۰) صحیح مسلم، فی

المقدمة (۱/۱) و کتاب الزهد والرقائق، باب التثبت فی الحدیث وحکم كتابة العلم، رقم الحدیث (۳۰۰۴)

حیثیت دی۔ کتب اصول فقہ میں اس کی صراحت موجود ہے۔ عوام نے اس کا مطلب یہ سمجھا کہ حدیث کی حجیت اور ماننا یہ بھی قرآن سے دوسرے مرتبے پر ہے، حالانکہ قرآن کی صراحت کے مطابق حدیث بلحاظ وحی قرآن کی طرح خدائے تعالیٰ کی طرف سے نازل ہوئی۔ اس کے بعض حصے قرآن کی عملی تفسیر کے طور پر ہیں، بعض قرآن سے زائد۔ نماز، روزہ، حج، زکوٰۃ کے تفصیلی احکام اسی زیادت کی قسم کے ہیں۔ ان احکام کے اثبات میں حدیث کی حیثیت مستقل ہے۔^①

① یعنی قرآن و حدیث دونوں کا منبع و مرکز چونکہ وحی الہی ہے، اس لیے دونوں اطاعت میں یکساں حیثیت رکھتے ہیں۔ امام شوکانی رحمہ اللہ لکھتے ہیں:

”اہل علم کا اتفاق ہے کہ سنت مطہرہ شرعی احکام سازی میں مستقل حیثیت رکھتی ہے اور وہ تحلیل و تحریم میں قرآن کی طرح ہے، کیونکہ نبی اکرم ﷺ سے ثابت ہے کہ آپ ﷺ نے فرمایا: «أَلَا إِنِّي أُوتِيتُ الْقُرْآنَ وَمِثْلَهُ مَعَهُ» یعنی مجھے قرآن اور اس جیسی ایک اور چیز (سنت) دی گئی ہے، جسے قرآن نے بیان نہیں کیا۔“ مزید لکھتے ہیں:

”حاصل کلام یہ ہے کہ سنت مطہرہ کی حجیت اور شرعی احکام سازی میں استقلال ایک دینی ضرورت ہے جس کا صرف وہی شخص انکار کر سکتا ہے جس کا اسلام میں کوئی حصہ نہیں۔“ (إرشاد الفحول: ۸/۹۶)

امام ابن حزم رحمہ اللہ فرماتے ہیں: ”سنت دو اعتبار سے قرآن کی مثل ہے:

① دونوں اللہ تعالیٰ کی طرف سے (وحی) ہیں، کیونکہ اللہ تعالیٰ کا فرمان ہے:

﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ﴾ [النجم: ۳، ۴]

② اللہ تعالیٰ کے اس فرمان کی وجہ سے دونوں وجوب اطاعت میں برابر ہیں: ﴿مَنْ يُطِيعِ الرَّسُولَ فَقَدْ أَطَاعَ اللَّهَ ۖ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِظًا﴾ اور ﴿يَا أَيُّهَا الَّذِينَ آمَنُوا أَطِيعُوا اللَّهَ وَاطِيعُوا الرَّسُولَ وَأُولِي الْأَمْرِ مِنْكُمْ ۚ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ ۚ إِنَّ كُنْتُمْ تُوْمِنُونَ ۚ بِاللَّهِ وَالْيَوْمِ الْآخِرِ ۚ ذَلِكَ خَيْرٌ وَأَحْسَنُ تَأْوِيلًا﴾ اور دونوں صرف اس اعتبار سے مختلف ہیں کہ مصحف میں قرآن کے علاوہ کچھ نہیں لکھا جاتا اور اس کے ساتھ اکٹھا ملا کر کسی اور چیز کی تلاوت نہیں کی جاتی اور قوتِ اعجاز میں دونوں کے درمیان تفاوت ہے۔“ (الإحكام في أصول الأحكام: ۴/۵۰۶)

مزید برآں قرآن مجید اور سنت کے باہمی تعلق کے بارے میں امام شافعی رحمہ اللہ فرماتے ہیں:

”سنن نبویہ کی تین اقسام ہیں:

① جو چیز اللہ تعالیٰ نے قرآن مجید میں نازل کی، بعینہ وہی چیز رسول اللہ ﷺ نے بھی بیان فرمادی۔

② اللہ تعالیٰ نے قرآن مجید میں کسی چیز کو مجمل طور پر ذکر کیا، تو رسول اللہ ﷺ نے اللہ تعالیٰ کی مراد و مفہوم کو وضاحت اور تفصیل و تفسیر کے ساتھ بیان فرمادیا۔

③ رسول اللہ ﷺ نے ایسے احکام جاری کیے جو قرآن مجید میں نہیں ہیں۔“ (الرسالة: ۹۰) نیز دیکھیں: جامع بیان

ان عملی تفصیلات کو قرآن سے برآمد کرنے کے لیے جو تکلفات کیے گئے ہیں، علمی طور پر ان کی کوئی قیمت نہیں۔ اہل علم تو خیر ان سے کیا متاثر ہوں گے، جہلاء کے لیے بھی ان میں کوئی تسکین نہیں۔ اہل قرآن کی مختلف پارٹیوں کی انکشافی مساعی نے نماز کا جو آپریشن کیا ہے، وہ اس گزارش پر شاہدِ عدل ہے اور پھر وہ بھی کتاب اللہ پر زیادت ہی کی حیثیت رکھتا ہے۔ مولوی عبداللہ، مولوی رمضان کی ترمیم و اصلاح شدہ نمازیں بھی قرآن پر زیادت ہیں اور بخاری کی نماز بھی زیادت ہی ہے۔ تینوں میں سے کسے قبول کرنا ہے اور کسے رد کرنا ہے؟ یہ حضرات اہل قرآن کی صوابدید پر ہے۔

جو چاہے آپ کا حسن کرشمہ ساز کرے

حافظ ابن صلاح رحمہ اللہ کا قول:

حافظ ابن صلاح رحمہ اللہ (المتوفی ۶۴۳ھ) فرماتے ہیں:

”إِنَّ أَمْثَالَ الْمُتَوَاتِرِ عَلَى التَّفْسِيرِ الْمُتَقَدِّمِ يَعِزُّ وَجُودُهُ إِلَّا أَنْ يُدْعَىٰ ذَلِكَ فِي حَدِيثٍ: مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ“

^① (نزهة النظر: ۱۱، و مقدمة ابن الصلاح: ۱۳۵)

یعنی متواتر کا وجود بہت کم ہے، یہ دعویٰ صرف حدیث «مَنْ كَذَبَ عَلَيَّ» الخ کے متعلق کیا جاسکتا ہے۔

حافظ ابن صلاح رحمہ اللہ کی جلالتِ قدر کی بنا پر ان کے اس ارشاد سے بے حد مغالطہ ہوا۔ لوگوں نے سمجھا کہ شاید متواتر کا وجود ہی دنیا میں ناپید ہے، حالانکہ متواتر میں جہاں کثرتِ رواۃ ضروری ہے، وہاں صفاتِ رواۃ پر نظر رکھنا بھی ضروری ہے۔ متواتر میں شرط یہ ہے کہ اس کے رواۃ کا جھوٹ پر جمع ہونا ناممکن ہے۔

یہ عدد کی کثرت سے بھی ہو سکتا ہے اور رواۃ کی رفعتِ شان سے بھی۔ بعض وقت ہم ایک آدمی کی شہادت کو ایک جماعت کی شہادت پر ترجیح دیتے ہیں، کیونکہ اس ایک میں صفاتِ صدق و ثقاہت اس قدر موجود و باقی ہیں جو ایک جماعت میں نہیں۔ یہ عُرف اور عقل کے مسلمات سے ہے۔ اس اصول

^① مقدمة ابن الصلاح (ص: ۱۵۵) نزهة النظر لابن حجر (ص: ۴۷) حافظ ابن الصلاح رحمہ اللہ کا قول نقل کرنے کے بعد حافظ ابن حجر رحمہ اللہ فرماتے ہیں: «وَمَا ادَّعَاهُ مِنَ الْعِزَّةِ مَمْنُوعٌ» یعنی انھوں نے متواتر حدیث کی قلت و ندرت کا جو دعویٰ کیا ہے، درست نہیں۔

کی بنا پر اگر احادیث پر غور کریں، جس کے توسط سے یہ احادیث ہم تک پہنچی ہیں، ان کی جلالتِ قدر اور صدق و محنت پر نظر رکھیں، تو احادیث میں ایک بڑا ذخیرہ متواتر کا موجود ملے گا۔

حافظ ابن حجر رحمہ اللہ نے ”نزہۃ النظر“^(۱) میں اور طاہر بن صالح الجزائری نے ”توجیہ النظر“^(۲) میں یہ نظریہ اختصار اور تفصیل کے ساتھ لکھا ہے۔ ایک موقع پر فرماتے ہیں:

”وَقَدْ وَقَعَ هُنَا مِنَ الْإِبْهَامِ وَالْإِيْهَامِ فِي الْعِبَارَاتِ مَا يَضُرُّ بِالْمُبْتَدِئِ، فَإِنَّهُ رَبَّمَا تُوهَمُ مِنْهَا أَنَّهُ لَيْسَ فِي السُّنَّةِ مُتَوَاتِرٌ مَعَ أَنَّ مَا تَوَاتَرَ مِنْهَا، سَوَاءٌ كَانَ مِنْ جِهَةِ اللَّفْظِ أَوْ مِنْ جِهَةِ الْمَعْنَى، كَثِيرٌ، يَعْسُرُ إِحْصَاؤُهُ غَيْرَ أَنَّ الْأَئِمَّةَ الْمُتَعَرِّضِينَ لِضَبْطِ السُّنَّةِ لَمْ يَتَعَرَّضُوا لَهُ، لِأَنَّهُ لَيْسَ مِنْ مَبَاحِثِهِمْ“^(۳)

(توجیہ النظر: ۴۸)

”متواتر کے متعلق علماء کی عبارات میں کچھ ابہام اور وہم سا ہوتا ہے۔ خطرہ ہے کہ مبتدی اس غلطی میں مبتلا نہ ہو جائے کہ سنت میں کوئی متواتر ہے ہی نہیں، حالانکہ سنت میں متواتر باللفظ اور متواتر بالمعنی کی کثرت ہے جسے شمار کرنا مشکل ہے۔ ائمہ حدیث نے اس طرف توجہ نہیں فرمائی، کیونکہ یہ ان کے مباحث سے نہیں ہے۔“

اسی طرح متواتر بالتعامل یا متواتر سکوتی بھی بڑی کثرت سے پائی جاتی ہیں، بلکہ اصولِ عبادات، اصولِ معاملات اور اصولِ اخلاق میں جو احادیث وارد ہیں، سب متواتر بالتعامل ہیں۔

مجھے تعجب ہے کہ بڑے سمجھدار اہلِ قرآن نے عبادات متواترہ کو علی خلاف التعامل خواہ مخواہ قرآن سے کشید کرنے کی کوشش کی اور ایسے ایسے اکتشافات فرمائے ہیں کہ رہتی دنیا تک اہلِ دانست ان پر تعجب کریں گے۔ شکر ہے کہ معاملات اور اخلاق کی طرف ان کی نگاہیں نہیں اٹھیں، ورنہ عجائبات کے کئی عوالم پیدا ہو جاتے۔ اصولِ حدیث اور اصولِ فقہ کے مبتدی بھی تواتر کی ان اقسام کو جانتے ہیں اور عقلِ سلیم ان حقائق کی شاہد ہے، گو اس کے متعلق علمی اصطلاحات میں اہلِ دانش گفتگو نہ کر سکے۔

مولانا سید اسماعیل شہید رحمہ اللہ دہلوی نے اپنے رسالہ ”اصولِ فقہ“ میں فرمایا:

^(۱) نزہۃ النظر (ص: ۴۷) نیز دیکھیں: فتح الباری (۱/ ۲۰۳)

^(۲) توجیہ النظر إلى أصول أهل الأثر (۱/ ۱۳۳)

^(۳) توجیہ النظر إلى أصول أهل الأثر (۱/ ۱۳۶)

”وَالْمُتَوَاتِرَةُ (مِنْ السُّنَّةِ) إِمَّا مُتَوَاتِرٌ بِالتَّعَامُلِ كَأَكْثَرِ أَصُولِ الْعِبَادَاتِ وَالْمُعَامَلَاتِ وَالْأَخْلَاقِ، أَوْ مُتَوَاتِرَةٌ بِالرَّوَايَةِ، أَمَّا بِالْمَعْنَى فَقَطُّ وَهِيَ كَثِيرَةٌ، أَوْ بِاللَّفْظِ أَيْضًا وَهِيَ قَلِيلَةٌ جِدًّا“^(۱)

یعنی سنت یا متواتر بالتعامل ہوگی۔ تمام اصول عبادات، معاملات اور اخلاق متواتر بالتعامل ہیں۔ یا صرف متواتر بالمعنی یا متواتر باللفظ والمعنی اور یہ فی الواقع کم ہے۔

صاحب ”مسلم الثبوت“ نے حافظ ابن صلاح رحمہ اللہ کے متذکرہ قول کا ذکر کر کے اس کی توجیہ ان الفاظ میں کی ہے:

”قَدْ يُقَالُ: مُرَادُهُ التَّوَاتُرُ لَفْظًا، وَإِلَّا فَحَدِيثُ الْمَسْحِ عَلَى الْخُفَّيْنِ مُتَوَاتِرٌ، رَوَاهُ سَبْعُونَ صَحَابِيًّا. وَقِيلَ: حَدِيثٌ: أَنْزَلَ الْقُرْآنُ عَلَى سَبْعَةِ أَحْرَفٍ، مُتَوَاتِرٌ، رَوَاهُ عِشْرُونَ مِنَ الْأَصْحَابِ. وَقَالَ ابْنُ الْجَوْزِيِّ: تَبَعْتُ الْأَحَادِيثَ الْمُتَوَاتِرَةَ فَبَلَغْتُ جُمْلَةً... الخ“ (مسلم الثبوت: ۷۸ / ۲)^(۲)

”ابن صلاح کی مراد تواتر لفظی ہے، ورنہ مسح علی الخفین کی روایت متواتر ہے اور سات قراءات کی روایت بھی متواتر ہے۔ ابن جوزی رحمہ اللہ فرماتے ہیں: میں نے متواتر احادیث کی تلاش کی تو مجھے خاصہ ایک مجموعہ دستیاب ہو گیا۔“

حافظ سیوطی کی کتاب ”الْأَزْهَارُ الْمُتَنَائِرَةُ فِي الْأَحَادِيثِ الْمُتَوَاتِرَةِ“ اہل علم کے ہاتھوں میں موجود ہے، جس میں بیسیوں روایتوں کے متعلق تواتر کا دعویٰ کیا گیا ہے، حتیٰ کہ رفع الیدین فی الركوع اور رفع سبابہ کی روایات کو بھی انھوں نے متواتر شمار کیا ہے۔ یہ کتاب ”الْفَوَائِدُ الْمُتَكَاثِرَةُ“ کی تلخیص ہے۔ حافظ سیوطی رحمہ اللہ نے اس میں وہ روایات جمع کی ہیں جو کم از کم دس صحابہ رضی اللہ عنہم سے مروی ہیں۔ میرے پاس اس کا قلمی نسخہ موجود ہے۔

حافظ ابن صلاح رحمہ اللہ کی جلالتِ شان سے فائدہ اٹھاتے ہوئے اگر ان کے ارشاد کو ان کی منشا کے خلاف نہ اچھالا جاتا، تو تواتر کے مفہوم اور اقسام کے بسط کی چنداں ضرورت نہ تھی۔

(۱) أصول الفقه (ص: ۱۷)

(۲) مسلم الثبوت مع فواتح الرحموت (۲ / ۱۲۰)

تواتر کی قطعیت:

تواتر کی قطعیت کو ہمارے حضرات منکرین حدیث نے اصولی موضوعہ کی طرح مان لیا ہے، حالانکہ یہ بھی دنیا کے متفق علیہ مسائل سے نہیں، بلکہ اس میں نظار کو اختلاف ہے، چنانچہ صاحب مسلم الثبوت فرماتے ہیں:

”الْجَمْهُورُ عَلَى أَنَّ ذَلِكَ الْعِلْمَ ضَرُورِيٌّ بِالْعَادَةِ، وَمَالَ الْغَزَالِيُّ إِلَى أَنَّهُ مِنْ قَبِيلِ قَضَايَا قِيَاسَاتِهَا مَعَهَا، وَهُوَ قَرِيبٌ، وَقَالَ الْكَعْبِيُّ وَأَبُو الْحُسَيْنِ وَالْإِمَامُ إِنَّهُ نَظَرِيٌّ، وَتَوَقَّفَ الْمُرتَضَى وَالْأَمَدِيُّ“ (مسلم الثبوت: ۸۱/۲)^①

”جمہور کے نزدیک متواتر کا افادہ علم کی ضرورت عادی ہے۔ غزالی اسے ”قیاساتھا معھا“ کی قسم سے تصور کرتے ہیں۔ کعبی اور ابوالحسین وغیرہ متواتر سے حاصل شدہ علم کو نظری سمجھتے ہیں اور آمدی اس کے افادہ علم ہی میں متوقف ہیں۔“

امام الحرمین اور ابوالخطاب کو احباب شافعی نے بھی اسی زمرے میں شمار کیا ہے۔ وَكَذَا ذَكَرَهُ فِي حُصُولِ الْمَأْمُولِ^② براہمہ متواتر کو بھی ظنی سمجھتے ہیں۔ ملاحظہ ہو: ”كشف الأسرار“^③

پھر یہ بحث بھی متواتر کے الفاظ اور ان کے ہم تک پہنچنے کے متعلق ہے، رہا دلالت علی المفہوم کا مسئلہ تو اس میں کتاب اللہ، سنت متواترہ اور اخبارِ آحاد سب ظنی ہیں۔ تفسیر قرآن میں اہل علم کے اختلاف اور شروح حدیث میں شرائح حدیث کی مختلف توجیہات اس ظنیت کی دلیل ہیں۔ پھر معلوم نہیں الفاظ کے تواتر یا ان کی ظنیت سے احادیث پر حملہ آور ہونے سے کیا فائدہ؟

بہر حال اس راہ کی منازل سے منزل ظن کے سوا کوئی چارہ نہیں۔ الفاظ اگر یقین سے پہنچیں گے تو مقاصد پر دلالت ضرور ظنی ہوگی۔

① مسلم الثبوت مع فواتح الرحموت (۲/ ۱۱۴) نیز دیکھیں: المعتمد فی أصول الفقه لأبي الحسين البصري

(۲/ ۸۶) المستصفی للغزالی (ص: ۱۰۷) الإحکام للآمدی (۲/ ۲۷) إرشاد الفحول (۱/ ۱۲۸)

② حصول المأمول من علم الأصول للنواب صديق حسن خان (ص: ۵۴)

③ كشف الأسرار عن أصول فخر الإسلام البزدوي (۲/ ۵۲۴) الإحکام للآمدی (۲/ ۲۶) إرشاد الفحول (۱/ ۱۲۸)

ظن کیا ہے؟

① لغت میں ظن کئی معنوں میں استعمال ہوا ہے۔ ظن بمعنی یقین بھی استعمال ہوا ہے:

﴿وَأَنَّا ظَنَنَّا أَن لَّن نُّعْجِزَ اللَّهَ فِي الْأَرْضِ وَلَن نُّعْجِزَهُ هَرَبًا﴾ [سورة الجن: ۱۲]

”ہمیں یقین ہے کہ ہم خدا کو زمین میں عاجز اور بھاگنے میں کمزور نہیں کر سکتے۔“

② احتمالِ راجح پر بھی ظن کا لفظ استعمال ہوا ہے:

﴿وَلَن أَنَّهُ الْفِرَاقُ﴾ [سورة القيامة: ۲۸]

”اور اسے جدائی کا ظن غالب ہو جاتا ہے۔“

③ شک اور توہم کے معنی میں بھی استعمال ہوتا ہے:

﴿وَذَا النُّونِ إِذْ ذَهَبَ مُغْضِبًا فَظَنَّ أَن لَّنْ نَّقْدِرَ عَلَيْهِ﴾ [سورة الأنبياء: ۸۷]

”ذوالنون جب قوم سے ناراض ہو کر نکلے، تو ان کو خیال تھا کہ ہم انھیں کسی مشکل میں نہیں ڈالیں گے۔“

④ ﴿إِنَّ الظَّنَّ لَا يُغْنِي مِنَ الْحَقِّ شَيْئًا﴾ [یونس: ۳۶] یہاں ظن شک کے معنی میں استعمال

ہوا ہے۔

اس کے علاوہ بھی لفظ ”ظن“ بہت سے معانی میں استعمال ہوا ہے۔ قرآن عزیز کا طالب علم تھوڑی سی توجہ سے ان مواقع اور قرائن کو پاسکتا ہے جہاں یہ لفظ مختلف معانی میں استعمال کیا گیا ہے۔ راغب نے ”مفردات“ میں ظن کے متعلق ایک قاعدہ ذکر فرمایا ہے۔

اس لیے حدیث کے متعلق اگر ائمہ نے کہیں لفظِ ظن استعمال کیا ہے تو نہ اس سے گھبرانے کی ضرورت ہے اور نہ کوئی خوشی کا مقام ہے۔ اگر ائمہ کی نظر میں حدیث کی ظنیت شک و تہمت کے معنی میں ہوتی تو وہ یقیناً اس کی حجیت سے انکار کر دیتے، حالانکہ امت قاطباً حدیث کو حجت سمجھتی ہے اور معلوم ہے کہ شکوک و اوہام اہل نظر کی نگاہ میں کبھی حجیت کا مقام نہیں پاسکتے۔

اہل قرآن کو بھی اس لفظ کے استعمال کی اسی وقت جرأت ہوئی جب انھوں نے حدیث کی

تجیت سے انکار کا فیصلہ کیا۔ دراصل یہ فیصلہ دلائل کی بنا پر نہیں کیا گیا، بلکہ کسی ضرورت کی بنا پر فیصلہ کرنے کے بعد دلائل کی تلاش کی ضرورت کا احساس ہوا۔

”وَذَلِكَ دَأْبُ أَهْلِ الْبِدْعَةِ فَإِنَّهُمْ يَقْضُونَ ثُمَّ يَسْتَدِلُّونَ“

”اہل بدعت کا یہی طریق ہے کہ وہ فیصلہ کرنے کے بعد دلائل کی تلاش کرتے ہیں۔“

حدیث کی ظنیت کا مفہوم:

اہل حدیث جب حدیث کو ظنی کہتے ہیں تو وہ ظن کو عرفی معنی میں استعمال کرتے ہیں، اس لیے وہ ظن کو واجب العمل سمجھتے ہیں۔ اسی طرح ائمہ اصول نے بھی تصریح فرمائی ہے:

”وَهَذَا يُوجِبُ الْعَمَلَ... وَقَالَ بَعْضُ أَهْلِ الْحَدِيثِ: يُوجِبُ عِلْمَ الْيَقِينِ، لِمَا ذَكَرْنَا أَنَّهُ أَوْجَبَ الْعَمَلَ، وَلَا عَمَلَ مِنْ غَيْرِ عِلْمٍ“^①

(أصول البزدوي: ۲/ ۶۹۰، ۶۹۱)

”خبر واحد موجب عمل ہے اور بعض اہل حدیث کے نزدیک خبر واحد سے علم اور عمل دونوں واجب ہوتے ہیں۔“

متاخرین کی تصانیف میں اصول فنی اور اصطلاحی سا ہو کر رہ گیا۔ اسے عملی زندگی پر منطبق کرنے کے لیے کافی دقت نظر کی ضرورت ہے۔ جن لوگوں نے اصول فقہ کو عمل کے نقطہ نظر سے لکھا ہے اور انھوں نے اصطلاحات کے استعمال میں منطقی طریق فکر سے زیادہ عرف اور استعمال کو پیش نظر رکھا ہے، ان میں حافظ عز الدین عبدالسلام (م: ۶۶۰ھ) کی کتاب ”قواعد الأحكام في مصالح الأنام“ خاص طور پر قابل توجہ ہے۔ آپ فرماتے ہیں:

”فَصُلِّ فِي بَيَانِ جَلْبِ مَصَالِحِ الدَّارَيْنِ وَدَرِّءِ مَفَاسِدِهِمَا عَلَى الظُّنُونِ: الْإِعْتِمَادُ فِي جَلْبِ مُعْظَمِ مَصَالِحِ الدَّارَيْنِ وَدَرِّءِ مَفَاسِدِهِمَا عَلَى مَا يَظْهَرُ فِي الظُّنُونِ وَلِلدَّارَيْنِ مَصَالِحُ إِذَا فَاتَتْ فَسَدَ أَمْرُهُمَا، وَمَفَاسِدُ إِذَا تَحَقَّقَتْ هَلَكَ أَهْلُهُمَا، وَتَحْصِيلُ مُعْظَمِ هَذِهِ الْمَصَالِحِ بِتَعَاطِي أَسْبَابِهَا مَظْنُونٌ غَيْرُ مَقْطُوعٍ بِهِ؛ فَإِنَّ عُمَالَ الْآخِرَةِ لَا يَقْطَعُونَ بِحُسْنِ الْخَاتِمَةِ، وَإِنَّمَا يَعْمَلُونَ

① أصول البزدوي (ص: ۱۵۴) كشف الأسرار عن أصول فخر الإسلام البزدوي (۲/ ۵۳۹)

بِنَاءٍ عَلَى حُسْنِ الظُّنُونِ، وَهُمْ مَعَ ذَلِكَ يَخَافُونَ أَنْ لَا يُقْبَلَ مِنْهُمْ مَا يَعْمَلُونَ، وَقَدْ جَاءَ التَّنْزِيلُ بِذَلِكَ فِي قَوْلِهِ: ﴿وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ أَنَّهُمْ إِلَىٰ رَبِّهِمْ رَاجِعُونَ﴾، فَكَذَلِكَ أَهْلُ الدُّنْيَا إِنَّمَا يَتَصَرَّفُونَ بِنَاءٍ عَلَى حُسْنِ الظُّنُونِ، وَإِنَّمَا اعْتَمَدَ عَلَيْهَا؛ لِأَنَّ الْغَالِبَ صِدْقُهَا عِنْدَ قِيَامِ أَسْبَابِهَا، فَإِنَّ التُّجَّارَ يُسَافِرُونَ عَلَى ظَنٍّ أَنَّهُمْ يُسْتَعْمَلُونَ بِمَا بِهِ يَرْتَفِقُونَ، وَالْكَارُونَ يَحْرُثُونَ وَيَزْرَعُونَ بِنَاءٍ عَلَى أَنَّهُمْ مُسْتَغْلَوْنَ، وَالْجَمَّالُونَ، وَالْبَغَالُونَ يَتَصَدَّرُونَ لِلْكَرَاءِ لَعَلَّهُمْ يُسْتَأْجَرُونَ، وَالْمُلُوكُ يُجَنِّدُونَ الْأَجْنَادَ، وَيَحْصِنُونَ الْبِلَادَ بِنَاءٍ عَلَى أَنَّهُمْ بِذَلِكَ يَنْتَصِرُونَ. وَكَذَلِكَ يَأْخُذُ الْأَجْنَادُ الْحَذَرَ وَالْأَسْلِحَةَ عَلَى ظَنٍّ أَنَّهُمْ يَغْلِبُونَ، وَيَسْلُمُونَ، وَالشُّفَعَاءُ يَشْفَعُونَ عَلَى ظَنٍّ أَنَّهُمْ يُشْفَعُونَ، وَالْعُلَمَاءُ يَسْتَغْلَوْنَ بِالْعُلُومِ عَلَى ظَنٍّ أَنَّهُمْ يَنْجَحُونَ، وَيَتَمَيِّزُونَ. وَكَذَلِكَ النَّاطِرُونَ فِي الْأَدِلَّةِ وَالْمُجْتَهِدُونَ فِي تَعْرِفِ الْأَحْكَامِ، يَعْتَمِدُونَ فِي الْأَكْثَرِ عَلَى ظَنٍّ أَنَّهُمْ يَظْفَرُونَ بِمَا يَطْلُبُونَ، وَالْمَرْضَى يَتَدَاوَوْنَ لَعَلَّهُمْ يُشْفَوْنَ وَيَبْرَأُونَ، وَمُعْظَمُ هَذِهِ الظُّنُونِ صَادِقٌ مُوَافِقٌ غَيْرُ مُخَالِفٍ وَلَا كَاذِبٍ، فَلَا يَجُوزُ تَعْطِيلُ هَذِهِ الْمَصَالِحِ الْغَالِبَةِ الْوُقُوعِ خَوْفًا مِنْ نُدُورٍ وَكَذِبِ الظُّنُونِ، وَلَا يَفْعَلُ ذَلِكَ إِلَّا الْجَاهِلُونَ“ (قواعد الأحكام، ص: ۳)

”دونوں جہاں کے مصالح اور مفاسد کی بنیاد ظن پر ہے۔ دنیا اور آخرت کے مصالح اور مفاسد کی بنیاد بظاہر ظن پر ہے۔ اگر یہ مصالح فوت ہو جائیں یا مفاسد موجود ہو جائیں تو دونوں جہاں میں تباہی تک نوبت پہنچ جائے گی۔ ان کے مصالح کی تحصیل بواسطہ اسباب ظنی ہے، قطعی نہیں۔ آخرت کے لیے کام کرنے والے حسنِ خاتمہ پر یقین اور وثوق نہیں رکھتے، تمام اعمالِ خیر حسنِ ظن ہی کی بنا پر کرتے ہیں اور ڈرتے ہیں کہ شاید اعمال قبول نہ ہوں۔ اللہ تعالیٰ فرماتا ہے کہ ”مومن خدا تعالیٰ کے دیے ہوئے مال سے خرچ کرتے ہیں اور ڈرتے ہیں، کیونکہ ان کا رجوع اللہ تعالیٰ کی طرف ہے۔“ یہی حال اہل دنیا کا ہے،

ان کو اسبابِ دنیا کی سچائی پر اعتماد ہے۔

”تاجر اسی ظن پر اپنا سرمایہ صرف کرتا ہے کہ وہ صحت و سلامتی کے ساتھ اس سے فائدہ حاصل کرے گا اور پیشہ ور اس ظن پر گھر سے نکلتا ہے کہ وہ اپنی محنت کا پھل پائے گا۔ کسان صرف امید پر ہی غلہ کے انبار سپردِ خاک کر دیتا ہے۔ خچر، گھوڑوں والے کرایہ ہی کے خیال سے نکلتے ہیں کہ انھیں اجرت ملے گی۔ بادشاہ شہروں کی فصیلیں بناتے ہیں، لشکر بندی کرتے ہیں، اس خیال سے کہ ان کو ان اسباب سے مدد ملے گی اور خود لشکر بھی مسلح ہوتے ہیں کہ وہ سلامت رہیں گے اور غالب ہوں گے۔ سفارشیں اس امید پر کی جاتی ہیں کہ وہ منظور ہوں گی۔ اہل علم بھی اپنی عمر کامیابی کی ہی امید پر صرف کرتے ہیں۔ اسی طرح مناظر اور مجتہد دلائل کی چھان پھٹک کرتے ہیں، انھیں ظن ہے کہ وہ اپنی طلب میں کامیاب ہوں گے۔ بیمار صحت کے خیال سے علاج کرتے ہیں اور عموماً یہ ظن سب سچے نکلتے ہیں، اس لیے ان مصالح کو اس خیال سے نظر انداز نہیں کرنا چاہیے کہ کبھی یہ خیال ظن اور امید بن کر غلط نکلتے ہیں۔ ان ظنون سے بے پروائی صرف جاہل ہی کر سکتے ہیں۔“

جب ظن و تخمین انسان کی زندگی پر اس طرح محیط ہو تو پھر اس سے کیونکر بھاگا جاسکتا ہے۔ زندگی کے ہر شعبے کی بنیاد ظن پر ہے۔ بادشاہوں سے لے کر عامۃ الناس تک ظن کے قبضے میں ہیں۔ انبیاء سے لے کر عامۃ المسلمین تک ظن کی رعیت ہیں۔

پھر اگر اس معنی سے حدیث بھی ظن ہے تو اسے قبول کر لینے سے کون سا پہاڑ ٹوٹ پڑتا ہے۔ سارے معاملات ظن کی حجیت پر مبنی ہیں۔ اگر کسی نے حدیثِ رسول ﷺ کو ظنی ہونے کے باوجود حجت مان لیا تو کون سا جرم کیا؟!

یقین ہے کہاں؟

زندگی کے فراز و نشیب پر غور کرو اور ٹھہر کر سوچو کہ یقین ہے کہاں؟ گنتی کے چند واقعات ہیں جن کو بمشکل یقینی کہا جاسکتا ہے، ورنہ پوری دنیا ظنات سے آباد ہے۔

”دنیا بامید قائم“

یہ محاورہ حقیقتِ حال کے لحاظ سے کتنا صحیح ہے۔ پھر حدیث کی ظنیت پر پہرے بٹھائے جا

رہے ہیں۔ اس فنِ شریف کی ظہیریت کی کیوں منادی کی جا رہی ہے؟ اس کا داعی صرف بغضِ سنت کا داعیہ ہی تو نہیں؟!

علمائے سنت کی انصاف پسندی ہے کہ انھوں نے اسناد کی مشکلات پر نظر رکھتے ہوئے احوالِ رجال میں امکانی شبہات کی بنا پر اس فن کی ظہیریت کا کھلا اقرار کیا اور سنت کو کتاب اللہ کے بعد دوسرے مرتبے پر رکھا، ورنہ ظن کی اس پہنائی پر نظر رکھتے ہوئے بلاشبہ اس کی ضرورت کتاب اللہ اور بدیہات سے کم نہیں، اور اس ظن کا اعتماد ان چکڑالوی پسند یقینیات سے کہیں زیادہ ہے جن کے وثوق پر ناز کیا جاتا ہے۔

یقین اور اس کے اسباب و دواعی کیا ہیں؟

حواسِ ظاہرہ کے محسوسات کو عموماً یقین سے تعبیر کیا گیا ہے لیکن آپ نے کبھی تجرباً دیکھا کہ ان محسوسات کے ادراکات میں کہاں تک غلطی کو دخل ہے۔ آنکھیں سورج اور چاند ستاروں کے حجم کے متعلق جو اندازہ کرتی ہیں، وہ حقیقتِ واقعہ سے کس قدر مستبعد ہے؟ کان جو کچھ سنتے ہیں، اس میں غلطی کو کہاں تک دخل ہے؟ ذوق و حس پر جب اندورنی عناصر کے مخالفانہ حملے سے مرض کی کیفیت طاری ہو، تو میٹھے کا کڑوا ہونا اور سخت کا نرم محسوس ہونا یا اس کے بالعکس سرے سے حس کا ناپید ہونا، اس یقین کے حلیے کو کس قدر بگاڑ دیتا ہے؟ جب یقین کے اسباب کا یہ حال ہے تو جو یقین ان سے پیدا ہوگا، وہ عام حالات میں کہاں تک قابلِ فخر ہے؟

علم حدیث جس میں خدائی حفاظت کے ساتھ انسانی مساعی کا جہاں تک اعتماد کیا جاسکتا تھا اس کی پوری کوشش کی گئی، اس کے باوجود اسے ظن کا مقام دیا گیا اور اسے ظن سمجھ کر حجت تصور کیا گیا۔ انصاف و دیانت کی کتنی بڑی زندہ مثال ہے اور مقامِ حدیث کے تعین میں کس قدر صداقت سے کام لیا گیا ہے!

﴿فَمَا لَهُمْ عَنِ التَّذْكَرَةِ مُعْرِضِينَ﴾ [المدثر: ۴۹]

”تو انھیں کیا ہے کہ نصیحت سے منہ موڑنے والے ہیں۔“

حدیث کا مقام... قرآن کی روشنی میں

حدیث اور سنت عموماً ہم معنی استعمال ہوتے ہیں۔ آنحضرت ﷺ کے قول، فعل، تقریر اور اجتہاد پر یہ دونوں لفظ بولے گئے ہیں۔ آنحضرت ﷺ کے ارشادات اسی قدر قابلِ احترام ہیں جس طرح آنحضرت ﷺ کی ذاتِ مقدس۔ قرآن کے ارشادات سے معلوم ہوتا ہے کہ ہر پیغمبر کا اپنے اپنے دور میں یہی مقام ہے:

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ [النساء: ۶۴]

”ہر پیغمبر صرف اس لیے بھیجا جاتا ہے کہ خدا کے حکم سے اس کی اطاعت کی جائے۔“
بعض انبیاء پر خاص آسمانی کتابیں نازل کی گئیں جیسے تورات، انجیل، زبور، قرآن، صحفِ موسیٰ علیہ السلام و ابراہیم علیہ السلام، اور بعض پر صرف احادیث ہی نازل ہوئیں۔ وہی ان کی شریعت تھی اور وہی احکام۔ حضرت اسماعیل، اسحاق، یونس، لوط اور ہود وغیرہ علیہم السلام اس قسم کے انبیاء تھے۔ ان پر بظاہر احادیث کے سوا کچھ بھی نازل نہیں ہوا۔ ان کی احادیث کی مخالفت کی وجہ سے ان کی امتوں پر عذاب نازل فرمایا گیا اور وہ رہتی دنیا تک بدنام ہوئے۔ ان انبیاء کے متعلق کسی کتاب کا ذکر نہیں فرمایا گیا اور نہ احادیث ہی میں ایسا تذکرہ آیا ہے۔ آنحضرت ﷺ کی طرف دونوں قسموں کی وحی نازل فرمائی گئی:

﴿إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ﴾ [النساء: ۱۶۳]

”ہم نے تم پر اسی طرح وحی نازل کی جس طرح نوح علیہ السلام اور ان کے بعد آنے والے انبیاء پر نازل کی۔“

یعنی قرآن بھی نازل فرمایا گیا اور حدیث و سنت بھی۔

وحی کے مختلف طریقے:

وحی کے طریقوں کا ذکر فرماتے ہوئے ارشاد ہوا:

﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَآئِ حِجَابٍ أَوْ يُرْسِلَ رَسُولًا

﴿فَيُوحِي بِأَذْنِهِ مَا يَشَاءُ﴾ [الشوریٰ: ۵۱]

انسانوں کے ساتھ گفتگو میں ہمارے (اللہ تعالیٰ کے) تین طریقے ہیں: دل میں الہامِ خیر، پس پردہ آواز یا فرشتہ بصورتِ پیغمبر آجائے اور پیغام دے جائے۔

پہلے انبیاء کے متعلق ممکن ہے کہ ان تینوں طریقوں کے مجموعے سے انھیں مخاطب نہ فرمایا گیا ہو، بلکہ کسی ایک طریق سے ان پر وحی نازل ہوئی ہو، لیکن آنحضرت ﷺ کے متعلق فرمایا:

﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا﴾ [الشوریٰ: ۵۲]

”ہم نے تم پر اپنا امر اس طرح وحی کیا۔“

یہ حدیث شریف کی وحی کے طریقے ہیں۔ قرآنِ عزیز کے طریقِ نزول کی وضاحت یوں بیان فرمائی:

﴿نَزَلَ بِهِ الرُّوحُ الْأَمِينُ ﴿۱۹۳﴾ عَلَى قَلْبِكَ لِتَكُونَ مِنَ الْمُنذِرِينَ﴾ [الشعراء: ۱۹۳، ۱۹۴]

”قرآن پاک بواسطہ روح الامین تمہارے دل تک پہنچایا گیا تاکہ تم ڈراؤ۔“

اس لیے ضرورت محسوس ہوئی کہ خود قرآنِ عزیز سے معلوم کیا جائے کہ ارشادِ نبوی اور ان کی اہمیت قرآن کی نظر میں کیا ہے؟

مستقبل کی مشکلات، رواۃ کے حفظِ عدالت، شدوذ اور علل کے نقائص منزلی قرآن کی نظر سے پوشیدہ نہ تھے۔ اللہ تعالیٰ کو خوب معلوم تھا کہ سلسلہ روایت سے شکوک و شبہات اور ظنون کا پیدا ہونا ضروری ہے۔ اس کے باوجود اگر قرآنِ عزیز، احادیث یعنی رسول اللہ ﷺ کے ارشادات کی اہمیت کو قبول فرمائے تو ہمیں اعتراض کا حق نہیں ہونا چاہیے، بلکہ اس کا مطلب یہ ہوگا کہ قرآن علم کے اس شعبے کو علیٰ علالت قبول فرماتا ہے۔ ظنون اور شبہات کے باوجود اس کی ضرورت کا انکار نہیں کیا جاسکتا۔ یہ تعلیم قرآن کا ایک جز ہے اور وہ نقائص جن سے ہمارے شبہات میں اضافہ ہو رہا ہے اور جسے ہم شک، ظن یا وہم سے تعبیر کرتے ہیں، قرآن کی نظر میں یہ کوئی عیب نہیں ہے، لہذا اس کی بنا پر احادیث کو رد نہیں کیا جاسکتا۔ اگر حدیث کی حیثیت عام تاریخ یا حوادثِ روزگار کی ہوتی اور اسے کوئی غیر معمولی اہمیت حاصل نہ ہوتی تو قرآن مجید اسے اتنی اہمیت نہ دیتا اور اس کے متعلق اتنے گہرے اور مضبوط ارشادات نہ فرماتا اور اسے بار بار نہ دہراتا۔

قرآن مجید میں احادیث کا تذکرہ:

قرآن عزیز میں احادیث کا تذکرہ دو طرح پر ملتا ہے:

① رسول کی اطاعت کو اللہ تعالیٰ کی اطاعت سے الگ باستقلال ذکر فرمانا۔

② آیات میں ایسے مقاصد کا ذکر جن کی تکمیل حدیث کے سوانہ ہو سکے۔

اس کے ذیل میں ان آیات کا ذکر آئے گا جن میں دونوں قسم کے تذکرے موجود ہوں۔

❶ ﴿وَمَا أَرْسَلْنَا مِنْ رَّسُولٍ فَخُذْهُ وَ مَّا نَهَيْكُمُ عَنْهُ فَأَنْتَهُوا﴾ [الحشر: ۷]

”رسول جو کچھ تمہیں دیں اسے لے لو اور جس سے روکیں رک جاؤ۔“

﴿أَتَكْفُرُونَ﴾ یہاں ﴿نَهَيْكُمُ﴾ کے مقابلے میں رکھا گیا ہے، اور نہی کے مقابلے میں امر ہوتا ہے، اس لیے ﴿أَتَكْفُرُونَ﴾ کے معنی ”أَمَرَكُمُ“ کے ہوں گے۔ یعنی آنحضرت ﷺ کے امر پر سختی سے عمل کرو۔ امر کا مفاد وجوب ہے اور نہی کا تقاضا حرمت۔ یعنی آنحضرت ﷺ جس چیز کا حکم فرما دیں اس کی پابندی واجب ہوگی اور جس چیز سے روکیں اس کا کرنا حرام ہوگا۔ آیت کا عموم آنحضرت ﷺ کی اطاعت کے وجوب پر مشتمل ہے۔ ﴿فَخُذْهُ﴾ میں اسی وجوب و تاکید کا ذکر فرمایا گیا ہے۔ آیت کو تقسیم غنائم پر محمول کیا جائے تو بھی اصل مسئلے پر کوئی اثر نہیں پڑتا۔ اس میں بھی تقسیم آنحضرت ﷺ کے امر و نہی کی بنا پر ہوگی۔ اس میں تشریع کے اختیارات آنحضرت ﷺ کو تفویض فرمائے گئے۔ وجوب و تحریم دونوں میں آنحضرت ﷺ کے ارشادات کو قطعی اور حتمی بتایا گیا اور لوگوں پر فرض کیا گیا۔ آنحضرت ﷺ کے امر و نہی کے بعد صرف اسی کی تعمیل کی جائے۔ کسی دوسری چیز کے انتظار کی ضرورت نہیں۔ ہمارے نزدیک حجیتِ حدیث کا یہی مطلب ہے۔

❷ ﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ [النساء: ۶۴]

”ہم نے رسول ﷺ کو بھیجا ہی اس لیے ہے کہ لوگ اس کی اطاعت کریں۔“

اس آیت میں رسالت کا مقصد حقیقی اطاعت قرار دیا گیا ہے۔ اگر کوئی شخص رسالت یا رسول کو تسلیم تو کرتا ہے لیکن اس کی اطاعت اور اس کے احکام کے سامنے انقیاد کو ضروری نہیں سمجھتا تو یقین کرنا چاہیے کہ وہ نبوت کی غایت اور اس کے مقصد سے ناواقف ہے۔ کسی چیز کی غایت اور مقصد سے انکار کا نتیجہ یہ ہوگا کہ اس کی افادی حیثیت سے انکار کر دیا گیا اور اسے بے سود سمجھا گیا۔ معلوم نہیں کہ

اس کے بعد کفر و جحود کس چیز کا نام رکھا جائے گا؟ اور چونکہ پیغمبر کو یہ مقام اللہ تعالیٰ کے اذن سے ملا ہے، لہذا اس مقام کا انکار اللہ تعالیٰ کے ساتھ اعلانِ جنگ ہوگا۔ أَعَاذَنَا اللَّهُ مِنْ ذَلِكَ

﴿۳﴾ فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْٓ أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ [النساء: ۶۵]

”خدا کی قسم ان میں سے کوئی شخص مومن نہیں ہو سکتا جب تک یہ لوگ آپ ﷺ کو حاکم نہ مانیں۔ پھر آپ کے فیصلوں کو دلی رضا مندی سے بے چوں و چرا تسلیم نہ کریں۔“
اس آیت میں چند امور قابلِ غور ہیں:

① باہمی نزاع اور اختلاف کا ذکر اصولِ موضوعہ اور مسلمات کی طرح فرمایا گیا ہے اور یہ اختلافِ طبائع کا لازمی نتیجہ ہے۔ یعنی اختلاف ضرور ہوگا۔

② پھر اس کے رفع کی صورت صرف آنحضرت ﷺ کا فیصلہ ہے اور آپ کا حکم۔

③ اس کے قبول میں دل کے وساوس اور خطرات کی بھی اجازت نہیں دی گئی۔

④ معلوم ہوا کہ یہ نزاع اور فیصلہ دونوں قرآن عزیز کے علاوہ ہیں۔ اگر اس سے مراد دنیا کے باہمی جھگڑے بھی لیے جائیں اور رسول کے فیصلے کی حیثیت امیر اور حاکم وقت کے حکم کی ہو تو بھی اصل حجیت پر کوئی اثر نہیں پڑتا بلکہ آیت کا عموم دونوں کو شامل ہوگا، مگر رسول کی حیثیت منقسم ہو گی۔ دنیوی حیثیت سے وہ حاکم اور امیر ہے اور اپنے روحانی منصب کے لحاظ سے وہ پیغمبر ہے۔ اگر دنیوی حیثیت سے اس کے فیصلے کے انکار سے ایمان کی نفی ہو سکتی ہے تو اس کے روحانی منصب سے اختلاف یا اس کی حجیت کا انکار تو بطریقِ اولیٰ ایمان کی موت کے ہم معنی ہو گا، اس لیے یہ آیت حجیتِ حدیث میں نص ہے۔ فَاَيُّنَ الْمَفْرُوءُ!؟

﴿۴﴾ وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَىٰ اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ ۗ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُّبِينًا﴾

[الأحزاب: ۳۶]

”کسی مومن مرد اور عورت کو یہ حق نہیں کہ وہ اپنی صوابدید اور پسند کو اس امر میں مداخلت کا موقع دیں اور اگر کسی نے اس کی خلاف ورزی کی تو اس کی گمراہی بالکل ظاہر ہے۔“

① آنحضرت ﷺ کے فیصلے کی قبولیت شرطِ ایمان قرار پائی ہے۔

- ② فیصلے کے بعد ذاتی پسند کا سوال ہی پیدا نہیں ہوتا۔
- ③ اور اگر کوئی اپنی پسند پر اصرار کرے اور صوابدید کے مطابق فیصلے کی سعی کرے تو اس کے لیے ضلالِ مبین کی وعید موجود ہے۔
- ④ اس قسم کے اختیار سے دستبرداری شرطِ ایمان قرار پائی ہے۔ آنحضرت ﷺ کے قول و فعل اور اجتہاد کی حجیت اس آیت سے بالکل واضح ہے اور اہل حدیث کا اس سے زیادہ کوئی جرم نہیں کہ وہ آنحضرت ﷺ کے مقام کو اس سے پست نہیں دیکھنا چاہتے۔ ہر صاحبِ امر کا حکم اپنے حلقہ اثر میں حجت تصور کیا جائے، لیکن رسول ﷺ کو اس معقول اور واجبی حق سے محروم رکھا جائے۔ کیوں؟۔

در حیرتم تمام کہ ایں چہ بو العجی است^①

﴿ لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا فَلْيَحْذَرِ الَّذِينَ يُخَالِفُونَ عَنْ أَمْرٍ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ﴾ [النور: ۶۳]

”رسول کی دعوت اور پکار کو تم اپنی باہمی پکار و دعوت کی طرح مت سمجھو (بلکہ رسول کی پکار واجب القبول ہے) اللہ تعالیٰ ان لوگوں کو خوب جانتا ہے جو دوسروں کی آڑ میں حیلوں اور بہانوں سے آنحضرت ﷺ کی اطاعت سے بچنا چاہتے ہیں۔ جو لوگ آنحضرت ﷺ کے امر کی مخالفت کرتے ہیں، انھیں ڈرنا چاہیے کہ کہیں کسی آزمائش یا دردناک عذاب میں مبتلا نہ ہو جائیں۔“

اس آیت کی تصریحات پر غور فرمائیے:

- ① آنحضرت ﷺ کی پکار کا حکم لوگوں کی معمولی اور معتاد گفتگو سے مختلف ہے۔ (باہمی گفتگو میں ایک دوسرے کی مخالفت کی جاسکتی ہے۔ آنحضرت ﷺ کا معاملہ اس سے بالکل مختلف ہے۔) یہاں آنحضرت ﷺ کے فیصلے سے انکار کی کوئی گنجائش نہیں۔

- ② حیلوں بہانوں سے دوسروں کی آڑ میں بھی آنحضرت ﷺ کے احکام کو نظر انداز نہیں کیا جاسکتا،

① میں بہت حیران ہوں کہ یہ کیا بوجہ ہے۔

بلکہ یہ منافقین کا طریق ہے۔

❏ جو لوگ آنحضرت ﷺ کے احکام کی مخالفت کرتے ہیں (انھیں حجت نہیں سمجھتے) وہ عذابِ الیم

کے مستحق ہیں۔ ﴿يُخَالِفُونَ عَنْ أَمْرِهِ﴾ کا لفظ مخالفین کے لیے از بس غور طلب ہے۔

❖ ﴿وَأَقِيمُوا الصَّلَاةَ وَآتُوا الزَّكَاةَ وَاطِيعُوا الرَّسُولَ لَعَلَّكُمْ تُرْحَمُونَ﴾ [النور: ۵۶]

”نماز قائم کرو اور زکوٰۃ ادا کرو اور رسول اللہ ﷺ کی اطاعت کرو، تم پر رحم کیا جائے۔“

❖ ﴿فَاقِمُْوا الصَّلَاةَ وَآتُوا الزَّكَاةَ وَاطِيعُوا اللَّهَ وَرَسُولَهُ وَاللَّهُ خَيْرٌ

بِمَا تَعْمَلُونَ﴾ [المجادلة: ۱۳]

”نماز قائم کرو اور زکوٰۃ ادا کرو۔ اللہ اور اس کے رسول ﷺ کی اطاعت کرو اور اللہ تعالیٰ

تمہارے اعمال سے خوب واقف ہے۔“

ان دونوں آیات میں نماز اور زکوٰۃ کی طرح آنحضرت ﷺ کی اطاعت کو فرض قرار دیا گیا

ہے۔ سورۃ نور، سورۃ احزاب، سورۃ مجادلہ میں مقامِ رسالت اور اس کی اطاعت کا ذکر کثرت سے آیا

ہے اور اس کی تاکید کے لیے اسلوبِ بیان میں عجیب حکیمانہ تصرف فرمایا ہے جس کی خوبی کا لطف وہی

لوگ اٹھا سکتے ہیں جن کو عربی زبان سے کچھ تعلق ہے۔

سورۃ نور میں ﴿الرَّسُولَ﴾ کو بقیہ تعریف ذکر فرمایا ہے، جس سے مراد صرف محمد رسول اللہ ﷺ

ہیں۔ اور سورۃ مجادلہ میں اللہ اور رسول دونوں کا ذکر فرمایا ہے۔ مطلب ایک ہی ہے۔ اندازِ بیان

بے حد لطیف ہے۔ ﴿رَسُولَهُ﴾ میں رسالت کو اپنی قرار دے کر رسول کو بھی اپنا لیا ہے۔

فی الجملة نسبت بتو کافی بود مرا^①

❖ ﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ

غَفُورٌ رَحِيمٌ﴾ [آل عمران: ۳۱]

”اگر تم اللہ سے محبت رکھتے ہو تو میری اتباع کرو، اللہ تم سے محبت کرے گا۔ تمہاری

غلطیاں معاف فرمائے گا، اللہ بخشنے والا رحم کرنے والا ہے۔“

اللہ تعالیٰ کی محبت ایک مسلمہ مطلوب ہے۔ موحد اور مشرک دونوں اس کی طلب میں کوشاں

❖ قصہ مختصر! تمہاری طرف میری نسبت ہی کافی ہے۔

ہیں۔ فرمایا اس کی راہ صرف میری اتباع ہے اور اس سے نہ صرف تمھاری محبت کا اظہار ہوگا، بلکہ اللہ تعالیٰ تم سے محبت کرے گا۔ محبت ہونے کے بجائے تمھیں محبوبیت کا مقام حاصل ہوگا اور گناہ معاف ہو جائیں گے۔ محبوب کی لغزشوں سے درگزر کرنا محبت کا طبعی نتیجہ ہے۔ آنحضرت ﷺ کی اتباع کا وجوب کس حکیمانہ انداز سے فرمایا ہے۔ محبت الہی کے سرفروش اور سرگرداں متوالوں کو محبوبیت کا نسخہ بتا کر ان پر نوازش ہو گئی ہے۔ عشق کے آرزو مندوں کو معشوق ہونے کی راہ بتا دی گئی ہے۔

عزیزاں را ازیں معنی خبر نیست
کہ سلطانِ جہاں با ما است امروز^①

یہ ساری نوازشیں آنحضرت ﷺ کی اتباع کے ساتھ وابستہ ہیں اور آنحضرت ﷺ کی عملی اطاعت اس عظیم الشان کامیابی کی ضامن ہے۔ کتنا تعجب ہے کہ آنحضرت ﷺ کے ارشادات کی حجیت کا انکار کر کے محبت اور محبوبیت کی دونوں راہوں پر پھرے بٹھا دیے گئے ہیں۔ وَمَنْ يُضِلِّ اللّٰهُ فَمَا لَهُ مِنْ هَادٍ۔

﴿۹﴾ اِنَّا اَنْزَلْنَا اِلَيْكَ الْكِتٰبَ بِالْحَقِّ لِتَحْكُمَ بَيْنَ النَّاسِ بِمَا اَرٰكَ اللّٰهُ وَلَا

تَكُنْ لِلْخٰفِيْنَ خَصِيْمًا ﴿النساء: ۱۰۵﴾

”ہم نے تم پر کتاب یقیناً اس لیے اتاری ہے کہ تم اللہ تعالیٰ کی دی ہوئی بصیرت سے لوگوں کے فیصلے کرو اور اس سلسلے میں خیانت پیشہ لوگوں کی حمایت مت کرو۔“

① کتاب حق اتارنے کی علت حکم نبوی کو قرار دیا ہے۔ اگر آنحضرت ﷺ کو فیصلہ کرنے کا حق نہ

ہوتا اور فیصلہ قبول کرنا ضروری نہ ہوتا تو آنحضرت ﷺ پر کتاب اتارنے کی ضرورت ہی نہ تھی۔

② ان کا یہ فیصلہ بھی وحی ناطق سے نہیں ہوگا۔ ﴿اَرٰكَ اللّٰهُ﴾ میں یہ وضاحت فرمائی گئی کہ یہ

فیصلہ سوچ بچار اور اجتہاد سے ہوگا اور آنحضرت ﷺ اپنی رائے سے فرمائیں گے۔

③ آنحضرت ﷺ سے عہد لیا گیا ہے کہ وہ کسی غلط آدمی کی حمایت نہ کریں گے۔

آیت میں معاملہ دو ٹوک کر دیا گیا ہے۔ یا تو آنحضرت ﷺ پر نزولِ قرآن ہی کا انکار کر دیا

جائے یا پھر آنحضرت ﷺ کے اجتہادات کو بھی من جانب اللہ سمجھا جائے۔ آنحضرت ﷺ کے

① دوستوں کو یہ معلوم نہیں کہ وقت کا بادشاہ آج میرے ساتھ ہے۔

ارشادات محض تاریخی سرمایہ نہیں، بلکہ واجب التعمیل احکام اور حقیقتِ ناطقہ ہیں۔ مَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ!..

ایک دھوکا:

بعض منکرینِ سنت نے بڑی عنایت فرمائی۔ وہ فرماتے ہیں کہ ہم احادیث کا انکار نہیں کرتے، بلکہ یہ تاریخ کا ایک قیمتی سرمایہ ہے اور مقدس تاریخی دستاویز۔ ﴿كَبُرَتْ كَلِمَةً تَخْرُجُ مِنْ أَفْوَاهِهِمْ﴾ مقامِ نبوت کو سمجھ لینے کے بعد اس کا مطلب انکارِ نبوت کے سوا کچھ نہیں، بلکہ آنحضرت ﷺ کی انتہائی توہین ہے۔ اس لفظی ملمع سازی کا اس کے سوا کوئی مطلب نہیں کہ آنحضرت ﷺ کا مقام ابنِ خلدون، ابنِ جریر، ابنِ کثیر اور دیگر مؤرخین کے پس و پیش ہوگا۔ ہر آدمی کو اس پر بحث و تنقید کا حق حاصل ہوگا۔ پیغمبر تاریخی مباحث کا تختہ مشق ہوگا۔ بحث و نظر کی موشگافیاں نبوت کے ماحول پر محیط ہوں گی۔ یہ مقام تمام علماء کا ہے، بلکہ بحیثیتِ مؤرخ یورپ کے ملاحظہ نے بہترین تاریخی سرمایہ علم کی منڈیوں میں بکھیرا ہے جو اہلِ نظر کے لیے دعوتِ فکر کا سامان مہیا کر رہا ہے۔

ہمارے یہ دوست (اگر شرم و حیا دنیا سے نابود نہیں ہوگئی تو) غور کریں کہ یہ کونسا مقام ہے جو آنحضرت ﷺ کو عنایت فرما رہے ہیں؟ ایک شخص اپنے باپ کے متعلق کہتا ہے کہ میں اس کا بیٹا تو نہیں لیکن ویسے وہ شریف آدمی ہے۔ یورپ کے اکثر بے دین، آنحضرت ﷺ کو مقدس انسان سمجھتے ہیں لیکن پیغمبر نہیں سمجھتے۔ یہ حیثیت حضراتِ اہلِ قرآن نے انبیاء کو عنایت فرمائی ہے۔ وہ دیانتاً سوچیں کہ مقامِ نبوت اور عام علم کے مقام میں کیا فرق رہا!؟

﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ

الْأَلِيمُ﴾ [النور: ۶۳]

”سو لازم ہے کہ وہ لوگ ڈریں جو اس کا حکم ماننے سے پیچھے رہتے ہیں کہ انھیں کوئی فتنہ

آپہنچے، یا انھیں دردناک عذاب آپہنچے۔“

دراصل ان حضرات نے شکست خوردہ ذہنیت پائی ہے۔ محققینِ یورپ سے عقیدت مندانہ تعلق

نے اسلام اور اس کے عقائد، انبیاء اور ان کے مقام کو ان کی نگاہوں سے اوجھل کر دیا ہے۔ ﴿فَبِمَا

لَهُمْ عَنِ التَّذْكِيرَةِ مُعْرِضِينَ﴾۔ بجائے اس کے کہ وہ اس علمی سرمائے پر فخر کریں جسے صدیوں

سے ائمہ امت نے اپنے پیغمبر ﷺ کی وراثت سے حاصل کیا، یہ حضرات اس میں عار محسوس کرتے

ہیں۔ اس پر ایمان سے ان کا دل ندامت محسوس کرتا ہے۔ ﴿بَلْ كَذَّبُوا بِمَا لَمْ يُحِيطُوا بِعَلَمِهِ﴾ [یونس: ۳۹] ”بلکہ انھوں نے اس چیز کو جھٹلا دیا جس کے علم کا انھوں نے احاطہ نہیں کیا۔“

سنت کے ان حصوں پر جن میں کچھ تاریخی تذکرے موجود ہیں، شاید تھوڑی دیر کے لیے یہ لفظ گوارا کیا جاسکے لیکن اوامر و نواہی، ترغیب و ترہیب، زہد و ورع، اخلاق و عبادت اور اذکار و ادعیہ پر کیونکر تاریخ کا لفظ بولا جائے؟ ان حضرات نے اس معاملے میں اس ذہنی سخاوت کا ثبوت دیا ہے جسے علمی بدحواسی سے زیادہ کچھ نہیں کہا جاسکتا، بلکہ ان فقرات میں دھوکا اور دجل ہے جو ایک حوصلہ مند ملحد اور دلیر کافر اور بہادر منکر کے لیے بھی مناسب نہیں۔ ان الفاظ میں نفاق کی بدبو ہے۔ ﴿وَمَا تُخْفِي صُدُورُهُمْ أَكْبَرُ قَدْ بَيَّنَّا لَكُمُ الْآيَاتِ ۚ إِنَّ كُنْتُمْ تَعْقِلُونَ﴾ [آل عمران: ۱۱۸] ”اور جو کچھ ان کے سینے چھپا رہے ہیں وہ زیادہ بڑا ہے۔ بے شک ہم نے تمہارے لیے آیات کھول کر بیان کر دی ہیں، اگر تم سمجھتے ہو۔“

ایسے الفاظ وہی زبانیں کہہ سکتی ہیں جن کے دل ایمان کی حلاوت سے خالی ہوں۔ اَللّٰهُمَّ اَرِنَا الْحَقَّ حَقًّا وَّارْزُقْنَا اتِّبَاعَهُ، وَاَرِنَا الْبَاطِلَ بَاطِلًا وَّارْزُقْنَا اجْتِنَابَهُ۔

﴿ لَا تُحَرِّكْ بِهِ لِسَانَكَ لِتَعْجَلَ بِهِ ۖ إِنَّ عَلَيْنَا جَمْعَهُ وَقُرْآنَهُ ۖ فَإِذَا قَرَأَهُ فَاتَّبِعْ قُرْآنَهُ ۖ ثُمَّ إِنَّ عَلَيْنَا بَيَانَهُ ۖ ﴾ [القیامۃ: ۱۶ تا ۱۹]

”آپ وحی کی تلاوت میں جلدی نہ کریں، متفرقات کا جمع کرنا اور پڑھانا ہمارے ذمے ہے۔

جب ہم پڑھ چکے تو تم پڑھو، پھر اس کے مقاصد کا بیان کرنا بھی ہمارے ذمے ہے۔“

① آنحضرت ﷺ نزولِ وحی کے ساتھ ہی ضبط کرنے کی کوشش فرماتے، تاکہ کوئی لفظ حفظ سے رہ نہ جائے۔ اس لیے فرمایا گیا کہ آپ اس کی فکر سے مطمئن رہیں۔ قرآن کا جمع کرنا اور پڑھانا اللہ تعالیٰ کا ذمہ ہے۔

② ﴿ ثُمَّ إِنَّ عَلَيْنَا بَيَانَهُ ﴾ بیان کا مطلب یہاں اظہارِ مقاصد کے سوا کچھ نہیں، اور یہ جمع اور قراءت سے بالکل مختلف ہے۔ پہلی دونوں چیزوں کا مقصد الفاظِ قرآن کی حفاظت ہے۔ بیان سے مقصد اظہارِ مطلب ہے جو وحی کی روح ہے۔ اگر یہ محفوظ نہ ہو تو ان الفاظ کی حفاظت چنداں مفید نہ ہوگی۔ یہ وہی بیان ہے جسے آنحضرت ﷺ نے قول، فعل اور تقریر سے بیان فرمایا۔ ﴿ إِنَّ ﴾ حرفِ تاکید کے ساتھ ﴿ عَلَيْنَا ﴾ کو مقدم فرما کر بیان کی ذمہ داری بطور حصر اپنے ذمے لے لی کہ بیان صرف ہمارے ذمے ہے۔ اب سوچنا یہ ہے کہ اللہ تعالیٰ نے جس

بیان کو اس تاکید سے اپنے ذمے قرار دیا ہے، آیا ہوا بھی یا نہیں؟ محفوظ بھی رہا یا نہیں؟ آیت سے اشارتاً معلوم ہوتا ہے کہ اس بیان کی حفاظت کا ذمہ بھی لے لیا گیا ہے۔

③ اگر رواۃ اور روایت، اسانید اور رجال کے ظنون و شکوک اسے بیکار کر سکتے تھے، انسانی علوم کی

پیش بندیاں اسے غیر مستند کر سکتی تھیں تو پھر ﴿إِنَّ عَلَيْنَا بَيَانَهُ﴾ کے موکد دعوے سے کیا فائدہ؟!

④ اگر اس بیان کا مصداق اصطلاحی حدیث نہیں تو پھر یہ بیان دنیا میں کہاں ہے؟ بہر حال یہ

قرآن عزیز کے لفظی وجود سے تو جدا ہے۔

⑤ اگر یہ بیان واقعی محفوظ نہیں رہ سکا اور یہ تاکید دیندارانہ رکھ رکھاؤ سے زیادہ نہیں تو پھر الفاظ کی

حفاظت سے کیا فائدہ؟ الفاظ کی حفاظت سے معانی اور مقاصد کی حفاظت تو نہیں ہوگی۔

⑥ اس کے ساتھ اس بات پر بھی غور کرنا ہے کہ آیا لغت کی حفاظت حدیث سے زیادہ کی گئی ہے؟

آیا قرآن کی زبان (عربی) انقلاب کی زد سے اب تک محفوظ ہے؟ ان گزارشات پر دانشمندانہ

اور دیانتدارانہ غور کرنے کے بعد سنت کی حجیت واضح ہو جائے گی اور یہ قرآن ہی کا تقاضا ہے

اور قرآن ہی کا منشا۔

﴿فَإِنَّمَا يَسَّرْنَاهُ بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لَّدَا﴾ [مریم: ۹۷]

”ہم نے قرآن کو آپ کی زبان پر آسان کر دیا ہے، تاکہ آپ بشارت و انداز دونوں

مقاصد کو پورا کر سکیں۔“

ل۔ ”لسان“ سے مراد عربی زبان ہو یا آنحضرت ﷺ کے ارشادات بصورت سنت و حدیث،

دونوں احتمال ہو سکتے ہیں۔ میری ناقص رائے میں دوسرا احتمال رائج ہے۔ صرف عربی زبان مراد

لینا ٹھیک نہیں۔ یہاں لسان کی اضافت ”ک“ خطاب کی طرف ہے۔ معلوم ہے کہ عربی زبان

لاکھوں آدمی بولتے ہیں۔ اس تخصیص اور اضافت سے کیا فائدہ؟ عربی زبان میں قرآن کا نزول

ایک دوسری خوبی ہے جس کا تذکرہ قرآن نے دوسرے مقامات میں فرمایا ہے۔

اگر ”لسان“ سے مراد یہاں عربی زبان لی جائے تو ﴿لِتُبَشِّرَ﴾ میں لام تعلیل بالکل بیکار ہو

گا۔ یہ آنحضرت ﷺ کی خصوصیت نہ رہے گی، بلکہ ہر اہل زبان ایسا کر سکتا ہے۔ اس طرح

آیت کی ترتیب میں کوئی خاص فائدہ نہ ہوگا۔

ب۔ قرآن کی سہولت اور آسانی کو آنحضرت ﷺ کی زبان کے ساتھ مقید فرمانے کے بعد اس کی

علت کے طور پر دو چیزیں ذکر فرمائی ہیں: تقویٰ کے لیے بشارت۔ جدال پسند اور خصومت پرست لوگوں کو ڈرانا۔ معلوم ہے کہ یہ مقصد صرف الفاظ کی تلاوت سے حاصل نہیں ہو سکتا، اس کے لیے افہام و تفہیم، وضاحت اور تشریح ضروری ہے اور اس سلسلے میں عرب زبان دان اور عجمی برابر ہیں۔

اب اگر یہ تشریح اور وضاحت شرعاً حجت نہیں تو ”إِنَّمَا“ سے حصر اور اس پر بشارت و انداز کا ترتیب بے مقصد ہوں گے۔ نبوت اور اس کے مقاصد کی پوری عمارت زمین بوس ہو جائے گی۔ ہمارے ان مفکرین قرآن نے شاید قرآن عزیز کو کبھی سوچ کر نہیں پڑھا۔ ﴿الَيْسَ مِنْكُمْ رَجُلٌ رَشِيدٌ﴾ [ہود: ۷۸] ”کیا تم میں کوئی بھلا آدمی نہیں؟“

﴿وَإِذَا قِيلَ لَهُمُ تَعَالَوْا إِلَىٰ مَا أَنزَلَ اللَّهُ وَإِلَى الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءَنَا أَوَّلُوهُمْ لَا يَتْلُونَ شَيْئًا وَلَا يَهْتَدُونَ﴾ [المائدة: ۱۰۴]

”جب تم ان کو اللہ کی وحی اور اس کے رسول کی طرف دعوت دیتے ہو وہ کہتے ہیں ہمیں رسوم و عادات کافی ہیں جو اپنے بزرگوں سے ہمیں وراثت میں ملی ہیں، گو وہ بزرگ علم و ہدایت سے یکسر خالی ہوں۔“

﴿إِلَى الرَّسُولِ﴾ بصورتِ عطف مذکور ہوا ہے اور معلوم ہے کہ معطوف اور معطوف علیہ عام حالت میں دونوں مستقل ہوتے ہیں اور مغایر بالذات۔ جب ہم کہتے ہیں کہ ہمارے پاس روپیہ بھی ہے اور زمین بھی، تو اس مثال میں روپیہ اور زمین ایک نہیں ہو سکتے بلکہ دونوں الگ الگ ہوں گے۔

مولوی عبد اللہ چکڑالوی آنجنابی ﴿الرَّسُولِ﴾ سے مراد بھی قرآن ہی لیتے تھے۔ میری رائے میں یہ جہلِ عظیم ہے اور عربی زبان سے ناواقفیت پر مبنی۔ اس لیے کہ یہاں دعوت ﴿إِلَى الرَّسُولِ﴾ کا مطلب آنحضرت ﷺ کی سنت کی طرف دعوت کے سوا کچھ نہیں ہو سکتا، اور یہ دونوں بظاہر دو مستقل چیزیں ہیں اور دونوں کی حیثیت مساوی ہے۔ ﴿أُوتِيتُ الْقُرْآنَ وَمِثْلَهُ مَعَهُ﴾^①

﴿الرَّسُولِ﴾ دعوتِ آسمانی کا ایک مستقل رکن ہے۔ جب ہر سنتِ صالحہ قابلِ اتباع ہے تو

سنتِ رسول ﷺ کو اس سے کیوں محروم رکھا جائے؟ اسے تو اور زیادہ واجب الاطاعت ہونا چاہیے۔

① مسند احمد (۴/۱۳۱) یعنی مجھے قرآن کے ساتھ اسی جیسی ایک اور چیز بھی دی گئی ہے۔

﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا ۖ أُولَٰئِكَ هُمُ الْكَافِرُونَ حَقًّا ۖ وَأَعْتَدْنَا لِلْكَافِرِينَ عَذَابًا مُهِينًا ۖ﴾^[۱۵۱]
وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ يُؤْتِيهِمُ
أُجُورُهُمْ ۖ وَكَانَ اللَّهُ غَفُورًا رَّحِيمًا ۖ﴾ [النساء: ۱۵۰-۱۵۲]

”جو لوگ اللہ تعالیٰ اور اس کے رسولوں سے منکر ہیں، وہ چاہتے ہیں کہ اللہ اور اس کے رسولوں میں تفریق قائم رکھیں۔ وہ کہتے ہیں ہم بعض کو مانتے ہیں اور بعض کا انکار کرتے ہیں۔ یہ لوگ یقیناً کافر ہیں، اور اہل کفر کے لیے توہین آمیز عذاب تیار کیا گیا ہے۔ اور جو لوگ اللہ اور اس کے رسولوں پر یقین رکھتے ہیں وہ ان میں تفریق پسند نہیں کرتے۔ ان کو عنقریب ان کا اجر ملے گا۔ اللہ بخشنے والا رحم کرنے والا ہے۔“

اس آیت میں اہل کفر اور اہل ایمان کا انداز بتایا گیا ہے۔ اہل کفر اللہ تعالیٰ اور اس کے پیغمبروں میں تفریق کرتے ہیں۔ بعض کو مانتے ہیں، بعض کا انکار کرتے ہیں، اور یہ روش یقیناً کفر ہے۔ اہل ایمان اللہ اور اس کے انبیاء میں تفریق نہیں کرتے۔ یہ لوگ عند اللہ اجر کے مستحق ہیں اور ان کے لیے اللہ کی رحمت اور بخشش یقینی ہے۔

اللہ اور اس کے رسول ذات اور وجود کے لحاظ سے تو الگ الگ ہیں مگر ایمان کے لحاظ سے وہ دونوں ایک ہیں۔ دونوں پر ایمان لانا ضروری ہے۔ ان میں تفریق کفر ہے۔ رسول پر ایمان لانا اتنا ضروری ہے جتنا کہ اللہ تعالیٰ پر ایمان لانا۔ آیت میں جن لوگوں پر قطعی کفر کا فتویٰ دیا گیا وہ اسی مقام پر تفریق کرتے ہیں۔ بعض انبیاء پر ایمان لا کر بعض دوسرے انبیاء سے کفر کرتے ہیں، یا اللہ پر ایمان رکھتے ہیں مگر پیغمبر کا انکار کرتے ہیں۔

﴿وَإِذَا قِيلَ لَهُمُ تَعَالَوْا إِلَىٰ مَا أَنزَلَ اللَّهُ وَإِلَى الرَّسُولِ رَأَيْتَ الْمُنَافِقِينَ يَصُدُّونَ
عَنكَ صُدُودًا﴾ [النساء: ۶۱]

”جب انھیں اللہ کے احکام اور رسول کی طرف بلایا جاتا ہے تو تم دیکھتے ہو کہ منافق تم سے رکتے ہیں۔“

سابقہ آیت میں جس تفریق کا ذکر ہے وہ یہی معلوم ہوتی ہے۔ آنحضرت ﷺ کے ارشادات سے اہل کفر و نفاق بھاگتے ہیں۔

اہل ایمان کی علامت یہ بتائی گئی ہے کہ وہ وحی کی بعض اقسام کا اقرار اور بعض کا انکار نہیں کرتے۔ وہ وحی پر کلیتاً ایمان لاتے ہیں۔ ایمان باللہ اور ایمان بالرسول میں کوئی فرق نہیں کرتے۔

﴿وَالنَّجْمِ إِذَا هَوَىٰ ۝۱ مَاضٍ صَاحِبُكُمْ وَمَا غَوَىٰ ۝۲ وَمَا يَنْطِقُ عَنِ الْهَوَىٰ ۝۳﴾

إِنْ هُوَ إِلَّا وَحْيٌ يُوحَىٰ ۝۴ عَلَّمَهُ شَدِيدُ الْقُوَىٰ ﴿النجم: ۱ تا ۵﴾

”ستاروں کی ڈوبتی ہوئی روشنی گواہ ہے کہ آنحضرت ﷺ نہ بھولے ہیں اور نہ ان سے اعتقادی لغزش رونما ہوئی ہے۔ وہ ذاتی خواہش سے نہیں بولتے۔ وہ تو صرف وحی سے فرماتے ہیں۔ جو طاقتور فرشتے کی معرفت ان پر نازل کی جاتی ہے۔“

یہاں ضلالت و غوایت سے آنحضرت ﷺ کی عصمت کے تذکرے کے بعد ان کے تمام ارشادات کو وحی فرمایا ہے اور نفسانی خواہشات کی آمیزش سے پاک قرار دیا ہے۔

ظاہر ہے کہ آنحضرت ﷺ۔ فداہ ابی وامی۔ کا ہر ارشاد نفسانی خواہشات سے پاک اور وحی الہی سے مؤید ہے، وہ شرعاً حجت ہو گا اور قابل قبول۔ ﴿إِنْ هُوَ إِلَّا وَحْيٌ يُوحَىٰ﴾ میں جس طرح حصر فرمایا گیا ہے، اس سے ظاہر ہے کہ رسول بوصف رسالت وحی کے بغیر بولتا ہی نہیں۔ اس لیے اس کی زبان سے قرآن کی تلاوت ہو یا سنت کا بیان؛ وہ اگر بحیثیت رسول ہے تو وہ بجز وحی کچھ ہو ہی نہیں سکتا۔ عادی اور دنیوی امور وصف رسالت کے تابع ہی نہیں، لہذا وہ وحی نہیں ہوں گے، انھیں آنحضرت ﷺ ترک فرما سکتے ہیں۔ صحابہ کے مشوروں سے اسے نظر انداز فرما سکتے ہیں۔ صحابہ کرام رضی اللہ عنہم کے آراء و افکار کو اس پر ترجیح دے سکتے ہیں۔

جنگ بدر میں مقام جنگ کی تبدیلی^①، بریرہ کو مغیث کے متعلق مشورہ دینا اور بریرہ کو اس سے انکار پر رعایت دینا؛^② اس کی دلیل ہے کہ یہ معاملہ بلحاظ نبوت نہ تھا۔

﴿الْمُ نَشْرَحُ لَكَ صَدْرَكَ ۝۱ وَوَضَعْنَا عَنكَ وَدْرَكَ ۝۲ الَّذِي أَنْقَضَ

① المستدرک للحاکم (۳/ ۱۲۶) حافظ ذہبی رحمہ اللہ فرماتے ہیں: ”حدیث منکر، وسندہ“ نیز دیکھیں: السلسلة الضعیفة (۳۴۴۸)

② دیکھیں: صحیح البخاری، رقم الحدیث (۴۹۷۹)

ظَهَرَكَ ۝ وَرَفَعْنَا لَكَ ذِكْرَكَ ﴿[الانشراح: ۱ تا ۴]

”ہم نے تیرا سینہ کھول دیا اور تیرا تمام تر بوجھ اتار دیا اور تیرے ذکر کو چار دانگِ عالم میں پھیلا دیا۔ آسانیاں اور مشکلات اس دنیا میں آتی جاتی رہیں گی۔ آپ اپنی فرصت کے اوقات میں پوری توجہ سے بارگاہِ ایزدی میں حاضری دیں۔“

اس سورت میں متعدد نعمتوں کو بصیغہ استفہام ثابت فرمایا ہے جن سے ظاہر ہے کہ شرح صدر کے بعد وہ تمام رکاوٹیں دور ہو جائیں گی جو غلطی کا مظنہ اور موجب بن سکتی ہیں۔ اور جب وہ تمام بوجھ اتار دیے جائیں جو اس دنیا میں غلطی اور معصیت کا موجب ہو سکتے ہیں تو پھر ایسی محفوظ اور معصوم شخصیت جس کا دنیا میں اصل وظیفہ ذکرِ الہی اور شکر ہے، اس کے ارشادات کی حجیت ایک متدین اور عقلمند آدمی کی نظر میں کیونکر مشتبہ ہو سکتی ہے..؟

اگر عام اربابِ تاریخ اور غیر معصوم علماء کی طرح اس کے اقوال پر بحث ہو سکے۔ انھیں غلط اور ناقابلِ حجت قرار دیا جاسکے تو رفعِ ذکر کی صورت کیا ہوگی؟ اس کا ذکر تو عامۃ الناس کی طرح ٹھہرا۔ ﴿وَرَفَعْنَا لَكَ ذِكْرَكَ﴾ تو صرف وعدہ ہی رہا، اس کی عملی صورت تو واضح نہ ہو سکی۔ امت سے بھی اللہ تعالیٰ نے جن لوگوں کو شرح صدر کی نعمت سے سرفراز فرمایا ہے، انھیں دنیا کی قیادت سے بھی نوازا ہے اور یہ مقدس قیادت ہی دنیا کے لیے کامیابی اور سر بلندی کی ضامن قرار پا سکتی ہے۔

ان عمومی القابات پر ایک نگاہ ڈال لیں جن سے آنحضرت ﷺ فداہِ روجی۔ کو نوازا گیا اور دوسری طرف منکرینِ حدیث کی اس بے جوڑ حجتِ نوازی کو ملاحظہ فرمائیے کہ اس سراپا علم و دانش پیغمبر کے ارشادات امت کے لیے حجت ہی نہیں، تو آپ محسوس فرمائیں گے کہ ان دونوں مقامات میں نہ ربط ہے نہ جوڑ۔ کجا وہ رفعت کہ ذاتِ حق نے انھیں اپنے مخصوص خطاب سے سرفرازی بخشی اور کجا یہ انحطاط اور پستی کہ اس پاکباز اور مقدس شخصیت کے ارشادات کو شرعاً کوئی اہمیت ہی حاصل نہیں۔ اَيْنَ الثُّرَيَّا مِنَ الثُّرَيَّا، وَأَيْنَ الْخَصِيصُ الدَّانِي مِنَ السَّمَوَاتِ الْعُلَى..؟!

﴿الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ

دِينًا﴾ [المائدة: ۳]

”میں نے آج تمہارے لیے دین کو کامل کر دیا اور اپنے انعامات کی بارش برسا دی اور

اسلام ہی تمہارے لیے پسندیدہ دین قرار پایا۔“

اس آیت کا بظاہر حدیث کی حجیت سے کوئی تعلق نہیں۔ اس میں صرف دین کی تکمیل کا تذکرہ ہے، لیکن جب ہم کامل دین کے مختلف شعبوں کو دیکھتے ہیں۔ عبادات، معاملات، معاشی، سیر، معاشی اور بین الاقوامی مسائل پر غور کرتے ہیں تو قرآن عزیز کو ایک اصولی کتاب اور آئینی صحیفہ تصور کرنے کے بعد تفصیلات کے لیے ذہن میں تشنگی محسوس ہوتی ہے۔ اب اس تفصیل کے لیے اگر علماء کا بورڈ مقرر کیا جائے یا کسی ذہین آدمی کو مرکزِ ملت بنا کر اس کی طرف رجوع کیا جائے تو یہ پورا غیر معصوم ماحول ظنون و اوہام اور شکوک و مزخرفات کی ایک گٹھڑی ہوگی جسے ایک پاگل کے سر پر رکھ کر اسے اندھے اونٹ پر سوار کر کے مہار اس کے ہاتھ میں دے دی جائے تاکہ وہ اس موہوم امانت کو اپنی مرضی سے بانٹتا پھرے۔

كَبْهِيْمَةً عَمِيَاءَ قَادَ زِمَامَهَا
أَعْمَى عَلَى عِوَجِ الطَّرِيقِ الْحَائِرِ^①

اگر یہ ظنون و اوہام دین قرار پاسکتے ہیں تو پھر خبرِ واحد نے کیا جرم کیا ہے کہ اسے ساقط الاعتبار قرار دیا جائے اور علم الاسناد نے کونسا گناہ کیا ہے کہ اس پر تابڑ توڑ حملے کیے جا رہے ہیں؟ رجال اور اصول حدیث ایسے معقول اور متعارف فن کو کیوں نظر انداز کیا جا رہا ہے جس نے لاکھوں آدمیوں کی زندگیاں نکھار کر رکھ دیں اور فنِ روایت و درایت کو چھان پھٹک کر دنیا کو تاریخ کے اصولوں پر تنقید کا راستہ دکھایا اور تاریخ کو قصہ گوئی کے افسانوی دور سے نکال کر ایک منفتح اور مستند فن کی حیثیت دے دی؟ اب دو ہی راہیں ہو سکتی ہیں: یا تو اسے کسی خاندان یا بستی کا رواجی قانون قرار دے لیا جائے اور اس کی غیر محدود وسعتوں سے آنکھیں بند کر لی جائیں یا سنت کو حجت تسلیم کر لیا جائے۔

اسلام کی وسعتیں:

اگر اسلام پوری دنیا کے لیے ہے اور اس کی وسعتیں پوری کائنات پر محیط ہیں۔ وہ حقیقت ہے، افسانہ نہیں اور اس کا انحصار یقینیات یا منظوناتِ علمیہ مستندہ پر ہے تو پھر تکمیل دین کے لیے سنت اور فن حدیث کی خدمات سے گریز ناممکن ہے۔ اس سے عبادات، معاملات، معاشیات، سیاسیات، حروب

① جیسے کوئی اندھا شخص کسی اندھے جانور کی لگام تھامے، ٹیڑھے اور پُر پیچ راستے پر چل نکلا ہو۔

اور بین الاقوامی مسائل تک راہنمائی ملتی ہے اور وہ بھی وحی اور نبوت کی زبان سے، جس کے سامنے ہزار مرکزِ ملت گھٹنے ٹیک چکے ہیں اور آئندہ بھی سرنگوں رہیں گے۔ عقل و شعور کی دنیا میں ان مراکزِ ملت کو استشہاد اور یقین کا وہ مقام کبھی نہیں حاصل ہو گا جو دفاترِ سنت اور دواوینِ حدیث کو حاصل ہوا ہے۔ ﴿فَمَا لَهُمْ عَنِ التَّذْكِرَةِ مُعْرِضِينَ﴾ ﴿٤٩﴾ كَاٰثَمُ حُمْرٍ مُّسْتَنْفِرَةٍ ﴿٥٠﴾ فَرَّتْ مِنْ قَسْوَرَةٍ﴾ [المدر: ٤٩ تا ٥١] ”تو انھیں کیا ہے کہ نصیحت سے منہ موڑنے والے ہیں۔ جیسے وہ سخت بدکنے والے گدھے ہیں۔ جو شیر سے بھاگے ہیں۔“

منکرینِ سنت کا عجز:

دین کی وسعت میں انکارِ حدیث سے جو خلا پیدا ہوا تھا، اسے پانے کی پون صدی کی کوششیں تو ہمارے سامنے ہیں۔ اس عرصے میں بچاری نماز ہی، ان ”علماء“ کا تختہ مشق رہی۔ آج تک یہ اربابِ تحقیق نماز کے وقت، ہیئت، اذکار، نوافل و فرائض، واجبات، رکعات اور ارکان تک کا فیصلہ نہیں کر سکے۔ جو لوگ اتحاد کا نعرہ لگا کر اختلافات سے بچنے کا عہد لے کر نکلے تھے، اب تک سراپا اختلاف ہیں۔ صرف قرآن پر اعتماد کرنے کے بعد وہ چند گھڑیاں بھی اتفاق سے نہیں گزار سکے۔

اس امتِ مسلمہ کے حج و زکوٰۃ، صوم، معاملات، معاشیات اور سیاسیات کو شکر ہے ان حضرات نے چھوا بھی نہیں۔ اگر دینِ کامل ہے اور اس کی تکمیل کا مطلب وہی وسعت ہے جس کا ذکر اوپر آیا ہے تو سنت اور اس کے دفاتر، احادیث اور ان کے ذخائر کو کیونکر نظر انداز کیا جاسکتا ہے؟ ہم نے ان حضرات کے تراجم، حواشی اور ترجمانیوں کو بڑی نیک دلی اور پورے غور سے پڑھا ہے، خدا شاہد ہے ہمیں وہاں علم و یقین کا شائبہ تک محسوس نہیں ہوا۔

انکارِ حدیث کا پس منظر:

انکارِ حدیث احساسِ کہتری کی پیداوار ہے جس نے گریز پائی کی صورت اختیار کر لی ہے۔ جب یہ حضرات کسی مخالف کا اعتراض سنتے ہیں تو چونکہ یہ قرآن و سنت اور ان کے مستند ماخذ سے واقف نہیں اور اس کی توجیہ سے ان کا ذہن قاصر ہوتا ہے، اس لیے بھاگنا شروع کر دیتے ہیں۔ جس کی صورت یہی ہو سکتی ہے کہ نصوص کا انکار کر دیں اور احادیث کے متعلق تو وہ یہی ہتھیار استعمال کرتے ہیں کہ ہم اس حدیث کو نہیں مانتے۔ لیکن جب یہ مصیبت قرآنِ عزیز میں آجائے اور قرآنِ عزیز ان

کے تبحر فی الجہل کا ساتھ نہ دے سکے تو پھر ایسی تاویلات گھڑتے ہیں جس سے محسوس ہوتا ہے کہ شاید ان کے خیال میں رب العزت اتنی عربی بھی نہیں جانتے جس قدر یہ تبحر فی الجہل جانتے ہیں!! آپ ابنِ قتیبہ رحمۃ اللہ علیہ کی ”تأویل مختلف الحدیث فی الرد علی أعداء أهل الحدیث“ امام طحاوی رحمۃ اللہ علیہ کی ”مشکل الآثار“، ممتی کی ”الأحادیث المشکلة“ اور ابنِ فورک کی ”مشکل الأحادیث“ ملاحظہ فرمائیں تو معلوم ہوگا کہ پرانے اہل بدعت حدیث کے کھلے منکر تو نہ تھے لیکن انھیں بعض احادیث اور بعض آیات سے ذہنی الجھن ضرور پیدا ہوئی۔ انھوں نے بھی دورا ہیں اختیار کیں: انکار یا تاویل۔ یہ نتیجہ ہے احساسِ کہتری کا جو قلتِ علم کی وجہ سے پیدا ہوئی۔

پھر عجیب یہ ہے کہ بعض احادیث کو یہ حضرات قابلِ اعتراض سمجھتے ہیں، لیکن نظام ^① اس سے استدلال کرتا ہے۔ حدیثِ تعریضاتِ ابراہیمی ہر منکر حدیث کے گلے میں اٹک رہی ہے، نہ اگلنے بنتی ہے نہ نگلنے، لیکن نظام کو دیکھیے وہ جھوٹ کے جواز میں اسی سے استدلال کرتا ہے اور اس حدیث کو اساس قرار دیتا ہے۔

ان گزارشات میں اگر کوئی تلخی ہو تو میں اس کے لیے دوستوں سے معافی چاہتا ہوں لیکن آرزو یہ ہے کہ ان گزارشات کو بغور پڑھا جائے اور سوچا جائے۔ پوری امت ایک طرف ہے اور آپ چند افراد ایک طرف۔

جملہ عالم یک طرف آں شوخ تنہا یک طرف

سنتِ رسول صلی اللہ علیہ وسلم کی حجیت اور استقلال کا مفہوم قرآن میں اس قدر عام اور واضح ہے کہ سینکڑوں آیات اس موضوع پر جمع کی جاسکتی ہیں۔ توجہ کے لیے صرف چند آیات زیرِ قلم آئی ہیں، تاکہ قرآن مجید کے طالب علم اس نہج پر سوچنے کی کوشش کریں۔ آئندہ کسی صحبت میں حدیث کی حجیت کا تذکرہ آنحضرت صلی اللہ علیہ وسلم کی سیرت کی روشنی میں ہوگا۔ اور یہ ایک مستقل عنوان ہے کہ آیا جس شخص کی سیرت اس قدر بلند ہو، اس کے اقوال یا اعمال کا مقام یا اس کی حیثیت صرف ایک مؤرخ کی ہوگی اور اس کے ارشادات صرف تاریخ کا ایک قیمتی اور مقدس سرمایہ...؟ ناظرین اس کا انتظار کریں۔^②

① اس سے مراد مشہور معتزلی ابراہیم بن سيار النظام ہے جو اپنے وقت میں فرقہ معتزلہ کا سرکردہ لیڈر اور معروف

مناظر تھا۔ دیکھیں: الملل والنحل للشہرستانی (۱/ ۶۱)

② یہ مقالہ آئندہ صفحات (.....) میں ملاحظہ فرمائیں۔

قرآن و حدیث کا باہمی ربط:

بعض آیات قرآن عزیز میں اس طرح مذکور ہوئی ہیں کہ قرآن کا مفہوم حدیث کے بغیر مکمل نہیں ہوتا۔ یہ قرآن کی آواز ہے جو ضرورتِ حدیث کو ثابت کر رہی ہے۔ اشارۃ النص کے طور پر قرآن مجید ضرورتِ حدیث کو ثابت فرماتا ہے۔ منکرینِ حدیث سے مؤدبانہ استدعا ہے کہ بحیثیت طالب علم قرآن میں اس طریق پر بھی غور کی تکلیف گوارا کریں۔ ممکن ہے اللہ تعالیٰ دلوں کو کھول دے اور قوتِ فہم کو استفادہ کا موقع ملے۔

﴿۱﴾ إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ

وَالْأَرْضِ مِنْهَا أَرْبَعَةٌ حُرُمٌ ﴿[التوبة: ۳۶]

”تحقیق گنتی مہینوں کی اللہ تعالیٰ کے نزدیک سال کے بارہ مہینے ہیں کتاب اللہ میں، جس دن اس نے پیدا کیا آسمان کو اور زمین کو۔ ان میں چار مہینے حرام ہیں۔“

ان چار ماہ کا ذکر قرآن میں اجمالاً آیا ہے۔ ان میں لڑائی جھگڑے کی ممانعت فرمائی گئی ہے۔ ان میں ابتداء لڑائی حرام ہے۔ لیکن نہ قرآن میں بارہ مہینوں کے نام مذکور ہیں اور نہ چار ماہ کا کوئی تفصیلی ذکر موجود ہے۔ یہ تذکرہ احادیث میں ملتا ہے یا عرب کی تاریخ میں۔ معلوم نہیں ہمارے اہل قرآن کون سا مقدس ذخیرہ قبول فرمائیں گے..؟!

﴿۲﴾ وَالسَّارِقُ وَالسَّارِقَةُ فَاقْطَعُوا أَيْدِيَهُمَا جَزَاءً بِمَا كَسَبَا نَكَالًا مِّنَ اللَّهِ

وَاللَّهُ عَزِيزٌ حَكِيمٌ ﴿[المائدة: ۳۸]

”چور عورت یا مرد اس کا ہاتھ کاٹ دو۔ یہ اللہ تعالیٰ کی طرف سے ان کے کیے کی جزا ہے۔ اللہ تعالیٰ غالب اور حکمت والا ہے۔“

”ید“ کا لفظ عربی زبان میں ناخن سے لے کر کندھے تک بولا جاتا ہے۔ قرآن نے اس کے کاٹنے کا حکم دیا ہے لیکن اس کی حد بیان نہیں فرمائی۔ تو اترِ عملی سے ثابت ہوتا ہے کہ چور کا ہاتھ کلائی سے کاٹنا چاہیے، اور اس کی بنا سنت پر ہے۔^① سنت کی حجیت کا انکار کر دیا جائے تو ہاتھ یا تو بغل سے کاٹنا ہوگا یا کوئی اور مستند شرعی حد تلاش کرنی ہوگی۔ یہ قرآن میں سنت کے لیے ایک آواز ہے۔ قرآن کا مفہوم

① تفصیل کے لیے دیکھیں: نصب الراية (۳/۳۷۶)

عمل کے لیے سنت کی توضیح کے بغیر صاف نہیں اور یہ دلیل ہے کہ سنت حجت ہے۔

﴿ إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ

وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ ﴾ [المائدة: ٦]

”جب نماز کا ارادہ کرو تو منہ کو دھو لو اور ہاتھوں کو کہنیوں تک اور سر کا مسح کرو اور پاؤں ٹخنوں تک دھو ڈالو۔“

﴿ وَإِنْ كُنْتُمْ جُنُبًا فَاطَّهَّرُوا وَإِنْ كُنْتُمْ مَرْضَى أَوْ عَلَى سَفَرٍ أَوْ جَاءَ أَحَدٌ

مِّنْكُمْ مِّنَ الْغَايِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَسَّسُوا صَعِيدًا طَيِّبًا

فَامْسَحُوا بِوُجُوهِكُمْ وَأَيْدِيكُمْ ﴾ [المائدة: ٦]

”گر بیماری کی وجہ سے پانی کا استعمال مضر ہو یا حالتِ سفر ہو اور پیشاب یا پاخانہ یا لمس کی وجہ سے وضو ٹوٹ جائے اور پانی دستیاب نہ ہو سکے، تیمم کے لیے پاکیزہ مٹی منہ اور ہاتھوں پر مل لو۔ اللہ تعالیٰ مشکل میں نہیں ڈالنا چاہتا اور اپنی نعمت کو پورا کرنا چاہتا ہے تاکہ تم شکر کرو۔“

اس آیت میں وضو اور تیمم کی وضاحت کی گئی ہے۔ وضو اس سے پہلے موجود تھا۔ ۱۲ نبوی بوقتِ معراج نماز فرض ہوئی۔ وضو بھی اس وقت بتایا گیا۔ چنانچہ آٹھ سال آنحضرت ﷺ اس ہدایت کے مطابق نماز ادا فرماتے رہے اور با وضو نماز ہوتی رہی۔ آٹھ سال کے بعد ۶ ہجری میں سورہ مائدہ نازل ہوئی۔ اس میں وضو کی ترتیب بتا کر آٹھ سال کے عمل کی تائید فرمادی گئی۔ اگر حدیث حجت نہ تھی تو وضو کیوں کیا گیا؟ ہو سکتا ہے کہ اپنے مسلک کے پیچ میں بے وضو نماز پڑھنے کو ترجیح دی جائے، لیکن شاید عمل اس کے خلاف ہے۔

آیت کے دوسرے حصے میں تیمم کی تعلیم دی گئی ہے۔ اس میں ہاتھوں کا ذکر آیا ہے لیکن حد نہیں بتلائی گئی: آیا اس میں کلائی تک ہاتھ شامل ہوگا یا مرفقین تک یا بغل تک؟ کوئی وضاحت بھی قبول کی جائے، اس کی بنیاد سنت پر ہوگی۔ قرآن اس میں خاموش ہے اور قرآن خود توجہ دلاتا ہے کہ ان احکام کی عملی صورت آنحضرت ﷺ کے عمل سے معلوم ہوگی اور یہ حجیتِ سنت کے لیے ایک اضطراری دعوت ہے۔

آیت کے نزول اور وضو کی فرضیت میں آٹھ سال کے فرق کا ذکر پہلے علماء نے بھی فرمایا ہے۔
ملاحظہ ہو: مفتاح السعادة، الإلتقان في علوم القرآن للسيوطي. أبجد العلوم للنواب اور
كشف الظنون لچلیپی وغیرہ میں ہے:

”وَمِثَالُ الثَّانِي: آيَةُ الْوُضُوءِ، إِنَّهَا مَدَنِيَّةٌ إِجْمَاعًا، وَفَرْضُهُ كَانَ بِمَكَّةَ مَعَ
فَرْضِ الصَّلَاةِ، وَكَأَيَّةِ الْجُمُعَةِ فَإِنَّهَا مَدَنِيَّةٌ، وَالْجُمُعَةُ فُرضَتْ بِمَكَّةَ، كَذَا
قِيلَ، وَالْحُكْمَةُ فِي ذَلِكَ تَأْكِيدُ حُكْمِ السَّابِقِ بِالْآيَةِ“^①

”وضو کی آیت مدینہ میں نازل ہوئی اور وضو نماز سمیت مکہ میں فرض ہوا۔ اسی طرح جمعہ
مکہ معظمہ میں فرض ہوا لیکن سورہ جمعہ مدینہ میں نازل ہوئی۔ ان حالات سے واضح ہوتا
ہے کہ اثباتِ حکم میں سنت پر اعتماد کیا گیا اور قرآن میں اس کی تائید فرمادی گئی۔“

⑤ ﴿وَأَقِيمُوا الصَّلَاةَ وَآتُوا الزَّكَاةَ﴾ [البقرة: ٤٣] ”قائم کرو نماز اور ادا کرو زکوٰۃ۔“

نماز اور زکوٰۃ کا حکم قرآن میں بار بار آیا ہے لیکن تعینِ اوقات، رکعات اور وظائف و اوراد کی
تفصیل قرآن مجید میں نہیں۔ اسی طرح زکوٰۃ کی مختلف قسموں کے احوال میں نصاب کا تعین اور
مقدار زکوٰۃ کی وضاحت قرآن میں نہیں۔ جن حضرات نے ان تفصیلات کو قرآن سے الگ طے کرنے
کی کوشش کی ہے وہ اپنی کوشش میں بری طرح ناکام ہوئے ہیں۔ اس لیے خود قرآن مجید حجیتِ حدیث
کا مطالبہ کر رہا ہے۔

اہل قرآن سے:

ادباً گزارش ہے کہ جہاں تک اسلام اور اس کی تعلیمات کا تعلق ہے، سنت کی حجیت اور
تسلیمِ احادیث کے سوا کوئی چارہ نہیں۔ تعلیماتِ اسلامی میں اس کی حیثیت ایک ایسے جز کی ہے جس کے
انکار سے حقیقتِ ایمان میں فرق آجاتا ہے۔ انکارِ نبوت اور انکارِ فرامینِ نبوت میں چنداں فرق نہیں۔
ایمان پیغمبر کے جسم پر نہیں لایا جاتا، اس کے ارشادات پر ہی لایا جاتا ہے۔ جہاں تک ایمان و دیانت

① أبجد العلوم للنواب صديق حسن خان (٢/ ٥٠٦) نیز دیکھیں: الإلتقان للسيوطي (١/ ١٠٨) مفتاح السعادة

کا تعلق ہے، منکرینِ سنت اور انکارِ حدیث کے لیے یہاں ٹھکانا نہیں اور ”طلوعِ اسلام“ اور اس قسم کے دوسرے لادینی رسائل ذہنوں کی جس طرح تربیت کر رہے ہیں، وہ یقیناً اسلامی تربیت نہیں بلکہ اس آزادی کو دیکھتے ہوئے، جس کی تلقین لوگوں کا شیوہ ہو چکا ہے، خیال پیدا ہوتا ہے کہ کسی باقاعدہ اور منظم کفر میں بھی ان کے لیے جگہ نہیں۔ یہودیت اور نصرانیت کفر ہیں لیکن ان کا قانون بھی توڑنے کے بعد انسان ان کی طرف نسبت نہیں کر سکتا۔ بت پرستی بھی ایک قانون ہے اور اس کی کچھ حدود ہیں۔ ایک آزاد منش آدمی وہاں بھی اس وقت تک رہ سکتا ہے جب تک وہ ان پابندیوں کو قبول کرے۔

میری دانست میں ہمارے آزاد منش حضرات کی جگہ یا ابا حیت میں ہے یا اشتراکیت کی وسعتوں میں۔ کسی باقاعدہ مذہب میں (کفر ہو یا اسلام) ہمارے ان دوستوں کے لیے بظاہر کوئی جگہ نہیں۔^①

حجیتِ حدیث

آنحضرت ﷺ کی سیرت کی روشنی میں

یہ گزارشات جو اس وقت ناظرین کے سامنے ہیں، ان سے مقصود نہ تو کسی کا رد ہے اور نہ مناظرہ، بلکہ قرآن حکیم میں غور کی ایک راہ ہے اور قرآن کے طالب علموں کے لیے سوچنے کا ایک نہج۔ امام الہند قدوة اصحاب العزیمہ حضرت مولانا ابوالکلام آزاد نے ”تذکرہ“ میں اس طریق فکر کی طرف کچھ ضمنی ارشادات فرمائے تھے۔ اس کے بعد حضرت علامہ مولانا شیخ موسیٰ جار اللہ رحمہ اللہ (م: ۱۹۴۹ء) نے ایک مختصر سا مضمون اس انداز سے لکھا اور آنحضرت ﷺ کی سیرت کے چند پہلو قرآن سے استنباط فرمائے۔ راقم نے بھی ان کی اقتدا میں اپنی بے مائیگی کے باوجود چند سطور لکھی ہیں۔

ادنیٰ توجہ سے معلوم ہوا کہ یہ موضوع قرآن حکیم میں بے حد مبسوط ہے۔ اور اگر سنجیدگی سے سوچا جائے تو آنحضرت ﷺ کی مقدس سیرت کا بہت بڑا ذخیرہ قرآن میں موجود ہے۔ میری ناقص رائے یہ ہے کہ انکارِ حدیث کی راہ دراصل قرآن عزیز میں صحیح فکر کے فقدان سے پیدا ہوئی ہے۔ قرآن حکیم کا طالب علم غور اور تدبر سے قرآن کا مطالعہ کرے تو اسے یقین آجائے گا کہ قرآن عزیز کو کتاب اللہ اور کلام اللہ ماننے کے بعد آنحضرت ﷺ کے ارشادات کا انکار ممکن ہی نہیں۔

یہ بحث تو ہو سکتی ہے کہ فلاں حدیث آنحضرت ﷺ کا ارشاد ہے یا نہیں؟ نیز یہ کہ آنحضرت ﷺ کے ارشادات کی چھان پھٹک کے لیے کون سے قواعد اور اصول زیادہ کارآمد ہو سکتے ہیں؟ لیکن کسی روایت کو حدیث تصور کر لینے کے بعد یہ بحث قطعی بے جا ہے کہ آیا حدیث حجت ہے یا نہیں؟

ائمہ حدیث کی دوراندیشی:

حدیث کی تنقید میں ائمہ حدیث اور فقہائے اسلام نے بڑی وسعت سے کام لیا ہے۔ روایت، درایت، تاریخ، رجال؛ ہر چیز کو آلاتِ تنقید کے طور پر استعمال فرمایا، پھر تغیرِ احوال کے ساتھ یہ اصول

بھی بدلتے رہے۔ ایک وقت میں مرسل روایت کو حجت مانا گیا، لیکن جب حالات کے تقاضے بدلے تو مرسل کی حجیت پر پابندیاں لگا دی گئیں۔ بلکہ مرسل کو ضعیف کی قسموں میں شمار کیا۔ کَمَا صَرَّحَ بِهِ الشَّافِعِيُّ فِي الرَّسَالَةِ^①

اسی طرح اتصالِ سند میں امکانِ لقا کے بعد وقوعِ لقا پر زور دیا گیا، نیز مقارنت اور امکانِ لقا کی اہمیت کو نظر انداز کر دیا گیا۔ (شروح بخاری و مقدمہ صحیح مسلم)^②

روایت اور درایت کی تقدیم و اعتبار میں بڑی سنجیدگی سے غور فرمایا گیا اور ہر چیز کی اہمیت بلحاظِ مقام ملحوظ رکھی گئی۔ تنقید میں بے اعتدالی اور اپنی عقل کو نصوص پر مقدم کرنے کے لیے اگر کوئی بہانہ بنایا گیا تو اس کی مخالفت اب بھی ہوگی لیکن عقل کی جائز مراعات سے کبھی انکار نہیں کیا گیا۔ فطری قواعد اور متواتر امور اور قرآنِ عزیز کے توافق کی اہمیت کو محدثین اور ائمہ سنت نے بھی نظر انداز نہیں فرمایا۔ جَزَاهُمْ اللَّهُ عَنَّا وَعَنِ الْمُسْلِمِينَ خَيْرَ الْجَزَاءِ.

تنقیدِ احادیث اور اجتہاد:

تنقیدِ احادیث میں حافظ ابن صلاح کی یہ رائے تھی کہ اس میں اجتہاد کی اجازت نہ دی جائے۔ کسی شخص کو متقدمین ائمہ کے بعد تنقید کا حق نہ دیا جائے۔^③ لیکن ائمہ حدیث میں یہ رائے حافظ ابن صلاح رحمہ اللہ کی جلالتِ قدر کے باوجود تسلیم نہیں کی گئی، بلکہ ائمہ نے وسعتِ ظرف کے ساتھ اس معاملے میں تحقیق کی اجازت دی۔ حافظ دارقطنی نے صحیح پر استدراک فرمایا۔ امام حاکم کی مستدرک اسی قسم کی ایک کوشش ہے۔ مسند ابو عوانہ کا انداز بھی صحیح مسلم پر استدراک ہی کا ہے۔ ان استدراکات پر تحقیقی جوابات بھی ائمہ نے دیے، مگر ان وسعتوں کے باوجود صحیحین کا مقام گرایا نہیں جاسکتا، بلکہ یہ ائمہ ان استدراکات کے باوجود صحیحین کو عزت کی نگاہ سے دیکھتے رہے اور حدیثِ نبوی کو حجت سمجھتے

① دیکھیں: الرسالة للشافعي (ص: ۴۶۱) حقیقت یہ ہے کہ امام شافعی رحمہ اللہ سے پہلے بھی ائمہ حدیث مرسل و منقطع روایت کی حجیت و قبولیت کا انکار کرتے رہے ہیں۔ تفصیل کے لیے دیکھیں: توضیح الکلام (ص: ۵۳۷)

للعامة إرشاد الحق الأثري رحمہ اللہ.

② مقدمہ صحیح مسلم (ص: ۱۲)

③ مقدمة ابن الصلاح (ص: ۲۳)

رہے، بلکہ ابتدائی دور کے محدثین نے انفراداً بعض احادیث پر ان کے مضامین کے لحاظ سے اعتراض کیا، لیکن نہ ان کے مقام کا انکار کیا اور نہ حدیث کی حجیت ہی پر کوئی شبہ کیا۔

ائمہ حدیث کی طرف سے ان انفرادی اعتراضات کا بھی مناسب اور حتمی جواب دیا گیا۔ حافظ ابن قتیہ دینوری کی کتاب ”تأویل مختلف الحديث في الرد على أعداء أهل الحديث“ ایسی قیمتی کتاب اسی موضوع پر ہے۔ حافظ طحاوی کی ”مشکل الآثار“ بھی اسی مقصد کے لیے لکھی گئی اور انفرادی شبہات کا کافی حد تک ازالہ کر دیا گیا، مگر اس دور میں فنِ حدیث کی مجموعی حیثیت پر اعتراض کا حوصلہ کسی کو نہیں ہوا۔ زنجیری ایسے بالغ النظر لغوی اور ادیب نے اعتزال آمیز آزادی کے باوجود احادیث کا ذکر کیا اور اکثر معجزات کو تسلیم کیا جن کو خود ائمہ حدیث قبول کرنے کے لیے تیار نہ تھے، بلکہ ائمہ حدیث کو قاضی بیضاوی اور زنجیری کی احادیث کے لیے تخریج کی ضرورت محسوس ہوئی، تاکہ یہ غیر مستند ذخیرہ صحیح احادیث کی اہمیت پر اثر انداز نہ ہو سکے۔

جہل بالقرآن اور انکارِ حدیث:

حدیث کی حجیت کا انکار زمانہ جہل کی پیداوار ہے۔ انکارِ حدیث کی ابتدا ان لیڈر منش علماء کی طرف سے ہوئی جو انگریزی تعلیم اور انگریز بہادر کی پیداوار ہیں۔ مولوی عبداللہ چکڑالوی کے علاوہ یہ تمام حضرات عموماً اسلامی علوم کو انسائیکلو پیڈیا سے حاصل کرنے کے عادی ہیں۔ یہ قرآن کی تاریخ اور پیغمبر اسلام ﷺ کی سیرت کو مسٹر نکلسن سے سیکھنا انتہائی تحقیقات تصور کرتے ہیں۔ ان کی اکثریت ایسی ہے جنہوں نے اسلامی علوم کو اسلامی ماخذ سے حاصل نہیں کیا، بلکہ اسلامی علوم کو یورپین مستشرقین اور انگریزی زبان کے توسط سے سیکھا ہے۔ ترجمہ قرآن عزیز میں جن حضرات کا مدار مسٹر ولیم میور پر ہے،^① اگر وہ حدیث کا انکار کریں تو انہیں کون روکے اور کیونکر...؟

مدیر طلوع اسلام، علامہ عنایت اللہ مشرقی اور مولوی احمد دین امرتسری؛ یہ تمام علامہ صاحبان انگریز بہادر کی پیداوار ہیں اور ان کی معلومات میں انگریزی طریق فکر کا رفرما ہے۔ ﴿جُنْدٌ مَّا هُنَا لِكَ مَهْزُومٌ مِّنَ الْأَحْزَابِ﴾ [ص: ۱۱]

① برطانوی مستشرق ولیم میور (م ۱۹۰۵ء) نے قرآنی تعلیمات سے متعلق ایک کتاب بعنوان "THE KORAN ITS COMPOSITION AND TEACHING AND THE TESTIMONY IT BEARS TO THE HOLY SCRIPTURES" لکھی تھی۔

مولوی عبداللہ بچارے ضرور قدیم وضع کے تھے، تاہم اسلامی علوم کی تکمیل کا موقع ان کو بھی میسر نہ آسکا، نیز کچھ برتری کا شوق بھی ان کو دامن گیر تھا جو حالات کی نامساعدت کے سبب پورا نہ ہو سکا۔ شیخ محمد چٹو صاحب کی تاجرانہ ذہنیت نے مولوی عبداللہ کو حسبِ منشا کام کا موقع ہی نہ دیا۔ یوں بھی مولوی عبداللہ بچارے کچھ زیادہ ذہین نہیں تھے۔ الف لام اور تنوین سے جس طرح انھوں نے مسائل کشید کرنے کی کوشش کی، وہ اہل علم کی محفلوں میں مضحکہ سے زیادہ حیثیت نہیں رکھتے۔ نحو کی اس منطق سے اہل زبان بھی یقیناً نا آشنا ہیں۔ اس کے علاوہ ان کا ترجمہ اور تفسیر جن لوگوں کی نظر سے گزری ہے، وہ آسانی سے یہ فیصلہ کر سکتے ہیں کہ یہ کسی ذہین اور ذکی آدمی کا کام نہیں۔

اصولِ حدیث میں وسعت:

مقصودِ کلام یہ ہے کہ انکارِ حجیتِ حدیث کی بحث سرتا سر قلتِ مطالعہ کی پیداوار ہے۔ ائمہِ حدیث نے ظرف و حال کے مطابق کچھ اصول وضع فرمائے اور آنے والے لوگوں کے لیے راستہ کھلا چھوڑ دیا تاکہ وہ رجال اور اسانید پر دیانت کی روشنی میں بحث کریں۔ جس حدیث پر انھیں شبہ ہو اسے ظاہر کریں، اس کی سند پر بحث کریں، اسے درایت کی روشنی میں سمجھیں اور اس کے لیے اہل علم کی طرف رجوع کریں۔ اگر تسکین نہ ہو تو شبہات کو اس حدیث تک محدود رکھتے ہوئے توقف کریں، البتہ بحث جاری رکھیں۔ ﴿لَعَلَّ اللّٰهُ يُحْدِثُ بَعْدَ ذَلِكَ أَمْرًا﴾ [الطلاق: ۱]

مگرن پر ہاتھ صاف کرنے کی کوشش یقیناً ایک ملحدانہ کوشش ہے۔ امت کے اعمال اور علمی خدمات کے ساتھ یہ وتیرہ احسان فراموشی ہے۔ ان کے علوم کے استفادہ کے بعد ان پر بدگمانی کو احسان فراموشی سے ہی تعبیر کیا جاسکتا ہے۔ آج کے نو آموز اکتشافی محققین اگر سوچیں تو انھیں یقین ہوگا کہ آج الٹا سیدھا جو کچھ لکھا جا رہا ہے، یہ متقدمین کا فیضان ہے اور ان کی علمی مساعی کا نتیجہ ہے، اس استفادہ کے بعد ان پر زبان درازی اچھے اخلاق کا مظاہرہ نہیں۔

مخالفینِ حدیث سے شکوہ:

مخالفینِ حدیث کے پورے کیمپ سے ہمیں یہ شکوہ ہے کہ ان حضرات نے ہمیشہ خبط اور خلطِ بحث کی کوشش کی۔ ان کا دعویٰ تو یہ ہے کہ آنحضرت ﷺ کے اقوال، افعال، اجتہادات شرعاً حجت نہیں۔ وہ خدا کا پیغام (قرآن) تو دے سکتے ہیں لیکن اس کی وضاحت کا ان کو حق نہیں، اور اگر وہ اس پر عمل کریں تو وہ عمل امت کے لیے حجت نہیں۔ ان کی صوابدید ان کی ذات تک محدود ہے، ہم اس کی تعمیل

کے مکلف نہیں۔ ظاہر ہے کہ اس میں سند کا سوال ہی پیدا نہیں ہوتا۔ جو لوگ آنحضرت ﷺ سے بالمشافہہ گفتگو فرماتے تھے، ان پر بھی شرعاً اسے قبول کرنا ضروری نہ تھا، لہذا اگر یہ احادیث کے ذخائر تو اترِ نقل سے بھی ہم تک پہنچ جائیں تو بھی بلحاظ اقوالِ رسول یہ حجتِ شرعی نہیں ہیں۔ حجتِ شرعی صرف پیغام کے الفاظ، یعنی قرآن ہے۔ اور اسی طرح اگر آنحضرت ﷺ اپنی زندگی میں احادیث کا مجموعہ لکھوادیتے اور وہ مجموعہ آج قرآن کی طرح ہمارے ہاتھوں میں ہوتا تو پھر جب تک وہ قرآن کے موافق نہ ہوتا ہم اسے قطعاً شرعی حجت نہ سمجھتے، بلکہ اگر ہماری سمجھ اور ہمارے علم کی رو سے قرآن کے موافق اس کا مفہوم نہ ہوتا تو بھی ہم قرآن کو ترجیح دیتے اور وہ مفہوم جسے ہماری عقل قرآن تصور کرتی ہے، اس کو حدیث کے اس مسلم الثبوت مجموعہ پر ترجیح ہوتی۔ اس عقیدے کے بعد سند یا تدوینِ حدیث کے اوقات یا حفظِ حدیث کے ظرف کی بحث بالکل بے فائدہ ہے یا کم از کم یہ ایک ثانوی بحث ہے جس پر ایک ضمنی دلیل کے طور پر بحث کی جاسکتی ہے لیکن انکارِ حدیث کے لیے مستقل دلیل کا مرتبہ نہیں دیا جاسکتا۔

خلطِ بحث:

ان گزارشات سے ایک مقصد یہ بھی ہے کہ خلطِ بحث کی یہ روش ختم ہو جائے۔ اسی لیے ”الاعتصام“ میں چند اقسامِ ظنِ حدیث کی مختلف حیثیتوں کے متعلق سپردِ قلم کی گئیں، جن میں میں نے کوشش کی ہے کہ خلطِ بحث سے بچوں اور اپنے دوستوں کو بھی بچاؤں، تاکہ افہام و تفہیم میں کم سے کم وقت صرف ہو اور ہم ایک دوسرے کو زیادہ سے زیادہ سمجھ سکیں۔ میں نے ان قریبی اقسام میں حدیث پر بلحاظِ علمِ روایت، بلحاظِ اوقاتِ تدوین، بلحاظِ اصولِ روایت، بلحاظِ رجال بالکل بحث نہیں کی، کیونکہ ان حیثیات کا مقام ثانوی ہے۔ ان حیثیات پر بحث آئندہ صحبتوں میں ہوگی اور ان شاء اللہ مفصل ہوگی۔ وَاللّٰهُ وَلِيُّ التَّوْفِیْقِ۔

زیرِ قلم گزارش آنحضرت ﷺ کی کامل سیرت کے نقطہ نظر سے ہے۔ جس شخص کی سیرت اتنی مکمل ہو، جیسے کہ قرآن ذکر فرماتا ہے، آیا اُس شخص کے اقوال حجت ہوں گے یا نہیں؟ دوسری طرف ایک اہل قرآن انکارِ حدیث کے لیے دنیا کو قائل کرنے کی کوشش کرتا ہے، حالانکہ وہ زبان نہیں جانتا۔ علومِ اسلامیہ سے نابلد ہے، لیکن پیغمبر کو جس کی سیرت یہ ہے، یہ حق نہیں کہ وہ اپنا فہم لوگوں کے سامنے پیش کر سکے اور نہ لوگ ہی اس کے پابند ہیں کہ وہ اس کے کامل اسوہ کا اتباع کریں۔ ﴿تِلْكَ إِذًا قِسْمَةٌ ضِیْزَى﴾ [النجم: ۲۲] ”یہ تو اس وقت نا انصافی کی تقسیم ہے۔“

اعترافِ حقیقت:

مناظرانہ حیثیت سے یہ مضمون کوئی اہمیت نہیں رکھتا۔ ان گزارشات کا ماحصل آنحضرت ﷺ کی علمی خصوصیات ہیں۔ کمالات ہیں۔ اصابتِ فکر کے قرآنی تذکار ہیں۔ اللہ تعالیٰ کی راہنمائی اور حفاظت کا اظہار ہے جو مختلف مواقع پر آنحضرت ﷺ کے شاملِ حال رہی۔ صاحبِ وحی کی مقدس سیرت کے مختلف پہلو ہیں جن کے اظہار میں صرف قرآن عزیز پر انحصار کیا گیا ہے۔ ان کی بصیرت اور دور رس نظر کا اظہار ہے۔

ایسی خصوصیات اگر دنیوی معاملات میں کسی شخص کے اندر پائی جائیں تو دنیا میں اس پر اعتماد کرنا اخلاقی فرض ہو جاتا ہے اور عقل کا واجبی تقاضا۔ میری دانست میں یہاں دین کا معاملہ بھی دنیا سے جدا نہیں۔ اگر یہ خوبیاں دنیا میں اعتبار اور اعتماد کا سبب بن سکتی ہیں تو دین میں بھی انھیں نظر انداز نہیں کیا جاسکتا۔ اعتماد ایک نفسیاتی کیفیت ہے جو ان خصائص سے پیدا ہوتی ہے۔ یہ کیفیت اور اس کے اسباب اور مقتضیات دین اور دنیا میں مختلف نتائج کے حامل نہیں ہو سکتے۔ اس کے باوجود اگر کوئی بزرگ آنحضرت ﷺ اور دوسرے انبیاء کو اس حق سے محروم رکھنے پر مصر ہوں تو میں اقرار کرتا ہوں کہ ان گزارشات میں اسے مجبور کرنے کا کوئی سامان نہیں۔

میں نے دس آیات سے آنحضرت ﷺ کی زندگی کے بعض پہلوؤں کو واضح کرنے کی کوشش کی ہے۔ اگر طالب علم سوچنا چاہے تو اس موضوع پر اسے سینکڑوں آیات ملیں گی جن سے مقامِ نبوت کی تشخیص کی جاسکتی ہے۔

طمانیت کا سامان:

میں پورے وثوق اور دیانت سے عرض کرنا چاہتا ہوں کہ میں نے اس موضوع پر برسوں سوچا۔ مناظرات کے سینکڑوں صفحات پڑھے۔ اہل سنت علماء سے بہت کچھ سنا۔ اہل قرآن کے انتہا پسند اور دیانت دار بزرگوں سے زبانی گفتگو کی اور اس لادینی عقیدہ کا ان بزرگوں نے دیانت داری سے اظہار کیا۔ اور آج کل کے مصلحت کوش منافقین کی مساعی کا بہت سا حصہ بھی میری نظر میں ہے۔ ان کی دعوت کے ظاہری الفاظ کو سمجھتا ہوں اور ان کے مافی الضمیر کو جہاں تک قرائن و احوال سے سمجھ سکتا ہوں، دیانتداری سے اس کے سمجھنے کی کوشش کی ہے۔ مجھے اس بحث میں کسی چیز سے اس قدر تسکین

نہیں ہوئی جس قدر اطمینان مجھے آنحضرت ﷺ کی سیرت کے اس نہج سے ہوا ہے۔

آنحضرت ﷺ کی سیرت دواوین سنت میں بہت مبسوط ہے اور اس سے بھی ایک طالب کو انشراح کا بہت کچھ سرمایہ میسر آ سکتا ہے لیکن قرآن عزیز کے اجمال و اختصار میں جو لطف و طمانیت پنہاں ہے، اس کا اندازہ وہی لوگ لگا سکیں گے جو اس طریق پر سوچنے کی کوشش کریں گے۔ اس طریق پر سوچنے کے لیے پہلی شرط یہ ہے کہ دل اور دماغ رسمی آلائشوں سے بالکل پاک ہوں۔ فطرت کے دائمی اور قدیمی اصول پیش نظر ہوں، اور ان کے نفسیاتی اثرات سے کوئی طالب علم فطرتاً آشنا ہو تو معاملہ بہت جلد حل ہو سکتا ہے۔ میرا تجربہ ہے کہ رسمی مناظرات سے فطرت کی یہ قوت ہی ناپید ہو جاتی ہے، اس لیے مناظر یقیناً اس افادی حیثیت سے محروم ہو جاتا ہے۔ اُسے اپنے طریق پر سوچنا چاہیے۔

خَلَقَ اللَّهُ لِلْحُرُوبِ رِجَالًا
وَرِجَالًا لِقِصَّةٍ وَثَرِيدٍ⁽¹⁾

ہر کسے را بہر کارے ساختند⁽²⁾

رد و قبول کے اسباب کا تجزیہ:

کسی چیز کے رد و قبول میں جہاں بعض دوسرے اسباب کار فرماں ہیں، وہاں اعتماد کو بہت زیادہ اہمیت حاصل ہے اور اعتماد میں انسانی سیرت کو بہت کچھ دخل ہے۔ تجربہ شاہد ہے کہ بسا اوقات متعدد آدمیوں کی روایت پر اعتماد نہیں کیا جاتا اور ایک شخص جس کی عادات سے ہم واقف ہیں، ہمیں زیادہ یقین حاصل ہوتا ہے۔ اسی طرح اگر ایک بڑا صادق القول شخص کسی ایسے ملک میں چلا جائے جہاں لوگوں کو اس کی صداقت کا علم نہ ہو اور وہ اس کے اوصاف سے آشنا نہ ہوں تو وہاں اس کی روایت اور شہادت کو کوئی اہمیت نہیں دی جائے گی، لیکن اگر اس کے ان اوصاف اور اس کی سیرت کے محاسن لوگوں کو معلوم ہوں تو پھر وہ کوئی قصہ یا واقعہ بیان کرے تو اس پر کوئی شبہ نہیں ہوگا اور اس کے جاننے والے خود اس کی خبر کو قبول کریں گے۔

علم رجال کی ایجاد محدثین نے اسی عقلی اور نفسیاتی اصول کی بنا پر کی، تاکہ رجال کی سیرت کا علم

① اللہ تعالیٰ نے کچھ مردوں کو جنگوں کے لیے جبکہ کچھ کو کھانے پینے کے لیے بنایا ہے۔

② ہر کوئی اپنا کام کرتا ہے۔

ہو سکے اور روایت پر اعتماد کیا جاسکے۔ ﴿فَقَدْ لَبِثْتُ فِيكُمْ عُمَرًا مِّنْ قَبْلِهِ أَفَلَا تَعْقِلُونَ﴾ [یونس: ۱۶]^① میں آنحضرت ﷺ نے بھی اسی اعتماد کی طرف اشارہ کیا ہے کہ اگر میں غلط بیانی اور غلط گوئی کا عادی ہوتا تو آج سے چالیس برس پہلے بھی غلط بیانی سے کام لیتا۔

آنحضرت ﷺ کی سیرت قرآن میں:

آنحضرت ﷺ کی سیرت ڈھکی چھپی چیز نہیں، لیکن اس کا ذخیرہ زیادہ تر احادیث میں ہے۔ منکرینِ حدیث ممکن ہے اس ذخیرہ پر اعتماد نہ کریں، اس لیے مناسب معلوم ہوتا ہے کہ آنحضرت ﷺ کی سیرت قرآنِ عزیز سے تلاش کی جائے، تاکہ ایک قرآن کا طالب علم سمجھ سکے کہ جس شخص کی سیرت اس طرح روشن ہے، آیا اس کا قول، فعل اور تقریر اور اجتہاد قابلِ اعتماد ہے یا نہیں؟

خلطِ بحث سے بچنے کے لیے روایت اور رواۃ کا میں نے یہاں بالکل تذکرہ نہیں کیا، کیونکہ حجیتِ حدیث الگ بحث ہے اور طریقہٴ روایت اور رجالِ حدیث ایک الگ بحث۔ اگر راوی ضعیف ہے، اس کی روایت کے مشتبہ ہونے پر کوئی اعتراض نہیں۔ اگر راوی جھوٹا ہے تو اس کی روایت مسترد کر دی جائے گی لیکن حجیتِ حدیث پر ان عوارض کا کوئی اثر نہیں۔ ”حدیث بلحاظِ روایت“ کے موضوع پر کسی دوسری صحبت میں گزارشات کی جائیں گی۔ حجیتِ حدیث کے مسئلے میں عام اہلِ قرآن نے سند اور رجال کی بحث کو جس انداز سے گھسیٹنے کی کوشش کی ہے، وہ دیانت داری پر مبنی نہیں ہے، وہ صرف خلطِ بحث ہے۔

① ﴿أَمِنَ الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللّٰهِ

وَمَلَائِكَتِهِ وَكُتُبِهِ وَرُسُلِهِ لَا نُفَرِّقُ بَيْنَ أَحَدٍ مِّنْ رُّسُلِهِ﴾ [البقرة: ۲۸۵]

”رسول اور تمام اہلِ ایمان نے پیغمبر کی وحی کی تصدیق کی۔ یہ سب لوگ اللہ اور رسول اور

اس کی کتابوں اور فرشتوں پر یقین رکھتے ہیں۔ ہم اس کے رسولوں کی تفریق نہیں کرتے۔“

اس آیت میں پیغمبر کو باقی تمام اہلِ ایمان کے ساتھ ایمان میں مساوی قرار دیا گیا ہے۔ جس طرح عام لوگوں پر فرض ہے کہ پیغمبر کی وحی پر ایمان لائیں، پیغمبر پر بھی فرض ہے کہ وہ اپنی وحی پر یقین کرے۔ اسی طرح خدا، رسول، ملائکہ اور آسمانی کتابوں پر ایمان لانا ضروری ہے۔ یہ آیت اس امر پر شاہد ہے کہ پیغمبر اس امتحان میں کامیاب ہے۔ اس لیے پیغمبر کے ارشادات پر بھی اسی طرح اعتماد ہونا

① ترجمہ: ”پس بے شک میں تم میں اس سے پہلے ایک عمر رہ چکا ہوں، تو کیا تم نہیں سمجھتے؟“

چاہیے جس طرح عامۃ المسلمین کی باتوں پر۔ منکرینِ حدیث عام مسلمانوں پر تواتر کی روایات میں اعتماد کرتے ہیں لیکن پیغمبر کو یہ حق دینے میں انھیں اعتراض ہے!!

﴿۲﴾ اِقْرَأْ بِاسْمِ رَبِّكَ الَّذِي خَلَقَ ﴿۱﴾ خَلَقَ الْإِنْسَانَ مِنْ عَلَقٍ ﴿۲﴾ اِقْرَأْ وَرَبُّكَ
الْأَكْرَمُ ﴿۳﴾ الَّذِي عَلَّمَ بِالْقَلَمِ ﴿۴﴾ عَلَّمَ الْإِنْسَانَ مَا لَمْ يَعْلَمْ ﴿۵﴾ [العلق: ۱ تا ۵]

”اللہ کے نام سے پڑھو جس نے پیدا کیا۔ جس نے انسان کو لوتھڑے سے بنایا۔ پڑھو
تمہارا رب بہت برتر ہے۔ جس نے قلم سے سکھایا اور انسان کو وہ چیز سکھائی جسے وہ نہیں
جانتا تھا۔“

آیت مذکورہ میں آنحضرت ﷺ کو پڑھنے کا حکم دیا گیا ہے جس کی آنحضرت ﷺ نے یقیناً
تعمیل فرمائی، نیز فرمایا:

﴿وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا﴾ [النساء: ۱۱۳]

”اللہ تعالیٰ نے تم کو وہ علم سکھائے جنہیں تم نہیں جانتے تھے اور تم پر اللہ تعالیٰ کا بہت بڑا
فضل ہے۔“

اس آیت میں پیغمبر کے ذکر اور قراءت کا ذکر ہے اور ہر پڑھے لکھے آدمی پر اعتماد کیا جاتا ہے۔
آنحضرت ﷺ کا یہ وصف قرآن عزیز کی شہادت سے ثابت ہے، اس لیے ان کے ارشادات پر اعتماد
ہونا چاہیے۔ انکارِ حدیث کے نظریے کے پیش نظر پیغمبر کو اس اعتماد سے محروم کیا جاتا ہے اور یہ ظلم ہے۔

﴿۳﴾ ن وَالْقَلَمِ وَمَا يَسْطُرُونَ ﴿۱﴾ مَا أَنْتَ بِمَجْنُونٍ ﴿۲﴾ وَإِنَّ لَكَ
لَأَجْرًا غَيْرَ مَبْنُونٍ ﴿۳﴾ وَإِنَّكَ لَعَلَىٰ خُلُقٍ عَظِيمٍ ﴿۴﴾ [القلم: ۱ تا ۴]

”قلم اور ان کے لکھنے کی قسم، اللہ کے فضل سے تم مجنون نہیں۔ تمہارے لیے دائمی اجر ہے
اور تم عظیم اخلاق کے مالک ہو۔“

آنحضرت ﷺ سے کہانت اور جنون ایسی مذموم عادات کی نفی کی گئی ہے اور آپ کے اعمال
اور اطوارِ زندگی کو اس طرح سراہا گیا ہے اور انھیں یہ خصوصیت عطا فرمائی گئی ہے کہ آپ کا اجر کبھی ختم
نہیں ہوگا۔ یہ صدقہ جاریہ ہے جو جناب کے انتقال کے بعد بھی جاری رہے گا۔ یہ آنحضرت ﷺ کی
عملی زندگی کی بہت بڑی خوبی ہے کہ اس کی قبولیت اور دائمی اجر کا اعلان بذریعہ قرآن اسی دنیا میں کر

دیا گیا۔ جس شخص کی پاکیزگی اور اخلاصِ عمل پر اسی دنیا میں اعتماد فرمایا گیا ہے، کیا اس کے ارشادات پر اعتماد نہ کیا جائے گا؟ اور انکارِ حدیث کی وجہ آنحضرت ﷺ کی ذات پر بے اعتمادی نہیں تو اور کیا ہے؟

﴿وَإِنَّكَ لَعَلَىٰ خُلُقٍ عَظِيمٍ﴾ کتنا بڑا اعزاز ہے جو آنحضرت ﷺ کی ذاتِ گرامی کو عطا کیا گیا۔ جہاں تک تجربہ شاہد ہے ساری بے اعتمادیاں بد خلقی کی پیداوار ہیں، لیکن آنحضرت ﷺ کی ذاتِ گرامی سے علی الاعلان بد اخلاقی کی مدافعت فرمائی گئی ہے۔

نگاہِ ناز جسے آشنائے راز کرے

وہ اپنی خوبی قسمت پہ کیوں نہ ناز کرے

اور اعتماد کی بنیادیں مضبوط کر دی گئی ہیں۔ اسی حقیقت کو ایک دوسری جگہ اور بھی واضح فرمایا گیا ہے:

﴿فَبِمَا رَحْمَةٍ مِّنَ اللَّهِ لِنْتَ لَهُمْ ۖ وَلَوْ كُنْتَ فَظًّا غَلِيظَ الْقَلْبِ لَانفَضُّوا مِنْ حَوْلِكَ﴾ [آل عمران: ۱۵۹]

”آپ کے مزاجِ گرامی کی نرمی خدا تعالیٰ کی رحمت ہے، وگرنہ اگر آپ تند خو اور سخت دل ہوتے تو یہ پروانوں کی صفیں جو مسجدِ نبوی میں مقامِ نبوت کی زینت ہو رہی ہیں، سب تتر بتر ہو چکی ہوتیں۔“

اخلاق کی ان بلندیوں کے بعد اور سیرتِ رسول ﷺ کی سرفرازی کے باوصف جس کا اعتراف قرآنِ عزیز نے اس صراحت سے فرمایا ہے، آنحضرت ﷺ کے اقوال و اعمال پر کوئی وجہ نہیں کہ بدگمانی کی جائے۔

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۚ وَإِنْ كَانُوا مِن قَبْلُ لَفِي ضَلَالٍ مُّبِينٍ﴾

[الجمعة: ۲]

”اللہ تعالیٰ وہ ذات ہے جس نے امیین میں سے ایک رسول برپا کیا جو ان پر اس کی آیات پڑھتا ہے، ان کا تزکیہ کرتا ہے، انھیں کتاب و حکمت کی تعلیم دیتا ہے اور یہ لوگ اس کی بعثت سے پہلے گمراہی میں تھے۔“

اس آیتِ پاک سے حسبِ ذیل امور ثابت ہوتے ہیں:

۱۔ آنحضرت ﷺ ایسے دور میں مبعوث فرمائے گئے جہاں تعلیم کا چرچا نہ تھا اور نہ ماحول ہی علمی تھا۔

ب۔ اس کے باوجود آنحضرت ﷺ اللہ تعالیٰ کی آیات کی تلاوت فرماتے تھے۔

ج۔ آنحضرت ﷺ کی تربیت کے اثر سے اس ناخواندہ اور غیر مہذب قوم کے ذہن صاف ہو گئے اور انہیں اخلاقی اور روحانی اور جسمانی پاکیزگی نصیب ہوئی۔ اس جملے میں آنحضرت ﷺ اور صحابہ رضی اللہ عنہم دونوں کی کامیابی کا اعلان ہے۔ پیغمبر کی قوتِ مؤثرہ کا اعلان ہے اور صحابہ رضی اللہ عنہم کے اخذ و تاثرِ واقعی کی تعریف فرمائی گئی ہے۔

د۔ آنحضرت ﷺ انہیں کتابِ الہی کی تعلیم دیتے تھے۔ وہ امی بھی تھے اور معلم بھی، اور حکمت کی تعلیم بھی اس امی کی سیرت ہے، صلی اللہ علیہ وسلم۔ ان اوصاف کی موجودگی میں آنحضرت ﷺ کے ارشادات کی جواہریت ہونی چاہیے، وہ اہلِ نظر سے پوشیدہ نہیں۔ قرآن جس شخصیت کی تلاوت، تزکیہ اور تعلیم کی تعریف فرما دے، اس پر شبہات کا اظہار ایمان کے منافی ہے۔ وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ !!

⑤ ﴿لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ ۝۱۲۸﴾ فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ ﴿[التوبة: ۱۲۸، ۱۲۹]

”تمہیں میں سے تمہارے پاس رسول آیا۔ تمہاری تکلیف اسے ناگوار ہے۔ وہ تمہاری نصیحت کے خواہشمند ہیں، اہلِ ایمان کے لیے ان کا دل بے حد نرم ہے۔ اگر لوگ تمہاری اطاعت سے بے رخی برتیں تو ان سے کہہ دو میرے لیے میرا خدا کافی ہے، اس کے سوا کوئی الہ نہیں، مجھے اس پر بھروسہ ہے اور وہ عرشِ عظیم کا محافظ ہے۔“

یہ سورہ توبہ کی آخری آیات ہیں اور سورہ توبہ شوال ۹ھ میں نازل ہوئی۔ اس میں سورہ نون کے بعض جمل گوشوں کی تفصیل بیان کی گئی ہے۔ ﴿وَإِنَّكَ لَعَلَىٰ خُلُقٍ عَظِيمٍ﴾ کی وضاحت اور آنحضرت ﷺ کے رحمۃ للعالمین ہونے کا صراحتاً ذکر فرمایا ہے۔ اور یہ رحمت و رافت اس وقت ظاہر اور نمایاں ہوئی جب مکہ فتح ہو چکا اور دشمن سرنگوں ہو چکے تھے۔ اس قوت و عزت کے باوجود آپ کے اخلاق میں نہ جذبہ انتقام ہے اور نہ شدت۔ صلی اللہ علیہ وسلم۔ اس حسنِ سلوک اور رفعتِ اخلاق کے باوجود آنحضرت ﷺ کے ارشادات قابلِ قبول نہیں تو معلوم نہیں ادارہ طلوعِ اسلام کون سا آلہ اعتماد کے لیے ایجاد کرے گا؟!۔

﴿وَأَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ

اللَّهِ عَلَيْكَ عَظِيمًا﴾ [النساء: ۱۱۳]

”اللہ تعالیٰ نے تم پر کتاب اور حکمت اتاری اور وہ علوم سکھائے جو آپ نہیں جانتے تھے اور تم پر اللہ کا بہت بڑا فضل تھا۔“

۱] آنحضرت ﷺ کے علوم اللہ تعالیٰ کی طرف سے کتاب و حکمت کی صورت میں نازل ہوئے۔

۲] اور یہ سب کچھ آنحضرت ﷺ کو لاعلمی کے بعد سکھایا گیا۔

۳] یہ محض اللہ تعالیٰ کا فضل ہے۔ اس میں پیغمبر کی ذات کو کوئی دخل نہیں۔

جب علم اور حکمت اللہ تعالیٰ کی طرف سے اتاری گئی تو اس کی تمام تر ذمے داری اللہ تعالیٰ پر ہوگی۔ پھر وہ حجت کیوں نہیں اور علومِ نبوی کو علومِ الہی سے ممتاز کیسے کیا جائے؟ یہ ایک ایسی سند ہے جس کے رواۃ پر کوئی شبہ نہیں۔ قرآن حکیم اس کی صحت اور صداقت کا خود شاہد ہے، اس صداقت کے قبول سے محرومی واقعی محرومی ہے۔

﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَآئِ حِجَابٍ أَوْ يُرْسِلَ رَسُولًا

فَيُوحِي بِأَذْنِهِ مَا يَشَاءُ إِنَّهُ عَلَىٰ حَكِيمٍ﴾ [الشوریٰ: ۵۱]

”اللہ تعالیٰ جب کسی سے کلام کرتا ہے تو اس کی تین صورتیں ہیں: فرشتہ رسول کی شکل میں آئے، غیبی آواز آئے، یا بذریعہ الہام اسے اطلاع دی جائے۔“

﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِنشِ

وَلَكِنْ جَعَلْنَاهُ نُورًا نَّهْدِي بِهِ مَنْ نَّشَاءُ مِنْ عِبَادِنَا وَإِنَّكَ لَتَهْدِي إِلَىٰ صِرَاطٍ

مُسْتَقِيمٍ﴾ [الشوریٰ: ۵۲]

”اور اسی طرح ہم نے تیری طرف اپنے حکم سے ایک روح کی وحی کی، تو نہیں جانتا تھا کہ کتاب کیا ہے اور نہ یہ کہ ایمان کیا ہے اور لیکن ہم نے اسے ایک ایسی روشنی بنا دیا ہے جس کے ساتھ ہم اپنے بندوں میں سے جسے چاہتے ہیں راہ دکھاتے ہیں اور بلاشبہ تو یقیناً سیدھے راستے کی طرف راہنمائی کرتا ہے۔“

﴿وَمَا تَكُونُ فِي شَأْنٍ وَمَا تَتْلُوا مِنْهُ مِنْ قُرْآنٍ وَلَا تَعْمَلُونَ مِنْ عَمَلٍ إِلَّا كُنَّا

عَلَيْكُمْ شُهُودًا إِذْ تُفِيضُونَ فِيهِ وَمَا يَعْزُبُ عَنْ رَبِّكَ مِنْ مِّثْقَالِ ذَرَّةٍ فِي
الْأَرْضِ وَلَا فِي السَّمَاءِ وَلَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ ﴿٦١﴾

[یونس: ٦١]

”آنحضرت ﷺ کسی حالت میں ہوں، قرآن پڑھیں یا کوئی اور کام کریں مگر اللہ تعالیٰ اس پر شاہد ہوتا ہے اور اللہ تعالیٰ سے کوئی ذرہ پوشیدہ نہیں اور نہ کوئی بڑی یا چھوٹی چیز اس کی نگاہ سے مخفی ہے۔“

پہلی آیت میں آنحضرت ﷺ کے علوم اور ان کی تحصیل کی راہوں کا تذکرہ فرمایا اور دوسری آیت میں آنحضرت ﷺ کے تمام حالات کی ذمے داری خود قبول فرمائی اور فرمایا: جو تم کرتے یا کہتے ہو، وہ میری نگاہوں میں ہے، اور جب آسمان اور زمین کا کوئی ذرہ اور چھوٹی بڑی چیز ہم سے پوشیدہ نہیں تو پیغمبر کا قول و فعل اور دیگر امور ہم سے کیونکر چھپ سکتے ہیں؟

سورۃ عبس میں ابنِ ام مکتوم رضی اللہ عنہ کے واقعہ میں ذرا سی بے توجہی پر کس حکیمانہ انداز سے آنحضرت ﷺ کے طریقِ عمل کی اصلاح فرمائی ہے۔ اس سے واضح ہے کہ آنحضرت ﷺ کے احوال پر حظیرۃ القدس کی توجہ کس قدر مبذول تھی۔ اس ذمے داری اور احترا سے بعد بھی آنحضرت ﷺ کے ارشادات اور اعمال گرامی کو احتجاج کا مقام حاصل نہیں ہوتا تو فرمایا جائے کہ حجیت کے لیے اور کونسی سند ہونی چاہیے؟ جس کی سیرت اتنی پاک، جس کا علم اتنا محفوظ ہو، اس کے اقوال کیونکر مشتبہ ہوں گے؟!

﴿وَمَا يَنْطِقُ عَنِ الْهَوَىٰ ۚ ۝٣ إِنَّ هُوَ إِلَّا وَحْيٌ يُوحَىٰ﴾ [النجم: ۳-۴] میں بظاہر نطق وحی قرار

دیا گیا ہے اور آیت (۴) میں آنحضرت ﷺ کے تمام حالات کا ذمہ لے لیا گیا ہے۔ اس سے آنحضرت ﷺ کے تمام علوم کی حفاظت بالکل واضح ہے۔

④ ﴿عَبَسَ وَتَوَلَّىٰ ۖ ۝١ أَنْ جَاءَهُ الْأَعْمَىٰ ۚ ۝٢ وَمَا يُدْرِيكَ لَعَلَّهُ يَزَّكَّىٰ ۚ ۝٣ أَوْ يَذَّكَّرُ فَتَنْفَعَهُ الذِّكْرَىٰ ۚ ۝٤ أَمَّا مَنْ اسْتَغْنَىٰ ۚ ۝٥ فَانْتَ لَهٗ تَصَدَّىٰ ۚ ۝٦ وَمَا عَلَيْكَ إِلَّا يَزَّكَّىٰ ۚ ۝٧ وَأَمَّا مَنْ جَاءَكَ يَسْعَىٰ ۚ ۝٨ وَهُوَ يُخْشَىٰ ۚ ۝٩ فَانْتَ عَنْهُ تَلَهَّىٰ﴾ [عبس: ۱ تا ۱۰]

”ایک نابینا آیا، آپ ﷺ نے اس سے رنج آمیز بے توجہی فرمائی۔ آپ کیا جانتے ہیں وہ پاکباز ہو، نصیحت سے اسے فائدہ ہو، غفلت پیشہ لوگوں کی طرف آپ زیادہ توجہ کرتے

ہیں۔ کیا معلوم اس میں تزکیہ کی روح ہے بھی یا نہیں، اور جو لوگ ہمہ تن شوق ہو کر آئیں اور ان کا دل خشیتِ الہی سے معمور ہو، آپ اس سے بے نیازی برتتے ہیں۔“

ان آیات میں آنحضرت ﷺ کے معمولات پر حکیمانہ تنقید فرمائی گئی ہے۔ بشری تقاضوں کی وجہ سے جہاں ایسا کوئی واقعہ رونما ہوا جو ملائے اعلیٰ کے مصالح کے خلاف تھا، وہیں آنحضرت ﷺ کی توجہ دلا دی گئی، تاکہ پیغمبر کی صوابدید ملائے اعلیٰ کے منشا کے موافق ہو جائے۔

کتنا معمولی واقعہ ہے کہ آنحضرت ﷺ بعض قرشی رؤساء سے گفتگو فرما رہے تھے۔ آنحضرت ﷺ کی دلی آرزو تھی کہ یہ لوگ جہنم کی آگ سے بچیں۔ اچانک عبداللہ بن ام مکتوم رضی اللہ عنہ نے اپنی معتاد بے تکلفی کے ساتھ آنحضرت ﷺ کی توجہ کو اپنی طرف پھیرنا چاہا۔ آدابِ مجلس کا تقاضا تھا کہ جب تک پہلی گفتگو ختم نہ ہو جائے، دوسری طرف توجہ نہ فرمائی جائے۔ آنحضرت ﷺ نے اسی قاعدے کے مطابق عمل کیا۔ انسانی آداب اور آئینِ مجلس کے لحاظ سے اس میں کوئی غلطی نہ تھی مگر یہ اصول پسندی عبداللہ بن ام مکتوم رضی اللہ عنہ ایسے مخلص کی دل شکنی کا موجب ہوئی جسے آسمان پر بھی ناپسند فرمایا گیا اور ارشاد ہوا کہ ہدایت کی امید پر ان لوگوں کو نظر انداز نہ فرمایا جائے جن پر اللہ تعالیٰ کی نوازش ہو چکی ہے اور ان کے دل خشیتِ الہی سے معمور ہو چکے ہیں۔

آنحضرت ﷺ کے یومیہ معمولات پر یہ کتنا بڑا احتساب ہے، حالانکہ ایسے واقعات ایک مبلغ کی زندگی میں آئے دن پیش آتے ہیں اور اسے حفظِ مراتب اور آدابِ مجلس کا یومیہ بارہا لحاظ رکھنا ہوتا ہے، تاکہ اس کی زندگی معاشرے میں اجنبی اور عجوبہ تصور نہ کی جائے، لیکن یہاں بھی آنحضرت ﷺ کو آزاد نہیں چھوڑا گیا۔ صَلَّی اللہُ عَلَیْہِ وَسَلَّم

ایک سیاسی نوعیت کا دوسرا واقعہ:

﴿مَا كَانَ لِنَبِيِّ أَنْ يُكُونَ لَهُ أَسْرَىٰ حَتَّىٰ يُفْخَنَ فِي الْأَرْضِ ۚ لَئِنْ كُنْتُمْ تُحِبُّونَ عَرْضَ

الدُّنْيَا وَاللَّهُ يُرِيدُ الْآخِرَةَ ۖ وَاللَّهُ عَزِيزٌ حَكِيمٌ ﴿٦٧﴾ لَوْلَا كِتَابٌ مِّنَ اللَّهِ

سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ ﴿٦٨﴾﴾ [الأنفال: ٦٧، ٦٨]

اس آیت کا مفہوم یہ ہے کہ اگر پیغمبر کے پاس قیدی آجائیں تو انہیں موت کے گھاٹ اتار دینا چاہیے۔ یہاں کوئی دنیوی مفاد پیش نظر رکھنا مناسب نہیں، بلکہ اللہ تعالیٰ کے منشا کے مطابق صرف

آخرت کی بہتری مطلوب ہونی چاہیے۔ اگر اللہ تعالیٰ کی طرف سے معاملہ پہلے سے طے نہ ہو چکا ہوتا تو تمہیں بڑی سخت اذیت اور تکلیف سے سابقہ پیش آ جاتا۔

بدر کی جنگ میں مسلمانوں کے ہاتھ قیدی آئے۔ آنحضرت ﷺ نے صحابہ رضی اللہ عنہم سے مشورے کے بعد ان سے فدیہ لے کر انہیں چھوڑنے کا فیصلہ فرما دیا۔ مجلسِ شوریٰ کی اکثریت اسی فیصلے کے حق میں تھی۔ خود قرآن کا جنگی قانون اس فیصلے کی تائید میں تھا: ﴿فَأَمَّا مَنَّا بَعْدُ وَإِنَّمَا فِدَاءُ﴾ دونوں اختیار موجود تھے، لیکن بدر کے قیدیوں کے متعلق مصلحتِ خداوندی کا تقاضا اس اختیار کے خلاف تھا اور ائمۃ الکفر کو اس رخصت کا فائدہ دینا ناپسند تھا۔ اس لیے مجلسِ شوریٰ کے اس جمہوری فیصلے کو ناپسند کیا گیا لیکن مسترد نہیں فرمایا، تاکہ آنحضرت ﷺ اور ان کے رفقاء محتاط رہیں۔¹ جنگی معاملات میں ایسے فیصلے روز مرہ کا معمول ہے اور برسرِ پیکار قومیں اس قسم کے فیصلے عموماً اپنی صوابدید سے کیا کرتی ہیں، لیکن یہ فیصلہ باوجودیکہ آنحضرت ﷺ نے بالکل جمہوری طریق پر کیا، تاہم ناپسند فرمایا گیا۔ اس سے ظاہر ہے کہ آنحضرت ﷺ اور آپ کے رفقاء عام متحارب قوموں کی طرح آزاد نہیں چھوڑے گئے۔ ﴿لَا يُسْأَلُ عَمَّا يَفْعَلُ وَهُمْ يُسْأَلُونَ﴾ [الأنبياء: ۲۳]²

تیسرا واقعہ:

﴿إِسْتَغْفِرْ لَهُمْ أَوْ لَا تَسْتَغْفِرْ لَهُمْ إِنْ تَسْتَغْفِرْ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ذَلِكَ بِأَنَّهُمْ كَفَرُوا بِاللَّهِ وَرَسُولِهِ وَاللَّهُ لَا يَهْدِي الْقَوْمَ الْفَاسِقِينَ﴾ [التوبة: ۸۱]

”ان کے لیے استغفار بے سود ہے۔ آپ ستر دفعہ بھی ان کے لیے استغفار فرمائیں ان کو بخشا نہیں جائے گا، کیونکہ یہ خدا اور رسول کے منکر ہیں اور معصیت کیش لوگوں کے لیے بخشش کی راہیں نہیں کھل سکتیں۔“

﴿وَلَا تُضِلَّ عَلَى أَحَدٍ مِّنْهُمْ مَّاتَ أَبَدًا وَلَا تَقُمْ عَلَى قَبْرِهِ﴾ إِنَّهُمْ كَفَرُوا بِاللَّهِ وَرَسُولِهِ وَمَاتُوا وَهُمْ فَسِقُونَ﴾ [التوبة: ۸۴]

”اگر یہ منافق مر جائیں تو ان پر نماز مت پڑھو اور نہ ان کی قبر پر ٹھہرو۔ یہ اللہ اور اس

¹ دیکھیں: سنن الترمذی، رقم الحدیث (۳۰۸۴)

² ترجمہ: ”اس سے نہیں پوچھا جاتا اس کے متعلق جو وہ کرے اور ان سے پوچھا جاتا ہے۔“

کے رسول کے منکر ہیں اور اسی فسق و فجور پر ان کی موت واقع ہوئی ہے۔“ کسی کی موت پر دعا کرنا یا اس کی قبر پر جانا معاشرتی معاملات میں سے ایک معمول ہے۔ آنحضرت ﷺ نے اسی معمول کے مطابق بعض منافقین پر نوازش فرمائی۔ اس پر ارشاد ہوا کہ فاسق مزاج اور معصیت پیشہ لوگوں کے ساتھ یہ معاملہ نہیں ہونا چاہیے۔ شہری زندگی میں کسی کے جنازے پر جانا، تعزیت کرنا معمولی بات ہے، بلکہ تبلیغی مصالح کے لیے ایک حد تک جاذب بھی۔ لیکن آنحضرت ﷺ۔ فداہ ابی وامی۔ کو منافقین کی حد تک اس اخلاقی رعایت سے بھی روک دیا گیا۔ اس سے معلوم ہوتا ہے کہ آنحضرت ﷺ کے یومیہ معمولات پر کس قدر نظر رکھی گئی تھی۔

چوتھا واقعہ:

ڈسپلن اور نظم فوجی زندگی کی روح ہے، لیکن اس کا تمام تر تعلق محکمانہ ہوتا ہے۔ ایسے معاملات میں خارجی مداخلت نظم کے منافی سمجھی جاتی ہے۔ غزوہ تبوک سے کچھ لوگ پیچھے رہ گئے۔ ان میں اکثر منافق تھے۔ ان کو یقین تھا کہ آنحضرت ﷺ اس جنگ سے بخیریت واپس نہیں لوٹیں گے، کیونکہ ایک مضبوط اور باقاعدہ جنگی قوت سے تصادم ہوگا اور ان کے خیال میں آنحضرت ﷺ کے لشکر کی جنگی استعداد ان سے ٹکر لینے کے قابل نہ تھی۔ آنحضرت ﷺ وہاں سے بخیریت واپس آئے اور منافقین کے خیالات غلط ثابت ہوئے تو منافقین نے اپنی غیر حاضری کے متعلق غلط عذر تراشنے شروع کیے، قسمیں کھائیں اور آنحضرت ﷺ کو یقین دلایا کہ وہ اس غیر حاضری میں واقعی معذور تھے۔ آنحضرت ﷺ نے ان کے عذر قبول فرما کر انھیں معافی دے دی، لیکن اللہ تعالیٰ نے اس قدر جلد معافی دینا پسند نہیں فرمایا۔ ارشاد ہوا:

﴿عَفَا اللَّهُ عَنْكَ لِمَ أَذْنَتْ لَهُمْ حَتَّى يَتَبَيَّنَ لَكَ الَّذِينَ صَدَقُوا وَتَعْلَمَ

الْكَاذِبِينَ﴾ [التوبة: ٤٣]

”اللہ تعالیٰ نے تمھیں معاف فرما دیا، تم نے اس قدر جلدی انھیں کیوں اجازت دے دی؟ سچے اور جھوٹے کا نکھرنا ضروری تھا۔“

یہ چار واقعات ہیں جن کا زندگی کے مختلف پہلوؤں سے تعلق ہے اور بہت حد تک یہ واقعات دنیوی امور سے متعلق ہیں۔ جب ان کے متعلق قطعی اور حتمی ہدایات دی گئی ہیں تو خالص دینی اور

تعبدی امور میں آنحضرت ﷺ کے معمولات پر کیونکر نظر نہ ہوگی؟ اس سے واضح ہوتا ہے کہ آنحضرت ﷺ کے اقوال و افعال حجت ہیں۔ محتاط سیرت کے بعد، جس کا اظہار قرآنِ عزیز میں فرمایا گیا ہے، آنحضرت ﷺ کے ارشادات کی حیثیت بہت نمایاں ہو جاتی ہے۔

⑧ ﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ

رُكْعًا سُجَّدًا يَبْتَغُونَ فَضْلًا مِّنَ اللَّهِ وَرِضْوَانًا﴾ [الفتح: ۲۹]

”محمد ﷺ اللہ کے پیامبر ہیں اور آپ کے ساتھی حق کے منکروں کے لیے بے حد سخت گیر ہیں۔ ان کے باہمی تعلقات رحم و کرم پر مبنی ہیں۔ وہ اللہ کے فضل اور رضا مندی کی تلاش کے لیے ہمیشہ رکوع اور سجود میں مشغول رہتے ہیں۔ ان کے اچھے فضائل کا ذکر تورات اور انجیل میں بھی پایا گیا ہے۔“

ذاتی نام کے ساتھ وصفِ رسالت کے تذکرے سے یہ امر واضح ہوتا ہے کہ آنحضرت ﷺ کا مقام بلحاظِ محمد وصفِ رسول سے مختلف ہے۔ رسالت کے تقاضوں کا یہ اثر ہے کہ حضرت کے ماننے والوں میں دو متضاد قوتیں اس طرح سمودی گئی ہیں کہ کوئی چیز بھی بے محل اور بے وقت استعمال نہیں ہونے پاتی، بلکہ سختی اور شدت جب بھی استعمال ہوئی ہے، منکرینِ حق اور سچائی کے دشمنوں کے خلاف استعمال ہوئی۔ اور رافت و رحمت کا ظہور جب بھی ہوا، اس نے حق پرست اور اصحابِ دیانت کو تلاش کر لیا۔ جس کالج میں طلبہ میں احتیاط کا یہ عالم ہے کہ کوئی جذبہ اور فطرت کا کوئی تقاضا بے محل استعمال نہیں ہونے پاتا، اس کالج کے پرنسپل اور معلم کے متعلق سوچئے کہ اس کا مقام کیا ہوگا؟

قرآنِ حکیم نے رقتِ قلب اور غضب و شدت کے دونوں حالات کا موازنہ فرمایا ہے۔ ان غیر معمولی حالات میں اگر اعتدال قائم ہے اور مزاج نے کوئی غلط فیصلہ نہیں کیا تو نارمل اور معتدل حالات کے متعلق تو بحث کی ضرورت ہی نہیں رہتی۔ پھر جس کی تعلیم نے غیر رسول اور غیر معصوم انسانوں میں یہ اعتدال پیدا کر دیا، وہ معلم جب بوصفِ رسالت ہوگا تو عصمت اس کی زینت ہوگی۔ غور فرمائیے کہ بے اعتدالی کے لیے یہاں گزر کی کوئی گنجائش ہوگی؟

ایسے مقدس انسان کے دینی ارشادات کی شرعی حیثیت پر بحث کرنا بھلا معلوم نہیں ہوتا۔ ہر مقام پر چوروں کی تلاش اور چوری کی فکر شرافت کا تقاضا نہیں۔ جس کے تقدس کی منادی چار دانگ عالم میں تورات و

انجیل نے کر دی ہو، آج کون ہے جو اس کی طرف تنقیدی نگاہ سے دیکھے؟ بلحاظِ رسول آنحضرت ﷺ کے مقام کی وضاحت اس آیت میں بصراحت موجود ہے، معترضین کو سوچنا چاہیے کہ ان کا موقف کیا ہے۔

﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ [الشعراء: ۲۲۷]

① ﴿الَّذِينَ كَفَرُوا وَصَدُّوا عَنْ سَبِيلِ اللَّهِ أَضَلَّ أَعْمَالَهُمْ ۖ وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَى مُحَمَّدٍ وَهُوَ الْحَقُّ مِنْ رَبِّهِمْ كَفَرَ عَنْهُمْ سَيِّئَاتِهِمْ وَأَصْلَحَ بَالَهُمْ﴾ [محمد: ۲، ۱]

”حق و صداقت کے منکر اللہ تعالیٰ کی راہ سے روکتے ہیں، اس لیے ان کے اعمال برباد ہو گئے اور سچائی پر یقین کرنے والے جن کی عملی زندگی درست ہے وہ آنحضرت ﷺ کی وحی پر یقین رکھتے ہیں۔ ان کی غلطیاں معاف ہوں گی اور ان کے حالات درست ہوں گے۔“

سورت محمد کے آغاز سے ہی اللہ تعالیٰ نے آنحضرت ﷺ کی زندگی کے مختلف پہلوؤں کا ذکر فرمایا۔ جہاد، جنگی قیدیوں کا معاملہ، منافقین کی چالاکیاں اور جہاد کا گریز وغیرہ احوال کا ذکر فرما کر ارشاد ہوا:

﴿فَأُولَٰئِكَ لَهُمْ طَاعَةٌ وَقَوْلٌ مَّعْرُوفٌ﴾ [محمد: ۲۰، ۲۱]

ان کے لیے آنحضرت ﷺ کی اطاعت اور دستور کی گفتگو کرنا صحیح راہِ عمل ہے، ورنہ یہ لوگ خدا کی لعنت میں گرفتار ہوں گے۔ سورۃ کا خاتمہ بھی اسی نصیحت پر فرمایا:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾

[محمد: ۳۳]

”اے صداقت کے پرستارو! اللہ کی اطاعت اور اس کے رسول کی اطاعت کرو اور اپنے اعمال برباد نہ کرو۔“

یعنی رسول کی اطاعت سے انحراف بھی عمل کو اسی طرح برباد کر دیتا ہے جیسے اللہ تعالیٰ کی نافرمانی اسے تباہ کر دیتی ہے۔ یہ رسول کے موقف کی کس قدر کھلی وضاحت ہوئی ہے؟

② ﴿وَكَايْنٍ مِّنْ قَرْيَةٍ عَتَتْ عَنْ أَمْرِ رَبِّهَا وَرُسُلِهِ فَحَاسَبْنَاهَا حِسَابًا شَدِيدًا وَعَدَّ بِنَهَا عَذَابًا ثَكْرًا ۖ فَذَاقَتْ وَبَالَ أَمْرِهَا وَكَانَ عِقَبُهُ أَمْرَهَا﴾

خُسْرًا ۹ اَعَدَّ اللَّهُ لَهُمْ عَذَابًا شَدِيدًا ۖ فَاتَّقُوا اللَّهَ يَا أُولِيَ الْأَلْبَابِ الَّذِينَ آمَنُوا ۚ

قَدْ أَنْزَلَ اللَّهُ إِلَيْكُمْ ذِكْرًا ۚ ۱۰ رَسُولًا يَتْلُو عَلَيْكُمْ آيَاتِ اللَّهِ ۖ [الطلاق: ۸، ۱۱]

”بہت سی بستیوں نے اللہ اور اس کے فرستادوں کے احکام سے روگردانی کی، ہم نے ان سے سخت محاسبہ کیا اور بے مثل عذاب میں انھیں گرفتار کیا۔ انھوں نے اپنے کیے کا وبال برداشت کیا اور بالآخر انھیں بے حد خسارہ ہوا، اللہ نے سخت ترین عذاب ان پر مسلط فرمایا۔ اے دانشمند ایمان دارو! اللہ سے ڈرو۔ اللہ نے تمھاری طرف اپنا ذکر بصورتِ رسول نازل فرمایا جو تم پر اس کی آیات تلاوت کرتا ہے۔“

اس آیت میں اللہ تعالیٰ نے رسول کے احکام کی نافرمانی کو بہت سی بستیوں کی تباہی کا سبب ٹھہرایا ہے اور ان کی اہمیت کو اوامرِ الہی کے مساوی قرار دیا ہے۔ حساب کی شدت، عذاب، وبال اور بالآخر خسارے کو اسی عصیان کا نتیجہ قرار دیا ہے اور تمام ایمان دار اور عقلمند دنیا کو توجہ دلائی ہے کہ خدا کا ذکر رسول کی صورت میں نازل ہوا ہے تاکہ وہ اہل ایمان کو گمراہی کی ظلمتوں سے نکال کر ایمان کی روشنی سے روشناس کرے۔

اس طرح پوری سورہ طلاق اس امر کی شہادت دیتی ہے کہ رسول کے فرامین واجب الطاعت اور واجب التعمیل ہیں۔ فَاعْتَبِرُوا يَا أُولِيَ الْأَبْصَارِ! ۱



حدیث... علمائے اُمت کی نظر میں

قرآنِ عزیز کے بعد جو فن امت کی نظر میں سب سے زیادہ عزیز تھا، وہ آنحضرت ﷺ کے ارشادات ہی ہو سکتے ہیں۔ صحابہ میں دو قسم کے لوگ پائے جاتے تھے:

اول: وہ لوگ جن کا قیام مسجد کے سامنے صفہ میں تھا۔ یہ لوگ عموماً دنیوی کاروبار اور بقدرِ ضرورت مشقت کرتے تھے اور زیادہ وقت آنحضرت ﷺ کی خدمت میں صرف کر کے علم سیکھتے اور حدیث و قرآن حفظ کرتے تھے۔

دوم: وہ لوگ جو دنیوی کاروبار بھی کرتے اور علمی خدمت میں بھی مشغول رہتے۔ یہ لوگ فرصت کے اوقات مسجد میں آنحضرت ﷺ کی صحبت میں گزارتے تھے۔ کبھی اشتراک سے باریاں مقرر کرتے۔ ایک ساتھی اپنی باری سے کاروبار کرتا، دوسرا آنحضرت ﷺ کی خدمت میں حاضر رہتا۔ جو کچھ وہ آنحضرت ﷺ سے سیکھتا، دوسرے ساتھی کو اس سے آگاہ کر دیتا۔ (بخاری ملقطاً)¹

غرض حفظِ حدیث ایک مقدس مشغلہ تھا جس کے لیے ہر دل میں آرزو تھی، اور ایسا ہونا بالکل قدرتی ہے، کیونکہ شریعت کا روایتاً تمام تر انحصار آنحضرت ﷺ کی ذاتِ گرامی پر ہے۔²

¹ صحیح البخاری: کتاب العلم، باب التناوب فی العلم، رقم الحدیث (۸۹)

² اور اس لیے بھی کہ رسول اللہ ﷺ نے صحابہ کرام رضی اللہ عنہم کو حفظِ حدیث کی ترغیب و تلقین کی ہوئی تھی، چنانچہ امام

ابوداؤد رحمہ اللہ حضرت زید بن ثابت رضی اللہ عنہ سے یہ روایت بیان کرتے ہیں کہ رسول اللہ ﷺ نے فرمایا:

”اللہ تعالیٰ ایسے بندے کے چہرے کو تروتازہ رکھے جس نے ہم سے کوئی حدیث سنی، پھر اس کو حفظ کیا، یہاں

تک کہ اس کو آگے پہنچا دیا۔“ (حدیث نمبر: ۳۶۶۰)

اسی بنا پر صحابہ کرام اور تابعین عظام اپنے تلامذہ کو حفظِ حدیث کی تعلیم و ترغیب دیا کرتے تھے، جس کی تفصیل

کتبِ رجال میں بہ آسانی دیکھی جاسکتی ہے۔ امام اسماعیل بن عبد اللہ رحمہ اللہ فرماتے ہیں:

”رسول اللہ ﷺ کی حدیث ہمیں حفظ کرنی چاہیے، کیونکہ وہ بھی قرآن کے مرتبے میں ہے۔“ (ذم الکلام

وأهله: ۶۹ / ۲، السنة للمروزی: ۳۲) مزید تفصیل کے لیے دیکھیں: الجامع لأخلاق الراوی وآداب السامع

للخطیب البغدادی (۱/ ۲۳۱)

اگر آنحضرت ﷺ کی صداقت، حسنِ خلق اور شائستگیِ حسنہ کو نظر انداز کر دیا جائے، بلکہ آنحضرت ﷺ کی ذاتِ گرامی کو بھی اگر محلِ تنقید تصور کر لیا جائے تو پوری شریعت اور سارا دین اوہام و تصورات کا مجموعہ بن کر رہ جائے گا۔ العیاذ باللہ!

اس لیے عقلاً آنحضرت ﷺ کے ارشادات کی دونوں قسمیں جنہیں آنحضرت ﷺ نے اللہ کی طرف منسوب فرمایا، یعنی وحیِ متلو (قرآن) جس کے الفاظ اللہ تعالیٰ کی طرف سے ہوں، یا غیر متلو جس کا مفہوم خدا تعالیٰ کی طرف سے ہونا یقینی ہے، اس کی حجیت عقلاً ضروری ہوگی۔ آنحضرت ﷺ کے ارشادات کے متعلق قرآن حکیم کا فیصلہ ہے کہ ان کی بنیاد ہوائے نفس پر نہیں:

﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ﴾ [النجم: ۳، ۴]

”پیغمبر اپنی خواہش سے نہیں بولتے، وہ جو کچھ فرماتے ہیں، خدا کی وحی سے فرماتے ہیں۔“
نفسانی خواہشات کے لیے وہاں تک گزر کی کوئی گنجائش نہیں۔ صحابہ کا عمل جس کا تذکرہ ابتدائی سطور میں مختصراً آیا ہے، اس کا شاہد ہے۔ تمام تنازعات میں آنحضرت ﷺ کے فیصلوں کی حیثیت آخری حکم کی رہی۔

حضرت ابوبکر رضی اللہ عنہ کا طرزِ عمل:

حضرت ابوبکر رضی اللہ عنہ بھی تمام صحابہ کی طرح حدیث کو حجت سمجھتے تھے، خصومات میں حدیث پر اعتماد فرماتے۔ جدہ کے حصے میں حضرت ابوبکر رضی اللہ عنہ کا اپنی رائے سے رجوع اور حدیث پر اعتماد مشہور واقعہ ہے۔^①

① جس میں ذکر ہے کہ ایک دادی حضرت ابوبکر صدیق رضی اللہ عنہ کے پاس اپنا حق وراثت طلب کرنے کے لیے آئی تو ابوبکر صدیق رضی اللہ عنہ نے فرمایا: تیرا کتاب اللہ اور سنت رسول اللہ ﷺ میں کوئی حصہ نہیں، تم واپس چلی جاؤ، تا آنکہ میں لوگوں سے دریافت کر لوں۔ بعد ازاں حضرت ابوبکر صدیق رضی اللہ عنہ نے صحابہ کرام سے دریافت کیا تو مغیرہ بن شعبہ رضی اللہ عنہ نے حدیث بیان کی کہ رسول اللہ ﷺ نے دادی کو وراثت سے چھٹا حصہ دیا تھا، جس پر محمد بن مسلمہ رضی اللہ عنہ نے بھی گواہی دی، چنانچہ ابوبکر صدیق رضی اللہ عنہ نے حدیث سن کر دادی کو حصہ دے دیا۔ (الموطأ: ۲/ ۵۱۳، سنن أبي داود: ۲/ ۱۳۶ (حدیث: ۲۸۹۴) سنن الترمذی (حدیث: ۱۰۰) لیکن اس واقعہ کے راوی قبیسہ بن ذویب اور ابوبکر صدیق رضی اللہ عنہ کے درمیان انقطاع ہے، جس کی بنا پر یہ سند ضعیف ہے۔ امام ابن حزم رضی اللہ عنہ فرماتے ہیں: ”فمنقطعة لا تصح“ (الإحكام: ۲/ ۲۵۸)

آنحضرت ﷺ کی وفات کے ایک ماہ بعد حضرت ابوبکر رضی اللہ عنہ نے جو خطبہ دیا وہ قابلِ غور ہے:

”يَا أَيُّهَا النَّاسُ! لَوِدِدْتُ أَنَّ هَذَا كَفَانِيهِ غَيْرِي، وَلَكِنْ أَخَذْتُ مُونِي بِسُنَّةِ نَبِيِّكُمْ ﷺ مَا أُطِيقُهَا، إِنْ كَانَ لَمَعُصُومًا مِنَ الشَّيْطَانِ، وَإِنْ كَانَ لَيَنْزِلُ عَلَيْهِ الْوَحْيُ مِنَ السَّمَاءِ“ (مسند أحمد: ۱/ ۱۴)^①

”حضرات! اس خلافت کے بوجھ کو کوئی اور اٹھاتا تو مجھے پسند تھا۔ اگر تم میرا آنحضرت ﷺ کی سنت کے مطابق مواخذہ کرو تو میرے لیے مشکل ہے۔ آنحضرت ﷺ شیطان سے محفوظ تھے اور آپ پر وحی نازل ہوتی تھی۔“

یہ اثر ان تمام مزخرفات کا جواب ہے جو ابوبکر رضی اللہ عنہ کی طرف انکارِ حدیث کے متعلق منسوب کی گئی ہیں۔ اس میں سنت کی حجیت کا ذکر ہے، آنحضرت ﷺ کی عصمت کا اقرار ہے اور سنت کے وحی ہونے کا کھلا اعتراف ہے۔

حضرت ابوبکر رضی اللہ عنہ کے متعلق بحوالہ ”تذکرۃ الحفاظ“ ایک اثر عموماً اہل قرآن کی تحریروں میں بڑے فخر سے ذکر کیا جاتا ہے کہ حضرت ابوبکر نے آخری عمر میں پانصد احادیث کا ایک مجموعہ جلا دیا اور اس کی وجہ یہ بتائی کہ شاید اس میں کوئی ایسی چیز ہو جس کی نسبت آنحضرت ﷺ کی طرف غلط ہو۔ یہ اثر کئی وجوہ سے غلط اور بے اصل ہے:

① اس میں حضرت ابوبکر رضی اللہ عنہ کی احادیث کی تعداد پانصد ذکر کی گئی ہے، حالانکہ حضرت ابوبکر رضی اللہ عنہ کی کل احادیث ایک سو بیالیس ہیں۔ حضرت ابوبکر رضی اللہ عنہ کے زمانے میں کثرتِ طرق کا سوال ہی پیدا نہیں ہوتا۔^② (تلقیح فہوم اہل الأثر لابن الجوزي: ۱۸۵)

② اثر کی اسناد تمام تر مظلم ہے۔ کتب رجال میں اس کے رواۃ کا ذکر قریباً ناپید ہے۔^③

← تفصیل کے لیے دیکھیں: تہذیب التہذیب (۳۱۱/۸) إرواء الغلیل (۱۲۴/۶)

لیکن ابوبکر صدیق رضی اللہ عنہ کا عمل بالحدیث ایک مسلمہ حقیقت ہے جس کے بے شمار دلائل میں سے سقیفہ بنی ساعدہ اور وراثتِ نبوی کی عدم تقسیم جیسے واقعات ہیں۔ دیکھیں: صحیح البخاری (۲۹۲۶) فتح الباری (۳۱/۷)

① مسند أحمد (۱۳/۱) رقم الحدیث (۸۰)

② دیکھیں: خلاصۃ تہذیب التہذیب الکمال للخزرجی (ص: ۲۰۶) تلقیح فہوم اہل الأثر فی عیون التاریخ والسير لابن الجوزي (ص: ۲۶۴)

③ تفصیل کے لیے دیکھیں: دوام حدیث (۷۲/۱)

③ ذہبی نے اسے بحوالہ حاکم نقل کیا ہے۔ ”حاکم“ سے مراد علی الاطلاق مستدرک ہوتی ہے، مستدرک کے مطبوعہ نسخہ میں یہ اثر نہیں ہے۔

④ حضرت ابوبکر رضی اللہ عنہ نے جس خطرے کا اظہار فرمایا ہے، اس سے ظاہر ہے کہ وہ غلط نسبت سے بچنا چاہتے ہیں۔ یہ ”تثبت فی الحدیث“ ہے۔ اسے انکار تصور کرنا تصور کی غلطی ہے۔^①

⑤ اس اثر سے ثابت ہوتا ہے کہ حضرت ابوبکر رضی اللہ عنہ کے زمانے میں تدوین و تصنیف حدیث کا رواج تھا۔ منکرین حدیث کے لیے اس اثر سے استدلال ”فَرَّ مِنَ الْمَطَرِ، وَقَرَّ تَحْتَ الْمِيزَابِ“^② کا مصداق ہو جائے گا۔

⑥ اور ہمیں یہ اثر قطعی مضر نہیں کیونکہ ہم آج بھی غلط اور جھوٹی حدیثوں کو جلا دینا ضروری سمجھتے ہیں۔ جب قرآن کے مشتبہ نسخے جلائے جاسکتے ہیں تو حضرت ابوبکر رضی اللہ عنہ نے اس سے زیادہ کیا کیا؟ اس کی اسناد کے متعلق کسی دوسری فرصت میں ان شاء اللہ عرض کیا جائے گا۔^③

⑦ کسی غلط یا مشتبہ چیز کے جلانے سے یہ کیسے سمجھ لیا جائے کہ اصل حقیقت اور اس کا صحیح حصہ بھی قابل ترک ہے؟!

⑧ اگر حضرت ابوبکر رضی اللہ عنہ حجیت حدیث کے منکر تھے تو پھر ایک سو بیالیس احادیث انھوں نے کیوں روایت فرمائیں؟

① اسی واقعہ میں مذکور ہے کہ جب حضرت ابوبکر صدیق رضی اللہ عنہ نے وہ مجموعہ جلا دیا تو حضرت عائشہ رضی اللہ عنہا نے پوچھا کہ آپ نے اسے کیوں جلا دیا ہے؟ حضرت ابوبکر صدیق رضی اللہ عنہ نے فرمایا: میں ڈرتا ہوں کہ مجھے موت آجائے اور اس صحیفے میں ایسے شخص سے احادیث مروی ہوں جسے میں تو امانت دار سمجھتا ہوں لیکن حدیث ایسی نہ ہو جیسی اس شخص نے مجھے بیان کی ہے، تو کہیں میں نے اس کو بعینہ ویسا ہی نقل کر دیا ہو، اور اگر کوئی حدیث باقی رہ گئی جو مجھے نہ مل سکی تو لوگ کہیں گے کہ اگر رسول اللہ ﷺ کا یہ فرمان ہوتا تو ابوبکر پر مخفی نہ رہتا۔ میں نے تم کو احادیث بیان کر دی ہیں اور شاید میں اس کا حرف بہ حرف تتبع نہیں کر سکا۔ (تذکرۃ الحفاظ: ۱/ ۵، کنز العمال، برقم: ۲۹۴۶۰)

حضرت ابوبکر صدیق رضی اللہ عنہ سے منقول الفاظ سے صراحۃً معلوم ہوتا ہے کہ انھیں ان احادیث کی صحت کے بارے مکمل اطمینان نہیں تھا، نہ کہ وہ حدیث کو حجت نہیں سمجھتے تھے۔

② بارش سے بھاگا اور پرنا لے کے نیچے کھڑا ہو گیا۔

③ امام ابن کثیر رحمہ اللہ اس اثر کو نقل کرنے کے بعد فرماتے ہیں: اس سند سے یہ اثر سخت غریب ہے اور (اس کے راوی) علی بن صالح کا کوئی پتا نہیں (مجهول ہے۔) (کنز العمال، برقم: ۲۹۴۶۰) علی بن صالح کو حافظ ابن حجر رحمہ اللہ نے بھی مستور (ضعیف) قرار دیا ہے۔ (تقریب التہذیب: ۳۰۲)

”حَسْبُنَا كِتَابُ اللَّهِ“ اور حضرت عمر رضی اللہ عنہ:

مقرضینِ حدیث کو حضرت عمر رضی اللہ عنہ کے بعض ارشادات پر بہت ناز ہے۔ اسے الٹ پھیر کر اپنے رسائل اور جرائد میں پیش کرنے کی کوشش کی جاتی ہے۔ مشکل یہ ہے کہ یہ حضرات ”تثبت فی الحدیث“ اور انکارِ حدیث میں فرق نہیں سمجھتے۔ حضرت عمر رضی اللہ عنہ حدیث کو حجت سمجھتے تھے، اس لیے اس میں تثبت ضروری سمجھتے تھے۔ بعض وقت کبار صحابہ سے شہادت طلب فرماتے۔ ابو موسیٰ اشعری رضی اللہ عنہ جب سلامِ اجازت کے بعد واپس چلے گئے تو چونکہ حدیث میں آیا ہے کہ اگر تین دفعہ سلام کہنے کے بعد گھر والے اجازت نہ دیں تو واپس چلے جانا چاہیے، ابو موسیٰ رضی اللہ عنہ اسی حکم کے مطابق واپس چلے گئے۔ حضرت عمر رضی اللہ عنہ نے تثبت کے طور پر شہادت طلب کی۔ محمد بن مسلمہ رضی اللہ عنہ کی شہادت کے بعد حضرت عمر رضی اللہ عنہ نے اس حدیث کو قبول فرمایا اور حضرت ابو موسیٰ رضی اللہ عنہ کو کوئی سرزنش نہیں فرمائی۔^①

یہ تثبت ہے جو حجیتِ حدیث کو مستلزم ہے لیکن ہمارے عقلمندوں نے خوش ہونا شروع کر دیا کہ حضرت عمر حدیث کی حجیت کے منکر تھے!

إِذَا كَانَ الطَّبَائِعُ طَبَائِعَ سُوءٍ
فَلَا أَدَبٌ يُفِيدُ وَلَا أَدِيبٌ^②

اسی طرح ایک اثر امام شعبی رحمہ اللہ قرظہ بن کعب انصاری سے ذکر فرماتے ہیں کہ حضرت عمر رضی اللہ عنہ ہمارے ساتھ مقام صرار تک تشریف لائے، وضو کیا اور فرمایا کہ تم ایسی قوم کے پاس جاؤ گے جن کی زبانیں قرآن کے ساتھ حرکت کرتی ہوں گی۔ تم ان کو احادیث کے ساتھ نہ روکنا۔

دوسری روایت ابو حصین عثمان بن عاصم حضرت عمر رضی اللہ عنہ سے بیان فرماتے ہیں کہ جب حضرت عمر رضی اللہ عنہ نے بعض لوگوں کو عراق روانہ فرمایا تو ارشاد ہوا:

”جَرِّدُوا الْقُرْآنَ، وَأَقْلُوا الرِّوَايَةَ عَنْ رَسُولِ اللَّهِ ﷺ وَأَنَا شَرِيكُكُمْ“

① صحیح البخاری: کتاب البیوع، باب الخروج فی التجارة، رقم الحدیث (۱۹۵۶) صحیح مسلم: کتاب الآداب، باب الاستئذان، رقم الحدیث (۲۱۵۴) چنانچہ جب حضرت ابی بن کعب رضی اللہ عنہ نے کہا کہ اے عمر! تم اصحابِ رسول کے لیے باعثِ تکلیف مت بنو تو حضرت عمر بن خطاب رضی اللہ عنہ نے فرمایا: ”سبحان اللہ! میں نے تو صرف ایک چیز سنی تو پسند کیا کہ اس کے بارے میں مزید اطمینان حاصل کر لوں!“

② جب مزاج خراب ہوں تو کوئی ادب نفع بخش رہتا ہے، نہ کوئی ادیب ہی!

یہ دونوں روایتیں مقطوع ہیں۔ شععی کا قرظہ سے لقا نہیں۔ قرظہ نے مغیرہ بن شعبہ رضی اللہ عنہ کی امارت میں انتقال فرمایا۔ مغیرہ بن شعبہ ۵۰ھ میں فوت ہوئے، جبکہ شععی بالکل بچے تھے۔ اسی طرح عثمان بن عاصم ابو حصین، حضرت عمر رضی اللہ عنہ کی شہادت کے بعد پیدا ہوئے، اس لیے یہ نقل ہی حضرت عمر رضی اللہ عنہ سے درست نہیں۔^①

① حضرت عمر رضی اللہ عنہ کا یہ اثر تین طرق سے مروی ہے:

① عبدالرزاق عن معمر عن عاصم بن أبي النجود أن عمر بن الخطاب (مصنف عبدالرزاق: ۱۱/ ۳۲۴) اس سند میں عاصم بن أبي النجود اور عمر بن خطاب رضی اللہ عنہ کے درمیان انقطاع ہے، کیونکہ عاصم خلافتِ معاویہ رضی اللہ عنہ کے دوران میں پیدا ہوئے۔ (سیر أعلام النبلاء: ۵/ ۲۵۶)

② أبو كريب قال: حدثنا أبو بكر بن عياش قال: سمعت أبا حصين قال: كان عمر رضی اللہ عنہ ... (تاريخ الطبري: ۲/ ۵۶۷) اس کی سند میں بھی ابو حصین عثمان بن عاصم اور عمر بن خطاب رضی اللہ عنہ کے درمیان انقطاع ہے۔ حافظ ابن حجر رحمہ اللہ فرماتے ہیں:

”صحابہ کرام سے ان کی روایت میں انقطاع ہے۔“ (تہذیب التہذیب: ۷/ ۱۱۶)

③ الشعبي عن قرظة بن كعب قال: بَعَثْنَا عُمَرَ رضی اللہ عنہ ...، سنن ابن ماجه، رقم الحديث (۲۸) سنن الدارمي (۱/ ۹۷) المستدرک (۱/ ۱۸۳) المعجم الأوسط (۲/ ۲۷۹) طبقات ابن سعد (۶/ ۷) العلل ومنعرفة الرجال (۱/ ۲۵۸) المحدث الفاصل (ص: ۵۵۳) جامع بيان العلم (۲/ ۹۹۸) امام شععی رضی اللہ عنہ سے اس اثر کو ان کے مندرجہ ذیل شاگردوں نے بیان کیا ہے: ۱۔ بیان بن بشر، ۲۔ داود بن أبي هند، ۳۔ مجاهد بن سعيد، ۴۔ أشعث بن سوار، ۵۔ سعد بن إبراهيم، ۸۔ إسماعيل بن أبي خالد، ۹۔ أبو حصين، ۱۰۔ أبو البلاد يحيى بن سليمان - (العلل للدارقطني: ۲/ ۲۰۶ اور مذکورہ بالا مصادر ومراجع) قرظہ بن کعب کی وفات کے بارے میں دو اقوال ہیں:

① وہ خلافتِ علی رضی اللہ عنہ کے دوران میں کوفہ میں فوت ہوئے اور حضرت علی رضی اللہ عنہ نے ان کی نمازِ جنازہ پڑھائی۔ یہ ابو حاتم رازی، ابن سعد، ابن حبان، ابن عبد البر اور ابن اثیر رحمہم اللہ کا قول ہے۔

(الجرح والتعديل: ۷/ ۱۴۴، طبقات ابن سعد: ۶/ ۱۷، الثقات: ۳/ ۳۴۷، مشاهير علماء الأمصار، كلاهما لابن حبان: ۴۸، الاستيعاب: ۴۰۵، أسد الغابة: ۹۱۰)

② وہ خلافتِ معاویہ رضی اللہ عنہ کے زمانے میں کوفہ پر مغیرہ بن شعبہ رضی اللہ عنہ کی امارت کے دوران میں پچاس ہجری کے قریب فوت ہوئے۔ اس کی دلیل یہ ہے کہ قرظہ بن کعب نے جب وفات پائی تو ان پر نوحہ کیا گیا، جس سے مغیرہ بن شعبہ رضی اللہ عنہ نے منبر پر چڑھ کر لوگوں کو روکا اور مغیرہ بن شعبہ رضی اللہ عنہ اس وقت کوفہ کے امیر تھے۔ دیکھیں:

صحيح مسلم، برقم (۹۳۳) سنن الترمذي، برقم (۱۰۰۰)

ان دونوں اقوال میں سے خواہ کوئی بھی رائج ہو، اس کا قرظہ سے امام شععی رضی اللہ عنہ کے سماع پر کوئی اثر نہیں پڑتا، ←

اس مفہوم کے جس قدر آثار حضرت عمر رضی اللہ عنہ کی طرف منسوب ہیں، سب روایتاً اور درایتاً غلط اور باطل ہیں۔ حضرت عمر رضی اللہ عنہ سے قریباً پانصد احادیث مروی ہیں۔^① حضرت عمر رضی اللہ عنہ کا شمار مکثرین صحابہ میں ہے۔ چند صحابہ ہیں جن کی روایات حضرت عمر رضی اللہ عنہ سے زیادہ ہیں۔^② (الإحكام لابن حزم: ۱۴۰/۳)

← کیونکہ امام شعبی رحمہ اللہ اکیس (۲۱) ہجری یا خلافتِ عمر رضی اللہ عنہ کے چھٹے سال پیدا ہوئے اور ایک سو چار (۱۰۴ھ) ہجری میں فوت ہوئے۔ (تاریخ خلیفہ بن خیاط: ۱۴۹، طبقات خلیفہ: ۱۵۷، سیر أعلام النبلاء: ۴/ ۲۹۵، تہذیب الکمال: ۱۴/ ۲۸)

پہلے قول کے پیشِ نظر قرظہ بن کعب کی وفات کے وقت امام شعبی رحمہ اللہ کی عمر کم و بیش دس سال ظاہر ہوتی ہے اور دوسرا قول تسلیم کرنے کی صورت میں پچیس سال سے زیادہ ثابت ہوتی ہے۔

علاوہ ازیں ائمہ محدثین رحمہم نے قرظہ بن کعب رضی اللہ عنہ کے تلامذہ میں امام شعبی کا تذکرہ اور روایت کی صراحت کی ہے:

① امام ابو حاتم رحمہ اللہ فرماتے ہیں: ”روی عنه عامر بن سعد والشعبي“ (الجرح والتعديل: ۷/ ۱۴۴)

② امام ابن حبان رحمہ اللہ فرماتے ہیں: ”حدیثہ عند الشعبي“ (الثقات: ۳/ ۳۴۸)

اسی طرح امام ابوالحجاج المزنی اور حافظ ابن حجر رحمہم نے بھی ذکر کیا ہے۔ اس اثر کی سند کو امام حاکم، حافظ ابن حجر (فتح الباری: ۱۳/ ۲۴۴) اور علامہ البانی رحمہم نے صحیح قرار دیا ہے۔

لیکن اس اثر سے یہ مراد لینا کہ حضرت عمر رضی اللہ عنہ حدیثِ نبوی کو شرعی حجت تسلیم نہیں کرتے تھے، قطعاً باطل ہے۔ حافظ ابن عبد البر رحمہ اللہ فرماتے ہیں:

”دشمنانِ سنت اور جہلاء نے اس اثر کو حدیث سے بیزار کی دلیل بنا لیا ہے۔“ پھر انھوں نے ایسے آثار نقل کیے ہیں جو دلالت کرتے ہیں کہ حضرت عمر رضی اللہ عنہ حدیثِ نبوی کو شرعی حجت اور دینی ماخذ تسلیم کرتے تھے۔ (جامع بیان العلم: ۲/ ۱۰۰۴)

حافظ ابن حجر رحمہ اللہ لکھتے ہیں کہ حضرت عمر رضی اللہ عنہ دو اسباب کی بنا پر لوگوں کو کثرتِ تحدیث سے منع کرتے تھے:

- ① اس خوف سے کہ لوگ قرآن مجید کی تعلیم اور اس کے معانی و تفسیر میں غور کرنے سے احتراز کریں گے۔
- ② مبادا لوگ ایسی احادیث بیان کرنا شروع کر دیں جو نبی اکرم رحمہ اللہ نے نہ فرمائی ہوں۔ چونکہ لوگ لکھتے نہیں تھے، اس لیے نسیان کا خطرہ تھا۔ (فتح الباری: ۱۳/ ۲۴۴)

① حافظ ابن ملقن اور علامہ صفی الدین خزر جی رحمہم نے حضرت عمر رضی اللہ عنہ سے مروی احادیث کی تعداد پانچ سو انتالیس (۵۳۹) ذکر کی ہے۔ دیکھیں: خلاصة تہذیب تہذیب الکمال (ص: ۲۸۲) الإعلام بفوائد عمدة الأحكام (۱/ ۱۴۲)، نیز دیکھیں: تلقیح فہوم أهل الأثر لابن الجوزي (ص: ۲۶۴)

② یعنی حضرت عمر رضی اللہ عنہ سے بہ کثرت احادیث مروی ہیں۔ اصطلاحاً ”مکثرین صحابہ“ ان صحابہ کرام کو کہا جاتا ہے جن کی مرویات کی تعداد ایک ہزار سے زائد ہے اور وہ سات صحابہ کرام ہیں:

البتہ حضرت عمر رضی اللہ عنہ یہود و نصاریٰ کے قصص اور پہلی امت کی کہانیوں اور افسانوں سے روکا کرتے تھے، اس پر بعض صحابہ کو بھی آپ نے ٹوکا۔^(۱) ایسے تمام آثار جن میں احادیث کی روایت سے روکنا حضرت عمر رضی اللہ عنہ کی طرف منسوب ہے، بشرطِ صحت اسی مفہوم پر محمول کیے جاسکتے ہیں۔

حضرت عمر رضی اللہ عنہ کا مشورہ:

عبداللہ بن الأشج فرماتے ہیں:

”إِنَّ عُمَرَ بْنَ الْخَطَّابِ قَالَ: سَيَأْتِي قَوْمٌ يُجَادِلُونَكُمْ بِشُبُهَاتِ الْقُرْآنِ فَخُذُوهُمْ بِالسُّنَنِ، فَإِنَّ أَصْحَابَ السُّنَّةِ أَعْلَمُ بِكِتَابِ اللَّهِ عَزَّوَجَلَّ“ (الإحكام: ۱۴/۲)^(۲)

← ۱ ابو ہریرہ رضی اللہ عنہ: ۵۳۷۴ احادیث۔

۲ عبداللہ بن عمر رضی اللہ عنہما: ۲۶۳۰ احادیث۔

۳ انس بن مالک رضی اللہ عنہ: ۲۲۸۶ احادیث۔

۴ عائشہ صدیقہ رضی اللہ عنہا: ۲۲۱۰ احادیث۔

۵ عبداللہ بن عباس رضی اللہ عنہما: ۱۶۶۰ احادیث۔

۶ جابر بن عبداللہ رضی اللہ عنہ: ۱۵۴۰ احادیث۔

۷ ابو سعید خدری رضی اللہ عنہ: ۱۱۷۰ احادیث۔

(تلفیح فہوم اہل الأثر: ۲۶۳، شذرات الذهب: ۱/۶۳، فتح المغیث: ۳/۱۱۷)

۳ الإحكام لابن حزم (۲/۲۵۵)

① الإحكام لابن حزم (۲/۲۵۷)

② سنن الدارمی (۱/۶۲) جامع بیان العلم (۲/۱۸۶) الإحكام لابن حزم (۲/۲۵۷)

اس کی سند میں بکیر بن عبداللہ بن الأشج اور حضرت عمر بن خطاب رضی اللہ عنہ کے درمیان انقطاع ہے۔ بعض روایات

میں حضرت عمر رضی اللہ عنہ سے بیان کرنے والے راوی کا نام ”عمر بن الأشج“ آتا ہے۔ (سنن الدارمی: ۱/۶۲،

شرح أصول اعتقاد أهل السنة: ۲/۱۲۳)

امام ابو حاتم رضی اللہ عنہ فرماتے ہیں:

”عمر بن عبد اللہ بن الأشج: روی عن عمر رضي الله عنه، مرسل، قال: سيكون أقوام يجادلونك

بشبهات القرآن“ (الجرح والتعديل: ۶/۱۱۸)

عمر بن عبد اللہ بن الأشج اور بکیر بن عبد اللہ بن الأشج دونوں بھائی ہیں۔ (الثقات لابن حبان: ۷/۱۷۲)

ابو الأشبال الزهيري (محقق جامع بیان العلم) نے ان دونوں طرق کی بنا پر اس اثر کو ”لا بأس به“ کہا ہے۔

حضرت علی رضی اللہ عنہ سے بھی مذکورہ بالا اثر مروی ہے۔ (أصول السنة للالكائي: ۲/۱۲۴)

”تم ایسی قوموں سے ملو گے جو تم سے قرآن کے تشابہات میں بحث کریں گے، ان کی

سنت سے گرفت کرو، کیونکہ اصحابِ سنت کتاب اللہ کو بہتر جانتے ہیں۔“

جو شخص قرآن عزیز کے شبہات کا حل ہی حدیث اور سنت سے سمجھتا ہے، اس کی طرف انکارِ حدیث

کی نسبت سینہ زوری ہے۔ حضرت عمر رضی اللہ عنہ احادیث میں تثبت چاہتے تھے۔ اسے بعض کم سواد حضرات

نے انکار سمجھ کر خوش ہونا شروع کر دیا۔ وَبَيْنَهُمَا مَفَاوِزُ تَنْقَطِعُ فِيهَا الْأَعْنَاقُ! ⁽¹⁾

وَكَمْ مِنْ عَائِبٍ قَوْلًا صَحِيحًا وَآفَتُهُ مِنَ الْفَهْمِ السَّقِيمِ ⁽²⁾

حضرت عمر رضی اللہ عنہ نے اس تشدد سے جو تثبتِ حدیث کے سلسلے میں فرمایا، حضرت ابی بن کعب رضی اللہ عنہ

کے مشورے کے بعد رجوع فرمایا۔ ⁽³⁾ کوئی ایک بھی روایت ایسی ثابت نہیں کی جاسکتی ہے جس میں

حضرت عمر رضی اللہ عنہ نے حجیتِ حدیث سے انکار فرمایا ہو۔

”حَسْبُنَا كِتَابُ اللَّهِ“ ⁽⁴⁾ فرمانے کے باوجود حضرت عمر رضی اللہ عنہ نے احادیث کو حجت مانا، ان سے

استدلال فرمایا، فصلِ خصومات کے وقت ان پر اعتماد فرمایا۔ طاعون زدہ زمین میں جانے کے متعلق جب

مہاجرین و انصار کے مشوروں سے بھی اطمینان نہ ہوا تو حضرت عبدالرحمن بن عوف رضی اللہ عنہ کے حدیث بیان

کرنے سے طبیعت صاف ہو گئی۔ ⁽⁵⁾ اس قسم کے بیسیوں واقعات دفاترِ سنت میں موجود ہیں، طالبِ حق

ان کی طرف رجوع کرے۔

فنِ حدیث:

حدیث سے مراد دراصل آنحضرت ﷺ کے ارشادات اور افعال ہیں اور آنحضرت ﷺ

⁽¹⁾ ان دونوں کے درمیان اتنا فاصلہ ہے جسے طے کرتے کرتے سوار یوں کی گردنیں ٹوٹ جاتی ہیں۔

⁽²⁾ اور کتنے ہی درست بات میں عیب جوئی کرنے والے ہوتے ہیں، حالاں کہ ان کی اصل مصیبت کمزور عقل ہے!

⁽³⁾ الإحكام لابن حزم (۲/ ۲۵۸) نیز دیکھیں: صحيح مسلم: كتاب الآداب، باب الاستئذان، رقم الحديث (۲۱۵۴)

⁽⁴⁾ صحيح البخاري: كتاب المرضى، باب قول المريض: قوموا عني، رقم الحديث (۵۳۴۵)، صحيح مسلم:

كتاب الوصية، باب ترك الوصية لمن ليس له شيء يوصي فيه، رقم الحديث (۱۲۳۷)

⁽⁵⁾ صحيح البخاري: كتاب الطب، باب ما يذكر في الطاعون، رقم الحديث (۵۳۹۷) صحيح مسلم:

كتاب السلام، باب الطاعون والطيرة والكهانة ونحوها، رقم الحديث (۲۲۱۹)

کے اجتہادات کی حیثیت یہی ارشادات اور افعال ہی کی ہے۔ آنحضرت ﷺ کی رضا اور تقریر بھی حجت ہے۔ غرض احادیث کا تعلق دراصل آنحضرت ﷺ کی ذاتِ گرامی سے ہے، لیکن فنی طور پر حدیث کا لفظ صحابہ کے اقوال اور تابعین کے فتوؤں پر بھی بولا جانے لگا، حالانکہ ان میں سے کوئی بھی علی الاطلاق حجت نہیں ہے۔

اسی طرح جب ایک ہی حدیث مختلف طرق سے بیان کی گئی تو ہر طریق کو حدیث ہی کہا گیا، اور یہی سبب ہے کہ حدیث کی تعداد لاکھوں تک پہنچ گئی۔ امام بخاری رحمہ اللہ نے اپنی جامع صحیح کو چھ لاکھ حدیث سے انتخاب فرمایا۔^(۱) امام احمد بن حنبل رحمہ اللہ کے متعلق معلوم ہے کہ انھیں کئی لاکھ حدیث ضبط تھی۔ ان کی مسند میں قریباً پچاس ہزار حدیث موجود ہے۔^(۲) یہ تعداد طرقِ حدیث اور موقوفات کے ملانے ہی سے بنتی ہے، ورنہ حدیثِ نبوی کی تعداد چند ہزار سے زیادہ نہیں۔

شبہ:

ایک سطحی نظر سے یہ شبہ پیدا ہوتا ہے کہ آنحضرت ﷺ کی عمر کا جو حصہ تعلیم و تعلم سے متعلق ہے، وہ قریباً ۲۳ سال ہے۔ اس مدت میں کوئی شخص اتنے لاکھ باتیں کیونکر کر سکتا ہے؟ حضراتِ روافض اور ہمارے نقاد اہلِ قرآن حضرات پر بھی یہی ذہنی کیفیت طاری ہے، اس لیے ان حضرات کی طرف سے بھی ایسے شبہات ظاہر فرمائے گئے، حالانکہ اس کی حقیقت کچھ بھی نہیں۔ مختلف طرق اور آثار کے ملنے کی وجہ سے یہ عدد لاکھوں تک پہنچ گیا۔

قَالَ ابْنُ الْجَوْزِيِّ فِي صَيْدِ الْخَاطِرِ: ”جَرَى بَيْنِي وَبَيْنَ أَحَدِ أَصْحَابِ الْحَدِيثِ كَلَامٌ فِي قَوْلِ الْإِمَامِ أَحْمَدَ: صَحَّ مِنَ الْحَدِيثِ عَنْ رَسُولِ اللَّهِ ﷺ سَبْعُ مِائَةِ أَلْفِ حَدِيثٍ. فَقُلْتُ لَهُ: إِنَّمَا يَعْنِي بِهِ الطُّرُقُ، فَقَالَ: لَا، بَلِ الْمُتُونُ، فَقُلْتُ: هَذَا بَعِيدُ التَّصَوُّرِ!“ (ص: ۲۰۱، أيضاً: توجيه النظر ص: ۴)^(۳)

”بعض محدثین نے کہا کہ امام احمد کے قول سے مراد کہ ”آنحضرت ﷺ سے سات لاکھ

(۱) ہدی الساری (ص: ۷، ۴۸۹)

(۲) دیکھیں: خصائص المسند لأبي موسى المدیني (ص: ۱۵)

(۳) صید الخاطر (ص: ۲۴۳)

حدیث منقول ہے۔“ متونِ حدیث مراد ہیں۔ میں نے کہا: اس کا تصور بھی نہیں کیا جا سکتا، اس سے مراد طرقِ حدیث ہیں۔“

تدوینِ حدیث:

صحابہ چونکہ اصحابِ واقعہ تھے، حدیث کی اکثر واردات کا تعلق ان سے ہے۔ قول، فعل اور تقریر کے اصل مہبط وہی ہیں، اور معلوم ہے کہ آپ بیتی چیزیں کم بھولتی ہیں، اس لیے ان کی توجہ کتابتِ حدیث کی طرف نہ تھی۔ صحابہ کے زمانے میں تدوینِ حدیث بطور فن اور بصورتِ مشغلہ نہ تھی، لیکن آنحضرت ﷺ کے ارشادات لکھنے کا رواج ضرور تھا، بلکہ بعض حضرات کی درخواست پر آنحضرت ﷺ نے بعض احادیث خود لکھوا کر وہ یادداشت ان کو دے دی۔^(۱) آنحضرت ﷺ کے خطوط، معاہدات آنحضرت ﷺ کے سامنے لکھوائے گئے، جن کی خاصی تعداد ابن ہشام، روض الأنف، الأموال لأبي عبيد، الخراج للقاضي أبي يوسف میں موجود ہے۔^(۲) اسی طرح زکوٰۃ وغیرہ کے احکام خود آنحضرت ﷺ کی زندگی میں ضبط کیے گئے، تاہم صحابہ نے باقاعدہ تدوین کی ضرورت نہیں سمجھی، لیکن فصلِ خصومات میں حدیث کو قرآن ہی کی طرح سمجھا جاتا تھا۔ صحابہ کے سرمایہ میں ”صادقہ“ (صحیفہ عبداللہ بن عمرو رضی اللہ عنہ) کے علاوہ بعض اور نوشتوں کا بھی پتہ چلتا ہے۔ ملاحظہ ہو: الکفایۃ للخطیب (ص: ۲۶۳ و ۲۷۵)

”عَنْ عِكْرِمَةَ أَنَّ ابْنَ عَبَّاسٍ كَانَ بَحْرًا، فَلَمَّا عَمِيَ، أَتَاهُ نَاسٌ مِنْ أَهْلِ الطَّائِفِ، وَمَعَهُمْ عِلْمٌ مِنْ عِلْمِهِ، أَوْ كُتُبٌ مِنْ كُتُبِهِ فَجَعَلُوا يَسْتَقْرِئُونَهُ، وَجَعَلَ يُقَدِّمُ، وَيُؤَخِّرُ، فَلَمَّا رَأَى ذَلِكَ قَالَ: إِنِّي قَدْ تَلَهْتُ مِنْ مُصِيبَتِي هَذِهِ، فَمَنْ كَانَ عِنْدَهُ عِلْمٌ مِنْ عِلْمِي وَكُتُبٌ مِنْ كُتُبِي فَلْيَقْرَأْ عَلَيَّ، فَإِنَّ إِقْرَارِي لَهُ كَقِرَاءَتِي عَلَيْهِ فَقَرَأُوا عَلَيْهِ“ (الكفایۃ للخطیب: ۲۶۳)

”عکرمہ فرماتے ہیں: ابن عباس علم کے سمندر تھے۔ وہ آنکھوں سے معذور ہو گئے تو

^(۱) جس طرح فتح مکہ کے موقع پر ابو شاہ یمنی رضی اللہ عنہ کی درخواست پر خطبہ لکھوا کر ان کو دے دیا۔ دیکھیں: صحیح البخاری:

كتاب اللقطة، باب كيف تعرف لقطة أهل مكة، رقم الحديث (۲۳۰۲) صحیح مسلم: كتاب الحج،

باب تحريم مكة وصيدها، رقم الحديث (۱۳۵۵)

^(۲) السيرة لابن هشام (۲/ ۵۴۲، ۶۰۰)

طائف کے کچھ لوگ ان کے پاس آئے۔ ان کے پاس حضرت ابن عباس کی کچھ کتابیں اور علم کا ذخیرہ تھا۔ انھوں نے حضرت ابن عباس سے پڑھنا شروع کیا تو ابن عباس تقدیم و تاخیر کرنے لگے۔ یہ دیکھ کر حضرت ابن عباس نے فرمایا: میں نابینگی کی وجہ سے حیران ہو گیا ہوں۔ جن حضرات کے پاس میری کتابیں ہیں، وہ مجھ پر پڑھ دیں۔ میری تصدیق کافی ہے، اس کے بعد میری قراءت کی ضرورت نہیں۔ (یاد رہے کہ سلف میں یہ رواج تھا کہ استاد شاگرد پر پڑھے۔)“

اس اثر سے ظاہر ہوتا ہے کہ حضرت ابن عباس رضی اللہ عنہما کی تصانیف موجود تھیں۔
 ”قَالَ بَشِيرُ بْنُ نَهْيِكٍ: كُنْتُ أَكْتُبُ بَعْضَ مَا أَسْمَعُ مِنْ حَدِيثِ أَبِي هُرَيْرَةَ، فَلَمَّا أَرَدْتُ فِرَاقَهُ أَتَيْتُهُ بِالْكِتَابِ فَقَرَأْتُهَا عَلَيْهِ، فَقُلْتُ: هَذَا سَمِعْتُهُ مِنْكَ؟ قَالَ: نَعَمْ“ (الكفاية: ۲۷۵)

”بشیر بن نہیک فرماتے ہیں: میں حضرت ابو ہریرہ رضی اللہ عنہ سے حدیث سنا کرتا تھا۔ میں نے جب واپسی کا ارادہ کیا تو میں نے ان پر وہ کتابیں پڑھیں اور عرض کی: میں نے یہ کتابیں آپ سے پڑھی ہیں؟ تو انھوں نے کہا: ٹھیک ہے۔“

جس سے معلوم ہوتا ہے حضرت ابو ہریرہ رضی اللہ عنہ کے پاس حدیث کی کتابیں موجود تھیں۔^(۲)

تابعین کے زمانے میں آپ بیتی والے بزرگ جب ایک ایک کر کے رخصت ہونے لگے تو تدوینِ حدیث کی ضرورت محسوس ہوئی۔ دل غافل ہو سکتا ہے، حافظہ غلطی کر سکتا ہے؛ اس لیے قلم کی گرفتِ علم کی حفاظت کا ایک بہترین ذریعہ ہے، چنانچہ ائمہ نے اس طرف توجہ دی۔ جو کچھ صحابہ سے سنا تھا، اسے ضبطِ تحریر میں لے آئے۔ سب سے پہلی تصنیف عبدالملک بن جریج نے کی، اسی طرح امام مالک کی موطأ مدینہ سے شائع ہوئی۔ بصرہ میں ربیع بن صبیح نے ایک کتاب تالیف فرمائی۔ دیگر محدثین کی

① سنن الدارمی (۱/ ۱۳۸) مصنف ابن ابی شیبہ (۵/ ۳۱۴) تقييد العلم (ص: ۱۰۱)

② بشیر بن نہیک رضی اللہ عنہ بیان کرتے ہیں کہ ”كُنْتُ أَخْذُ الْكِتَابَ مِنْ أَبِي هُرَيْرَةَ فَأَكْتُبُهَا“ میں ابو ہریرہ رضی اللہ عنہ سے

ان کی کتابیں لے کر لکھا کرتا تھا۔“ (شرح معاني الآثار: ۴/ ۳۲۰)

توجہ اس طرف ہوئی۔^① امام ابن شہاب زہری نے علم کے سمندر بہا دیے، ہزاروں تشنگانِ علم کو سیراب فرمایا۔^② عمر بن عبدالعزیز ایسے متقی خلفاء ان ائمہ کی سرپرستی فرماتے رہے،^③ اس لیے یہ دورِ تدوین جاری رہا۔ امام بخاری، امام مسلم، امام ابو داود، امام نسائی، امام ترمذی رحمہم اللہ نے علم کے خزانے علم کی منڈیوں میں انڈیل دیے۔

ان کتابوں کا تنوع ائمہ حدیث کی افتادِ طبیعت کا پتا دیتا ہے۔ کہیں جرح و تعدیل کی طرف توجہ ہے، کہیں مذاہبِ فقہاء کا تذکرہ ہے، کہیں تطبیقِ احادیث پر زور ہے، کہیں فقہ الحدیث، تبویبِ مضامین سے حقِ خدمت ادا فرمایا گیا ہے۔

مقصد یہ ہے کہ اگر یہ علم شرعاً حجت نہیں، بلکہ عام تاریخ سے اس کا مقام بلند نہیں تو پوری امت کا رخ اس طرف کیوں پھر گیا؟ کئی صدیاں اس کے حفظ و ضبط میں بسر ہو گئیں۔ تاریخی ذخائر اور ان کی خدمت کی راہیں اہلِ علم سے مخفی نہیں۔ بیسیوں نئے علم اس کی خدمت کے لیے ایجاد فرمائے۔

خدمتِ حدیث کے دیگر طریقے:

یہاں تک حفظ و ضبط کا تذکرہ تھا، جو مختصراً عرض کر دیا گیا۔ امت نے اس فن کی خدمت اور بھی کئی طریقوں سے کی ہے۔

علمِ غریب الحدیث:

علامہ زنجشیری نے لغتِ حدیث میں ”الفائق“ لکھی۔ حافظ ابن الاثیر جزری نے ”نہایہ“ کے نام سے ایک مبسوط کتاب لغتِ حدیث میں لکھی جو مصر سے کئی بار شائع ہو چکی ہے۔ ہمارے ہندوستان کے مایہ ناز عالم اور محدث شیخ محمد طاہر پٹوی نے ”مجمع بحار الأنوار“ لکھی، جس میں ”نہایہ“ اور اس سے پہلی کتابوں کو نظر میں رکھا اور مزید اضافہ فرمایا۔ اور اس آخری دور میں مولانا وقار الملک نواب وحید الزمان مغفور نے ”وحید اللغات“ کے نام سے کئی جلدوں میں مبسوط لغتِ حدیث لکھی۔

① الجرح والتعديل (۱/ ۱۸۴) الجامع للخطیب (۲/ ۴۲۴) سیر أعلام النبلاء (۷/ ۱۱۱) هُدَى الساري (ص: ۶)

② جیسا کہ امام زہری رحمہم اللہ خود فرماتے ہیں: ”وَاللّٰهُ مَا نَشَرْنَا أَحَدًا الْعِلْمَ نَشْرِي وَلَا صَبَرَ عَلَيْهِ صَبْرِي“ ملاحظہ کریں:

المعرفة والتاريخ للفسوي (۱/ ۶۲۳) تاريخ دمشق (۵۵/ ۳۴۲) نیز دیکھیں: جامع بيان العلم (۱/ ۲۸۸)

③ صحيح البخاري (۱/ ۲۵۶، مع الفتح) سنن الدارمي (۱/ ۴۳۱) جامع بيان العلم (۱/ ۲۸۸)

علم تلفیق الحدیث:

احادیث کے مفہوم میں جہاں بظاہر منافات کا شبہ ہوتا تھا، اسے دور کرنے کے لیے اس علم کی ضرورت محسوس ہوئی، تاکہ عام و خاص، مطلق اور مقید میں امتیاز سمجھا جائے یا تعددِ واقعات پر محمول کیا جائے، تاکہ تطبیق ہو سکے۔^①

علم الضعفاء والمتروکین:

روایتِ حدیث کے سلسلے میں کچھ ایسے لوگ بھی آئے جن کی روایت پر اعتماد نہیں کیا جاسکتا تھا۔ ائمہ حدیث نے ان کا تذکرہ مستقل تصانیف میں فرما دیا۔ امام بخاری رحمہ اللہ نے اس باب میں ”کتاب الضعفاء“ لکھی۔ امام نسائی کی ”کتاب الضعفاء“ اس باب کی مشہور کتاب ہے۔ امام حسن بن محمد صغانی (م ۶۵۰)، حافظ ابو الفرج عبد الرحمن بن الجوزی (م ۵۹۷ھ) کی مساعی اس باب میں معلوم ہیں۔ حافظ ذہبی نے ابن جوزی کی کتاب کا اختصار فرما دیا اور اس پر ذیل لکھا۔ ایک ذیل حافظ مغلطائی (م ۷۶۲ھ) نے لکھا۔ اس کے علاوہ محدثین کی خدمات اس مسئلے میں واضح ہیں۔^②

علم الجرح والتعديل:

اس علم میں جرح و تعدیل کے لحاظ سے رواۃ کے مراتب کا تذکرہ کیا جاتا ہے اور الفاظِ جرح و تعدیل کی خصوصیات کا ذکر کیا جاتا ہے، تاکہ اس سے اہل علم کے مقام اور مرتبے کا علم ہو۔ سب سے پہلے اس باب میں شعبہ بن الحجاج نے گفتگو فرمائی، پھر یحییٰ بن سعید قطان نے، اس کے بعد ان کے تلامذہ یحییٰ بن معین، علی بن مدینی، امام احمد بن حنبل اور عمرو بن علی فلاس نے اسے وسعت دی۔ پھر ان کے تلامذہ حافظ ابو زرعہ، ابو حاتم، بخاری، مسلم، نسائی، ابن خزیمہ اور امام ترمذی وغیرہم نے اس علم کی خدمت کی۔ امام ابو محمد عبد الرحمن بن ابی حاتم (م ۳۲۷ھ) نے اس موضوع پر مبسوط کتاب لکھی۔ حافظ ابو الحسن احمد بن عبد اللہ العجلی کی کتاب الثقات اس مسئلے میں نقشِ اول ہے۔ ابن عدی کی الکامل اور حافظ ذہبی کی میزان الاعتدال اس فن کی بہترین کتابیں تصور کی گئی ہیں۔ حافظ ابن حجر کی ”لسان المیزان“ انہی کی ہم پایہ ہے۔^③

① دیکھیں: کشف الظنون (۱/ ۴۸۰) أبجد العلوم (۲/ ۲۰۲)

② کشف الظنون (۲/ ۱۰۸۷) أبجد العلوم (۲/ ۲۵۲)

③ کشف الظنون (۱/ ۵۸۲) أبجد العلوم (۲/ ۲۱۱)

علم الرجال:

یہ علم تاریخ ہی کی ایک قسم ہے جس میں رواۃ حدیث کے اوصاف اور ان کی پیدائش اور موت کا ذکر ہے۔ تاریخ ابن جریر طبری، تاریخ کامل، تاریخ نيساپور للحاکم، تاریخ بغداد للخطیب مع ذیل للسمعانی، المنتظم لابن الجوزی، الروضتین لأبی شامہ، تاریخ الإسلام للذهبی، البداية والنهاية لابن كثير، تهذيب التهذيب لابن حجر اور تذهیب التہذیب للذهبی ایسی بیسیوں مؤلفات اس فن کی مستندات میں شمار ہوتی ہیں۔ اس فن کی حفاظت اور خدمت کے لیے حفاظ حدیث نے ہزاروں اہل علم کے حالات کو محفوظ کر دیا۔^① رحمہم اللہ۔

علم الرواية:

اس فن میں سند حدیث کے اتصال و انقطاع اور اس کے متعلقہ احوال سے اصولی بحث کی جاتی ہے، تاکہ احادیث کے الفاظ اور ان کی صحت نسبت کے متعلق صحیح علم ہو سکے۔^② اسے عرف عام میں ”اصول حدیث“ کہا جاتا ہے۔ یہ علم ارکان دین سے ہے اور فن حدیث کے متعلق اسے بے حد اہمیت حاصل ہے۔ مقدمة ابن الصلاح، تدریب الراوی للسیوطی، فتح المغیث للسخاوی، ألفیه عراقی، ألفیه سیوطی، معرفة علوم الحديث للحاکم، الکفایۃ للخطیب، شرح نخبة الفكر، اختصار علوم الحديث للحافظ ابن كثير اس فن کی بہترین کتابیں شمار کی گئی ہیں۔ ان کے علاوہ ہزاروں کتابیں ائمہ فن نے اس موضوع پر لکھیں، تاکہ مستند، صحیح اور مخلوق [بناوٹی] احادیث کی تمیز کے لیے قانون اور آئین کا کام دیں۔

علم الدراية:

اس فن میں درایت کی اقسام، شروط اور ان کے مفہوم کی توضیح کی جاتی ہے۔ یہ فن حدیث کے لیے تفسیر کی حیثیت رکھتا ہے جس میں تمام علوم ادبیہ: صرف، نحو، معانی، بیان اور اصول کی روشنی میں احادیث کے معانی کی وضاحت کی جاتی ہے۔ شروح احادیث اسی علم کی فرع ہیں۔^③

① کشف الظنون (۸۱/۱) أبجد العلوم (۶۱/۲)

② أبجد العلوم (۲۱۹/۲)

③ مصدر سابق

علم المطاعن:

اس فن میں ان اعتراضات اور مطاعن کا جواب دیا گیا ہے جو بدعتی فرقوں کی طرف سے احادیث پر وارد کیے جاتے ہیں۔ اسلام کے ابتدائی دور میں ایسی حرکات قرامطہ اور روافض کی طرف سے ہوتی رہیں۔ اہل علم نے اس باب میں اپنا فرض ادا کیا۔ مشکل الأحادیث للطحاوی اور تأویل مختلف الأحادیث فی الرد علی أعداء أهل الحديث لابن قتیبة الدینوری اس فن کی مغنمات سے ہیں۔⁽¹⁾ ان کے علاوہ سینکڑوں کتابیں امت نے اس موضوع پر لکھیں۔ شروح حدیث میں بہت حد تک اس فرض کو ادا فرمایا گیا۔ فتح الباری، شرح النوای للمسلم، عون المعبود، نیل الأوطار للشوکانی سے بھی یہ مقصد حاصل ہو سکتا ہے۔

علم الفقه:

کتاب اللہ اور سنت سے اشارتاً یا عبارتاً جو مسائل استنباط کیے جائیں، اسی کا نام فقہ ہے۔⁽²⁾ قرآن عزیز اور حدیث کی حجیت میں تو امت نے کبھی شبہ نہیں کیا، لیکن فقہ کی راہیں مختلف رہیں۔ بعض لوگوں نے بعض مخصوص ائمہ کے طریق فکر کو پسند کیا اور معلوم ہے کہ طریق فکر ایک مخصوص ماحول کی پیداوار ہے۔ ان لوگوں نے اسی ماحول کو ہر زمانے میں محیط کرنے کی کوشش کی اور اسی طریق فکر کو تمام پر لازم کرنا ضروری سمجھا۔ حنفی، شافعی، مالکی، حنبلی؛ اسی مخصوص نظریے کی پیداوار ہیں۔ ان بزرگوں کے مقلدین نے ضروری سمجھا کہ کتاب و سنت کو اسی ماحول میں سمجھا جائے جس ماحول میں ان ائمہ رحمہم اللہ نے سمجھا، اس لیے ان بزرگوں نے کچھ اصل وضع فرمائی، یہی اس خاص مذہب کی فقہ قرار پائی۔ اس تخصیص کا جو اثر انقلاب اور تبدیلی احوال پر ہو سکتا تھا، وہ ان ائمہ کے اختلافات اور فقہ کی جزئیات کے مختلف احکام سے ظاہر ہے۔

ائمہ حدیث چونکہ ان افکار اور شخصی آراء کی پابندی ضروری نہیں سمجھتے تھے، اس لیے وہ فہم حدیث میں ان بزرگوں کے افکار و آراء اور ان کے پیش آمدہ ماحول کے پابند نہ تھے، بلکہ وہ احادیث کو اسی ماحول میں اور اسی طریق فکر سے سمجھنے کی کوشش فرماتے تھے جس ماحول میں آنحضرت صلی اللہ علیہ وسلم اور ان

⁽¹⁾ اسی طرح ”اختلاف الحديث“ للإمام الشافعي رحمہم اللہ بھی اس نوع میں داخل ہے۔

⁽²⁾ أبجد العلوم (۲/ ۴۰۰)

کے رفقاء کرام نے کہا یا سنا۔ اس لیے اس طریق کا نام ”فقہ الحدیث“ رکھا گیا۔ اسی سے اصولِ فقہ کی وضع اور تصنیف کا سہرا اہل سنت سے علمائے اہل حدیث ہی کے سر پر ہے۔

”قَالَ الْإِمَامُ عَلَاءُ الدِّينِ الْحَنْفِيُّ فِي مِيزَانِ الْأُصُولِ: اِعْلَمْ أَنَّ أُصُولَ الْفِقْهِ فَرْعٌ لِعِلْمِ أُصُولِ الدِّينِ، فَكَانَ مِنَ الضَّرُورَةِ أَنْ يَقَعَ التَّصْنِيفُ فِيهِ عَلَى اعْتِقَادِ مُصَنِّفِ الْكِتَابِ، وَأَكْثَرُ التَّصَانِيفِ فِي أُصُولِ الْفِقْهِ لِأَهْلِ الْإِعْتِزَالِ الْمُخَالِفِينَ لَنَا فِي الْأُصُولِ، وَلِأَهْلِ الْحَدِيثِ الْمُخَالِفِينَ لَنَا فِي الْفُرُوعِ“
(أبجد العلوم: ۲/ ۳۲۵)

”علامہ علاؤ الدین حنفی فرماتے ہیں کہ اصولِ فقہ علمِ کلام کی فرع ہے اور یہ ظاہر ہے کہ ہر تصنیف مصنف کے اعتقاد اور خیالات ہی کی ترجمان ہوگی۔ اصولِ فقہ کی اکثر تصانیف معتزلہ کی ہیں جو اصول میں ہمارے مخالف ہیں، یا اہل حدیث کی ہیں جو فروع میں ہمارے مخالف ہیں۔“

اس سے ظاہر ہے کہ اصولِ فقہ کی ضرورت سب سے پہلے ائمہ حدیث یا اہل حدیث کو محسوس ہوئی، اس لیے فقہ الحدیث فن حدیث کے لیے لازمی ہوئی۔ جس طرح فنِ روایت سے الفاظِ حدیث کی نسبت کی صحت میں فائدہ ہوا، ٹھیک اسی طرح اس علم حدیث نے فقہ الحدیث میں بہت مدد دی اور یہ علمائے اہل حدیث کا خاص فن ہے۔ صحیح بخاری اور دیگر کتب صحاح پر نظر رکھنے والے اس فن کی قدر و قیمت کو سمجھ سکتے ہیں کہ محدثین کس قدر فقیہ تھے۔


ان فنون کے علاوہ علم النسخ والمنسوخ، رموز الحدیث، طبقات المحدثین، أصول فقہ وغیرہ فرعی علوم صرف خدمتِ حدیث کے لیے ایجاد کیے گئے اور امت کے کروڑوں اہل علم صدیوں تک ان علوم کی ایجاد اور توسیع میں مشغول رہے۔ ان بزرگوں کی تصانیف لاکھوں تک پہنچتی ہیں۔ ان کا امت پر بے حد احسان ہے۔

حجیتِ حدیث:

یہ خدمات آفاقی دلائل کی حیثیت سے پتہ دیتی ہیں کہ اہل علم کے نزدیک اس فن شریف کی کیا حیثیت تھی؟ اسے حجت سمجھا جاتا تھا یا نہیں؟ تو اتر و تعامل کی حجیت کا اعتراف کرنے والے اس عملی

تواتر کا کیا جواب دیں گے جو پوری امت نے صدیوں تک اختیار فرمایا؟ بحث وجدل سے کسی شخص کو چپ کرانا تو یقیناً مشکل ہے، لیکن عقل کے ساتھ تھوڑی بہت دیانت موجود ہو تو اس کے قبول میں کوئی چارہ نہیں کہ امت نے حدیث کو حجت سمجھا، اس نے اس کے الفاظ اور مفہوم کی حفاظت کے لیے اپنی عمریں صرف کر دیں، بیسیوں علوم ایجاد کیے، لاکھوں تصانیف سے امت کو مالا مال کیا اور ایسے آثارِ باقیہ چھوڑے جن پر رہتی دنیا ناز کرے گی۔

آج کے جہلستان میں چند آبرو باختہ متفرنج اور ان کے ذیول و ضنائم اگر اس فن کی تقدیس و حجیت کا انکار کریں تو پوری دنیا کا تعامل ان کے خلاف صف آرا ہوگا۔^①



جماعت اسلامی کا نظریہ حدیث

ایک تنقیدی جائزہ

تقریب

(مولانا عطاء اللہ حنیف بھوجیانی رحمہ اللہ)

مولانا مودودی کا حدیث پاک کے متعلق جو نظریہ ہے وہ اہل حدیث کے لیے نیا نہیں۔ وہ تو بارہا کا چبایا ہوا نوالہ ہے ان لوگوں کا جن کے مزعومہ و مبتدعہ نظریات کے خلاف جب کوئی مستند حدیث سامنے آتی تو وہ اس کے مسترد کرنے کے لیے کوئی نہ کوئی بہانہ بنا لیتے اور رنگ اس کو ”علمی“ دے لیا کرتے تھے۔ پھر اس استدلال حدیث کے دور رس نتائج کو... گو وہ کیسی ہی معصومیت سے کیوں نہ ہو... بھی اہل حدیث ہی خوب سمجھ سکتے ہیں، کیونکہ یہ مضمون ان ہی کا ہے۔ واللہ الحمد!

مولانا ثناء اللہ مرحوم امرتسری کی ژرف نگاہی قابلِ داد تھی کہ اسلام پر عموماً اور اہل حدیث کے مسلک پر خصوصاً جب اور جس انداز سے بھی حملہ ہوتا، وہ اس کو فوراً تاڑ جاتے اور اپنے مخصوص طریقے سے اس کا کامیاب دفاع کرتے تھے۔

مودودی صاحب کا مشہور مضمون ”مسلکِ اعتدال“ جب پہلے پہل چھپا تو مولانا موصوف نے اس کا نوٹس لیا اور متنبہ کیا کہ یہ سرسید احمد خاں کی صدائے بازگشت ہے اور اس میں انکارِ حدیث کے جراثیم موجود ہیں۔ یہ مضمون مرحوم اخبار ”اہل حدیث“ میں بالاقساط اور بعدہ ”خطاب بہ مودودی“ کے نام سے الگ رسالے کی شکل میں طبع ہوا۔

جب محتاط لفظوں میں یہ کہا جاتا ہے کہ مودودی صاحب کے ”مسلکِ اعتدال“ سے انکارِ حدیث کے لیے دروازہ کھلتا ہے تو جماعتِ اسلامی کے دوست گھبرا اٹھتے اور سیخ پا ہو جاتے ہیں، حالانکہ یہ واقعہ ہے کہ مسٹر غلام احمد صاحب پرویز نے اپنے نظریہ انکارِ حدیث کے سلسلے میں مولانا مودودی صاحب کو اپنی شہادت میں بارہا پیش کیا ہے اور جماعتِ اسلامی کے اکابر و اصاغر اس الزام کے جواب سے اب تک عاجز ہیں۔

پرویز صاحب کو اس جرأت کی ایک اہم وجہ یہ ہوئی کہ حدیث شریف کے خلاف ان کا پہلا

مضمون ”شخصیت پرستی“ مولانا مودودی کے رسالہ ”ترجمان القرآن“ میں چھپا تھا اور مولانا صاحب نے اس کی فی الجملہ تائید فرمائی تھی، اور وہ تائید ”مسلکِ اعتدال“ کی نوعیت کی تھی۔

کہا جاتا ہے کہ مودودی صاحب نے حدیث کی نصرت و حمایت میں بھی مضامین لکھے ہیں۔ پرویز صاحب کی پوزیشن اس بارے میں یہ ہے کہ یہ ”مودودی صاحب کا تضاد ہے“ اور یہ حقیقت ہے کہ مودودی صاحب اور ان کے نئے پرانے حواری اس ”تضاد“ کو آج تک اٹھا نہیں سکے۔

یہ اُن دنوں کی بات ہے جب تحریک ختم نبوت کے سلسلے میں مولانا مودودی صاحب کو خواہ مخواہ جیل جانا پڑا کہ پرویز کے ”طلوعِ اسلام“ نے جماعتِ اسلامی پر پھر وہی بھرپور وار کر دیا۔ مولانا جیل سے رہا ہوئے، چند دن سُستا کر ”طلوعِ اسلام“ کے جواب کے لیے برکت علی مجڈن ہال، لاہور میں ایک تقریر کا اہتمام کیا گیا۔ تقریر فرمائی گئی مگر افسوس! اس میں سب کچھ تھا، اگر نہیں تھا تو ”طلوعِ اسلام“ کے اس ”الزام“ ہی کا جواب نہیں تھا بلکہ یہ تقریر ان کے سابقہ مضامین کا خوبصورت خلاصہ تھا۔

اس بھرے مجمع میں مولانا نے صاف طور پر اور بلا ضرورت حضرت امام بخاری رحمۃ اللہ علیہ اور ان کی ”الجامع الصحیح“ کے متعلق ایسے الفاظ فرمائے جس سے اسلام کی اس بنیادی کتاب کی مندرجہ احادیث کی صحت مشکوک اور اس کی اہمیت کم ہو کر رہ جاتی ہے۔

”الاعتصام“ لاہور نے مرکزی جمعیت اہل حدیث مغربی پاکستان کا ترجمان ہونے کی حیثیت سے اس پر گرفت کی اور لکھا کہ حضرت! اس میں کیا تنگ ہے کہ تقریر کا اشتہار تو ہو حمایتِ حدیث کے لیے اور برس پڑے آپ صحیح بخاری پر؟ بس یہ لکھنا تھا کہ جماعتِ اسلامی کے جنود مودودی صاحب کے اس نظریے کی حمایت میں میدان میں آگئے اور ہر شخص نے اپنی استعداد کے مطابق اس خدمت کو سرانجام دیا۔ سب سے آخر میں مولانا امین احسن صاحب اصلاحی نمودار ہوئے۔ انھوں نے رسالہ ”ترجمان القرآن“ میں ایک طویل مضمون شائع کرایا، جس میں نہ صرف یہ کہ صحیح احادیث میں تشکیک پیدا کرنے پر خوب خوب داد ”تحقیق“ دی گئی بلکہ اس کا لب و لہجہ بھی ان کی روایتی سنجیدگی سے مطابقت نہیں رکھتا تھا۔

اس ”حادثہ“ کا دلچسپ پہلو یہ ہے کہ لاہور والی اس تقریر کو بھی ”طلوعِ اسلام“ نے اپنی تائید

میں سمجھا۔ مگر جماعتِ اسلامی کے حضرات تھے کہ بجائے اس طرف رخ کرنے کے انھوں نے جماعتِ اہل حدیث سے الجھنا اور شواذ و نوادر کا لاؤ لشکر اسی طرف لانا ضروری سمجھا۔ ع

فکر ہر کس بقدر ہمت او ست^①

اس موقع پر حضرت مولانا محمد اسماعیل۔ مدظلہ العالی۔ ناظم اعلیٰ جمعیت مرکزیہ اہل حدیث کی خدمت میں عرض کیا گیا کہ مودودی صاحب کے ”مسلکِ اعتدال“ اور اصلاحی صاحب کے انتصار و دفاع دونوں کا ایک ساتھ علمی جائزہ لینے کی ضرورت ہے، تاکہ غلط فہمیوں کے بادل چھٹ جائیں اور مغالطوں کے پردے چاک!... مولانا موصوف نے عدیم الفرستی کے باوجود اس درخواست کو شرفِ قبولیت بخشا اور ایک مدلل اور ٹھوس علمی مقالہ لکھا جو ”الاعتصام“ کی کئی اشاعتوں میں بالاقساط طبع ہوا۔ علمی حلقوں میں یہ محققانہ مقالہ بے حد پسند کیا گیا اور اصرار ہوا کہ مستقل کتابی شکل میں اس کا شائع ہونا ضروری ہے۔ ”الاعتصام“ کے شکرِ یے کے ساتھ یہی مقالہ آئندہ صفحات کی زینت ہے۔

احقر جیسے ہیچ میرز کا مولانا کی تحریر کے متعلق کچھ لکھنا، اپنی حیثیت سے باہر قدم رکھنا ہے۔ دعا ہے اللہ تعالیٰ اپنے رسول پاک ﷺ کی سنت کی خدمت، اس کی تبلیغ و اشاعت اور اس کے مطابق عقیدہ و عمل رکھنے کی ہم سب کو توفیق عطا فرمائے۔ وَهُوَ وَلِيُّ التَّوْفِيقِ

خادم الحدیث واہلہ

عاجز: حنیف بھوجیانی

صفر الخیر ۱۳۷۶ھ

① ہر کسی کی فکر اس کی ہمت کے مطابق ہوتی ہے۔

حرفِ گفتنی

آج سے چند سال قبل ”ترجمان القرآن“ میں چند مقالات حدیث کی حمایت میں چھپے۔ ان میں منکرینِ حدیث پر معتدل تنقید تھی۔ مدیرِ ترجمان نے غالباً ان مقالات کو غیر معتدل سمجھ کر ضرورت محسوس فرمائی کہ اس کے بعد ”مسلكِ اعتدال“ لکھا جائے۔ میں نے ”مسلكِ اعتدال“ ان ایام میں پڑھا تھا۔ میری دانست میں ”مسلكِ اعتدال“ کا مزاج مولانا کے باقی مضامین سے پست اور سطحی تھا۔ ممکن نہ تھا کہ کسی پڑھے لکھے سمجھدار آدمی کو متاثر کر سکے۔ اور یہ ضروری بھی نہیں کہ کسی شخص کی ساری تحریریں یکساں ہوں، اس لیے اس وقت کچھ لکھنے کی ضرورت محسوس نہ ہوئی۔ ویسے بھی خیال تھا کہ جو اہل حدیث حضرات جماعتِ اسلامی میں شامل ہیں، وہ اس معاملے میں مداہنت نہیں فرمائیں گے اور ان کا لکھنا موثر بھی ہوگا۔ افسوس ہے کہ یہ آرزو تو پوری نہ ہو سکی۔ ان حضرات کی صلاحیتوں کے باوجود کسی کے قلم کو جنبش نہ ہوئی، البتہ اخبارات میں یہ مضمون زیرِ بحث آ گیا اور اس پر خاصی نرم و گرم تنقیدات ہوئیں۔ جماعتِ اسلامی کے ”اخوان الصفا“ نے یا تو مداہنت فرمائی اور یا پھر مولانا کی حوصلہ افزائی۔ بعض نے فرمایا کہ ذاتی طور پر میری رائے اس کے موافق نہیں لیکن یہ مسلك بھی لوگوں میں رہا ہے، جسے پڑھ کر افسوس ہوا۔ اِنَّا لِلّٰہِ..!

ان ایام میں ایک تقریب پر منگمری جانے کا اتفاق ہوا۔ ایک پڑھے لکھے دوست نے کہا کہ ”مسلكِ اعتدال“ کے متعلق لکھنا ضروری ہے۔ اس میں اخبارِ آحاد اور سنت کے مقام کے متعلق جس قدر ضبط پایا جاتا ہے، مسلكِ اہل حدیث کی روشنی میں اس کی صراحت ضروری ہے۔ خود جماعتِ اسلامی سے تعلق رکھنے والے بعض دوستوں نے خواہش کی کہ علمی طور پر اس کے متعلق کچھ لکھا جائے۔ اخبارات کی گرمی سے متاثر ہو کر اسی موضوع پر اکتوبر ۱۹۵۵ء کے ”ترجمان“ میں مولانا اصلاحی کے قلم سے ایک مضمون شائع ہوا۔ اس کا مزاج بھی وہی تھا، البتہ ”مسلكِ اعتدال“ کی نوک پلک درست کرنے کی کوشش کی گئی تھی۔ مولانا مودودی اور مولانا اصلاحی دونوں بزرگ چونکہ ایک ہی سکولِ فکر کے داعی ہیں، اس لیے خیالات میں یکسانی قدرتی تھی۔

اس اثنا میں جماعتِ اسلامی کے رفقاء مولانا مودودی کے ساتھ والہانہ عقیدت مندی میں قریباً اسی مقام پر پہنچ چکے تھے جہاں اس وقت میاں بشیر الدین اور ہمارے قادیانی دوست پہنچ چکے ہیں۔ وہ مولانا کے ارشادات کو نصوص کی طرح پیش فرماتے اور ”امرت دھارا“ کی طرح اسے ہر مرض کے لیے نسخہ شفا تصور کرتے ہیں۔ انھیں اپنے مخالفین سے شکایت ہے کہ ان حضرات نے تنقید میں اعتدال اور انصاف پسندی سے کام نہیں لیا لیکن اپنی قیادت کی دھاندلی اور علمی لغزشوں کی تاویل میں ان حضرات نے بالکل حزبی عصبیت سے کام لیا ہے اور وہ سب کچھ کیا ہے جس کی انھیں دوسروں سے شکایت ہے۔ حال ہی میں ”مکتبہ تہذیبِ ملت“ لائل پور نے ”کیا جماعتِ اسلامی حق پر ہے؟“ کتابچہ شائع کیا۔ ”حرفِ اول“ اسی ذہنی افتاد کا مظہر ہے۔

مشکلے دارم ز دانشمند مجلس باز پرس
توبہ فرمایاں چرا خود توبہ کمتر می کنند^①

”تفہیمات“ میں بسلسلہ ”حدیث میں مختلف نظریات“ مولانا مودودی نے چند گروہوں کا ذکر کیا ہے۔ تیسرے گروہ کے متعلق لکھتے ہیں:

”تیسرا گروہ حیثیتِ رسالت اور حیثیتِ شخصی میں فرق کرتا ہے۔ میں سمجھتا ہوں کہ چودھری (غلام احمد پرویز اڈیٹر ”طلوعِ اسلام“) صاحب اسی گروہ سے تعلق رکھتے ہیں، اور میں ابتدا ہی میں یہ امر واضح کر دینا چاہتا ہوں کہ ان کا مسلک حق سے بہت زیادہ قریب ہے، اگرچہ تھوڑی سی غلطی اس میں ضرور ہے، لیکن الحمد للہ کہ وہ گمراہی کی حد تک نہیں پہنچتی۔“ (تفہیمات: ۱/ ۲۳۵، ۲۳۶، طبع چہارم)

اس لیے ضرورت محسوس ہوئی کہ اسلامی قیادت کے ان ارتقائی نظریات پر ائمہ سنت کی تصریحات کی روشنی میں لکھا جائے۔ اسی ضمن میں میں نے فنِ حدیث کی غیر معتدل تنقید کے ارتقائی ادوار کا ذکر بھی کیا ہے اور ضمناً ان مسائل کے متعلق مسلکِ اہل حدیث کی وضاحت بھی کی ہے۔ مضمون چونکہ ”الاعتصام“ کے لیے لکھا گیا تھا، اس لیے اخبار کے حجم کے لحاظ سے انتہائی اختصار کرنا پڑا۔

① ایک مجلس میں میں نے ایک دانشمند سے دریافت کیا کہ دوسروں کو توبہ کی تلقین کرنے والے خود کم ہی توبہ کیوں کرتے ہیں؟!

مولانا اصلاحی اور مولانا مودودی کا تذکرہ محض وقتی و اتفاقی ہے، اصل مقصد مقامِ سنت کی وضاحت ہے اور غلط طریقہ تنقید پر تنقید۔ میری دلی دعا ہے کہ اللہ تعالیٰ اس عملِ خیر کا اجر حضرت استاذ الامام شیخ الحدیث حضرت مولانا حافظ عبدالمنان صاحب وزیر آبادی رحمہ اللہ اور والد محترم مولانا محمد ابراہیم صاحب وزیر آبادی السلفی رحمہ اللہ کے نامہ اعمال میں شامل فرمائے۔ میرا یہ ناقص مطالعہ ان دونوں حضرات کی توجہ و تربیت کا مرہونِ منت ہے۔ اَللّٰهُمَّ نَوِّرْ قُبُورَهُمْ وَاجْعَلْ جَنَّةَ الْفِرْدَوْسِ مَأْوَاهُمْ۔

محمد اسماعیل، کان اللہ

چاہ شاہاں، گوجرانوالہ

۲۹ / ذیقعد ۱۳۷۵ھ

الْحَمْدُ لِلّٰهِ وَكَفَى، وَسَلَامٌ عَلَىٰ عِبَادِهِ الَّذِينَ اصْطَفَىٰ.

عرصہ ہوا مولانا مودودی صاحب نے ایک مضمون ”مسلکِ اعتدال“ کے عنوان سے لکھا جس پر عامۃ المسلمین میں مولانا اور ان کی جماعت کے متعلق کچھ غلط فہمیاں پیدا ہوئیں اور یہ سلسلہ اخبارات میں کافی دیر تک چلتا رہا کہ حجیتِ حدیث اور سنتِ رسول پر اعتماد کے متعلق جماعتِ اسلامی کا موقف کیا ہے؟

بحث و نظر کا یہ سلسلہ ابھی تھمنے نہیں پایا تھا کہ مولانا مودودی نے جیل سے تشریف لاتے ہی مختلف مقامات پر چند تقریریں فرما دیں۔ نیت کا علم تو اللہ کو ہے مگر ان تقاریر سے فضا میں تموج اور تیزی آگئی۔ جماعتِ اسلامی کے جرائد نے اپنی قیادت کی حمایت میں جرات اور تہور سے کام لے کر خاصی گرمی پیدا کر دی۔ غالباً ان حالات سے متاثر ہو کر کسی اہلِ حدیث نے کچھ سوالات کیے، جن کا جواب مولانا اصلاحی کے قلم سے اکتوبر ۵۵ء کے ”ترجمان القرآن“ میں شائع ہوا۔ مولانا اصلاحی کے لب و لہجے میں ممکن ہے کچھ فرق ہو، مقصد کے لحاظ سے مولانا اصلاحی کے نظریات مولانا مودودی سے چنداں مختلف نہیں۔ حدیث کے متعلق دونوں بزرگ قریباً ایک ہی طرح سوچتے ہیں۔

جماعتِ اہلِ حدیث کے احساسات کا ایک خاص مقام ہے اور قریباً ایک صدی سے جس نہج پر ان حضرات نے فنِ حدیث اور سنت کی خدمت کی ہے، اس کا یہ لازمی نتیجہ ہے۔ جماعتِ اسلامی کا طریقِ فکر اس سے مختلف ہے، اس لیے اہلِ حدیث کا اس سے ناگوار تاثر بالکل قدرتی تھا اور ایک گونہ تصادم اس کا طبعی نتیجہ۔ ان جوابات سے اُس اہلِ حدیث سائل کی کہاں تک تسکین ہوئی؟ اس کا علم نہیں ہو سکا لیکن میرے تاثرات یہ ہیں کہ ان جوابات سے نہ کوئی اہلِ حدیث مطمئن ہو سکتا ہے نہ عامۃ المسلمین، بلکہ خود مجیب بھی شاید مطمئن نہ ہوں۔

ذہنی انتشار

”مسلکِ اعتدال“ قریباً تیرہ صفحات پر پھیلا ہوا ہے۔ پورا مضمون پڑھ لینے کے بعد ایسا محسوس ہوتا ہے کہ مصنفِ علام جو کچھ لکھ رہے ہیں، اس پر خود بھی مطمئن نہیں۔ پورے مضمون میں ذہنی انتشار نمایاں ہے۔ اس مضمون کو تین حصوں میں تقسیم کیا جاسکتا ہے:

پہلا حصہ:

پہلے حصے میں مولانا منکرینِ حدیث سے اتفاق فرماتے ہیں کہ ”احادیثِ ظنی تو ہیں اور ظنی چیز ثابت شدہ نہیں ہوتی۔^① لیکن کسی چیز کا ثابت شدہ نہ ہونا یہ کب معنی رکھتا ہے کہ وہ رد ہی کر دینے کے قابل ہو؟“ (تہیمات، ص: ۳۱۲)

اس لیے احادیث کو کلیتاً رد کر دینا درست نہیں۔ ارشاد ہے:

① معلوم نہیں مولانا کس انداز میں گفتگو فرما رہے ہیں؟ شرعی اصطلاح تو یہی ہے کہ غیر ثابت شدہ مسائل کو رد کر دیا جائے۔ پھر یہ ارشاد کہ ”ظنی چیز ثابت شدہ نہیں ہوتی۔“ اگر ظن بمعنی وہم ہو تو ارشاد درست ہے، لیکن قرآن حکیم نے ظن کو وہم کے مرادف صرف اس وقت فرمایا جب وہ حق کے مقابل ہو:

﴿إِنَّ الظَّنَّ لَا يُغْنِي مِنَ الْحَقِّ شَيْئًا﴾ [یونس: ۳۶] ”بے شک گمان حق کے مقابلے میں کچھ کام نہیں آتا۔“

قرآن میں ظن حقیقتِ ثابتہ کے معنی میں استعمال ہوا ہے:

① ﴿وَأَنَّا ظَنَنَّا أَنْ لَنْ نُعْجِزَ اللَّهَ فِي الْأَرْضِ وَلَنْ نُعْجِزَهُ هَرَبًا﴾ [الجن: ۱۲]

”یہ قطعی حقیقت ہے کہ ہم زمین میں نہ خدا تعالیٰ کو عاجز کر سکتے ہیں اور نہ اس کی بارگاہ سے بھاگ سکتے ہیں۔“

② ﴿الَّذِينَ يَظُنُّونَ أَنَّهُمْ مُلاقُوا رَبِّهِمْ﴾ [البقرة: ۴۶]

”انہیں یقین ہے کہ وہ اللہ سے ملیں گے۔“

③ ﴿وَلَقَدْ أَتَوْا الْفِرَاقَ﴾ [القیامۃ: ۲۸]

”اے یقین ہوتا ہے کہ اب جدائی کا وقت آگیا ہے۔“

④ ﴿أَلَا يَظُنُّ أُولَٰئِكَ أَنَّهُمْ مَبْعُوثُونَ﴾ [المطففين: ۴]

”کیا انہیں یقین نہیں کہ وہ اٹھائے جائیں گے؟“

⑤ ﴿وَلَقَدْ أَهْلُهَا أَنَّهُمْ قَادِرُونَ عَلَيْهَا﴾ [یونس: ۲۴]

”ان کو یقین ہو گیا کہ وہ اس پر قادر ہیں۔“

راغب نے ظن کے متعلق ایک قاعدہ ذکر فرمایا ہے:

”الظَّنُّ إِسْمٌ لِمَا يَحْصُلُ عَنْ أَمَارَةٍ، وَمَتَى قَوِيَتْ أَدَّتْ إِلَى الْعِلْمِ، وَمَتَى ضَعُفَتْ جَدًّا لَمْ يَتَجَاوَزْ حَدَّ التَّوَهُّمِ، وَمَتَى قَوِيَ أَوْ تَصَوَّرَ تَصَوُّرُ الْقَوِيِّ اسْتُعْمِلَ مَعَهُ أَنَّ الْمُسْتَدَّةَ وَأَنَّ الْمُخَفَّفَةَ... الخ“

”مظنونات کو من حیث الکل قبول کر لینا جس درجہ کی غلطی ہے، اسی درجہ کی غلطی من حیث الکل

رد کر دینا بھی ہے۔“ (تفہیمات، ص: ۳۱۴)

مولانا کا مشورہ یہ ہے کہ منکرینِ حدیث کو پورے ذخیرے کا انکار نہیں کرنا چاہیے۔ (میرا خیال ہے منکرینِ حدیث سے پرویز پارٹی شاید مولانا کی تجویز سے اتفاق کر لے۔)

اس کے بعد مولانا فرماتے ہیں:

”آحاد کو رد کرنے سے دین میں جامعیت نہیں رہے گی۔ قرآن سے اور متواتر احادیث

سے اسلام کا مکمل نظامِ حیات نہیں مل سکتا۔ صرف اخبارِ آحاد ہی ہیں جو ہم تک ہدایات کا

عظیم الشان ذخیرہ بہم پہنچاتی ہیں۔“ (تفہیمات، ص: ۳۱۴)

یہ اندازِ بیان کتنا ہی معذرت خواہانہ کیوں نہ ہو مگر درست ہے۔ طریقِ ادا میں کتنی مسکنت اور کمزوری ہو، مگر مجارات مع الخصم کے طریق پر مولانا نے جو فرمایا، مناسب ہے۔ طریقِ ادا سے اختلاف کیا جاسکتا ہے، مگر جو فرمایا کافی حد تک صحیح ہے۔

← ”ظن اس (علم) کا نام ہے جو علامات اور قرائن سے حاصل ہو۔ جب یہ قرائن پختہ ہوں تو ان سے علم و یقین

حاصل ہوتا ہے، کمزور ہوں تو وہم سے کم نہیں۔ جب یہ قرائن قوی ہوں یا ان کے قوی ہونے کا خیال ہو تو

ان کے ساتھ ”اُن“ مشددہ اور مخففہ استعمال ہوتے ہیں۔“

ظاہر ہے کہ ظن کو علی الاطلاق غیر ثابت شدہ کہنا قطعاً غلط ہے اور اس نظریے پر جو نتائج مرتب ہوں گے وہ بھی غلط ہی ہوں گے۔ اصل حکم ان امارات اور قرائن پر ہوگا جن سے ظن حاصل ہوا۔

ائمہ حدیث کی اصطلاح میں ”ظن“ علم کے ایک خاص مرتبے کا نام ہے۔ متواتر سے بدیہی علم حاصل ہوتا ہے۔

آحاد میں جب قرائن صدق موجود ہوں تو ان قرائن کے قوت و ضعف کے پیش نظر جو علم حاصل ہو اُسے وہ ظن

سے تعبیر کرتے ہیں۔ ائمہ نے اس علم کے متعلق فرمایا کہ یہ موجبِ عمل ہے۔ پھر جن ائمہ نے تواتر میں عدد کے

علاوہ اوصافِ رواۃ کو بھی ملحوظِ خاطر رکھا ہے یا جن روایات کو تلقی بالقبول کا مقام حاصل ہو، ان سے علمِ نظری ہونا

بھی مسلم ہے۔ گویا یہ ایسا ظن ہے جس سے علمِ نظری حاصل ہو سکتا ہے۔ مولانا غور فرمائیں! آیا غیر ثابت شدہ

چیز موجبِ عمل ہو سکتی ہے یا اس سے علمِ نظری حاصل ہو سکتا ہے؟.... عام اہلِ قرآن ظن کو وہم کے مرادف سمجھ کر

اسے غیر ثابت شدہ تصور کرتے ہیں۔ مولانا نے ذہول یا مسامحت سے اسی غلط استعمال کی بنا پر ہر ظن کو غیر ثابت

شدہ فرما دیا اور جب اس کے نتائج پر نظر پڑھی تو غیر ثابت شدہ کو قبول کرنے کا فیصلہ کر لیا گیا۔ ”صُلَّتْ عَلَی

الْأَسَدِ وَبُلَّتْ عَنِ النَّقْدِ“۔ ائمہِ فن کی اصطلاح کے مطابق ظنِ علم کے اس مرتبے کا نام ہے جو بداهت سے کم

ہو۔ علمِ نظری اور اس کے جملہ مراتب اس میں شامل ہیں۔ ان قرائن کی بنا پر محدثین نے قوت اور ضعف کے

مراتب متعین فرمائے ہیں۔ [مؤلف]

دوسرا حصہ:

دوسرے حصے میں مولانا ائمہ حدیث اور ان کی خدمات کی تعریف فرماتے ہیں۔ حدیث کی حفاظت کے ذرائع کو بھی قرآن کی غیر معمولی حفاظت کے ذرائع کی طرح بے نظیر کہتے ہیں۔ اصولِ محدثین کی تعریف فرماتے ہیں، لیکن اس پر بے اطمینانی کا اظہار فرماتے ہیں۔ چنانچہ ارشاد ہوتا ہے:

”وہ بہر حال تھے تو انسان ہی، انسانی علم کے لیے جو حدیں فطرۃً اللہ نے مقرر کر رکھی ہیں، ان کے آگے تو وہ نہیں جاسکتے تھے۔ انسانی کاموں میں جو نقص فطری طور پر رہ جاتا ہے اس سے تو ان کے کام محفوظ نہ تھے۔“ (تہیمات، ص: ۳۱۸)

اس کے بعد متبعینِ حدیث پر تنقید فرماتے ہیں:

”ان (محدثین) کی نگاہ میں احادیث کے معتبر یا غیر معتبر ہونے کا جو معیار ہے ٹھیک ٹھیک اسی معیار کی ہم (اہلِ حدیث) بھی پابندی کریں، مثلاً مشہور کو شاذ پر، مرفوع کو مرسل پر اور مسلسل کو منقطع پر لازماً ترجیح دیں۔“ (تہیمات، ص: ۳۱۸)

بالکل بجا، مگر سوال یہ ہے کہ تواتر کی صورت میں جو یقین کا سرمایہ موجود ہے، وہ بھی تو آخر انسان ہی ہیں، ان کے لیے بھی فطری حدود متعین ہیں۔ اگر تنقید درست ہے تو قرآن اور سنتِ متواترہ کے یقین کو بھی ظن ہی کے مرادف سمجھنا چاہیے۔ گویا انسان کی فطری حدود کے اندر یقین کا وجود ناپید ہے۔ مولانا کے ذاتی خیالات یقیناً یہ نہیں ہوں گے، مگر ان کے استدلال کی انتہا یہی ہے۔ ائمہ حدیث اور ان کی مساعی اور فنِ حدیث کے متعلق مولانا نے جو کچھ ایک ہاتھ سے دیا تھا، اسے دوسرے ہاتھ سے واپس لے لیا، بلکہ ان کے نزدیک انسانیت کی لغت میں یقین کا لفظ ایک بے معنی لفظ ہے۔

اصولِ حدیث کے متعلق اہلِ حدیث اور متبعینِ حدیث کی ترجمانی مولانا نے جس طرح فرمائی ہے، وہ قطعاً غلط ہے۔ ائمہ حدیث اور متبعینِ حدیث نے کبھی یہ دعویٰ نہیں فرمایا کہ یہ اصولِ تنقید آخری ہیں، ان پر اضافہ ناممکن ہے، بلکہ ہماری نظر میں اصولِ حدیث ایک متحرک فن ہے۔ وہ بتدریج اس حد تک پہنچا جہاں وہ آج موجود ہے۔ اگر کسی معقول اصل کا اس میں اضافہ فرمایا جائے تو فن میں اس کی گنجائش ہے۔ البتہ یہ شکایت بجا ہے کہ آج تک اس میں جو اضافہ کرنے کی کوشش کی گئی، اس کی بنیادیں از بس کمزور ہیں اور اسے اصول کی حیثیت سے قبول کرنا سخت مشکل ہے۔ ان میں تعمیر کی بجائے تخریب ہے۔

آپ نے اور آپ سے پہلے بھی بعض بزرگوں نے ”درایت“ کا نام لیا، مگر اس کی اساسی حیثیت کیا ہے؟ اس کا تذکرہ نہ ان حضرات نے کیا نہ آپ نے۔ بلکہ آپ خود بھی اس پر مطمئن نظر نہیں آتے۔

غرض حدیث اور فنِ حدیث کی مولانا نے جس قدر حوصلہ افزائی کی، ازراہ عنایت کی تھی اور پھر اس کی عمارت آپ ہی کے مبارک ہاتھوں سے پیوندِ خاک بھی ہو گئی، اور جناب ہی کے قلم سے منکرینِ حدیث کا کیس مضبوط ہو گیا۔ وَمَا هِيَ بِأَوَّلِ قَارُورَةٍ كُسِرَتْ! ^①

تیسرا حصہ:

اس حصے میں مولانا نے فقہائے اسلام کی بہت تعریف فرمائی۔ ان کو حق دیا کہ محدثین کے اصول کا تقاضا چاہے کچھ ہو، مگر فقہاء کو حق پہنچتا ہے کہ وہ ضعیف پر عمل کریں، مرسل کو ترجیح دیں، منقطع کو قبول کریں۔ مولانا یہاں قادیانی شاعری کا لبادہ زیب تن فرماتے ہیں۔ فقہ کا تعارف اس انداز سے کراتے ہیں:

”اس کی روح روحِ محمدی میں گم ہو جاتی ہے، اس کی نظر بصیرتِ نبوی کے ساتھ متحد ہو جاتی ہے، اس کا دماغ اسلام کے سانچے میں ڈھل جاتا ہے۔“ (تہہیات، ص: ۳۲۴)

پھر فرماتے ہیں:

”اس مقام پر پہنچ جانے کے بعد انسان اسناد کا زیادہ محتاج نہیں رہتا۔ وہ اسناد سے مدد ضرور لیتا ہے مگر اس کے فیصلے کا مدار اسناد پر نہیں ہوتا۔ وہ بسا اوقات ایک غریب، ضعیف، منقطع السند، مطعون فیہ حدیث کو بھی لے لیتا ہے، اس لیے کہ اس کی نظر اس افتادہ پتھر کے اندر ہیرے کی جوت دیکھ لیتی ہے۔“ الخ (ص: ۳۲۴)

فقہائے اسلام کے مقام کی رفعت میں کلام نہیں، لیکن ”مسلکِ اعتدال“ کے آخری صفحات میں جو کچھ فرمایا گیا ہے، قطعی بے دلیل ہے اور محض شاعری۔ معاملہ صرف طریقِ فکر کے اختلاف کا ہے، نہ کوئی ہیرا ہے نہ جوت۔ مگر یہ محل جو شاعرانہ پرواز سے تعمیر ہوا تھا، اسے بھی بالآخر پیوندِ خاک فرماتے ہیں۔ ارشاد ہوتا ہے:

”یہ چیز چونکہ سراسر ذوقی ہے اور کسی ضابطہ کے تحت نہیں آتی، نہ آ سکتی ہے، اس لیے اس میں اختلاف کی گنجائش پہلے بھی تھی اور اب بھی ہے اور آئندہ بھی رہے گی۔“ الخ (تہہیات، ص: ۳۲۴)

پھر یہ ہیرے کی جوت کیسے ہوئی؟ یعنی فقہائے اسلام کا طریقِ فکر بھی ذوقی ہے، کوئی اصول نہیں۔

① یہ پہلا شیشہ نہیں جو توڑا گیا ہے۔

اب کوئی بتائے ان تیرہ صفحات میں مولانا نے ہمیں کیا دیا اور کون سی اعتدال کی راہ بتائی؟
مکرینِ حدیث دریافت کرتے ہیں کہ حضرت نے اس قدر ملامت کے بعد ہمیں کیا عنایت فرمایا؟
آپ اور ہم میں نقطہ امتیاز کیا ہے؟

مولانا اصلاحی صاحب:

مولانا اصلاحی مستند اور پختہ کار عالم ہیں۔ مولانا فراہی رحمۃ اللہ علیہ ایسے صاحبِ فکر سے انھوں نے استفادہ فرمایا ہے۔ آپ نے اپنے ارشادات میں قریباً وہی سب کچھ فرمایا ہے جو مسلکِ اعتدال میں کہا گیا ہے، مگر ذہن اور خیالات کی پراگندگی کو الفاظ کی سطح پر نمایاں نہیں ہونے دیا۔ لیکن فضا کی گرمی اور اخبارات کی تیز تنقیدات سے ذہن متاثر ہے۔ بعض مقامات پر لہجہ خاصہ تند ہو گیا ہے۔ طبعی متانت اور فطری سنجیدگی کے باوجود مولانا بعض ایسی چیزیں فرما گئے کہ اگر نہ فرماتے تو بہتر ہوتا۔ ایک متین آدمی کے لیے اس قدر نیچے آ جانا کوئی اچھی مثال نہیں۔

ایک ضروری وضاحت:

زیرِ قلم گزارشات سے مقصد کچھ اپنے مسلک کی وضاحت ہے اور کچھ ان بزرگوں کے ارشادات اور ان کے مضر اثرات کی نشاندہی، تاکہ یہ ظاہر ہو سکے کہ حدیث اور سنت کی حمایت میں وہ راہ صحیح ہے جسے جماعتِ اسلامی کی قیادت نے اختیار فرمایا، یا وہ مسلک درست ہے جس کی نشاندہی ائمہِ حدیث اور سلفِ امت نے فرمائی ہے؟ نیز اسلام کی وسعت اور ہمہ گیری ان حضرات کے طریقِ فکر سے ظاہر ہوتی ہے یا اہلِ حدیث کے طریقِ فکر سے۔ جن مقاصد کی تحصیل اور تکمیل آپ حضرات برسوں سے فرما رہے ہیں، اس کی کفالت اہلِ حدیث کا مسلک کر سکتا ہے یا آپ کے یہ محتاط اور منقبض خیالات!!

جہاں تک مولانا اصلاحی اور مولانا مودودی کی ذات کا تعلق ہے یا ان کی اصلاحی مساعی کا، میرے دل میں ان کے لیے پورا احترام ہے۔ گذشتہ ایام میں بعض اخباری اندازِ تحریر سے فضا میں جو تمازت پیدا ہو گئی تھی، میں طبعاً اسے ناپسند کرتا ہوں۔ دین پسند جماعتوں کے مخاطب میں یہ ترشی کبھی نہیں آنی چاہیے اور موجودہ ظروف و احوال تو اس کے لیے قطعاً ناسازگار ہیں۔ حقیقت یہ ہے کہ دین پسند جماعتیں جس قدر بھی باہم دست و گریباں ہوں گی، باطل کو اسی قدر فائدہ پہنچے گا۔

”مسلکِ اعتدال“ اور مولانا اصلاحی کے ارشادات پر کئی وجوہ سے گفتگو کی جاسکتی ہے، لیکن میں نے کوشش کی ہے کہ زیرِ قلم گزارشات حدیث اور اس کے متعلقات تک محدود رہیں، تاکہ اس موضوع پر ہم ایک دوسرے کو قریب سے سمجھ سکیں۔

”مسلکِ اعتدال“ آج سے کئی سال پہلے بھی پڑھا تھا، اب پھر پڑھا ہے۔ اس میں نہ کوئی علمی اور فنی خوبی ہے اور نہ کوئی اصلاحی نکتہ۔ مولانا اصلاحی نے کئی سال کے بعد اس کی نوک پلک کچھ درست فرمانے کی کوشش فرمائی ہے۔ قصورِ علم کے اعتراف کے ساتھ عرض ہے کہ اس میں بھی اطمینان کا کوئی سامان نہیں اور بے حد مناسب ہو گا اگر یہ بے مقصد مضمون ”تقیہات“ سے بالکل قلم زن کر دیا جائے۔

حدیث اور سنت:

ائمہ حدیث اور فقہاء رحمہم اللہ نے حدیث اور سنت کو خاص معنی میں بھی استعمال فرمایا ہے، لیکن جہاں وہ اصول اور ادلہ کا ذکر فرماتے ہیں، وہ انھیں ہم معنی اور مترادف سمجھتے ہیں۔ عنوان اور ابواب میں تو بعض اوقات ”خبر“ کا لفظ بھی استعمال فرماتے ہیں جو ان دونوں سے عام ہے، مگر مقصد وہی ہوتا ہے جسے عرفِ عام میں سنت یا حدیث کہا جاتا ہے۔ منکرینِ حدیث اس معنی سے حدیث کا انکار کرتے ہیں اور سنت پر جرح اور اعتراض کرتے ہیں۔ اصولِ حدیث اور اصولِ فقہ کی مختصرات اور مطولات پر ایک نظر ڈالیے، وہ ان الفاظ کے مصطلح مفہوم میں نہ سکیڑ پیدا کرتے ہیں نہ اپنے موقف سے انحراف۔ شَكَرَ اللّٰهُ مَسَاعِيَهُمْ۔ لیکن مولانا اصلاحی صاحب نے سنت کا مفہوم بالکل سکیڑ دیا ہے۔

سنت... ائمہ سنت کی نظر میں:

① ”السُّنَّةُ، وَهِيَ تَطْلُقُ عَلَى قَوْلِ الرَّسُولِ عَلَيْهِ السَّلَامُ وَعَلَى فِعْلِهِ، وَالْحَدِيثُ مُخْتَصٌّ بِقَوْلِهِ“ (تلویح علی التوضیح، ص: ۳۰، طبع نول کشور)

[سنت کا اطلاق رسول اللہ صلی اللہ علیہ وسلم کے قول اور فعل دونوں پر ہوتا ہے جبکہ حدیث آپ صلی اللہ علیہ وسلم

کے قول کے ساتھ خاص ہے]

② ”يُطْلَقُ لَفْظُ السُّنَّةِ عَلَى مَا جَاءَ مَنقُولًا عَنْ رَسُولِ اللَّهِ مِنْ قَوْلٍ أَوْ فِعْلٍ أَوْ تَقْرِيرٍ“

(أصول الفقه للخضري، ص: ۲۵۷)

[لفظِ سنت کا اطلاق رسول اللہ ﷺ سے منقول ہر قول، فعل اور تقریر (اجازت) پر ہوتا ہے]

③ ”السُّنَّةُ فِي عُرْفِ الْمُحَدِّثِينَ وَجَمَهُورِ أَهْلِ الشَّرْعِ: كُلُّ مَا صَدَرَ عَنْ رَسُولِ اللَّهِ ﷺ مِنْ قَوْلٍ أَوْ فِعْلٍ أَوْ تَقْرِيرٍ، سَوَاءً صَدَرَ عَنْهُ بِاعْتِبَارِهِ رَسُولًا أَمْ بِاعْتِبَارِهِ إِنْسَانًا مِنَ الْبَشَرِ“ (فقہ الإسلام حسن أحمد خطیب، ص: ۶۹)

[محدثین اور جمہور اہل علم کے ہاں سنت سے مراد ہر وہ قول، فعل اور تقریر (اجازت) ہے جو رسول اللہ ﷺ سے صادر ہو، خواہ یہ صدور رسول ہونے کی حیثیت سے ہو یا ایک بشر ہونے کے اعتبار سے، دونوں معانی یکساں ہیں]

④ ”السُّنَّةُ: أَمَّا شَرْعًا فَهِيَ قَوْلُ النَّبِيِّ ﷺ وَفِعْلُهُ وَتَقْرِيرُهُ“ (حصول المأمول، ص: ۲۲)

[شرعاً سنت سے مراد رسول اللہ ﷺ کا قول، فعل اور تقریر ہے]

⑤ ”أَمَّا السُّنَّةُ: فَتُطْلَقُ فِي الْأَكْثَرِ عَلَى مَا أُضِيفَ إِلَى النَّبِيِّ ﷺ مِنْ قَوْلٍ أَوْ فِعْلٍ أَوْ تَقْرِيرٍ، فَهِيَ مُرَادِفَةٌ لِلْحَدِيثِ عِنْدَ عُلَمَاءِ الْأُصُولِ“ (توجیہ النظر للجزائری، ص: ۳)

[سنت کا اطلاق عموماً ہر اس قول، فعل اور تقریر (اجازت) پر ہوتا ہے جو نبی اکرم ﷺ کی طرف منسوب ہو۔ علمائے اصول کے نزدیک یہ حدیث کے مترادف ہے]

⑥ ”أَمَّا السُّنَّةُ: فَهِيَ لُغَةً: الطَّرِيقَةُ، وَاصْطِلَاحًا: مُرَادِفَةٌ لِلْحَدِيثِ بِالْمَعْنَى الْمُتَقَدِّمِ الَّذِي هُوَ كُلُّ مَا أُضِيفَ إِلَى النَّبِيِّ ﷺ“ (لقط الدرر، ص: ۴)

[لغت میں سنت طریقے کو کہتے ہیں اور اصطلاح میں یہ حدیث کے مترادف ہے اور وہ ہر اس شے کو کہتے ہیں جو نبی مکرم ﷺ کی طرف منسوب ہو]

⑦ ”وَالسُّنَّةُ هَهُنَا: مَا صَدَرَ عَنِ النَّبِيِّ ﷺ غَيْرَ الْقُرْآنِ مِنْ قَوْلٍ، وَيُسَمَّى الْحَدِيثَ، أَوْ فِعْلٍ أَوْ تَقْرِيرٍ“ (القول المأمول في فن الأصول، ص: ۷۸)

[سنت سے یہاں مراد قرآن کے علاوہ نبی اکرم ﷺ کا قول، اسے حدیث بھی کہا جاتا ہے، فعل اور تقریر ہے]

⑧ ”وَالسُّنَّةُ: هِيَ الْمَرْوِيَّةُ عَنْ رَسُولِ اللَّهِ ﷺ قَوْلًا وَفِعْلًا“

[سنت رسول اللہ ﷺ سے مروی قول اور فعل کو کہتے ہیں]

⑨ ”وَالسُّنَّةُ: مَا وَرَدَ عَنِ النَّبِيِّ ﷺ مِنْ قَوْلٍ غَيْرِ الْقُرْآنِ أَوْ فِعْلٍ أَوْ تَقْرِيرٍ“

(قواعد الأصول لصفي الدين حنبلي ٦٨٤ هـ، ص: ٩١)

[سنت سے مراد نبی اکرم ﷺ سے مروی قول، جو قرآن کے سوا ہو، یا فعل یا تقریر ہے]

⑩ ”وَالسُّنَّةُ: لُغَةً: الْعَادَةُ، وَالشَّرِيعَةُ: مُشْتَرِكٌ بَيْنَ مَا صَدَرَ عَنِ النَّبِيِّ ﷺ مِنْ قَوْلٍ

أَوْ فِعْلٍ أَوْ تَقْرِيرٍ، وَبَيْنَ مَا وَاطَبَ عَلَيْهِ النَّبِيُّ ﷺ بِلَا وَجُوبٍ“

(تعريفات للجرجاني، ص: ٨٢)

[لغت میں لفظِ سنت سے مراد عادت جبکہ شرعاً یہ دو معانی پر بولا جاتا ہے: ایک جو

رسول اللہ ﷺ سے قول یا فعل یا تقریر مروی ہو۔ دوسرا جس پر نبی اکرم ﷺ نے وجوب

کے بغیر ہمیشگی کی ہو]

⑪ ”وَالسُّنَّةُ: لُغَةً: الْعَادَةُ، وَهَهُنَا مَا صَدَرَ عَنْ رَسُولِ اللَّهِ ﷺ غَيْرِ الْقُرْآنِ، مِنْ قَوْلٍ

أَوْ فِعْلٍ أَوْ تَقْرِيرٍ، كَذَا فِي شَرْحِ الْمُخْتَصَرِ (مسلم الثبوت: ٢ / ٦٦)

[لغت میں سنت عادت کو کہتے ہیں اور یہاں اس سے مراد رسول اللہ ﷺ سے صادر

ہونے والا قول جو قرآن کے سوا ہو، یا فعل یا تقریر مراد ہے]

⑫ ”السُّنَّةُ: هِيَ قَوْلُ الرَّسُولِ ﷺ أَوْ فِعْلُهُ“ (منهاج للبيضاوي ٦٨٥ هـ، ص: ٦١)

[سنت رسول اکرم ﷺ کے قول یا فعل کو کہتے ہیں]

⑬ ”وَإِنَّمَا اخْتَارَ لَفْظَ السُّنَّةِ دُونَ لَفْظِ الْخَبَرِ كَمَا ذَكَرَهُ غَيْرُهُ لِأَنَّ لَفْظَ السُّنَّةِ شَامِلٌ

لِقَوْلِ الرَّسُولِ وَفِعْلِهِ ﷺ“ (كتاب التحقيق شرح الحسامي، ص: ١٤٧)

[خبر کے بجائے سنت کے لفظ کا انتخاب صرف اس لیے کیا ہے، کیوں کہ لفظِ سنت

رسول اللہ ﷺ کے قول اور فعل دونوں کو شامل ہوتا ہے]

⑭ ”السُّنَّةُ شَرْعاً: مَا نُقِلَ عَنْ رَسُولِ اللَّهِ ﷺ قَوْلًا أَوْ فِعْلًا أَوْ إِقْرَارًا عَلَى فِعْلٍ“

(نزهة الخاطر العاطر: ٢٣٦ / ١)

[شرعاً سنت رسول اللہ ﷺ سے منقول قول یا فعل یا کسی عمل کی اجازت کو کہتے ہیں]

⑮ ”السُّنَّةُ تُطْلَقُ عَلَى قَوْلِ الرَّسُولِ ﷺ وَفِعْلِهِ وَسُكُوتِهِ وَعَلَى أَقْوَالِ الصَّحَابَةِ

وَأَفْعَالِهِمْ“ الخ (نور الأنوار، ص: ۱۷۳)

[سنت کا اطلاق رسول اللہ ﷺ کے قول، فعل، سکوت اور صحابہ کے اقوال و افعال پر ہوتا ہے]

① ”السُّنَنُ تَنْقَسِمُ إِلَى ثَلَاثَةِ أَقْسَامٍ: قَوْلٌ مِنَ النَّبِيِّ ﷺ، وَفِعْلٌ مِنْهُ ﷺ، أَوْ شَيْءٌ رَأَاهُ فَعَلِمَهُ فَأَقَرَّ عَلَيْهِ“ (الإحكام لابن حزم، ص: ۶/۲)

[سنت کی تین قسمیں ہیں: نبی اکرم ﷺ کا قول اور فعل یا وہ چیز جو آپ نے دیکھی یا آپ کو معلوم ہوا تو آپ نے اس کی اجازت دی ہو]

② ”يُطْلَقُ لَفْظُ السُّنَّةِ عَلَى مَا جَاءَ مَنْقُولًا عَنِ النَّبِيِّ ﷺ عَلَى الْخُصُوصِ مِمَّا لَمْ يَنْصَحْ عَلَيْهِ فِي الْكِتَابِ الْعَزِيزِ“ (الموافقات: ۴/۳)

[لفظِ سنت کا اطلاق نبی اکرم ﷺ سے منقول امر پر ہوتا ہے بالخصوص جس کی صراحت قرآنِ عزیز میں نہ ہو]

اس مفہوم کا ذکر اہل علم کی مصنفات میں بکثرت موجود ہے۔ ائمہ اسلام قرآن کے بعد سنت کو حجتِ شرعی سمجھتے ہیں اور سنت کا یہی مفہوم سمجھتے ہیں جو اوپر کے حوالوں میں مرقوم ہے۔ بعض تعریفات میں معمولی تغایر ہے، اس کا مفہوم اہل علم سمجھتے ہیں۔ ان تعریفات میں حدیث اور سنت کو ہم معنی ظاہر کیا گیا ہے اور آنحضرت ﷺ کے قول، فعل اور تقریر سب کو شامل سمجھا گیا ہے اور اسی معنی سے اس کی حجیت محلِ نزاع ہے۔

ائمہ حدیث نے جو کتابیں سنت کے متعلق لکھی ہیں، ان میں بھی قولی، فعلی اور تقریری سنت کا ذکر فرمایا ہے۔ تمام کتب سنن شاہد ہیں کہ ان میں سنت کو اسی متعارف اور مصطلح معنی میں ذکر فرمایا گیا ہے اور معلوم ہے کہ سنت کے یہ دفاتر اور ان کے مصنفین کا علم و فضل امت میں مسلم ہے۔ سنت کے متعلق ان کا نقطہ نظر وہی ہے جس کا ذکر اوپر کی عبارات میں ہوا۔

سنت مولانا اصلاحی کی نظر میں:

جن حالات سے متاثر ہو کر مولانا اصلاحی نے ”ترجمان القرآن“ (اکتوبر ۵۵ء) میں زیرِ تنقید مقالہ سپردِ قلم فرمایا ہے، اہل حدیث، اہل قرآن وغیرہ جماعتیں سب مولانا کے پیشِ نظر ہیں اور ان سب پر مولانا اپنا تفوق ظاہر فرمانا چاہتے ہیں۔ آپ فرماتے ہیں:

”حدیث اور سنت کا دین میں اصلی مقام واضح کرنے سے پہلے میں چاہتا ہوں کہ مختصر طور

پر وہ فرق واضح کر دوں جو حدیث اور سنت کے درمیان میں سمجھتا ہوں، لیکن عام طور پر لوگ اس کو ملحوظ نہیں رکھتے۔

”حدیث تو ہر وہ فعل یا قول یا تقریر ہے جس کی روایت نبی ﷺ کی نسبت کے ساتھ کی جائے، لیکن سنت سے مراد نبی ﷺ سے صرف ثابت شدہ اور معلوم طریقہ ہے جس پر آپ ﷺ نے بار بار عمل کیا ہو، جس کی آپ ﷺ نے مخالفت نہ فرمائی ہو، جس کے

حضور عام طور پابند رہے ہوں۔“ (ترجمان القرآن، اکتوبر ۵۵ء، ص: ۱۳۷)

❖ مولانا کی یہ تعریف منطقی ہے نہ عرفی، تاہم مولانا نے جو فرمانا تھا کھل کر فرمایا ہے۔ ان کی نظر میں جو اہمیت سنت کو حاصل ہے، وہ حدیث کو نہیں۔

❖ اور یہ اہمیت بھی سنت کے اسی مفہوم کو حاصل ہے جسے مولانا نے اپنے لیے متعین فرمایا ہے یا جس کی تعلیم جماعتِ اسلامی کو دینا اس وقت پیش نظر ہے۔

❖ اور یہ بھی ظاہر ہے کہ سنت کے متعلق یہ مولانا کی اصطلاح ہے، عام طور پر لوگ اسے ملحوظ خاطر نہیں رکھتے۔

❖ مولانا کی نگاہ میں کسی دوسرے مفہوم پر سنت کا اطلاق درست نہیں۔ سنت کا منطوق ”صرف“ یہی ہے۔ (حالانکہ مولانا اس مفہوم میں پوری امت سے مختلف ہیں) جہاں تک میرا یقین ہے مولانا نہ منکر حدیث ہیں نہ ان کو سنت سے انکار ہے، لیکن مولانا نے جس انداز سے بحث کا آغاز فرمایا ہے اس سے چور دروازے کھل سکتے ہیں اور منکرین حدیث کو اس سے کافی مدد مل سکتی ہے۔

❖ مولانا نے سنت کی تعریف کو اس قدر سیکڑ دیا ہے کہ اس کا تعلق چند اعمال سے ہی ہوگا، جن کا ثبوت آنحضرت ﷺ سے علی سبیل الاستمرار ہے، جیسے نماز کے بعض ارکان، لیکن اقدارِ زکوٰۃ وغیرہ کے لیے شاید پھر خبر واحد ہی کا سہارا لینا پڑے۔

❖ ہزار دفعہ فرمایا جائے کہ ”اگر کوئی شخص اس (سنت) کو ماخذِ دین تسلیم نہیں کرتا تو میں اس کو مسلمان تسلیم نہیں کرتا۔“ سوال یہ ہے کہ اس ”سنت“ کی پہنائی ہے کہاں تک؟ اس کا احاطہ چند اعمال سے آگے نہیں بڑھے گا۔ پورا اسلام تو کسی دوسری جگہ سے ہی ثابت کرنا ہوگا۔ پھر اس ادعا کی ضرورت ہی کیا ہے؟

❖ دعویٰ یہ ہے کہ اسلام زندگی کے تمام گوشوں میں راہنمائی کے فرائض انجام دیتا ہے، لیکن جناب کی

پیش کردہ تعریف کے لحاظ سے تو اس کا دائرہ اس قدر تنگ ہو گا کہ زندگی کے بعض اہم گوشے بھی شاید اس کی راہنمائی سے خالی رہیں۔ سیاسی اور معاشی امور میں راہنمائی تو بڑی بات ہے، عبادات اور معاملات میں بھی ہمیں اسلام کی راہنمائی سے محروم ہونا پڑے گا۔ اخبارِ آحاد کے ساتھ معتزلہ کی طرح اگر سوتیلی ماں کا سا سلوک جاری رہا تو جہاد، تقسیمِ غنائم، جزیہ، محاربات ایسے اہم مسائل اور اسی قسم کے اکثر بین الاقوامی مسائل میں ہم اسلام کی راہنمائی سے محروم ہو جائیں گے اور تکمیلِ دین ایک ایسا خواب ہو کر رہ جائے گا جس کی کوئی تعبیر نہیں۔ قرآنِ عزیز اور سننِ متواترہ کے ساتھ اہلِ قرآن کی طرح اگر ضروری احکام کشید کرنے کی کوشش کی گئی تو استدلال کا جو انداز اختیار کرنا پڑے گا، اس کی حیثیت سیاسی جوڑ توڑ سے زیادہ بہتر نہیں ہوگی۔

ادارہ طلوعِ اسلام کے بعد ادارہ ثقافتِ اسلامیہ:

انکارِ حدیث کے بعد ملک میں دو جماعتیں آپ کے سامنے ہیں۔ ان کا طریقِ استدلال نمایاں ہے: ادارہ طلوعِ اسلام کراچی اور ادارہ ثقافتِ اسلامیہ لاہور۔ ان میں اکثریت منکرینِ حدیث کی ہے۔ ان میں جو حضرات کھلے طور پر حدیث کا انکار نہیں کرتے، ان کا ذہنی رجحان انکار ہی کی طرف ہے۔ وہاں اسلام کے بنیادی حقائق کی تشریحات اس انداز سے کی گئی ہیں جس سے اسلام کے ارکان تک محفوظ نہیں رہ سکے۔ نہ نماز موجود ہے نہ روزہ، نہ حج ہے نہ زکوٰۃ، نہ توحید سلامت ہے، نہ رسالت، نہ قیامت ہے اور نہ جزا اور سزا۔ پورا اسلام قریباً دنیا پرستی کا دوسرا نام ہو گیا ہے۔ ملاحظہ ہو رسالہ ”اسلام کی بنیادی حقیقتیں“ مصنفہ خلیفہ عبدالحکیم۔ ”مقامِ حدیث“ از سید جعفر شاہ، اور ”نظامِ ربوبیت“ از پرویز وغیرہ۔

آج سے صدیوں پیشتر سنت اور حدیث کی حمایت میں ہم جہاں کھڑے تھے، ائمہِ حدیث کے حملوں نے معتزلہ، خوارج اور دوسرے مبتدع فرقوں کو شکست پر شکست دی تھی۔ ہمارے اسلام کی تعمیری اور تخریبی مساعی نے اہلِ بدعت کو ناکام کرایا تھا۔ مولانا نے تعریف میں جو سیکٹر اور انقباض پیدا فرمایا ہے، اس کا مطلب تو یہ ہو گا کہ ہم اپنے دعوے کے بہت سے حصوں سے خود ہی دست بردار ہو گئے۔ اگر ہماری ان فکری قیادتوں کی گریز پائی کا یہی حال رہا تو ہمیں اپنی شکست کا اعتراف کرنا چاہیے۔ ہم آحاد کے قیمتی ذخیرے سے خود بخود دست کش ہو گئے۔ یہ غیر محتاط احتیاطِ قلتِ مطالعہ کا

نتیجہ ہے یا جن اور بز دلی کا؟ اَللّٰهُمَّ اِنِّیْ اَعُوْذُ بِكَ مِنَ الْجُبْنِ!

❖ اس تعریف سے شاید وہ مقصد بھی حاصل نہ ہو جس کے لیے یہ سیکٹر اور انقباض اختیار کیا گیا۔ میرا خیال ہے کہ اہل قرآن سے پرویز پارٹی شاید وقتی طور پر کسی قدر الفاظ کے ہیر پھیر سے آپ کے ساتھ اتفاق کرے۔ غالباً ان کے انکارِ حدیث اور آپ کے اقرارِ حجیتِ سنت پر اس تعریف کے بعد کوئی نمایاں اثر نہیں پڑتا، کچھ اعتباری سا امتیاز رہ جائے گا۔

مقامِ بحث سے انحراف:

❖ اس قسم کی تعریف مقامِ بحث سے ایک گونہ انحراف ہے۔ محلِ نزاع سنت کا وہی مفہوم ہے جس کا ذکر مختلف اہل علم کی مصنفات سے اوپر کیا گیا ہے۔ اس کا مطلب یہ ہوگا کہ ہم نے سنت کی حمایت کا وہ مقام بدل لیا جس پر ہم قرونِ خیر سے آج تک قائم تھے۔ اس انحراف اور حیدہ کی جناب سے امید نہ تھی۔

❖ آنحضرت ﷺ کا عمل اور اس پر استمرار ثابت کرنے کے لیے تواتر کا ذخیرہ تو بہت ہی مختصر ہے۔ اگر آحاد پر اعتماد کیا جائے تو مولانا کے نقطہ نظر سے اثباتِ الظن بالظن ہوگا اور بصورتِ اول زندگی کے عام گوشوں میں اس کا نتیجہ انکارِ حدیث ہوگا، کیونکہ دفاترِ سنت میں جو کچھ ملتا ہے، یہ تعریف اس پر صادق نہیں آتی۔ نیز مولانا کی یہ تعلیق ایسی ہے جیسے کوئی کہے کہ میں سنت کو حجتِ قطعی سمجھتا ہوں، لیکن سنت کی تعریف یہ ہے کہ امام شافعی رحمہ اللہ یا امام احمد رحمہ اللہ کی حیثیت کے آدمی از اول تا آخر اسے روایت کریں۔ سنگین شروط کا نتیجہ انکار ہی ہوگا۔

❖ اس تعریف کے مطابق صومِ عاشوراء جو غالباً آنحضرت ﷺ نے ایک ہی دفعہ رکھا۔ نمازِ تراویح جسے حضرت نے رمضان میں صرف تین دن باجماعت ادا فرمایا۔ دعائے استفتاح کے مختلف صیغے جن پر مختلف اوقات میں عمل فرمایا؛ ایسے ہی دوسری عملی سنیتیں جن پر استمرار ثابت نہیں یا وہ زیرِ بحث ہے، اس تعریف میں کیسے شامل ہوں گی؟ ان کی سنیت سے انکار اس تعریف کے مطابق دشوار نہیں ہوگا۔

❖ سنت کی تعریف میں بعض اہل علم کچھ قیود کے ساتھ عادات اور عبادات دونوں کو شامل سمجھتے ہیں، بعض صرف تعبّدی امور ہی کو سنت میں داخل جانتے ہیں.... یہ بحث اپنی جگہ محلِ نظر و غور ہے.... لیکن مولانا کی تعریف اس باب میں بھی خاموش ہے۔ عاداتِ مستمرہ کو خارج کرنے کے

لیے تعریف میں کوئی فصل نہیں۔ آپ کی اس تعریف کو زیادہ سے زیادہ اتنی اہمیت دی جاسکتی ہے کہ اگر کوئی عمل ان شرائط سے ثابت ہو جائے تو وہ بھی سنت ہوگا۔

❖ اصطلاحات کے تعین کا ہر شخص کو حق حاصل ہے، لیکن اس کو ائمہ کی متعینہ اصطلاحات کی جگہ نہیں دی جاسکتی۔ مثلاً اگر کوئی یہ کہے کہ میرے نزدیک صلوٰۃ کا مفہوم ربوبیتِ کبریٰ ہے اور آخرت سے مراد یوم الحساب نہیں بلکہ اسی دنیا میں کل کی فکر اور زندگی میں مستقبل کی فکر ہے، اور ملائکہ سے مراد قدرت کے وہ کرشمے ہیں جو اسی دنیا میں انسان کے لیے مسخر فرمائے گئے ہیں۔ صوم سے مراد جذبات پر صرف انضباط اور کنٹرول ہے، وغیرہ وغیرہ۔ اپنی جگہ یہ چیزیں کتنی ہی مفید کیوں نہ ہوں، مگر اس سے صوم و صلوٰۃ، ایمان بالآخرۃ اور ایمان بالملائکہ کے متعلق متعارف اور مصطلح مفہوم ثابت نہیں ہوگا۔

اسی طرح سنت کے متعلق ایک جدید اصطلاح کی حد تک تو اس پر غور ہو سکتا ہے لیکن وہ مابہ النزاع مسئلہ جس پر گفتگو چل رہی ہے، اس سے حل نہیں ہوگا۔ جہاں تک میرا خیال ہے مولوی احمد دین امرتسری قریباً اسی نقطہ نگاہ سے اعمالِ متعارفہ اور معمول بہا سنن کا انکار نہیں کرتے تھے۔ اذان، نماز، نکاح میں اسی متعارف طریق پر عمل کرتے تھے۔ ”برہان القرآن“ اور ان کی تفسیر میں اس کا ذکر بار بار ملتا ہے، حالانکہ مولوی احمد دین مسلمہ طور پر منکرِ حدیث تھے۔ امید ہے مولانا اس طریق بحث پر نظر ثانی فرمائیں گے، کیونکہ اس انحراف سے اصل مسئلہ حل نہیں ہوگا۔

اثباتِ سنت کے طریقے:

سنت کی تعریف کے بعد مولانا نے فرمایا کہ سنت چار طریق سے ثابت ہو سکتی ہے:

عملی تواتر۔ اہلِ مدینہ کا تعامل۔ خلفائے راشدین کا عمل۔ آحاد۔

خبرِ متواتر اور تواترِ عملی میں بھی فرق ہے مگر اس وقت اس بحث کی ضرورت نہیں۔ تواتر کی حجیت مسلم ہے۔ جو سنت تواتر سے ثابت ہو وہ بہر حال ثابت شدہ ہے لیکن تواتر سے کس قدر سنن ثابت ہو سکیں گی؟ اس کا مختصر تذکرہ پہلے ہو چکا ہے اور آئندہ بھی ہوگا۔

احادیث پر گفتگو سے قبل تعاملِ اہلِ مدینہ اور سنتِ خلفائے راشدین کا معاملہ سامنے آتا ہے۔

یہ دونوں چیزیں ہم تک اسناد اور روایت کے ذریعے سے ہی پہنچیں گی جن میں زیادہ تر آحاد ہیں، اس لیے اس کا مقام اخبارِ آحاد سے بھی فروتر ہونا چاہیے۔ آحاد کی ظنیت اگر شبہات کا سبب بن سکتی ہے تو یہاں بھی ظن ہی ظن ہے۔ مرفوع اور صحیح آحاد سے گھبرانا اور اہلِ مدینہ کے تعامل سے استدلال معقول

معلوم نہیں ہوتا۔ ”فَرَّ مِنَ الْمَطَرِ، وَقَامَ تَحْتَ الْمِيزَابِ“^① والا معاملہ ہو جائے گا۔
 مولانا نے اہلِ مدینہ کے کیس کو اپنے الفاظ میں بیان فرمایا کہ مدینہ منورہ تمام بڑے بڑے
 صحابہ رضی اللہ عنہم کا مرکز تھا۔ زندگی کے مختلف معاملات میں صحابہ جو کچھ کرتے تھے، امامِ رسول اللہ سے سنت کا
 ہم مرتبہ سمجھتے ہیں، کیونکہ ایسے وقت میں صحابہ سنت سے کیونکر الگ ہو سکتے ہیں... الخ مختصراً۔
 اور نتیجے کے طور پر فرماتے ہیں:

”میں مالکیہ کے اس نقطہ نظر کو قابلِ لحاظ سمجھتا ہوں۔“

① موالک کی جس قدر کتابیں میری نظر سے گزری ہیں، وہ لوگ اہلِ مدینہ کے عمل کو سنت کہنے کی
 جرأت نہیں کرتے۔ وہ جانتے ہیں کہ سنتِ نبوی ﷺ کے اثبات کے لیے صحیح راہ سند ہے،
 شہریت کو اس میں کوئی دخل نہیں۔ آج کل سند کے متعلق جن خطرات کا اظہار کیا جاتا ہے، اس
 وقت یہ خطرات موجود نہ تھے۔

② امام مالک ۹۳ھ کے لگ بھگ پیدا ہوئے اور ۱۷۸ھ کے قریب آپ نے انتقال فرمایا۔ عام طور
 پر کبار صحابہ ۳۰ھ سے پہلے ہی دینی خدمات کے سلسلے میں عراق، شام، فارس وغیرہ مفتوحہ ممالک
 کی طرف تشریف لے جا چکے تھے۔ دار الخلافہ ہونے کی وجہ سے مدینہ میں علوج کی کثرت ہو گئی
 تھی جو دنیوی مقاصد کے لیے مدینہ کو قریباً اپنا مسکن بنا چکے تھے۔ شہادتِ عثمان رضی اللہ عنہ اور بعد کے
 واقعات اور حوادث کا ایک سبب اہلِ الرائے اور کبار صحابہ رضی اللہ عنہم کی عدم موجودگی بھی تھی۔ ان
 حالات میں اہلِ مدینہ کے عمل کو کوئی اہمیت نہیں دی جاسکتی، بلکہ قرینِ قیاس تو یہ ہے کہ اس
 وقت کے عمل کو کوئی اہمیت نہ دی جائے۔

③ تمام دنیا کے لیے مدینہ ہو یا کوفہ، سنت ہی صحتِ عمل کی کسوٹی ہے۔ اب سنت کے لیے کسی شہر کو
 معیار قرار دینا معقول بات معلوم نہیں ہوتی۔ سنت اگر دیانتاً حجت ہے تو کسی شہر یا کسی فرد کا عمل
 اس کے لیے بنیاد نہیں ہو سکتا۔ گھوڑا تانگے کے پیچھے نہیں جوتا جاسکتا۔

④ کبار صحابہ رضی اللہ عنہم کا بھی یہی طریقہ تھا کہ سنتِ صحیحہ مل جانے کے بعد اپنے عمل کو بدل دیتے اور
 اپنی روش پر اصرار نہیں فرماتے تھے۔ اس لیے اگر بالفرض صحابہ اس وقت مدینہ میں موجود بھی
 ہوتے تو بھی سنت ان پر حجت ہوتی۔ امام شافعی رحمہ اللہ فرماتے تھے:

① ترجمہ: ”بارش سے بھاگا اور پرنا لے کے نیچے کھڑا ہو گیا۔“

”كَيْفَ أَتْرُكُ الْخَبَرَ لِأَقْوَالِ أَقْوَامٍ لَوْ عَاصَرْتُهُمْ لِحَاجَتِهِمْ بِالْحَدِيثِ“

(أحكام للأمدی: ۲/ ۱۲۵)

”میں ان لوگوں کی اطاعت کیونکر کر سکتا ہوں، اگر میں اس وقت موجود ہوتا تو سنت کے اعتماد پر ان سے بحث کرتا۔“

حافظ ابن قیم رحمہ اللہ فرماتے ہیں:

”وَالسُّنَّةُ هِيَ الْمَعْيَارُ عَلَى الْعَمَلِ، وَلَيْسَ الْعَمَلُ مَعْيَارًا عَلَى السُّنَّةِ“

(أعلام الموقعین: ۲/ ۲۹۵)

”سنت معیار ہے، کسی کا عمل معیار نہیں۔“

۵ اصل مستند چیز سنت ہے۔ صحابہ رضی اللہ عنہم جہاں گئے ان کے پاس علم تھا اور انہوں نے آنحضرت ﷺ

کے قول و فعل کی تلقین فرمائی۔ عجیب بات ہے کہ جب یہ حضرات مدینہ میں ہوں تو یہ علم مالک

کے نزدیک حجت ہو لیکن جب یہ علم کوفہ یا شام میں چلا جائے تو اس کی حجیت محلِ نظر ہو جائے!!

”وَالْجُدْرَانُ وَالْمَسَاكِينُ وَالْبِقَاعُ لَا تَأْثِيرَ لَهَا فِي تَرْجِيحِ الْأَقْوَالِ وَإِنَّمَا

التَّأْثِيرُ لِأَهْلِهَا وَسُكَّانِهَا“ (أعلام الموقعین: ۲/ ۲۹۵)

”اینٹوں اور مکانات کو کسی بات کی ترجیح میں کیا دخل ہو سکتا ہے؟ اس کا تعلق تو وہاں کے

رہنے والوں کے ساتھ ہی ہونا چاہیے۔“

علوم صحابہ اور سننِ نبویہ جہاں ہوں، حجت ہوں گی۔

۶ مدینہ میں بھی اہلِ علم باہم اختلاف فرماتے تھے۔ موطا میں مالک رحمہ اللہ نے خود ان اختلافات کا

ذکر فرمایا ہے۔ اس صورت میں بعض اہلِ مدینہ کے ارشادات دوسروں پر کیونکر حجت ہوں گے؟

اور مولانا سنت ثابت کرنے کے لیے کن اقوال کو معیار قرار دیں گے؟ موالک کے اس اصول کا

لحاظ کیسے کیا جائے گا جب دونوں طرف اہلِ مدینہ موجود ہوں؟

اہلِ مدینہ اور ترکِ سنت:

۷ اہلِ مدینہ بعض اہم سنتوں کو ترک کر چکے تھے۔ مثلاً:

۱ ہاتھ باندھنا موالک میں رائج نہیں، وہ کھلے ہاتھوں نماز ادا کرتے ہیں۔

۲ موالک سلام صرف ایک طرف پھیرتے ہیں۔ جمہور ائمہ کا مذہب ہے سلام دونوں طرف ہونا چاہیے۔

۳ مالکی نماز میں بسم اللہ پڑھنا ہی پسند نہیں کرتے۔

- ۴] رفع الیدین ایسی معروف سنت موالک میں معمول بہا نہیں۔
- ۵] تکبیرات میں جہر کا رواج مدینہ میں نہیں رہا تھا۔
- ۶] دعائے استفتاح بالکل ترک کی جا رہی تھی۔ حضرت عمر رضی اللہ عنہ نے تعلیم کے لیے عرصہ تک اسے جہر فرمایا۔^① (مسلم)
- ۷] موالک میں رواج ہے کہ وہ صبح کی اذان وقت سے پہلے کہنا پسند کرتے ہیں، حالانکہ سنتِ صحیحہ اس کے خلاف ہے۔ اذان وقت ہی کے اظہار کا ذریعہ ہے۔
- ۸] مسجد میں جنازہ درست ہے، لیکن موالک اسے جائز نہیں سمجھتے۔
- ابن حزم نے احکام (ج: ۲) میں اس قسم کے بیسیوں مسائل ذکر کیے ہیں جن میں اہلِ مدینہ کا عمل سنت کے خلاف ہے یا موالک ان سنن کے پابند نہیں جن کا مدینہ منورہ میں عرصہ تک رواج رہا۔ اب دو ہی راہیں ہو سکتی ہیں: یا مالک خود اہلِ مدینہ کے عمل کو حجت نہیں سمجھتے تھے یا اہلِ مدینہ کا عمل سنت کے مطابق نہ تھا۔
- ۹] ممالک اور شہروں کے اعمال اور عادات میں حکومت کو جہاں تک دخل ہے اس کا انکار نہیں کیا جا سکتا۔ مدینہ میں جہاں خلفائے راشدین اور ائمہ ہدیٰ کا اثر رہا، وہاں فاسق و فاجر حکام کا بھی اثر رہا۔ حافظ ابن حزم لکھتے ہیں کہ ”زمانہ خیر کے بعد مدینہ میں عمرو بن سعید، حجاج بن یوسف، طارق، خالد بن عبداللہ قسری، عبدالرحمن بن ضحاک، عثمان بن حیان مری ایسے فاسق و فاجر بادشاہوں کا دور رہا اور ان کے اخلاقی اثرات اور وحشت خیز بدعات سے بھی مدینہ الرسول متاثر ہوا۔“^② (الاحکام)
- امام مالک رحمہ اللہ کے زمانے میں مدینہ اس ملی جلی تہذیب کا مظہر تھا۔ معلوم نہیں مولانا موالک کے نقطہ نظر کو کہاں تک قابلِ لحاظ سمجھتے ہیں؟
- ۱۰] ایک صدی کے مختلف اثرات کے بعد مولانا اہلِ مدینہ کے عمل کو اس وہم یا ظن کی بنا پر سنت کی اساس قرار دیتے ہیں کہ یہ آنحضرت ﷺ کے ارشادات سے ماخوذ ہوگا، اور سنتِ صحیحہ سے اس لیے گھبراتے ہیں کہ خبرِ واحد ظنی ہے۔ اوہام و ظنون کو علوم پر ترجیح ہماری سمجھ میں نہیں آئی اور نہ مولانا ایسے فہیم آدمی سے اس کی امید ہونی چاہیے۔ ”صُلْتُ عَلَى الْأَسَدِ وَبُلْتُ عَنِ النَّقْدِ“^③ کی مثال اس سے زیادہ اور کیا ہوگی؟!

① صحیح مسلم، رقم الحدیث (۳۹۹) ② الإحکام لابن حزم (۱/ ۲۴۶)

③ ترجمہ: ”شیر پر تم نے حملہ کر دیا اور بھیڑ بکری سے تمہارا پیشاب خطا ہو گیا۔“

مولانا نے کس سادگی سے فرما دیا:

”اس طریقہ سے معلوم شدہ سنت کو اُس علم سنت پر ترجیح دی گئی جو اخبارِ آحاد سے حاصل ہو۔“
مدینہ کے نام پر جذباتی اپیل تو کی جاسکتی ہے، علم و درایت کی دنیا میں اُس کے لیے کوئی گنجائش نہیں۔

⑩ حقیقت یہ ہے کہ امام مالک رحمۃ اللہ علیہ خود بھی اہلِ مدینہ کو یہ اہمیت نہیں دیتے جو اُسے مولانا دے رہے

ہیں۔ وہ سنتِ صحیحہ کو اہلِ مدینہ کے عمل سے رد کرنے کے حق میں نہیں ہیں۔ اگر ان کی نظر میں

یہ عمل اس قدر اہم ہوتا تو وہ ہارون الرشید کی موطاً مالک کے متعلق پیش کش فوراً منظور فرما لیتے:

”إِنَّهُ شَاوَرَ مَالِكًا فِي أَنْ يُعْلَقَ الْمُوْطَأُ فِي الْكَعْبَةِ، وَيُحْمَلُ النَّاسُ عَلَى مَا

فِيهِ، فَقَالَ: لَا تَفْعَلْ، فَإِنَّ أَصْحَابَ رَسُولِ اللَّهِ ﷺ اخْتَلَفُوا فِي الْفُرُوعِ،

وَتَفَرَّقُوا فِي الْبُلْدَانِ، وَكُلُّ سُنَّةٍ مَضَتْ، قَالَ: وَفَّقَكَ اللَّهُ يَا أَبَا عَبْدِ اللَّهِ“

(حجة الله: ۱/۱۱۶، أعلام الموقعين: ۲/۲۹۶، مفتاح السعادة تاشبکری زادہ ۹۶۲ھ: ۲/۸۷)

”خليفة ہارون نے امام مالک رحمۃ اللہ علیہ سے مشورہ کیا کہ موطا کو ملک کا قانون قرار دے کر کعبہ

میں لٹکا دیا جائے، تاکہ لوگ اس کی اتباع پر مجبور ہوں۔ امام مالک رحمۃ اللہ علیہ نے فرمایا:

صحابہ رضی اللہ عنہم کا فروع میں اختلاف تھا اور وہ مختلف ممالک میں پھیل گئے۔ جو کچھ ان سے

منقول ہے سب سنت ہے۔ ہارون نے معاملہ سمجھ کر فرمایا: اللہ تمہیں خیر کی توفیق دے۔“

امام مالک رحمۃ اللہ علیہ تمام صحابہ رضی اللہ عنہم کے عمل کو سنت سمجھتے ہیں۔ علم مدینہ میں ہو یا کسی دوسرے شہر میں،

وہ اہلِ مدینہ کے عمل کو سنت کی بنیاد نہیں سمجھتے۔ موطا میں عملِ اہلِ مدینہ کا ذکر ترجیح اور تائید کے لیے ہے،

اصل دلیل وہاں بھی سنت ہی ہے، جس کا ثبوت اسی طریق سے ہوگا جو محدثین میں متعارف ہے۔ مولانا

نے جس انداز سے اہلِ مدینہ کے عمل کا ذکر فرمایا ہے متاخرین موالک یا مولانا ایسے وکلاء جو مقام چاہیں

اسے عنایت فرمائیں، امام مالک رحمۃ اللہ علیہ پر اس کی ذمہ داری نہیں ڈالی جاسکتی۔ امام قطعاً اس کے حق میں

نہیں کہ اہلِ مدینہ کے عمل سے سنتِ صحیحہ کو رد کیا جائے۔ یہ ایسی وکالت ہے جسے موکل پسند نہیں کرتا۔

⑪ بقول امام ابن حزم رحمۃ اللہ علیہ تین سو کے قریب اہلِ علم مدینہ سے کوفہ اور ان اطراف میں آباد ہو گئے

اور اسی کے پس و پیش شام میں، اور ان کی یہ ہجرت محض دینی اور تبلیغی ضرورتوں کے پیش نظر

تھی۔ اس ایثار کی یہ کتنی سخت سزا ہوگی کہ ان کا عمل نہ حجت ہے نہ سنت کے لیے اساس، اور

بعض دوسرے حضرات جو دینی یا دنیوی ضرورتوں کے ماتحت مدینہ میں آباد ہو گئے، اُن کے

اعمال سنت نبوی کے لیے کسوٹی قرار پائے۔ اگر وطنی عصبيت کا دین میں یہ مقام ہو تو علم و دانش کی کیا قدر و قیمت رہ گئی؟!

فَمَا حُبُّ الدِّيَارِ شَقَقْنَ قَلْبِي
وَلَكِنْ حُبُّ مَنْ سَكَنَ الدِّيَارَا^①

⑫ اگر انسانی اعمال کو محض شرف و طہیت کی بنا پر احادیث صحیحہ اور اخبارِ آحاد پر بے اعتمادی کا ذریعہ بنایا جائے تو انکارِ حدیث کے لیے ایک خطرناک باب کھل جائے گا۔ ﴿فَالَهَا لَا تَعْنَى الْأَبْصَرُ وَلَكِنْ تَعْنَى الْقُلُوبُ الَّتِي فِي الصُّدُورِ﴾ [الحج: ٤٦]^②

⑬ اس سے تو انکار نہیں کیا جاسکتا کہ غیر مدنی صحابہ رضی اللہ عنہم کے پاس بھی علومِ نبویہ کے ذخائر موجود تھے اور ان میں بعض ایسے بھی تھے جو اہلِ مدینہ کے پاس نہیں تھے۔ اس صورت میں اگر حدیث پر عمل کیا جائے تو اہلِ مدینہ کے عمل کی کیا حیثیت رہی؟ اور اگر اہلِ مدینہ کے عمل کو ترجیح دی جائے تو منکرینِ سنت نے آخر کیا جرم کیا؟ اس اصول سے حجیتِ حدیث کے مسلک کو مدد ملی یا انکارِ حدیث کی تائید ہوئی؟ اس کا فیصلہ مولانا ہی فرما سکتے ہیں..!

⑭ امام مالک رحمہ اللہ نے موطا میں چند مقامات پر اہلِ مدینہ کے عمل کا ذکر فرمایا ہے۔ ان کا اپنا انداز ترجیح کی حد تک ہے، الزام و حجت نہیں، بلکہ بعض مقامات پر تو یہ تذکرہ صرف اظہارِ واقعہ کے طور پر آیا ہے۔

حافظ ابن القیم رحمہ اللہ موطا کی سرکاری حیثیت کے متعلق ہارون الرشید کی تجویز اور امام مالک رحمہ اللہ

کے انکار کے بعد فرماتے ہیں:

”وَهَذَا يَدُلُّ عَلَى أَنَّ عَمَلَ أَهْلِ الْمَدِينَةِ لَيْسَ عِنْدَهُ حُجَّةٌ لَازِمَةٌ لِجَمِيعِ الْأُمَّةِ، وَإِنَّمَا هُوَ اخْتِيَارٌ مِنْهُ لِمَا رَأَى عَلَيْهِ الْعَمَلُ، وَلَمْ يَقُلْ قَطُّ فِي مَوْطِئِهِ وَلَا غَيْرِهِ: لَا يَجُوزُ الْعَمَلُ بِغَيْرِهِ، بَلْ يُخْبِرُ إِخْبَارًا مُجَرَّدًا أَنَّ هَذَا عَمَلُ أَهْلِ بَلَدِهِ، فَإِنَّهُ رَضِيَ اللَّهُ عَنْهُ وَجَزَاهُ عَنِ الْإِسْلَامِ خَيْرًا، إِدَّعَى إِجْمَاعُ أَهْلِ الْمَدِينَةِ فِي نَيْفٍ وَأَرْبَعِينَ مَسْأَلَةً“ (أعلام الموقعين: ٢/ ٢٩٧ منبرہ)

① گھروں کی محبت نے میرا دل نہیں توڑا، بلکہ یہ کام ان گھروں میں رہنے والوں نے کیا ہے۔

② ترجمہ: ”پس بے شک قصہ یہ ہے کہ آنکھیں اندھی نہیں ہوتیں اور لیکن وہ دل اندھے ہوتے ہیں جو سینوں میں ہیں۔“

”اسی سے ظاہر ہے کہ اہلِ مدینہ کا عمل حجت نہیں، نہ امت پر ہی اسے قبول کرنا ضروری ہے، بلکہ مطلب صرف ایک واقعہ کا اظہار ہے۔ اہلِ مدینہ کے اجماع کا ذکر امام نے قریباً چالیس مواقع پر فرمایا ہے۔“

سنت سازی کی توجیہ غالباً مولانا نے کسی مالکی کے بیان سے فرمائی یا اپنی ہی درایت سے اسے جنم دیا۔ امام مالک رحمہ اللہ کے ارشاد سے اس کا ثبوت نہیں ملتا۔

مولانا اصلاحی گو اہلِ حدیث نہیں لیکن وہ کھلے ذہن سے سوچنے کے عادی ہیں۔ اگر وہ اعلام الموقعین (ج ۲) اور احکام ابن حزم (ج ۲) ملاحظہ فرمائیں تو راقم سے اتفاق فرمائیں گے۔ اِنْ شَاءَ اللہ

اہلِ مدینہ کے عمل کے اجزائے ترکیبی:

حافظ ابن قیم رحمہ اللہ اہلِ مدینہ کے عمل کا پس منظر ان الفاظ میں بیان فرماتے ہیں:

”كَانَ بِحَسَبِ مَنْ فِيهَا مِنَ الْمُفْتِينَ وَالْأَمْرَاءِ وَالْمُحْتَسِبِينَ عَلَى الْأَسْوَاقِ، وَلَمْ تَكُنِ الرَّعِيَّةُ تُخَالِفُ هُوْلَاءِ، فَإِذَا أَفْتَى الْمُفْتُونَ نَفَذَهُ الْوَالِي، وَعَمِلَ بِهِ الْمُحْتَسِبُ، وَصَارَ عَمَلًا، فَهَذَا هُوَ الَّذِي لَا يُلْتَفَتُ إِلَيْهِ فِي مُخَالَفَةِ السُّنَنِ، لَا عَمَلَ رَسُولِ اللَّهِ ﷺ وَخُلَفَائِهِ وَالصَّحَابَةِ، فَذَاكَ هُوَ السُّنَّةُ، فَلَا يُخْلَطُ أَحَدُهُمَا بِالْآخَرِ، فَنَحْنُ لِهَذَا الْعَمَلِ أَشَدُّ تَحَكِيمًا، وَلِلْعَمَلِ الْآخَرِ إِذَا خَالَفَ السُّنَّةَ أَشَدُّ تَرْكًا، وَبِاللَّهِ التَّوْفِيقُ“ (أعلام الموقعين: ۲/ ۳۰۶)

”خلفائے راشدین اور صحابہ رضی اللہ عنہم کا دور گزرنے کے بعد اہلِ مدینہ کا عمل کیا تھا: مفتی کا فتویٰ، امیر کا حکم اور کو تو ال کا احتساب۔ رعیت اس کی مخالفت نہیں کرتی تھی۔ لیکن یہ قطعاً قابلِ توجہ نہیں۔ آنحضرت ﷺ خلفاء اور صحابہ رضی اللہ عنہم کا عمل تو سنت ہے۔ ہم ان کا فیصلہ قبول کرتے ہیں۔ اس کے ساتھ دوسری کوئی چیز خلط نہیں کرنا چاہتے اور اس کے سوا جو عمل سنت کے خلاف ہو اس کا حتماً انکار کرتے ہیں۔“

اس کے بعد حافظ ابن قیم رحمہ اللہ نے ایسی سنتوں کا ذکر فرمایا جو خلفاء اور صحابہ رضی اللہ عنہم کے وقت میں موجود تھیں لیکن موالک نے ان پر عمل ترک کر دیا۔ یہی تذکرہ حافظ ابن حزم اس طرح فرماتے ہیں:

”یہ زمانہ خیر تو گزر گیا۔ اس کے بعد عمرو بن سعید اور حجاج بن یوسف ایسے فاسق اور ظالم

بھی مدینہ کے والی بنے اور عمرو بن حزم اور عمر بن عبدالعزیز ایسے صالح اور نیک بھی، اور اہل مدینہ کا عمل ان کے اثرات کا دوسرا نام تھا۔“ مختصراً (الإحكام: ۲/ ۱۱۵)

مصر بھی آج کل ”علمِ درایت“ کا گہوارہ ہے۔ آگے بڑھنے سے پہلے اہل مدینہ کے عمل کے متعلق ایک مصری عالم کی رائے بھی سن لیجیے۔ شیخ حسن احمد الخطیب فرماتے ہیں:

”قَالُوا: إِنَّ عَمَلَ أَهْلِ الْمَدِينَةِ كَعَمَلِ غَيْرِهِمْ مِنْ أَهْلِ الْأَمْصَارِ، فَلَا فَرْقَ بَيْنَ عَمَلِهِمْ وَعَمَلِ أَهْلِ الْعِرَاقِ وَالشَّامِ وَالْحِجَازِ، وَإِنَّمَا الْعِبْرَةُ بِالسُّنَّةِ، فَمَنْ كَانَتْ مَعَهُمْ فَهُمْ أَهْلُ الْعَمَلِ الْمُتَّبَعِ، وَكَيْفَ يَكُونُ عَمَلُ بَعْضِهِمْ حُجَّةً عَلَى بَعْضٍ إِذَا اخْتَلَفَ عُلَمَاءُ الْمُسْلِمِينَ، وَقَدْ انْتَقَلَ أَكْثَرُ أَصْحَابِ رَسُولِ اللَّهِ ﷺ عَنِ الْمَدِينَةِ، وَتَفَرَّقُوا فِي الْأَمْصَارِ، وَأَكْثَرُ عُلَمَاءِهِمْ صَارُوا إِلَى الْكُوفَةِ وَالْبَصْرَةِ وَالشَّامِ، وَإِنَّمَا الْحُجَّةُ أَتْبَاعُ السُّنَّةِ فَهِيَ الْأَصْلُ الَّذِي يَجِبُ أَنْ يُرْجَعَ إِلَيْهِ، وَلَيْسَ عَمَلُ مِصْرٍ أَوْ بَلَدٍ أَصْلًا وَلَا مَعْيَارًا فِي التَّشْرِيعِ“ (فقه الإسلام، ص: ۱۷۲ ملخصاً)

”جمہور کا خیال ہے کہ مدینہ کو عمل میں باقی شہروں پر کوئی مرتبہ حاصل نہیں۔ اختلاف کے وقت سنت کا اتباع اصل چیز ہے۔ کسی عالم کا قول دوسرے پر حجت نہیں۔ صحابہ رضی اللہ عنہم مختلف ممالک میں پھیل گئے۔ سب کے پاس علم تھا اصل چیز سنت ہے۔ کسی شہر کا علم تشریع کی بنیاد قرار نہیں پاسکتا۔“

جمہور ائمہ اسلام کی عملِ اہل مدینہ کے متعلق یہی رائے ہے۔

خبرِ آحاد^①

خبرِ آحاد کے متعلق بہت سے فنی مباحث ہیں جن کی تفصیل اصولِ فقہ اور اصولِ حدیث کی

① خبر کی دو قسمیں ہیں: متواتر اور آحاد۔ متواتر کی حجیت پر سب عقل مند متفق ہیں، البتہ سمنیہ اور براہمہ متواتر کو بھی حجت نہیں سمجھتے۔ ان کا خیال ہے کہ کسی خبر سے بھی یقینی علم حاصل نہیں ہو سکتا۔ افراد اور آحاد سے یقین حاصل نہیں ہوتا تو متواتر انہی کے مجموعے کا نام ہے، اس میں یقین کہاں سے آگیا؟

متواتر کے سوا باقی سب آحاد ہیں۔ خبر دینے والا ایک ہو یا دس ہیں، اصطلاح میں یہ خبر واحد ہی ہوگی۔ متواتر کا ←

◀ وجود چونکہ نسبتاً کم ہے۔ دنیا اور دین کے تمام کاروبار کا انحصار خبرِ واحد پر ہے۔ دینی مسائل بھی اکثر خبرِ واحد ہی سے ہم تک پہنچے ہیں اور دنیا کی بیشتر اطلاعات میں بھی خبرِ واحد کا فرما ہے۔ حکومت سے لے کر عوام الناس تک اگر خبرِ واحد پر اعتماد کرنا ترک کر دیں تو کاروبار کا پورا کارخانہ برباد اور تباہ ہو کر رہ جائے۔ دوسری طرف تواتر کے عدد کا کسی کام کے لیے اجتماع ناممکنات سے ہے۔ اسی طرح انبیاء ﷺ وفود بھیجتے، ان وفود کی اطلاعات پر لڑائیاں لڑی جاتیں، ہزاروں جانیں ضائع ہو جاتیں، مگر خبرِ واحد کی افادی حیثیت کبھی زیرِ بحث نہیں آئی۔

قرآن مجید میں فرمایا:

﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهْلَةٍ فَتُصْبِحُوا عَلَىٰ مَا فَعَلْتُمْ

نَادِمِينَ﴾ [الحجرات: ٦]

”جب کوئی فاسق آدمی تمہیں اطلاع دے تو اس خبر کی تحقیق کر لو، ایسا نہ ہو کہ بعد میں ندامت اٹھانی پڑے۔“

فاسق کی خبر کو مسترد کرنے کا حکم نہیں دیا گیا، البتہ تحقیق و تثبت کی تائید فرمائی گئی ہے۔ آیت میں وصفِ فسق کی تخصیص سے ظاہر ہے کہ ثقہ اور متدین آدمی کی اطلاع کے لیے یہ بھی چنداں ضروری نہیں۔ اس سے ظاہر ہے کہ خبرِ واحد کو دین اور دنیا کے معاملات میں کس قدر اہمیت حاصل ہے۔ منافقین کے ارجاف سے بچنے کے لیے یہ تجویز نہیں کہ ان کی باتوں پر اعتبار کرنا چھوڑ دو، بلکہ یہ فرمایا: ایسی خبریں اہل علم اور اہل استنباط کی طرف لوٹائی جائیں تاکہ وہ ان سے صحیح نتائج اخذ کر سکیں۔

تبلیغ و موعظت کی ضرورت کے پیش نظر فرمایا:

﴿فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ﴾ [التوبة:

۱۲۲] یعنی ہر گروہ سے کچھ لوگ علم و فقہ کے لیے سفر کریں اور واپس آ کر اپنی قوم کو ڈرائیں۔

طائفہ کا لفظ ایک اور اس سے زائد کے لیے مستعمل ہوتا ہے، اور یہ خبرِ واحد ہی ہوگی۔ ان کے علم و انذار پر کوئی عددی پابندی نہیں لگائی گئی کہ جب تک وہ پچاس نہ ہو جائیں کوئی بات زبان سے نہ کہیں۔ معلوم ہے جب وہ کہیں گے تو قرآنِ عزیز کی ہدایت کے مطابق ان کے ارشادات پر لازماً اعتماد ہوگا۔ خبرِ واحد کی حجیت اور اعتماد کے متعلق قرآنِ عزیز کی یہ صراحت ہے۔ آنحضرت ﷺ پر بھی پابندی نہیں لگائی گئی کہ جب تک مخاطبین کی تعداد حدِ تواتر تک نہ پہنچ جائے آپ کوئی لفظ زبان سے نہ فرمائیں۔ اگر خبرِ واحد شرعاً مستند نہ ہوتی تو آنحضرت ﷺ کے ارشادات پر ضرور کوئی نہ کوئی پابندی لگائی جاتی۔

ظاہر ہے خبرِ واحد شرعی حجت ہے۔ اسی لیے ائمہ سنت نے تثبت اور تحقیق کے بعد اسے حجت مانا ہے۔ قرآن کے بعد اسے پوری اہمیت دی ہے اور جو اس سے ثابت ہو، اسے علم کی حیثیت سے قبول فرمایا ہے۔ سلسلہ احادیث میں اکثر اخبارِ آحاد ہیں۔ ائمہ حدیث نے جہاں ضرورت محسوس کی، تحقیق اور تبیین فرمایا۔ قرآن کی چھان پھٹک فرمائی ہے، اس کے لیے اصول وضع فرمائے اور اسے قبول فرمایا۔ یہی ممکن تھا۔ امکان کی حدود سے آگے انسان کے اختیار کی چیز نہیں۔ اس کا عمل

﴿ اور علم سعی اور کوشش؛ ممکنات تک محدود ہے، اس سے زیادہ کی تکلیف نہ اسے قدرت نے دی ہے نہ وہ اس کا مکلف ہے۔

خبر واحد اور اس پر بحث و نظر:

پہلی صدی ہجری اسلامی روایات کا مقدس دور ہے۔ شریعت کی علمی اور عملی روایات اس وقت اپنے جو بن پر تھیں۔ جو کچھ اس وقت ہوا وہ اسلامی نقطہ نظر سے بہت حد تک احترام و قبول کا مستحق ہے۔ ابن حزم فرماتے ہیں کہ پہلی صدی ہجری میں خبر واحد بلا انکار قبول کی جاتی تھی۔ اہل سنت، خوارج، شیعہ، قدریہ؛ سب اسے قبول کرتے تھے۔ پہلی صدی کے بعد متکلمین معتزلہ نے اس میں اجماع امت کی مخالفت کی۔ (احکام الأحکام: ۱/ ۱۱۴)

شیخ محمد بن ابراہیم الوزیر الیمینی (م ۸۴۰ھ) فرماتے ہیں:

”وَقَدْ اَنْعَقَدَ اِجْمَاعُ الْمُسْلِمِينَ عَلَىٰ وُجُوبِ قُبُولِ الثَّقَاتِ فِيمَا لَا يَدْخُلُهُ النَّظَرُ، وَلَيْسَ ذَلِكَ بِتَقْلِيدٍ، بَلْ عَمَلٌ بِمُقْتَضَى الْأَدِلَّةِ الْقَاطِعَةِ الْمُوجِبَةِ لِقُبُولِ خَبَرِ الْآحَادِ، وَهِيَ مُحَرَّرَةٌ فِي مَوْضِعِهَا، مِنْ فَنِّ الْأَصُولِ، وَلَمْ يُخَالَفْ فِي هَذَا إِلَّا شِرْذِمَةٌ يَسِيرَةٌ، وَهُمْ مُتَكَلِّمُونَ بِغَدَادٍ مِنَ الْمُعْتَزِلَةِ، وَالْإِجْمَاعُ مُنْطَبِقٌ قَبْلَهُمْ وَبَعْدَهُمْ، عَلَىٰ بَطْلَانِ قَوْلِهِمْ“ (الروض الباسم، ص: ۳۲)

”ثقات کی ایسی خبریں جن پر کوئی اعتراض نہ ہو، ان کے قبول پر اہل اسلام کا اجماع ہے، اور یہ تقلید نہیں بلکہ قطعی دلائل کا تقاضا ہے، جن کا مفاد یہ ہے کہ اخبار آحاد کا قبول اور ان سے احتجاج ضروری ہے۔ یہ مسئلہ فن اصول میں اپنی جگہ مرقوم ہے اور بغداد کے معتزلہ متکلمین کے سوا کسی نے اس کی مخالفت نہیں کی، بلکہ اس پر اجماع پہلے بھی تھا اور اب بھی ہے۔“

اخبار آحاد پر اعتراض عموماً ان لوگوں نے کیا جو انسانی نفسیات سے ناواقف اور ان کی حدود امکان سے نا آشنا تھے۔ آج بھی اس میں وہی نیچر پرست شبہات کی راہیں پیدا کر رہے ہیں جو زمین پر بیٹھ کر آسمان کی باتیں کرنے کے عادی ہیں۔ چنانچہ مختلف ادوار میں اخبار آحاد کے خلاف انہی حلقوں سے آواز اٹھی جو یا تو خود بدعت کے داعی تھے یا اہل بدعت سے ایک گونہ متاثر تھے۔ جیسا کہ ذیل کے نقشے سے واضح ہوگا:

منکرین	کون سی احادیث کا؟	کب؟
۱۔ خوارج	جو اہل بیت کے فضائل میں تھیں۔	۲۰۰ھ
۲۔ شیعہ	جو احادیث صحابہ رضی اللہ عنہم کے فضائل میں تھیں۔	۲۰۰ھ
۳۔ معتزلہ اور جہمیہ	احادیث صفات الہی	
۴۔ قاضی عیسیٰ بن ابان اور ان کے اتباع	جو احادیث غیر فقیہ صحابہ رضی اللہ عنہم سے مروی ہیں۔	۲۲۱ھ
۵۔ متاخرین فقہاء سے قاضی ابوزید دہلوی وغیرہ	ایضاً	ایضاً

۶۔ اس کے بعد معتزلہ اور متکلمین کے ساتھ متاخرین فقہاء کی ایک مختصر سی جماعت	اصول اور فروع دونوں میں ان حضرات نے خبرِ واحد سے اختلاف کیا۔	۲۰۰ھ کے بعد
۷۔ یورپین تہذیب سے مرعوب گروہ، مولوی چراغ علی، سرسید احمد خاں وغیرہ	یہ حضرات فن سے قطعاً ناواقف تھے۔ ان کی تحقیق میں احادیث تاریخ کا ذخیرہ ہیں۔ جو ان کی نیچر کے موافق ہوں، قبول کر لیا اور جو مخالف ہوں، ترک کر دیا۔	۱۳۰۰ھ کے قریب قریب
۸۔ مولوی عبداللہ چکڑالوی، مستری محمد رمضان گوجرانوالہ، مولوی حشمت اللہ علی لاہوری، مولوی رفیع الدین ملتانی	احادیث کا بالکل انکار	۱۳۰۰ھ کے بعد
۹۔ مولوی احمد دین صاحب امرتسری، مسٹر غلام احمد پرویز۔ یہ حضرات سرسید سے متاثر ہیں لیکن جاہل اور غیر محتاط۔	ان کے نزدیک قرآن و حدیث اور پورا دین ایک کھیل ہے یا زیادہ سے زیادہ ایک سیاسی نظریہ جسے ہر وقت ہمیں بدلنے کا حق حاصل ہے۔ مولوی احمد دین بعض متواتر اعمال کو مستثنیٰ سمجھتے تھے۔	۱۴۰۰ھ
۱۰۔ مولانا شبلی مرحوم، مولانا حمید الدین فراہی، مولانا ابو الاعلیٰ مودودی، مولانا امین احسن اصلاحی اور عام فرزندانِ ندوہ، باسٹننائے حضرت سید سلیمان ندوی رحمہ اللہ۔	یہ حضرات حدیث کے منکر نہیں لیکن ان کے اندازِ فکر سے حدیث کا استخفاف اور استحقار معلوم ہوتا ہے اور طریقہ گفتگو سے انکار کے لیے چور دروازے کھل سکتے ہیں۔	۱۴۰۰ھ

یہ جدول میرے ذاتی مطالعے کا نتیجہ ہے۔ مجھے اس کے کسی حصے پر اصرار نہیں۔ میں ممنون ہوں اگر مجھے میری لغزش سے آگاہ کیا جائے۔ میرے خیال میں تحریکِ انکارِ حدیث تدریجی ارتقا سے اس مقام تک پہنچی ہے۔ تحقیق و تثبت کے بعد حدیث کا ٹھیک وہی مقام ہے جو قرآنِ عزیز کا ہے اور فی الحقیقت اس کے انکار کا ایمان و دیانت پر بالکل وہی اثر ہے جو قرآنِ عزیز کے انکار کا۔ قرآنِ عزیز کے الفاظ کی تاویل میں جب اختلاف ←

مبسوطات میں پائی جاتی ہے۔ آحاد راویوں کی کوئی تعداد معین نہیں۔ متواتر کے علاوہ سب آحاد ہیں۔ اگر خبر واحد میں یقین کے قرائن موجود نہ ہوں یا ضعف کے قرائن پائے جائیں، ایسی خبر سے قطعاً علم حاصل نہیں ہوگا۔ ابن تیمیہ رحمہ اللہ فرماتے ہیں:

”وَلَا رَبَّ أَنْ مُجَرَّدَ خَبَرِ الْوَاحِدِ الَّذِي لَا دَلِيلَ عَلَى صِدْقِهِ لَا يُفِيدُ

الْعِلْمَ“ (الرد علی المنطقیین، ص: ۳۸)

”خبر واحد میں اگر صدق کے قرائن موجود نہ ہوں تو اس سے علم حاصل نہیں ہوگا۔“

شاہ ولی اللہ رحمہ اللہ نے کتب حدیث کے پانچ طبقات متعین فرمائے ہیں۔ آخر میں فرمایا ہے:

”أَمَّا الطَّبَقَةُ الْأُولَى وَالثَّانِيَةُ فَعَلَيْهِمَا إِعْتِمَادُ الْمُحَدِّثِينَ، وَحَوْمَ حِمَاهُمَا

مَرْتَعُهُمْ وَمَسْرَحُهُمْ... الخ“

”ائمہ حدیث کا اعتماد پہلے اور دوسرے طبقے پر ہے۔ یہی ان کے اعتماد کا محوری نقطہ ہے۔

تیسرا طبقہ جس میں بیہقی، طحاوی، مصنف ابن ابی شیبہ اور طبرانی وغیرہ کو شمار کیا ہے، اس

سے صرف ماہرین فن استفادہ کر سکتے ہیں۔ یہ عوام کے استعمال اور استفادہ کی چیز نہیں۔

باقی طبقات سے اہل بدعت استدلال کرتے ہیں، اہل حدیث ان پر اعتماد نہیں کرتے۔“

(حجة اللہ: ۱/۱۰۸)

کیونکہ ان طبقات میں صدق کے قرائن ناپید ہیں، ان کی اسانید میں خبط ہے اور ان کے

رجال کتابوں میں عموماً ناپید ہیں۔

◀ ہو تو اس کے الفاظ کی قطعیت میں شبہ نہیں ہوگا لیکن مفہوم کی تاویل اور اس کے تعین میں بحث رہے گی۔ جو

تاویل قواعد صحیحہ اور علوم سنت کے خلاف ہوگی اس کے منکر کو قرآن کا منکر کہا جائے گا۔ اختلاف تاویل کسی کو اس

فتوے سے بچا نہیں سکتا۔ ٹھیک اسی طرح جو احادیث قواعد صحیحہ اور ائمہ سنت کی تصریحات کے مطابق صحیح ثابت ہوں،

ان کا انکار کفر ہوگا اور ملت سے خروج کے مترادف۔ صرف اختلاف اور وہ بھی ایسے حضرات کا جو حقیقت سے آگاہ

نہیں، کسی حقیقت کو اپنے موقف اور مقام سے نہیں ہٹا سکتا۔ قرآن اختلاف تاویل کے باوجود خدا کا کلام ہے اور شرعاً

حجت، اسی طرح حدیث تحقیق و ثبوت کے باوجود خدا کی طرف سے وحی ہے اور دین میں قرآن کے بعد حجت۔ امام

عثمان سعید داری (م ۲۸۲ھ) فرماتے ہیں: ”لِأَنَّ هَذَا الْحَدِيثَ إِنَّمَا هُوَ دِينٌ بَعْدَ الْقُرْآنِ“ (نقض الدارمی

علی بشر المریسی، ص: ۱۳۷) [مولف]

صدق کے قرائن:

اگر آحاد کے متعلق صدق کے قرائن موجود ہوں، مثلاً: ① اس کی سند صحیح ہو۔ ② امت نے اسے قبول کیا ہو۔ ③ مصنف نے صحت کا التزام کیا ہو۔ ④ امت نے التزام کو درست تسلیم کیا ہو۔ ⑤ اہل علم نے ان کتب کی خدمت کی ہو، شرحیں لکھی ہوں، لغات کو حل کیا ہو، رجال کو منضبط کیا ہو، مقدمات و حواشی لکھے ہوں، غرض اعتماد کی نظر سے دیکھا ہو۔ ⑥ یا واحد عن واحد منقول ہو اور اس میں شرائطِ صحت پائی جائیں۔ ⑦ یا امت نے عملاً اسے قبول کر لیا ہو، رواۃ کی ثقاہت معلوم ہو۔ ان حالات میں اس سے بھی یقین حاصل ہوگا اور اس پر عمل بھی واجب ہوگا۔

علامہ آمدی نے خبرِ واحد کے متعلق بہت بسط سے لکھا ہے لیکن اہل ظاہر اور اہل حدیث کے مسلک کا ذکر بہت اجمال سے فرمایا ہے۔ الإحکام فی أصول الأحکام لابن حزم، الصواعق المرسلۃ علی الجہمیۃ والمعطلۃ میں دونوں مسلک تفصیل سے مرقوم ہیں۔ اسی سے اہل حدیث کا مسلک پوری طرح واضح ہو جاتا ہے:

”وَالْقِسْمُ الثَّانِي مِنَ الْأَخْبَارِ مَا نَقَلَهُ الْوَاحِدُ مِنَ الْوَاحِدِ، فَهَذَا إِذَا اتَّصَلَ بِرِوَايَةِ الْعُدُولِ إِلَى رَسُولِ اللَّهِ ﷺ وَجَبَ الْعَمَلُ بِهِ، وَوَجَبَ الْعِلْمُ بِصِحَّتِهِ أَيْضًا“ (الإحکام: ۱/ ۱۰۸)

”جب ایک راوی دوسرے سے اتصال کے ساتھ نقل کرے اور یہ عادل ہوں تو اس پر عمل واجب ہے اور اس کی صحت پر یقین بھی ضروری ہوگا۔“

دوسرے مقام پر مرقوم ہے:

”فَصَحَّ بِهَذَا إِجْمَاعُ الْأُمَّةِ كُلِّهَا عَلَى قُبُولِ خَبَرِ الْوَاحِدِ الثَّقَةِ عَنِ النَّبِيِّ ﷺ“ (الإحکام: ۱/ ۱۱۴)

”خبرِ واحد صحیح کے قبول پر پوری امت کا اجماع ہے۔“

پھر (۱/ ۱۱۸) فرمایا:

”وَقَدْ ثَبَتَ عَنْ أَبِي حَنِيفَةَ وَمَالِكٍ وَالشَّافِعِيِّ وَأَحْمَدَ وَدَاوُدَ وَجُوبُ

الْقَوْلِ بِخَبَرِ الْوَاحِدِ، وَهَذَا حُجَّةٌ عَلَى مَنْ قَلَّدَ أَحَدَهُمْ فِي وُجُوبِ الْقَوْلِ بِخَبَرِ الْوَاحِدِ^①

”ائمہ اربعہ اور داود ظاہری سب خبرِ واحد کے قول پر متفق ہیں اور یہ ان کے اتباع پر حجت ہے۔“

متاخرین فقہاء:

ابن حزم متقدمین ائمہ کے اجماع کا ذکر فرمانے کے بعد متاخرین فقہاء کا ذکر فرماتے ہیں جو معتزلہ اور متکلمین سے متاثر ہو کر خبرِ واحد کو مشکوک نظروں سے دیکھنے لگے تھے اور ظنِ مصطلح کو حدودِ علم سے باہر سمجھنے لگے۔ امام نے دو اصول پر زور دیا ہے:

① فرماتے ہیں کہ دین کامل ہے، جیسے آیت ﴿الْيَوْمَ اكْمَلْتُ لَكُمْ دِينَكُمْ...﴾ [المائدة: ۳] سے ظاہر ہے، پھر اس کی حفاظت کا ذمہ اللہ تعالیٰ نے لیا ہے جو ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] سے واضح ہے۔ اگر متاخرین فقہاء کے خیال کے مطابق کامل دین پر ظنون و اوہام غالب ہو جائیں اور حق اور باطل اس طرح آمیز ہو جائیں کہ امتیاز ناممکن ہو تو حفاظت کا وعدہ کس طرح پورا ہوا؟ کیونکہ ذکر کا لفظ کتاب اللہ اور سنت دونوں پر حاوی ہے۔ پس اگر متاخرین کا خیال مان لیا جائے تو ”هَذَا انْسِلَاخٌ مِنَ الدِّينِ وَهَذَا لِلدِّينِ وَتَشْكِيكَ فِي الشَّرَائِعِ“ (الإحكام: ۱/۱۲۳) ”اس عقیدے کے بعد انسان دین سے بالکلیہ خارج ہو جائے گا اور دین کی پوری عمارت پیوندِ خاک ہو کر رہ جائے گی۔“

② معلوم ہے کہ خبرِ واحد میں تمام شبہات سند کی وجہ سے ہیں۔ صحابہ رضی اللہ عنہم نے جب آنحضرت ﷺ سے سنا، اس وقت تک نہ کوئی سند تھی نہ کوئی شبہ، گویا اللہ کی حفاظت یہیں ختم ہو گئی۔ مستقبل کے لیے اللہ تعالیٰ کوئی انتظام نہ فرما سکے، بلکہ وضاعین اور دجالہ دین پر غالب آ گئے۔ جب ایسا نہیں تو لازماً دین قیامت تک محفوظ ہوگا اور یہ آحاد کی حفاظت سے ہی ہوگا۔

”فَقَدْ ثَبَتَ يَقِينًا أَنَّ خَبَرَ الْوَاحِدِ الْعَدْلُ عَنْ مِثْلِهِ مُبَلِّغًا عَنْ مِثْلِهِ إِلَى رَسُولِ اللَّهِ ﷺ حَقٌّ مَقْطُوعٌ بِهِ مُوجِبُ الْعَمَلِ وَالْعِلْمِ مَعًا“ (الإحكام: ۱/۱۲۴)

”لہذا ثابت ہوا کہ حدیث متصل پر عمل واجب ہے اور اس کی صحت بھی یقینی ہے۔“

① ائمہ اصول نے خبرِ واحد کو ظنی لکھا ہے۔ محدثین کی اصطلاح میں یہ مطلب ہے کہ اس علم کا مرتبہ اس علم سے کم ہے جو متواتر سے حاصل ہوتا ہے۔ یہ بمعنی وہم نہیں جیسے منکرین حدیث نے سمجھا۔ [مولف]

اہل حدیث کا مسلک:

اہل حدیث کے نزدیک خبر واحد میں جب صدق کے قرائن پائے جائیں، یعنی حدیث کی ثقاہت اور اتصال وغیرہ قرائن موجود ہوں تو وہ مفید علم ہوگی:

”وَعِنْدَ بَعْضِ أَهْلِ الْحَدِيثِ يُوجِبُ الْعِلْمُ لِأَنَّهُ يُوجِبُ الْعَمَلَ، وَلَا عَمَلَ إِلَّا عَنْ عِلْمٍ“ (تلویح، ص: ۳۰۴)

عمل علم کی فرع ہے، جب علم ہی نہ ہو تو عمل کیسے ہوگا؟ اس لیے اہل حدیث کا مذہب ہے کہ خبر واحد سے علم اور یقین حاصل ہوگا۔ آمدی فرماتے ہیں:

”وَالْمُخْتَارُ حُصُولُ الْعِلْمِ بِخَبَرِهِ إِذَا احْتَفَّتْ بِهِ الْقَرَائِنُ، وَيَمْتَنِعُ ذَلِكَ عَادَةً دُونَ الْقَرَائِنِ“ (الإحكام للآمدي: ۵۰/۲)

”مختار مذہب یہی ہے کہ اگر قرائن موجود ہوں تو علم حاصل ہوگا ورنہ عادتاً منع ہے۔“

اصول بزدوی (۶۹۱/۲) میں ہے:

”قَالَ بَعْضُ أَهْلِ الْحَدِيثِ: يُوجِبُ عِلْمُ الْيَقِينِ لِمَا ذَكَرْنَا أَنَّهُ أَوْجَبَ الْعَمَلَ، وَلَا عَمَلَ مِنْ غَيْرِ عِلْمٍ، وَقَدْ وَرَدَ الْآحَادُ فِي أَحْكَامِ الْآخِرَةِ، مِثْلُ عَذَابِ الْقَبْرِ وَرُؤْيَا اللَّهِ تَعَالَى بِالْأَبْصَارِ وَلَا حَظَّ لِدَلِيلِكَ إِلَّا الْعِلْمُ“

”بعض اہل حدیث نے کہا ہے کہ خبر واحد سے یقینی علم حاصل ہوتا ہے، کیونکہ جب عمل واجب ہو تو عمل علم کے بغیر کیسے ممکن ہو سکتا ہے۔ آحاد میں عذابِ آخرت اور عذابِ قبر اور رؤیتِ باری تعالیٰ کے متعلق جو کچھ وارد ہوا ہے، اس کا مقصد علم اور اعتقاد ہی تو ہے۔“

بعض اہل علم کا خیال ہے کہ اعمال میں تو خبر واحد سے استدلال درست ہے، مگر اصول و عقائد

میں استدلال درست نہیں۔ اہل حدیث اعمال اور عقائد دونوں میں خبر واحد کو حجت سمجھتے ہیں:

”ذَهَبَ أَكْثَرُ أَهْلِ الْحَدِيثِ إِلَى أَنَّ الْأَخْبَارَ الَّتِي حَكَمَ أَهْلُ الصَّنْعَةِ بِصِحَّتِهَا تُوجِبُ عِلْمَ الْيَقِينِ بِطَرِيقِ الضَّرُورَةِ، وَهُوَ مَذْهَبُ أَحْمَدَ بْنِ

حَنْبَلٍ“ (كشف الأسرار: ۶۹۱/۲)

”اہلِ حدیث اور امام احمد کا مذہب ہے کہ صحیح احادیث سے یقینی علم حاصل ہوتا ہے۔“
ابن قیم رحمہ اللہ فرماتے ہیں:

”جو لوگ خبرِ واحد سے علم کی نفی کرتے ہیں وہ معتزلہ اور بدعتی فرقوں سے متاثر ہیں۔ بعض فقہاء اور ائمہ اصول بھی ان سے متاثر ہیں، لیکن سلفِ امت میں ان کا کوئی پیشرو نہیں۔ ائمہ سنت: امام شافعی، امام مالک، امام احمد، امام ابو حنیفہ رحمہم اللہ اور ان کے تلامذہ، امام داود، امام ابن حزم، حسین بن علی کراہیسی وغیرہ نے فرمایا کہ خبرِ واحد سے یقینی علم حاصل ہوتا ہے۔ امام احمد رحمہ اللہ کے پاس کسی آدمی کا ذکر ہوا جو کہتا تھا کہ خبرِ واحد سے عمل واجب ہوتا ہے لیکن علم حاصل نہیں ہوتا۔ امام نے اسے نا پسند کیا اور فرمایا: میں نہیں جانتا یہ کیا بلا ہے؟“ (صواعق: ۲/۳۶۲)

اس سے ظاہر ہے ائمہ اربعہ اور قدماء اس مسئلے میں اہلِ حدیث کے ساتھ ہیں۔ خبرِ واحد پر بدگمانی اس وقت پیدا ہوئی جب متکلمین اور فلاسفہ نے اسلامی عقائد پر یورش کی اور متاخرین اس سے متاثر ہو گئے۔

وجدان اور شعور:

علم اور یقین کا مسئلہ بہت حد تک وجدانی ہے۔ اس معاملے میں صرف تعداد ہی نہیں، رجال کے اوصاف بھی موثر ہوتے ہیں۔ زہد و تقویٰ کی کمی کے باوجود جب ہم بااخلاق اور متدین آدمی سے کوئی خبر سن لیں تو ہم اپنے دل میں بہت زیادہ اطمینان محسوس کرتے ہیں۔ عامی یا غیر متدین آدمی متعدد بھی ہوں تو دل میں وہ یقین پیدا نہیں ہوتا، مگر رواۃ کے اوصاف اور دوسرے قرائن سے علم و یقین میں اضافہ ہوتا ہے۔ تعجب ہے کہ جماعتِ اسلامی کی قیادت نے عام فرقوں کی طرح خبرِ واحد کی ظنیت کا وظیفہ شروع فرمادیا، حالانکہ دینی جماعتوں کا طریقِ فکر، بدعتی فرقوں سے مختلف ہونا چاہیے۔ تعجب ہے جس جماعت کی دعوتِ اقامتِ دین ہو، وہ رواۃ حدیث کا عام خبروں کے روات سے موازنہ کرے۔ اعتزال و تجہم کے مغالطے سے متاثر ہو جائے اور پھر اس کا اظہار ایسے وقت میں کرے جب ملک میں اہلِ بدعت احادیث اور سنن کے خلاف ایک شور برپا کر رہے ہوں۔ حالانکہ اہلِ دیانت کی وجدانی کیفیت کو اہلِ دیانت ہی سمجھتے ہیں، اہلِ بدعت کے لیے اس کا سمجھنا مشکل ہے۔ ائمہ حدیث اس وجدان اور شعور کو اچھی طرح جانتے تھے۔ انھوں نے اوصافِ رواۃ اور موافق قرائن اور مخالف

اثرات کو ذہن میں رکھ کر فرمایا:

”وَالْأَحَادُ فِي هَذَا الْبَابِ قَدْ تَكُونُ ظُنُونًا بِشُرُوطِهَا، فَإِذَا قَوِيَتْ صَارَتْ
عُلُومًا، فَإِذَا ضَعُفَتْ صَارَتْ أَوْهَامًا، وَخَيَالَاتٍ فَاسِدَةً“

(ابن تیمیہ بحوالہ صواعق: ۲/ ۳۷۴)

”اخبارِ آحاد کبھی ظنی ہوتی ہیں، کبھی علم و یقین کے مترادف اور کبھی اوہام اور فاسد خیالات۔“

تلقی بالقبول:

امت کے قبول اور عمل سے بھی حدیث یقین کے مقام پر پہنچ جاتی ہے۔ ① حدیث «إِنَّمَا
الْأَعْمَالُ بِالنِّيَّاتِ» ② حدیث ذوقِ عسلیہ، ③ صدقہ فطر، ④ حرمتِ نکاح مع العمہ والحالہ، ⑤
حدیث حرمتِ رضاع مثل نسب، ⑥ تعین عشرہ مبشرہ وغیرہ احادیث کو امت نے عملاً قبول کر لیا
ہے۔ ابن تیمیہ فرماتے ہیں: ان سے متواتر ہی کی طرح یقین حاصل ہوتا ہے:

”أَمَّا السَّلَفُ فَلَمْ يَكُنْ بَيْنَهُمْ فِي ذَلِكَ نَزَاعٌ“ (صواعق: ۲/ ۳۷۳)

”سلف میں ان کے متعلق کوئی نزاع نہ تھی۔“

بخاری اور مسلم کی احادیث کی صحت پر امت متفق ہے اور انھیں تلقی بالقبول کا مقام حاصل ہوا

ہے۔ ابن الصلاح رحمہ اللہ فرماتے ہیں:

”لِاتِّفَاقِ الْأُمَّةِ عَلَى تَلْقِي مَا اتَّفَقَا عَلَيْهِ بِالْقَبُولِ، وَهَذَا الْقِسْمُ جَمِيعُهُ

مَقْطُوعٌ بِصِحَّتِهِ، وَالْعِلْمُ الْيَقِينِيُّ النَّظَرِيُّ وَقَعَ بِهِ“ (مقدمة ابن الصلاح، ص: ۱۲)

”امت نے صحیحین کی متفقہ روایات کو اجماعاً قبول فرمایا۔ ان احادیث کی صحت قطعی ہے،

اس سے علمِ نظری اور یقینی حاصل ہوتا ہے۔“

① صحیح البخاری، رقم الحدیث (۱)

② صحیح البخاری، رقم الحدیث (۲۶۳۹)

③ صحیح البخاری، رقم الحدیث (۱۵۰۳)

④ صحیح البخاری، رقم الحدیث (۵۱۰۸)

⑤ صحیح البخاری، رقم الحدیث (۴۶۴۵)

⑥ سنن أبي داود، رقم الحدیث (۴۶۴۹) سنن الترمذی، رقم الحدیث (۳۷۴۸)

ہم مولانا اصلاحی کو قطعاً تکلیف نہیں دیتے کہ وہ ائمہ حدیث کو معصوم سمجھیں، لیکن امت کی عصمت پر تو غور فرمانا چاہیے۔ امت کی تلقی ائمہ حدیث اور اہل حدیث کے نزدیک بے حد مضبوط قرینہ ہے۔ تلقی بالقبول اور احادیث صحیحین کے افادہ یقین کے متعلق ”دراسات اللیب“ میں نہایت نفیس اور مبسوط بحث موجود ہے، جسے طوالت کی وجہ سے نظر انداز کیا جا رہا ہے۔ اہل تحقیق کے لیے وہ بحث بہت مفید ہوگی۔^(۱)

متاخرین میں مولانا سید انور شاہ رحمہ اللہ دقتِ نظر اور وسعتِ معلومات میں یگانہ روزگار تھے۔ بخاری کے حاشیہ میں فرماتے ہیں:

”حَاصِلُهُ أَنَّهُ يُفِيدُ الْقَطْعَ إِذَا احْتَفَّ بِالْقَرَائِنِ، كَخَبَرِ الصَّحِيحَيْنِ عَلَى الصَّحِيحِ، بَيِّدَ أَنَّهُ يَكُونُ نَظَرِيًّا، وَنُسِبَ إِلَى أَحْمَدَ أَنَّ أَخْبَارَ الْآحَادِ تُفِيدُ الْقَطْعَ مُطْلَقًا“ (فيض الباري: ۴/ ۵۰۶)

”حاصل یہ ہے کہ خبر واحد میں اگر قرائن موجود ہوں تو اس سے علم یقینی و نظری حاصل ہو گا۔ امام احمد سے منقول ہے کہ اس سے قطعیت کا فائدہ حاصل ہو گا۔“
در اصل یہ اختلاف قرائن کے قوت اور ضعف پر موقوف ہے۔

اس اختلاف کا پس منظر:

انسان ماحول کا غلام ہے۔ معتزلہ اور ائمہ کلام اور دوسرے بدعتی گروہوں کا تعلق عموماً شاہی درباروں سے رہا۔ عباسی دربار تو ان مناظرہ بازیوں میں مشہور تھے۔ وہاں یہ سب کچھ فتح و شکست اور دفتری اقتدار کے لیے ہوتا تھا۔ ان حالات میں سخن سازی، غلط گوئی، ہر چیز جائز سمجھی جاتی تھی، تاکہ دربار میں اعزاز حاصل ہو۔ ایسے وقت میں پارٹی بازی لازمی ہے اور جھوٹ سے پرہیز ناممکن۔ فرد تو فرد ہے، جماعتیں غلط بیانی کرتی ہیں۔ اس ماحول میں خبر واحد پر اعتماد کون کرے اور کیوں کرے؟ اس معاملے میں معتزلہ اور متکلمین معذور ہیں۔

ائمہ حدیث کی بے نیازی:

ائمہ حدیث کا ماحول اس سے بالکل مختلف تھا۔ درباروں سے بے نیاز، بادشاہوں سے نفرت، ہر

^(۱) دیکھیں: دراسات اللیب فی الأسوة الحسنة بالحبیب للسندی (ص: ۲۷۷)

چیز اللہ کی رضا اور دین کی خدمت کے لیے۔ ابن قیم رحمہ اللہ نے فرمایا:

”كُلُّ أَحَدٍ يَعْلَمُ أَنَّ أَهْلَ الْحَدِيثِ أَصْدَقُ أَهْلِ الطَّوَائِفِ كَمَا قَالَ ابْنُ الْمُبَارَكِ: وَجَدْتُ الدِّينَ لِأَهْلِ الْحَدِيثِ، وَالْكَلَامَ لِلْمُعْتَزِلَةِ، وَالْكَذِبَ لِلرَّافِضَةِ، وَالْحِيلَ لِأَهْلِ الرَّأْيِ“^①

”سب جانتے ہیں کہ اہل حدیث بہت سچے ہیں۔ ابن مبارک نے فرمایا: دین اہل حدیث کے پاس ہے، باتیں بنانا معتزلہ کے پاس، جھوٹ روافض کی عادت اور اہل الرائے حیلوں کے عادی ہیں۔“

اس ماحول میں جہاں کوئی لالچ نہ ہو؛ جھوٹ کیوں بولا جائے اور کون بولے؟ جو لوگ ان دونوں گروہوں کو برابر سمجھیں، انھیں اس اختلاف میں تطبیق دینا مشکل ہوگا اور جو لوگ اس پس منظر کو سمجھتے ہیں، انھیں اس کے سمجھنے اور تطبیق دینے میں کوئی دقت نہیں ہوگی۔ انسان جیسے ماحول میں رہے اس کی نفسیات اسی سانچے میں ڈھل جاتی ہیں۔ وَلِنَعْمَ مَا قِيلَ: عَنِ الْمَرْءِ لَا تَسْأَلُ، وَسَلْ عَنْ قَرِينِهِ^②۔

احادیث سے استفادہ:

اس عنوان کے تحت ”ترجمان القرآن“ (ص ۱۴۰ سے ۱۴۵ تک) میں مولانا اصلاحی ایسے متین اور صاحبِ فکر کا قلم طنزیہ تعریضات کی طرف پھر گیا ہے۔ اگر مولانا یہ انداز اختیار نہ فرماتے تو ہم بھی مولانا کے ارشادات پر اور زیادہ غور کرتے۔ اپنے نقائص اور نارسائیوں کے متعلق ضرور سوچتے۔ اخبارات کے لب و لہجے سے جو خلش مولانا کے ذہن میں تھی، اس کا انتقام جماعت اور مسلک سے لینے کی کوشش فرمائی گئی۔ عفا اللہ عنا و عنہ۔

ماخذ میں غلو اور تحزب:

جہاں تک ہمیں اپنے حالات کا علم ہے، اپنی کمزوریوں کے باوجود ذہن بجمہ اللہ بالکل صاف ہے۔ نہ کسی ماخذ کے لیے غلو ہے نہ تعصب، البتہ اپنے اسلاف کے کارناموں کا احترام ضرور ذہن میں

① الصواعق المرسلۃ (۲/ ۵۹)

② کتنی اچھی بات کہی گئی ہے کہ کسی آدمی کے متعلق بحث و تفتیش نہ کرو، بلکہ اس کے قریبی ساتھی کے بارے میں پوچھ گچھ کرو۔

ہے۔ اسے تعصب سے تعبیر فرمائیے یا غلو سے، آپ اور آپ کے رفقاء مختار ہیں۔ یہاں نہ ”تحرّیب“ ہے نہ ”تشیع“، نہ ”یک چشتی“۔ تمام مآخذ کو ان کی ترتیب ہی کے لحاظ سے مانتے ہیں، البتہ مقاصد کو ضرور پیش نظر رکھتے ہیں۔

یہی وجہ ہے ہمارے ہاں تفقہ، درایت اور قیاس کا اپنی جگہ پر پورا پورا احترام ہے، لیکن سننِ صحیحہ کو، گو وہ آحاد ہی کیوں نہ ہوں، ہم ان حیلوں اور الفاظ کی ہیرا پھیری سے رد کرنا پسند نہیں کرتے۔ اعمالِ رجال خواہ وہ مدینہ میں ہوں یا خراسان میں، کوفہ میں ہوں یا شام میں، سنتِ صحیحہ کے ہم پایہ نہیں ہو سکتے۔ ہمارے ہاں اس وہم کی کوئی قیمت نہیں کہ فلاں شخص چونکہ مدینہ میں مقیم ہے، اس لیے اس کے اعمال سنت ہیں، بلکہ ان سے سنتِ صحیحہ کو رد بھی کیا جاسکتا ہے۔ ہم بحمد اللہ مراتب کا احترام کرتے ہیں اور جناب کی نصیحت سے بہت پہلے یہ احترام موجود ہے۔ شاہ صاحب اور خطابی نے جمعِ حدیث کے متعلق جو شکوہ فرمایا ہے، وہ اپنی جگہ پر درست ہے۔ سیوطی، بیہقی، ابن ابی الدنیا، طبرانی، دیلمی وغیرہ نے جس طرح احادیث جمع فرمائی ہیں، اس سے واقعی اہل حدیث کے مسلک اور سلف کی روش کو نقصان پہنچا ہے۔ اہل بدعت بلا تحقیق ان ذخائر سے استدلال کرتے ہیں، لیکن اس میں بھی فن کے لیے کوئی عصبیت نہیں۔ سیوطی، بیہقی وغیرہ پر عصبیت کی بدگمانی نہیں کی جاسکتی۔ طریقہ تصنیف کی ایک لغزش ہے۔ یہ حضرات خود بھی اس کے قائل نہیں کہ ان تصانیف میں جو کچھ جمع کیا گیا، وہ سب مستند اور قابلِ عمل ہے۔ مولانا اطمینان فرمائیں کہ ہمارے ہاں یہ عیب نہیں۔

جناب کے ہاں دو تین ایسے بزرگ موجود ہیں جنہوں نے اہل حدیث کے ہاں تعلیم پائی ہے، ان سے دریافت فرمائیے کہ جماعتِ اسلامی میں شمولیت سے پہلے کبھی انہوں نے اندھا دھند احادیث کو بلا تحقیق قبول فرمایا؟ یا موضوع اور مقلوب روایات کو قابلِ عمل سمجھا؟ اب اگر جماعتی عصبیت ان کے اذہان پر غالب نہیں آگئی تو وہ آپ کو بتائیں گے کہ اہل حدیث میں بحمد اللہ یہ دھاندلی نہیں ہے، بلکہ ائمہ جرح و تعدیل اور اہل نقد و نظر کے افکار سے استفادہ یہاں کا شعار ہے۔

اوّل تو ہم قرآن اور حدیث، قرآن اور عقلِ سلیم، حدیث اور عقلِ سلیم میں تعارض کے قائل ہی نہیں، لیکن اگر بظاہر کہیں تعارض محسوس ہو تو اصول کی حد تک یقیناً یہی بات ہے کہ حدیث کا درجہ قرآنِ عزیز کے بعد ہی ہونا چاہیے۔ اصولِ حدیث میں تطبیق، ترجیح، توقف کی ساری صورتیں موجود

ہیں۔ کَمَا فَصَّلَ فِي مَوْضِعِهِ۔

ہاں استدلال اور اخذِ مسائل کے وقت ہمارے نزدیک حدیث وحی ہے اور اس کا اسی طرح آنحضرت ﷺ کو علم دیا گیا جیسے قرآن کا۔ آنحضرت ﷺ نے قرآن کے الفاظ ہم تک پہنچائے اور احادیث کا مفہوم، اور ہمارا ایمان ہے کہ آنحضرت ﷺ نے اس باب میں پوری امانت اور صحیح دیانت سے کام لیا ہے۔ یہی حال صحابہ رضی اللہ عنہم کا تھا۔ ہمیں ان کے علم و دیانت پر پورا یقین ہے۔

”عَنْ حَسَّانِ بْنِ عَطِيَّةٍ رَضِيَ اللَّهُ عَنْهُ: كَانَ جَبْرِيلُ يَنْزِلُ بِالْقُرْآنِ وَالسُّنَّةِ وَيُعَلِّمُهُ إِيَّاهَا

كَمَا يُعَلِّمُهُ الْقُرْآنُ“^(۱) (صواعق: ۲/ ۳۴۰، شاطبی، ج: ۴، جامع بیان العلم لابن عبدالبر)

”جبریل قرآن اور سنت دونوں کو لے کر نازل ہوتے۔ آنحضرت ﷺ کو سنت بھی قرآن کی طرح سکھاتے۔“

اس لحاظ سے ہم وحی میں تفریق کے قائل نہیں۔ قرآن اور حدیث دونوں ماخذ ہیں اور بیک وقت ماخذ ہیں۔ اسی لحاظ سے آنحضرت ﷺ نے فرمایا: «أُوتِيْتُ الْقُرْآنَ وَمِثْلَهُ مَعَهُ»^(۲) حلت و حرمت اور بعض دوسرے مسائل میں سنت کو جو مستقل حیثیت حاصل ہے، اس پر ہمیں پورا یقین ہے۔ اس مقام پر جناب کا یہ ارشاد بالکل مجمل ہے:

”دین میں ان (احادیث) کی اصل جگہ قرآن کے بعد ہے نہ کہ اس سے پہلے یا اس کے برابر۔ اگر کوئی شخص یہ ترتیب الٹ کر ان کو قرآن سے پہلے کر دے یا قرآن کے برابر کر دے تو وہ اسی غلو میں مبتلا ہو جائے گا جس میں اہل ظاہر مبتلا ہوئے، جنہوں نے ہر حدیث کو حدیث متواتر بنا کے رکھ دیا۔“

اس چیستان کی تشریح فرمائیے۔ ہماری نظر میں تو کوئی ایسا آدمی نہیں: ”جو حدیث ہی کو سب کچھ

سمجھے، قرآن اور اجتہاد کو نظر انداز کر دے۔“ (ترجمان، ص: ۱۴۱)

نہ ہم نے کوئی ایسا آدمی دیکھا جو تعارض کے وقت یا طریقہ ثبوت کے لحاظ سے حدیث کو قرآن سے مقدم سمجھے۔ اہل ظاہر سے ابن حزم کی کتابیں اہل علم کی نظر میں ہیں۔ محلی چھپ چکی۔ الاحکام

^(۱) سنن الدارمی (۱/ ۱۵۳) جامع بیان العلم (۲/ ۳۶۸)

^(۲) مسند أحمد (۴/ ۱۳۰) یعنی مجھے قرآن کے ساتھ اس کی مثل ایک اور چیز بھی دی گئی ہے۔

بازار میں موجود۔ جمہورۃ الانساب ملتی ہے۔ ہمیں تو ان دعاوی کی صداقت مشتبہ معلوم ہوتی ہے۔ بچارے اہلِ ظاہر پر یہ کھلی تہمت ہے۔ مولانا ایسے متین آدمی کے قلم سے ایسے الفاظ نہ نکلتے تو بہتر ہوتا۔ وہ قیاس کے سوا باقی تمام مآخذ کو مانتے ہیں۔

غایت یہی ہے کہ بعض ناموں سے کسی خاص طریقِ فکر کے ساتھ تعلق اور ایک مسلک کے ساتھ ربط معلوم ہوتا ہے۔ مثلاً ایک شخص جماعتِ اسلامی میں داخل ہوتا ہے تو اس کا یہ مطلب ہم سمجھ سکتے ہیں کہ یہ شخص مولانا مودودی کی قیادت کو موجودہ قیادتوں سے بہتر سمجھتا ہے، ان پر اسے زیادہ اعتماد ہے، مگر اس کا یہ مطلب تو نہیں ہوگا کہ وہ مولانا مودودی کو آنحضرت ﷺ یا صحابہ رضی اللہ عنہم یا ائمہ پر ترجیح دیتا ہے۔ اسی طرح ایک اہلِ حدیث کے متعلق یہ سمجھ میں آتا ہے کہ وہ حنفی یا شافعی طریقِ فکر کے بجائے ائمہ حدیث کے طریقِ فکر کو ترجیح دیتا ہے۔ عملی زندگی میں ائمہ حدیث پر اعتماد کرتا ہے، مگر یہ بدگمانی کیون کی جائے کہ وہ حدیث ہی کو حجت سمجھتا اور قرآن اور اجتہاد کو نظر انداز کرتا ہے؟ ان صفحات میں مولانا کا طریقِ بحث بہت دلخراش ہے اور ثقاہت سے گرا ہوا۔ ہمیں متانت اور سنجیدگی سے شکوہ ہے کہ اس نے مولانا کا ساتھ کیوں چھوڑ دیا؟!

دوسری شرط:

استفادہ کی دوسری شرط میں مولانا نے فرمایا ہے کہ ”آنحضرت ﷺ کے بعد کسی کو معصوم نہ سمجھے۔“ (ترجمان القرآن، ص: ۱۴۳)

یا اللہ! یہ کس نے کہا؟ کب کہا؟ کیسے کہا؟ واقعہ صرف اس قدر ہے کہ ائمہ حدیث نے تنقیدِ حدیث کے متعلق صدیوں محنت فرمائی۔ احادیث کی صحت، ضعف، حسن، ارسال، انقطاع، شاذ اور مقبول کے متعلق کچھ عقلی، کچھ لغوی اور عرفی فیصلے فرمائے۔ ان فیصلوں کو صدیوں سے اہلِ علم قبول فرما رہے ہیں۔ ہم چاہتے ہیں کہ ان کی بلا وجہ مخالفت نہ کی جائے۔ اگر اختلاف ہو تو دلیل سے کیا جائے۔ اہلِ فن کے فیصلوں کی روشنی میں کیا جائے۔ اس کا نام عصمت نہیں۔ اس بدگمانی کے لیے ائمہ حدیث اور مسلک اہلِ حدیث میں کوئی گنجائش نہیں۔

پورے وثوق اور پوری ذمہ داری سے گزارش ہے کہ آنحضرت ﷺ کے بعد کسی کے متعلق عصمت کا خیال تک نہیں۔ محدثین بھی انسان ہیں اور جماعتِ اسلامی کی قیادت بھی انسان۔ البتہ اس

تعصب سے اختلاف ہے کہ ایک جماعت اپنی عقیدت مندی سے کسی اپنے بزرگ یا قائد کو خدا کا مزاج شناس سمجھ لے یا ”رسول کا مزاج شناس“ تصور کر لے، پھر اسے اختیار دے دے کہ اصولِ محدثین کے خلاف جس حدیث کو چاہے قبول کرے، جسے چاہے رد کر دے۔ یا کوئی عالم، قائد بلا وجہ کسی موضوع یا مخلق، مرسل یا منقطع کے متعلق یہ دعویٰ کر دے کہ میں نے اس میں ”ہیرے کی جوت دیکھ لی ہے۔“ یہ مضحکہ خیز پوزیشن ہمیں یقیناً ناگوار ہے۔ ہم ان شاء اللہ آخری حد تک اس کی مزاحمت کریں گے اور سنتِ رسول ﷺ کو ان ہوائی حملوں سے بچانے کی کوشش کریں گے۔

ہمیں معلوم ہے ہیرا ملے یا اس کی جوت، یہ صرف وہی جوہری جان سکتے ہیں جن کا اوڑھنا بچھونا سنت ہے اور جن کا شب و روز کا مشغلہ سنت ہے۔ مزاج شناسی بھی انہی کا حصہ ہے۔ مولانا فرمائیں! متعصب وہ لوگ ہیں جو قواعد اور اصول کا احترام کرتے ہیں یا وہ حضرات جو مفت میں جوہری بن جائیں یا ان کے دوست انھیں مزاج شناس رسول ﷺ بنا دیں! ﴿إِنْ هِيَ إِلَّا أَسْبَاءٌ سَبَّيْتُوهَا أَنْتُمْ وَآبَاؤُكُمْ مَّا أَنْزَلَ اللَّهُ بِهَا مِنْ سُلْطَانٍ﴾ [النجم: ۲۳]¹

یہ فن کی قدر اور ہنر کے احترام کا مسئلہ ہے، اس میں عصمت کی کوئی بات نہیں۔ یہ ترجمانی غلط ہے اور بالکل غلط.... اور انتقامی جذبے کی پیداوار۔ مولانا نے اس مقام پر اہل فن کے متعلق جن شبہات کا اظہار فرمایا ہے، اخبارِ آحاد کے خلاف جو احتمالات پیدا کیے اور انسانی فہم میں جن غلط فہمیوں کی نشاندہی فرمائی ہے، اسے ممکن سمجھنے کے بعد عرض ہے کہ جو لوگ آج صدیوں کے بعد ان اغلاط پر مواخذہ کریں گے، ان اغلاط اور غلط فہمیوں کی ٹوہ لگائیں گے، آیا مولانا اور ان کے رفقاء ان کے متعلق عصمت کا دعویٰ کر سکتے ہیں؟ وہ یقین فرما سکتے ہیں کہ ان مواخذات میں کوئی لغزش نہیں؟

یقیناً آپ ایسا فرمائیں گے تو خدا را بتایا جائے کہ آپ ظن کو صدیوں کے ظن سے ٹکرا کر ایک ظنی نتیجے پر پہنچتے ہیں اور اسے ”ہیرے کی جوت“ یا ”رسول کی مزاج شناسی“ سے تعبیر فرماتے ہیں، لیکن اگر اصحابِ وقت کے بر وقت فیصلے اور صدیوں کی محنت کے نتائج پر اعتماد کیا جائے تو اس کا نام آپ کی اصطلاح میں عصمت کا دعویٰ ہے۔ مَا لَكُمْ كَيْفَ تَحْكُمُونَ...؟

معتقدینِ ائمہ کی تنقید اور دلائل پر کوئی یقین کرے تو اس پر عصمت کی پھبتی اور آج اپنی

① ترجمہ: ”یہ (بت) چند ناموں کے سوا کچھ بھی نہیں ہیں، جو تم نے باپ دادا نے رکھ لیے ہیں، ان کی کوئی دلیل اللہ نے نازل نہیں فرمائی۔“

معلومات کی روشنی میں صدیوں بعد کوئی ظنی فیصلہ ان قانونی فیصلوں کے خلاف آپ کریں تو اس کا نام ”ہیرے کی جوت۔“ یہ جراتیں آپ تنقید کرنے والوں کے لیے بدگمانی کی راہ کھولتی ہیں۔

فَاَحْفَظْ وَقِيتَ فَتَحْتَ قَدَمِكَ هَوَّةٌ
كَمْ قَدْ هَوَىٰ فِيهَا مِنَ الْإِنْسَانِ^①

وقت کی ضرورت:

ایسے وقت میں جب حدیث اور سنت کے خلاف لا دینی حلقوں میں ایک طوفان بپا ہے، اس قسم کی کمزور اور بے اصل باتیں کرنا مناسب نہیں۔ یہ وقت باہم خطابات کی تقسیم کا نہیں اور نہ بحث سے اس طرح پہلو تہی کرنا اس وقت قرینِ مصلحت ہے۔ یہ معذرت کا انداز اور چور دروازوں کی طرف راہنمائی نہ حدیث کی خدمت ہے نہ سنت کی حمایت۔

پچھلے دنوں مولانا مودودی کی ایک دو بے محل تقریروں سے اخبارات میں کچھ ہنگامہ ہوا تو ہمارے بعض ”اہل حدیث“ دوست جواب جماعتِ اسلامی کے ہو چکے ہیں، مولانا کے نظریے کی دیانتاً کھلی حمایت تو نہ کر سکے، مگر اس طرح پردہ پوشی فرمائی کہ ”پہلے علماء بھی ایسا کہتے تھے۔“ بعض حضرات ”مزاج شناسی“ کے حوالوں کی تلاش میں نکل کھڑے ہوئے، حالانکہ مناسب یہ تھا کہ ”مسلکِ اعتدال“ ایسی تحریروں سے مولانا کو بھی روکا جاتا۔ جماعتی تعلقات کا احترام بے شک کیا جائے، لیکن حق کا احترام اور سنت کی حمایت وقت کی شدید ترین ضرورت ہے جسے کسی صورت میں بھی نظر انداز نہیں ہونا چاہیے۔ دنیا میں اسلامی نظام بپا ہونے کی بھی صرف یہی صورت ہے کہ سنت پر جس محاذ سے حملہ ہو، دشمن کی آنکھوں میں آنکھیں ڈال کر مدافعت کی جائے۔ اپنی انصاف پسندی اور وسعتِ ظرف کے ثبوت میں معذرت کا انداز ضرورتِ وقت کے بالکل خلاف ہے۔ خود مولانا کو بھی ایسے خوشامد پسند حضرات سے بچنا چاہیے جن کی صرف یہی فکر ہو کہ ان کی وفاداری مشتبہ نہ ہو جائے۔

رُوات کی عصمت:

راوی نہ معصوم ہیں نہ آج تک کسی نے ان کی عصمت کا دعویٰ کیا، نہ ایسا ممکن ہے، البتہ مجموعی لحاظ سے فنِ حدیث پر عصمت کا ظن غالب ہے۔ جس طرح حفاظ کو اللہ تعالیٰ نے توفیقِ عنایت فرمائی

① ہوشیار باش! تو محفوظ رہے! تیرے قدموں کے نیچے ایک گڑھا ہے جس میں (تجھ سے پہلے) کتنے ہی انسان گر چکے ہیں۔

کہ وہ قرآن کو محفوظ رکھ سکیں، یعنی ہر حافظ معصوم نہیں لیکن قرآن کے حفظ کی اللہ تعالیٰ نے ان کو توفیق دی، اسی طرح حفاظِ حدیث کو اللہ تعالیٰ نے توفیق مرحمت فرمائی کہ وہ اس کی حفاظت فرما سکیں۔ اجماع امت میں ہر فرد معصوم نہیں، لیکن بحیثیتِ مجموعی اجماع میں مجتہدین کو عصمت کا مقام حاصل ہو جاتا ہے۔ تلقی بالقبول میں بھی یہی صورت ہے۔ اگر حدیث دین ہے تو اس کی حفاظت کا ذمہ دار حق تعالیٰ کو ہونا چاہیے۔ یہ حفاظت، حفاظِ حدیث ہی کی معرفت سے ہوئی ہے، اس لیے مجموعی حفاظت اور اجتماعی عصمت سے ان کو یقیناً حصہ ملا ہے۔ ہم یقین رکھتے ہیں کہ اگر اس سے کوئی چیز ضائع ہو چکی ہے تو اس کی ضرورت نہ تھی اور جس چیز کی ضرورت تھی اسے محفوظ رکھنے کی توفیق اللہ تعالیٰ نے ائمہ حدیث کو عطا فرمائی۔ ﴿ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾ [الحديد: ٢١]^①

حدیث کو تنقیدی نگاہ سے پڑھنے کا مطلب:

اس عنوان کے تحت مولانا نے فرمایا ہے کہ ہر حدیث پر تنقید ضروری نہیں:

”تنقید کی ضرورت وہاں پیش آتی ہے جہاں کوئی ایسی حدیث آ جاتی ہے جو سنتے ہی طبیعت کو کھٹکتی ہے۔ جو دین کے مسلمات اور شریعت کے معروفات کے خلاف معلوم ہوتی ہے۔ جس کو عقلِ عام قبول کرنے سے اول وہلہ میں ابا کرتی ہے۔“ الخ۔

اس ضمن میں مثال کے طور پر مولانا نے تین احادیث کا ذکر فرمایا ہے:

① حضرت ابراہیم علیہ السلام کی تین مرتبہ جھوٹ بولنے کی روایت۔

② آنحضرت ﷺ کے قرآن کی آیت کے ساتھ ”تِلْكَ الْغَرَانِيقُ الْعُلَى“ کے الفاظ پڑھ دینے کی روایت۔

③ یا حضرت موسیٰ علیہ السلام کے ملک الموت کو تھپڑ مارنے کی روایت۔

مولانا نے جو فرمایا ایک حد تک مناسب ہے، لیکن مولانا ہر ناپسندیدہ مقام پر بچارے اہل ظاہر کا ذکر فرما دیتے ہیں، شاید اس لیے کہ اس طریقِ فکر کا ہمارے ملک میں کوئی موید نہیں۔ جہاں تک اہل ظاہر کی کتابوں کا تعلق ہے ان میں یہ چیز موجود نہیں جسے مولانا اہل ظاہر کی طرف منسوب فرما رہے ہیں۔ اہل ظاہر سے بعض مقامات پر لغزش ہوئی ہے، لیکن وہ اتنے گئے گزرے نہیں جس طرح

① ترجمہ: ”یہ اللہ کا فضل ہے، وہ اسے اس کو دیتا ہے جسے چاہتا ہے اور اللہ بہت بڑے فضل والا ہے۔“

جناب کے ارشاد سے ظاہر ہوتا ہے۔ ظاہری سکول فکر کے دو بزرگ عام طور پر مشہور ہیں: ابن حزم اندلسی اور امام داود ظاہری۔ یہ لوگ قیاس کو حجت شرعی تو بے شک نہیں جانتے لیکن حدیث میں ان کا مقام ہم ایسے مدعیان علم و عقل سے کہیں بلند ہے۔ اس انداز تنقید سے احتیاط مناسب ہے جو مولانا اصلاحی نے اختیار فرمایا ہے۔

تین احادیث:

جن احادیث کے متعلق مولانا نے فرمایا کہ عقل عام ان کو قبول کرنے سے ابا کرتی ہے، مناسب تو یہ تھا کہ ایسی مثالیں ذکر کرنے کے بجائے مولانا اپنے رفقاء سے مشورہ فرما کر ایک ایسا مجموعہ شائع کر دیتے جس میں وہ تمام احادیث جمع کر دی جاتیں جو مولانا کی طبیعت کو کھٹکتی ہیں یا عقل عام ان کو قبول کرنے سے ابا کرتی ہے، تاکہ کم عقل لوگ اندازہ کر سکتے کہ ایسی احادیث کی مقدار کتنی ہے اور کس کس عقلمند کی عقل کو یہ احادیث کھٹکتی ہیں؟ ممکن ہے کسی کی سمجھ میں کچھ آتا تو وہ آپ سے کچھ عرض کر سکتا۔ عقل اور حدیث میں جب بھی جنگ پیا کرنے کی کوشش کی گئی، اہل علم نے تطبیق کی صورت پیدا کر دی اور باہم صلح ہو گئی۔ ”اعلام الموقعین“، ”تاویل مختلف الحدیث“ یا ”مشکل الآثار“ ایسی کتابیں ان شبہات کے پیش نظر لکھی گئیں اور اپنے وقت میں بہت حد تک کامیاب ثابت ہوئیں۔

مولانا نے جن احادیث کا مثال کے طور پر ذکر فرمایا ہے، ان کے متعلق مختصراً گزارش مناسب معلوم ہوتی ہے:

- ① حدیث غرائق باتفاق محدثین، اصول محدثین کے مطابق ساقط الاعتبار ہے اور جن الفاظ سے ائمہ حدیث نے اسے قابل استناد سمجھا ہے وہ نہ طبیعت کو کھٹکتی ہے نہ عقل عام اس سے ابا کرتی ہے۔^①
- ② معاریض ابراہیم علیہ السلام کی روایت اکثر کتب حدیث میں مروی ہے^② اس کی سند اصول محدثین کے مطابق صحیح ہے۔ ائمہ حدیث میں سے فنی طور پر کسی نے اس پر اعتراض نہیں کیا۔

ل۔ تعجب ہے ائمہ حدیث میں سے یہ حدیث نہ کسی کی طبیعت کو کھٹکی نہ ان کی ”عقل عام“ نے

① اس روایت کے متعلق تفصیل کے لیے دیکھیں: نصب المجانیق لنسف قصة الغرائق للعلامة ناصر الدين الألبانی رحمہ اللہ۔

② دیکھیں: صحيح البخاري، رقم الحديث (۳۱۷۹) صحيح مسلم، رقم الحديث (۲۳۷۱) سنن أبي داود،

رقم الحديث (۲۲۱۲) سنن الترمذي، رقم الحديث (۲۴۳۴) سنن النسائي الكبرى (۵/ ۹۸) مسند أحمد

(۲/ ۴۰۳) مسند الطيالسي (ص: ۳۵۳) مسند أبي يعلى (۱۰/ ۴۲۶)

اس سے ابا کیا..!

ج۔ متقدمین فقہائے سنت سے بھی کسی نے اس پر اشتباہ کا اظہار نہیں کیا۔ غالباً امام رازی پہلے آدمی ہیں جن کے مزاج پر یہ حدیث گراں گزری اور انھوں نے دے لفظوں میں اس کے انکار کی کوشش کی، لیکن امام نے اس چیز پر غور نہیں فرمایا کہ ان رواۃ سے اور بھی بہت سی روایات مروی ہیں۔ بنا بریں جس عیب کی بنا پر اسے رد کیا جائے گا، اس کا اثر باقی احادیث پر بھی پڑے گا۔ اس لیے یہ رد نتائج کے لحاظ سے آسان نہیں۔

ج۔ ابن قتیبہ (م ۲۷۶ھ) نے ابراہیم بن سیار نظام جیسے معتزلی کے شبہات کا ذکر کیا ہے۔ نظام کہتے ہیں کہ اکابر صحابی (حذیفہ بن یمان) نے حضرت عثمان رضی اللہ عنہ کے پاس جھوٹ بولا۔ ابن قتیبہ فرماتے ہیں کہ تعریض تور یہ ہے اور بعض اوقات جھوٹ کی بھی اجازت ہے۔ اس ضمن میں الزام کے طور پر انھوں نے ابراہیم علیہ السلام کی ان معاریض کا ذکر فرمایا ہے جس سے ظاہر ہوتا ہے کہ نظام ایسے غالی معتزلی کو بھی اس وقت حدیث پر اعتراض نہ تھا، نہ یہ اس کی عقل کو کھٹکتی تھی۔ (تاویل مختلف الحدیث، ص: ۴۲، ۵۳)

۹۔ معتزلہ اور متکلمین عقل کی پرستش اصول اور عقائد کے سائل میں کرتے تھے اور صفاتِ باری کے مباحث میں سنت ان کی عقول پر گراں گزرتی تھی مگر فروع میں ان کی عقلوں سے اس احساس کا دباؤ کم ہو جاتا ہے۔ ان کا خیال تھا کہ یہ مسائل بھی ظنی ہیں۔ ان پر ظنی دلائل سے استدلال صحیح ہے۔ آج عقل پرست حضرات نہ اصول میں حدیث کو معاف فرماتے ہیں نہ فروع میں۔ عقول پر یہ ابایا کھٹکا دراصل موسم کی بات ہے۔

۱۰۔ فقہائے حدیث اور ائمہ و شراح حدیث اس امر پر قریباً متفق ہیں کہ حضرت ابراہیم علیہ السلام نے جھوٹ نہیں بولا۔ قرآن و سنت اس پر صراحۃً شاہد ہیں کہ یہ جو کچھ حضرت ابراہیم علیہ السلام نے فرمایا، تعریض اور تور یہ کے طور پر فرمایا اور یہ طریقہ گفتگو ادبیات کی جان ہے۔ دینی، سیاسی، کاروباری طبقے سب اس کا کھلے طور پر استعمال کرتے ہیں۔ حافظ ابن قیم رحمۃ اللہ علیہ نے جس اختصار اور سنجیدگی سے اس کا تذکرہ فرمایا ہے، اہل تحقیق کے لیے اس میں تسکین کا سامان موجود ہے:

”فَإِنْ قِيلَ: كَيْفَ سَمَّاهَا إِبْرَاهِيمُ كَذِبَاتٍ، وَهِيَ تَوْرِيَّةٌ وَتَعْرِیْضٌ صَحِيحٌ؟ ...“

وَقَدْ فَتَحَ اللَّهُ الْكَرِيمُ بِالْجَوَابِ عَنْهُ. فَنَقُولُ: الْكَلَامُ لَهُ نِسْبَتَانِ: نِسْبَةٌ إِلَى الْمُتَكَلِّمِ، وَقَصْدِهِ وَإِرَادَتِهِ، وَنِسْبَةٌ إِلَى السَّامِعِ وَإِفْهَامِ الْمُتَكَلِّمِ إِيَّاهُ مَضْمُونُهُ، فَإِذَا أَخْبَرَ الْمُتَكَلِّمُ بِخَبَرٍ مُطَابِقٍ لِلْوَاقِعِ، وَقَصَدَ إِفْهَامَ الْمُخَاطَبِ إِيَّاهُ صَدَقَ بِالنِّسْبَتَيْنِ، فَإِنَّ الْمُتَكَلِّمَ إِنْ قَصَدَ الْوَاقِعَ وَقَصَدَ إِفْهَامَ الْمُخَاطَبِ خِلَافَ مَا قَصَدَ بَلْ مَعْنَى ثَالِثًا لَا هُوَ الْوَاقِعُ وَلَا هُوَ الْمُرَادُ، فَهُوَ كَذِبٌ مِنَ الْجِهَتَيْنِ بِالنِّسْبَتَيْنِ مَعًا، وَإِنْ قَصَدَ مَعْنَى مُطَابِقًا صَحِيحًا وَقَصَدَ مَعَ ذَلِكَ التَّعْمِيَةَ عَلَى الْمُخَاطَبِ وَإِفْهَامَهُ خِلَافَ مَا قَصَدَهُ فَهُوَ صَدَقَ بِالنِّسْبَةِ إِلَى إِفْهَامِهِ، وَمِنْ هَذَا الْبَابِ التَّوْرِيَّةُ وَالْمَعَارِيضُ، وَبِهَذَا أُطْلِقَ عَلَيْهَا إِبْرَاهِيمُ الْخَلِيلُ عليه السلام اسْمَ الْكَذِبِ مَعَ أَنَّهُ الصَّادِقُ فِي خَبَرِهِ، وَلَمْ يُخْبِرْهُ إِلَّا صِدْقًا، فَتَأَمَّلْ ... الخ“ (مفتاح دار السعادة: ۲ / ۳۹)

امام کا مطلب یہ ہے کہ شک اور جھوٹ کی تشخیص میں نفس الامر اور متکلم کے قصد اور ارادے کو بھی دخل ہے۔ اس لحاظ سے اس کی تین صورتیں ہوں گی۔ متکلم صحیح اور واقعہ کے مطابق کہے اور مخاطب کو وہی سمجھانا چاہے جو فی الحقیقت ہے۔ یہ دونوں لحاظ (واقعہ اور ارادہ) سے سچ ہے۔ اور اگر متکلم خلاف واقعہ کہے اور مخاطب کو اپنے مقصد سے آگاہ نہ کرنا چاہے، بلکہ ایک تیسری صورت پیدا کر دے جو نہ صحیح ہو نہ متکلم کا مطلب اور مراد ہو، یہ دونوں لحاظ سے جھوٹ ہو گا۔ لیکن اگر متکلم صحیح اور نفس الامر کے مطابق گفتگو کرے، لیکن مخاطب کو اندھیرے میں رکھنا چاہے اور اپنے مقصد کو اس پر ظاہر نہ ہونے دے، اسے تعریض اور تور یہ کہا جاتا ہے۔ یہ متکلم کے لحاظ سے صدق ہے اور تفہیم کے لحاظ سے کذب ہے۔ اسی لیے حضرت ابراہیم علیہ السلام نے اسے کذب سے تعبیر کیا۔ درآں حالیکہ حضرت ابراہیم علیہ السلام نے جو کچھ فرمایا وہ حقیقت میں صحیح تھا۔ شاعت عامہ سے بچنے کے لیے یہی مناسب طریق تھا۔

نا مناسب نہ ہو گا، یہاں اگر حافظ ابن قیم رحمہ اللہ کے استاد شیخ الاسلام ابن تیمیہ رحمہ اللہ کی بھی ”صدق و کذب خبر“ سے متعلق نفس تحقیق پیش کر دی جائے۔

”الْجَوَابُ الصَّحِيحُ لِمَنْ بَدَّلَ دِينَ الْمَسِيحِ“ (۲۸۸/۴) میں فرماتے ہیں:

”وَالْخَبَرُ تَارَةً يَكُونُ مُطَابِقًا لِمُخْبِرِهِ كَالصِّدْقِ الْمَعْلُومِ أَنَّهُ صِدْقٌ، وَتَارَةً لَا يَكُونُ مُطَابِقًا لِمُخْبِرِهِ كَالْكَذِبِ الْمَعْلُومِ أَنَّهُ كَذِبٌ، وَقَدْ تَكُونُ الْمُطَابَقَةُ

فِي عِنَايَةِ الْمُتَكَلِّمِ، وَقَدْ يَكُونُ فِي إِفْهَامِ الْمُخَاطَبِ إِذَا كَانَ اللَّفْظُ مُطَابِقًا لِمَا عَنَاهُ الْمُتَكَلِّمُ، وَلَمْ يُطَابِقْ إِفْهَامَ الْمُخَاطَبِ، فَهَذَا أَيْضًا قَدْ يُسَمَّى كَذِبًا، وَقَدْ لَا يُسَمَّى، وَمِنْهُ الْمَعَارِضُ لِكُنْ يَبَاحُ لِلْحَاجَةِ،^① إِنَّتَهَى مُلَخَّصًا

بعض اہل علم نے دوسری راہ بھی اختیار فرمائی ہے۔ ان کا خیال ہے کہ کذب ہر حال میں حرام نہیں۔ بسا اوقات ضرورتاً شارع نے اس کی اجازت دی۔ آنحضرت ﷺ نے فرمایا:

«لَيْسَ الْكَاذِبُ الَّذِي يُصْلِحُ بَيْنَ النَّاسِ»^① (ترمذی)

احادیث میں بعض مصالح کا صراحتاً بھی ذکر آیا ہے۔ ابنِ حزم کا رجحان ”الفصل“ میں اسی طرف ہے۔^② نئے لوگوں میں سے حسن احمد الخطیب نے ”فقہ الاسلام“ میں اس مسلک کا ذکر فرمایا ہے:

”وَمِنْ ذَلِكَ إِبَاحَتُهُمُ الْكَذِبَ إِذَا تَرْتَّبَ عَلَى الصَّدَقِ مَفْسَدَةٌ عَظِيمَةٌ، وَقَدْ فَصَّلَ الْحَمَوِيُّ فِي الْأَشْبَاهِ الْكَلَامَ فِي ذَلِكَ فَقَالَ مَا خُلَاصَتُهُ: إِنَّ الْكَذِبَ يَجُوزُ فِي ثَلَاثَةِ مَوَاضِعَ: فِي الْإِصْلَاحِ بَيْنَ النَّاسِ، وَفِي الْحَرْبِ، وَعَلَى الزَّوْجَةِ لِإِصْلَاحِهَا... الخ، وَيُرَادُ بِذَلِكَ اسْتِعْمَالُ الْمَعَارِضِ لَا الْكَذِبَ الصَّرِيحَ، وَنُقِلَ أَنَّ الْكَذِبَ يَبْهِي بِيَاءٍ حَقٌّ... الخ“ (ص: ۲۳۹)^③

کسی کی سمجھ میں آئے یا نہ آئے مگر زندگی میں ایسے مواقع آتے ہیں جب انسان پوری صداقت کا اظہار نہیں کر سکتا۔ اگر وہ اس کے اظہار پر اصرار کرے تو اس کی راہ میں مزید مشکلات پیدا ہو جاتی ہیں جن میں دیانت کو نقصان پہنچ سکتا ہے، جس کا قائم رکھنا ضروری ہے۔ اپنے ذاتی مقاصد

① المعجم الأوسط للطبرانی (۸۶/۹) نیز دیکھیں: صحيح البخاري، رقم الحديث (۲۸۶۵) صحيح مسلم،

رقم الحديث (۲۶۰۵) سنن أبي داود، رقم الحديث (۴۹۲۰) سنن الترمذی، رقم الحديث (۱۹۳۸)

② الفصل في الملل والأهواء والنحل لابن حزم (۵/۴)

③ ترجمہ: ”اسی طرح اہل علم نے ایسی صورت میں بھی کذب کی اجازت دی ہے جب سچ بولنے پر بڑے نقصان کا خدشہ ہو۔ علامہ حموی نے ”الأشباه“ میں اس پر تفصیلی کلام کیا ہے جس کا خلاصہ یہ ہے کہ کذب تین مواقع پر درست ہے: پہلا لوگوں میں صلح کروانے کی خاطر، دوسرا حالتِ جنگ اور تیسرا بیوی کی اصلاح کی خاطر اس کا استعمال جائز ہے۔ مگر واضح رہے کہ یہاں کذب سے مراد تعریض و توریہ ہے، صریح جھوٹ نہیں۔ اور یہ بھی منقول ہے کہ احیائے حق کی خاطر کذب مباح ہے۔

کے لیے تو واقعی اس رخصت سے استفادہ معصیت ہے، لیکن دینی اور ملی ضرورتوں کے لیے یہ گنجائش ناگزیر ہے۔ ”إِذَا ابْتُلِيَ أَحَدُكُمْ بِبَلِيَّتَيْنِ فَلْيَخْتَرْ أَهُوَ نَهُمَا“^① میں بھی یہی اصل کار فرما ہے۔

ر۔ تعریضات کی راہ زندگی کا ایسا لازمہ ہے کہ اس سے بچنا مشکل ہے۔ آپ اپنا یہی مضمون ملاحظہ فرمائیے۔ آپ نے سوال (۶) کا جواب دیتے ہوئے معذرت فرمائی ہے کہ ”جماعتِ اسلامی سنت کی کیوں اب تک کوئی نمایاں خدمت نہیں کر سکی۔ جماعت کا کام بہت آگے بڑھ جاتا، لیکن جو حضرات اپنے آپ کو حدیث کی خدمت کا ٹھیکے دار سمجھے ہوئے ہیں، ان کو یہ غم کھانے لگا کہ اگر جماعت نے یہ کام سنبھال لیا تو پھر وہ کس چیز کا نام لے کر کچھ لوگوں کو اپنے ارد گرد جمع رکھ سکیں گے؟“

مولانا کی تعریض:

مولانا! اس سے قطع نظر کہ آپ ایسے متین اور عالم آدمی کے لیے یہ طعن و تشنیع کا انداز مناسب ہے یا نہیں، یہ تو جناب کو بھی معلوم ہے اور ہم بھی جانتے ہیں کہ اس ملک میں حدیث کی خدمت کا کوئی ٹھیکہ نہیں۔ جس چیز کو آپ مخاطب سے چھپانا چاہتے ہیں وہ اہم اور نمایاں خدمات ہیں جو کتاب و سنت کی اشاعت میں جماعت اہل حدیث سے ظاہر ہوئیں۔ دروس، مکاتب اور مطابع کے ذریعے لاکھوں آدمی قرآن اور حدیث کے فیضان سے مستفیض ہوئے۔ دوسری طرف یہ بھی ایک حقیقت ہے کہ جماعتِ اسلامی اس راہ میں لفاظی کے سوا کچھ نہیں کر سکی۔ لیکن آپ سائل کے سامنے یہ ظاہر کرنا پسند نہیں فرماتے، بلکہ اسے اندھیرے میں رکھنے کے لیے ”ٹھیکے دار“ کی تعریض اختیار فرمائی ہے۔ میں تو اسے تعریض ہی کہوں گا، لیکن اگر آپ میں جرأت ہے تو حضرت ابراہیم علیہ السلام کی طرح اعتراف فرمائیے کہ میں نے جھوٹ بولا ہے۔ تفسن بر طرف تعریضات سے اعراض فرما کر انکار حدیث کے لیے چور دروازے بنانے کی جرأت نہ پیدا کیجیے۔ آپ ایسے اہل علم بزرگوں کو جب آپ کے اتباع یہ حیلے بناتے دیکھیں گے تو ان کی جرأتیں اور بڑھ جائیں گی۔

زند لشکریانش ہزار مرغ بہ سیخ^②

① جب کوئی دو آزمائشوں میں گرفتار ہو جائے تو دونوں میں سے ہلکی مصیبت کو اختیار کر لو۔

② اس کے لشکری ہزار پرندوں کو سیخ پر چڑھا دیتے ہیں۔

ختمِ نبوت کی تحریک میں آپ حضرات کا موقف عقلِ عام کی رسائی سے بالا تھا۔ آپ کے بیانات سب اسی نوعیت کے تھے۔ لوگ انھیں جھوٹ، دھوکا کہتے ہیں۔ معلوم ہے کہ عوام کے سامنے اپنی جماعت کو بچانے اور لغزشوں کو چھپانے کے لیے یہ تعریضی بیانات دینے کے لیے آپ مجبور تھے۔ ”عقلِ عام“ کے تقاضے جب عقلِ عوام سے ٹکرانے لگیں تو مشکلات سے مخلصی کے لیے تعریضات کی راہ کھلی رہنی چاہیے اور اگر اسے خیالی تصوف اور تصوری زہد و ورع سے روکا گیا تو زندگی میں ایک ایسا خلا نمودار ہوگا جسے پاٹنا ناممکن ہوگا۔

ہجرت کے سفر میں حضرت ابو بکر رضی اللہ عنہ نے آنحضرت ﷺ کے متعلق یہ تعریض فرما کر ”هَذَا الرَّجُلُ يَهْدِينِي السَّبِيلَ“^① دانش مندی کی انتہا کر دی اور زبان و ادب میں ایک مفید اضافہ فرمایا۔ آپ حضرات بھی عجیب ہیں۔ ایک طرف تو چاہتے ہیں کہ لوگ کھلے ذہن سے سوچیں، لیکن جب سوچنے کا وقت آ جاتا ہے تو آپ پر مصنوعی تصوف کا حملہ ہو جاتا ہے اور آپ عقل کی گود میں پناہ لیتے ہیں اور دوسروں پر طعن فرمانا شروع کر دیتے ہیں!۔

ح۔ میرا ذاتی تجربہ معاریضِ ابراہیمی علیہ السلام کے متعلق یہ ہے کہ جب تک بچپن غالب تھا اور عقل نا تمام تھی، کذب کا نام سن کر تشویش ہوتی تھی۔ اساتذہ اور رفقاء سے بحث ہوتی رہی، لیکن جب سے تجربے کی زندگی میں قدم رکھا، عمل نے تمام شبہات دور کر دیے۔ تعریض اور تور یہ کو عملی دنیا کے ماحول پر محیط پایا۔ یہی وجہ ہے کہ انبیاء نے بوقتِ ضرورت اسے استعمال فرمایا۔ صلحاء کو اس کی ضرورت محسوس ہوئی۔ پس ہماری ”عقلِ عام“ کو تو اس حدیث سے کوئی کھٹکا محسوس نہیں ہوتا، بلکہ دین کی تکمیل پر مزید یقین ہوتا ہے کہ اس میں اس زاویے کے لیے بھی راہنمائی کا سامان موجود ہے۔

حضرت موسیٰ علیہ السلام کا تھپڑ:

اس عنوان پر کچھ عرض کرنے سے قبل مولانا اور ان جیسے ”محققین“ کی خدمت میں گزارش ہے کہ یہ مسئلہ بھی کچھ آج نہیں چھڑا۔ تیسری صدی ہجری میں ”درایت“ کے ہیرو حضرات معتزلہ اس حدیث کو بھی مشکوک بنانے کی کوشش میں مصروف تھے اور حدیثِ پاک کے محافظ اللہ تعالیٰ نے محدثین

① صحیح البخاری، رقم الحدیث (۳۶۹۹)

کو توفیق دی کہ وہ اس حدیث کا صحیح مطلب بتا کر ان لوگوں کے دانت کھٹے کر دیں۔ چنانچہ اس زمانے کے چند محدثین نے اس حدیث کا جواب دیا، اُن میں مشہور محدث حافظ ابو حاتم محمد بن حبان (المتوفی ۳۵۴ھ) بھی ہیں۔ آپ نے اپنی صحیح میں یہ عنوان قائم کیا ہے:

”ذِكْرُ خَبَرٍ شَنَعَ بِهِ عَلَى مُنْتَحِلِي سُنَنِ الْمُصْطَفَى ﷺ مَنْ حُرِّمَ التَّوْفِيقُ لِإِذْرَاكِ مَعْنَاهُ“

یعنی اس حدیث کا ذکر جس کو ان لوگوں نے جو اس کے معنی کی حقیقت تک پہنچنے سے محروم ہیں، محدثین پر طعن کا ذریعہ بنا لیا ہے۔ پھر حضرت موسیٰ علیہ السلام کی اسی لطمہ والی حدیث کو ذکر کر کے لکھتے ہیں:

”إِنَّ اللَّهَ جَلَّ وَعَلَا بَعَثَ رَسُولَ اللَّهِ ﷺ مُعَلِّمًا لِحَلْقِهِ، فَأَنْزَلَهُ مَوْضِعَ الْإِبَانَةِ عَنْ مُرَادِهِ، فَبَلَغَ ﷺ رِسَالَتَهُ، وَبَيَّنَّ عَنْ آيَاتِهِ بِالْفَافِ مُجْمَلَةً وَمُفَسَّرَةً، عَقَلَهَا عَنْهُ أَصْحَابُهُ أَوْ بَعْضُهُمْ، وَهَذَا الْخَبَرُ مِنَ الْأَخْبَارِ الَّتِي يُدْرِكُ مَعْنَاهُ مَنْ لَمْ يَحْرُمِ التَّوْفِيقَ لِإِصَابَةِ الْحَقِّ.

وَذَاكَ أَنَّ اللَّهَ جَلَّ وَعَلَا أَرْسَلَ مَلَكَ الْمَوْتِ إِلَى مُوسَى رِسَالَةً ابْتِلَاءٍ وَاخْتِبَارٍ، وَأَمَرَهُ أَنْ يَقُولَ لَهُ: أَجِبْ رَبَّكَ. أَمَرَ اخْتِبَارٍ وَابْتِلَاءٍ، لَا أَمْرًا يُرِيدُ اللَّهُ جَلَّ وَعَلَا إِمْضَاءَهُ، كَمَا أَمَرَ خَلِيلُهُ، صَلَّى اللَّهُ عَلَى نَبِينَا وَعَلَيْهِ، بِذَبْحِ ابْنِهِ أَمَرَ اخْتِبَارٍ وَابْتِلَاءٍ دُونَ الْأَمْرِ الَّذِي أَرَادَ اللَّهُ جَلَّ وَعَلَا إِمْضَاءَهُ، فَلَمَّا عَزَمَ عَلَى ذَبْحِ ابْنِهِ وَتَلَّ لِلْجَبِينِ فِدَاهُ بِالذَّبْحِ الْعَظِيمِ.

وَقَدْ بَعَثَ اللَّهُ جَلَّ وَعَلَا الْمَلَائِكَةَ إِلَى رُسُلِهِ فِي صُورٍ لَا يَعْرِفُونَهَا، كَدْخُولِ الْمَلَائِكَةِ عَلَى إِبْرَاهِيمَ وَلَمْ يَعْرِفُهُمْ حَتَّى أَوْجَسَ مِنْهُمْ خِيفَةً، وَكَمَجِيءِ جَبْرِيلَ إِلَى رَسُولِ اللَّهِ ﷺ وَسُؤَالِهِ إِيَّاهُ عَنِ الْإِيمَانِ وَالْإِسْلَامِ فَلَمْ يَعْرِفْهُ الْمُصْطَفَى ﷺ حَتَّى وَلَّى، فَكَانَ مَجِيءُ مَلَكِ الْمَوْتِ إِلَى مُوسَى عَلَى غَيْرِ الصُّورَةِ الَّتِي كَانَ يَعْرِفُهَا مُوسَى - عَلَيْهِ السَّلَامُ - عَلَيْهَا، وَكَانَ مُوسَى غَيُورًا فَرَأَى فِي دَارِهِ رَجُلًا لَمْ يَعْرِفْهُ، فَشَالَ يَدَهُ فَلَطَمَهُ، فَاتَتْ لَطْمَتُهُ عَلَى فَقْأ عَيْنِهِ الَّتِي فِي الصُّورَةِ الَّتِي يَتَصَوَّرُ بِهَا، لَا الصُّورَةَ الَّتِي

خَلَقَهُ اللَّهُ عَلَيْهَا، وَلَمَّا كَانَ الْمُصْرَحُ عَنْ نَبِيِّنَا ﷺ فِي خَبَرِ ابْنِ عَبَّاسٍ حَيْثُ قَالَ: «أَمَّنِي جِبْرِيلُ عِنْدَ الْبَيْتِ مَرَّتَيْنِ» فَذَكَرَ الْخَبَرَ، وَقَالَ فِي آخِرِهِ: «هَذَا وَقْتُكَ وَوَقْتُ الْأَنْبِيَاءِ قَبْلَكَ»، كَانَ فِي هَذَا الْخَبَرِ الْبَيَانُ الْوَاضِحُ أَنَّ بَعْضَ شَرَائِعِنَا قَدْ تَتَّفَقَ بِبَعْضِ شَرَائِعِ مَنْ قَبْلَنَا مِنَ الْأُمَمِ. وَلَمَّا كَانَ مِنْ شَرِيعَتِنَا أَنَّ مَنْ فَقَأَ عَيْنَ الدَّاحِلِ دَارَهُ بِغَيْرِ إِذْنِهِ أَوْ النَّاطِرِ إِلَى بَيْتِهِ بِغَيْرِ أَمْرِهِ مِنْ غَيْرِ جُنَاحٍ عَلَى فَاعِلِهِ، وَلَا حَرَجٍ عَلَى مُرْتَكِبِهِ لِلْأُخْبَارِ الْجَمَّةِ الْوَارِدَةِ فِيهِ، كَانَ جَائِزًا اتِّفَاقُ هَذِهِ الشَّرِيعَةِ بِشَرِيعَةِ مُوسَى بِإِسْقَاطِ الْحَرَجِ عَمَّنْ فَقَأَ عَيْنَ الدَّاحِلِ دَارَهُ بِغَيْرِ إِذْنِهِ فَكَانَ اسْتِعْمَالُ مُوسَى هَذَا الْفِعْلِ مُبَاحًا لَهُ، وَلَا حَرَجٍ عَلَيْهِ فِي فِعْلِهِ.

فَلَمَّا رَجَعَ مَلَكُ الْمَوْتِ إِلَى رَبِّهِ وَأَخْبَرَهُ بِمَا كَانَ مِنْ مُوسَى فِيهِ، أَمَرَهُ ثَانِيًا بِأَمْرِ آخَرَ أَمْرَ اخْتِبَارٍ وَابْتِلَاءٍ - كَمَا ذَكَرْنَا قَبْلُ - إِذْ قَالَ اللَّهُ لَهُ: قُلْ لَهُ: إِنْ شِئْتَ فَضَعْ يَدَكَ عَلَى مَتْنِ ثَوْرٍ فَلَكَ بِكُلِّ مَا غَطَّتْ يَدُكَ بِكُلِّ شَعْرَةٍ سَنَةً، فَلَمَّا عَلِمَ مُوسَى كَلِيمُ اللَّهِ - صَلَّى اللَّهُ عَلَى نَبِيِّنَا وَعَلَيْهِ - أَنَّهُ مَلَكُ الْمَوْتِ، وَأَنَّهُ جَاءَهُ بِالرَّسَالَةِ مِنْ عِنْدِ اللَّهِ، طَابَتْ نَفْسُهُ بِالْمَوْتِ، وَلَمْ يَسْتَمْهِلْ، وَقَالَ: فَالْآنَ. فَلَوْ كَانَتِ الْمَرَّةُ الْأُولَى عَرَفَهُ مُوسَى أَنَّهُ مَلَكُ الْمَوْتِ لَأَسْتَعْمَلَ مَا اسْتَعْمَلَ فِي الْمَرَّةِ الْآخِرَى عِنْدَ تَيَقُّنِهِ وَعِلْمِهِ بِهِ، ضِدَّ قَوْلِ مَنْ زَعَمَ أَنَّ أَصْحَابَ الْحَدِيثِ حَمَالَةُ الْحَطَبِ وَرُعَاةُ اللَّيْلِ، يَجْمَعُونَ مَا لَا يَنْتَفِعُونَ بِهِ، وَيَرَوُونَ مَا لَا يُوجِرُونَ عَلَيْهِ، وَيَقُولُونَ بِمَا يُبْطِلُهُ الْإِسْلَامُ، جَهْلًا مِنْهُ بِمَعَانِي الْأُخْبَارِ، وَتَرْكُ التَّفَقُّهِ فِي الْآثَارِ، مُعْتَمِدًا فِي ذَلِكَ عَلَى رَأْيِهِ الْمُنْكَوَسِ وَقِيَاسِهِ الْمَعْكَوَسِ!!^①

(تعلیق مسند الإمام أحمد، ۱۴/ ۶۶-۶۷- طبع مصر)

”یعنی اللہ عز و جل نے رسول اللہ ﷺ کو اپنی مخلوق کی تعلیم اور اسے اپنے ارادے سے آگاہ کرنے کے لیے مبعوث فرمایا۔ چنانچہ آپ نے اللہ تعالیٰ کا پیغام پہنچایا اور اس کی آیات

کی کبھی بالاختصار اور کبھی بالتفصیل ایسی وضاحت فرمائی جسے تمام یا بعض صحابہ رضی اللہ عنہم نے سمجھ لیا۔ یہ حدیث بھی منجملہ ان احادیث کے ہے جن کا معنی ہر وہ شخص سمجھ سکتا ہے جو معرفتِ حق کی توفیق سے محروم نہیں ہوا۔

”مطلب یہ ہے کہ اللہ تعالیٰ نے موسیٰ علیہ السلام کے پاس بطور آزمائش ملک الموت کو یہ کہہ کر بھیجا کہ موسیٰ سے کہو: ”موت کے لیے تیار ہو جائے۔“ مگر اللہ تعالیٰ کا یہ حکم نافذ کرنے کے لیے نہیں بلکہ محض آزمائش اور امتحان کے لیے تھا۔ ایسا ہی ایک آزمائشی حکم اللہ تعالیٰ نے اس سے پہلے حضرت ابراہیم خلیل علیہ السلام کو بھی دیا تھا کہ وہ اپنے جان سے زیادہ عزیز بیٹے کو ذبح کر دیں۔ وہ حکم بھی نافذ کرنے کے لیے نہیں تھا۔ یہی وجہ ہے کہ جب ابراہیم علیہ السلام نے اپنے بیٹے کو ذبح کرنے کے لیے منہ کے بل زمین پر گرایا تو خداوند کریم نے ان کے بجائے ایک دنبہ بھیج دیا۔ علاوہ ازیں بعض اوقات اللہ تعالیٰ نے فرشتوں کو انبیاء علیہم السلام کے پاس ایسی صورت میں بھیجا جسے وہ نہیں پہچانتے تھے۔ چنانچہ حضرت ابراہیم علیہ السلام کے پاس فرشتے مہمان انسانوں کی شکل میں آئے اور ان کے کھانا نہ کھانے سے حضرت خلیل الرحمن علیہ السلام خوف زدہ بھی ہوئے۔ اسی طرح ایک دفعہ رسول اللہ صلی اللہ علیہ وسلم کی خدمت میں جبریل علیہ السلام مسافر آدمی کی صورت میں حاضر ہوئے اور آپ صلی اللہ علیہ وسلم سے ایمان، اسلام اور احسان کے متعلق سوال کیے۔ آپ صلی اللہ علیہ وسلم نے چلے جانے کے بعد انھیں پہچانا۔ اسی طرح ملک الموت حضرت موسیٰ علیہ السلام کے پاس غیر معروف شکل میں آئے۔ موسیٰ علیہ السلام ایک اجنبی آدمی کو یوں بلا اجازت اندر آتے دیکھ کر برداشت نہ کر سکے اور غیرتِ طبعی سے متاثر ہو کر اس کے منہ پر طمانچہ دے مارا جس سے اس کی آنکھ پھوٹ گئی۔ یہ اس کی حقیقی آنکھ نہ تھی، بلکہ ظاہری صورت کی عارضی آنکھ تھی۔ امامتِ جبریل علیہ السلام کی حدیث میں آنحضرت صلی اللہ علیہ وسلم نے تصریح فرمائی ہے کہ نماز سے فراغت کے بعد جبریل علیہ السلام نے کہا:

«هَذَا وَقْتُكَ وَوَقْتُ الْأَنْبِيَاءِ قَبْلَكَ»^①

”آپ کے علاوہ آپ سے پیشرو انبیاء کی نماز کے اوقات بھی یہی تھے۔“

”اس حدیث سے واضح طور پر معلوم ہوا کہ اس شریعت کے بعض احکام پہلی شریعتوں کے بعض احکام سے موافق ہیں۔ جیسے ہماری شریعت میں بلا اجازت گھر میں داخل ہونے یا بلا اذن مکان میں جھانکنے والے کی آنکھ پھوڑنے پر کوئی گناہ اور مواخذہ نہیں۔ بہت ممکن ہے موسیٰ علیہ السلام کی شریعت میں بھی بلا اجازت گھر میں داخل ہونے والے کی آنکھ پھوڑنا جائز ہو اور اس بارے میں صاحبِ مکان پر کوئی گناہ اور ملامت نہ ہو، اور موسیٰ علیہ السلام نے اس شرعی حکم کی تعمیل میں یہ فعل کیا ہو۔ پھر جب فرشتے نے ان کے اس سلوک کی اللہ تعالیٰ کے پاس جا کر شکایت کی تو دربارِ الہی سے اسے ایک دوسرا آزمائشی حکم دے کر بھیجا گیا کہ موسیٰ علیہ السلام سے کہو: ”اگر آپ مرنا نہیں چاہتے تو بیل کی پیٹھ پر ہاتھ رکھیے، جتنے بال ہاتھ کے نیچے آئیں، ہر بال کے عوض آپ کی عمر میں اضافہ ہو جائے گا۔ اب کلیم اللہ کو معلوم ہوا کہ یہ ملک الموت ہے اور اللہ تعالیٰ کی طرف سے پیغامِ موت لے کر حاضر ہوا ہے۔ چنانچہ اب آپ برضا و رغبت مرنے کے لیے تیار ہو گئے اور فرمایا: ”میں ابھی فوت ہونا چاہتا ہوں۔“

”مذکورہ بالا بیان سے معلوم ہوا کہ موسیٰ علیہ السلام پہلی دفعہ ملک الموت کو نہیں پہچان سکے۔ اگر انھیں معلوم ہو جاتا کہ یہ ملک الموت ہے تو یقیناً ان کے ساتھ وہی سلوک کرتے جو دوسری مرتبہ کیا۔ یہ ہے اس حدیثِ پاک کا مطلب جسے اپنی الٹی سمجھ اور معکوس قیاس پر اعتماد کرنے کی وجہ سے احادیث اور آثارِ نبویہ (علی صاحبہا ألف ألف تحیة) کو سمجھنے کی توفیق سے محروم شخص نہ سمجھ سکا اور الٹا محدثینِ کرام پر ”رطب و یابس جمع کرنے اور رات کی تاریکی میں ٹامک ٹوئیاں مارنے“ کا الزام لگا دیا۔“

حضرت موسیٰ علیہ السلام سے متعلق یہ حدیث معتزلہ کی طرح ہمارے مولانا کو بھی ”عقلِ عام“ کے خلاف معلوم ہوئی، حالانکہ بقول حافظ ابنِ حبان رحمہ اللہ وہ ایک ابتلا تھا جسے یوں ہی ختم ہونا تھا۔ ظاہر ہے کہ موت کا وقت کم و بیش نہیں ہوتا: ﴿إِذَا جَاءَ أَجْلُهُمْ فَلَا يَسْتَعْجِرُونَ سَاعَةً وَلَا يَسْتَقْدِمُونَ﴾^①

[یونس: ۴۹]

ملک الموت آئے اور تھپڑ کھا کر چلے گئے، پھر اللہ کے پاس شکایت کی اور اتنی دیر موسیٰ علیہ السلام

① ترجمہ: ”جب ان کا وقت آپہنچتا ہے تو وہ نہ ایک گھڑی پیچھے رہتے ہیں اور نہ آگے بڑھتے ہیں۔“

زندگی کی بہاریں گزارتے رہے۔ حقیقت یہ ہے کہ ملک الموت قبل از وقت آزمائش کے لیے انسانی شکل میں آئے تھے اور انھوں نے حضرت موسیٰ علیہ السلام کے سامنے ایک مطالبہ اس وضع میں رکھا جس کا ان کو حق نہ تھا۔ اس کی پاداش ملی۔ یہی قدرت کا منشا تھا۔ انبیاء کی زندگی میں ایسے مراحل آتے ہیں جو عقلِ عام کی رسائی سے بالا ہوتے ہیں۔ جو شخص ان کو عقلِ عام کے پیمانوں سے ناپنا شروع کر دے گا وہ ناکام ہوگا۔ اس کی تسکین اسی صورت میں ہوگی کہ وہ متعلقہ واقعہ کا انکار کرے۔ انبیاء کے معجزات اور ملائے اعلیٰ کے ساتھ ان کے تعلقات، یہ عقلِ عام کا مسئلہ نہیں۔ یہاں خواص کی عقلیں بھی حیران رہ جاتی ہیں، لہذا اگر طبیعت مطمئن ہو سکے تو شارع کے الفاظ میں ہی اسے قبول فرمائیے ورنہ جو جی میں آئے فیصلہ کیجیے۔ اسے اگر عقل کی سان پر چڑھایا گیا تو سان ٹوٹے گی۔ یہ واقعات قائم رہیں گے۔

مودبانہ گزارش:

مولانا کے ارشادات کا جب یہ مقام سامنے آیا جن میں تین احادیث پر شبہ فرمایا گیا ہے تو مجھے بے حد دکھ ہوا اور مولانا کے ان ارشادات کے متعلق جب کچھ لکھنے کی کوشش کی تو طبیعت رنج اور افسوس کے جذبات سے لبریز ہوگئی، اس لیے قلم رکھ دیا۔ میں نہیں چاہتا تھا کہ مولانا کے احترام کے خلاف نوکِ قلم سے کوئی فقرہ نکل جائے۔ آج مدت کے بعد قلم اٹھایا۔ سنتِ نبوی ﷺ کے متعلق جذبات میں آج بھی دکھ اور قلق موجود ہے۔ افسوس ہے کہ اتنی پوزیشن کے لوگ کس بے پروائی سے سنت کے متعلق جو منہ میں آئے، کہہ جاتے ہیں۔ اس وقت اگر کوئی ناخوشگوار لفظ قلم سے نکلا تو صمیم قلب سے اس کے لیے معذرت چاہتا ہوں۔ مقصد طعن و تشنیع نہیں۔ اس دورِ فتن میں سنت اور علومِ نبویہ کے خلاف ایسے الفاظ فی الواقع ناگوار ہیں۔ مولانا پر طنز قطعاً مقصود نہیں۔ سنت کے ساتھ محبت اور قلب کا سنتِ رسول سے ربط ان پریشان خیالات کے اظہار کا موجب ہوا۔

گفتگوئے عاشقاں در بابِ رب
جذبہٗ عشق است نے ترکِ ادب^①

① رب تعالیٰ کے متعلق عاشقوں کا کلام جذبہٗ عشق ہے، ترکِ ادب نہیں۔

مولانا کے ارشادات کے بعض حصص اور مودودی صاحب کا ”مسلکِ اعتدال“ قطعاً اس قابل نہیں کہ ان کی اشاعت کی جائے۔ ان میں جو کچھ صحیح ہے وہ بھی غلط انداز سے کہا گیا ہے۔ ”مسلکِ اعتدال“ میں تو دماغ کے کباڑ خانہ نے خیالات اس بے اعتدالی سے اُگل دیے ہیں کہ اگر کوئی منکرِ حدیث بھی لکھتا تو یہی کچھ لکھتا۔

ائمہ حدیث کے مناقشات:

مولانا نے محدثین کے باہمی مناقشات کو اہلِ قرآن سے بھی زیادہ نمایاں فرمایا ہے اور اس انداز سے فرمایا ہے کہ شاید مولانا ملت کو کوئی عجیب اور نئی چیز عنایت فرما رہے ہیں۔ مولانا غور فرمائیں، یہ انسانی مزاج کی ایک کمزوری ہے۔ فنِ رجال کو چھوڑیے، کوئی فن اس سے خالی نہیں۔ شعر و سخن، ادب، نحو اور قواعد، معانی، بیانِ فقہ اور اصولِ فقہ کس فن میں یہ مناقشات نہیں؟ بقولِ جناب ائمہ تفسیر میں بھی یہ کمزوری موجود ہے اور آپ کی جماعت اور علماء کے مناقشات بھی اس کی ایک کڑی ہیں تو کیا اس بنا پر آپ اور تمام علماء کے افادات سے دست بردار ہونا چاہیے؟

جب سے علمِ رجال وضع ہوا ہے، اس قسم کا ذخیرہ موجود ہے اور اس کے باوجود اس میں حق و باطل کا امتیاز غیر مشتبہ طور پر کیا جاسکتا ہے اور کیا گیا ہے۔ پھر اس بے صورت مواد کو حدیث کے دفاع کے موقع پر ذکر کرنے کی کیوں ضرورت محسوس ہوئی؟ جہاں آنکھوں میں آنکھیں ڈال کر کچھ کہنے کا موقع تھا، وہیں آپ نے شرم سے نظریں نیچی فرمالیں۔ جہاں تن کر چلنے کا موقع تھا، آپ سر بسجود ہو گئے!

عبداللہ چکڑالوی، خواجہ احمد دین امرتسری، مستری رمضان گوجرانوالہ، محبوب شاہ گوجرانوالہ، سید عمر شاہ گجرات، شیخ عطاء اللہ وکیل، مفتی محمد دین وکیل گجرات، ملتان کے منکرینِ حدیث، ڈیرہ غازی خان کے اہلِ قرآن اور ادارہ طُلوعِ اسلام کے اربابِ قیادت، اور ادارہ ثقافتِ اسلامیہ کے ملحدین کے نظریات میں بعد المشرقین اور ان کا باہمی برسوں کا جوتی پیزار کسے معلوم نہیں، لیکن کبھی انھوں نے آپ کے سامنے اس کا تذکرہ کیا؟ نماز، زکوٰۃ، حج کے متعلق جو پراگندہ خیالی اور اس کے متعلق جو بد عملی ان اساطینِ الحاد و فسق میں موجود ہے، اس کا کبھی انھوں نے اعتراف کیا؟

پھر مولانا مودودی کو کیا مصیبت ہے کہ امام ابنِ اسحاق رحمۃ اللہ علیہ اور امام مالک رحمۃ اللہ علیہ کی شکر رنجی کا

بلا ضرورت تذکرہ چھیڑ دیں۔ علمائے عراق اور امام مالک رحمہ اللہ کے بعض مخالفانہ آراء و افکار کا اشتہار دیں۔ امام ابو حنیفہ رحمہ اللہ اور اعمش کی چشمک کا نوحہ فرمائیں۔ اس سے اصل فن اور اس کی خوبیوں پر آخر کیا اثر پڑتا ہے اور ان مقدسین میں جن کی تعداد ہزاروں تک پہنچتی ہے، اگر سو پچاس میں کسی وقت (بشرطِ صحتِ سند) کوئی شکر رنجی یا مناقشہ ہوا بھی ہو تو پورے فن پر اس کا کہاں تک اثر پڑ سکتا ہے؟

میرا مخلصانہ مشورہ ہے کہ اول تو آپ حضرات سنت کے دفاع کی ذمہ داری لیتے ہی کیوں ہیں۔ آپ کے ہاں مولوی عبدالغفار حسن صاحب ایسے دو ایک حضرات اور بھی موجود ہیں جو غالباً آپ کی جماعت کے مزاج اور اس کے نظم کے احترام کی وجہ سے خاموش ہو جاتے ہیں۔ انہیں اجازت مرحمت فرمائیے، وہ اس موضوع پر لکھیں اور اپنے ضمیر کی آواز کے مطابق لکھیں۔ جماعت کے اجتماعی مزاج سے انہیں مستثنیٰ فرمایا جائے۔ میرا خیال ہے وہ یہ فریضہ بہتر طور پر ادا کر سکتے ہیں۔ یہ فرض کفایہ اچھا ہے اُن پر ڈال دیا جائے۔

آحاد کے متعلق اختلاف اور خرابی کا پہلا دور:

یوں تو زمانہ نبوت ہی میں ایسا عنصر موجود تھا جو آنحضرت ﷺ کی تفصیلی ہدایات، تربیت اور آپ کے احتساب سے گھبراتا تھا۔ کبھی غنائم کی تقسیم کے سلسلے میں ذہن نمایاں ہوتا اور کہہ اٹھتا: ((إِنَّ هَذِهِ الْقِسْمَةَ مَا أُرِيدُ بِهَا وَجْهَ اللَّهِ)) (أحمد) [اس تقسیم سے رضائے الہی مقصود نہیں]

کبھی آنحضرت ﷺ کی طرف غلول کی نسبت کرتے۔ مختلف طور پر وہ آنحضرت ﷺ سے تنفر پیدا کرنے کی کوشش کرتے۔ ﴿رَأَيْتَ الْبُنْفِقِينَ يَصُدُّونَ عَنْكَ صُدُودًا﴾ [النساء: ۶۱] منافق آپ کی خدمت میں آنے سے گھبراتے اور بدکتے ہیں۔ لیکن دانش مند اور سلجھی ہوئی طبائع کی موجودگی میں اس ذہن کو ابھرنے کی توفیق نہ مل سکی۔ حضرت علی رضی اللہ عنہ کی خلافت میں ان لوگوں کو کچھ کھل کر کہنے اور اجتماعی طور پر شرارت کرنے کا موقع ملا۔ اس کی تفصیل احادیث اور ادب کی کتابوں میں ملتی ہے۔

اس ذہن کی تنظیم:

لیکن دوسری صدی میں معتزلہ کی وجہ سے اس ذہن نے ایک باقاعدہ اور اصولی شکل اختیار کر لی، مگر خوارج اور یہ حضرات کھل کر حدیث کا انکار نہ کر سکے۔ فضائلِ اہل بیت کا انکار خوارج نے کیا اور

① مسند أحمد (۱/ ۳۸۰) نیز دیکھیں: صحيح البخاري، رقم الحديث (۲۹۸۱) صحيح مسلم، برقم (۱۰۶۲)

احادیثِ صفات کا انکار حضراتِ معتزلہ نے کیا اور احادیثِ مناقب کا انکار شیعہ نے کیا۔ اس کے علاوہ یہ حضرات احادیث کا پورا پورا احترام کرتے تھے۔ معتزلہ فروع میں شیعہ ہیں، بعض حنفی اور شافعی۔ وہ اپنے اپنے اماموں کی طرح فروع میں احادیث سے استدلال کرتے ہیں۔ اسی طرح خوارج میں آج بھی احادیث پڑھی اور پڑھائی جاتی ہے۔ ”الجامع الصحیح“ کے نام سے حکومتِ مسقط کی طرف سے حدیث کی ایک کتاب خوارج میں موجود ہے جسے وہ بڑی عقیدت سے پڑھتے ہیں۔ خوارج کے اس جزوی انکار کا تذکرہ سنت کی کتابوں میں بھی ملتا ہے۔ اعتزال کی سرپرستی عباسی حکومت نے کی۔ اس فتنے نے قریباً دوسری صدی میں سراٹھایا۔ اس لیے انکارِ حدیث کے متعلق یہ چور دروازہ قریباً دوسری صدی میں کھلا۔ ان کا زیادہ زور ان احادیث پر تھا جو صفاتِ باری تعالیٰ کے متعلق ان کے مزعومات کے خلاف تھیں۔ اور حدیث کے متعلق ان کے ذوق کی ”سلامتی“ کا یہ حال ہے کہ وہ متواتر احادیث کو بھی آحاد کہہ کر ٹال دیتے ہیں۔ نصوصِ قرآنیہ کی تاویل اس طرح کرتے ہیں کہ آنحضرت ﷺ بھی اسے سن پائیں تو انھیں حیرت ہو۔

ولے تاویلِ شاں در حیرت انداخت
خدا و جبریل و مصطفیٰ ^① را

آحاد پر اشتباہ دوسری صدی کے شروع میں:

یہ لوگ قرونِ خیر میں تو موجود نہ تھے۔ ان کی نشاندہی وہی لوگ کر سکتے ہیں جن کو ان سے سابقہ پڑا۔ امام ابنِ حزم رحمہ اللہ فرماتے ہیں:

”وَأَيْضًا فَإِنَّ جَمِيعَ أَهْلِ الْإِسْلَامِ كَانُوا عَلَى قُبُولِ خَبَرِ الْوَاحِدِ الثَّقَةِ عَنِ النَّبِيِّ ﷺ يَجْرِي عَلَى ذَلِكَ كُلِّ فِرْقَةٍ فِي عِلْمِهَا كَأَهْلِ السُّنَّةِ وَالْخَوَارِجِ وَالشُّيعَةِ وَالْقَدَرِيَّةِ حَتَّى حَدَّثَ مُتَكَلِّمُو الْمُعْتَزِلَةِ بَعْدَ الْمِائَةِ مِنَ التَّارِيخِ فَخَالَفُوا الْجَمَاعَ فِي ذَلِكَ“ (الإحكام، ص: ۱/ ۱۱۴)

”تمام مسلمان اگر راوی ثقہ ہو تو خبرِ واحد کو قبول کرتے تھے۔ اہلِ سنت، خارجی، شیعہ،

قدریہ کا یہی خیال تھا۔ ہاں پہلی صدی کے بعد معتزلہ متکلمین کی جماعت پیدا ہوئی اور

① لیکن تاویل ایسی کرتے ہیں جس نے خدا تعالیٰ، جبریل امین اور محمد مصطفیٰ ﷺ کو بھی حیرت میں ڈال دیا ہے۔

انہوں نے اس اجماعِ امت کی مخالفت کی۔“

امام احمد اور اسحاق بن راہویہ رحمۃ اللہ علیہما خبرِ واحد صحیح سے جو کچھ ثابت ہو، اس سے انکار کو کفر سمجھتے تھے۔ ابنِ قیم رحمۃ اللہ علیہ ایک مقام پر ان لوگوں پر اس طرح سے تعجب فرماتے ہیں:

”یہ لوگ آنحضرت صلی اللہ علیہ وسلم کی احادیث کو اس لیے نہیں مانتے کہ (وہ آحاد ہیں) ان سے علم

حاصل نہیں ہوتا، اور ذہنی خیالات اور باطل شبہات کو قبول کر لیتے ہیں جو معتزلہ، جہمیہ اور

فلاسفہ سے منقول ہیں اور ان کا نام ”براہینِ عقلیہ“ رکھ لیتے ہیں۔“ (صواعق: ۲/۳۷۵)

ابنِ قیم رحمۃ اللہ علیہ نے ”صواعقِ مرسلہ“ کی دوسری جلد کے قریباً ایک سو سے زائد صفحات معتزلہ

کے اسی نظریے کے خلاف لکھے ہیں جو انہوں نے خبرِ واحد کے متعلق ظاہر کیا اور اسی نظریے کے

سہارے پر سینکڑوں سننِ صحیحہ کا انکار کیا۔ حق کی جستجو کرنے والوں کو اس طرف توجہ کرنی چاہیے۔ حدیث

کے متعلق تحقیقی مطالعہ کے لیے ”موافقات“ کا ”باب السنۃ“، ”احکام ابنِ حزم“ کا ”باب السنۃ“ اور

”صواعقِ مرسلہ“ کا یہ مقام ضرور دیکھنا چاہیے۔^①

دوسرا دور:

معتزلہ کے اس حملے سے صرف اہلِ حدیث اور حنابلہ محفوظ تھے۔ احناف، موالک، شوافع اور شیعہ

سے بعض اہلِ علم اعتزال سے متاثر ہو گئے تھے۔ وہ فروع میں احادیث کو مانتے، آحاد کی ظنیت پر یقین

کرتے تھے۔ احناف میں سے بشر مریسی (متوفی ۶۶۸ھ) تو کھلے معتزلی ہیں۔ قاضی عیسیٰ بن ابان^②

① الإحکام لابن حزم (۱/۱۱۰) الموافقات للشاطبی (۴/۲۸۹) الصواعق المرسلۃ (۲/۳۷۵)

② قاضی عیسیٰ بن ابان کا مسلک متقدمین ائمہ احناف میں مقبول نہ تھا، جیسے اصولِ بزدوی اور اس کی شرح سے

ظاہر ہے۔ متاخرین احناف بھی اسے اپنا ہم نظریہ سمجھ کر اس سے استفادہ کرتے رہے اور مصراۃ وغیرہ کی

روایت کو رد کرتے رہے۔ آج کل بعض نوآموز اور کم سواد حضرات اس غلط اور منحوس نظریے کو حضرت امام سیدنا

ابوحنیفہ رحمۃ اللہ علیہ کی طرف منسوب کرنے کی کوشش کرتے ہیں تاکہ اس نظریے کی کچھ آبرورہ جائے۔ یہ روایت

ابو مطیع بلخی سے مروی ہے۔ روایت بالکل من گھڑت اور وضعی ہے۔ اس کی نسبت حضرت امام کی طرف بالکل

جھوٹ ہے۔ ابو مطیع بلخی ائمہ نقد کے نزدیک ناقابلِ اعتماد ہیں۔ ذہبی فرماتے ہیں: وہ آثار کے ضبط میں واہی

ہیں۔ ابنِ معین نے فرمایا: وہ راشی ہیں۔ نسائی نے انھیں ضعیف کہا۔ امام احمد رحمۃ اللہ علیہ نے فرمایا: ان سے روایت

درست نہیں۔ ابوداؤد نے کہا: یہ متروک الروایہ اور جہمی ہیں۔ ابنِ عدی نے کہا: ”ان کا ضعف ظاہر ہے۔“ ←

(متوفی ۲۲۱ھ) امام محمد کے شاگرد ہیں۔ مولانا عبدالحی نے ”الفوائد البہیة“ میں ان کا مختصر ترجمہ لکھا ہے۔^① ابن ندیم نے فہرست میں لکھا ہے کہ ان کا تعلق سپاہی خاندان سے تھا۔ پھر علمی شغل اختیار فرمایا۔^② خطیب نے صراحت کی ہے کہ وہ خلقِ قرآن کے قائل تھے۔^③ مصنف کتاب التحقیق شرح حسامی نے اس کا تذکرہ ان الفاظ میں فرمایا ہے:

”قَالَ: عِيسَى بْنُ أَبَانَ وَعَبْدُ الْجَبَّارِ مِنَ الْمُعْتَزِلَةِ“ (ص: ۱۷۵)

ان قرائن سے ظاہر ہوتا ہے کہ قاضی عیسیٰ بن ابان کا رجحان بھی اعتزال کی طرف تھا۔ ان کی وجہ سے فروع میں بھی اخبارِ آحاد کو اشتباہ کی نظر سے دیکھا جانے لگا۔ چنانچہ عادل و ضابط راوی اگر فقیہ نہ ہو تو اس کی روایت مقبول نہیں ہوگی، بلکہ قیاس کو اس کی روایت پر ترجیح دی جائے گی:

”وَأَمَّا رِوَايَةُ مَنْ لَمْ يُعْرِفْ بِالْفِقْهِ، وَلَكِنَّهُ مَعْرُوفٌ بِالْعَدَالَةِ وَالضَّبْطِ، مِثْلُ أَبِي هُرَيْرَةَ وَأَنْسِ بْنِ مَالِكٍ، فَإِنْ وَافَقَ الْقِيَاسَ عُمِلَ بِهِ، وَإِنْ خَالَفَهُ لَمْ يَتْرَكْ إِلَّا بِالضَّرُورَةِ“ (أصول بزدوی، ص: ۱۶۹، احکام آمدی: ۲ / ۱۶۹)

”عادل اور ضابط راوی اگر فقیہ نہ ہو جیسے ابو ہریرہ اور انس بن مالک رضی اللہ عنہما ہیں تو ان کی روایت اگر قیاس کے موافق ہو تو قبول کی جائے گی ورنہ اسے ضرورتاً ترک کر دیا جائے گا۔“

قاضی عبدالعزیز بن احمد شارح اصول بزدوی فرماتے ہیں:

”حدیث کو قیاس پر مقدم کرنے کے لیے ہم نے جو فقہ راوی کی شرط لگائی، یہ صرف عیسیٰ بن ابان کا مذہب ہے اور قاضی ابوزید دبوسی نے اسے پسند کیا اور مصراۃ اور عرایا کی حدیث کو اسی اصول پر ترجیح کیا ہے اور بہت سے متاخرین نے اسے اپنا لیا۔ امام ابوالحسن کرخی اور

◀ ابن حبان نے فرمایا: ”مرجیہ کا سردار ہے۔ اسے سنت سے بغض ہے اور اس میں غلط بیانی کرتے ہیں۔“ ان کا انتقال ۱۹۵ھ میں ہوا۔ (میزان الاعتدال، أيضاً، تاریخ خطیب: ۲۲۳ / ۸) یہ نسبت قطعاً غلط، وضعی اور مختلف ہے۔ آج کل کے بعض نوخیز طلبہ العلم نے اسے نمایاں کرنے کی کوشش کی ہے۔ اس اثر کے متعلق باقی مباحث کسی دوسرے وقت مذکور ہوں گے۔ سردست اس قدر اظہار مقصود ہے کہ حضرت امام ابوحنیفہ رضی اللہ عنہ کی طرف اس جہمی نظریے کی نسبت غلط ہے۔ [مولف]

① الفوائد البہیة فی تراجم الحنفیة (ص: ۶۱)

② الفہرسة لابن النديم (ص: ۳۰۳)

③ تاریخ بغداد (۱۱ / ۱۵۹)

باقی قدمائے احناف اس کے خلاف ہیں۔ وہ فرماتے ہیں: عادل اور ضابط راوی کی حدیث بہر حال قیاس پر مقدم ہوگی اور اکثر علماء کا یہی خیال ہے۔ خود حضرت امام ابو حنیفہ رحمۃ اللہ علیہ ضعیف حدیث کو قیاس پر ترجیح دیتے ہیں۔“ (کشف الاسرار: ۲/۷۰۳)

یہ قاعدہ اصولِ فقہ کی قریباً تمام کتابوں میں مرقوم ہے اور قدمائے احناف نے بھی اسے پسند نہیں فرمایا کہ ضعیف حدیث پر قیاس کو ترجیح دی جائے۔ ویسے بھی یہ قول غلط ہے۔ قاضی عیسیٰ بن ابان ایسے بزرگ، حضرت ابو ہریرہ رضی اللہ عنہ اور حضرت انس رضی اللہ عنہ جیسے بزرگوں کو جو برسوں آنحضرت صلی اللہ علیہ وسلم کی خدمت میں رہے، جن کی مادری زبان عربی ہے، غیر فقیہ کہہ دیں تو بڑی عجیب بات ہے، حالانکہ وہ خود نہ عرب ہیں نہ علمی خاندان سے تعلق رکھتے ہیں۔ پھر حضرت ابو ہریرہ رضی اللہ عنہ کا تفقہ معلوم ہے۔ اکابر صحابہ رضی اللہ عنہم مسائل میں ان کی طرف رجوع فرماتے تھے۔ گورنر تک کے عہدوں پر فائز رہے۔ خود ائمہ احناف نے ان کی حدیث کو خلافِ قیاس قبول فرمایا۔ کشف الاسرار، کتاب التحقیق وغیرہ مبسوطات میں اس کی تفصیل مل سکتی ہے۔

اس کے باوجود متاخرین احناف میں انکار کے لیے جزوی طور پر یہ چور دروازہ کھولا گیا۔ آحاد کو ترک کرنے کے لیے ایک راہ پیدا ہوئی، لیکن اس میں اس قدر احتیاط رکھی گئی کہ وہی احادیث متروک ہوں گی جن کے راوی فقیہ نہ ہوں گے (یہاں فقہ سے مراد یہ ہے کہ وہ راوی عربی زبان کو اچھی طرح جانتا ہو، تاکہ روایت بالمعنی میں غلطی نہ کرے) فقیہ رواۃ کی روایات رائے کے موافق ہوں یا مخالف، قاضی عیسیٰ بن ابان اور ان کے اتباع اسے قبول کرتے ہیں۔ ان کا خیال ہے کہ رائے کا دروازہ بند نہیں ہونا چاہیے، کہیں نہ کہیں اس کے لیے گنجائش نکلی چاہیے۔

اس احتیاط کے باوجود ان کا یہ مذہب قدمائے احناف میں قبولیت حاصل نہ کر سکا۔ امام ابو حنیفہ رحمۃ اللہ علیہ، امام ابو یوسف رحمۃ اللہ علیہ، امام محمد اور حضرت امام کے مشہور تلامذہ کو قاضی عیسیٰ بن ابان سے ان کی اس احتیاط کے باوجود اختلاف ہے۔ صحیح راہ وہی ہے جسے جمہور ائمہ سنت نے اختیار فرمایا۔ قاضی عیسیٰ بن ابان کے مسلک میں سے اعتزال کی بو آتی ہے، اور ائمہ حدیث کا نقطہ نظر تو قدامت اور اکابر احناف سے بھی مختلف ہے۔

تیسرا دور:

متاخرین احناف میں قاضی عیسیٰ بن ابان کے مسلک پر عمل ہونے لگا۔ فقہ اور اصولِ فقہ میں

اسی کی بنیاد پر فروع اور اصول تخریج کیے گئے۔ بعض جگہ صریح احادیث کی بھی بعید از کار تاویلات کی گئیں۔ عینی شرح کنز میں نکاحِ حلالہ کے لیے افادہ تحلیل کا ذکر فرما کر حدیث «لَعْنُ اللَّهِ الْمُحَلِّلَ وَالْمُحَلَّلَ لَهُ»^① کی تاویل اس طرح فرمائی گئی:

”لَعَلَّهُ أَرَادَ بِاللَّعْنَةِ الرَّحْمَةَ“ (عینی بر حاشیہ کنز. کشوری)

یعنی حدیث میں لعنت سے شاید رحمت مراد ہو۔ غرض متاخرین کی تصانیف میں اعتزال کو کافی دخل ہو گیا۔ اصول فقہ میں سب سے پہلی تصنیف امام شافعی رحمہ اللہ نے کی:

”أَوَّلُ مَنْ صَنَّفَ فِيهِ الْإِمَامُ الشَّافِعِيُّ“ (كشف الظنون: ۸۹ / ۱)

اس کے بعد جب اصول فقہ فن کی صورت میں مدون کیا گیا تو اس میں اہل حدیث اور معتزلہ

نے بہت کچھ لکھا:

”وَأَكْثَرُ التَّصَانِيفِ فِي أُصُولِ الْفِقْهِ لِأَهْلِ الْإِعْتِزَالِ الْمُخَالِفِينَ لَنَا فِي الْأُصُولِ، وَلِأَهْلِ الْحَدِيثِ الْمُخَالِفِينَ لَنَا فِي الْفُرُوعِ“

(كشف الظنون: ۸۹ / ۱ - أبجد العلوم: ۳۲۵ / ۲)

”اصول فقہ میں معتزلہ نے زیادہ کام کیا، وہ اصول اور عقائد میں ہمارے مخالف ہیں، یا

پھر اہل حدیث نے تصانیف کیں اور وہ فروع میں ہم سے مختلف ہیں۔“

معتزلہ کا اثر عقائد میں تو تھا ہی، فقہیات بھی اس سے محفوظ نہ رہ سکے:

”بَعْضُهُمْ يَزْعُمُ أَنَّ بِنَاءَ الْمَذْهَبِ عَلَى هَذِهِ الْمُحَاوَرَاتِ الْجَدَلِيَّةِ الْمَذْكُورَةِ فِي مَبْسُوطِ السَّرْحِ سَيِّئٌ وَالْهُدَايَةُ وَالتَّبْيِينُ وَنَحْوُ ذَلِكَ وَلَا يَعْلَمُونَ أَنَّ أَوَّلَ مَنْ أَظْهَرَ ذَلِكَ فِيهِمُ الْمُعْتَزِلَةُ وَلَيْسَ عَلَيْهِ بِنَاءُ مَذْهَبِهِمْ“

(حجة الله: ۱۶۰ / ۱)

”بعض لوگوں کا خیال ہے کہ ہدایہ، تبیین، مبسوط سرحی میں جو جدلی مباحثات پائے

جاتے ہیں، حنفی مذہب کی بنا ان پر ہے۔ انھیں معلوم نہیں کہ یہ معتزلہ کی مہربانی ہے۔ حنفی

مذہب ان پر مبنی نہیں۔“

غرض دوسرے دور میں فروع اس سے متاثر ہوئے اور عقائد کے بعد اعمال پر اس کا اثر پڑا۔

فقہ راوی:

دوسرے مقام پر شاہ صاحب نے فرمایا:

”محققین کی یہ پختہ رائے ہے کہ عدل اور ضبط کے بعد راوی کے لیے فقہ کی شرط، یہ صرف عیسیٰ بن ابان کا مذہب ہے اور بہت سے متاخرین بھی اس میں ان کے ساتھ ہیں۔ امام کرخی ان کے خلاف ہیں اور قدامائے احناف سے بھی یہ مذہب منقول نہیں۔ ان کی رائے ہے کہ حدیث بہر حال مقدم ہے۔“ (حجۃ اللہ: ۱/۱۶۱)

غرض رائے اور قیاس کی دھاندلی متاخرین میں ہے۔ یہ قداماء میں نہ تھی۔ قداماء کی اس احتیاط کے باوجود ائمہ حدیث نہ متقدمین کی روش پر مطمئن تھے نہ متاخرین کے طریق پر، یہ حضرات دونوں جگہ حدیث اور سنت کے صافی چشموں کو مکدر پاتے تھے۔ شعبی فرماتے ہیں:

”لَقَدْ بَغَضَ إِلَيَّ هَؤُلَاءِ الْأَرَائِيُّونَ الْمَسْجِدَ حَتَّى إِنَّهُ لَا بُغْضَ إِلَيَّ مِنْ كُنَاسَةِ دَارِي، قَالُوا: مَنْ هُمْ؟ قَالَ: الْحَكَمُ وَحَمَادٌ وَأَصْحَابُهُ“^①

(مختصر بیان العلم لابن عبد البر: ۲/۱۴۶، القول المفید للشوکانی، ص: ۷۷)

جو لوگ اس وقت اس محتاط روش پر مطمئن نہیں وہ آج کل نیچر پرستی پر کیسے مطمئن ہو سکتے ہیں؟ آج کے اہل حدیث حضرات سب کچھ دیکھتے ہیں اور ان کی سلفیت پر کوئی آنچ نہیں آتی۔

أَكُلُ أَمْرِي تَحْسِبِينَ أَمْرًا
و نَارٍ تَوْقَدُ بِاللَّيْلِ نَارًا^②

ہمیں یقیناً معلوم ہے کہ ائمہ اربعہ حدیث کو حجت مانتے ہیں۔ اسے دین کا ماخذ سمجھتے ہیں اور اسی تعریف سے حجت سمجھتے ہیں جو ائمہ سنت اور عامۃ المسلمین میں مسلم ہے، اور ایک دوسرے کو مسلمان سمجھنے کے باوجود اہل حدیث کو احناف، شوافع، موالک اور حنابلہ کی فقہیات سے اختلاف ہے۔ وہ ان سکول ہائے فکر میں حدیث اور سنت کی تقدیس کو اس قدر محترم اور محفوظ نہیں سمجھتے جس قدر اہل حدیث اور سلفی سکول فکر میں اسے محترم اور محفوظ پاتے ہیں۔

① ترجمہ: ”ان اہل الرائے نے میرے لیے مسجد کو گھر کے کوڑے دان سے بھی زیادہ مبغوض بنا دیا ہے۔ پوچھا گیا وہ کون ہیں؟ تو کہا: حکم، حماد اور اس کے ساتھی مقصود ہیں۔“

② کیا تو ہر بندے کو مرد ہی سمجھتی ہے اور رات کو جلائی جانے والی ہر روشنی کو آگ خیال کرتی ہے۔

چوتھا دور:

انگریز کی آمد کے بعد جب ملک میں تعلیمی نظام تقسیم ہوا، دینی تعلیم حضری تعلیم سے الگ ہو گئی۔ سکولوں اور کالجوں کا طریقِ فکر مذہبی مدارس سے مختلف ہو گیا۔ عیسائی مبلغ اپنی حکومت کی سرپرستی میں ہندوستان میں چھا گئے۔ علماء اور مذہبی مدارس تو کیا ان سے متاثر ہوتے، انگریزی تعلیم اور اس کی حمایت کرنے والے ان سے بہت حد تک متاثر ہوئے۔ سید احمد خاں مرحوم سے لے کر سکولوں کے طلبہ اور اساتذہ اس اثر سے نہ بچ سکے۔ ان میں سے بعض حضرات کی اسلام سے وابستگی واقعی خلوص پر مبنی تھی اور ان لوگوں نے عیسائی شبہات کے جواب میں پورے زور سے قلم اٹھایا، مگر ذہن چونکہ متاثر تھا، قلم لڑکھڑا گیا۔ ”امہات المومنین“، ”خطبات احمدیہ“، ”تفسیر احمدی“ (مصنف سید احمد خاں) میں یہ چیز نمایاں ہے۔ جو حدیث مقاصد کے خلاف آئی، اڑادی گئی۔ جہاں کسی آیت کا مفہوم یا معجزہ نیچر سے منحرف ہوا، اس کا حلیہ اس طرح بگاڑا اور تاویل و تحریف میں ایسا ترادف پیدا کیا جس پر ملائکہ بھی حیران ہو گئے۔

حکومت کو بھی اس سے فائدہ ہوا۔ ۱۸۵۷ء کے مظالم سے جن دلوں میں انتقام کی آگ جل رہی تھی انھیں ایک وقتی مشغلہ ہاتھ آ گیا۔ اس طریقِ فکر کے اثرات ملک میں مختلف انداز میں ظاہر ہوئے۔ اربابِ قادیان پر تاویل کا فیضان ہوا۔ مولوی عبد اللہ چکڑالوی کو انکارِ حدیث کا سبق ملا۔ مولانا شبلی اور مولانا حمید الدین فراہی رحمۃ اللہ علیہ ایسے اساطینِ علم و فضل بھی تھوڑے بہت اس سے متاثر ہوئے۔ مولانا فراہی رحمۃ اللہ علیہ کی تفسیر کے جو اجزاء عربی میں شائع ہوئے ہیں، ان میں حدیث سے بہت کم استفادہ فرمایا گیا ہے، مگر تورات اور انجیل کے رائج الوقت نسخوں سے کافی استفادہ کیا گیا ہے۔

درایت اور تفقہ:

مولانا شبلی رحمۃ اللہ علیہ نے ”سیرۃ النعمان“ میں محدثین کے طریقِ فکر پر کڑی تنقید فرمائی۔ فقہائے کوفہ رحمۃ اللہ علیہ کے طریقِ فکر کی اس عنوان سے حمایت فرمائی گئی کہ اگر وہ آج زندہ ہوتے تو شاید اس جدید انداز کی وکالت کو کبھی پسند نہ فرماتے۔ مولانا نے حدیث کا انکار نہیں فرمایا، لیکن عقل کو درایت اور تفقہ کے نام سے اس قدر اہمیت دی جس سے حدیث اور ائمہ حدیث کے مسلک کو انکار کے قریب قریب نقصان پہنچا، اور چند ایک اہل علم کے استثناء کے ساتھ تمام ندوہ کے متعلقین میں یہ مرض پایا جاتا ہے۔

اس حلقے میں یہ غلطی عام ہے کہ ائمہ حدیث فقیہ نہ تھے۔ تنقیدِ حدیث کے لیے جو اصول وضع کیے گئے ہیں، ان میں درایت کو نظر انداز کر دیا گیا ہے۔ اصولِ درایت کے مطابق تنقید فقہاء نے فرمائی، اور اب بھی ہر ایک کو حق ہے کہ اس نقطہ نظر سے حدیث پر تنقید کرے۔ جسے چاہے رکھ لے اور جسے چاہے ردی کی ٹوکری میں ڈال دے۔ اِنَّا لِلّٰہ .. !!

پھر درایت کا مفہوم ایسا عام بیان فرمایا جس سے حدیث کا قتلِ عام ہو سکتا ہے۔ ”سیرۃ النعمان“ میں مولانا فرماتے ہیں:

”درایت کا مطلب یہ ہے کہ جب کوئی واقعہ بیان کیا جائے تو اس پر غور کیا جائے کہ وہ طبیعتِ انسانی کے اقتضا، زمانہ کی خصوصیات، منسوب الیہ کے حالات اور دیگر قرائنِ عقلی کے ساتھ کیا نسبت رکھتا ہے۔“^(۱)

”اقتضائے طبیعت“ وہی نیچر کا ترجمہ ہے۔ سرسید کا بھی یہی خیال تھا کہ نیچر کے خلاف کوئی چیز مقبول نہیں ہو سکتی۔ اس میں درایت کا مفہوم اس قدر آزاد کر دیا گیا ہے کہ اس پر کوئی پابندی نہیں رہی۔ اقتضائے طبیعت کی حد اور اس اقتضا کا معیار کیا ہے؟ اور عقلی قرائن کی تعیین کون کرے؟ کیسے کرے؟ زمانے کی خصوصیات نصوص کی راہ میں حائل ہو سکتی ہوں تو پرویز کے جرم پر بھی نظر ثانی ہونی چاہیے..!

عقل کو اس قدر وسیع اختیارات نہ قاضی عیسیٰ بن ابان نے دیے تھے نہ معتزلہ کو یہ حوصلہ ہوا تھا۔ یہ گنوار کے ہاتھ کسوٹی اور پاگل کے قبضے میں تلوار دے دی گئی ہے۔ جو ان کے جی میں آئے کریں، دین کا خدا حافظ!!

آگے بڑھنے سے پہلے مناسب معلوم ہوتا ہے کہ درایت کا مفہوم اہل علم کی زبان سے بھی سن لیا جائے تاکہ آج کی درایت اور پرانی درایت میں فرق ظاہر ہو سکے:

”الْعِلْمُ بِدِرَايَةِ الْحَدِيثِ: هُوَ عِلْمٌ بِأَحْثُ عَنِ الْمَعْنَى الْمَفْهُومِ مِنْ أَلْفَاظِ الْحَدِيثِ، وَعَنِ الْمُرَادِ مِنْهَا، مَبْنِيًّا عَلَى قَوَاعِدِ الْعَرَبِيَّةِ وَضَوَابِطِ الشَّرِيعَةِ، وَمُطَابِقًا لِأَحْوَالِ النَّبِيِّ ﷺ“

(أبجد العلوم: ۲ / ۴۳۶، أيضا: مفتاح السعادة و مصباح السيادة: ۲ / ۲)

”درایتِ حدیث میں حدیث کے مطلب اور مراد سے عربی قواعد اور شریعت کے ضوابط اور آنحضرت ﷺ کے حالات کے مطابق بحث کی جاتی ہے۔“

ناش کبریٰ زادہ صاحبِ کشف الظنون (۱/ ۳۶۶) اصولِ حدیث اور درایتِ حدیث کو ایک ہی فن تصور فرماتے ہیں۔

اس درایت میں، اور جو درایت آج کل ہمارے بازار میں بک رہی ہے، بڑا فرق ہے۔ مصطلح درایت میں علم ہے اور بصیرت ہے جبکہ ہمارے بازار کی درایت میں ذہنی آوارگی ہے اور پریشان خیالی۔ شریعت میں عموماً اور حدیث میں خصوصاً اس قسم کی بے قاعدگی اور آوارگی کو جگہ نہیں دی جانی چاہیے۔ سرسید احمد خاں مرحوم نے اسی درایت کے حوصلے پر جھٹکے اور حلال کو برابر کر دیا تھا۔ وہ دونوں کو حلال سمجھتے تھے!!

مولانا مودودی اور مولانا اصلاحی:

مولانا مودودی اور مولانا اصلاحی کا سکولِ فکر مولانا شبلی اور سرسید کے سکولِ فکر سے ملتا جلتا ہے۔ یہ حضرات بھی تفقہ اور درایت کے غائبانہ عاشق ہیں مگر یہ ظاہر نہیں فرماتے کہ ان کے ہاں درایت کا کیا مفہوم ہے۔ مولانا شبلی نے جب درایت کی بحث چھیڑی تو اہل حدیث علماء نے ان کا اس طرح تعاقب فرمایا کہ اس بحث کا کوئی پہلو تشنہ نہ رہا۔ فقہاء اور محدثین کی خدمات کو پوری طرح واضح فرمایا۔ مولانا عبدالعزیز رحیم آبادی کی ”حسن البیان“، مولانا ابوبیگی شاہ جہان پوری کی ”الارشاد“ اور مولانا عبدالسلام مبارک پوری کی ”سیرۃ البخاری“ میں یہ موضوع اس طرح چھان پھٹک کر رکھ دیا گیا کہ آئندہ اس پر تفصیلاً لکھنے کی کسی کو جرأت نہ ہو سکی۔

مودودی صاحب نے دانشمندی سے کام لیا، درایت کو گول مول کر دیا۔ کچھ نہیں فرمایا کہ درایت سے ان کی کیا مراد ہے اور وہ کون سے اصول ہیں جو فقہاء نے اس کے متعلق وضع فرمائے، البتہ محدثین پر تنقید فرماتے ہوئے ارشاد ہے:

”وہ محدثین زیادہ سے زیادہ یہی کہتے تھے کہ اس حدیث کی صحت کا ظن غالب ہے۔ مزید برآں یہ ظن غالب جس بنا پر ان کو حاصل ہوتا تھا، وہ بلحاظِ روایت تھا، نہ بلحاظِ درایت، ان کا نقطہ نظر زیادہ تر اخباری ہوتا تھا، فقہ ان کا اصل موضوع نہ تھا۔“ الخ

(مسکبِ اعتدال، ص: ۳۱۹)

مولانا اصلاحی۔ مدظلہ۔ تنقیدِ حدیث کے منصب کو اور بھی کھلا رکھنے کی کوشش فرماتے ہیں۔ ملاحظہ ہو:

”وہ (نقاد حدیث) اخلاقی اعتبار سے بھی اتنا بلند ہو کہ اس نے دین بازی کو اپنا مشغلہ نہ بنا رکھا ہو۔ وہ حدیث پر نقد و تبصرہ کا اہل ہو۔ یہ منصب نہ ہر ملائے مکتبی کا ہو سکتا ہے نہ دفتر کے کلرکوں کا۔“ (ترجمان، ج: ۲۵، عدد: ۲/ص: ۱۴۸)

پھر فرماتے ہیں:

”مشائخ کی اسانید، رسمی علوم کی تحصیل، مدارس کی تعلیم سے بھی یہ اہلیت حاصل نہیں ہوتی کہ حدیث پر تنقید کر سکے، بلکہ میرے نزدیک ایک آدمی کے علم و فضل کی بہترین سند اور بہترین شہادت اس کے اپنے کارنامے اور اس کی دینی خدمات ہیں۔“

اصولاً کارناموں کی اہمیت سے انکار نہیں لیکن اس معیار کے خطرات کو مولانا نے محسوس نہیں فرمایا۔ مرزا غلام احمد، عنایت اللہ خاں مشرقی اور پرویز وغیرہ حضرات تنقید کا حق اور حدیث کے رد و قبول میں حکم کی حیثیت اپنے کارناموں ہی کی بنا پر منوانا چاہتے ہیں۔ آپ رسمی علوم اور مشائخ کی اسانید کو نظر انداز فرما کر بعض اعتراضات سے بچ گئے ہیں مگر کارناموں اور خدمات کے عموم سے ایک دوسری مصیبت کی ذمہ داری آپ نے اپنے سر لی ہے۔ یہ آوارہ مزاج حضرات ”کارناموں اور خدمات“ کو اس طرح پھیلائیں گے کہ عوام کو ان کی گرفت سے بچانا مشکل ہوگا۔ مودودی صاحب کو بچا کر سارے فن کو مصیبت میں ڈالنا مناسب نہ ہوگا۔ ”حَفِظْتَ شَيْئًا وَغَابَتْ عَنْكَ أَشْيَاءُ“^① معیار اگر ”کارنامے اور خدمات“ ٹھہرا تو ان کی نوعیت ہر پانچ دس سال بعد ہمیشہ بدلتی رہتی ہے۔

خدمات اور کارنامے:

خدمات اور کارنامے اگر حدیث پر تنقید کا معیار قرار دیے جائیں تو ان کے لیے کوئی پابندی ہونی چاہیے۔ ہمارے آخری دور میں نواب صدیق حسن خاں رحمۃ اللہ علیہ، مولانا عبدالحی لکھنوی، مرزا غلام احمد، مولوی احمد رضا خاں صاحب تصنیف و تالیف کے لحاظ سے مشہور ہیں۔ کیا ان سب کو حدیث پر تنقید کا حق دیا جائے گا؟ درس و تدریس کے مشاغل میں سید احمد خاں مرحوم، مولانا سید نذیر حسین صاحب رحمۃ اللہ علیہ اور مولانا محمد قاسم صاحب نانوتوی رحمۃ اللہ علیہ کے کارنامے اور خدمات دنیا کو معلوم ہیں، لیکن تنقید کا حق کون سی خدمات اور کارناموں کے بعد دیا جائے گا؟

① ایک شے کو آپ نے یاد رکھا مگر بہت سی چیزیں آپ کی نظروں سے اوجھل ہو گئیں۔

درایت اور کارناموں کو اگر کھلا اور آزاد کر دیا گیا تو یہ انکارِ حدیث کا پیش خیمہ ہوگا۔ مولانا مودودی اور آپ کی روشنی حدیث پر نقد میں ایسی فوضویت اور آوارگی کا راستہ کھول دے گی جس کی مضرت انکارِ حدیث سے کم نہیں ہوگی۔ اس آوارگی کا اندازہ ان چند پڑھ لکھے حضرات سے نہیں لگانا چاہیے جو آپ کے آگے پیچھے پھرتے پھرتے رہتے ہیں اور نہ ان چند اہل حدیث رفقاء سے جو جماعتی پابندیوں کی وجہ سے منقارِ زیر پر رکھنے پر مجبور ہیں۔ جماعتی مصالح کی بنا پر وہ اپنا عندیہ کھل کر نہیں کہہ سکتے۔ اس کا اندازہ ان عوام سے لگانا چاہیے جو ملک کے اطراف و اکناف میں آپ کا لٹریچر پڑھتے ہیں۔ جب وہ حریمِ قیادت سے یہ سنیں گے کہ ائمہ حدیث اصولِ درایت سے محروم تھے۔ ان کا نقطہ نظر اخباری تھا، فقہی نہ تھا۔ جب انھیں معلوم ہوگا کہ مشائخ کی اسانید، مدارس کی تعلیم سے تنقید حدیث کی اہلیت پیدا نہیں ہوتی تو وہ اپنے ذہن میں ائمہ اور دینی تعلیم کے متعلق کیا رائے قائم کریں گے؟ وہ جب آپ کی زبان سے سنت کی محتاط اور سکڑی ہوئی تعریف سنیں گے، اخبارِ آحاد کی ظنیت کا وظیفہ سنیں گے تو اس ماخذ کے متعلق ان کے حسنِ ظن کو کس قدر ٹھیس پہنچے گی۔ حریمِ قیادت میں آنے کے بعد آپ کی ذمہ داریاں ”مکتبی ملا“ سے کہیں زیادہ ہو گئی ہیں۔ جو فرمانا ہوا اسے بہت سوچ سمجھ کر فرمائیے!!

نہ ہر درایت سے فنِ حدیث میں مہارت حاصل ہوتی ہے نہ ہر کارنامے اور خدمت سے انسان ”رسول کا مزاج شناس“ بن سکتا ہے۔ اس کے لیے وہی لوگ موزوں ہو سکتے ہیں حدیث جن کے شب و روز کا مشغلہ ہے، جن کے عزیز اوقات ”قال اللہ وقال الرسول“ میں بسر ہوتے ہیں۔ قیادت پیشہ حضرات نہ ہیرا پہچانتے ہیں نہ جوت!!

مزاج شناسی اور جوت:

مولانا مودودی نے مسلکِ اعتدال میں اصولِ حدیث اور ان کے قواعد کو ظنی اور انسانی مساعی کا نتیجہ کہہ کر ان کے مقام کو ہلکا کر کے ”دین کے سسٹم“، ”مزاج شناسی“ اور ”ہیرے کی جوت“ پر نقدِ حدیث کا انحصار فرمایا اور پھر اسے ذوقی کہہ کر حدیث اور اس کی تنقید کو اس قدر بے اصول کر دیا کہ اس مسکین فن پر ہر منچلا زبان درازی کر سکے، اور مولانا اصلاحی نے کارناموں اور خدمات کو معیار قرار دے کر اسے اور بھی کھلا کر دیا۔ یہ کشادگی نہ قاضی عیسیٰ بن ابان کے مسلک میں تھی نہ متاخرین فقہاء میں۔ اس کی ”جوت“ کچھ تو معتزلہ سے ملتی ہے اور کچھ سرسید کی نیچر پرستی سے۔

بچارے اہل حدیث جو متاخرین فقہاء اور قاضی عیسیٰ بن ابان سے شاکی تھے، وہ آپ کی اس تنقیدی جود و سخا سے کیسے مطمئن ہوتے؟!؟

آپ حضرات کی یہ ساری کوششیں اس لیے تھیں کہ آپ ظن سے محفوظ رہ سکیں، لیکن جہاں آپ اس وقت تشریف فرما ہیں وہاں ظن ہی ظن ہے۔ درایت ظنی، قیاس ظنی، علت ظنی، اس کا طرد و عکس ظنی، مزاج شناسی ظن محض اور ہیرے کی جوت ظنی۔ محدثین کا با اصول فن آپ کی نظر میں اس لیے نہ بچ سکا کہ یہ انسانی کوشش ہے جو اپنی فطری حدود سے آگے نہیں جاسکتی، لیکن ”درایت“ اور ”دین کا سسٹم“ اور ”شریعت کا مزاج“ قیاس اور اس کی علل، یہ بھی تو انسانی مساعی کے نتائج ہوں گے۔ باقاعدہ ظن سے بھاگ کر آپ ذوقی اور بے قاعدہ ظن کے زیر سایہ آگئے اور مسلکِ اعتدال کی تلاش میں بے اعتدالی کا شکار ہو گئے۔ وَلْتَنْظُرْ نَفْسٌ مَّا قَدَّمَتْ لِغَدٍ..!

احادیث میں یقین اور ظن:

ائمہ حدیث کی نظر میں قرآنِ عزیز اور متواتر احادیث سے یقین حاصل ہوتا ہے۔ متواتر احادیث کی تعداد ہزاروں تک پہنچتی ہے۔ تواتر لفظی، تواتر معنوی، تواتر عملی کی تعداد سنت کے دفاتر میں کثرت سے موجود ہے، لیکن دین کے تمام شعبوں میں تواتر نہیں پایا جاتا، بلکہ اس کے لیے آحاد ہی کی طرف رجوع کرنا ہوگا۔ آحاد سے جو علم حاصل ہوتا ہے اسے بعض اہل علم نے ظن سے تعبیر کیا۔ گویا تواتر سے دوسرے مرتبے پر جو علم حاصل ہوتا ہے اسے اصطلاحاً ظن کہا جاتا ہے۔ ظن زندگی کے تمام شعبوں میں پایا جاتا ہے۔ دینی اعمال کا فائدہ ظنی ہے۔ دنیا کے کاروبار اور ان کے نتائج ظنی ہیں۔ لغت ظنی ہے۔ الفاظ کی دلالت ظنی ہے۔ کعبہ کی سمت کا فیصلہ بعض اوقات ظن سے کیا جاتا ہے۔ جس ظن پر پوری زندگی کا انحصار ہے، اسے نہ شرع نظر انداز کر سکتی ہے نہ عرف اور رواج۔ قرآن مجید نے اس ظن کو مستند سمجھا اور اس پر احکام مرتب کیے۔

حضرت موسیٰ علیہ السلام نے ایک ظنی اطلاع پر مصر سے ہجرت کی۔ ایک لڑکی کی اطلاع پر مصر میں اسی جگہ پہنچے جہاں مدت تک قیام فرمایا۔ واپسی پر طور کا نظارہ ایک ظن کی بنا پر دیکھا اور نبوت سے سرفراز ہوئے۔ حضرت ابراہیم علیہ السلام نے محض امید کی بنا پر فلسطین میں قیام فرمایا اور ایسے ہی گمان کے پیش نظر حضرت اسماعیل علیہ السلام کو مع حضرت ہاجرہ علیہما السلام حجاز کے ویرانے میں اقامت کا حکم دیا۔ حضرت

یوسف علیہ السلام کو خواب کی تعبیر کے صلے میں جیل سے رہائی ملی اور اس کے ظنی عواقب کے پیش نظر حکومت سے سرفراز ہوئے۔ کنعان سے حضرت یعقوب علیہ السلام نے خبرِ واحد کی بنا پر مصر کے سفر کی تیاری فرمائی۔ حضرت موسیٰ علیہ السلام نے تیبہ کی زندگی اس گمان پر اختیار فرمائی کہ بنی اسرائیل کو کسی وقت آرام ملے گا۔

غرض قرآن حکیم نے اخبارِ آحاد اور ظنی اطلاعات کو اس استناد کے ساتھ بیان فرمایا گویا اس میں وثوق اور یقین پایا جاتا ہے۔ عز بن عبد السلام نے ”القواعد الکبریٰ“ کے شروع میں وضاحت سے لکھا ہے کہ دنیا اور آخرت کے معاملات کا بہت حد تک ظن پر انحصار ہے۔^(۱) اس لیے امت نے ظن کی اصطلاح استعمال فرمانے کے باوجود آحاد اور ظنیات کو دین میں اس قدر اہمیت دی ہے جس طرح ایک مستند چیز کو اہمیت دی جانی چاہیے۔ ظن کے اصطلاحی مطلب کو سمجھ لینے کے بعد یہ خیال کرنا ”شریعت میں ظن کے لیے کوئی گنجائش نہیں“ غلط ہے اور محض ایک وہم۔ بلکہ منظونات کو ”غیر ثابت شدہ“ کہنا یا سمجھنا بھی غلط ہے، البتہ یہ کہا جاسکتا ہے کہ ظنیات کا مقام تواتر کے بعد ہے یا ظنونِ مصطلحہ تواتر سے متعارض نہیں ہو سکتے۔

فنِ حدیث اور عقل:

یہ بھی صحیح نہیں کہ احادیث کی تنقید میں درایت کو اہمیت نہیں دی گئی، یا محدثین کا نقطہ نظر اخباری تھا فقہی نہ تھا۔ بلکہ جہاں تک عقل اور درایت کا مقام ہے، اس کا پورا پورا احترام فرمایا گیا ہے۔ اہل حدیث اور فقہاء کے طریقِ فکر میں اختلاف کا یہ مطلب قطعاً نہیں کہ ائمہ حدیث تفقہ سے بے خبر تھے۔ اختلاف تو خود فقہائے عراق میں بھی موجود ہے۔ علامہ دبوسی کی ”تأسیس النظر“ سے ظاہر ہے کہ فقہاء رحمہم اللہ میں اصولی اختلافات موجود ہیں۔ یہ سب طریقِ فکر کا نتیجہ ہے۔ نہ فقہاء حدیث سے بے بہرہ ہیں نہ ائمہ حدیث فقہ سے بے خبر۔ اختلاف کی وجہ صرف طریقِ فکر میں اختلاف ہے، ورنہ درایت اور ہیرے کی جوت سے یہ جوہری کوئی بھی بے خبر نہ تھا۔ رحمہم اللہ رحمة واسعة۔

ابن قیم رحمہم اللہ اپنے شیخ حافظ ابن تیمیہ رحمہم اللہ سے نقل فرماتے ہیں:

”قَالَ: وَقَدْ تَدَبَّرْتُ مَا أُمَكَّنَنِي عَنْ أُدْلَةِ الشَّرْعِ، فَمَا رَأَيْتُ قِيَاسًا صَحِيحًا، يُخَالِفُ حَدِيثًا صَحِيحًا، كَمَا أَنَّ الْمَعْقُولَ الصَّحِيحَ لَا يُخَالِفُ الْمَنْقُولَ

{۱} القواعد الکبریٰ لابن عبد السلام (ص: ۱۴)

الصَّحِيحُ، بَلْ مَتَى رَأَيْتَ قِيَاسًا يُخَالِفُ أَثَرًا فَلَا بُدَّ مِنْ ضَعْفٍ أَحَدِهِمَا... الخ“
(أعلام الموقعين: ۲/ ۴)

”حسبِ امکان میں نے شرعی دلائل پر غور کیا ہے۔ میں نے صحیح قیاس کو صحیح حدیث کے خلاف نہیں پایا، جس طرح عقل صحیح نقل صحیح کے کبھی خلاف نہیں ہوتی۔ جب قیاس کسی اثر کے خلاف ہوتا ہے تو ان میں سے ایک ضرور ضعیف ہوتا ہے، لیکن قیاس صحیح اور فاسد میں تمیز کرنا آسان نہیں۔“
اس قسم کی صراحت امام شافعی رحمہ اللہ اور شاہ ولی اللہ سے بھی منقول ہے جسے طوالت کی وجہ سے نظر انداز کیا جا رہا ہے۔ اس سے یہ بھی ظاہر ہوتا ہے کہ قیاس اور عقل ایک چیز نہیں ہے۔ قیاس بھی عقل کے خلاف ہو سکتا ہے، اس لیے اصول فقہ کے قواعد کو عقلی اصول سمجھنا قطعاً غلط ہے۔ یہ اصول ایک خاص طریق فکر کی ترجمانی کرتے ہیں جس کی وضاحت شاہ صاحب نے حجۃ اللہ، الانصاف اور عقد الجید وغیرہ میں فرمائی ہے، اس لیے اصول فقہ کو اصول عقلیہ سمجھنا کم فہمی ہے اور سادگی۔

ابن جوزی رحمہ اللہ فرماتے ہیں:

”مَا أَحْسَنَ قَوْلَ الْقَائِلِ: إِذَا رَأَيْتَ الْحَدِيثَ يُبَايِنُ الْمَعْقُولَ أَوْ يُخَالِفُ الْمَنْقُولَ أَوْ يَنَاقِضُ الْأُصُولَ فَاعْلَمْ أَنَّهُ مَوْضُوعٌ“ (تدريب شرح تقریب، ص: ۱۰۰)
[یہ قول کتنا عمدہ ہے کہ جب تم دیکھو کہ حدیث کسی معقول یا منقول امر کے مخالف ہے یا وہ اصول شریعت کے متضاد ہے تو سمجھ لو کہ وہ موضوع ہے]

ابوبکر بن طیب نے فرمایا:

”وَضَعُ كِي يَهِي نَشَانِي هِي كِه وَه عَقْل كِه خَلَا ف هُو اُو ر ا س كِي كُوْنِي تُو جِيَه نِه هُو سَكِه۔ اُو ر جُو حَدِيْث حَس اُو ر مَشَاهِدُه كِه خَلَا ف هُو وَه بَهِي مَوْضُوْع هُو كِي۔ قُرْآن مَجِيْد اُو ر سُنْتِ مَتَوَاتِر كِه خَلَا ف هُو، يَه بَهِي مَوْضُوْع هُو كِي اُو ر جَوَاجِمَاع كِه خَلَا ف هُو ا س كَا بَهِي يَهِي حَكْم هِي۔“

(تدريب الراوي، ص: ۹۹)

سخاوی نے بھی ”فتح المغیث“ میں اس کے قریب قریب ارشاد فرمایا ہے۔^①

مولانا اصلاحی اور مودودی صاحب کے مضامین میں نقدِ حدیث کے متعلق جن نکات کی طرف توجہ دلائی گئی ہے، محدثین کی نظر اس سے بہت آگے ہے۔ یہ کس مسخرے نے آپ حضرات کو بتایا کہ

محدثین نے اصولِ درایت کو نظر انداز کر دیا یا ان کا نقطہ نظر صرف اخباری تھا؟!

پورے وثوق سے عرض کروں گا کہ نقدِ حدیث کے متعلق فقہائے عراق نے عقل کی روشنی میں آج تک کوئی اصل وضع نہیں کی۔ یہ مولانا شبلی مرحوم اور مولانا مودودی کا ایک ایسا خواب ہے جس کی کوئی تعبیر نہیں۔ یہ ایک ایسا تخیل ہے جس کا نفس الامر سے کوئی تعلق نہیں۔ تنقیدِ حدیث کے متعلق آج تک جو کچھ ہے عقلی ہو یا نقلی، روایت کے نقطہ نظر سے ہو یا درایت کے لحاظ سے، سب ائمہ حدیث کی مساعی کا مرہونِ منت ہے۔ یہ میرا ہی خیال نہیں بلکہ آج سے چند سال قبل مولانا عبدالجبار عمر پوری، مولانا محمد حسین صاحب بٹالوی، مولانا عبدالعزیز رحیم آبادی، مولانا عبدالسلام مبارک پوری رحمۃ اللہ علیہ نے بھی پوری آواز سے اس کا اعلان کیا۔ یہ ہماری بد نصیبی ہے کہ ان کے اتباع و احفاد یہ سب کچھ دیکھتے اور جانتے ہیں، لیکن خاموشی پر مجبور ہیں۔ انا للہ و انا الیہ راجعون۔

اصول اور قیاس میں ائمہ عراق کی کوششیں قابلِ صد ہزار تحسین ہیں۔ ان کی مویشگافیاں علمی حلقوں سے داد حاصل کر چکی ہیں، لیکن معلوم ہے کہ وہ عقل کے اصول نہیں بلکہ وہ ایک خاص طریق فکر کی تخریجات ہیں جن کی غیر معقولیت جماعتِ اسلامی کے حلقوں میں بھی مسلم ہے۔ حال ہی میں مولانا اصلاحی کا ایک پر مغز مقالہ زکوٰۃ کی تملیک کے متعلق شائع ہوا جس میں احناف کے مسلک پر کڑی اور کھلی تنقید فرمائی گئی تھی اور مولانا مودودی نے بھی اپنے رسالہ ”پردہ“ میں بعض فقہی مسائل پر بڑی بے لاگ تنقید کی، تو یہ خیال ہمارے اور آپ کے حلقوں میں مسلم ہے، اس لیے اس بحث میں آپ حضرات کا وقت ضائع کرنا مناسب نہیں۔

اصل نزاع:

بحث اس میں نہیں کہ فہم اور تنقیدِ حدیث میں محدثین کے نزدیک عقل اور درایت کو دخل ہے یا نہیں، کیونکہ پورے دین کا خطاب عقل مندوں سے ہے۔ بلکہ بحث اس میں ہے کہ آیا ہر مدعی عقل کو یہ اجازت دے دی جائے کہ وہ قرآن و سنت کو اپنی عقل کی سان پر رکھ کر پرکھنا شروع کر دے اور جو حکم اس معیار پر پورا نہ اتر سکے اس کا انکار کر دیا جائے یا اسے ماخذ کے لیے تعصب سے تعبیر فرما کر حقارت کی نگاہ سے ٹھکرا دیا جائے؟ آیا عقل و درایت کو حدیث اور سنت کے اس قتلِ عام کی اجازت ہونی چاہیے؟ ائمہ اور حفاظِ حدیث اور آج کے گنہگار اہل حدیث اس کے مخالف ہیں اور ان شاء اللہ رہیں گے۔ الفاظ کی تعبیر میں تنوع اور اسالیبِ کلام میں ہیرا پھیری سے حقائق نہیں بدل سکتے۔

جدید قیادتوں کے طریقِ فکر اور اہلِ حدیث کے طریقِ فکر میں بین اور کھلا اختلاف ہے۔ قدم اٹھانے سے پہلے پوری طرح سوچنا چاہیے اور جدید نظریات کے احتساب سے گھبرانا نہیں چاہیے۔ مسائل چھان پھٹک اور بحث و نظر سے حل ہوتے ہیں، زبانِ درازی سے نہیں۔ میری رائے میں مولانا مودودی اور مولانا اصلاحی کے نظریات نہ صرف مسلکِ اہلِ حدیث کے خلاف ہیں، بلکہ یہ نظریات تمام ائمہِ حدیث کے بھی خلاف ہیں۔ ان میں آج کے جدید اعتزال و تجہم کے جراثیم مخفی ہیں۔

آخری گزارش:

مولانا نے سائل کا جواب نمبر وار دیا ہے۔ میں نے ضروری مباحث کو لے لیا ہے اور اپنے مسلک کی حسبِ ضرورت وضاحت کرنے کی کوشش کی ہے۔ نمبر ۶-۷ کے متعلق بعض چیزیں کہی جاسکتی تھیں، لیکن میں نے اسے نظر انداز کر دیا۔ اس میں جماعتِ اسلامی کی تعریف میں مبالغہ آمیزی ہے۔ جماعتی پراپیگنڈہ اور دعایت ہے، اس کا مولانا کو حق حاصل ہے۔ حضری دعوت اور دعایت کا یہی طریق ہے اور بعض حصص میں مولانا مودودی صاحب سے عشق اور ان کے محاسن کا تذکرہ، ان کے علم، طریقِ کار اور جرأت کا اشتہار ہے۔ گو اس میں کتنا ہی مبالغہ اور تمارح ہو، مگر کسی نظم کے ساتھ وابستگی کا یہ لازمی نتیجہ ہے۔ اس کا مولانا کو پورا حق ہے۔ اصل موضوع پر بقدرِ ضرورت گزارش کرنے کے بعد یہ چیزیں میرے موضوع سے باہر ہیں۔

اَللّٰهُمَّ اَرِنَا الْحَقَّ حَقًّا وَاَرْزُقْنَا اَتْبَاعَهُ، وَاَرِنَا الْبَاطِلَ بَاطِلًا وَاَرْزُقْنَا اُجْتِنَابَهُ.

ان گزارشات کو یہاں ختم کرتے ہوئے طویل سمع خراشی کے لیے معذرت خواہ ہوں۔ انتہائی اختصار کے باوجود گزارشات خاصی طویل ہو گئی ہیں اور مکرر گزارش کرنا اپنا فرض سمجھتا ہوں کہ میرے دل میں دونوں بزرگوں کے لیے پورا احترام ہے لیکن میں نے اپنے مسلک کو واضح کرنے کی کوشش کی ہے۔ اگر کوئی لفظ آپ حضرات کی شان کے خلاف ہو تو بصمیمِ قلب اس کے لیے معافی چاہتا ہوں لیکن اپنے مسلک کو کسی مصلحت پر قربان کرنا میرے لیے مشکل ہے

وَأَمَّا حُبُّ لَيْلَىٰ فَلَا أَتُوبُ

[لیکن لیلیٰ کی محبت سے باز آنا میرے لیے ممکن نہیں]^①

① ہفت روزہ ”الاعتصام“ لاہور (۲۳/ مارچ تا ۲۵/ مئی ۱۹۹۶ء)

جماعتِ اسلامی کا نظریہ حدیث

اور مدیر ”فاران“ کراچی

جنوری ۱۹۵۷ء کے ”فاران“ میں مولانا ماہر القادری نے رسالہ ”جماعتِ اسلامی کا نظریہ حدیث“ پر ایک تنقیدی شذرہ لکھا ہے۔ آپ نے کتاب کے بعض اجزاء کو پسند فرمایا، جس کے لیے میں ان کا شکر گزار ہوں اور بعض حصوں پر تنقید فرمائی، جس کا انھیں حق تھا۔ کسی تنقیدی کتاب کے متعلق اگر اپنے ہم خیال پسندیدگی کا اظہار کریں اور مخالفین اس سے خلش محسوس کریں تو اس کے معنی یہ ہیں کہ کتاب اپنے مقصد میں کامیاب ہے۔ مجھے مسرت ہے کہ اس معنی سے یہ کوشش بجز اللہ خاصی کامیاب ہے۔ ماہر صاحب کی تنقید کے بعض حصے غلط فہمی پر مبنی ہیں۔ چونکہ اس سے بعض غلط فہمیاں پیدا ہو سکتی ہیں، اس لیے زیرِ قلم گزارشات کی ضرورت محسوس ہوئی۔

﴿إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ﴾ [ہود: ۸۸]¹

قادیانی عقیدت مندی:

میں نے عرض کیا تھا:

”جماعتِ اسلامی میں بعض حضرات مولانا مودودی سے اسی طرح عقیدت رکھتے ہیں جیسے

قادیانی حضرات آج سے چند سال قبل مرزا محمود سے رکھتے تھے۔“ (مختصراً)²

ظاہر ہے کہ اس کا مقصد نہ عقائد میں تشابہ ہے اور نہ ان مزخرفات میں جو قادیانی امت کی خصوصیت ہے، بلکہ اس سے مطلب اس مفرط عقیدت کی نشان دہی ہے جو جماعتوں کے عوام کو اپنی قیادت سے ہوتی ہے اور مجھے اصرار ہے کہ جماعتِ اسلامی اس لیڈر پرستانہ عقیدت سے مستثنیٰ نہیں۔

¹ ترجمہ: ”میں تو اصلاح کے سوا کچھ نہیں چاہتا، جتنی کر سکوں اور میری توفیق اللہ کے سوا کسی سے نہیں۔“

² جماعتِ اسلامی کا نظریہ حدیث (ص: ۸)

کوئی خوش ہو یا ناراض، حقیقت یہی ہے کہ جماعت کے عوام کی اکثریت اس مرض میں مبتلا ہے اور جماعتیں اسی طرح فرقہ بن جاتی ہیں۔ کوئی مانے یا نہ مانے، اس امر کا انکار نہیں کیا جاسکتا کہ عموماً ان حضرات کی نظر میں حق و باطل کا معیار مولانا کا اندازِ فکر ہے۔ وہ کتاب و سنت سے زیادہ اپنے لٹریچر اور اپنی قیادت کی طرف دعوت دیتے ہیں۔ وہ دوسرے اہل علم کی تحقیر و تذلیل سے قطعی پرہیز نہیں کرتے، لیکن مولانا پر معمولی تنقید بھی گوارا نہیں کرتے۔ سوچنا تو بڑی بات ہے، نیک دلی سے تنقید کرنے والوں پر کیچڑ اچھالتے اور بدزبانی کرتے ہیں، اور یہ سب قادیانی خصائص ہیں۔

خود ماہر صاحب نے مجھ پر جس گھٹیا انداز سے حرف گیری کی اور جس قدر ہلکی زبان اور خفیف لب و لہجہ اختیار کیا ہے، یہ میری تائید ہے۔ ایسے پڑھے لکھے حضرات کی زبان جب بے احتیاط ہو جائے تو عوام سے شکوہ کرنے کا سوال ہی پیدا نہیں ہوتا۔ ایسے حضرات کو ”فالتو“ شرافت کون دے؟ میں مکرر عرض کروں گا کہ «الْمُسْلِمُ مِرْآةُ الْمُسْلِمِ»¹ کی روشنی میں میری گزارش پر غور کیا جائے۔ مریض اگر معالج کے ساتھ بدزبانی کرے تو اس سے مرض کو فائدہ نہیں ہوگا۔ آپ کے عوام میں اندھی عقیدت اور جمود، قوتِ فکر کی جگہ لے رہا ہے!

”مثلاً“ یا بدحواسی؟

مولانا ماہر کی تنقید کا سارا زور اس مقام پر ہے کہ میں نے ”تہیمات“ (۲۳۵/۱) کی عبارت کو مثلاً کر دیا اور اس میں قطع و برید کی ہے۔² مولانا یہاں بہت تیز ہو گئے۔ اشبہ قلم ترقی پسند ادیبوں کے اندازِ استحقار سے بھی زیادہ پست ہو گیا ہے۔ مجھے اس اصول سے اتفاق ہے کہ کسی حوالے میں قطع و برید اور دوسرے کے مقاصد کی تخریب واقعی علمی خیانت ہے اور دیانت داری کے منافی۔ أعاذنا اللہ من ذلك!

¹ ”مسلمان دوسرے مسلمان کے لیے آئینہ ہے۔“ مذکورہ بالا الفاظ کے ساتھ یہ حدیث ثابت نہیں ہے۔

حافظ عبدالرؤف المناوی رحمہ اللہ فرماتے ہیں:

”فیہ یحییٰ بن عبید اللہ قال الذہبی: قال أحمد: غیر ثقة“ (فیض القدیر: ۶/۲۷۱) علامہ البانی رحمہ اللہ لکھتے ہیں: ”ضعیف جداً“ (ضعیف الجامع، برقم: ۵۹۳۳) لیکن «الْمُؤْمِنُ مِرْآةُ الْمُؤْمِنِ» کے الفاظ کے ساتھ یہ حدیث ثابت ہے۔ دیکھیں: سنن أبي داود، رقم الحديث (۴۹۱۸) اس کی سند کو حافظ عراقی، ضیاء المقدسی، ابن حجر اور البانی رحمہم اللہ نے ”حسن“ قرار دیا ہے۔ (المغنی: ۲/۱۳۷، الأحادیث المختارة: ۲/۴۷۲، بلوغ المرام، رقم الحديث (۱۳۴۱) السلسلة الصحيحة: ۲/۵۹۶)

² ”فاران“، جنوری ۱۹۵۷ء (ص: ۴۷)

لیکن میں افسوس سے عرض کروں گا کہ یہاں اس کی حیثیت ایک بدحواسی سے زیادہ نہیں۔ اگر غصہ اور انتقام قوتِ فکر کو معطل نہ کر دیتا تو مولانا ایسے ذہین آدمی کے لیے حقیقت کو پالینا چنداں مشکل نہ تھا۔ معلوم ہے کہ تعارفی مقالات میں اساسی مباحث نہیں آ سکتے۔ مولانا مودودی لکھنے میں اِطنا بے عادی ہیں۔ معمولی مباحث کو ان کا قلم بلا ضرورت پھیلا دیتا ہے جس کا آپ کے ہاں کے فہمیدہ حضرات کو بھی اعتراف ہے۔

مولانا نے اہلِ قرآن کے تیسرے گروہ کی ترجمانی قریباً سات سطروں میں کی ہے۔ میں نے اس کا اختصار ایک فقرہ میں کیا ہے۔ یعنی ”تیسرا گروہ حیثیتِ رسالت اور حیثیتِ شخصی میں فرق کرتا ہے۔“ پورا فقرہ مولانا کی عبارت میں کہیں نہیں۔ اس کے بعد مولانا کی عبارت کا اقتباس لفظ ”میں سمجھتا ہوں“ سے شروع ہوتا ہے؛ اس میں ایک لفظ بھی کم نہیں کیا گیا۔^①

کاتب صاحب نے یہ بدحواسی کی کہ میرا مختصر فقرہ مولانا کے اقتباس کے ساتھ ملا کر لکھ دیا۔ مولانا ماہر صاحب جوشِ انتقام میں بے تاب ہو گئے۔ سوچے بغیر اس کا نام ”مثلاً“ اور ایک علمی خیانت رکھ کر میری طرف منسوب فرما دیا۔ اللہ تعالیٰ کی دی ہوئی عقل کو بھی سلیقے سے استعمال کی توفیق نہیں مل سکی، ”فالتو“ تو خیر تھی ہی نہیں!

ایک دور افتادہ گنہگار پر اس طرح نظرِ عنایت اور فتووں میں یہ طغیانی ”صلحاء“ کراچی سے اس کی امید نہ تھی۔ یہ تو مجھے یقین ہے کہ ایک مسلمان جانتے ہوئے ایسی تہمت نہیں تراش سکتا لیکن جو لوگ دنیا میں اسلامی معاشرہ پناہ کرنے کے مدعی ہوں، وہ بھی جوشِ انتقام میں اس قدر بے بس ہو جائیں تو ہم ایسے سیاہ کار اس کے سوا کیا عرض کر سکتے ہیں:

توبہ فرمایاں چرا خود توبہ کمتر میکند^②

① حضرت سلفی رحمہ اللہ نے مولانا مودودی کی عبارت یوں نقل کی ہے:

”تیسرا گروہ حیثیتِ رسالت اور حیثیتِ شخصی میں فرق کرتا ہے۔ میں سمجھتا ہوں کہ چودھری (غلام احمد پرویز ایڈیٹر طلوعِ اسلام) صاحب اسی گروہ سے تعلق رکھتے ہیں اور میں ابتدا ہی میں یہ امر واضح کر دینا چاہتا ہوں کہ ان کا مسلک حق سے بہت زیادہ قریب ہے۔ اگرچہ تھوڑی سی غلطی اس میں ضرور ہے لیکن الحمد للہ کہ وہ گمراہی کی حد تک نہیں پہنچتی۔“ (تہمات: حصہ اول، طبع چہارم، ص: ۲۳۵-۲۳۶)

② توبہ کی تلقین کرنے والے خود کیوں کم ہی توبہ کرتے ہیں؟

میرے مقصد کو نہ اس اختصار سے کوئی فائدہ ہے، نہ پوری عبارت سے نقصان۔ میں تیسرے گروہ کو اس عقیدے کے ہوتے بھی گمراہ سمجھتا ہوں۔ مولانا مودودی اسے گمراہی کی حد سے ورے تھوڑی سی غلطی سمجھتے ہیں۔ میری ناقص رائے میں آج کا پرویز اور ۱۹۳۵ء کا پرویز دونوں گمراہ ہیں، بلکہ ۱۹۳۵ء کا پرویز کسی قدر بے وقوف اور کم فہم! بشرطیکہ وہ مولانا کی اس ترجمانی کو قبول کرے، جس کی مجھے امید نہیں۔

اگر یہ شہادت مل جائے کہ پرویز صاحب ۳۵ء میں منکرِ حدیث نہیں تھے تو میری معلومات میں اضافہ ہوگا۔ کیا پرویز صاحب یہ اقرار کریں گے کہ میں اب منکرِ حدیث ہوں؟ پہلے میں گمراہ نہیں تھا، اب گمراہ ہو چکا ہوں؟ اگر آپ یہ اقرار کرادیں تو آپ کا ملت پر احسان ہوگا۔ میری دانست میں حافظِ اسلم اور پرویز صاحب میں عقیدے کا کوئی فرق نہیں۔ منافقین کی ایک جماعت ہے جو عوام کو خراب کرنے کے لیے الفاظ کی ہیرا پھیری کرتی رہتی ہے۔ اہلِ نفاق کے متعلق احتیاط ہی برتنی چاہیے۔

چور دروازے:

میں نے انکارِ حدیث کے تدریجی ارتقا اور اس کے مختلف ادوار کا ذکر کرتے ہوئے ایسے لوگوں کا ذکر بھی کیا ہے جو حدیث کی حجیت کے منکر تو نہیں مگر ان کی منطق نوازی سے انکار کی راہیں ضرور کھلتی اور انکار کے لیے حیلے اور بہانے پیدا ہو سکتے ہیں۔ میں نے اس میں ایسے اکابر کا بھی ذکر کیا ہے جن کی علمی اور بعض ملّی خدمات کا خود مجھے اعتراف ہے، مگر میں دیانتاً ان کو تشکیک اور چور دروازوں کی ایجاد کا ملزم سمجھتا ہوں۔

کتاب کے صفحہ (۱۰۰) سے آخر تک میں نے ان حضرات کی ”نصوص“ اور عبارات سے واضح کیا ہے کہ میں ان اکابر کو کیوں ملزم سمجھتا ہوں۔ میں نے اس میں اجمال اور اہمال دونوں سے کام نہیں لیا اور شکر ہے کہ ان کی ”بزرگی“ اس صاف گوئی میں حائل نہیں ہو سکی۔ ماہر القادری صاحب کا فرض تھا کہ میرے شبہات پر بحث کرتے اور میری غلطی کو واضح فرماتے۔ مولانا شبلی^①، مولانا مودودی اور مولانا

① میں نے ندوی حضرات کو بھی باستثنائے مولانا سید سلیمان صاحب رحمہ اللہ ان مشککین میں شمار کیا تھا۔ مولانا محمد عطاء اللہ حنیف کی زبانی معلوم ہوا کہ محترم مولانا ابوالحسن علی میاں کو اس کا شکوہ ہے کہ سب ہی ندویوں کو کیوں تشکیک کا ملزم گردانا گیا حالانکہ ہم لوگ تو عام اہل سنت کی طرح حدیث کو صاف طور پر حجت مانتے ←

اصلاحی کے طریقہ تنقید و اصول تنقید کی صحت کو ثابت فرماتے مگر مولانا نے میرے دلائل کے حصے کو بالکل کاٹ کر الگ کر دیا۔ اگر ایسا غلطی سے ہوا ہے اور مولانا کتاب کا آخری حصہ نہیں پڑھ سکے تو اللہ تعالیٰ انھیں معاف فرمادے۔ اگر دانستہ ایسا کیا گیا ہے تو یہ علمی خیانت ہے۔ ”مثلاً“ کرنے کا جو الزام مجھ پر لگایا گیا تھا، اس کا ارتکاب خود فرمایا۔

کیا کسی سے گلہ کرے کوئی

مولانا نے یہی نہیں کیا، بلکہ بحث کا رخ ہی دوسری طرف پھیر دیا اور یہ باور کرانے کی ناکام کوشش کی کہ گویا محدثین کے طریق تنقید سے بھی چور دروازے کھل سکتے ہیں اور استحقار اور استخفاف کا الزام دیا جاسکتا ہے۔^(۱) آخر میں فرمایا:

”نقدِ احادیث تو مسلمانوں کا بہت بڑا علمی اور دینی کارنامہ ہے، اس کو چھپا دینا خود فنِ حدیث کے ساتھ نا انصافی ہے۔“^(۲)

مولانا ماہر القادری کا یہ فرمانا کہ ”فنِ حدیث پر محدثانہ طریق تنقید کو اہل حدیث ہی چھپانا چاہتے ہیں۔“^(۳) دیانت اور شرافت سے کتنی بڑی بے انصافی ہے؟ اِنَّا لِلّٰہِ وَاِنَّا اِلَیْہِ رَاجِعُوْنَ! ہمیں تو شکایت ہی یہ ہے کہ آج کل کے متورین نئے تنقیدی نظریات سے متاثر ہو کر محدثین کے کارناموں کو نظر انداز کرنا چاہتے اور انھیں نا تمام سمجھتے ہیں اور لاعلمی کی وجہ سے چور دروازے کھولتے اور سنت میں تشکیک پیدا کرتے ہیں۔ افسوس ہے مولانا اصلاحی کی ”مرعومہ سنت“ اور مولانا مودودی اور مولانا شبلی مرحوم کی ”مختصرہ درایت“ سے شکوک کے سوا حدیث کی کوئی خدمت ممکن نہیں ہو سکی۔ یہ بحث کے نئے زاویے ملت کے لیے بھی مصیبت ہیں اور ان حضرات کے لیے بھی!

← ہیں۔ میں مولانا علی میاں سے بصمیم قلب معافی چاہتا ہوں اور یہ واضح کر دینا ضروری سمجھتا ہوں کہ آپ جیسے حضرات کے متعلق میرا یہی خیال ہے جو آپ فرماتے ہیں، لیکن لکھتے وقت وہ ندوی حضرات میرے سامنے تھے جو حدیث میں مولانا شبلی کی طرح تشکیک کے مریض ہیں اور وقتاً فوقتاً تصانیف و مقالات میں اس کی اشاعت کرتے رہتے ہیں۔

(۱) فاران، جنوری ۱۹۵۷ء، (ص: ۴۷)

(۲) فاران (ص: ۴۸)

(۳) فاران (ص: ۴۹)

”ذکر“ کا عموم:

حافظ ابن حزم رحمہ اللہ کا خیال ہے کہ جس طرح اللہ تعالیٰ قرآن کی حفاظت کا ذمہ دار ہے، حدیث کی حفاظت بھی اسی کے ذمہ ہے، اور آیت: ﴿إِنَّا نَحْنُ نَزَّلْنَا الذِّكْرَ...﴾ [الحجر: ۹] میں ان دونوں کی حفاظت کا وعدہ فرمایا گیا ہے۔^①

مولانا ماہر القادری صاحب کا خیال ہے کہ ”ذکر“ میں یہ عموم درست نہیں۔ یہ ابن حزم کی ذاتی رائے ہے۔^②

یہ بحث علمی ہے، مولانا کو اختلاف کا حق ہے۔ اگر سنجیدگی سے سوچا جائے تو حافظ ابن حزم کی رائے معقول اور وزنی معلوم ہوتی ہے بوجہ:

① ظاہر ہے کہ جب حدیث بھی دین ہے اور قرآن عزیز بھی دین ہے، پھر اگر قرآن عزیز کی حفاظت کی ذمہ داری خدا تعالیٰ نے لے لی اور حدیث حفاظت سے خارج رہی تو گویا ایک حصے کو محفوظ کر دیا گیا اور دوسرا حصہ بالکل ”غیر محفوظ“ رہا۔ یعنی کچھ دین محفوظ ہو گیا، کچھ غیر محفوظ! اہل قرآن کہہ دیں گے یہ حدیث تو دین ہی نہیں، ورنہ اس کی حفاظت کے لیے ضمانت دی جاتی۔ کتابتِ حدیث کے متعلق بھی ان کے شبہ کی یہی نوعیت ہے۔

② لغتِ عرب کے علاوہ قرآن مجید کا خود بھی اپنا لغت ہے جس میں ”ذکر“ کا لفظ متعدد معنی میں استعمال ہوا ہے، مثلاً:

﴿فَإِنَّ الذِّكْرَى تَنْفَعُ الْمُؤْمِنِينَ﴾^③ (۵۵/۵۱): کثرتِ ذکر۔

﴿الذِّكْرُ الْحَكِيمُ﴾^④ (۵۸/۳): قرآن عزیز۔

﴿فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾^⑤ (۷/۲۱): کتبِ سابقہ۔

① الإحكام لابن حزم (۹۵/۱)

② فاران (ص: ۲۸)

③ ترجمہ: ”کیونکہ یقیناً نصیحت ایمان والوں کو نفع دیتی ہے۔“ [الذاریات، آیت: ۵۵]

④ ترجمہ: ”پر حکمت نصیحت میں سے۔“ [آل عمران، آیت: ۵۸]

⑤ ترجمہ: ”پس ذکر والوں سے پوچھ لو، اگر تم نہیں جانتے ہو۔“ [الأنبياء، آیت: ۷]

﴿قَدْ أَنْزَلَ اللَّهُ إِلَيْكُمْ ذِكْرًا﴾¹⁰ زَسُورًا¹ (۱۰/۶۵): آنحضرت بوصف رسالت۔

﴿وَإِنَّهُ لَذِكْرٌ لَّكَ وَلِقَوْمِكَ﴾² (۴۳/۴۴): شرف و برتری۔

﴿وَلَقَدْ آتَيْنَا مُوسَى وَهَارُونَ الْفُرْقَانَ وَضِيَاءً وَذِكْرًا﴾³ (۴۸/۲۱):

وحی، نبوت، تورات وغیرہ۔

﴿وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ﴾⁴ (۱۰۵/۲۱): تورات۔

﴿يَبْنِي إِسْرَءِيلَ أَذْكَرُوا نِعْمَتِي﴾⁵ (۴۰/۲): ضد نسیان۔

۳) حدیث «خَمْسُ رَضْعَاتٍ»⁶ سے معلوم ہوتا ہے کہ صحابہ رضی اللہ عنہم احادیث پر قرآن یا

کتاب اللہ کا لفظ بھی استعمال فرما لیتے تھے۔

۴) ذکر جب رسول پر بولا جائے تو رسالت کے تمام لوازم اور خصائص اس میں شامل ہوں

گے، اس لیے حدیث بھی اس میں شامل ہوگی۔

۵) حافظ ابن حزم رحمہ اللہ منفرد نہیں۔ ”صواعق مرسلہ“ میں حافظ ابن قیم رحمہ اللہ نے ان حضرات

کے دلائل کا ذکر فرمایا ہے جو حدیث کو مفید علم سمجھتے ہیں۔ اس میں ضمناً آیت: ﴿إِنَّا نَحْنُ نَزَّلْنَا الذِّكْرَ

وَإِنَّا لَهُ لَحَافِظُونَ﴾ کا ذکر فرمایا ہے، پھر ارشاد ہوتا ہے:

”قَالُوا: فَعَلِمَ أَنَّ كَلَامَ رَسُولِ اللَّهِ ﷺ فِي الدِّينِ كُلِّهِ وَحْيٌ مِنْ عِنْدِ اللَّهِ،

وَكُلُّ وَحْيٍ مِنْ عِنْدِ اللَّهِ فَهُوَ ذِكْرٌ أَنْزَلَهُ اللَّهُ... الخ“

(صواعق مرسلہ: ۳/۳۷۱، ۳۷۲)

یعنی دین سب وحی ہے اور ہر وحی ذکر منزل من اللہ ہے۔

۱) ترجمہ: ”یقیناً اللہ نے تمہاری طرف ایک نصیحت نازل کی ہے۔ جو ایسا رسول ہے۔“ [الطلاق، آیت: ۱۰]

۲) ترجمہ: ”اور بلاشبہ وہ یقیناً تیرے لیے اور تیری قوم کے لیے ایک نصیحت ہے۔“ [الزخرف، آیت: ۴۴]

۳) ترجمہ: ”اور بلاشبہ یقیناً ہم نے موسیٰ اور ہارون کو خوب فرق کر دینے والی چیز اور روشنی اور نصیحت عطا کی۔“ [الأنبياء: ۴۸]

۴) ترجمہ: ”اور بلاشبہ یقیناً ہم نے زبور میں نصیحت کے بعد لکھ دیا۔“ [الأنبياء، آیت: ۱۰۵]

۵) ترجمہ: ”اے بنی اسرائیل! میری نعمت یاد کرو۔“ [البقرة، آیت: ۴۰]

۶) یعنی پانچ بار دودھ پینے سے حرمت رضاعت ثابت ہوتی ہے۔ دیکھیں: صحیح مسلم: کتاب الرضاع، باب

التحریم بخمس رضعات، رقم الحدیث (۱۴۵۲) نیز دیکھیں: صحیح البخاری، برقم (۲۵۴۹، ۶۴۴۲)

صحیح مسلم، برقم (۱۶۹۷، ۱۶۹۱)

یہ حوالہ کافی لمبا اور بہت مفید ہے۔ میں نے اختصار کے لیے اسے ”مثلاً“ (بقول ماہر صاحب) کر دیا ہے۔ صواعق ملاحظہ فرمائیں!

حافظ ابن قیم نے فرمایا ہے کہ علی بن مدینی اور تمام اہل علم جو احادیث کو مفید علم سمجھتے ہیں، وہ ابن حزم کے ہم زبان ہیں اور حدیث کو ”ذکر“ میں شامل سمجھتے ہیں۔ مے خانہ سنت میں سرشاروں کی کمی نہیں۔

”جنید و شبلی و عطار شد مست“^①

① ”عَنِ الْأَوْزَاعِيِّ عَنْ حَسَّانِ بْنِ عَطِيَّةَ رَحِمَهُ اللَّهُ قَالَ: كَانَ جَبْرِيلُ عَلَيْهِ السَّلَامُ يَنْزِلُ عَلَى النَّبِيِّ ﷺ بِالسُّنَّةِ كَمَا يَنْزِلُ عَلَيْهِ بِالْقُرْآنِ، وَيَعْلَمُهُمْ إِيَّاهَا كَمَا يَعْلَمُهُ الْقُرْآنُ“ (الرد الوافر، ص: ۳، موافقات شاطبي: ۴ / ۲۶)^②

یعنی جبریل علیہ السلام سنت بھی قرآن کی طرح نازل فرماتے اور آنحضرت ﷺ کو قرآن کی طرح اس کی تعلیم دیتے۔

④ حدیث: «أُوتِيَتْ الْقُرْآنَ وَمِثْلُهُ مَعَهُ»^③ سے بھی اس کی تائید ہوتی ہے۔ جہاں تک سنت کے انتساب اور استناد کا تعلق ہے، وہ قرآن ہی کی طرح ہے۔ دونوں کا منبع ایک ہی ہے لیکن حفاظت کے طریقے دونوں جگہ مختلف ہیں۔ قرآن جس طرح متواتر ہے، سنت اس طرح متواتر نہیں۔ اس حیثیت سے سنت کا مرتبہ واقعی قرآن کے بعد ہے، البتہ قرآن کی توضیح اور تفسیر میں سنت کا مقام سب سے پہلا ہے۔ اس لیے ماہر صاحب کا یہ ارشاد بالکل درست ہے:

”جہاں تک قرآن کی حرف بحرف محفوظیت اور اس کے لا ریب فیہ ہونے کا تعلق ہے، احادیث کو ٹھیک اس درجہ میں رکھنا ناپسندیدہ غلو ہے۔“^④

اگر کوئی ایسا خیال کرے اور بحمد اللہ اہل حدیث اس خیال کے نہیں تو اسے سختی سے روک دینا

① ترجمہ: ”یہاں جنید، شبلی اور عطار سب مست ہوئے پڑے ہیں۔“

② سنن الدارمی (۱/ ۱۵۳) السنة للمروزي (ص: ۳۳) الكفاية للخطيب البغدادي (ص: ۱۲) حافظ ابن حجر رحمہ اللہ

نے اس اثر کی سند کو صحیح کہا ہے۔ فتح الباری (۱۳/ ۲۹۱)

③ اس کی تخریج گزر چکی ہے۔

④ فاران (ص: ۲۸)

چاہیے۔ اسی طرح جو لوگ احادیث کی صحت کو اپنی ”آزاد عقل“ کے معیار پر رکھنا چاہتے ہیں، ان سے بھی ادباً عرض کیجیے کہ رسول کی ”مزاج شناسی“ کا یہ انداز درست نہیں۔
ایاز قدر خویش شناس!^①

قصہ غرائق:

حدیث غرائق کے متعلق میں نے عرض کیا تھا کہ محدثین کے نزدیک یہ ساقط الاعتبار ہے اور جن الفاظ سے محدثین نے اسے قابلِ استناد سمجھا ہے، اس میں کوئی خلش نہیں۔^②
ماہر صاحب فرماتے ہیں: ”یہ عجیب تضاد ہے!“

کیا عرض کیا جائے

جو چاہے آپ کا ”علم“ کرشمہ ساز کرے

میری تو پھر بھی یہی مودبانہ گزارش ہے کہ حدیث غرائق مختلف طرق اور الفاظ سے مروی ہے۔ جن طرق میں غرائق کا صراحۃً ذکر ہے، اس کے تمام طرق مرسل ہیں۔ ایک مرسل طریق کے متعلق سیوطی فرماتے ہیں: ”مرسل صحیح الإسناد“ (روح المعانی، ص: ۱۷۶، پارہ ۱۷)^③
حافظ ابن حجر رحمہ اللہ فرماتے ہیں:

”ابن جبیر کے سوا تمام طرق ضعیف اور منقطع ہیں۔ بزار کا طریق متصل اور صحیح ہے۔ کثرتِ طرق کی بنا پر کہا جاسکتا ہے کہ قصہ کی کچھ اصل ہے۔“^④

(روح المعانی، ص: ۱۷۸، ملخصاً)

① ایاز اپنی قدر پہچان!

② جو صرف اس قدر ہے کہ رسول اللہ ﷺ نے سورتِ نجم میں سجدہ کیا تو آپ کے ساتھ مسلمانوں، مشرکوں اور جن وانس نے بھی سجدہ کیا۔ صحیح البخاری، برقم (۱۰۲۱)

③ الدر المنثور للسيوطی (۶/۶۶) روح المعانی (۱۷/۱۷۶)

④ فتح الباری (۸/۳۵۴) روح المعانی (۱۷/۱۷۸) حافظ ابن حجر رحمہ اللہ کا کلام ”فتح الباری“ میں بایں الفاظ ہے: ”وکلها سوى طريق سعيد بن جبیر إما ضعيف وإما منقطع لكن كثرة الطرق تدل على أن للقصة أصلاً“ (فتح الباری: ۸/۳۵۴)

در منشور میں طرق کا استقصا کیا گیا ہے۔ آلوسی نے اس پر مبسوط بحث کی ہے۔ صاحب فتح البیان ان تمام طرق پر غیر مطمئن ہیں۔^(۱)

صحیح بخاری میں ابن عباس اور عبداللہ بن مسعود رضی اللہ عنہما سے دواثر منقول ہیں، ان میں غرائیق کا ذکر اشارتاً ہے، صراحۃً نہیں۔ اس میں کوئی خلش نہیں۔ (صحیح بخاری: ۷۲۱/۲)^(۲)

فن سے تھوڑی بہت ممارست کی وجہ سے جو تاثرات تھے، عرض کر دیے گئے۔ اسے آپ کے ہاں اگر تضاد فرمایا جاتا ہے تو شوق سے فرمائیے۔ مشکل یہی ہے کہ آپ کے ہاں احادیث پر تنقید چھاتی کے زور سے ہوتی ہے، ہمارے ہاں یہ رواج نہیں ہے۔ حدیث کا احترام اور ائمہ اسلام کی محنت پر اعتماد اس ”تضاد“ کا موجب ہے اور رہے گا۔ إن شاء اللہ ..!

میں آپ کو اس جرأت میں معذور سمجھتا ہوں، آپ کے ہاں وہ اسباب و دواعی غالباً ناپید ہیں جو اس سینہ زوری سے روک سکیں یا جن سے اس فن کی عظمت قائم ہو سکتی ہے۔

معتزلہ سے تاثر:

میں نے عرض کیا تھا کہ حنابلہ اور اہل حدیث، معتزلہ سے متاثر نہیں۔ باقی ائمہ کے بعض اتباع ان سے متاثر ہو گئے۔^(۳) مولانا ماہر القادری متاثرین کی وکالت فرماتے ہیں:

”اپنی تعمق فی الدین کی کمزوری اور دینی مسائل میں دقتِ نظر کی کوتاہی کو

^(۱) الدر المنثور (۶۵/۶) روح المعانی (۱۷/۱۷۶) فتح البیان (۹/۶۷)

کسی بھی صحیح اور متصل سند سے یہ قصہ ثابت نہیں ہے۔ چند مرسل اسانید سے یہ واقعہ مروی ہے اور مرسل روایت ائمہ محدثین کے نزدیک از قسم مردود اور ناقابلِ احتجاج ہے۔ علامہ ناصر الدین البانی رحمہ اللہ نے اس واقعے کے متعلق تمام مرویات کو اپنے رسالہ ”نصب المجانیق فی نسف قصۃ الغرائیق“ میں جمع کیا ہے، جس میں انھوں نے اس واقعہ پر سنداً اور متناً بحث کی ہے اور اس کے عدم ثبوت اور ناقابلِ احتجاج ہونے کے بڑے ٹھوس اور تفصیلی دلائل ذکر کیے ہیں۔ جزاء اللہ خیر الجزاء۔ مزید برآں اس قصے کو امام ابن خزیمہ، بیہقی، ابن العربی، قاضی عیاض، فخر الدین الرازی، قرطبی، کرمانی، عینی، شوکانی، آلوسی وغیرہم نے بے اصل اور من گھڑت قرار دیا ہے۔ تفصیل کے لیے مذکورہ بالا رسالہ ملاحظہ کریں۔

^(۲) صحیح البخاری: کتاب التفسیر، باب تفسیر سورة الحج (۸/۴۳۸، مع الفتح)

^(۳) جماعتِ اسلامی کا نظریہ حدیث (ص: ۹۰)

چھپانے کے لیے پھبتی چست کی گئی ہے۔^①

اچھا ہوا آپ نے دل کی بھڑاس نکال لی، حالانکہ یہ پھبتی نہیں بلکہ حقیقت اور واقع ہے۔ کیا زمخشری، قاضی عیسیٰ بن ابان اور بشر مریمی حنفی نہیں ہیں؟ لیکن ان میں بعض اعتزال کے پیشوا ہیں۔ اپنے وقت میں حضرات معتزلہ نے اہل حدیث کو حشویہ، مجبرہ، غشاء اور غشرا یسے ناموں سے نوازا ہے۔^② اس کا وہی مطلب ہے جو آپ نے معتزلہ کی وکالت اور حمایت میں فرمایا۔ اس وقت کے اہل حدیث

امام حافظ ابن قتیبہ دینوری رحمۃ اللہ علیہ متوفی ۲۷۶ھ (امام اسحاق بن راہویہ کے شاگرد) فرماتے ہیں:

”قَالَ كُلُّ فَرِيقٍ مِنْهُمْ لِأَهْلِ الْحَدِيثِ مِثْلَ الَّذِي قَالَتْهُ الْقَدَرِيَّةُ وَالْأَسْمَاءُ لَا

تَقَعُ غَيْرَ مَوَاقِعِهَا، وَلَا تَلْزَمُ إِلَّا أَهْلَهَا، وَيَسْتَحِيلُ أَنْ تَكُونَ الصِّيَاقِلَةُ هُمْ

الْأَسَاكِفَةُ، وَالنَّجَّارُ هُوَ الْحَدَّادُ“ (تاویل مختلف الحدیث لابن قتیبہ، ص: ۹۷)

یعنی قدریہ کی طرح سارے بدعتی فرقوں نے اہل حدیث کا کوئی نہ کوئی نام رکھا ہے۔

ماہر صاحب! ڈینگیں مارنے کی ہمیں بجز اللہ عادت نہیں۔ اپنی کمزوریوں کا علم ہے، تاہم جب

تک امام احمد، ابن تیمیہ، ابن قیم، ابن دقیق العید، ابن رجب، ابن قدامہ مقدسی، عز بن عبد السلام رحمۃ اللہ علیہ

ایسے لوگوں کا ذکر تاریخ کے صفحات میں موجود ہے، آپ ایسے متنورین کی یہ پھبتیاں بر محل نہیں ہوں گی۔

دنیا میں دقت نظر کا کوئی دور بتائیے جس کی امامت اہل حدیث نے نہ کی ہو۔ اعتزال، تحیم، رفض اور

خروج کو شکست کہاں سے ہوئی؟ ﴿جُنْدٌ مَّا هُنَا لِكَ مَهْزُومٌ مِّنَ الْأَحْزَابِ﴾ [ص: ۱۱]

آج جس حریت فکر پر آپ حضرات کوناز ہے، اس کی صحیح حدود اہل حدیث ہی کو معلوم ہیں۔

قادیانی یا تصوف آمیز شاعری:

فقہائے اسلام کی تعریف میں مولانا مودودی نے جو غیر علمی اور جذباتی انداز اختیار فرمایا ہے،

میں نے اسے قادیانی شاعری سے تعبیر کیا ہے۔ ماہر صاحب فرماتے ہیں:

”تصوف آمیز شاعری“ مناسب طرز ہے۔^③

① فاران (ص: ۴۹)

② دیکھیں: تاویل مختلف الحدیث لابن قتیبہ (ص: ۸۰)

③ فاران (ص: ۴۹)

مجھے یہ ترمیم منظور، لیکن تصوف کا شاعرانہ دور تو ساری بدعات کا منبع ہے۔ یہ تو ”فَرَّ مِنْ الْمَطَرِ وَقَامَ تَحْتَ الْمِيزَابِ“^① کی مثال ہے۔ یہ صحیح ہے کہ قادیانیت بہت بڑی شاعت ہے۔

امت کی معصومیت:

اجماع اور تلقی بالقبول کے سلسلے میں میں نے بحیثیت مجموعی امت کی معصومیت کا ذکر کیا تھا۔ مولانا ماہر القادری فرماتے ہیں کہ ”اہل حدیث کو ایسے علم کلام کا استعمال نہیں کرنا چاہیے۔“^②

اس علمی مسکن کا کیا علاج کیا جائے؟ کاش! مولانا جماعت اسلامی کے علماء کی طرف اس مسئلے میں بھی رجوع فرماتے۔ اجماع کی حجیت اور اس کی تعبیر میں بے شک اختلاف ہے لیکن جو لوگ اجماع کو حجت مانتے ہیں، ان کی ایک دلیل یہ بھی ہے کہ امت بحیثیت مجموعی معصوم ہے۔ یہ مسئلہ احادیث التزام جماعت^③ اور «لَا تَجْتَمِعُ أُمَّتِي عَلَى ضَلَالَةٍ»^④ وغیرہ سے استنباط فرمایا گیا ہے۔

كشف الأسرار شرح أصول البزدوي (۳/ ۹۷۹) میں ہے:

”فَدَلَّ عَلَى أَنَّهُ أَرَادَ مَا لَا تَعْصِمُ عَنْهُ الْآحَادُ مِنْ سَهْوٍ وَخَطَاٍ وَكَذِبٍ، وَيَعْصِمُ عَنْهُ الْأُمَّةُ، تَنْزِيلًا لِجَمِيعِ الْأُمَّةِ مَنْزِلَةَ النَّبِيِّ فِي الْعِصْمَةِ عَنِ الْخَطَا فِي الدِّينِ“^⑤

① بارش سے بھاگا اور پرنا لے کے نیچے کھڑا ہو گیا!

② فاران (ص: ۴۹)

③ یعنی جن احادیث میں اجتماعی زندگی گزارنے کی تلقین اور تفرق و تحزب سے ممانعت ہے اور مسلمان حکمران کی موجودگی میں اس سے جنگ و جدل اور راہِ شذوذ اختیار کرنے سے منع کیا گیا ہے۔ دیکھیں: صحیح البخاری، برقم (۳۴۱۱) صحیح مسلم، برقم (۱۸۸۷) سنن أبی داود، برقم (۴۷۵۸) سنن الترمذی، برقم (۲۱۶۵) سنن النسائی، برقم (۸۴۷)

④ مذکورہ بالا الفاظ کے ساتھ یہ حدیث ثابت نہیں ہے، لیکن اسی معنی میں دیگر الفاظ کے ساتھ یہ حدیث صحیح ہے۔ امام ابن حزم رحمہ اللہ مذکورہ بالا الفاظ کے ساتھ یہ حدیث نقل کرنے کے بعد فرماتے ہیں: ”وَهَذَا وَإِنْ لَمْ يَصِحَّ لَفْظُهُ وَلَا سَنَدُهُ، فَمَعْنَاهُ صَحِيحٌ بِالْخَبَرَيْنِ الْمَذْكُورَيْنِ آفَافًا“ (الإحكام لابن حزم: ۴/ ۵۲۷) نیز دیکھیں: التلخيص الحبير (۳/ ۱۴۱) كشف الخفاء، برقم (۲۹۹۹) السلسلة الصحيحة (۳/ ۳۱۹) بعض اہل علم نے اس حدیث کو متواتر احادیث میں شمار کیا ہے۔ دیکھیں: نظم المتناثر من الحديث المتواتر للكتاني (ص: ۱۶۱)

⑤ كشف الأسرار (۳/ ۳۸۲)

یعنی آحاد امت بھول، خطا اور کذب سے معصوم نہیں، لیکن امت اجتماعی طور پر آنحضرت ﷺ کی طرح معصوم ہے۔ اسی طرح (۳/ ۹۷۸) میں ہے۔ نیز روضة الناظر لابن قدامة المقدسی (۱/ ۳۴۲) میں ہے:

”إِنَّ النَّبِيَّ ﷺ عَظَّمَ شَأْنَ هَذِهِ الْأُمَّةِ، وَبَيَّنَّ عِصْمَتَهَا عَنِ الْخَطَا“^①
(ایضاً: ۱/ ۳۴۷، ۱/ ۳۶۴، وإرشاد الفحول: ۷۶)

”آنحضرت ﷺ نے امت کی عظمت اور اس کی خطا سے عصمت کا ذکر فرمایا۔“

حافظ ابن قیم رحمہ اللہ فرماتے ہیں:

”فَإِنَّ الْعِصْمَةَ تَثْبُتُ بِالنِّسْبَةِ إِلَى الْجَمَاعَةِ كَمَا أَنَّ خَبَرَ التَّوَاتُرِ يَجُوزُ الْخَطَا وَالْكَذِبُ عَلَى وَاحِدٍ وَاحِدٍ مِنَ الْمُخْبِرِينَ بِمُفْرَدِهِ، وَلَا يَجُوزُ عَلَى الْمَجْمُوعِ، وَالْأُمَّةُ مَعْصُومَةٌ عَنِ الْخَطَا فِي رِوَايَتِهَا وَرَأْيِهَا وَرُؤْيَاهَا... الخ“ (صواعق مرسلہ: ۳/ ۳۷۴)^②

یعنی افراد خطا اور کذب سے محفوظ نہیں لیکن اجتماعی نسبت کے لیے عصمت ثابت ہے۔ امت روایت، رائے اور خوابوں میں معصوم ہے۔ یہ صواعق میں بحوالہ امام ابن تیمیہ رحمہ اللہ مرقوم ہے۔ آج کے مفکر علماء سے موسیٰ جار اللہ مرحوم بہت بلند پایہ عالم ہیں۔ اس پاداش میں انھیں روس سے ہجرت کرنا پڑی۔ فرماتے ہیں:

”وَالْأُمَّةُ فِي عَقِيدَتِي مَعْصُومَةٌ عِصْمَةَ نَبِيِّهَا، وَهَذِهِ فِي الْيَوْمِ دَعْوَايَ“^③

(کتاب السنة: ۱۱۴)

”الوشیعة“ میں انھوں نے اسے زیادہ وضاحت سے بیان فرمایا ہے۔^④

”جزو“ پر ”کل“ کا حکم نہیں ہوتا:

میں نے علمائے اصول کے تتبع میں اجماع کے لیے عصمت لکھا تھا۔ اس پر ماہر صاحب نے

① المستصفیٰ للغزالی (ص: ۱۳۹) روضة الناظر بجنة المناظر لابن قدامة (ص: ۱۳۴) إرشاد الفحول (۱/ ۲۰۶)

② نیز دیکھیں: أعلام الموقعین (۱/ ۸۴)

③ ترجمہ: ”اور امت میرے عقیدے کے مطابق اپنے نبی کی طرح معصوم ہے، اور آج یہی میرا دعویٰ ہے۔“

④ ”الوشیعة في نقد عقائد الشيعة“ کے نام سے شیخ موسیٰ جار اللہ کی تصنیف ہے جو سہیل اکیڈمی لاہور سے

نبوت کا معارضہ کھڑا کر دیا، حالانکہ علماء اور صلحاء پر بحیثیتِ مجموعی ”نبوت“ کا معارضہ مضحکہ خیز ہے۔ آپ کے منہ سے یہ نہیں بتا!

حضرت! کسی مجموعے کے بعض اجزاء کا کسی جگہ پایا جانا اور بات ہے، اور کسی جزو پر پورے کل کا مطلقاً حکم جہلِ عظیم ہے۔ دیکھیے نبوت کے بعض اجزاء (بشریت، صداقت، رویائے صادقہ وغیرہ) دوسری جگہ پائے جاسکتے ہیں، لیکن ان میں سے کسی پر نبوت کا اطلاق نہیں ہو سکتا۔ اس معارضے پر مکرر غور فرمائیے، بڑا ہی مضحکہ خیز ہے۔

اور ہاں!

دستور میں سنت کے لیے جو کچھ ہوا، میں اس کا مد و جزر جانتا ہوں۔ جن حضرات نے جو کوشش کی، معلوم ہے۔ جماعتِ اسلامی کی مساعی بھی مخفی نہیں۔ جو کسی نے کیا ہے، اس کا اجر اسے اللہ تعالیٰ سے ملے گا۔ اہل حدیث نے بھی اس سلسلے میں جو حصہ لیا ہے، اس کے اشتہار کی ہمیں ضرورت نہیں، کیونکہ یہاں ”دستور“ کا بزنس کبھی نہیں کیا گیا!! هَذَا وَالسَّلَام^①۔

محدثین عجمی النسل کیوں؟

محترم مولانا محمد ابراہیم صاحب ناگی نے جولائی ۵۷ء کے ”طلوع اسلام“ میں امہاتِ ستہ کے متعلق ایک تاریخی سوال شائع فرمایا ہے۔ بعینہ یہ سوال تقریباً ۹۹۷ھ میں علامہ ابن خلدون کے ذہن میں کھٹکا۔ مولانا کے لیے محرک وہ فضا ہے جو اہل قرآن حضرات نے احادیثِ نبویہ اور محدثین کے متعلق پیدا کی ہے۔

سوال یہ ہے:

”صحاح ستہ کے مصنفین ائمہ حدیث فارسی الاصل عجمی ہیں، ان میں کوئی نسلاً عربی نہیں۔

مولانا دریافت فرماتے ہیں کہ عرب اس خدمت سے کیوں محروم ہوئے؟ عربی نبی ﷺ کے ارشادات کی تدوین کا شرف عجمیوں کو کیوں ملا؟“ (مختصراً)

منکرین حدیث کا جواب یہ ہے کہ یہ اسلام کی تخریب کے لیے عجمیوں نے سازش کی اور احادیث بنا کر آنحضرت ﷺ کی طرف منسوب کر دیں۔ گویا مصنفین صحاح اسلام کے مخالف تھے۔ ان کے خیال میں فن حدیث کی تدوین سے اسلام کو نقصان پہنچانا مقصود تھا اور عجمی اس سازش میں صدیوں کامیاب رہے اور پونے گیارہ سو سال تک مسلمان اس سازش کو نہ سمجھ سکے بلکہ اسے دین کی خدمت سمجھتے رہے۔

ابن خلدون اس سوال کا ان لفظوں میں تذکرہ فرماتے ہیں:

”وَمِنَ الْغَرِيبِ الْوَاقِعِ أَنَّ حَمَلَةَ الْعِلْمِ فِي الْمِلَّةِ الْإِسْلَامِيَّةِ أَكْثَرُهُمُ الْعَجَمُ، لَا مِنَ الْعُلُومِ الشَّرْعِيَّةِ وَلَا مِنَ الْعُلُومِ الْعَقْلِيَّةِ إِلَّا فِي الْقَلِيلِ النَّادِرِ، وَإِنْ كَانَ مِنْهُمْ الْعَرَبِيُّ فِي نَسَبِهِ فَهُوَ عَجَمِيٌّ فِي لُغَتِهِ وَمَرْبَاهُ وَمَشِيخَتِهِ، مَعَ أَنَّ الْمِلَّةَ عَرَبِيَّةً وَصَاحِبَ شَرِيعَتِهَا عَرَبِيٌّ“ (مقدمہ ابن خلدون، ص: ۴۹۹)

”یہ عجیب واقعہ ہے کہ اسلام میں شرعی اور عقلی علوم کے جاننے والے زیادہ تر عجمی ہیں۔

اگر شاذ و نادر ان میں نسباً کوئی عربی ہے تو لغت، تربیت اور شیوخ کے لحاظ سے وہ بھی عجمی

ہے، حالانکہ دین عربی ہے اور صاحب شریعت ﷺ بھی عرب ہیں۔“

ابن خلدون فرماتے ہیں کہ ملت اسلامیہ میں ابتداءً صنعت اور حرفت نہ تھی۔ اس وقت کی سادگی

اور بدویت کا یہی تقاضا تھا۔ شرعی احکام اور اوامر و نواہی کو لوگ حفظ کرتے تھے اور کتاب و سنت سے

اس کے ماخذ کو جانتے تھے کیونکہ انھوں نے اسے آنحضرت ﷺ اور صحابہ کرام سے رو برو سنا اور سمجھا

تھا۔ یہ لوگ عرب تھے۔ تعلیم، تصنیف و تالیف اور تدوین علوم سے یہ قطعی ناواقف تھے اور ان ظروف و

احوال میں ان کو اس کی ضرورت بھی نہ تھی۔ یہ حالت صحابہ اور تابعین کے زمانے تک جاری رہی۔

نقل کا زمانہ:

جب نقل کا زمانہ دور ہوتا گیا تو علوم کو مقید اور محفوظ کرنے کی ضرورت محسوس ہوئی۔ یہ تقریباً

۱۹۳ھ میں خلیفہ ہارون الرشید کے انتقال کا زمانہ ہے۔ اس کے بعد تفاسیر کی تصنیف، دواوین سنت کی

تدوین شروع ہوئی تاکہ یہ منقول سرمایہ ضائع نہ ہو جائے۔ اس کے ساتھ اسانید کی پہچان، علم جرح و

تعدیل کی بنیاد رکھی گئی تاکہ اس منقول سرمائے کی صحت اور سقم کو پرکھا جائے۔

جب نئے نئے واقعات رونما ہوئے تو استخراج احکام اور ان کے لیے اصول و قواعد کی تشکیل

ضروری سمجھی گئی تاکہ کتاب و سنت کے ساتھ ان فقہیات کا تعلق قائم رہے۔ عجمی اختلاط کی وجہ سے

زبان بگڑنے لگی تو علم نحو ایجاد کیا گیا۔ فساد عقائد کی اصلاح کے لیے علم کلام کی تدوین ہوئی اور یہ علوم

بتدریج ارتقائی منازل طے کرتے رہے اور مزید علومِ آلیہ کی ضرورت بڑھتی گئی۔ اس طرح ان علوم

نے صنعت اور ملکہ کی صورت اختیار کر لی اور صرف سماع اور نقل کے بجائے یہ علوم فن اور صنعت قرار

پائے، اور معلوم ہے کہ یہ ساری چیزیں حضریت کے لوازم سے ہیں۔ بدویت اور سادگی ان تکلفات

کی متحمل نہیں اور عربوں کا مزاج ان تکلفات سے طبعاً دور تھا۔

ان ایام میں حضریت موالی اور عجمیوں کے حصے میں آئی اور اس وقت کی شہریت رسوم اور

عادات میں عجمیوں کی غلام اور دست نگر تھی اور صنعت و حرفت میں وہ انہی کے تابع تھے۔ فارسی

حکومت ہی سے ان میں حضریت اور شہریت کی عادات راسخ تھیں، چنانچہ ائمہ نحو سیبویہ، ابوعلی فارسی

اور زجاج تمام کے تمام نبأ عجمی تھے۔ ان لوگوں نے عربی زبان عربوں سے سیکھی لیکن اس کے قواعد اور ضوابط منضبط فرما کر اسے آنے والی قوموں کے لیے ایک فن بنا دیا۔

اسی طرح ائمہ حدیث کی اکثریت عجمی تھی یا مستعجم۔ ابن خلدون فرماتے ہیں:

”وَكَذَا حَمَلَةُ الْحَدِيثِ الَّذِينَ حَفِظُوهُ عَلَى أَهْلِ الْإِسْلَامِ أَكْثَرُهُمْ عَجَمٌ أَوْ مُسْتَعْجِمُونَ بِاللُّغَةِ وَالْمَرْبَى، وَكَانَ عُلَمَاءُ أُصُولِ الْفِقْهِ كُلُّهُمْ عَجَمًا كَمَا يُعْرَفُ، وَكَذَا حَمَلَةُ عِلْمِ الْكَلَامِ، وَكَذَا أَكْثَرُ الْمُفَسِّرِينَ، وَلَمْ يَقُمْ بِحِفْظِ الْعِلْمِ وَتَدْوِينِهِ إِلَّا الْأَعَاجِمُ“ (مقدمہ، ص: ۵۰)

”ائمہ حدیث اکثر عجمی تھے، یا لغت اور رہائش کے لحاظ سے وہ عجمی تھے۔ علمائے اصول فقہ کلہم عجمی تھے۔ ائمہ کلام کل عجمی تھے۔ اسی طرح اکثر ائمہ تفسیر عجمی تھے۔“

غرض علوم کے حفظ و تدوین میں عجمی حضرات کے سوا کوئی آگے نہیں آیا اور آنحضرت ﷺ کی یہ پیش گوئی پوری طرح سچی ہوگئی کہ ”اگر علم آسمان کے کناروں سے بھی متعلق ہو تو اہل فارس اس پر قابض ہو جائیں گے۔“^(۱) اور حسب ارشاد مولانا ناگی علم کی دنیا میں عجمیت کا جال بچھ گیا۔

اس کے بعد فرماتے ہیں:

”أَمَّا الْعَرَبُ الَّذِينَ أَدْرَكُوا هَذِهِ الْحَضَارَةَ وَسُوقَهَا، وَخَرَجُوا إِلَيْهَا مِنَ الْبَدَاوَةِ فَشَغَلَتْهُمْ الرِّيَاسَةُ فِي الدَّوْلَةِ الْعَبَّاسِيَّةِ، وَمَا دَفَعُوا إِلَيْهِ مِنَ الْقِيَامِ بِالْعِلْمِ وَالنَّظَرِ فِيهِ، فَإِنَّهُمْ كَانُوا أَهْلَ الدَّوْلَةِ وَحَامِيَتِهَا، وَأُولَى سِيَاسَتِهَا مَعَ مَا يَلْحَقُهُمْ مِنَ الْأَنْفَةِ عَنِ انْتِحَالِ الْعِلْمِ حِينَئِذٍ بِمَا صَارَ مِنْ جُمْلَةِ الصَّنَائِعِ، وَالرُّؤَسَاءُ أَبَدًا يَسْتَنْكِفُونَ عَنِ الصَّنَائِعِ وَالْمِهَنِ، وَمَا يَجُرُّ إِلَيْهَا، وَدَفَعُوا ذَلِكَ إِلَى مَنْ قَامَ بِهِ مِنَ الْعَجَمِ وَالْمَوْلَدِينَ، وَمَا زَالُوا يَرَوْنَ لَهُمْ حَقَّ الْقِيَامِ بِهِ، فَإِنَّهُ دِينُهُمْ وَعُلُومُهُمْ، وَلَا يَحْتَقِرُونَ حَمَلَتَهَا كُلَّ الْإِحْتِقَارِ... الخ“ (مقدمہ، ص: ۵۰)

”عربوں سے جن لوگوں نے عباسی دور میں اس حضریت اور شہریت کو پایا اور بدویت کو

چھوڑا، وہ آتے ہی ریاست کی ذمے داریوں میں پھنس گئے۔ سیاسی مشاغل کی وجہ سے علم و دانش کا مشغلہ اختیار نہ فرما سکے۔ ویسے بھی رئیس اور سیاست دان صنعت و حرفت اور مشقت سے نفرت کرتے ہیں، البتہ عجمی اہل علم کی یہ لوگ عزت کرتے رہے۔ کیونکہ وہ علم دین کے حامل اور خادم تھے۔“

آخر میں فرمایا:

”فَهَذَا الَّذِي قَرَّرْنَاهُ هُوَ السَّبَبُ فِي أَنَّ حَمَلَةَ الشَّرِيعَةِ عَامَّتُهُمْ مِنَ الْعَجَمِ“

(مقدمہ، ص: ۵۰۱)

”ہماری اس تقریر سے ظاہر ہے کہ حاملین شریعت عام طور پر عجمی تھے۔“

اسی طرح عقلی علوم بھی زیادہ تر عجمیوں میں ہی رہے اور جب تک اہل عجم میں حضرت موجود رہی، وہ عقلی اور نقلی علوم کی خدمت کرتے رہے۔ جب عجمیوں میں بدویت آگئی اور حضرت نے ان کو جواب دے دیا، ان سے بھی بالکل یہ علم جاتا رہا اور علم ان شہروں میں چلا گیا جہاں حضرت پائی جاتی تھی، جیسے مصر۔ یہ حضرت کے لحاظ سے آج کل دنیا کی جڑ ہے۔ ما وراء النہر میں تھوڑی بہت حضرت موجود ہے۔ اس انداز سے وہاں بھی علوم کی خدمت کا جذبہ موجود ہے، چنانچہ علامہ سعد الدین تفتازانی کے سوا ہمیں وہاں کسی محقق عالم کی اطلاع نہیں ملی۔ (مقدمہ ابن خلدون، ص: ۴۹۹ تا ۵۰۲)

مولانا ناگی اور اہل قرآن حضرات سے:

دونوں جواب آپ کے سامنے ہیں۔ مقدمہ ابن خلدون کا میں نے آزاد ترجمہ کیا ہے۔ مناسب ہو گا آپ حضرات اصل کتاب پر بھی ایک نظر ڈال لیں۔ اسی سے علم اور جہل میں آپ توازن فرما سکیں گے۔ آپ محسوس فرمائیں گے کہ علم کی ذمے داریاں کس قدر گراں ہیں۔ لاعلمی کتنی جلدی آوارگی کی صورت اختیار کر لیتی ہے۔

① ابن خلدون نے تاریخ سازی نہیں کی بلکہ ثابت شدہ حوادث اور واقعات میں تطبیق دی ہے۔

② اس میں سلف کا اعزاز اور امت کے جذبات کا شکریہ آمیز اعتراف ہے۔

③ ملوک عرب کی طرف سے معذرت ہے اور قدرتی تقسیم کار کا اظہار۔

④ اس سے علوم خصوصاً علم حدیث کا تدریجی اور طبعی ارتقا معلوم ہوتا ہے اور اہل علم کا خلوص۔

دوسرے جواب کے متعلق میرا احساس:

حضرات اہل قرآن کے جواب کے متعلق میرے احساسات یہ ہیں:

- ① اس میں کوئی علمی یا تاریخی نکتہ نہیں۔
- ② ایک سلبی واہمہ ہے جسے قرینہ کہنا بھی مشکل ہے، البتہ شبہہ کہا جاسکتا ہے۔
- ③ اس جواب کا انداز یہ ہے جیسے ایک شریر الطبع لیکن کمزور لڑکا اپنی آبرو سے بے نیاز ہو کر ساتھیوں کو چھیڑنا شروع کر دیتا ہے اور جب رفقاء کے حملوں کی مدافعت نہیں کر سکتا تو شور، ہنگامے اور بد زبانی سے اس کسر کو پورا کرنے کی کوشش کرتا ہے، شاید کوئی ناواقف اس کا ہمدرد بن جائے۔

علم اور عقل کی دنیا میں غالباً آپ کا کوئی غم گسار نہیں۔ حدیث پر آپ حضرات کے شبہات کی بنا قلتِ علم اور قلتِ مطالعہ پر ہے۔ ادارہ طلوع اسلام کے اندازِ فکر نے تحریک کو اور بھی عامیانہ اور علم و فکر کی حدود سے بہت دور ڈال دیا ہے۔ اب غوغا آرائی کے سوا علمی ذوق اور فکری پیاس کے لیے اس پورے ادارے کے پاس کچھ نہیں۔

یہ گزارش جناب سے مخلصانہ مراسم کی بنا پر کی ہے۔ مجھے امید ہے کہ میرے اس اندازِ جسارت کو جناب میرے اخلاص پر مبنی سمجھیں گے۔

میرا خیال تھا کہ جناب عمر کا آخری حصہ قرآن اور سنت کی خدمت میں صرف فرماتے، شاید پہلی عمر کی لغزشوں کا کفارہ ہو جاتا، مگر افسوس ہے کہ آپ کے مطالعہ کا رخ بے حد غلط طرف پھر گیا اور آپ بڑے غلط ماحول میں گرفتار ہو گئے۔ اللہ تعالیٰ سے دعا ہے آپ کی مخلصی کا سامان پیدا کر دے اور آخر عمر میں آپ سے دین کی خدمت لے۔ آپ کا حشر قیامت میں اپنے اکابر کے ساتھ ہو، جو بحمد اللہ کتاب و سنت کے پابند تھے۔^①

عجمی سازش کا فسانہ

سنت اور بدعت کا اختلاف بہت پرانا ہے۔ اہل بدعت کو ہر دور میں ائمہ حدیث سے ہمیشہ مخالفت رہی ہے۔ سنت اور بدعت کے درمیان کوئی ایسا مقام نہیں جہاں دونوں میں سمجھوتہ ہو سکے۔ اہل بدعت جس آزادی یا آوارگی سے اسلام کا آپریشن کرنا چاہتے ہیں، اس میں سب سے زیادہ مزاحمت ائمہ حدیث نے کی۔ اعتزال و تجہم کی بدعات سے شروع ہو کر قادیانیت اور پرویزیت تک اہل بدعت کی حیثیت ﴿جُنْدٌ مَّا هُنَا لِكَ مَهْزُومٌ مِّنَ الْأَحْزَابِ﴾ [ص: ۱۱]^① کی رہی۔ صدیوں کی جنگ کے بعد بھی حدیث اور اس کے حامیوں میں اصول کی حد تک کوئی لچک ظاہر نہیں ہوئی، حالانکہ اہل بدعت نے اس لمبے سفر میں کئی پینترے بدلے۔

نیا ہتھیار:

منکرین سنت نے ایک نیا پینترہ بدلا ہے۔ تاریخ کے چند صحیح واقعات سے غلط نتائج اخذ کر کے عوام کو دھوکا دینے کی کوشش کی ہے۔ کچھ شک نہیں کہ اسلامی فتوحات نے پہلی صدی کے آغاز میں اپنی مخالف طاقتوں کو مسل کر رکھ دیا تھا۔ نجد، شام، تہامہ، عراق وغیرہ ممالک کو سرنگوں کر دیا۔ ایران، روسی ترکستان اور فارس میں عجمی شہنشاہیت کو ہمیشہ کے لیے ختم کر دیا۔ اسی طرح ہرقل اور اس کی معاون طاقتوں کو چند سالوں میں بے دست و پا کر دیا۔ ایسے حالات میں بعض سازشوں کا امکان ذہنی طور پر کچھ بعید نہیں۔ ایک عام ذہن جو اس وقت کی ذہنیت اور ماحول سے نا آشنا ہو اور آج کی ڈپلومیسی اس کے دماغ پر محیط ہو، آسانی سے اس نظریے کو قبول کر سکتا ہے۔

تاریخ کا طالب علم:

تاریخ کا ایک طالب علم جس کا دماغ جذبات سے خالی ہو، وہ اسے آسانی سے قبول نہیں کرے گا۔ وہ سوچے گا کہ آیا یہ فتوحات عوام کی منشا کے خلاف تھیں؟ مسلمانوں کے اس استیلاء کو

① ترجمہ: ”حقیر سا لشکر ہے لشکروں میں سے، جو اس جگہ شکست کھانے والا ہے۔“

زیادہ عربی اور عجمی رعایا نے ناپسند کیا یا مسلمان فاتحین عوام کی صوابدید اور دعوت پر وہاں گئے؟ فتح کے بعد عوام پر ظلم کیے یا عوام کو سہولت پہنچائی؟

اگر پہلی صورت ہے تو سازش کے امکانات ہو سکتے ہیں، اس امکان کو کسی حد تک قبول کرنا چاہیے۔ لیکن اگر صورت حال اس کے خلاف ہے۔ غیر مسلم رعایا اپنے آقاؤں سے تنگ آ چکی تھی، وہ شہنشاہیت کے ناروا بوجھ کو اپنی گردن سے اتار دینا چاہتی تھی۔ مسلمان ان کی دعوت یا ان کی منشا کے مطابق وہاں گئے۔ غیر مسلم رعایا نے نئے فاتحین کو خوش آمدید کہا تو سازش کا سوال ہی پیدا نہیں ہوتا۔ جن فارسی علماء نے اسلام قبول کیا، ان کی اکثریت عوام سے تھی۔ شاہی خاندان کے بہت کم لوگ اسلام لائے اور علمی مشغلہ تو ان میں اور بھی کم تھا۔ کون نہیں جانتا کہ فارس کا آخری فرمانبردار ”یزدجرد“ اپنی قوم کے ہاتھوں مارا گیا۔ جو قوم اپنے بادشاہ کو خود قتل کرتی ہے، تاکہ فاتح آسانی سے آگے بڑھ سکے، وہ اس کے خلاف سازش کیوں کرے گی؟ اور پھر یہ دانشمندی عجمیوں ہی نے کیوں کی؟ عرب مفتوحین نے سازش کیوں نہ کی؟

حدیثوں کے بم:

اور پھر مفتوح قوموں نے انتقام کے لیے نہ تلواریں بنائیں نہ توپیں، بلکہ حدیثوں کے بم بنا کر فاتحین کی پسلیاں توڑ ڈالیں، اور یہ فاتحین حدیثوں کے مارے نڈھال ہو کر پوری عربی اور عجمی قلم رو پر قابض ہو گئے اور صدیوں حکومت کرتے رہے، اور ان مفتوحین نے تقسیم کار کے طور پر مساجد اور مدارس کا شعبہ سنبھال لیا۔ گویا بطور انتقام فاتحین کی تعلیم ایسے اہم شعبے کی ذمہ داریاں خود سنبھال لیں اور عرب بادشاہوں نے ان انتقام لینے والے عجمیوں کے لیے خزانوں کے منہ کھول دیے۔ ﴿هَلْ جَزَاءُ الْإِحْسَنِ إِلَّا الْإِحْسَنُ﴾ [الرحمن: ۶۰]

یہ ہے وہ اکتشاف جو پرویز اینڈ کمپنی نے آج کل کیا اور بعض سادہ لوح عوام کو دھوکا دیا۔ ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ [الشعراء: ۲۲۷]

تجزیہ:

ہم نے اس تہمت کا اسی ماحول میں تجزیہ کیا ہے اور گزارشات کو تین حصوں میں تقسیم کر دیا ہے:

① سازش ثابت کرنے کے لیے کس قسم کے ثبوت کی ضرورت ہے جس میں یہ حضرات ناکام ہوئے ہیں؟

❷ فنِ حدیث اور دفاترِ سنت کے اندر بھی کوئی ایسا مواد موجود ہے جو سازش کا پتا دے؟

❸ عجمی سازش کا ہنگامہ بپا کرنے والے خود ہی کسی سازش کا شکار تو نہیں ہوئے؟

یہ پہلی کوشش ہے، امید ہے کہ اہلِ قلم اس نہج پر مزید لکھیں گے۔

عجمی سازش:

حدیث کے متعلق آج کل ان لوگوں کو ایک انکشاف ہوا ہے۔ ان لوگوں کا خیال ہے کہ حدیث کی تدوین عجمیوں کی سازش سے ہوئی۔ یہ انکشاف دوسری تیسری صدی میں کسی کو نہ سوجھا، حالانکہ وہ زمانہ تدوینِ حدیث کے اوقات سے بہت قریب تھا۔ اگر اس قسم کی کوئی سازش اس فن میں کار فرما ہوتی تو اہلِ حدیث کے مخالف ضرور اسے نمایاں کرتے۔ فنِ حدیث اس وقت بدنام ہو جاتا۔ شیعہ، خوارج، معتزلہ، جہمیہ اور بعض دوسرے گروہ فوراً ان کو عریاں کر کے رکھ دیتے۔ یہ عجیب ہے کہ یہ سازش اپنے وقت پر نہ کھلی اور آج بارہ سو سال کے بعد اس کا الہام پرویز اینڈ کمپنی کو ہوا، جن کو فنِ حدیث سے کوئی لگاؤ نہیں!

حدیث کی جمع و تدوین پہلی صدی سے قریباً تیسری صدی تک ہوئی۔ اسلام کے دشمنوں کی اس وقت کمی نہ تھی مگر یہ سازش بالکل معلوم نہ ہو سکی۔ تاریخ اس تہمت سے یکسر خاموش ہے۔

ائمہ حدیث	ائمہ حدیث کے مد مقابل
۱۔ امام محمد بن مسلم الزہری ۱۲۴ھ	۱۔ المقنع الخراسانی ۱۶۲ھ
۲۔ عبدالرحمن بن عمرو الأوزاعی ۱۵۷ھ	۲۔ واصل بن عطاء المعتزلی ۱۳۱ھ
۳۔ امام مالک بن انس الأصحبی ۱۷۹ھ	۳۔ امیر المومنین مامون بن ہارون الرشید ۲۱۸ھ
۴۔ عبداللہ بن مبارک ۱۸۱ھ	۴۔ ابراہیم بن سیار ابواسحاق النظام ۲۲۱ھ
۵۔ امام محمد بن ادریس شافعی ۲۰۴ھ	۵۔ امیر المومنین معتصم بن ہارون ۲۲۷ھ
۶۔ یحییٰ بن معین المحدث ۲۳۳ھ	۶۔ بشر بن غیاث المریسی ۲۱۸ھ
۷۔ امام علی بن مدینی ۲۳۴ھ	۷۔ امیر المومنین واثق بن معتصم ۲۳۲ھ
۸۔ احمد بن محمد بن حنبل ۲۴۱ھ	۸۔ محمد بن عبدالوہاب الجبائی ۳۰۳ھ

۹۔ محمد بن اسماعیل بخاری ۲۵۶ھ	۹۔ ابو ہاشم عبدالسلام الجبائی ۳۲۱ھ
۱۰۔ امام ترمذی ۲۷۵ھ	۱۰۔ ابوالقاسم محمود بن عمر الزمخشری ۵۳۸ھ
۱۱۔ امام احمد بن شعیب النسائی ۳۰۳ھ	

مذکورہ فہرست میں ائمہ حدیث اور ان کے مخالفین سے چند سرکردہ شخصیتوں کے نام لکھے گئے ہیں۔ علامہ جلال اللہ زمخشری کے علاوہ باقی سب حضرات چوتھی صدی کے آغاز تک اپنے اپنے طریق پر علمی خدمات انجام دیتے رہے۔ ائمہ حدیث جمع و تدوین میں مشغول رہے اور مختلف طریقوں سے فن کی خدمت انجام دیتے رہے، دوسرے اعتزال اور جہمیت سے ان کا مقابلہ کرتے رہے۔ زمخشری چھٹی صدی کے آدمی ہیں لیکن علم و فضل کے لحاظ سے اختلاف کے باوجود اہل سنت اور معتزلہ دونوں میں عزت کی نگاہ سے دیکھے جاتے تھے۔

ان تمام حضرات نے حدیث کی مخالفت کی، اپنی عقلیات کے بالمقابل حدیث کو نظر انداز کیا، اس فن پر مختلف قسم کے اعتراضات کیے، مگر ان کی تصانیف میں اس عجمی سازش کا کہیں پتا نہیں چلتا جس کی نشاندہی تمنا عمادی اور ان کے رفقاء کر رہے ہیں۔

مخالفین حدیث کی صف میں تین جابر بادشاہ ہیں جن کی حکومت اقصیٰ مغرب سے اقصیٰ مشرق تک پھیلی ہوئی تھی۔ انھوں نے مقدور بھر حدیث اور ائمہ حدیث کی مخالفت کی، اہل حدیث کو کوڑے لگائے، جیلوں میں ڈالا، زنجیروں میں جکڑا۔ اہل حدیث کی تاریخ کا یہ دور معصوم ائمہ حدیث کے خون سے رنگین ہے۔ امام احمد ایسے ائمہ حدیث ان کبراء کے مظالم کا تختہ مشق رہے ہیں۔ کسی نے قید کیا، کسی نے کوڑے لگوائے، کسی نے حقارت سے نظر انداز کر دیا۔

امراء کا جبر و استبداد:

خود ائمہ حدیث کے متعدد اصحاب، حکومت کے جبر و تشدد کے مقابلے سے عاجز ہو گئے، لیکن خدمت حدیث سے دستبردار نہیں ہوئے۔ اس حالت میں بھی جس قدر علوم حدیث کی خدمت کر سکتے تھے، سرانجام دیتے رہے اور حکومت کے تصادم سے گریز کرتے رہے۔

لیکن ائمہ حدیث میں ایسے اصحاب عزیمت بھی تھے جو بے خطر آتشِ نمرود میں کود گئے اور بے نیاز ہو کر ظالم اور مستبد حکومتوں سے ٹکرا گئے۔ قید و بند کی صعوبتیں خندہ پیشانی سے جھیلیں،

جلا دوں کے کوڑوں سے پیٹ کے چمڑے اڑ گئے، سولی پر نعشیں لٹکائی گئیں، لیکن جادہ حق سے سرمو انحراف نہ کیا۔

أُولَئِكَ آبَائِي فَجِئْنِي بِمِثْلِهِمْ
إِذَا جَمَعْتُنَا يَا جَرِيرُ الْمَجَامِعُ^①

مامون، مقتصم اور واثق کے پاس وسائل کی جو کثرت تھی، تحقیق و انکشاف کے جو اسباب و ذرائع موجود تھے، وہ بچارے علمائے اہل حدیث کے پاس کہاں؟ مگر عجمی سازش کے انکشاف کا افسانہ کسی کے ذہن میں نہ آیا۔

مامون کا دربار:

مامون کے دربار میں اہل علم کی کمی نہ تھی۔ یونانی فلسفہ، ایرانی ادب اور ہندی طب کے ماہرین کی ایک بہت بڑی کھیپ بغداد میں موجود تھی۔ بغداد کی یونیورسٹیاں مسلم اور غیر مسلم اہل علم سے بھرپور تھیں۔ فارس کی سیاسی سازشوں سے یہ حکومت برسرِ اقتدار آئی تھی۔ اگر کوئی علمی سازش ہوتی تو یہ مسلم اور غیر مسلم علماء جو اس حکومت کے وظیفہ خوار تھے، خود اس راز کو طشت از بام کر دیتے اور ائمہ حدیث کو دنیا کے سامنے رسوا کر دیتے، مگر تاریخ شاہد ہے کہ اس کا کہیں تذکرہ تک نہیں۔

سازش کیسے؟

سازش ایک انتہائی جرم ہے اور اس کی سزا بھی حکومت کی طرف سے انتہائی سخت ہو سکتی ہے، اس لیے اس کے ثبوت کے لیے بھی قطعی اور حتمی دلائل کی ضرورت ہوتی ہے۔ محض ظن و تخمین سے ایسے جرائم ثابت نہیں کیے جاسکتے۔ آج سے چند سال پہلے اسمبلی ہال میں بم پھینکا گیا، اس کی پاداش میں کچھ آزادی پسند نوجوان گرفتار ہوئے۔ کئی سال تک مقدمہ چلتا رہا، حکومت کا لاکھوں روپیہ صرف ہوا، سلطانی گواہوں نے عینی شہادتیں دیں تو کہیں جا کر سازش ثابت ہوئی، مجرموں کو سزا ملی۔ انگریز کی غیر مسلم حکومت میں ایک کیس ثابت کرنے کے لیے حکومت کی پوری مشینری حرکت میں آئی۔ کیس غلط تھا یا صحیح، مگر جہاں تک آئین و ضوابط کا تعلق تھا، اسے پورا کیا گیا۔

① یہ ہیں میرے آباء و اجداد، اے جریر! کوئی ان جیسا محفل میں لا کر تو دکھا!

سید عطاء اللہ شاہ بخاری رحمۃ اللہ علیہ پر سرسکندر کے قتل کی سازش کا کیس بنایا گیا۔ مہینوں کیس چلتا رہا۔ کیس غلط تھا یا صحیح، مگر ثابت نہ ہو سکا۔ شاہ صاحب با عزت بری کر دیے گئے۔

قرآنی سازش:

یہاں یہ حال ہے کہ ایک ایسی سازش کا سراغ لگایا گیا ہے جس نے حسبِ بیانِ استغاثہ پورے اسلام کا نظام بدل کر رکھ دیا۔ مرکزی حکومت کا ایک خوبصورت خواب ایسا دفن ہوا کہ یہ مُردہ صدیوں تک نہ اٹھ سکا۔ احادیث کے بوجھ نے اسے ہمیشہ کے لیے موت کی آغوش میں دے دیا۔

علم و حکمت کے ایوان پر ان سازشی علماء نے ایسا قبضہ کیا کہ صدیوں تک (حسبِ بیانِ استغاثہ) پوری امت کا پروگرام ہی بدل گیا اور کوئی نہ سمجھ سکا کہ یہ علم سازش کی پیداوار ہے۔ ان سازشی علماء نے اس فن کی تائید کے لیے سینکڑوں فنونِ ایجاد کیے۔ طالب علموں کی عمریں (حسبِ بیانِ استغاثہ) صدیوں سے ضائع ہو رہی ہیں۔ کروڑوں روپیہ اس علم کی تدوین و اشاعت پر صرف ہوا جس سے نظر و فکر کے دھارے ہی بدل گئے۔ دینِ پرویز صدیوں نہ ابھر سکا...!

اتنی سنگین کانس پریسی (Conspiracy) [سازش] ثابت کرنے والوں نے صورت کیا اختیار کی؟ استغاثہ ہی دریا برد ہو رہا ہے۔ کون کون سے ائمہ حدیث کس کس عجمی بادشاہ سے کہاں کہاں ملے؟ اس استغاثہ کے گواہ کون تھے؟ شہادت عینی تھی یا تخمینی یا منطقی؟

اس کا جواب واقعات کی روشنی میں صرف اس قدر ملتا ہے کہ یہ فسانہ ”طلوعِ اسلام“ کے دفتر میں بیٹھ کر چند آوارہ مزاج فرنگی نما یتیمِ العلم ساتھیوں نے گھڑا اور دو ایک کے سوا اس کا کوئی گواہ نہ مل سکا۔ استغاثہ دائر ہو چکا ہے لیکن یہ تشخیص نہیں ہو سکا کہ مستغیث کہاں ہے؟ کون ہے؟ سازش کس کے سامنے ہوئی؟ کب ہوئی؟ اس کی کیوں ضرورت محسوس ہوئی؟

لطف یہ کہ سازش تیسری صدی ہجری میں ہوئی، گواہ چودھویں صدی ہجری میں برآمد ہوئے، اور استغاثہ کا منشا یہ ہے کہ اس سازش نے جن اختراعی علوم کی ایجاد کی ہے اور وضع و اخلاق سے جو فاسد نظریات پیدا کیے گئے ہیں، انہیں حدیث اور سنت کے بجائے اگر تاریخی حقائق کہہ لیا جائے تو استغاثہ واپس لے لیا جائے گا اور مستغیث کو مجرموں سے کوئی شکوہ نہ ہوگا۔ ﴿قَتَلَهُمُ اللَّهُ ۖ اَلٰی اَنْیٰ یُؤْفٰکُوْنَ﴾ [المنافقون: ۴] ”اللہ انہیں ہلاک کرے، کہاں بہکائے جا رہے ہیں۔“

غور طلب حقائق:

اگر یہ سازش کا فسانہ کچھ دیر کے لیے صحیح مان لیا جائے تو سوال پیدا ہوتا ہے کہ جب ائمہ حدیث نے وہی کچھ کیا جو عجمی امراء چاہتے تھے، فن حدیث کی ایجاد اور تخلیق سے ان عجمی امراء کا مقصد پورا ہو گیا جو سیاسی شکست کے بعد انتقام کے طور پر اسلام اور مسلمانوں سے حاصل کرنا چاہتے تھے تو انہوں نے ائمہ اسلام اور ضائدِ سنت کو جیلوں میں کیوں ڈالا؟ کوڑے کیوں لگائے؟ اس قدر سنگین سزائیں کیوں دیں؟

امام ابو حنیفہ رحمۃ اللہ علیہ، امام مالک رحمۃ اللہ علیہ، امام احمد رحمۃ اللہ علیہ، امام بخاری رحمۃ اللہ علیہ، سفیان ثوری رحمۃ اللہ علیہ، ابن تیمیہ رحمۃ اللہ علیہ کی داستانیں ابتدائے تاریخ کے طالب علم سے مخفی نہیں۔ ہارون کے دربار میں تو خیر کچھ عربیت موجود تھی، مامون کا دربار تو سراسر عجمیت نواز تھا۔ عجمی وزراء پوری شان سے دربار پر محیط تھے۔ معتمد اور واثق کے ایوانوں میں بھی عجمیت بطور قوتِ حاکمہ کار فرما تھی، پھر یہاں ائمہ حدیث پر قافیہ حیات کیوں تنگ کیا گیا؟

ائمہ حدیث کا مقاطعہ:

معلوم رہے کہ ائمہ حدیث شاہی درباروں سے متنفر تھے۔ مولانا تمنا عمادی کو شکوہ ہے کہ ائمہ حدیث نے شاہی درباروں کے مقاطعہ سے ذلیل لوگوں کے لیے میدان صاف کر دیا۔ گواہ کے بیان میں یہ بہت بڑا تضاد ہے۔ ایک طرف وہ ائمہ حدیث کو سازشی سمجھتا ہے، دوسری طرف درباروں سے ان کی علیحدگی اور مقاطعہ کو ناپسند کرتا ہے۔ ”حافظہ نباشد“^① کی مثل صادق آرہی ہے۔

میرا مقصد یہ ہے کہ اگر عجمی سازش کے افسانے میں کچھ بھی اصلیت ہے تو نہ ان عجمی درباروں کا ائمہ حدیث کو مقاطعہ کرنا چاہیے اور نہ ان امراء و سلاطین کو ان علمائے حدیث کے ساتھ یہ عناد رکھنا چاہیے، بلکہ بقول ”ادارہ طلوع اسلام“ ان دونوں کی سازش سے ہی تو یہ عجمی حکومت وجود میں آئی اور اسلام کا پورا نظام (مفروضہ) تلپٹ اور تباہ ہو کر رہ گیا اور عربی اندازِ حکومت قریباً ہمیشہ کے لیے ختم ہو گیا۔

تاریخ کیسی ہے؟

پھر آج کے منکرین حدیث مصر ہیں کہ فن حدیث کو صرف تاریخ سمجھ لیا جائے۔ سوال یہ پیدا ہوتا ہے کہ جس تاریخ کی تدوین میں سازش کا رفرما ہو، مؤرخ غیر اسلامی نظریات کا شکار ہو، عجمی

① دروغ گورا حافظہ نباشد (جھوٹے آدمی کی یادداشت نہیں ہوتی!)

طاقتوں کا ممنون اور وظیفہ خوار ہو، بلکہ اس تاریخ کی تدوین ہی عجمی آلہ کار کے طور پر کی گئی ہو؛ اس تاریخ پر کہاں تک اعتماد کیا جائے گا؟ دشمن کی تدوین کردہ تاریخ پر کوئی عقلمند کبھی اعتماد کر سکتا ہے؟ ﴿إِنَّمَا أَعْظَمَكُمْ بِوَحْدَةٍ ۖ أَنْ تَقُومُوا لِلَّهِ مِثْلِيَ وَفُرْدَىٰ ثُمَّ تَحْكُمُوا مَا بِصَاحِبِكُمْ مِّنْ جُنَّةٍ ۖ﴾^①
[سبا: ۴۶]

امت کا موقف:

اس سازش کو جانتے ہوئے تیرہ صدیوں تک اگر امت نے اس فن کو مستند سمجھا، نظام حکومت کو اس کی روشنی میں مرتب کیا، اپنے مدارس کے نصاب ان علوم سے معمور کیے تو پوری امت کو بے وقوف کہنا چاہیے یا بددیانت۔ اگر ایسا نہیں، یقیناً نہیں، تو آپ کون ہیں کہ امت کی اس عظیم الشان خدمت کو عجمی سازش سے تعبیر کریں؟ شرم آنی چاہیے کہ دشمن جن کی تعریف میں رطب اللسان ہیں، تم انھیں سازشی اور خائن سمجھتے ہو!

مجھے یقین ہے کہ منکرین حدیث کا یہ بے ادب اور بے شعور طائفہ ان اساطین علم کو بے وقوف بھی کہے گا اور بے دین بھی، لیکن ان کو تیار رہنا چاہیے کہ اس تقوّل [خود ساختہ بات] کے بعد آپ کی جگہ طلوع اسلام کا دفتر نہیں، بریلی کا مینٹل ہسپتال ہونا چاہیے!!

قرآن اور لغت:

آپ حضرات کے نقطہ نظر سے دین کا سارا انحصار لغت عرب اور قرآن پر ہے۔ معاف فرمائیے گا، جب کوئی سازش اس قدر محیط ہو کہ شاہی دربار اور مدارس کے حجرے یکساں اس سے متاثر ہوں، وہاں نہ لغت محفوظ ہے نہ تواتر۔ ان حالات کے ہوتے ہوئے کسی کو خبر میں اصطلاحی تواتر کے انداز پیدا کرنا چنداں مشکل نہیں۔ آج کل اخبارات اور پراپیگنڈے سے حقائق کا جس طرح جھٹکا کیا جاتا ہے اور جھوٹ کو جس طرح حقائق کا رنگ دیا جاتا ہے، آپ حضرات اسے ہم سے زیادہ جانتے ہیں۔ خود اپنی تحریک ہی کو دیکھ لیجیے، اس میں دعایت اور پراپیگنڈے کے سوا کیا رکھا ہے؟ تحریک انکار حدیث پورے تخریبی پروگرام پر چل رہی ہے جسے پراپیگنڈے کے زور سے تعمیری رنگ دیا جا رہا ہے۔

اس لیے کچھ شک نہیں کہ آپ جن احادیث کو متواتر سمجھ رہے ہیں، یہ بھی کہیں علم و نظر کا

① ترجمہ: ”میں تو تمہیں ایک ہی بات کی نصیحت کرتا ہوں کہ اللہ کے لیے دو دو اور ایک ایک کر کے کھڑے ہو جاؤ، پھر خوب غور کرو کہ تمہارے ساتھی میں جنوں کی کون سی چیز ہے۔“

فریب ہی نہ ہو۔ آخر عجمیوں نے سازش سے کیا کیا نہ کرایا ہوگا؟ اس وہم خولیا کے ہوتے ہوئے جس سے آپ حضرات بری طرح متاثر ہیں، نہ متواتر حدیث قابل اعتبار ہو سکتی ہے، نہ مشہور، نہ خبر واحد! یہ حادثہ کیسے ہوا؟

منکرین حدیث کے خیال کے مطابق اسلام کے ابتدائی دور میں حدیث حجت نہیں سمجھی جاتی تھی۔ جب اسلام عجمی سازش کا شکار ہوا تو لوگ حدیث کو حجت سمجھنے لگے۔ سوچنے کی چیز یہ ہے کہ اتنا بڑا حادثہ ہوا، نظر و فکر پر اتنا بڑا انقلاب آیا کہ سوچنے کی قدریں بدل گئیں، ارباب فکر ایک نئی دنیا میں پہنچ گئے، قرآن ایک ایسی کامل کتاب کی جگہ ظنی احادیث نے لے لی اور یہ سب کانوں کان ہو گیا، کسی کو پتا ہی نہ چلا کہ اسلام پر کیا حادثہ گزر گیا؟ تاریخ کے دساتیر میں اتنے بڑے سانحے کی نہ تاریخ معلوم ہے نہ وقت، نہ یہ معلوم ہے کہ اتنے بڑے انقلاب کے ہیرو کون لوگ تھے؟ اتنے بڑے جرم کو خاموشی سے کیونکر گوارا کر لیا گیا؟ اِنَّ هَذَا مِنْ اَعَاجِبِ الزَّمَنِ!¹

ائمہ حدیث کون تھے؟

عجمی سازش کے افسانے پر اس لحاظ سے بھی سوچا جاسکتا ہے کہ ائمہ حدیث کا تعلق کن اوطان سے تھا؟ اس میں شک نہیں بخارا، نیشاپور، خراسان، قزوین وغیرہ مقامات فن حدیث کے بہت بڑے مراکز تھے، لیکن ان ممالک میں علوم دینیہ کی ترویج کے معنی سازش نہیں ہو سکتے۔ سوچنے کی چیز یہ ہے کہ آیا علم حدیث ان مراکز سے عرب میں پہنچا ہے یا حجاز نے ان ریگستانوں کو علوم دین سے سرسبز اور شاداب کیا ہے؟ معلوم رہے علوم دینیہ کی سب سے پہلی درس گاہ حجاز ہے۔ یہیں سے علم کی سوتیلیں پھوٹیں اور پوری دنیا شاداب ہو گئی۔ امام مالک اور امام شافعی کے مدارس ہی سے ان تمام ممالک میں علم پہنچا۔ جب علوم دینیہ کا پہلا سرچشمہ حجاز ہے تو عجمی سازش کا سوال ہی پیدا نہیں ہوتا۔ پھر یہ علماء تمام فارسی یا عجمی ہی نہیں، ان میں خالص عرب بھی ہیں، اور بعض عجمی الاصل جو ہمیشہ کے لیے عرب میں اقامت پذیر ہو گئے۔ قاسم بن عبید بن سلام، امام شافعی خالص عرب ہیں۔ اگر عجمیت کی وجہ سے سازش کا افسانہ گھڑا جائے تو تمام علوم عجمی سازش کا شکار ہوں گے۔ ابن خلدون نے لکھا ہے:

”مِنَ الْغَرِيبِ الْوَاقِعِ اَنَّ حَمَلَةَ الْعِلْمِ فِي الْمِلَّةِ الْاِسْلَامِيَّةِ اَكْثَرُهُمُ الْعَجَمُ،

¹ بے شک یہ عجائبِ زمانہ سے ہے!

لَا مِنَ الْعُلُومِ الشَّرْعِيَّةِ وَلَا مِنَ الْعُلُومِ الْعَقْلِيَّةِ إِلَّا فِي الْقَلِيلِ النَّادِرِ“

(مقدمہ ابن خلدون: ۴۹۹)

”یہ عجیب واقعہ ہے کہ اسلام میں اکثر اہل علم عجمی الاصل ہیں۔ شرعی اور عقلی علوم کا یہی حال ہے، عرب بہت کم ہیں۔“

ابن خلدون اس کے وجوہ اور علل پر اپنے ذوق کے مطابق بحث فرماتے ہوئے لکھتے ہیں:

”فَكَانَ صَاحِبُ صِنَاعَةِ النَّحْوِ سَبْيَوِيَّةً، وَالْفَارِسِيُّ مِنْ بَعْدِهِ، وَالزَّجَّاجُ مِنْ بَعْدِهِمَا، كُلُّهُمْ عَجَمٌ فِي أَنْسَابِهِمْ، وَإِنَّمَا رُبُّوا فِي اللِّسَانِ الْعَرَبِيِّ فَانْتَسَبُوا بِالْمَرْبِيِّ وَمُخَالَطَةِ الْعَرَبِ، وَصَيَّرُوهُ قَوَانِينَ وَفَنَّا لِمَنْ بَعْدَهُمْ، وَكَذَا حَمَلَةُ الْحَدِيثِ الَّذِينَ حَفِظُوهُ عَلَى أَهْلِ الْإِسْلَامِ، أَكْثَرُهُمْ عَجَمٌ أَوْ مُسْتَعْجِمُونَ بِاللُّغَةِ وَالْمَرْبِيِّ، وَكَانَ عُلَمَاءُ أُصُولِ الْفِقْهِ كُلُّهُمْ عَجَمًا كَمَا عُرِفَ، وَكَذَا حَمَلَةُ عِلْمِ الْكَلَامِ، وَكَذَا أَكْثَرُ الْمُفَسِّرِينَ، وَلَمْ يَقُمْ بِحِفْظِ الْعِلْمِ وَتَدْوِينِهِ إِلَّا الْأَعَاجِمُ“ (مقدمہ ابن خلدون: ۵۰۰)

”سیبویہ نحو کے ماہر تھے، ان کے بعد ابوعلی فارسی، ان کے بعد زجاج، یہ سب عجمی تھے۔ عرب میں تربیت کی وجہ سے انہیں کسی طور پر یہ زبان حاصل ہوگئی اور عربوں میں رہنے سہنے کی وجہ سے انہیں زبان کو قانون اور فنی صورت دینے کی توفیق ملی۔ اسی طرح علمائے حدیث میں اکثر عجمی ہیں۔ انہوں نے علمائے اسلام سے اسے سیکھا، اور جیسا کہ معلوم ہے علمائے اصول فقہ بھی سب عجمی ہیں، اسی طرح تمام علمائے کلام اور ائمہ تفسیر بھی۔ علم کے حفظ و تدوین کی ذمہ داری عجمیوں نے لے لی۔“

اگر کسی ملک میں علم کی خدمت اور اس کی تدوین سازش کی دلیل ہو سکتی ہے تو یقین فرمائیے تمام اسلامی علوم سازش کا نتیجہ ہیں، نہ نحو محفوظ ہے، نہ فقہ، نہ علم کلام، نہ علم تفسیر۔ قرآن کے الفاظ کتنے ہی متواتر کیوں نہ ہوں، جب تعینِ مراد میں عجمی سازش کو دخل ہو گیا تو قرآن کا تواتر اور یقین بے مقصد ہو جائے گا۔ اب مولانا تمنا اور پرویز سوچ لیں کہ ان کے پاؤں سرزمینِ عجم میں ہیں یا عرب میں؟ وہ اپنی مفروضہ سازش سے تو نہیں بچ سکیں گے۔ ابن خلدون کا مقام اہل علم میں معلوم ہے۔ امید ہے

حضرات منکرینِ حدیث اپنے فیصلے پر نظر ثانی فرمائیں گے۔ ”عجمی سازش“ کا واہمہ ایک جھوٹ ہے جس سے ہر عقلمند کو پرہیز کرنا چاہیے۔

انقلاب کی نفسیات:

دنیا انقلابات کا دوسرا نام ہے، اس میں ذہنی اور سیاسی انقلابات ہوتے رہتے ہیں۔ ﴿وَتِلْكَ الْأَيَّامُ نُدَاوِلُهَا بَيْنَ النَّاسِ﴾ [آل عمران: ۱۴۰] میں یہی حقیقت مستور ہے لیکن ہر انقلاب کا پس منظر ہوتا ہے، اس کے کچھ اسباب و دواعی ہوتے ہیں۔ عجمی سازش اگر واقعی کوئی حقیقت ہے تو اس کے پس منظر اور اسباب و دواعی کا علم ضروری ہے۔ محض یہ کہہ دینا کہ عجمیوں نے فتح کے بعد اس کا انتقام احادیث کی وضع و تخلیق سے لیا، بے حد بے جوڑ چیز ہے۔ دلیل اور مدعی میں کوئی ربط اور تعلق نہیں ہے۔ جب کوئی قوم کسی پر غالب ہوتی ہے تو اس کے اثرات دو طرح نمایاں ہوتے ہیں۔ اگر فاتح قوم کا اخلاق اچھا ہے، وہ مفتوح قوم سے اچھا برتاؤ کرے تو مفتوح قومیں فاتح کی نقالی پر اتر آتی ہیں، ان کے علوم سیکھتی ہیں، ان کے رسم و رواج اپنے معاشرے میں منتقل کرتی ہیں۔ ابن خلدون کا خیال ہے:

”إِنَّ الْمَغْلُوبَ مُوَلِّعٌ أَبَدًا بِالْإِقْتِدَاءِ بِالْغَالِبِ فِي شِعَارِهِ وَزِيَّهِ وَنَحْلَتِهِ وَسَائِرِ أَحْوَالِهِ وَعَوَائِدِهِ“ (مقدمہ: ۱۲۵)

”مغلوب غالب کی اقتدا کے لیے مشتاق ہوتا ہے۔ اس کی وضع، شعار، مذہب اور تمام

حالات میں وہ غالب کا تتبع کرتا ہے۔“

اور واقعات بتاتے ہیں کہ مفتوح قومیں فاتح کی نقالی کرتی ہیں۔ عجمی فتوحات اسی قسم کی تھیں۔ مسلمانوں کا برتاؤ مفتوح قوموں سے برادرانہ تھا۔ ذمیوں سے ان کا سلوک بھائیوں کی طرح تھا۔ ان حالات میں انتقام کا سوال ہی پیدا نہیں ہوتا۔ اگر فاتح کا تعلق مفتوح سے اچھا نہ ہو، فاتح ذلت آمیز انداز سے مفتوح کے ساتھ معاملہ کرے تو دانشمند اور اہل علم دل میں اس کے خلاف بغض رکھتے ہیں، سیاسی انتقام کے لیے وقت کا انتظار کرتے ہیں، لیکن عوام بہت جلد پیٹ کے دھندوں میں لگ جاتے ہیں، ان کا حافظہ کمزور ہوتا ہے۔ کبھی کوئی نمایاں شورش ہو تو عوام کے جذبات حکومت کے خلاف ہوتے ہیں، ورنہ عوام کو ضروریاتِ زندگی میسر ہوتی رہیں تو وہ کسی انتقام کے لیے آمادہ نہیں ہوتے۔

① ترجمہ: ”اور یہ تو دن ہیں، ہم انھیں لوگوں کے درمیان باری باری بدلتے رہتے ہیں۔“

آپ ہندوستان ہی کے حالات کو دیکھئے، مغل حکومت کے اختتام کے بعد اہلِ توحید و سنت کے علاوہ کوئی بھی انگریز کی مخالفت کو دیر تک سینے میں جگہ نہ دے سکا۔ یہ لوگ انگریز اور اس کی تہذیب کی مخالفت برسوں سینوں میں دبائے پھرے۔ ہند اور بیرون ہند میں اس کو شکست دینے کی تجویز کرتے ہیں، لیکن بڑوں سے سرسید اور مرزا غلام احمد دونوں انگریز کی گود میں چلے گئے۔ سرسید کو اس معاملے میں شاید مخلص کہا جاسکے، لیکن مرزا غلام احمد تو صرف انگریز کی غلامی کو اپنی نبوت کی بنیاد سمجھتے تھے۔ مجھے معلوم ہے کہ پرویز صاحب اور ان کے رفقاء کا تعلق ان ہی دونوں سلسلوں سے ہے۔ وہ تصورات کی آوارگی میں سرسید کی پیروی کرتے ہیں اور تاویل میں مرزا غلام احمد کے شاگرد ہیں۔ آپ ایسے لکھے پڑھے لوگ انتقام کی آگ کو سینوں میں زندہ نہ رکھ سکے تو فارسیوں سے آپ کون سی عجمی سازش کی امید رکھ سکتے ہیں؟ اس جنون آمیز فسانے کو جس قدر جلد ممکن ہو، دماغ سے نکال لیں۔ انقلاب کی نفسیات سے اس انقلاب کی قطعاً تائید نہیں ہوتی۔ پڑھے لکھے لوگوں کو کچھ تو معقول بات کہنی چاہیے!

عجمیوں کو کیا ملا؟

سوچنا یہ ہے کہ عجمیوں کا ملک گیا، ان کی سیاسی موت ہوئی، اب انتقام اس طرح لیا گیا کہ اسلامی علوم کی خدمت کا ان لوگوں نے ذمہ لے لیا۔ اسلام کی علمی خدمات میں رات دن ایک کر دیا۔ وطنی سیاسیات سے بالکل الگ ہو کر علوم کی تدوین میں لکھو کھا احادیث حفظ کیں۔ حفظ کی کمی، دیانت کے فقدان سے جو غلطیاں اس میں آگئی تھیں، بلکہ ثقافت سے جو اوہام سرزد ہوئے تھے، ان کی نشاندہی کی۔ ابن ابی حاتم کی ”العلل“ اور ”الجرح و التعديل“، قاضی عیاض کی ”مشارق الأنوار“ پر ایک نظر ڈالیں اور فیصلہ فرمائیے کہ یہ سیاسی انتقام ہے یا خدمتِ دین کا خالص جذبہ؟ آپ حضرات کو شرم آنی چاہیے کہ جن لوگوں نے اس تن دہی اور خلوص سے اسلام کی خدمت فرمائی، آپ ان کو سازشی کہہ کر بدنام کر رہے ہیں۔ نمک حرامی کی حد ہوگئی۔ پھر ان سازشی حضرات نے، جیسے کہ ذکر ہوا، کبھی شاہی درباروں کا رخ نہ کیا۔ اگر کسی بادشاہ نے احتراماً کچھ دینے کی کوشش کی تو اس کے قبول کرنے سے انکار کر دیا۔ بادشاہ نے گھر بلایا تو اڑ گئے۔ بادشاہ نے علم حاصل کرنا چاہا تو مساوات کے لیے مدرسے کی چٹائیوں کی پیش کش فرمائی اور کسی تخصیص سے انکار کر دیا۔

یہ عجیب سازشی ہیں کہ سیاسی کامیابیوں کی تمام راہوں سے الگ ہو کر عرب بادشاہوں کو کھلا

چھوڑ دیا کہ یہ تخت و تاج آپ کو مبارک ہو۔ اموی اور عباسی امراء کی تاریخ اور ائمہ حدیث کا طریق عمل آپ کے سامنے ہے۔ تاریخ کا طالب علم اس سے انکار نہیں کر سکتا، کیا سازشیں اس طرح کی جاتی ہیں؟ سوچے عجمیوں کو اس محنت سے کیا ملا؟

سب سے بڑا سراغ:

عجمی سازش کے متعلق جو سراغ لگایا گیا ہے وہ مہدی کی پیش گوئی کے متعلق چند روایات ہیں جن سے بعض وقت اصحاب غرض نے فائدہ اٹھایا اور بعض سادہ لوح اہل علم کو اس سے غلطی لگی۔ تاریخ کے بعض ادوار میں ان روایات کا غلط استعمال کیا گیا۔ بعض اوقات صنعت وضع و تخلیق سے بھی کام لیا گیا۔ اسے کسی طرح بھی عجمی سازش کا نام نہیں دیا جاسکتا، کیونکہ جہاں تک وضع و تخلیق کا تعلق ہے، اس میں عرب بھی شریک ہیں اور عجمی بھی! یہ فیصلہ کرنا قطعاً ناممکن ہے کہ یہ کام سازش سے ہوا یا عجمیوں کے مشورے سے ہوا، حکومت نے کہہ کر کرایا یا محض خوشامد اور ٹوڈی پن سے کیا گیا۔ آپ اپنی تحریک ہی کو دیکھیے، آپ نظام اسلامی کے متعلق سنت کی مخالفت کر رہے ہیں، آپ کے جرائد اہل حق اور اصحاب سنت پر کیچڑ اور گندگی اچھال رہے ہیں۔ میری ذاتی رائے اس کے متعلق یہ ہے کہ یہ محض آپ حضرات کی سادگی ہے یا صحافت ہے۔ آپ بے دین سیاستین کے ہاتھ میں کھیل رہے ہیں، اس میں کوئی سازش نہیں، حالانکہ یہاں سازش کے امکانات کہیں زیادہ ہیں۔ ائمہ حدیث کے معاملے میں سازش کا شائبہ تک نہیں ہے، بلکہ صریح قرائن اس کے خلاف ہیں۔ ائمہ حدیث کی روش اور سلاطین کے ان پر تشدد صریح اس مدعی کے خلاف ہے۔

مہدی کی روایات:

مہدی کی روایات قابل حجت بھی ہیں اور موضوع بھی^①۔ اسے مسئلے کی طرح سمجھنا چاہیے۔ آپ

① امام شوکانی رحمہ اللہ فرماتے ہیں:

”مہدی کے بارے میں وارد ہونے والی احادیث، جن پر میں واقف ہوا ہوں، پچاس احادیث ہیں جو صحیح، حسن اور ضعیف منجبر ہیں۔ بلا شک و شبہ یہ متواتر احادیث ہیں، بلکہ کتب اصول کی روشنی میں تو اس سے کم تعداد والی روایات پر بھی متواتر کا اطلاق درست ہے۔ صحابہ کرام رضی اللہ عنہم کے آثار بھی اس بارے میں بہت زیادہ ہیں جو مہدی کی صراحت کرتے ہیں۔ وہ بھی حکماً مرفوع ہیں، کیونکہ ایسے مسائل ←

اصولِ محدثین کے مطابق ان پر جرح کر کے جو قابلِ رد ہیں انھیں رد کر دیجیے۔ جو قابلِ قبول ہیں انھیں مان لیجیے۔ یہ سازش کہاں کی ہوئی کہ عجمیوں نے سازش کر کے ایک سیاسی انقلاب برپا کیا اور حکومت پھر عبا سیوں کو دے دی جو خالص عرب تھے!

وضع و تخلیق:

حقیقت یہ ہے کہ احادیث کی وضع و تخلیق مختلف اسباب کی مرہونِ منت رہی۔ کبھی رقتِ قلب سے یہ عادت نمودار ہوئی، کبھی طمع دنیا سے۔ کبھی کسی بادشاہ کی خوشامد کے لیے یہ فعل سرزد ہوا، کبھی ہوائے نفس سے۔ یہ ایک مستقل موضوع ہے اور کافی مبسوط، جس کے لیے ایک مستقل صحبت کی ضرورت ہے۔^① طالب علم کو اس باب میں نزہۃ النظر، فتح المغیث للعراقی، فتح المغیث للسخاوی، توجیہ النظر للجزائری، قواعد التحدیث، تدریب الراوی

← میں اجتہاد کی کوئی گنجائش نہیں۔“ (التوضیح فی تواتر ما جاء فی المہدی المنتظر والدجال والمسیح

للسوکانی نقلاً عن عقیدۃ اہل السنۃ والأثر فی المہدی المنتظر للشیخ عبد المحسن

(العباد، ص: ۸)

علاوہ ازیں حافظ أبو الحسن السجزی (۳۶۳ھ) امام محمد البرزنجی (۱۱۰۳ھ) السفارینی (۱۱۸۸ھ) نواب صدیق حسن خان (۱۳۰۷ھ) اور محمد بن جعفر الکتانی (۱۳۴۵ھ) نے احادیثِ مہدی کو متواتر قرار دیا ہے۔ (عقیدۃ اہل السنۃ والأثر فی المہدی المنتظر للشیخ عبد المحسن العباد، ص: ۹)

یقیناً مہدی کے بارے میں ضعیف اور موضوع احادیث بھی مروی ہیں، لیکن یہ نفسِ مسئلہ کے لیے چنداں مضر نہیں، کیونکہ صحیح احادیث کی موجودگی میں ان سے استدلال کی قطعاً ضرورت نہیں اور علمائے سلف نے اپنی کتب میں ان کا ضعیف اور موضوع ہونا بیان کر دیا ہے جس کے بعد کسی طرح کا اشتباہ ممکن نہیں۔ ﴿لِيَهْلِكَ مَنْ هَلَكَ عَنْ بَيِّنَةٍ وَ يُخْلَىٰ مَنْ حَيَّ عَنْ بَيِّنَةٍ﴾ [الأنفال: ۴۲]

① احادیث میں وضع و تخلیق کا آغاز خلافتِ راشدہ کے بعد چالیس ہجری کے قریب ہوا۔ سب سے پہلے شیعہ نے شخصی فضائل میں احادیث وضع کیں، بعد ازاں مختلف فرق و طوائف نے اپنے اپنے دعاوی کی تائید و تصدیق میں اس عمل کو رواج دیا جس کے اسباب مختلف رہے۔ بعض اسباب کا مؤلف ﷺ نے ذکر کر دیا ہے۔ اہل علم نے اس کے علاوہ بھی بعض اسباب وضع کا تذکرہ اپنی مؤلفات میں کیا ہے جن میں سیاسی اختلافات، زنادقہ کی طرف سے اسلام پر طعنہ زنی، قصہ گوئی، نیکی کی ترغیب، فقہی اور کلامی اختلاف، مذہب، قبیلہ اور کسی امام کی عصیت اور شہرت پسندی خصوصاً قابل ذکر ہیں۔ دیکھیں: المجروحین لابن حبان (۱/ ۶۲) تدریب الراوی (۱/ ۲۸۳)

توضیح الأفكار (۲/ ۶۸)

وغیرہ کتبِ اصولِ حدیث کی طرف توجہ کرنا چاہیے۔^① ”عجمی سازش“ ایسی شرآ میز تہمت سے فنِ حدیث کی تاریخ یکسر خالی ہے۔

پھر وضع و تخلیق کا عمل احادیث کے مختلف ابواب میں جاری رہا ہے جن کو سیاست سے دور کا بھی تعلق نہیں۔ موضوعات علی قاری رحمۃ اللہ علیہ، الفوائد المجموعة للشوکانی رحمۃ اللہ علیہ، تذکرۃ الموضوعات للشیخ محمد طاہر رحمۃ اللہ علیہ، بعض رسائل ابن تیمیہ رحمۃ اللہ علیہ، تمییز الطیب من الخبیث فیما یدور علی السنة الناس من الحدیث [للشیخ عبدالرحمن بن علی الشیبانی الأثری] وغیرہ کتب کی طرف رجوع فرمائیے۔^② ان کا ایک ایک باب دیکھیے، آپ یقین کریں گے کہ وہاں کوئی عجمی سازش ہے نہ عربی سازش، نہ ایرانی سازش ہے نہ چینی۔ وہ صرف جذبات کی کرشمہ سازی ہے۔ امام مسلم اپنی صحیح کے مقدمہ میں فرماتے ہیں:

”میرے سامنے صالحین کی ایک جماعت ہے جن کی پرہیزگاری پر مجھے کوئی اعتراض نہیں، لیکن ان صوفی حضرات کی احادیث پر مجھے قطعاً اعتماد نہیں۔ وہ لوگوں کو نیک اعمال کی ترغیب کے لیے احادیث بناتے ہیں۔“^③

① شرح الألفية للعراقي (ص: ۱۲۰) فتح المغیث (۱/ ۲۵۲) تدریب الراوی (۱/ ۲۷۴) نزہة النظر (ص: ۲۲۳)

قواعد التحذیث (ص: ۱۴۷) توجیہ النظر (۲/ ۵۷۴)

② موضوع احادیث کی باقاعدہ جمع و تدوین پانچویں ہجری کے آغاز میں عمل میں آئی۔ اس فن میں سب سے پہلی تصنیف کے طور پر ابو سعید محمد بن علی النقاش الحنبلی (۴۱۴ھ) کی کتاب ”الموضوعات“ کا ذکر ملتا ہے۔ دیکھیں: میزان الاعتدال (۱/ ۱۱۸) لسان المیزان (۱/ ۲۲۰)

بعد ازاں ہر دور میں موضوع احادیث کی جمع و تدوین اہل علم کی توجہ کا مرکز رہی اور اس سلسلے متعدد تصانیف منظر عام پر آئیں، چنانچہ التذکرۃ فی الأحادیث الموضوعات لمحمد بن طاہر المقدسی (م ۵۰۷) الأباطیل والمناکیر والصحاح والمشاہیر للجوزقانی (م ۵۴۳) الموضوعات من الأحادیث المرفوعات لابن الجوزی (م ۵۹۷) الموضوعات للصاغانی (م ۶۵۰) أحادیث القصاص لابن تیمیہ (م ۷۲۸) الكشف الحثیت للحلبی (م ۸۴۱) اللآلئ المصنوعة للسيوطی (م ۹۱۱) تنزیہ الشریعة لابن عراق (م ۹۶۳) الأسرار المرفوعة للملا علی القاری (م ۱۰۱۴ھ) اس فن کی امہات الکتاب میں شمار کی جاتی ہیں۔

③ امام مسلم رحمۃ اللہ علیہ نے مقدمہ صحیح (ص: ۱۲) میں صالحین اور زہاد سے روایت کے بارے میں دو قول ذکر کیے ہیں:

① امام ابوالزناد رحمۃ اللہ علیہ فرماتے ہیں:

”أَدْرَكْتُ بِالْمَدِينَةِ مِائَةَ كُلِّهِمْ مَأْمُونٌ، مَا يُؤْخَذُ عَنْهُمْ الْحَدِيثُ، يُقَالُ: لَيْسَ مِنْ أَهْلِهِ“

حضرت ابن عباس رضی اللہ عنہما اور بعض دوسرے اہل علم کے سامنے جب ایک موضوع ذخیرہ پیش کیا گیا تو انہوں نے اسے تلف کر دیا۔^(۱) لیکن عجمی سازش کا نام تک نہیں لیا، بلکہ ظاہر ہے کہ حدیثیں بنانے کا کام اس دور سے بہت پہلے شروع ہو چکا تھا، جب سے عجمی فسانے کے مصنفوں نے اس کی ضرورت محسوس کی۔ مولانا عمادی اینڈ کمپنی نے تو یہ درد اور بھی دیر سے محسوس کیا۔

اس وقت تک گفتگو اس پہلو پر تھی کہ آیا عجمی سازش کے مدعیوں نے اس افسانے کو ثابت کرنے کے لیے کوئی ایسا ثبوت مہیا کیا جس سے یہ افسانہ ثابت ہو سکے؟ اور آیا وہ ان ذمے داریوں سے عہدہ برآ ہو سکے جو یہ دعویٰ ثابت کرنے کے لیے قانوناً لازم تھیں؟

فن حدیث مضامین کے لحاظ سے:

اب اس پہلو پر غور فرمائیے کہ فن حدیث میں اندرونی طور پر بھی کوئی ایسی شہادت یا قرینہ مل سکتا ہے جس کی بنا پر اسے عجمی سازش کہا جاسکے؟ اگر یہ صورت بھی ثابت ہو سکے تو سوچا جاسکتا ہے کہ شاید اس دعوے میں کوئی جان ہو اور عجمی سازش کے مدعیوں کا خواب شرمندہ تعبیر ہو سکے۔

یہ پہلو جس قدر دلچسپ ہے، اسی قدر مبسوط بھی ہے۔ ضرورت ہے کہ دفاتر سنت کے ایک ایک باب پر اس نگاہ سے غور کیا جائے کہ شکست خوردہ عجمیوں کو ان تعلیمات سے کیا فائدہ ملا؟ اگر فی الواقع یہاں کوئی سازش موجود تھی، عجمی امراء نے سیاسی انتقام کے لیے ان علماء کو خریدا تھا، ان سے پوری ڈیڑھ صدی کام لیا۔ غالباً اس عرصے میں ان علماء کو کروڑوں روپیہ دیا ہوگا۔ ڈیڑھ دو سو سال کی محنت، لاکھوں آدمی کام کرنے والے، ان پر کروڑوں روپیہ خرچ ہونا بالکل قدرتی ہے۔

اس صحبت میں اس پہلو پر استقصاء سے بحث کرنا مشکل ہے۔ میں صرف ”الجامع الصحیح للإمام محمد بن إسماعیل بخاری رحمہ اللہ“ کو لیتا ہوں۔ اس میں شروع سے لے کر ”باب

﴿۲﴾ یحییٰ بن سعید قطان فرماتے ہیں: ”لَمْ نَرَ الصَّالِحِينَ فِي شَيْءٍ أَكْذَبَ مِنْهُمْ فِي الْحَدِيثِ“

علاوہ ازیں امام نووی رحمہ اللہ فرماتے ہیں: ”وَالْوَاضِعُونَ أَقْسَامًا: أَعْظَمُهُمْ ضَرَرًا قَوْمٌ يُنسَبُونَ إِلَى الزُّهْدِ، وَضَعُوهُ حِسْبَةً فِي زُعْمِهِمْ فَقَبِلْتُ مَوْضُوعَاتِهِمْ ثِقَةً بِهِمْ، وَجَوَزْتُ الْكَرَامِيَّةَ الْوَضْعَ فِي

التَّرْغِيبِ وَالتَّرْهِيْبِ“ (التقريب للنووي مع شرحه تدریب الراوي: ۱/ ۲۸۳)

﴿۱﴾ مقدمة صحيح مسلم (ص: ۱۲)

الرد علی الجہمیۃ“ تک امہات الابواب قریباً ۸۴^① ہیں۔ کتاب الایمان، کتاب العلم، کتاب الوضوء، کتاب الحيض، کتاب الصلوة، کتاب الأذان، کتاب الجمعة، کتاب التہجد، کتاب الجنائز، کتاب الزکاة، کتاب المناسک، کتاب الصوم، کتاب البيوع، کتاب المساقات، کتاب الشهادات، کتاب الوصايا، کتاب الجہاد، کتاب الأنبياء، کتاب المغازي، تفسير القرآن، فضائل القرآن، کتاب النکاح، کتاب الطلاق، کتاب الذبائح والصيد، کتاب الأضاحي، کتاب الطب، کتاب الأدب، کتاب الأيمان والندور، کتاب الأحکام، کتاب التوحيد، وغيره موجود ہیں۔

ان کے درمیان چھوٹے چھوٹے ہزاروں ابواب ہیں جن میں آنحضرت ﷺ کی تعلیمات ہیں۔ اسے جانے دیجیے کہ بخاری شرائط کے لحاظ سے کامیاب ہے یا ناکام، یہ حدیثیں قرآن کے مطابق ہیں یا مخالف، ان کے رجال پر آج کل بحث کہاں تک ممکن اور مناسب ہے، صرف اس نگاہ سے صرف اس چیز پر غور فرمائیے کہ عجمی امراء کو اس سارے ذخیرے سے کیا ملا؟ وہ عجمی امراء کس قدر احمق تھے، روپیہ ان کا لگتا رہا اور کام اسلام کا ہوتا رہا۔ اس سازش سے نقصان عجمیوں کا ہوا یا اسلام کا؟ خاتم بدہن! فرض کیجیے کہ کسی محدث نے عجمیوں کو دو چار حدیثیں بنا بھی دی ہوں تو اس میں خسارہ ائمہ حدیث کو ہوا یا ملوک کو؟ اور پھر ائمہ حدیث بلا کے ایماندار اور ذہین تھے کہ عجمی بادشاہوں سے کھا کر اپنے ایمان کا کام کرتے رہے۔ یہ سازش کیا ہوئی؟

پاسباں مل گئے کعبے کو صنم خانے سے

یہ تو بالکل اسی قسم کی سازش ہوئی کہ ترک چنگیز خاں سے شروع ہو کر مسلمانوں سے لڑتے رہے لیکن ایسی سازش کی کہ پوری ترک قوم مسلمان ہو کر اسلام کی خادم ہو گئی۔ تمہیں معلوم ہے کہ جمع حدیث کا حکم عمر بن عبدالعزیز نے دیا۔^② کیا خلیفہ عمر بن عبدالعزیز عجمی تھے؟

① علامہ طاہر الجزاری لکھتے ہیں: ”صحیح بخاری میں کتب کی تعداد ایک سو کچھ ہے اور اس میں بعض نسخ کے اختلاف کے ساتھ ابواب کی تعداد تین ہزار چار سو پچاس ہے۔“ (توجیہ النظر: ۱/ ۲۳۴) فواد عبدالباقی رحمہ اللہ کی ترقیم کے مطابق صحیح بخاری میں کتب کی تعداد ستانوے (۹۷) ہے۔ واللہ اعلم۔

② دیکھیں: صحیح البخاری (۱/ ۱۹۴ مع الفتح) سنن الدارمی (۱/ ۱۳۷)

صحیح بخاری شریف کے ان ابواب اور ان کے محتویات پر ایک غائر نظر ڈالیے، یہاں کوئی بھی حسبِ اطلاع ”ادارہ طلوعِ اسلام“ اگر سازش تھی تو عجمی بازی ہار گئے۔ اب تم لوگ بہت ہی عقلمند ہو کہ محدثین پر طعن کر کے جیتی ہوئی بازی ہار رہے ہو؟

سیدھی بات:

سیدھی بات یہ ہے کہ بعض احادیث تمہارے علم سے بالا ہیں، آپ انہیں سمجھ نہیں سکے۔ ان پر بحث کیجیے، کسی عالم سے پڑھا لیجیے، پھر بھی ذہن میں نہ آئیں تو انکار کر دیجیے، لیکن امت کی سینکڑوں سال کی خدمات پر اپنی جہالت سے پانی نہ پھیریے۔ یہ بڑا قیمتی ذخیرہ ہے۔ اس کی صحیح قیمت جوہری ڈال سکتا ہے۔ تم وہ کام کرو جس کے تم اہل ہو، یہ ان کے لیے رہنے دو جو اس کے اہل ہیں۔

ادباً گزارش:

مجھے اس تلخ نوائی پر معاف فرمایا جائے۔ الفاظ سخت ہیں، مگر دعویٰ یہی ہے۔ استعارہ یا نرمی حقیقت کو بدلنے کے مرادف ہیں، اس لیے اصلی لفظوں میں سن لیجیے۔ میری قطعی رائے ہے اور اس کی بنائیں سال کا تجربہ ہے کہ تحریک انکارِ حجیتِ حدیث کے بانی بد نیت بھی ہیں اور بے دین بھی۔ یہ اسلام کے نام پر جو کچھ کہتے ہیں، جھوٹ ہے۔ یہ حضرات اسلام کی جڑوں کو کھوکھلا کرنا چاہتے ہیں۔ معاملہ اس حد تک پہنچ چکا ہے کہ مناظرات اور افہام و تفہیم سے یہاں کوئی فائدہ نہیں۔ عوام میں یقیناً جہالت کی وجہ سے کچھ لوگ مخلص ہوں گے لیکن اساطینِ دعوت یقیناً ایمان و دیانت کے دشمن ہیں اور فرنگیت کے شکست خوردہ!

عجمی سازش کہاں ہے؟

ہماری تحقیق یہ ہے کہ عجمی سازش کا شکار تم لوگ ہو۔ مغل راج کی جگہ انگریز راج علمائے اسلام کو ناپسند تھا۔ ان لوگوں نے پوری عزیمت سے اس کی مخالفت کی۔ اس کا نتیجہ ۱۸۵۷ء کا معرکہ حریت تھا۔ انگریز سمجھ گیا کہ علماء سخت جان ہیں، قوت سے نہیں دبیں گے۔ یہاں کامیابی کے لیے پھوٹ کا نسخہ مفید ہو سکے گا، اس لیے دو آدمی ان کی نظر میں آئے، مرحوم سرسید احمد خان علی گڑھی اور مرزا غلام احمد صاحب آں جہانی۔ سرسید شاید اس حد تک مخلص ہوں اور ان کا خیال دیانت داری پر مبنی ہو کہ

انگریزی تہذیب کو قبول کر لینا ہی اس وقت مفید ہے۔ مرزا غلام احمد صاحب کے متعلق دیانت داری سے میری یہ رائے ہے کہ ان کو اسلام سے ہمدردی تھی نہ انگریز سے۔ وہ تاجر تھے۔ انھیں اسلام اور انگریز سے کاروباری انداز کی ہمدردی تھی جس کو انھوں نے مدتِ العمر پوری خوبی سے نبھایا۔

مولوی عبداللہ چکڑالوی سادہ مزاج تھے، لیکن جاہ پسند، بڑائی کے خواہشمند۔ ان کے متعلق یہ رائے ان لوگوں کی ہے جنھوں نے ان کو برسوں دیکھا۔ عام اہلِ توحید عموماً اہلِ حدیث خصوصاً انگریز کے سخت ترین دشمن تھے۔ مرزا صاحب نے سب سے پہلے اہلِ حدیث کو مخاطب کیا، بطور فریق ان کے مقاصد کو نقصان پہنچانے سے انگریز کی حمایت کی۔ اس کو فروغ ہوا اور قادیان کی دکان چمک گئی، تو عبداللہ نے اس روش پر حدیث کا انکار کیا اور اہلِ حدیث کو مدِ مقابل قرار دیا، تاکہ انگریز کی نظروں میں مقبول ہو سکے۔ انگریز کی ضرورت پہلے دو بزرگوں سے پوری ہو چکی تھی۔ اور یہ مولوی عبداللہ صاحب بچارے چنداں عقلمند بھی نہ تھے، اس لیے یہ تو معلوم نہیں کہ ان کو کچھ ملا یا نہیں لیکن حق کی مخالفت میں یہ بھی شامل ہو گئے۔

آپ کی موجودہ تحریک چار ارکان پر قائم ہے: ذہنی آوارگی، لادینی، تاویل، انکارِ حدیث۔ آپ حضرات کا تصوری سلسلہ ان تین بزرگوں سے ملتا ہے۔ ذہنی آوارگی سرسید سے، تاویل مرزا غلام احمد صاحب سے اور انکارِ حدیث مولانا عبداللہ چکڑالوی سے۔ لادینی سب میں مشترک ہے اور یہ تینوں انگریز کا شکار ہیں۔ انگریز اور اس کی سیاست کو جس آڑے وقت میں ان لوگوں نے بچایا ہے اور انگریز نے زندگی بھر جو ان کی مدد کی ہے، وہ دنیا سے مخفی ہے نہ آپ سے۔ اگر انگریز مسلم اور عرب ہے تو آپ عربی سازش کا شکار ہیں۔ اگر عجمی ہے تو آپ عجمی سازش کا شکار ہیں۔ واقعات اس کے شاہد ہیں۔ اگر آپ اس پر مزید شہادت چاہیں تو پیش ہو سکتی ہے، بلکہ آپ خود میرے دعوے کی شہادت ہیں:

﴿بَلِ الْإِنْسَانُ عَلَىٰ نَفْسِهِ بَصِيرَةٌ ۚ ﴿١٤﴾ وَلَوْ أَلْقَىٰ مَعَاذِيرَهُ ۚ﴾ [القیامۃ: ۱۴-۱۵]

عجمی سازش کا تجزیہ، واقعات کی روشنی میں (منکرینِ حدیث کے ایک سوال کا جواب)

میری کتاب ”جماعت اسلامی کا نظریہ حدیث“ پر ”طلوعِ اسلام“ نے جولائی ۱۹۵۷ء کے پرچے میں ”تعارفی“ نوٹ لکھا^① اور وہ پرچہ مجھے بھی بھیج دیا۔ اس تقریب سے اتفاقاً ”طلوعِ اسلام“ کی زیارت کا موقع مل گیا۔

اپنی کتاب کے ”تعارف“ کے متعلق مجھے کچھ نہیں عرض کرنا ہے کیونکہ تعارفی نوٹ سے ظاہر ہے کہ ”عریف“ محترم کو خود بھی معرفت حاصل نہیں ہو سکی تو دوسروں کے تعارف کی کوشش کرنا بے سود ہے۔ پھر یہ ”تعارف“ ایسی ذہنی کیفیت کا غماز ہے جس کی بنیاد تقلیدی جمود اور گروہی عصبیت کے سوا کچھ نہیں۔ ان حالات میں صحیح تنقید یا تعارف کی امید ہو بھی کیسے سکتی ہے؟

ہاں اسی شمارے میں ہمارے دیرینہ محترم دوست مولوی ابراہیم صاحب ناگی امرتسری کا ایک سوال شائع ہوا ہے جو ان کے خیال میں تاریخی ہو تو ہو، درحقیقت وہ کوئی تاریخی چیز نہیں، بلکہ وہی جدید مغالطہ ہے جو منکرینِ حدیث کی اس قسم کو لگا ہے جو یورپ اور کعبہ کو بیک وقت پوجنے کی کوشش کرتے رہے ہیں، لیکن ان کے ذہن کی پوری ساخت یورپین ہے۔ ان لوگوں کو علمائے مغرب کی اکتشافیات پر کتاب اللہ اور سنتِ رسول اللہ ﷺ سے زیادہ یقین ہے، مگر اسلامی علوم سے یا بے خبر ہیں یا بدگمان! اس لیے ان کی کوشش ہے کہ اسلامی علوم کو مغربی اکتشافات کا ہتھمہ دیا جائے۔

مضمون نگار نے مسئولیت کی ذمہ داریوں سے بچنے کے لیے اپنے طبعی رجحانات بلکہ فیصلوں کو سوال کا رنگ دیا ہے، ورنہ دراصل وہ اسی فیصلے کو دہرانا چاہتے ہیں جس کی سازش غالباً کراچی ”طلوعِ اسلام“ کے دفتر میں تیار ہوئی۔

واقع میں ”عجمی سازش“ کوئی حقیقت نہیں اور اس سلسلے کے سارے استدلال کی بنیاد چند سببی اوہام پر ہے، اور معلوم ہے کہ منفی قرائن سے کوئی ایجابی حقیقت ثابت نہیں کی جاسکتی اور عقل و دانش کی دنیا میں زلفوں کی زیبائش کا کام استرے اور بلیڈ سے نہیں لیا جاتا۔

مولوی صاحب کی پوری عمر عدالت کی کرسی پر بسر ہوئی ہے۔ ان کی زندگی کے قیمتی لمحات انگریزی قانون کی خدمت اور مغربی اندازِ فکر کی نذر ہوئے ہیں، اس لیے سوچنے کا وہی طریق محترم کی طبیعتِ ثانیہ بن گیا ہے۔

سوال:

سوال جو پیدا کیا گیا ہے، مختصراً صرف اتنا ہے:

”حدیث کی تدوین فارسی الاصل علماء نے کیوں کی اور کتبِ صحاح کے مصنف عرب کیوں نہیں؟“

طلوعِ اسلام کا ادارہ بے تکلف اس کا جواب عنایت فرما دیتا ہے کہ یہ عجمی سازش کا نتیجہ ہے۔ ہم جواب میں اختصار ہی سے ادباً گزارش کر دیتے ہیں کہ اس عجمی سازش کا سراغ بھی شکر ہے کہ عجمیوں ہی نے لگایا ہے اور بہت ممکن ہے کہ سراغِ سانی بھی کسی عجمی سازش ہی کا اثر ہو۔ ضرورت ہے کہ کچھ اور عجمی مکتشفین کی تلاش کی جائے، شاید اس سازش میں ہی کوئی سازش ہو!

نیا جال:

مگر اس مختصر سے سوال کو مولانا ابراہیم نے ”طلوعِ اسلام“ کے چھ صفحات پر پھیلایا ہے۔^① عرب کا جغرافیہ بیان فرماتے ہوئے ایک مفروضہ مرتب فرمایا کہ ایرانیوں کو عربوں سے عداوت تھی جس کی بنا پر انھوں نے عربی علوم کی خدمت کا ذمہ لے لیا۔

تاریخی مغالطہ:

پھر اس عداوت پر فردوسی کے دو شعروں سے استدلال فرمایا، حالانکہ فردوسی کی شاعری کے سوا اس میں کوئی تاریخی حقیقت نہیں۔ فردوسی کا تصور ہی فارس کی فتوحات سے برسوں پہلے کا ہے۔ فارس کی

① طلوعِ اسلام (ص: ۷۴-۷۹، جولائی ۱۹۵۷ء)

فتوحات فاروقِ اعظم رضی اللہ عنہ کی خلافت میں ہوئیں۔ فردوسی کے اشعار کسریٰ کی زبان سے ہیں جسے آنحضرت صلی اللہ علیہ وسلم کے دعوتی گرامی نامہ کے تاثرات کا نتیجہ کہنا چاہیے۔ پس موصوف کا یہ ارشاد ”مفتوح ہونے کے بعد بھی عربوں سے اپنی قلبی نفرت کا اظہار ان الفاظ میں کیا جو ہزار سال سے فضائے عالم میں گونج رہا ہے۔“

تاریخی حقائق کے بالکل خلاف ہے۔ رسول اکرم صلی اللہ علیہ وسلم نے دعوتی خطوط صلح حدیبیہ کے بعد لکھے اور یہ اندازاً ۶، ۷ھ کے قریب ہوں گے۔ اس وقت فارس کی فتح کا سوال ہی پیدا نہیں ہوتا۔ انداز ایسا معلوم ہوتا ہے کہ موصوف کسی بہت بڑے شکار کے لیے جال پھیلا رہے ہیں مگر ”عنقا رابلند است آشیانہ“ ^(۱) یہ تجربہ شاید یہاں کامیاب نہ ہو!

جزیرۃ العرب:

موصوف کا یہ ارشاد ”اس خطہ ارض کا کوئی نام ہی نہ تھا۔“ بھی کوئی تاریخی حقیقت نہیں رکھتا۔ جناب نے خود اسے جزیرۃ العرب سے تعبیر فرمایا ہے۔ عرب اول اپنے اشعار میں اس کے مختلف حصوں کے کئی نام ذکر کرتے ہیں۔ نجد، تہامہ، حجاز، عراق، عسیر، بحرین وغیرہ اسی جزیرے کے مختلف حصوں کے نام ہیں۔ میں سمجھتا ہوں کہ موصوف ایسے علم دوست کو اپنے اس ارشاد پر نظر ثانی کرنی چاہیے۔ ﴿بَوَادٍ غَيْرِ ذِي زُرْعٍ﴾ [ابراہیم: ۳۷] صرف بلد الحرام اور اس کے اطراف کو فرمایا گیا ہے، ورنہ عرب کے بعض حصے کافی زرخیز ہیں۔

محترم! پنشن مل چکی ہے، دنیا کے دھندے چھوڑیے، سنت کے مطابق حج فرمائیے۔ وادی فاطمہ، طائف، مدینہ منورہ سے آپ کو معلوم ہوگا کہ پورا ملک ﴿بَوَادٍ غَيْرِ ذِي زُرْعٍ﴾ نہیں ہے۔ یہ حقائق کی تعبیر حقیقت کے خلاف فرمائی گئی ہے۔ عربوں کی تاجرانہ یورشوں پر غور فرمائیں، عرب تاجر شام، عراق اور ایران کے لیے سفر کرتے تھے۔ عرب کی منڈیوں کی فہرست ”الأغانی“ اور ”العمدة“ وغیرہ میں پڑھیں۔ ^(۲) عربوں کے تعلقات کم و بیش سب ملکوں سے تھے۔ جب فتوحات کا دور آیا تو عربوں نے ان تمام جغرافیائی حدود کو عبور کر لیا اور چند سالوں میں ایران کی فتح مکمل ہوگئی۔

^(۱) عنقا کا آشیانہ بلند ہے!

^(۲) الأغانی (۳/ ۲۰، ۴۸، ۸۴) العمدة (ص: ۱۸۵)

کیا عربوں نے آسانی سے قرآن کو قبول کر لیا؟

مولانا کا یہ ارشاد:

”قرآناً عربیاً“ کی تعلیم عربی بولنے والوں کو نئی معلوم نہ ہوئی اور ان ممالک میں اسلام بہ آسانی پھیل گیا۔“

بھی تاریخی حقائق کے خلاف ہے کیونکہ رسول اللہ ﷺ کی زندگی کے قریباً پچیس سال عرب ہی میں صرف ہوئے اور آپ ﷺ کے آخری عہد میں یمن میں فتنہ ارتداد رونما ہو گیا اور مسلمہ، اسود اور سجاح کو خاصی کامیابی بھی ہو گئی۔ علاوہ ازیں کیا یہ واقعہ نہیں کہ عرب کس طرح توحید سے گھبراتے تھے اور اس دعوت کو ﴿إِنَّ هَذَا إِلَّا خَلْقٌ﴾ [ص: ۷] سے تعبیر کرتے اور ﴿إِنَّ هَذَا لَشَيْءٌ عَجَابٌ﴾ [ص: ۵] کہتے تھے؟

پھر بدر، حنین، خندق اور موتہ وغیرہ قریباً ۲۳ جنگیں اسی سلسلے میں لڑنی پڑیں۔ جب واقعات یہ ہیں تو فرمائیے آسانی سے کس طرح قبول کیا ہے؟ سارے مصائب کا سرچشمہ تو عرب ہی تھے۔ سنت کی تاریخی حیثیت بھی اگر آپ لوگوں کو گوارا نہیں تو یہ قرآن ہی کی شہادت ہے۔

ایران میں اسلام کی حیثیت:

حضرت عمر رضی اللہ عنہ نے جمادی الاولیٰ ۱۳ھ میں خلافت کی ذمہ داری سنبھالی۔^(۱) ۱۶ھ میں فتوحات کا رخ فارس کی طرف ہوا۔ اسی سال جلولاہ کی جنگ میں یزدجرد کو شکست ہوئی اور وہ رے میں چلا گیا۔^(۲) یہ سلسلہ قریباً ۲۳ھ میں ختم ہوا۔ ان جنگی مہمات میں اسلام کی اشاعت بھی ہوتی رہی اور فتوحات کا سیلاب بھی بڑھتا گیا۔ سعید روہیں اسلام سے متاثر ہوئیں مگر ان فتوحات میں کسی ایسی سازش کا پتا نہیں چلتا جس سے یہ سمجھا جاسکے کہ ایرانی عوام اسلامی حکومت کو ناپسند کرتے ہیں۔

شاہی خاندان اور ان کی وظیفہ خوار فوجیں لڑتی رہیں مگر ایرانی عوام میں ان فتوحات کے خلاف

کوئی بے چینی پیدا نہیں ہوئی۔ اس بنا پر موصوف کے اس ارشاد:

^(۱) الطبقات الکبریٰ لابن سعد (۳/ ۸۷۴)

^(۲) الطبقات الکبریٰ لابن سعد (۵/ ۸۹) تاریخ الطبری (۲/ ۴۶۸)

”برعکس اس کے ایرانی ضمیر اسلام اور عربی تہذیب قبول کرنے پر آمادہ نہ ہو سکے۔“
کی تاریخی بنیاد تو کوئی نہیں ہے۔

اسلامی حکومت ایرانیوں کے لیے رحمت تھی:

سمجھ میں نہیں آتا کہ ایرانی، مسلمانوں سے کیسے ناخوش ہو سکتے تھے؟ جب کہ ایرانی حکومت نوشیرواں کے بعد انحطاط کی طرف جا رہی تھی اور اس کے نظام میں اضمحلال پیدا ہو چکا تھا۔ رعایا میں بے اطمینانی روز بروز بڑھتی جا رہی تھی۔ اسلام میں سب سے بڑی خوبی یہ تھی کہ یہاں رعایا کے حقوق کا خاص خیال رکھا جاتا تھا اور اس معاملے میں مسلم و غیر مسلم میں بھی کوئی امتیاز نہیں تھا۔ جہاں تک حفظِ حقوق اور عدل و انصاف کا تعلق ہے، اسلامی حکومت اس کی پوری طرح پابند تھی۔ یہی وجہ تھی کہ اسلامی عساکر نے جس طرف رخ کیا، عوام استقبال کے لیے حاضر تھے۔ ان حالات میں کسی عجمی سازش کا سوال ہی پیدا نہیں ہوتا۔

عجمی سازش بازوں کی کوتاہی نظر:

”عجمی سازش“ کا ہوا دکھانے والوں سے اسلامی تاریخ کے دواہم مسئلے نظر انداز ہو گئے:

اول: اسلامی نظامِ حکومت میں عدل و انصاف اور رعیت نوازی کا جذبہ۔ حکومت کا مذہب کچھ بھی کیوں نہ ہو، رعیت کو آرام اور معاشی آسانیاں مہیا ہو جائیں تو کسی سازش یا انقلاب کا خطرہ ہی باقی نہیں رہتا۔

دوم: اگر کسی ملک کی فتح اور ان کے نظامِ زندگی میں انقلاب سازشوں کا موجب ہو سکتا ہے تو ”عربی سازش“ کا ہوا بھی تیار ہو جانا چاہیے، کیونکہ جہاں تک پرانے مذہب کی تباہی، قومی رسوم اور عادات کی بربادی کا تعلق ہے، عربوں پر بھی اسلام نے رحم نہیں کیا ہے بلکہ پوری تہذیب کو تباہ کر کے رکھ دیا۔ بت گرائے، بت خانے تباہ کیے اور جاہلیت کی ایک ایک چیز کو ختم کر دیا۔ پوری زندگی کو جاہلی رسوم سے نکھار کر رکھ دیا۔ تعجب ہے کہ ”عربی سازش“ کے لیے ہمارے اہل قرآن مفکرین نے آج کل کیوں تجویز نہیں سوچی؟!

پھر وہی قصہ تدوین!

موصوف نے اپنے سوال کو ”مدل“ کرنے کے لیے وہی پرانی بات تدوینِ حدیث کی دہرائی

ہے جس کے جواب میں معتد بہ ذخیرہ اہل سنت و حدیث نے جمع کر دیا ہے اور جس کو مُسکت سمجھ کر ہی منکرینِ حدیث نے یہ نئے نئے جال بچھانے شروع کیے ہیں۔ بہر کیف مولوی ابراہیم صاحب اس سے یہ ثابت فرمانا چاہتے ہیں کہ تدوین یا جمعِ حدیث کا وجود تیسری صدی سے پہلے نہ تھا مگر یہاں بھی موصوف نے اپنا مقدمہ بے حد تشنہ رکھا اور ان ائمہ کی زندگی کے ایسے پہلوؤں کو نظر انداز فرمایا ہے جو ان کے خلاف جاتے ہیں۔ اگر ان زاویوں پر نظر رکھتے تو ایسا سوال ہی پیدا نہ ہوتا۔

ائمہ حدیث کے دور میں ایرانی:

فارسی حکومت تو ۲۳ھ تک پوری طرح کچل کر رکھ دی گئی تھی۔ آنحضرت ﷺ کا یہ ارشادِ گرامی: «إِذَا هَلَكَ كِسْرَىٰ فَلَا كِسْرَىٰ بَعْدَهُ»^① آج تک پوری شان سے اپنی صداقت کا اعلان کر رہا ہے۔ جیسے ہی محمد ﷺ کے غلاموں نے فارسی حکومت کو ختم کر دیا، اس کے بعد کوئی کسروی حکومت برسرِ اقتدار نہیں آ سکی۔ کیا کوئی ثابت کر سکتا ہے کہ اس پورے پونے دو سو سال میں ایرانی حکومت نے سر اٹھایا ہو؟ تیسری صدی ہجری میں، جسے تدوینِ حدیث کا زمانہ سمجھا جاتا ہے، کیا فارس میں کوئی ایسی طاقت موجود تھی جو اس ”عجمی سازش“ کی سرپرستی کر سکے؟ تاریخ کا ایک طالب علم اس کا جواب حتمی نفی میں دے گا۔ یہ پونے دو سو سال، جب کہ خود عرب میں شیعہ سنی کارزار شروع ہو چکا تھا، خوارج اور نواصب دنیا کے سامنے آچکے تھے، آیا فارسیوں نے بھی کوئی سازش کی؟ پھر ایک ظنی مفروضے کی بنا پر ائمہ حدیث کو بدنام کرنا دانشمندی ہے نہ دیانت داری...!

ہم اس دو سو سال کے عرصے میں فارس کے ساحل کو اس قدر پرسکون اور مطمئن پاتے ہیں جس کی نظیر دنیا میں کم ملے گی۔ پھر کوئی پڑھا لکھا آدمی ”عجمی سازش“ کو کیوں مان لے؟ حقیقت یہ ہے کہ عجمی سازش کی سازش صرف ”طلوعِ اسلام“ کے دفتر میں ہے، واقعات میں اس کا کوئی سراغ نہیں ملتا۔

عباسی دورِ حکومت میں فارسی اثرات:

منکرینِ حدیث کے بیانات سے معلوم ہوتا ہے کہ حدیث سازی کی سازش عباسی حکومت میں

① ترجمہ: ”جب کسریٰ ہلاک ہو جائے گا تو اس کے بعد کوئی کسریٰ نہیں ہوگا۔“ دیکھیں: صحیح البخاری: کتاب

الخمس، باب قول النبی ﷺ: ((أَحِلَّتْ لَكُمْ الْغَنَائِمُ))، رقم الحدیث (۲۹۵۲) صحیح مسلم: کتاب الفتن

وأشراط الساعة، باب لا تقوم الساعة حتی یمر الرجل بقبر الرجل...، رقم الحدیث (۲۹۱۹)

ہوئی۔ مگر یہ معلوم ہے کہ عباسی حکومت کی تاسیس ابو العباس سفاح نے ۱۳۶ھ میں رکھی۔^(۱) فارسی عناصر کا اقتدار برا مکہ کے دور سے ہوا۔ تاریخ کے طالب علم کے ذہن میں ایک سوال پیدا ہوتا ہے کہ ابو العباس سفاح سے ہارون الرشید تک تقریباً چھ خلیفے ہوئے ہیں، اس وقت تک تو دربار میں فارسی اقتدار نہیں تھا کیونکہ برا مکہ کا اقتدار مامون کی خلافت میں ہوا اور یہی وہ زمانہ ہے جسے فارسی اقتدار کے عروج و زوال کا دور کہنا چاہیے، لیکن یہاں ”عجمی سازش“ کا نام تک ناپید ہے!

مامون سے پہلے عباسی حکومت کے کسی سربراہ کا نام لیجیے جس نے اس سازش کی سرپرستی کی ہو۔ ان علماء کے نام لیجیے جو اس سازش میں شریک ہوئے ہوں۔ جب تک مثبت طور پر آپ کا کیس درست نہ ہو، صرف اس قسم کے منفی سوالات کہ فارسیوں نے حدیث کی خدمت کیوں کی؟ عربوں نے کیوں نہ کی؟ ایسی چیزوں سے نہ کوئی دعویٰ ثابت ہو سکتا ہے اور نہ کسی عدالت میں ان سلبی قرائن کی بنا پر ملزم کو سزا دی جاسکتی ہے۔ پھر یہ ثابت کیجیے کہ کسی صاحب علم و تحقیق نے اس سازش کی نشاندہی کی ہو۔ آیا کوئی تاریخی شہادت ایسی پیش ہو سکتی ہے؟ غالباً اس کا جواب نفی میں ہوگا۔

دراصل قصہ تو اتنا ہے کہ مامون رشید کو ہارون نے اپنی حکومت سے ایک تہائی حصہ دے دیا تھا۔ باقی دونوں بھائیوں کو بھی حسب حصہ ملک دے دیا مگر خلافت اس کو دی جو زبیدہ کے بطن سے تھا۔ بھائیوں کی بن نہ آئی۔ مامون کی جب ۱۹۸ھ میں بیعت ہوئی^(۲) تو اس نے اپنی حمایت میں فضل بن سہل ایسے فارسی الاصل اور شیعہ مدبر کو وزارت کا منصب تفویض کیا۔^(۳) پھر واقعہ یہ ہے کہ مامون کی خلافت میں تو ائمہ حدیث پر ایک مصیبت مسلط رہی، ان میں اکثر کھلے طور پر ظلم کا تختہ مشق بنے۔ سوال یہ ہے کہ اس سازش کی سرپرستی کس نے کی: مامون نے یا فضل بن سہل نے؟ اور کس محدث و امام سے مل کر یہ سازش وجود میں آئی؟ اس کی شہادت تاریخ سے ہونی چاہیے، اوہام سے نہیں۔

اور یہاں بحمد اللہ یہ حالت ہے کہ تاریخ بالکلیہ ساکت ہے۔ اس عہد کی تاریخ میں حدیث سازی کے متعلق کسی سازش کا ذکر آپ کو نہیں ملے گا۔

^(۱) ابو العباس السفاح ۱۰۵ھ میں پیدا ہوا، بعد ازاں ستائیس سال کی عمر میں ۱۳۲ھ میں اس کی بیعت کی گئی اور ۱۳۶ھ کو بصرہ ۳۳ سال اس نے وفات پائی۔ دیکھیں: تاریخ بغداد (۴۶/۱۰) تاریخ دمشق (۲۷۶/۳۲) سیر أعلام

النبلاء (۷۷/۶) شذرات الذهب (۱۸۳/۱)

^(۲) تاریخ خلیفہ بن خیاط (ص: ۱۴۰)

^(۳) دیکھیں: تاریخ بغداد (۳۳۹/۱۲)

بقول سائل سازش عباسی حکومت میں ہوئی لیکن عباسی حکومت خلیفہ مستعصم باللہ (م ۶۵۶ھ) پر ختم ہوگئی۔ ابنِ علقمی رافضی کی نمک حرامی سے یہ حکومت صفحہ ہستی سے مٹا دی گئی۔ اس کے بعد تاتاری برسرِ اقتدار آئے تو عباسیوں کے منصب ترکوں کی طرف منتقل ہوئے اور ترکی اقتدار کو برطانوی حکومت نے باقی یورپین طاقتوں کے تعاون سے ختم کیا۔ اس صدیوں کی مسافت میں اس ”فارسی سازش“ کا پتہ شہ ”ادارہ طلوع اسلام“ کی راہنمائی میں صرف مولانا ابراہیم صاحب ناگی کو کیوں ہوا؟ یہ مقطوع روایت ظنی نہیں جو کئی صدیاں عدم کی نذر رہی؟!

عجیب بات ہے کہ یہ اوہام حقیقتِ ثابتہ بن گئے اور حدیث بے چاری مشتبہ ہوگئی کہ اس کی تدوین پہلی صدی کے بجائے دوسری صدی میں کیوں ہوئی؟ ”عجمی سازش“ کا شاخسانہ جسے دوسری صدی میں ہونا چاہیے تھا، چودھویں صدی میں ہوا۔ یقیناً یہ سوال پیدا ہوتا ہے کہ فطری اقتضا اور قدرتی توقع کے مطابق جو ہونا چاہیے تھا وہ کیوں نہیں ہوا؟ جو نہیں ہونا چاہیے تھا وہ کس طرح ہو گیا؟!

مشکلے دارم ز دانش مند مجلس باز پرس

توبہ فرمایاں چرا خود توبہ کمتر مے کنند^①

مولانا نے بجا ارشاد فرمایا:

”آج تک بھی یہ حال ہے کہ عربی الفاظ ہماری زبان سے چن چن کر خارج کیے جا رہے ہیں۔“
ادباً گزارش ہے کہ یہ مصطفیٰ کمال کی حماقت تھی کہ اس نے اسلامی وحدت کی پیامبر عربی زبان سے یہ ظلم روا رکھا اور ردائے اسلام کو تار تار کر کے رکھ دیا۔ لیکن اس قتلِ عام کا کیا علاج ہے کہ ہم نے پوری زبان سے عداوت بپا کر لی؟ نماز تک اردو میں شروع ہوگئی۔ مولانا ناگی صاحب مجھ سے اتفاق فرمائیں گے کہ یہ ساری شرارت ”عجمی سازش“ کی پیداوار ہے۔

عباسی حکومت کی بربادی عجمی سازش کا نتیجہ نہیں:

موصوف نے ایرانی آویزشوں کا تذکرہ فرماتے ہوئے ابنِ علقمی اور نصیرالدین طوسی کی شہ پسندانہ کارگزاریوں کا تذکرہ فرمایا ہے۔ یقیناً یہ ایک دل گداز سانحہ ہے، اور یہ ایسا ہی ہیبت ناک منظر تھا

① ایک مجلس میں میں نے ایک دانشمند سے دریافت کیا کہ دوسروں کو توبہ کی تلقین کرنے والے خود کم ہی توبہ کیوں کرتے ہیں؟!

جس طرح ۱۹۴۷ء کا قتلِ عام ہماری نگاہوں نے دیکھا۔ لیکن اسے ”عجمی سازش“ یا فارسیوں کے سیاسی انتقام کا نتیجہ سمجھنا غلط ہے۔ یہ شیعہ سنی اختلافات کا نتیجہ تھا۔ اس میں ایرانیوں کا کوئی قصور نہ تھا۔ حملہ آور ترک تھے، حکومتِ عباسیہ مظالم کا تختہ مشق تھی اور یہی حکومت تھی جسے منکرینِ حدیث عجمی سازش کے لیے بدنام کرتے ہیں۔ اگر منکرینِ حدیث کا یہ نظریہ درست ہے تو مطلب یہ ہو گا کہ عجمیوں نے اپنی سازشوں سے اپنے رفیقوں اور ساتھیوں کو برباد کر دیا۔ اس کے علاوہ نہ ابنِ علقمی ایرانی تھا، نہ طوسی! یہ دوسری بات ہے کہ ہر شیعہ کو ایرانی تصور کر لیا جائے۔ اگر یہ اصطلاح متعین کر لی جائے تو شاید اہلِ قرآن حضرات پاکستان کی ساخت اور ملک کی تقسیم کو بھی عجمی سازش کہہ دیں!!

مولانا غور کریں گے تو میرے ساتھ اتفاق فرمائیں گے کہ بغداد کی تباہی کو شیعہ سازش تو کہا جاسکتا ہے، لیکن اسے ایرانی یا فارسی سازش کہنا تاریخی لغزش ہوگی۔ اسی طرح قرامطہ کی تاریخ حسبِ ارشاد مولانا ”خون سے بھری ہوئی ہے“ لیکن عجمی شاہی خاندان اور ایران کے سابقہ حکمرانوں کا اس میں کوئی دخل نہیں۔ یہ خلافِ اسلام نظریات پیدا ہوتے رہے اور اسلام کی صحیح تعلیمات سے ٹکراتے رہے۔ یہ گاڑی صدیوں زمین کی سطح پر چلتی رہی، لیکن اسے عجمی سازش کہنا ایک مضحکہ خیز مغالطہ ہوگا۔

ہاں!

ایک دفعہ پھر ذہن نشین کر لیجیے! تاریخ کی یہ بینِ شہادت کہ فارسی حکومت نے اپنی تباہی کے بعد اسلام اور مسلمانوں کے خلاف کوئی ہنگامہ نہیں اٹھایا اور یزدجرد کے قتل کے بعد فارس کے حاکم خاندان میں یہ سکت ہی کب رہ گئی تھی کہ وہ کوئی سازش کر سکیں؟ باقی رہے عوام تو انھیں اسلام کے نظامِ عدل نے اس قدر مطمئن کر دیا تھا کہ اسلام کے آتے ہی وہ آرام کی نیند سو گئے۔ انھیں یہ ضرورت ہی نہ رہی کہ وہ سازش کریں۔

انمل بے جوڑ:

میں نے سوال کے ابتدائی اجزاء کی تنقید میں ناظرین کا بہت وقت لے لیا، اس لیے کہ سائل محترم نے اسے خواہ مخواہ ایک تاریخی حقیقت قرار دے کر اس پر زورِ قلم صرف فرمایا، حالانکہ جس طرح عرب جغرافیہ کا ذکر یہاں بالکل بے جوڑ ہے، اسی طرح حدیث کی تدوین میں عجمی سازش کی

کڑی تاریخی لحاظ سے قطعاً بے جوڑ ہے اور تاریخ کی عظیم الشان غلطی یا بہت بڑا افتراء ہے۔ یہ بالکل درست ہے کہ روایتِ حدیث میں غلطیاں ہوئیں، مگر یہ بھی اٹل حقیقت ہے کہ ان کی نشاندہی بھی محققِ محدثین ہی نے فرمادی اور احادیث کی تصحیح کے لیے کئی علوم وضع فرمائے جن کی روشنی میں حدیث کی تنقید ایک علمی مشغلہ ہے لیکن اسے عجمی سازش کہنا بڑا ہی بدبودار جھوٹ ہے۔ وَلَا يُفْلِحُ الْكَاذِبُونَ!

اصحابِ صحاح کا تذکرہ:

مصنفینِ صحاح کا تذکرہ چھیڑ کر مولانا موصوف نے سوال کو بے ضرورت لمبا بھی کیا ہے اور الجھا بھی دیا ہے لیکن میں سابقہ عمومی بحث کے بعد اب کسی تفصیلی تبصرے کی ضرورت نہیں سمجھتا۔ مولانا کا کیس بے حد کمزور ہے۔ میں سمجھتا ہوں کہ ایک ایسا آدمی جس کی زندگی کا بہت سا حصہ عدل و انصاف کی سرپرستی میں گزرا ہے، وہ یقین کرے گا کہ اس بحث میں کوئی ایجابی چیز موجود نہیں۔ پھر تیرہ سو سال کا تسلسل اور تاریخ کا تواتر بھی اس تہمت کے خلاف ہے کیونکہ جیسا کہ اوپر بھی عرض کیا گیا ہے کہ ان تیرہ صدیوں میں ”عجمی سازش“ کا شبہہ تک کسی کو نہیں گزرا۔

چند نکات:

میں ائمہ حدیث اور مصنفینِ صحاح کے متعلق صرف چند نکات عرض کرنا چاہتا ہوں:

[1] ان سب حضرات نے فنِ حدیث کی خدمت کا مشغلہ عموماً بچپن میں شروع کیا، چنانچہ امام بخاری رحمۃ اللہ علیہ دس سال کی عمر میں حفظ و کتابتِ حدیث میں مشغول ہو گئے۔⁽¹⁾ معلوم ہے یہ عمر سازشوں کے لیے قطعاً غیر موزوں ہے۔ امام مسلم، نسائی، ترمذی، ابوداؤد، ابن ماجہ کا بھی یہی حال ہے۔ ان کے تذکرے کتبِ رجال میں ملاحظہ فرمائیں۔ ناظرین کے ملا ل طبع کا خطرہ نہ ہوتا تو میں اس دلچسپ حصے کو بسط سے لکھتا۔ یہ تذکرہ ”عجمی سازش“ کے فسانے کو قطعاً ختم کر دیتا ہے۔⁽²⁾

(ملاحظہ ہو: مقدمة فتح الباري: ۲/ ۱۹۳ و مقدمة تحفة الأحوذی وغیرہ)

[2] ان حضرات کا میل ملاپ پوری عمر علماء ہی سے رہا۔ عملی سیاسیات میں کبھی حصہ نہیں لیا، بلکہ عمر بھر

[1] ھدی الساری (ص: ۴۷۸)

[2] ھدی الساری (ص: ۴۷۹) مقدمة تحفة الأحوذی (ص: ۴۲۶)

شاہی درباروں سے بھاگتے رہے۔ جب ان کو سازش کے بغیر بھی حکومت مل سکتی تھی تو سازش سے کیا فائدہ؟ ہارون رشید اور امام مالک، منصور اور امام ابو حنیفہ، امام احمد اور خلیفہ مامون کے تعلقات اس کے شاہد ہیں۔ امام بخاری اور خالد بن احمد ذہلی والی بخاری میں مناقشہ اسی بنا پر ہوا کہ وہ درباری اعزاز کے لیے تیار نہ تھے۔ والی بخاری کو یہ ناگوار محسوس ہوئے تو اس نے انھیں شہر سے نکال دیا۔ جو شخص والی کی خواہش کے مطابق منصب نہیں لینا چاہتا، وہ اس کے لیے سازش کیوں کرے گا؟ (ہُدی الساری مقدمہ فتح الباری: ۲/ ۲۰۵)

③ ائمہ سنت اور ائمہ حدیث کے اساتذہ اور تلامذہ کی فہرستیں رجال کی کتابوں میں ملاحظہ فرمائیں، ان میں تنقید بے شک ہے۔ وہ بڑی بے جگری سے ظلم بھی برداشت کرتے ہیں، لیکن ان کے مزاج میں کانس پریسی (Conspiracy) نہیں۔ ایک واقعہ پوری تاریخ میں نہیں ملے گا جس سے یہ محسوس ہو کہ ان بزرگوں نے کبھی کوئی سازش کی ہو۔

④ صحاح ستہ کے ایک ایک باب کو پڑھ جائیں، آپ احادیث کے مضامین پر تاریخی اعتراض کر سکتے ہیں، اخلاقی شبہات کر سکتے ہیں مگر وہاں سیاسی سازشوں کے لیے کوئی مواد نہیں ملے گا۔ وہاں سب سے زیادہ یہی ملے گا: «لَا طَاعَةَ لِمَخْلُوقٍ فِي مَعْصِيَةِ الْخَالِقِ»^①

یقیناً اس تعلیم میں بغاوت کے جراثیم پائے جاتے ہیں لیکن یہ بغاوت اسلامی تعلیمات کی جان ہے۔ ﴿أَطِيعُوا اللَّهَ وَأَطِيعُوا الرَّسُولَ﴾ [النساء: ۵۹] میں جا بجا اس حقیقت کی طرف توجہ دلائی گئی ہے۔

سائل محترم نے امام بخاری رحمہ اللہ کو ایران کے اس حصے کا متوطن قرار دیا ہے جہاں سنی آباد تھے۔ سائل کے وہم کا اس میں یہی جواب موجود ہے۔ سازشی وہ ذہن تھا جس کی ترجمانی ابن علقمی اور طوسی کرتے تھے، سنی ذہن نے کبھی سازش نہیں کی۔

امام بخاری رحمہ اللہ کے متعلق مولانا کا یہ فیصلہ کہ

① ترجمہ: ”خالق کی نافرمانی ہو تو ایسے میں مخلوق کی اطاعت جائز نہیں ہے۔“ دیکھیں: المعجم الكبير للطبراني (۱۷۰ / ۱۸) اسی معنی میں دیگر الفاظ کے ساتھ یہ حدیث متعدد کتب حدیث میں مروی ہے۔ دیکھیں: مسند أحمد (۱۲۹ / ۱) صحیح ابن حبان (۴۳۰ / ۱۰)، نیز دیکھیں: صحیح الجامع للألبانی، برقم (۷۵۲۰)

”انھوں نے انتخاب کے بعد باقی احادیث کو رد کر دیا۔ انھیں (امام بخاری) یہ حق حاصل تھا کہ اپنے شخصی فیصلے کے مطابق لاکھوں حدیثوں کو رد کر دیں؟“

(طلوع اسلام: ۷۶ جولائی ۱۹۵۷ھ)

بڑی جرأت ہے۔ حقیقت یہ ہے کہ امام بخاری نے اپنے ”شخصی فیصلے“ سے ایک حدیث کو بھی رد نہیں کیا، نہ وہ اس کے مجاز ہیں، بلکہ اہل علم کے طے شدہ اصولوں کی روشنی میں یہ فیصلے کیے گئے۔ وہ اصول آج بھی موجود ہیں جن کا ماخذ کتاب اللہ اور سنت ہے، اور آج بھی ان اصولوں کی روشنی میں کسی کو جرأت ہے تو فن حدیث اس کے لیے تیار ہے۔

صلائے عام ہے یارانِ نکتہ داں کے لیے

لیکن ہر نا تراشیدہ ذہن کو یہ اجازت نہیں دی جاسکتی کہ طے شدہ صحیح احادیث پر خطِ تنسیخ کھینچنا شروع کر دے۔ اس قتلِ عام کی اجازت ان شاء اللہ قیامت تک نہیں دی جائے گی۔ ﴿وَلَوْ كَرِهَ الْبُجُرْمُونَ﴾ [الأنفال: ۸]

اور یہ حدیث پر کیا موقوف ہے، کسی فن میں بھی ہر آدمی کو محاکمہ کی اجازت نہیں دی جاسکتی۔ پھر صحیح بخاری کے رد یا قبول کا سوال ہی پیدا نہیں ہوتا۔ امام بخاری رحمہ اللہ نے بہت سی کتابیں لکھیں، صحیح بخاری کی احادیث کے انتخاب اور اندراج میں انھوں نے ذہن میں کچھ خاص شرائط رکھیں، ان شرائط کو نگاہ میں رکھ کر منتخب احادیث کو بخاری میں درج فرمایا اور جو احادیث ان شرائط کے مطابق نہیں تھیں، انھیں اس کتاب میں درج نہیں فرمایا۔ سائل محترم نے بڑی جرأت فرمائی، لیکن یہ خیال نہ رہا کہ انتخاب کا نام رد کر دینا نہیں بلکہ اس کا مطلب یہ ہے کہ ضرورت کی چیز لے لی گئی۔ یہ کس مسخرے نے آپ کو کہا کہ باقی احادیث امام بخاری نے رد کر دیں؟ جزء القراءة، جزء رفع الیدین، الأدب المفرد، تاریخ صغیر، تاریخ کبیر وغیرہ کتب اسی غیر منتخب ذخیرے سے ماخوذ ہیں۔^① مولانا! یہ جرأت..!؟

① امام بخاری کی دیگر تصانیف میں: التاريخ الأوسط، خلق أفعال العباد، کتاب الضعفاء، الجامع الکبیر، المسند الکبیر، التفسیر الکبیر، کتاب الأشربة، کتاب الهبة، أسامي الصحابة، کتاب الوحدان، کتاب المسبوط، کتاب العلل، کتاب الکنى، کتاب الفوائد کے نام ملتے ہیں۔ (ہدی الساری، ص: ۴۹۲)

پر تیرے عہد سے پہلے تو یہ دستور نہ تھا
مولانا! علمی مسائل میں علمی انداز سے گفتگو ہونی چاہیے۔ یہ عامیانہ انداز کسی دوسری محفل کے
لیے بدمامانت رکھیے اور اپنے تمام رفقاء سے عرض فرمائیے کہ اس قسم کی غیر ذمے دارانہ گفتگو سے آپ
کے وقار میں اضافہ نہیں ہوگا۔ انصاف سے خود ہی غور کیجیے کہ ”ادارہ ثقافت“ کے فضلاء، مسٹر غلام احمد
پرویز اور ہمجو قسم کے حضرات کو ایسے مباحث میں دخل اندازی کا کوئی حق پہنچتا بھی ہے؟!

آپ نے بارہا بازار سے کتابیں خریدی ہوں گی۔ آپ ضرورت کی کتابیں انتخاب فرما کر
خریدتے ہیں۔ اس کے یہ معنی نہیں کہ باقی ردی کی ٹوکری میں ڈال دی جائیں۔ یہی ذخائر ہیں جن
سے مسلم، ابو داؤد، ترمذی، ابن ماجہ اور نسائی رحمہم اللہ نے اپنی شرائط اور فہم کے مطابق انتخاب فرمایا۔ میں
توقع رکھتا ہوں کہ سائل محترم آئندہ قلم اٹھاتے وقت اپنی علمی ذمے داریوں کو پیش نظر رکھیں گے۔

تدوینِ حدیث اور تاریخی لغزش:

فنِ حدیث تدریجی ارتقا سے ان مراحل تک پہنچا جہاں وہ آج ہے۔ اس وقت ان مراحل کی
تفصیل پیش نظر نہیں، صرف یہ گزارش کرنا مطلوب ہے کہ تدوین کا وقت کون سا ہے۔

تدوینِ حدیث کی باضابطہ بنیاد حضرت عمر بن عبدالعزیز رحمہم اللہ (م ۱۰۱ھ) نے رکھی۔ ان کے حکم
سے ابوبکر بن حزم رحمہم اللہ (م ۱۱۷ھ) نے بحیثیت گورنر اس کا انتظام فرمایا، جس کی تعمیل ابن شہاب
زہری رحمہم اللہ (م ۱۲۵ھ) نے فرمائی۔ امام زہری رحمہم اللہ کے تتبع میں دوسرے ائمہ حدیث نے احادیث
جمع کرنے کی طرف توجہ فرمائی اور تمام ذخائر، جو صحابہ اور کبار تابعین نے مذکور کی صورت میں
اپنے اپنے وقت میں جمع فرمائے تھے، انھیں اپنے ذوق کے مطابق کتابوں کی صورت میں تدوین کرنا
شروع کیا۔^①

سائل محترم کو افسوس ہے کہ کتب صحاح صحابہ یا تابعین کی سرپرستی میں کیوں نہیں لکھی گئیں۔
عباسیوں کی نیم عجمی حکومت میں سنت کے یہ ذخائر کیوں تصنیف ہوئے؟ مگر مجھے افسوس ہے کہ
تاریخی طور پر اس ”افسوس“ کے لیے کوئی معقول وجہ معلوم نہیں ہوتی۔ تاریخ کی شہادت یہ ہے کہ ان

① تہذیب: جلد ۱۲، تذکرہ ابوبکر بن حزم رحمہم اللہ، مصفی: جلد ۱، جامع بیان العلم وغیرہ (مولف) جامع

چھ کتابوں (صحاح ستہ) میں جو احادیث لکھی گئی ہیں وہ دراصل ابوبکر بن حزم رحمہ اللہ، عمر بن عبدالعزیز رحمہ اللہ اور ابن شہاب زہری رحمہ اللہ کی ”سازش“ سے لکھی گئیں اور یہ سب کچھ بنو امیہ کی خالص عربی حکومت میں ہوا۔ نیم عجمی حکومت میں ان احادیث پر فقہی ابواب کا اضافہ واقعی ہوا لیکن جہاں تک احادیث کا تعلق ہے وہ ذخیرہ بالکل وہی ہے جس کی تاسیس بلکہ ایک حد تک تکمیل عربی حکومت میں ان عرب اساطینِ سنت کی سرپرستی میں ہوئی۔ حسبِ اصطلاح سائل محترم، مصنفینِ صحاح نے اس ”عربی سازش“ میں معقول اور خوشنما اضافہ فرمایا اور اس کی تکمیل کی، اور یہ کوئی جرم نہیں، نہ اس پر کسی تاسف کی ضرورت ہونی چاہیے۔

نیم عجمی حکومت کے بعض ”کارنامے“:

- نیم عجمی حکومت کے سربراہ کے بعض تاریخی کارنامے جو آج تاریخ کی زینت بنے ہوئے ہیں:
- ❶ مامون نے اپنے بھائی متھمن کو ولی عہدی سے معزول کر کے حضرت جعفر صادق کے پوتے علی رضا کو اپنا جانشین مقرر کر دیا۔^❶ دیکھیے! عجمیت زدہ خلیفہ نے ہاشمی عربوں کے لیے جگہ خالی کر دی!
 - ❷ سیاہ لباس جو نیم عجمی حکومت کا شعار تھا، اسے بدل کر سبز لباس کر دیا۔^❷
 - ❸ اعلان کر دیا کہ امیر معاویہ رضی اللہ عنہ کا ذکر خیر نہ کیا جائے۔^❸

انسانی ذہن بدکتے رہتے ہیں اور مطلق العنان بادشاہوں کے خیال میں جو کچھ آئے کر گزرتے ہیں۔ اس میں نہ کوئی سازش ہوتی ہے نہ کوئی مشورہ۔ ائمہ حدیث اسی لیے ان درباروں سے الگ تھلگ رہ کر اسلام کی خدمت میں مشغول رہے اور بوقتِ ضرورت حکومت کے اعمال پر مناسب تنقید کرتے رہے۔ مصنفینِ صحاح کی یہ خدمت بھی اسی نوعیت کی تھی جو انھوں نے اس دورِ مفسد میں انجام دی۔ اللہ تعالیٰ ان کی مساعی کو قبول فرمائے اور ہمیں ان کے نقشِ قدم پر چلنے کی توفیق عطا فرمائے۔ افسوس ہے کہ ہم نے اس پاک باز گروہ کی مساعیِ جمیلہ کا احسان مند ہونے کے بجائے ان کو سازشی کہہ کر بدنام کرنا شروع کر دیا ہے۔ وہم و خیال سے بحث کے لیے تو بہت کچھ بنایا جاسکتا ہے،

❶ تہذیب الکمال (۲۱/ ۱۴۹) البدایہ والنہایہ (۱۰/ ۲۴۷)

❷ البدایہ لابن کثیر (۱۰/ ۲۴۷) (مؤلف)

❸ تاریخ الخلفاء (ص: ۲۱۳) (مؤلف)

لیکن حقائق سے اس وہم پرستی کی تائید نہیں ہو سکتی مگر آپ لوگ ہیں کہ ان اوہام کا شکار ہیں۔ ﴿إِنَّ بَعْضَ الظَّنِّ إِثْمٌ﴾^(۱) [الحجرات: ۱۲]

عباسی حکومت کے مختلف دور:

عباسی حکومت کے عروج و زوال کو تین حصوں میں تقسیم کیا جاسکتا ہے:

① ابوالعباس سفاح سے ہارون رشید تک۔

② مامون رشید سے متوکل تک۔

③ متوکل سے مستعصم تک۔

ہارون الرشید نے زبیدہ کی منشا کے مطابق امین کو اپنا جانشین بنایا مگر مامون نے بہت جلد اس کی جگہ سنبھالی اور امین موت کی آغوش میں چلا گیا۔ اس وقت تک عباسی درباروں میں عجمی عناصر کا کوئی علمی مقام نہیں تھا۔ رعایا میں عجمی عنصر خلیفہ ثانی سے آرہا تھا لیکن ان کو سیاسی اہمیت حاصل نہ تھی۔ گزارش یہ ہے کہ پہلا دور یعنی ابوالعباس سفاح سے ہارون تک، یہ خدمتِ حدیث کا دور ہے۔ یہ عباسی دربار کا عربی دور ہے۔ مامون سے واثق تک اگر عجمی دور کہا جائے تو یہ ائمہ حدیث کے لیے ابتلا کا زمانہ تھا۔ بعض محدثین امام احمد کی طرح اسی ابتلا کے میدان میں آگے اور بعض پچھلی صفوں میں چلے گئے۔ اس وقت ائمہ حدیث مصائب میں مبتلا تھے۔ سازش کہاں ہوئی؟ کس سے ہوئی؟ کیا یہ سازش ان دشمنوں سے ہوئی جو ان حضرات کو دیکھنا پسند نہیں کرتے تھے؟

مجھے ایسا محسوس ہوتا ہے کہ ہمارے ان دوستوں سے جو اصابتِ فکر سلب کر لی گئی ہے تو یہ انکارِ حدیث کی سزا ہے۔ سوچتے نہیں کہ متوکل سے مستعصم تک عباسی حکومت کا دور انحطاط ہے۔ حکومت کا اخلاق بگڑ چکا تھا، بے دینی کے رجحانات روز بروز ابھر رہے تھے، اس وقت کسی سازش کا کونسا امکان تھا؟ پھر متوکل نے مامون، مستعصم اور واثق کی بداعتدالیوں کی تلافی کے لیے امام احمد رحمۃ اللہ علیہ سے بظاہر مراسم پیدا کیے مگر یہ مراسم محض سیاسی اور سطحی تھے، ان میں خدمتِ دین کا جذبہ نہیں تھا۔ اس لیے امام احمد رحمۃ اللہ علیہ اس سے قطعاً متاثر نہیں ہوئے بلکہ سابقہ تشنہ بدستور قائم رہا، چنانچہ وہ متوکل کے ہاں سے کھانا تک پسند نہیں فرماتے تھے۔^(۲)

① ترجمہ: ”یقیناً بعض گمان گناہ ہیں۔“

② سیر أعلام النبلاء (۱۱/ ۲۷۰)

ٹھوس دلیل کی ضرورت:

منکرین حدیث نے ایک تہمت کا دعویٰ کیا ہے۔ اس کے ثبوت میں وقت اور اشخاص کے تعین کے لیے قطعی شہادت ضروری ہے۔ ہوا میں پتھر مارنے سے دعویٰ ثابت نہیں ہوتا۔ تہمت بھی ان لوگوں پر لگائی گئی ہے جن کی صداقت آج کل کی ہزار در ہزار صداقتوں پر بھاری ہے۔

میں سائل محترم سے دریافت کرتا ہوں کہ ان بدگمانیوں کے باوجود جو آپ کو امیر المحدثین امام بخاری پر ہیں، اگر آج امام بخاری کسی معاملے پر شہادت دیں اور اس کے خلاف مسٹر غلام احمد پرویز یا خلیفہ عبدالحکیم شہادت دیں، آپ کا عدالتی ذہن کس کو ترجیح دے گا؟

میں یقین کرتا ہوں کہ اگر سائل محترم عباسی خلافت کے مختلف ادوار پر ایک تاریخ کے طالب علم کی طرح غور فرمائیں تو آپ کو یقین ہوگا کہ بحمد اللہ اس تہمت کے عام اجزاء واضح ہو چکے ہیں۔

وطنیت کا قانون:

سائل محترم نے امام بخاری کے تذکرے میں فرمایا:

”مختصراً امام بخاری در اصل ایرانی تھے۔“

یہ درست ہے کہ امام بخاری ۱۳ شوال ۱۹۴ھ کو بخارا میں پیدا ہوئے۔ والد کا انتقال ہوا۔ بڑے بھائی احمد اور امام صاحب والدہ کے ہمراہ حج کے لیے تشریف لے گئے۔ احمد اور والدہ واپس آ گئے۔ امام صاحب وہیں رہے۔ دس سال کی عمر میں حفظ حدیث کا مشغلہ اختیار فرمایا^(۱)۔

سولہ سال کی عمر میں ابن مبارک اور وکیع کے علمی ذخائر ضبط کر لیے اور اصحاب الرائے کے نظریات میں بھی مہارت پیدا کر لی۔ اس اثنا میں بھی یمن، شام، مصر، اور جزیرہ کا دو دفعہ سفر کیا۔ ”قضایا الصحابہ“ اور ”التاریخ“ ایسی مفید کتابیں لکھیں۔ امام ابن راہویہ کے مشورے سے ”الجامع الصحیح“ کی تسوید شروع فرمائی^(۲)۔ غرض اس کے بعد بخارا کی سکونت اختیار نہیں فرمائی۔ یہی حال عموماً باقی حضرات اصحاب صحاح کا رہا۔ ساری عمر سیاحتی اور بادیہ پیمائی میں گزری۔ عموماً ائمہ حدیث نے درس و تدریس کے لیے عرب میں ڈیرے ڈال دیے۔ کوئی ایرانی ان کے پاس

(۱) ھدی الساری (۱/۱۹۲) طبعہ منیریہ۔ (مؤلف) ھدی الساری (ص: ۴۷۷)

(۲) ھدی الساری (ص: ۴۷۸)

نہیں آیا۔ ذہن بدل گئے۔ طرزِ زندگی بدل گیا۔ ماحول بدل گیا۔ ماحول کے تقاضے بدل گئے۔ یہ جرم البتہ قائم رہا کہ پیدائشِ عجم میں ہوئی تھی۔

سائلِ محترم فرمائیں! کیا ”ایرانیت“ کے لیے بے شعوری کا چند روزہ قیام کافی ہے؟ یا اس کے لیے کسی اور قانون کی ضرورت ہے؟ محدثین چار سال کا قیام وطن بدلنے کے لیے کافی سمجھتے ہیں۔^(۱) آپ قانون دان ہیں، فرمائیے! وطنیت کے لیے کیا شرائط ہیں؟ اگر وطنیت کے لیے پیدائش کافی ہے تو یقین فرمائیے آج دنیا میں کوئی عرب نہیں۔ موجودہ عرب دنیا میں اموی، عباسی، ہاشمی وغیرہ سب حضرت اسماعیل علیہ السلام کی اولاد ہیں جن کی پیدائش مشہور قول کے مطابق فلسطین میں ہوئی۔ حضرت ابراہیم علیہ السلام خود نینوا میں پیدا ہوئے۔ اس کے بعد عرب کی رہائش اختیار فرمائی۔ محدثین جو ایران میں پیدا ہوئے عموماً ان حضرات نے بالآخر رہائش عرب ممالک میں اختیار فرمائی۔ اب بخاری اور ائمہ حدیث رحمہم اللہ کو ایران بھیجنے کے لیے اور حضرت اسماعیل علیہ السلام کو عرب بنانے کے لیے قانون بنائیے۔ اس کام کے لیے صرف قلم کی جنبش کافی نہ ہوگی۔

سائلِ محترم کے خیال کے مطابق تمام محدثین کو لاٹھی کے زور سے ایرانی بنایا گیا تو کشمیر میں نہرو اور اس کے آباء و اجداد کی وطنیت بھی صحیح ہوگی۔ کشمیر کا مسئلہ اور بھی لاینحل ہو جائے گا۔ خدا کے لیے عقل کے ناخن لیجیے اور یقین فرمائیے کہ ائمہ محدثین رحمہم اللہ اکثر عرب ہیں۔ ان میں بہت کم عجمی ہیں اور آپ کا تاریخی سوال قطعی بے محل ہے۔

موطا امام مالک کی مرفوع حدیثیں صحیح بخاری میں موجود ہیں:

اصل سوال کی طرف توجہ سے پہلے مناسب ہے کہ موطا کے متعلق مولانا کا شبہہ دور ہو جائے۔ موطا چونکہ بقول سائلِ محترم ایک عرب امام کی تصنیف ہے، اس کی احادیث سائلِ محترم کے رفقاء قبول فرمائیں تو بخاری کے متعلق بہت سے شبہات دور ہو جائیں گے، کیونکہ موطا قریباً صحیح بخاری میں آ گیا ہے۔ کچھ آثار رہ جائیں گے، احادیث آجائیں گی۔

موطا صحاح ستہ میں داخل ہے:

یہ آپ کو کس نے کہا کہ موطا صحاح میں شامل نہیں؟ آج کل اہل حدیث مدارس میں موطا ہی پڑھایا جا رہا ہے۔ نصاب میں اختلاف ہوتا ہے۔ اساتذہ اپنے اپنے نقطہ نگاہ سے بعض کتابوں کو شامل

کر لیتے ہیں۔ بعض کتابوں کو نصاب سے نظر انداز کر دیتے ہیں۔ یہ رائے کا اختلاف ہے جو آج بھی موجود ہے اور آئندہ بھی رہے گا۔

نہ شامل کرنے والوں کا خیال ہے کہ موطا حدیث سے زیادہ فقہ کی کتاب ہے۔ اس میں فقہ مالکی کا بہت بڑا ذخیرہ ہے اور اس کے ساتھ صحابہ اور تابعین کے آثار ہیں۔ مرفوع احادیث پانچ چھ سو کے قریب ہوں گی، باقی مراسل یا موقوفات اور اہل مدینہ کا عمل ہے جسے امام مالک رحمہ اللہ آرائے رجال سے زیادہ پسند فرماتے تھے، اس لیے انھوں نے موطا کو صحاح میں نہیں شامل کیا۔

شاہ ولی اللہ رحمہ اللہ فرماتے ہیں:

”چونکہ مالک در احکام فقہ کتاب مرتب ساخت و نام او موطا نہاد۔“^①

”امام مالک رحمہ اللہ نے فقہی احکام میں ایک کتاب مرتب کی اور اس کا نام ”موطا“ رکھا۔“

مسویٰ میں فرماتے ہیں:

”إِنَّ عِلْمَ الْفِقْهِ أَشْرَفُ الْعُلُومِ وَأَوْسَعُهَا، وَكِتَابُ الْمُوْطَأِ أَصَحُّ كُتُبِ الْفِقْهِ وَأَشْهَرُهَا وَأَقْدَمُهَا وَأَجْمَعُهَا“^②

سائل محترم جب سے حدیث اور محدثین سے ناراض ہوئے ہیں، انھوں نے بالاستیعاب کتب احادیث کا مطالعہ ترک کر دیا ہے۔ صرف قابل اعتراض حصے ان کی نظر میں رہ گئے، ورنہ خود فیصلہ دیتے کہ اس دلیل میں جان ہے؟

اس میں عربیت یا عجمیت کی بحث نہیں بلکہ فن اور اس کی تدوین کے انداز کا اعتبار کیا گیا ہے۔ جو اہل علم اسے صحاح میں شامل سمجھتے ہیں، وہ کہتے ہیں کہ موطا کے اکثر موقوفات اور مراسل کو حاکم، بیہقی اور دوسرے ائمہ نے مرفوع اور موصول بیان فرما دیا ہے، اس لیے اسے صحاح میں شمار ہونا چاہیے۔ یہ ایک تعلیم اور تدوین کے لحاظ کا اختلاف ہے۔ اس کا یہ مطلب نہیں جو سائل محترم نے فرمایا کہ اسے اصحاب حدیث نے صحاح سے نکال دیا ہے۔^③

① مصنفی (۱/۱)

② مسویٰ (۶/۱) ترجمہ: ”یقیناً علم فقہ تمام علوم میں سب سے افضل اور وسیع علم ہے اور موطا فقہ کی تمام کتابوں سے زیادہ صحیح، مشہور، قدیم اور جامع کتاب ہے۔“

③ کتب ستہ (جنہیں عموماً ”صحاح ستہ“ کہا جاتا ہے) میں پانچ کتب، بخاری، مسلم، ابو داؤد، ترمذی اور نسائی ←

طبقاتِ محدثین:

مکرم ناگی صاحب نے سوال کو پھیلاتے ہوئے نومبر ۵۰ھ کے ”طلوعِ اسلام“ سے محدثین کے طبقات کا ذکر فرمایا ہے۔ یہ مضمون معلوم ہوتا ہے حجتہ اللہ سے نقل کیا گیا ہے۔ نقل درنقل کی وجہ سے محترم کے لیے لغزش کا موجب ہو گیا ہے۔ یہ دراصل کتبِ حدیث کے طبقات ہیں، محدثین کے طبقات نہیں۔^(۱) اگر براہِ راست حجتہ اللہ سے نقل کیا جاتا تو غالباً یہ لغزش نہ ہوتی۔ اصل ناقل نے عمداً یہ غلطی کی ہے یا قلتِ فہم سے یہ لغزش سرزد ہوئی۔

ادارہ طلوعِ اسلام اور ان کے ہم خیال حضرات عجمی سازش سے اس قدر مرعوب ہیں کہ وہ ہر جگہ سازش ہی سازش دیکھتے ہیں۔ ذکاوتِ حس کا یہ حال ہے کہ ایرانی ذہن پر سوار ہو گئے۔ کتبِ حدیث کے طبقات میں بھی انھیں ایرانی سازش ہی نظر آ رہی ہے حالانکہ یہ نصاب کا معاملہ ہے۔ اس میں کتاب کی جامعیت، حسنِ ترتیب، حسنِ تبویب، حسنِ سیاق، زبان اور اس کے علاوہ بیسیوں چیزیں ملحوظ رکھنا ہوتا ہے لیکن سائل محترم کو ایرانیت نظر آ رہی ہے!

حقیقت یہ ہے کہ سفیان ثوری، حماد بن سلمہ، اوزاعی، معمر وغیرہ کی تصنیفات محض تذکرے اور

◀ کے شمول پر اتفاق ہے لیکن چھٹی کتاب کنسی ہے؟ اہل علم کے درمیان یہ امر مختلف فیہ ہے اور اس میں تین اقوال ہیں:

① سنن دارمی: حافظ علائی رحمہ اللہ فرماتے ہیں کہ سنن دارمی کو چھٹی کتاب رکھا جانا چاہیے کیونکہ اس میں ضعیف رواۃ اور شاذ و منکر احادیث بہت کم ہیں۔ اگرچہ اس میں مرسل اور موقوف روایات موجود ہیں لیکن پھر بھی یہ ابن ماجہ سے بہتر ہے۔

② موطا امام مالک: بعض اہل علم، رزین سرسٹی اور ابن اثیر وغیرہ نے موطا کو چھٹی کتاب شمار کیا ہے۔

③ سنن ابن ماجہ: سب سے پہلے حافظ ابو الفضل محمد بن طاہر المقدسی نے ابن ماجہ کو کتبِ ستہ میں شمار کیا۔ انھوں نے اپنی کتاب ”الأطراف“ اور ”شروط الأئمة الستة“ میں بقیہ کتب کے ساتھ ابن ماجہ کا چھٹی کتاب کے طور پر اضافہ کیا۔ بعد ازاں حافظ عبدالغنی المقدسی نے بھی ”الکمال فی أسماء الرجال“ میں ابن ماجہ کو چھٹی کتاب قرار دیا اور حافظ ذہبی، ابن حجر اور دیگر علماء نے اسے برقرار رکھا۔ اسے بقیہ کتب پر حسنِ ترتیب، کتبِ خمسہ پر زوائد، مرفوع احادیث کی کثرت اور مرسل و موقوف روایات کی قلت و ندرت کی بنا پر فوقیت حاصل

ہوئی۔ دیکھیں: فتح المغیث (۱/ ۸۷) توجیہ النظر للجزائری (۱/ ۳۷۲)

④ دیکھیں: حجة الله البالغة (ص: ۲۸۰)

یادداشتیں تھیں جو پوری کی پوری صحاح میں آ گئیں۔ ان میں ترتیب تھی نہ جامعیت اور نہ تبویب، مثلاً محمد بن اسحاق نے مغازی اور سیرت کے موضوع پر لکھا اور اس کا ضروری حصہ امام بخاری رحمہ اللہ نے مغازی میں لے لیا۔ باقی سیرت ابن ہشام آپ کے پاس موجود ہے۔ اگر آپ حضرات کو منظور ہے کہ اسے صحاح کا مقام دیا جائے تو بسم اللہ! اہل قرآن کے مدارس میں اسے رکھ دیجیے، ان شاء اللہ آپ کو اسی سے صحاح کی افادی حیثیت معلوم ہو جائے گی۔

اُف! کتنا ظلم ہے۔ کہا جاتا ہے:

”سنن کبریٰ بیہقی، مستدرک حاکم، سنن دارقطنی، سنن دارمی؛ ان کو کیوں ترک کیا گیا؟“

مگر آپ کے اصول کے مطابق یہ بھی ایرانی تھے۔ بیہق، سمرقند اور بست سب عجمی شہر ہیں۔ ان کو صحاح میں شامل نہ کیا گیا، اعتراض کرتے وقت کچھ تو سوچنا چاہیے۔ قلم اگرچہ عقل مند نہیں مگر انسان تو عقل مند ہے!

حقیقت اتنی ہے کہ صحاح کے تعین میں تعلیمی محاسن اور نصاب کے تقاضے وغیرہ امور پیش نظر رہے، اس لیے نہ مسند امام احمد اس میں آ سکی، نہ مسند شافعی، نہ سنن کبریٰ آ سکی اور نہ مستدرک حاکم۔ اللہ تعالیٰ سائل محترم کو عجم خولیا اور ایران خولیا سے بچائے، اس مرض کا حملہ سب سے زیادہ قوتِ فکر پر ہوتا ہے۔ مگر یہ موضوع بسط کا متقاضی ہے جس پر فرصت میں لکھا جائے گا۔ ان شاء اللہ

شیعوں کی صحاح:

سائل محترم نے چلتے چلتے شیعہ کی صحاح اربعہ کا تذکرہ کر دیا حالانکہ مولانا کو خوب معلوم ہے یہ نظیر ان کے خلاف جاتی ہے۔ اگر یہاں عجمی سازش ہوتی تو خود عجمیوں میں اختلاف نہ ہوتا۔ صحاح ستہ کے بجائے نصاب صحاح اربعہ مقرر ہوتا کیونکہ عجمی تہذیب کی ترجمانی صحاح اربعہ میں بہت زیادہ ہے اور ان کے مسائل میں عجمیت کا عنصر غالب ہے۔

نیز مرفوع حدیث کا سرمایہ صحاح اربعہ میں کم ہے۔ وہ عموماً امام جعفر پر موقوف روایات ہیں۔ ضد سے ان کو صحاح کا ہم پایہ قرار دیا گیا۔ دونوں طرف کی کتابیں پڑھنے کے بعد طالبِ حق خود فیصلہ کر سکتا ہے کہ صحاح اربعہ حدیث ہے یا نہیں۔ صورت جو بھی ہو، صحاح اربعہ کا وجود عجمی سازش کا واضح جواب ہے۔

فارس کی فضیلت کی احادیث:

سازش کے متعلق سائل محترم نے جو مبادی وضع فرمائے تھے وہ تارتار ہو گئے اور ان کے متعلق اغلاط کی نشاندہی ہو چکی۔ اس کے بعد اصل سوال بے وزن ہو جاتا ہے۔

”یا أولی الأبصار“ کے نام سے محترم ناگی صاحب نے جو اپیل شائع فرمائی، ”أولی الأبصار“ نے اپنا موقف واضح کر دیا۔

آخر میں مولانا نے اہل فارس کی فضیلت میں وارد شدہ احادیث پر گہرے رنج کا اظہار فرمایا ہے، حالانکہ احادیث میں یمن کی فضیلت آئی ہے۔ عراق کا تذکرہ آیا۔ نجد کے فضائل آئے۔ بعض اشخاص اور قبائل کے مناقب بھی آئے۔¹ اگر فارس کے حق میں سرورِ عالم ﷺ نے کوئی کلمہ خیر کہہ دیا تو اس میں ناراضگی کی کون سی بات تھی؟ اور یہ حقیقت ہے کہ اہل فارس سے اللہ تعالیٰ نے دین کی بے حد خدمت لی ہے۔ واقعی ”پاسباں مل گئے کعبے کو صنم خانے سے“ کا معاملہ ہو گیا۔ جزاہم اللہ عنا وعن المسلمین خیر الجزاء وخیر ما یجزی عبادہ المخلصین۔

مولانا نے ارشاد فرمایا ہے کہ سوال کا جواب جذباتی نہ ہو۔ محترم نے خیال فرمالیا ہوگا کہ سوال کا تو کوئی حصہ جذباتی نہیں مگر میں نے تو اسے بہت حد تک جذباتی پایا۔ تاہم میں نے کوشش کی ہے کہ سائل محترم کے حکم کی حسبِ امکان تعمیل کر سکوں۔ ﴿وَمَا أُبْرِئُ نَفْسِي﴾ إِنَّ النَّفْسَ لَأَمَّارَةٌ² بِالسُّوءِ... [یوسف: ۵۳]

مثبت طریق سے:

میں چاہتا ہوں کہ اس پر ایجابی اور مثبت طریق سے بھی کچھ عرض کر دیا جائے۔ سائل کے خیال میں چونکہ سوال تاریخی ہے، اس لیے مناسب ہوگا کہ جواب بھی کسی مسلمہ مؤرخ کی زبان سے ہو۔ سائل محترم اور ان کے رفقاء کے متعلق مجھے بدگمانی ہے کہ یہ حضرات جامد مقلد ہیں۔ ایک دوسرے سے جو سنتے ہیں، مکھی پر مکھی مارتے چلے جاتے ہیں۔ اس تقلید کا لازمی نتیجہ ہے کہ مخالف پر بے اعتمادی اور بدگمانی ہو جائے، اور یہ انداز سارے منکرینِ حدیث میں مشترک ہے۔ اس لیے میں نے مناسب سمجھا کہ سوال کا جواب کسی مسلمہ مؤرخ کی زبان سے ہوتا کہ بدگمانی کی گنجائش نہ رہے۔

¹ دیکھیں: صحیح البخاری، کتاب المناقب، صحیح مسلم، کتاب الفضائل، سنن الترمذی، أبواب المناقب۔

² ترجمہ: ”اور میں اپنے نفس کو بری نہیں کرتی، بے شک نفس تو برائی کا بہت حکم دینے والا ہے۔“

علامہ ابن خلدون رحمہ اللہ کا نظریہ:

اور وہ ہیں آٹھویں صدی کے علامہ ابن خلدون رحمہ اللہ۔ آپ نے اس بحث پر سیر حاصل گفتگو فرمائی ہے جسے ذیل میں درج کیا جاتا ہے:

”فَصُلِّ فِي أَنْ حَمَلَةَ الْعِلْمِ أَكْثَرُهُمُ الْعَجَمُ“

”مِنَ الْغَرِيبِ الْوَاقِعِ أَنَّ حَمَلَةَ الْعِلْمِ فِي الْمِلَّةِ الْإِسْلَامِيَّةِ أَكْثَرُهُمُ الْعَجَمُ، وَلَيْسَ فِي الْعَرَبِ حَمَلَةُ عِلْمٍ، لَا فِي الْعُلُومِ الشَّرْعِيَّةِ، وَلَا فِي الْعُلُومِ الْعَقْلِيَّةِ إِلَّا الْقَلِيلَ النَّادِرَ، وَإِنْ كَانَ مِنْهُمْ الْعَرَبِيُّ فِي نَسَبِهِ فَهُوَ عَجَمِيٌّ فِي لُغَتِهِ، وَمُرَبَّاهُ وَمَشِيخَتِهِ، مَعَ أَنَّ الْمِلَّةَ عَرَبِيَّةً، وَصَاحِبَ شَرِيعَتِهَا عَرَبِيٌّ“^①

”یہ عجیب واقعہ ہے کہ اسلام میں علماء کی اکثریت عجمی الاصل ہے۔ عقلی اور نقلی علوم میں عرب اہل علم نادر اور قلیل ہیں۔ اگر کوئی ان میں نسباً عرب ہے تو وہ شیوخ اور تربیت کے لحاظ سے عجمی ہے، حالانکہ ملت اور صاحب ملت عربی ہیں۔“

ابن خلدون رحمہ اللہ عالم ہے اور فلسفہ تاریخ کا ماہر۔ وہ نہ اس حقیقت کا انکار کرتا ہے نہ اس کی توجیہ میں کوئی ایسی بدگمانی پیدا کرتا ہے جو اسے حقیقت سے دور لے جائے یا سلف امت پر بدگمانی پیدا کرے یا امت کی علمی خدمت کی ناشکری کرے۔ وہ حقائق کو حقائق کی سرزمین میں کھڑے ہو کر سمجھنے کی کوشش کرتا ہے اور اس کے اسباب عقلی سے بحث کرتا ہے جس کا ملخص یہ ہے۔ فرماتے ہیں:

”اس کا سبب یہ ہے کہ ابتدائے اسلام میں مسلمانوں میں نہ علم تھا نہ صنعت، ان میں اول سے آخر تک بدویت اور سادگی نمایاں تھی۔ شریعت کے اوامر و نواہی کو صاحب شریعت سے سن کر ان کو یاد رکھتے تھے اور کتاب و سنت سے ان کے ماخذ کو جانتے تھے۔ انھوں نے آنحضرت ﷺ اور صحابہ سے یہ سب کچھ سیکھا تھا۔ اس وقت عرب تالیف اور تدوین کے فن سے ناواقف تھے۔ نہ وہ اس کے لیے مجبور تھے اور نہ انھوں نے اب تک اس کی ضرورت کو محسوس کیا تھا۔ صحابہ اور تابعین کا زمانہ اسی طرح گزر گیا۔ ان ایام میں پڑھے لکھے لوگوں کو ”قاری“ کہتے تھے۔ یہ قاری قرآن اور سنت دونوں کو جانتے تھے۔

① مقدمہ ابن خلدون (ص: ۴۹۹)، وایضاً: أبجد العلوم (۱۳۹-۱۴۲)

قاری کا لفظ ”اُمّی“ کے مقابلے پر بولا جاتا تھا اور سنت چونکہ قرآن مجید کی شرح اور تفسیر تھی، اس لیے قاری کا مطلب یہ تھا کہ قرآن اور سنت دونوں کو جانتا ہو۔

”نقل کا زمانہ جس قدر دور ہوتا گیا، علوم تفسیر اور سنت کی تقیید و تحریر تک کی ضرورت محسوس ہونے لگی تاکہ یہ ضائع نہ ہو جائیں۔ اس کے لیے علم اسناد اور ناقلین کی جرح و تعدیل کی ضرورت ہوئی تاکہ صحیح اور ضعیف میں امتیاز ہو سکے۔

”اسی طرح نئے واقعات کے وقوع نے استخراج مسائل کی ضرورت کو پورا کیا، پھر زبان کی اصلاح کے لیے علوم عربیہ نحو وغیرہ کی ضرورت کا احساس ہونے لگا تو اس کے لیے علوم عربیہ کی تاسیس عمل میں آئی اور اصلاح عقائد کے متعلق علوم کلامیہ کی ایجاد کی گئی۔ اسی طرح اصول فقہ کے قواعد مرتب کیے گئے اور ان تمام علوم نے حرفت اور صنعت کی صورت اختیار کی اور اس کی تحصیل کے لیے تعلیم و محنت کی ضرورت پیش آئی۔ اور ہم بتا چکے ہیں کہ صنعت اور حرفت کا تعلق حضریت اور شہریت سے تھا اور عربوں کو طبعاً اس سے نفرت تھی اور عجمیوں میں حضریت کی وافر مقدار موجود تھی۔ وہ طبعاً حرفت اور صنعت کے لیے سازگار تھے اور یہی حال موالی کا تھا۔ نحو کے بانی سیبویہ، ابوعلی فارسی اور زجاج وغیرہ تھے۔ یہ سب عجمی تھے لیکن عربی تربیت کی وجہ سے انھوں نے اسے ایک صنعت کی صورت دے دی۔“

اس کے بعد علامہ ابن خلدون رحمہ اللہ فرماتے ہیں:

”وَكَذَا حَمَلَةُ الْحَدِيثِ الَّذِينَ حَفِظُوهُ عَلَى أَهْلِ الْإِسْلَامِ أَكْثَرُهُمْ عَجَمٌ، أَوْ مُسْتَعْجِمُونَ بِاللُّغَةِ وَالْمَرْبِیِّ، وَكَانَ عُلَمَاءُ أَصُولِ الْفِقْهِ كُلُّهُمْ عَجَمًا كَمَا يُعْرَفُ، وَكَذَا حَمَلَةُ عِلْمِ الْكَلَامِ، وَكَذَا أَكْثَرُ الْمُفَسِّرِينَ، وَلَمْ يَقُمْ بِحِفْظِ الْعِلْمِ وَتَدْوِينِهِ إِلَّا الْأَعَاجِمُ، وَظَهَرَ مُصَدِّقُ قَوْلِهِ ﷺ: لَوْ تَعَلَّقَ الْعِلْمُ بِأَكْنَافِ السَّمَاءِ لَنَالَهُ قَوْمٌ مِنْ أَهْلِ فَارِسَ... الخ“^①

یعنی ایسے ہی حدیث کے حامل بھی اکثر عجمی تھے، اسی طرح علمائے اصول فقہ عجمی تھے، اسی

طرح متکلمین اور ائمہ تفسیر، غرض علم کے حفظ و تدوین کا پورا کارخانہ عجمیوں کے سپرد ہو گیا اور اس طرح آنحضرت ﷺ کی یہ پیشین گوئی پوری ہوئی: «لَوْ تَعَلَّقَ الْعِلْمُ بِأَكْنَافِ السَّمَاءِ لَنَالَهُ قَوْمٌ مِنْ أَهْلِ فَارَسٍ»^①

اور یہ اس حدیث کا مفہوم ہے^② جس سے محترم ناگی صاحب کو چڑ ہے!!
سوال پیدا ہوتا ہے کہ ابتدا میں تو واقعی عربوں پر بدویت غالب تھی کہ وہ صنعت و حرفت سے متنفر تھے لیکن اب تو وہ حضریت آچکی تھی۔ پس اس کے تقاضوں کا ظہور ضروری تھا لیکن عرب پھر بھی نمایاں علمی خدمت نہ کر سکے؟

اس سوال کے جواب میں ابن خلدون رحمہ اللہ فرماتے ہیں:

”جن عربوں نے اس حضریت کا زمانہ پایا اور وہ بدویت سے شہریت کی طرف آگئے، وہ آتے ہی حکومت اور ریاست میں مشغول ہو گئے اور دولت عباسیہ میں انھیں مجبوراً حکومت کی ذمہ داریوں کو اٹھانا پڑا، اور معلوم ہے کہ رؤساء اور دولت مند صنعت و حرفت سے نفرت کرتے ہیں۔ اس لیے عرب اس وقت بھی کوئی اہم علمی کام سرانجام نہ دے سکے اور یہ کام علمائے دین عجم اور موالی کے سپرد رہا۔ مگر عرب ان کی حوصلہ افزائی کرتے رہے، کیونکہ یہ ان کے علوم تھے اور ان کا اپنا دین تھا۔ عرب کے لیے ضروری تھا کہ وہ علم اور اہل علم کی قدر دانی کریں اور یہ حالت اس وقت تک رہی جب تک کلی طور پر عرب حکومت سے محروم نہیں ہو گئے۔“^③

اہل قرآن حضرات سے دردمندانہ گزارش:

جوشیہ آپ کو آج پیدا ہوا، ٹھیک یہی سوال آٹھویں صدی میں علامہ ابن خلدون رحمہ اللہ کے

① ان الفاظ کے ساتھ مجھے یہ حدیث نہیں ملی۔

② یعنی جس میں حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے سلمان فارسی رضی اللہ عنہ پر اپنا ہاتھ رکھ کر فرمایا: اگر ایمان ثریا (اونچا ستارہ) پر بھی ہو تو اس کی قوم (فارس) کے لوگ اس کو پالیں گے۔ صحیح البخاری،

برقم (۶۱۱۵) صحیح مسلم، برقم (۲۵۴۶)

③ مقدمہ ابن خلدون (ص: ۵۰۰)

ذہن میں کھٹکا مگر ایک متدین اور درد مند انسان نے حقائق کو کس قدر نکھار کر رکھ دیا ہے۔ نہ کسی کی آبرو پر ہاتھ ڈالا، نہ اس کو امت کے اعمال کی تحقیر کی ضرورت محسوس ہوئی، نہ قومی عصبیت سے کام لیا، نہ کسی پاکباز آدمی پر سازش کی تہمت لگائی اور ایک عالم کی طرح سوال کی ذمہ داری سے فارغ ہو گئے۔۔۔!!

آجکل:

یہی سوال آج آپ حضرات کے سامنے آیا تو آپ نے اپنی پگڑی بھی اتار لی اور تیار ہو گئے کہ دوسروں کی پگڑیاں اتار پھینکیں۔ امت کے بہترین انسانوں کو آپ نے سازشی قرار دیا اور جو چیز دنیا کی نظر میں ہمارے بزرگوں کے محاسن سے شمار ہوتی تھی، اہل یورپ کی گہری سازش سے آپ نے اس کو ان کی برائیوں میں شمار کیا۔ اس جہلِ مرکب پر جتنا بھی افسوس کیا جائے کم ہے!!

کوئی مجتہد صاحب نئی فقہ کی تشکیل کے لیے پریشان ہو رہے ہیں، دوسرے صاحب اسلامی اصطلاحات کی خود ساختہ تشریحات کر کے عامۃ المسلمین کو مغالطہ دے رہے ہیں مگر خود ان مفسرین کا یہ حال ہے کہ علومِ حدیث کے مبادی تک سے بے خبر اور اسلامی علوم سے نا آشنا ہیں۔ سارے اجتہاد کی بنیاد تک بندیوں پر رکھ لی گئی ہے۔ ﴿وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ﴾ [الشعراء: ۲۲۷]

امام محمد بن مسلم زہری قرشی اور تحریک انکارِ حدیث

حجیتِ حدیث کا کھلا انکار مولوی عبداللہ صاحب چکڑالوی نے کیا۔ اس سے پہلے صراحۃً انکار محدثین اور زنادقہ سے بھی نہ ہو سکا۔ اسلام سے محبت اور قرآن سے شغف کے بعد آنحضرت ﷺ کے ارشادات کا انکار ہے بھی ناممکن۔ اگر ایک غیر مسلم بھی اسلام کے مزاج اور ساخت پر غور کرے تو اس کے لیے بھی دو ہی راہیں ہیں: یا تو پورے اسلام کا انکار کر دے اور یا پھر قرآن اور حدیث دونوں معاً قبول کرے۔ رد و قبول میں تفریق اسلام کے مزاج سے قطعاً مختلف چیز ہے۔

یہ تحریک اندرونی نقائص، بے عملی، رفقاء، کارِ تقویٰ اور اخلاق سے تہی دامن کی وجہ سے بہت جلد ناکام ہو گئی اور اس کا اجتماعی نظم چند سال میں درہم برہم ہو کر رہ گیا۔ اس خود ہی بربادی کا سبب تحریک کے مزاج کا عدم توازن ہے۔ میری دانست میں جماعت اہل حدیث کی مساعی کو اس میں بہت کم دخل ہے۔ جماعتی نظم کی اس پریشانی کے بعد ان کے بقیۃ السیف چور دروازوں سے گوریلا جنگ کی صورت اختیار کر رہے ہیں، تاکہ عساکرِ اسلام اور جنودِ سنت کو کچھ دیر تک پریشان اور سراسیمہ رکھ سکیں۔

ان گوریلا اور پریشان طاقتوں کی قیادت پرویز صاحب ”ادارہ طلوع اسلام“ کی معیت میں کر رہے ہیں۔ ہمارے محترم تمنا صاحب عمادی بھی ہاتھ بٹانے کے لیے ان گوریلا دستوں میں کبھی کبھی نمودار ہو جاتے ہیں۔ میری دانست میں مولانا عمادی انکارِ حدیث اور سنت کی عداوت میں نمایاں حیثیت رکھتے ہیں، لیکن وہ صراحۃً اس عقیدے کے اعتراف سے پرہیز کرتے ہیں، تاکہ انگریزی ذہن جو ان حضرات کا اصل شکار ہے، ہاتھ سے نہ جاتا رہے۔ انگریزی معامل کے تعلیم یافتہ حضرات کے خلوص سے انکار نہیں کیا جاسکتا لیکن مصیبت وہ ذہنیت ہے جو ڈیڑھ سو سال میں انگریزی کارخانوں میں تیار ہوئی۔ انگریزی زبان اور انگریزی کلچر کے اس طریقہ معیشت نے زندگی کا قالب ایسا بنا دیا

ہے جس میں اسلامی پرزوں کا ڈھلنا کافی مشکل ہے اور یہی سادہ لوح دراصل ان شکاریوں کا تختہ مشق ہیں۔ انہی لوگوں کو پھانسنے کے لیے یہ منافقانہ روش اختیار کی گئی ہے اور یہ تمام جال ہم رنگ زمین بچھائے گئے ہیں۔

خداوند یہ تیرے سادہ دل بندے کدھر جائیں
کہ درویشی بھی عیاری ہے سلطانی بھی عیاری

حال ہی میں ایک مضمون ”طلوعِ اسلام“ (شمارہ نمبر: ۹) میں تمنا صاحب کے نام سے امام زہری کے نام سے شائع ہوا ہے۔ تمنا صاحب کی اس دوراندیشی کا تو مجھے اعتراف ہے کہ اگر ان کے تیر امام زہری کو مجروح کرنے میں کامیاب ہو جائیں تو یقیناً فنِ حدیث اور ائمہ سنت پر ایک کامیاب حملہ ہوگا۔ زہری کا مقام فنِ حدیث اور دواوینِ رجال میں وہی ہے جو جالینوس کا یونانی طب میں، افلاطون کا یونانی فلسفہ میں۔ بلاشبہ امام زہری فنِ حدیث کی اساس ہیں۔ اکابر ائمہ حدیث کو ان سے شرفِ تلمذ حاصل ہے۔ ان کے اساتذہ کو ان پر فخر ہے اور ان کے تلامذہ کو ان پر ناز!

لیکن مضمون پڑھنے کے بعد آپ محسوس کریں گے کہ ”ادارہ طلوعِ اسلام“ مع تمنا صاحب اپنے مقاصد میں پورے طور پر ناکام ہے اور ان کا مضمون بے ضرورت طول کے باوجود قطعی ناتمام اور تحقیق سے بمرآل دور ہے۔ ﴿فَقُطِعَ دَابِرُ الْقَوْمِ الَّذِينَ ظَلَمُوا﴾ وَالْحَمْدُ لِلَّهِ رَبِّ الْعَالَمِينَ¹ [الأنعام: ۴۵]

ان گزارشات سے مقصد تمنا صاحب کا جواب ہے اور نہ ان مغالطات کی نشاندہی مقصود ہے جن کی وجہ سے میرے جیسا آدمی ”مولانا“ تمنا کی دیانت اور ادارہ ”طلوعِ اسلام“ کے ارادوں کو مشتبہ سمجھنے پر مجبور ہے۔ مقصد ان اوہام کی وضاحت ہے جن سے فنِ حدیث کو مظنون اور مشتبہ ثابت کرنے کی کوشش کی گئی ہے۔ ادارہ ”طلوعِ اسلام“ نے یہ مضمون ایک تعریفی نوٹ کے ساتھ شائع کیا ہے اور تمنا صاحب سے خواہش ظاہر کی ہے کہ طلوعِ اسلام پر آئندہ بھی ایسی نوازشیں ہوتی رہیں گی۔

میرا خیال ہے کہ ادارہ ”طلوعِ اسلام“ کے ممبر غالباً فنِ رجال سے قطعی نابلد ہیں۔ بعض احادیث نے انھیں اس طولانی افسانہ کی اشاعت پر آمادہ کیا ہے، ورنہ مضمون میں نہ کوئی جاذبیت ہے

① ترجمہ: ”تو ان لوگوں کی جڑ کاٹ دی گئی جنھوں نے ظلم کیا تھا اور سب تعریف اللہ کے لیے ہے جو سب جہانوں کا رب ہے۔“

اور نہ علمی اہمیت، اور نہ خود مضمون نگار رجال پر اسلوبِ گفتگو سے چنداں آشنا ہیں۔ مضمون میں خرص و تخمین کو دلائل کا مقام دیا گیا ہے۔ امکانات اور احتمالات کو حجت اور دلیل تصور کر لیا گیا ہے۔

مناسب ہے مضمون کے مغالطات اور اوہام کو ناظرین کے سامنے رکھ دیا جائے، اس کے بعد بالترتیب ان کے ازالے کی کوشش کی جائے۔ وَاللّٰهُ وَلِيُّ التَّوْفِیْقِ.

① امام زہری قرشی اور عرب نہیں ہیں۔ ان کی قرشیت اور قبیلہ زہرہ بن کلاب سے تعلق بذریعہ ولا ہے۔ یعنی کسی قرشی نے ان کے کسی بزرگ کو آزاد کیا، اس لیے یہ بھی قرشی اور زہری کہلانے لگے۔

② موالی عموماً فارسی الاصل تھے۔ عربوں نے ان کی حکومت کو تاراج کیا۔ وہ انتقامی جذبات کے ماتحت احادیث کی وضع و تخلیق کا کام کرتے تھے۔ امام زہری پر بھی اس لیے یہ وہم کیا جاسکتا ہے۔

③ زہری مدنی نہ تھے، بلکہ یہ ایلہ کے باشندے تھے۔

④ عمر بن عبدالعزیز نے ابوبکر بن حزم کو جمع احادیث کا حکم دیا۔ یزید بن عبدالملک نے ان کی شہادت کے بعد انھیں معزول کر دیا اور یہ کام یہیں ختم ہو گیا۔

⑤ کتابت و تدوین حدیث۔

⑥ امام زہری کی مراہیل اور ان کے شیوخ کا تذکرہ۔

1- امام زہری کا سلسلہ نسب:

ائمہ حدیث، تاریخ اور انساب متفق ہیں کہ امام زہری قرشی ہیں اور ان کا تعلق قبیلہ زہرہ بن کلاب سے ہے۔ سمعانی کی کتاب انساب کے متعلق مشہور اور مسلم ہے۔ عمادی صاحب نے لکھا ہے کہ ائمہ حدیث کے ساتھ ائمہ تاریخ اور ائمہ انساب اس شجرہ نسب میں متفق نہیں۔ اس لیے مناسب ہوگا کہ امام الانساب علامہ سمعانی ہی کے ارشاد سے اس الجھن کو دور کیا جائے۔ میرے پاس سمعانی کی کتاب نہیں تھی، اس لیے پنجاب لائبریری سے برادر محترم مولانا عبدالقیوم صاحب ایم۔ اے، پروفیسر گورنمنٹ کالج کی معرفت یہ حوالہ حاصل کیا گیا جس کے لیے میں ان کا شکر گزار ہوں۔

”الزُّهْرِيُّ بِضَمِّ الزَّاءِ، وَسُكُونِ الْهَاءِ، وَكَسْرِ الرَّاءِ، هَذِهِ النَّسْبَةُ إِلَى زُهْرَةَ ابْنِ كِلَابِ بْنِ مُرَّةَ بْنِ كَعْبِ بْنِ لُؤَيٍّ، وَهُوَ قُرَيْشٌ، وَالْمَشْهُورُ بِهَا أَبُو بَكْرٍ مُحَمَّدُ بْنُ مُسْلِمٍ بْنِ عُبَيْدِ اللَّهِ بْنِ شِهَابِ بْنِ زُهْرَةَ الْقُرَشِيِّ، الْمَعْرُوفُ

بِالزُّهْرِيِّ، مِنْ تَابِعِي الْمَدِينَةِ، وَكَانَ مِنْ أَحْفَظِ أَهْلِ زَمَانِهِ، وَأَحْسَنِهِمْ سِياقًا لِمُتُونِ الْأَخْبَارِ، وَكَانَ فَقِيهًا فَاضِلًا، رَوَى عَنْهُ النَّاسُ، وَمَاتَ لَيْلَةَ الثَّلَاثَاءِ، لِسَبْعَ عَشْرَةَ خَلْتُ مِنْ رَمَضَانَ سَنَةَ أَرْبَعٍ وَعِشْرِينَ وَمِائَةٍ، فِي نَاحِيَةِ الشَّامِ، كِتَابُ الْأَنْسَابِ لِلِسَمْعَانِيِّ^(۱) (فوٹو غراف) (ص: ۲۸۱)

”الزہری یہ زہرہ بن کلاب کی طرف نسبت ہے۔ ابوبکر محمد بن مسلم قرشی زہری اسی نسبت سے مشہور اور متعارف تھے۔ یہ اپنے وقت کے بہت بڑے حافظ حدیث تھے۔ متون حدیث کے بیان میں انھیں کامل مہارت تھی۔ بڑے فاضل تھے۔ محدث ہونے کے علاوہ بہت بڑے فقیہ بھی تھے۔ ان سے بہت لوگوں نے روایت کی۔ ۱۷ رمضان ۱۲۲ھ منگل کی رات کو اطرافِ شام میں انتقال ہوا۔“

ائمہ تاریخ سے ابن خلکان کا مقام اہل علم سے پوشیدہ نہیں۔ ان کی تحقیق اور تصنیف کا مقام اس مدت سے واضح ہے جو اس کتاب کے لکھنے پر صرف ہوئی۔ وہ بھی امام زہری کو قرشی اور زہری کے نسب سے یاد فرماتے ہیں:

”أَبُو بَكْرٍ مُحَمَّدُ بْنُ مُسْلِمٍ بْنِ عُبَيْدِ اللَّهِ بْنِ عَبْدِ اللَّهِ بْنِ شِهَابِ بْنِ عَبْدِ اللَّهِ ابْنِ الْحَارِثِ بْنِ زُهْرَةَ الْقُرَشِيِّ الزُّهْرِيِّ، أَحَدُ الْفُقَهَاءِ وَالْمُحَدِّثِينَ وَالْأَعْلَامِ التَّابِعِينَ بِالْمَدِينَةِ“ (ابن خلکان: ۱/ ۴۵۱)^(۲)

”ابوبکر محمد بن مسلم زہری قرشی ہیں۔ فقہاء اور محدثین میں یگانہ ہیں۔ آپ مدینہ منورہ کے اعلام تابعین سے تھے۔“

عمرو بن دینار امام زہری کے علم و فضل کے قائل نہ تھے۔ جب امام زہری مکہ معظمہ تشریف لائے تو عمرو بن دینار ان کے حلقہ درس میں لائے گئے تو دوسرے دن ان کے رفقاء نے امام زہری کے متعلق ان کی رائے دریافت کی تو فرمایا:

”وَاللَّهِ مَا رَأَيْتُ مِثْلَ هَذَا الْقُرَشِيِّ قَطُّ“ (ابن خلکان: ۱/ ۴۵۱)^(۳)

عمرو بن دینار معاصر ہیں اور کسی قدر مخالف بھی۔ وہ ان کی قرشیت کی کس طرح تصریح

^(۱) الأنساب للسمعاني (۱۸۰/۳)

^(۲) وفيات الأعيان لابن خلکان (۱۷۷/۴)

^(۳) ترجمہ: ”بخدا! میں نے اس قرشی جیسا کبھی نہیں دیکھا۔“

فرماتے ہیں۔ اس میں امام کے قرشی اور مدنی ہونے کی صراحت ہے۔

امام ذہبی ”تذکرۃ الحفاظ“ (۱/ ۱۰۲) میں امام کا سلسلہ نسب ذکر فرماتے ہیں اور امام کے قرشی زہری اور مدنی ہونے کی تصریح فرماتے ہیں۔^① یاد رہے کہ حافظ ذہبی محدث بھی ہیں اور مورخ بھی۔ علم رجال فن تاریخ کا ایک اہم شعبہ ہے اور امام ذہبی کا تاریخی مقام اہل علم سے مخفی نہیں۔ ان کی تاریخ اس کی شاہد ہے۔

امام نووی شارح مسلم کی وسعتِ نظر اربابِ فکر میں معروف ہے۔ اسانید اور رجال میں ان کا مقام اقران و امثال میں مسلم ہے۔ امام زہری کے سلسلہ نسب میں علمائے انساب کی تائید فرماتے ہیں اور ”القرشی الزہری المدنی“ اور اس کے ساتھ ہی ”سَكَنَ الشَّامَ وَكَانَ بِأَيْلَةَ“ کا تذکرہ فرماتے ہیں۔^② اس کی تفصیل آئندہ آئے گی۔

حضرت امام ابو الفداء اسماعیل بن عمر بن کثیر الدمشقی (م ۷۷۴ھ) تفسیر، حدیث، رجال اور تاریخ میں ان کا مقام بلند ہے۔ ان کی کتاب ”البدایۃ والنہایۃ“ اہم تاریخی مستندات سے ہے۔ آپ فرماتے ہیں:

”مُحَمَّدُ بْنُ مُسْلِمٍ بْنُ عُبَيْدِ اللَّهِ بْنِ عَبْدِ اللَّهِ بْنِ شِهَابٍ بْنُ عَبْدِ اللَّهِ بْنِ الْحَارِثِ بْنِ زُهْرَةَ بْنِ كِلَابٍ بْنِ مُرَّةَ أَبُو بَكْرٍ الْقُرَشِيُّ الزُّهْرِيُّ، أَحَدُ الْأَعْلَامِ مِنْ أَيْمَةِ الْإِسْلَامِ، تَابِعِيٌّ جَلِيلٌ“ (البدایۃ: ۳۴۰/۹)

وہی سلسلہ نسب ہے جس پر ائمہ تاریخ، ائمہ رجال و حدیث تمام متفق ہیں۔ امام زہری کو قرشی بھی کہتے ہیں اور ان کا تعلق بنو زہرہ سے بھی فرماتے ہیں۔ ایک بھی ایسا مستند حوالہ نہیں ملتا جس میں امام کی زہریت اور قرشیت میں ادنیٰ شبہ بھی کیا گیا ہو۔^③

① حافظ ذہبی رحمہ اللہ کے الفاظ یوں ہیں: ”الزہری أعلم الحفاظ، أبو بكر محمد بن مسلم بن عبيد الله بن

شهاب بن عبد الله بن الحارث بن زهرة بن كلاب القرشي الزهري المدني“ (تذکرۃ الحفاظ: ۱/ ۱۰۸)

② دیکھیں: تہذیب الأسماء واللغات للنووي (۱/ ۱۰۱)

③ امام زہری رحمہ اللہ کے سلسلہ نسب کے بارے میں مزید تفصیلات کے لیے دیکھیں: تاریخ ابن أبي خيثمة (۲/ ۲۴۳)

طبقات خليفة (ص: ۲۶۱) تاریخ خليفة (ص: ۲۸) طبقات ابن سعد (۲/ ۳۸۹) والقسم المتمم له (ص: ۱۵۷) ←

ائمہ فن کی ان تصریحات کے بعد عمادی صاحب کے اس ارشاد کی قیمت کہ
 ”یہ بخوبی ممکن ہے کہ بنی زہرہ کے موالی سے ہوں اور مولیٰ بنی زہرہ ہونے کی وجہ سے
 زہری و قرشی کہے جانے لگے ہوں۔“

بالکل واضح ہے۔ ان نصوص اور تصریحات ائمہ کی موجودگی میں قریباً بارہ سو سال کے بعد یہ
 ”اکتشاف“ ”بخوبی ممکن ہے“، اور ”کہے جانے لگے ہوں“ کی ٹرم سے تو ثابت نہیں ہو سکتی۔ تعجب
 ہے کہ جو لوگ حدیث ایسے یقینی اور مستند علم کو ظنی تصور کرتے ہوئے اس کی حجیت سے انکار کرتے ہیں،
 وہ ان اوہام اور مزخرفات اور ان ممکناتِ مزعومہ کو دلیل اور حجت کا مقام کس طرح دیتے ہیں؟!
 فرماتے ہیں:

”حقیقت یہ ہے کہ شہاب نہ فقط خاندان قریش بلکہ ان کے اوپر کے شجروں میں بھی
 دیکھیے تو کسی ایک فرد کا بھی یہ نام آپ کو نظر نہیں آئے گا۔“

سبحان اللہ! کس قدر قطعی اور عجیب استدلال ہے۔ کسی قبیلے کے حقیقی ناموں کے لیے یہ
 ضروری ہے کہ وہ سلسلہ نسب میں بار بار آئیں؟ یہ دلیل ان ناموں پر بھی منطبق نہیں ہوگی جن کو تمنا
 صاحب واقعی قرشی سمجھتے ہیں۔ معد، عدنان، فہر، لوی کا قریش میں کہاں تک تکرار پایا گیا ہے؟
 ناموں کے تغیرات میں جو اسباب و دواعی کار فرما ہیں اور جن نفسیاتی محرکات کی وجہ سے
 خاندانوں کے ناموں پر انقلاب آتا ہے، ان پر غور کرنے کے بعد معلوم ہوگا کہ بزعم عمادی صاحب
 تمام خاندان عتق موالات کا شکار ہیں۔ چالیس سال میں دیہات اور شہروں میں ناموں کی ہیئت ہی
 بدل گئی ہے۔ نور دین، الہ بخش، محمد دین کی جگہ عبداللہ، عبدالعزیز اور محمود نے لے لی اور اب ان کی
 جگہ رشید اختر، شوکت حیات لے رہے ہیں۔ تمنا صاحب ایسے محقق اگر پیدا ہوتے رہے تو تمام
 خاندانوں کو موالی اور حلفاء کی فہرست میں شامل فرمائیں گے!

زہری کے ہم عصر اور تمام ائمہ حدیث و لغت اور تاریخ کے متفقہ فیصلے کی مخالفت اگر ان وہمی دلائل
 کی بنا پر کی جائے تو ایسے مکلفین کا مقام علمی مجالس کی بجائے مینٹل ہسپتال میں ہونا چاہیے!!

انساب کی حیثیت:

ان تصریحات کے بعد مناسب ہو گا کہ اسلام میں نسب کی اہمیت پر غور کر لیا جائے۔ قرآن عزیز نے نجات کا مدار تقویٰ پر رکھا ہے۔ شعوب و قبائل کو صرف باہمی تعارف کا ذریعہ قرار دیا ہے۔^① وطنیت کی حیثیت بھی شرعاً ایسی ہی ہے۔ کوئی عرب ہو یا عجمی؛ اس نسبت کی وجہ سے نہ قابلِ نفرت ہے اور نہ مستحقِ محبت، نہ سارے عرب متقی ہیں، نہ سارے فارسی وضع و تخلیق کے عادی۔ فارس میں بھی ایسے پاکباز لاکھوں تک پہنچتے ہیں جن پر اسلام فخر کرتا ہے اور عرب میں ہزاروں کی تعداد میں ایسے لوگ مل سکتے ہیں جن کے اعمال سے مسلمان اور اسلام سرنگوں ہیں۔

علم الانساب تمام تر ظنی اور مشکوک ہے اور ہمیشہ مشکوک رہا ہے۔ پانچ فی صدی بھی ایسے آدمی نہیں جو اپنے نسب سے پانچ دس پشت سے صحیح طور پر واقف ہوں۔ ہمارے ملک میں بھی نسب کے متعلق بعض ایسی قوموں پر اعتماد کیا گیا ہے جو قطعاً غیر مستند ہیں۔ علم رجال کی شرائط پر اگر ان لوگوں کی چھان پھٹک کی جائے تو ان راویوں کی قیمت خود بخود واضح ہو جائے گی۔

عرب میں خاندان کے بعض افراد اپنے خاندان کے نسب کو یاد رکھتے تھے۔ ان کا تمام تر ذخیرہ حفظ ہی تھا۔ ان اقوال کی صحت پر کوئی ظنی دلیل بھی ملنا مشکل ہے۔ اس وقت سمعانی کی ”الأنساب“ اور ”سبیکۃ الذہب“ دو ہی کتابیں انساب کے متعلق زیادہ مشہور ہیں۔ جو لوگ خبرِ واحد کی ظنیت سے گھبراتے ہیں، حدیث اور آنحضرت ﷺ کے اعمال پر انھیں یقین نہیں، وہ علم الانساب پر کیوں کر یقین کریں گے؟ اس علم کا مقام تو ظن سے بھی کہیں فروتر ہے!

علامہ ابن خلدون رحمہ اللہ نے اپنی کتاب کی پہلی جلد کے ابتدائی صفحات میں انساب کی افادی حیثیت پر پُر مغز بحث کی ہے۔ فرماتے ہیں:

”اقوام و امم میں نسب کا امتیاز بے حد کمزور ہے۔ مرورِ ایام کے ساتھ اس کے آثار بھی ناپید ہوتے جاتے ہیں۔ اس سے ایک ہی قوم اور قبیلے کے نسب میں بے حد اختلاف ہوا۔ جس قدر وقت گزرتا گیا، اسی قدر اختلاف بڑھتا گیا۔ عام اہل عالم کے انساب کا

① دیکھیں: سورة الحجرات [آیت: ۱۳]

بھی یہی حال ہے، جیسے یونان، فارس، بربر اور قحطان۔ جب انساب میں مختلف راہیں پیدا ہو جائیں تو ہر مدعی اپنے دعوے کے اثبات میں قرآن و احوال اور شواہد سے اپنے دعوے کو مبرہن کرے گا۔ زمان، مکان اور خصائص قبائل اور نشانات سے استدلال کرے گا اور شعوب و قبائل کے خصائص کو اپنی تائید میں پیش کرے گا۔“

اس کے بعد نسب اور اس کی بلندی کے متعلق مختلف ائمہ کے مذاہب کا تذکرہ فرمایا ہے۔ امام مالک سے پوچھا گیا کہ حضرت آدم علیہ السلام تک نسب کی صحت کے متعلق آپ کا کیا خیال ہے؟ امام نے اسے ناپسند فرمایا اور فرمایا: ”مِنْ أَيْنَ يُعْلَمُ ذَلِكَ؟“ اسے اس کی صحت کا علم کیونکر ہوگا؟ حضرت اسماعیل علیہ السلام کی طرف نسبت کے متعلق بھی امام نے یہی فرمایا۔ تمام انبیاء کے سلسلہ نسب کو حضرت امام نے مشکوک سمجھا۔⁽¹⁾ ابن اسحاق، امام بخاری اور ابن جریر طبری نے انساب بعیدہ کے ذکر کو پسند کیا اور وراثت و عصوبت میں اس کی افادی حیثیت کا ذکر فرمایا۔ اس ضمن میں بعض آثار کا بھی ذکر کیا جن سے نفیاً یا اثباتاً استدلال کیا جاسکتا تھا اور معد بن عدنان سے اوپر کے سلسلے میں شکوک کا اظہار فرمایا۔

علامہ ابن خلدون رحمہ اللہ نے دونوں اقوال کی علی الاطلاق صحت سے انکار کیا ہے۔ ان کا خیال ہے کہ انساب بعیدہ تو شبہ سے خالی نہیں۔ قریبی آباء کا ضبط عرفاً اور شرعاً دونوں طرح مفید ہے۔ اس سے وراثت، رق اور عصوبت وغیرہ تعلقات میں مدد ملتی ہے۔

یہ تطبیق یا فیصلہ امام مالک کے اقوال میں بھی اشارتاً موجود ہے۔ تینوں مسالک پر نظر رکھنے کے بعد یہ امر واضح ہو جاتا ہے کہ علم الانساب کی تحقیقی حیثیت کیا ہے؟ ان انساب سے کسی شخص یا قبیلہ یا استلحاق کا فیصلہ کہاں تک قطعی اور یقینی ہو سکتا ہے؟

محترم! دلائل میں جان ہونی چاہیے، ورق سیاہ کرنے سے کیا فائدہ؟ اہل قرآن دوست عموماً اس فن سے کافی نا بلد ہیں، وہ تو اس سے کم پر بھی خوش ہو سکتے ہیں۔ آپ اپنے بڑھاپے پر رحم کریں! نسب کے تذکرے میں بعض ناموں کی کمی یا زیادتی سے نسبت غلط نہیں ہو سکتی۔ امام شافعی کا قرشی ہونا اور امام زہری کا زہرہ بن کلاب سے تعلق تو اتر سے ثابت ہے۔ اس کا ازالہ ان شبہات سے

نہیں ہو سکتا۔ حضرت مسیح علیہ السلام کا نسب نامہ متی اور لوقا میں مختلف ہے۔ بعض جگہ کچھ نام کم، بعض میں کچھ زیادہ۔ اس سے مسیح کی اسرائیلیت مشتبہ نہیں ہو سکتی۔ آنحضرت ﷺ کے سلسلہ نسب میں معد بن عدنان سے آگے تفاوت ہے، لیکن اس سے آنحضرت ﷺ کی نسبت مشتبہ نہیں ہوگی۔ تمنا صاحب کے استدلال کا مفاد تو یہی ہے کہ حضرت مسیح علیہ السلام اور آنحضرت ﷺ کو موالی تصور کر لیا جائے۔ العیاذ باللہ!

کیا موالی سب بددیانت تھے؟

تمنا صاحب کے مضمون سے ذہن میں یہ اثر ہوتا ہے کہ موالی سب انتقامی جذبات سے بھرپور تھے۔ وہ دل سے اسلام کے خیر اندیش نہیں تھے۔ یہ خیال قطعی غلط اور بے معنی ہے۔ موالی میں بے حد مخلص اور اسلام کے سچے خادم موجود تھے۔ حضرت امام ابو حنیفہ فارسی تھے۔ امام بخاری بھی فارس کے رہنے والے تھے۔ اسی طرح اکثر ائمہ حدیث و فقہ فارسی الاصل اور موالی سے تھے۔ اگر عجمی اور موالی پر محض عجمی اور موالی ہونے کی وجہ سے وضع، تخلیق یا بے دینی کی تہمت لگائی جائے تو تمام علوم غیر محفوظ ہوں گے۔

ابن خلدون نے مقدمہ تاریخ میں ایک مستقل فصل اس موضوع پر لکھی ہے۔ فرماتے ہیں: ”یہ عجیب واقعہ ہے کہ دینی اور عقلی علوم کے ماہر اکثر عجمی ہیں۔ اگر کوئی نسبت کے لحاظ سے عرب ہے تو بھی اسے زبان وغیرہ کے اعتبار سے کہیں نہ کہیں عجمیت کا پیوند لگا ہوا ہے، کیونکہ عرب سادگی کی وجہ سے حضری علوم کو نہیں جانتے تھے۔ دین آنحضرت ﷺ سے سن کر سیکھا۔ اس کے ماخذ کتاب و سنت سے ان کو معلوم تھے۔ تدوینِ علوم کا اس وقت نہ ان کو احساس ہوا اور نہ اس کی ضرورت سامنے آئی۔ صحابہ اور تابعین کے زمانے میں عموماً یہی صورت رہی، جن لوگوں نے اس کی طرف تھوڑی بہت توجہ کی، ان کو قاری کہا جاتا تھا۔ اس کے معنی قرآن اور سنت کی معرفت کے تھے، کیونکہ اس وقت دین کی معرفت کے لیے یہی دونوں ماخذ تھے۔

”ہارون رشید کے دورِ حکومت میں تفاسیر اور احادیث کی عام تدوین کی ضرورت محسوس ہوئی تاکہ زمانے کے بعد کی وجہ سے یہ علوم ضائع نہ ہو جائیں، اس لیے اسانید کی بھی

ضرورت محسوس ہوئی، تاکہ صحیح اور ضعیف میں امتیاز کیا جائے اور زبان کی حفاظت کے لیے نحو کی باقاعدہ تدوین بھی عمل میں آئی۔ ایسے علوم کی ضرورت بھی محسوس کی گئی جن سے استخراجِ مسائل کی صحت میں مدد لی جاسکے، اس لیے یہ علوم صنعت و حرفت کی صورت اختیار کر گئے۔ عرب چونکہ حکومت کی زمام ہاتھ میں لے چکے تھے، اس لیے وہ صنعت و حرفت کو اپنے لیے عار سمجھتے تھے اور یوں بھی صنعت شہریت اور حضریت کے لوازم سے ہے۔ بدوی زندگی میں نہ اس کا احساس ہوتا ہے نہ اس کی ضرورت، اس لیے عجمی اور موالی جو عموماً حضریت اور شہریت سے آشنا اور صنعت و حرفت کی قدر و قیمت کو سمجھتے تھے، وہی لوگ ان علوم کی خدمت کے لیے آمادہ ہوئے۔ البتہ عرب بادشاہ ان لوگوں کی عزت کرتے تھے اور یقین کرتے تھے کہ یہ لوگ دین کے خادم ہیں۔ غرض تمام علوم کی تدوین کا سہرا عجم اور موالیین کے سر رہا۔ سیبویہ، ابوعلی فارسی، زجاج نحو کے امام عجمی تھے۔ اسی طرح حفاظِ حدیث بھی اکثر عجمی ہی تھے۔ فقہ، علمِ کلام، تفسیر، اصولِ فقہ، تمام علوم عجم ہی کے رہیں احسان ہوئے۔“

ایک مقام پر فرماتے ہیں:

”وَدَفَعُوا (أَيُّ: الْعَرَبُ) ذَلِكَ إِلَى مَنْ قَامَ بِهِ مِنَ الْعَجَمِ وَالْمَوْلَدِينَ، وَمَا زَالُوا يَرَوْنَ لَهُمْ حَقَّ الْقِيَامِ بِهِ، فَإِنَّهُ دِينُهُمْ وَعُلُومُهُمْ“

”عربوں نے تمام علوم عجم اور موالیین کے سپرد کر دیے اور عرب ان لوگوں کے حق کا پورا خیال رکھتے تھے، کیونکہ وہ ان کے علوم اور دین کے ساتھ وابستہ تھے۔“

اگر عجم پر اس طرح بدگمانی کی جائے تو عرب بھی اس سے محفوظ نہیں۔ وہ بھی ان لوگوں کی ہمیشہ حوصلہ افزائی کرتے رہے اور ان پر اعتماد کرتے رہے۔

اور اگر معاف فرمایا جائے تو ادباً گزارش کروں کہ آپ اور مولانا پرویز اور مولانا جیرا جپوری اور آپ کی پوری جماعت سب حضرات خالص عجمی ہیں۔ اگر تخریبِ دین کی بدگمانی عجمیت ہی پر موقوف ہے تو آپ حضرات حدیث اور سنت کے خلاف جو کچھ فرما رہے ہیں، ان منافقین کے مشن کی تکمیل ہی تو نہیں؟ سنت کی ممانعت کے بعد قرآن پر جن دست درازیوں کے لیے راستہ ہموار کیا جا رہا ہے، وہ

منافقینِ عجم ہی کی وراثت معلوم ہوتا ہے۔ یہ آپ کے نظریے کا تقاضا ہے، ورنہ ہماری رائے تو صاف ہے۔

کالے اور گورے پہ کچھ نہیں موقوف

دل کے آنے کے اور ہی ڈھب ہیں

جس نظریے سے قرآن اور سنت کی تعلیمات کی تخریب ہو، تو اترِ علمی اور اعتقادی کی مٹی پلید ہو، وہ

نظریہ نفاق کی پیداوار ہے۔ اس کے قائل عرب میں رہیں یا عجم میں، کراچی میں ہوں یا لاہور میں، کوئی

فرق نہیں پڑتا۔ مزخرفات کا نام ”معارف القرآن“ رکھ دیا جائے تو اس سے حقیقت نہیں بدل سکتی!

امام زہری ۵۰ھ کے قریب پیدا ہوئے اور ۱۲۴ھ میں ان کا انتقال ہوا۔^① آج تیرہ سو ستر جا رہا

ہے۔ اس بارہ سو سال کے عرصے میں امام زہری کے ہم عصر، امام زہری کے دوست، امام زہری کے

نقاد، امام زہری کے مداح، ائمہ جرح و تعدیل جو اصالتاً امام زہری کے حالات سے واقف تھے اور وہ

لوگ جن کو زہری سے دیانتاً یا معاصرانہ چشمک تھی، سب موجود رہے اور جرح کے لیے ان کی زبانیں

کھلی تھیں۔ چنانچہ امام زہری پر جرح ہوئی، زہری کی مراہیل پر ہاتھ صاف کیا گیا۔ انھیں ”کالرّیح“

(کالعدم) کہہ کر ان کی کمزوری کو نمایاں کیا گیا،^② لیکن زہری کے نسب پر جرح کا کسی کو حوصلہ نہ ہوا۔

ان کی عجمیت اور ولاء کا اکتشاف ائمہ رُفن نے نہ فرمایا۔ آج پورے بارہ سو سال کے بعد بڑھاپے اور

ضعفِ بصارت کے ساتھ اس تراش اور خراش کی تکلیف آپ کو ہوئی، حالانکہ آپ صرف ناقل ہیں اور

آپ کا پیشہ اور شاہکار صرف تشکیک ہے۔ وہ قُربِ زمانہ کی وجہ سے اصالتاً امام زہری کو جانتے تھے اور

ان کے مقام کو سمجھتے تھے۔

وَكَمْ مِنْ عَائِبٍ قَوْلًا صَحِيحًا

وَأَفْتَهُ مِنْ الْفَهْمِ السَّقِيمِ

علمائے انساب پر ایک نظر:

تمنا صاحبِ موالی اور شیعہ سے بہت گھبراتے ہیں۔ اس وجہ سے وہ علمِ حدیث کو ظنی تصور

فرماتے ہیں۔ مناسب ہوگا علمائے انساب پر ایک سرسری نظر ڈالی جائے کہ یہ حضرات کس پائے کے ہیں۔

① دیکھیں: الوافی بالوفیات (۵/۱۸) وفیات الأعیان (۴/۱۷۷)

② دیکھیں: جامع التحصیل (ص: ۳۷) تدریب الراوی (۱/۲۰۵)

❁ شیخ صحر العبدی عثمانی تھے اور شرق بن القطامی کے متعلق لکھا ہے:

”وَكَانَ كَذَابًا“ (ابن ندیم، ص: ۱۳۲)

❁ عبد اللہ بن عمرو بن الکواء: ”كَانَ نَسَابًا وَكَانَ مِنَ الشَّيْعَةِ مِنْ أَصْحَابِ عَلِيٍّ“

(ابن ندیم، ص: ۱۳۳)

”عبد اللہ بن عمرو انساب کے ماہر تھے لیکن شیعہ تھے۔“

مجالد بن سعید محدثین کے نزدیک ضعیف تھے۔ عوانہ بن حکم علمائے انساب سے ہیں، لیکن قرآن عزیز کی آیات اور اشعار میں تمیز نہیں کر سکتے تھے۔ ابواسحاق بن ابراہیم کثیر الغلط تھے۔ ابو معشر نجج المدنی موالی سے تھے۔ ابو مخنف لوط بن یحییٰ بن سعید بن مخنف انساب کے ماہر اور غالی شیعہ تھے۔ محمد بن سائب کلبی اور ان کے بیٹے ضعیف بھی ہیں اور مائل بہ تشیع بھی، اور اس کے ساتھ علم الانساب میں ید طولیٰ رکھتے ہیں۔^①

احادیث تو بعض شیعہ رواۃ کی وجہ سے ظنی ہو گئیں۔ زہری مفروضہ تشیع کی وجہ سے غیر مستند اور موالی کا آلہ کار لیکن جن انساب پر اعتماد فرما کر یہ نکتہ نوازیاں کی جا رہی ہیں، ان کے رواۃ میں اکثر شیعہ اور موالی ہیں۔ تمنا صاحب اور ان کے احباب فرمائیں کہ ”یک بام و دو ہوا“ کا معاملہ کیوں ہو رہا ہے؟ شیعہ آپ کی تائید کریں تو سچے، حدیث کی روایت کریں تو شیعہ!!
توبہ فرمایاں چرا خود توبہ کمتر می کنند^②

2- موالی کا انتقامی جذبہ:

۲۔ ”موالی نے انتقامی جذبہ کے تحت وضع و تخلیق احادیث کا کام شروع کیا۔“

یہ صحیح ہے کہ مسلمانوں نے فارسی حکومت کو ہمیشہ کے لیے ختم کر دیا۔ ممکن ہے شاہی خاندان میں کچھ دیر انتقامی جذبات کو فروغ حاصل ہوا ہو لیکن عوام اور علماء اس سے بہت کم متاثر ہوئے۔ کسریٰ کی حکومت شخصی تھی، وہ قومی اور عوامی نہ تھی، اس لیے عوام کے انتقامی تاثرات کا سوال ہی پیدا نہیں ہوتا۔ پھر وہ انصاف پسند حکومت بھی نہ تھی جس کے ساتھ عوام کو کچھ زیادہ دل بستگی ہو، بلکہ عموماً عمال حکومت اور ارباب بست و کشاد مستبد اور ظالم تھے۔ اس لیے عوام کو حکومت کے بجائے فاتحین سے

① لسان المیزان (۴/ ۴۹۲) الكشف الحثیث (ص: ۲۳۰)

② ”توبہ کی تلقین کرنے والے خود کیوں کم ہی توبہ کرتے ہیں۔“

زیادہ الفت تھی۔ تاریخ میں یہ امر واضح ہے کہ جس فاتح سے عوام کو سہولت ملے اور اس کا برتاؤ ان کی آزادی میں بلاوجہ حائل نہ ہو، وہ دیر تک اس کے خلاف بغض و عداوت کی پرورش نہیں کر سکتے۔ بغاوت فطرت کی آواز نہیں لیکن آزادی انسانیت کا فطری حق ہے، اس لیے جو حکومت انسانیت کے اس حق پر دست درازی نہ کرے، انسانیت اس کے خلاف بغاوت کے غیر فطری جذبے کا کبھی استعمال نہیں کرتی۔

مسلمان فاتحین کے ابتدائی دور میں انسانیت کے ساتھ انصاف کا جذبہ پوری قوت سے پایا جاتا تھا۔ وہ رعیت کے جائز حقوق کا پورا احترام کرتے تھے، اس لیے یہ خیال قطعی غلط اور بے دلیل ہے کہ عجی عناصر نے حدیث سازی اور تخلیقِ روایات کے کارخانے انتقامی جذبات کی وجہ سے جاری کیے اور اس جذبے کے ماتحت موضوعات کا ایک ذخیرہ مہیا کر دیا گیا۔

مغل حکومت کا آخری دور اور انگریز کی فتوحات کے اسباب و نتائج کسی صاحبِ بصیرت سے پوشیدہ نہیں۔ مغل حکومت مسلمان تھی اور ہندوستان میں مسلمانوں کی خاصی تعداد موجود تھی۔ انگریز غیر مسلم تھا لیکن فتح کے بعد انگریز کی مخالفت کہاں تک زندہ رہ سکی؟ سرسید احمد صاحب ایسے دور اندیش آدمی انگریز کی غلامی کا وعظ کہنے لگے۔ کالج تعمیر کیا، انگریز کے لیے مشینیں تیار ہوئیں، پورے ملک میں ہوا کا رخ بدل گیا۔ دینی مدارس اور قومی مدارس میں جو نمایاں فرق پایا گیا وہ کوئی ڈھکی چھپی بات نہیں۔ پورے ملک نے انگریزی بود و باش کو اپنایا، حجامت کی تراش خراش تک انگریز بہادر کے اوضاع و اطوار پسندیدگی کی نگاہ سے دیکھے گئے۔ صرف اس لیے کہ انگریز نے بظاہر کوئی دکھ نہیں دیا بلکہ عوام کو ابتدا میں کچھ سہولتیں میسر آئیں، ملازمتیں ملیں۔ ریل موٹر ایسی مفید ایجادات نے ملک کی رائے پر اچھا اثر ڈالا۔

صرف ایک جماعت:

اس سارے دارالامن میں صرف اہل توحید کی ایک جماعت تھی جو انگریز کے خلاف جذبہٴ پنہاں کی دیر تک پرورش کر سکی۔ ڈاکٹر ہنٹر کی رپورٹ سے ظاہر ہوتا ہے کہ یہ ایک ناسور تھا جو کافی دیر تک انگریزی حکومت کے جوڑوں سے رستا رہا اور یہ دیوانوں کی کمپنی انگریز اور اس کے نظام پر مطمئن نہ ہو سکی۔ عوام نے ان لوگوں کو وہابیت کی تہمت لگا کر انگریز کے سامنے اکیلا چھوڑ دیا۔ پھانسیوں اور عبور

دریائے شور کی سنگین سزاؤں سے ان لوگوں کو بھی اگر بلا وجہ اور بغض کی راہ سے دق نہ کیا جاتا تو شاید یہ بھی انگریز کے فاتحانہ مظالم فراموش کر جاتے۔ علمائے دیوبند جو توحید میں اشتراک کے علاوہ ابتدا سے اس دینی جنگ میں بھی اہل توحید اور اہل حدیث کے ساتھ دوش بدوش شریک رہے، بالآخر دینی تعلیم کے حصار میں محصور ہو گئے۔ بارہویں صدی کے اواخر اور تیرہویں کے آغاز میں صرف اہل حدیث ہی اس آگ کو سلگاتے رہے۔ باقی اکثریت انگریز کے متعلق مطمئن ہو گئی۔ ۱۸۵۷ء کی جنگ کے بعد جب انگریز نے فتح کی بد مستی سے نئے مظالم کا دروازہ کھولا تو پھر سے ملک میں بغاوت، لاقانونی اور ہنگامے تیز ہو گئے۔ اس لیے میں تمنا صاحب کے اس خیال کو واقعات کے بالکل خلاف سمجھتا ہوں کہ عجمی انتقام اتنا دیر پا ثابت ہوا کہ انھوں نے اسلامی تہذیب اور اسلامی علوم سکھنے کے بعد بھی عداوت اور دشمنی کو قائم رکھا اور اسی جذبے سے حدیثیں بنائیں۔

شیعہ، سنی، خوارج؛ یہ مختلف نظریے تھے۔ اپنے ائمہ اور بزرگوں کی محبت میں یقیناً حدیثیں وضع کی گئیں، اس دینی مخالفت کے لیے ایک دوسرے کے خلاف حدیثیں بنائی گئیں۔ یہ اہل مذاہب کی کمزوری تھی، اس میں دیرینہ انتقام کا کوئی دخل نہ تھا۔

ہمارے دوستوں کی عادت:

ادارہ ”طلوع اسلام“ اور اس قسم کے حضرات کی عادت ہے کہ وہ مسئلہ یا نظریہ پہلے بناتے ہیں، پھر اس کے لیے دلائل کی تلاش میں نکلتے ہیں، جس کا لازمی نتیجہ یہ ہوتا ہے کہ انھیں دلیل سازی کے لیے پریشان ہونا پڑتا ہے، پھر بھی نتیجہ حسبِ منشا نہیں نکلتا تو دلائل کو نچوڑ کر اپنا مطلب کشید کرنا شروع کر دیتے ہیں، اسی وجہ سے ان کے مبادی اور نتائج دونوں غلط ہوتے ہیں۔ تقریر کے تسلسل سے عامی ذہن کو تھوڑی دیر ضرور غلطی میں مبتلا رکھا جاسکتا ہے لیکن دور اندیش نظریں اس تار و پود کی کمزوری کو ضرور بھانپ جاتی ہیں۔ ان بزرگوں کی تقریریں اور مضامین بلا ضرورت لمبے ہونے کے علاوہ انتشارِ ذہن کا موجب ہوتے ہیں لیکن دلائل کا ذخیرہ ان میں ناپید ہوتا ہے۔

تمنا صاحب کا پیش نظر مضمون اس کی زندہ دلیل ہے۔ مضمون کا کوئی موضوع نہیں۔ ایسا معلوم ہوتا ہے ذہن میں جو کچھ تھا، قلم نے اگل دیا ہے۔ مجھے خود اسی لیے آپ کے ارشادات لکھتے وقت

پریشانی ہوتی ہے۔ توقع ہے مجھے آپ اس صاف گوئی میں معذور تصور فرمائیں گے۔^①

① ”صحیفۃ الہدایت“ کراچی کے شمارہ ”حجیت حدیث نمبر“ بابت مارچ (۱۹۵۶ء) میں مولانا عبداللہ صاحب لائل پوری رحمہ اللہ کا ایک مضمون ”امام زہری رحمہ اللہ کا شجرہ نسب“ کے عنوان سے شائع ہوا تھا جس میں انھوں نے رجال اور انساب کی کتب کو مد نظر رکھتے ہوئے امام زہری رحمہ اللہ کے نسب پر عمادی شکوک و شبہات کا بھرپور جائزہ لیا تھا۔ مضمون کی موضوع سے مناسبت اور افادیت کی بنا پر اسے ذیل میں درج کیا جا رہا ہے۔


”امام زہری رحمہ اللہ کا شجرہ نسب“

مولانا تمنا عمادی مقیم ڈھاکہ انکار حدیث کے متعلق دور کی کوڑی لانے کے عادی ہیں۔ رسالہ ”طلوع اسلام“ کراچی میں آپ نے ایک مضمون ”زہری رحمہ اللہ“ پر لکھا ہے جس میں زیادہ زور اس بات پر دیا ہے کہ امام زہری رحمہ اللہ قبیلہ زہرہ سے نہیں ہیں بلکہ موالی بنی زہرہ ہیں اور ان کو موالی بنا کر موردِ جرح گردانا ہے۔

”الاعتصام“ گوجرانوالہ میں مولانا اسماعیل صاحب نے اس کا جواب دیا ہے لیکن افسوس کہ انساب کی کتابوں کو بالکل پیش ہی نہیں کیا گیا، حالانکہ انساب میں کافی مواد موجود ہے۔ آج کی صحبت میں فقیر صرف امام زہری رحمہ اللہ کا بنی زہرہ سے ہونا ثابت کرے گا۔ **إِنْ شَاءَ اللَّهُ، وَاللَّهُ الْمَوْفِقُ۔**

زہرہ کے آباء و اجداد:

ذیل میں نقشہ دیا جاتا ہے جس سے ”زہرہ“ اور اس کے بھائی اور اس کے آباء و اجداد کا بخوبی پتا چل سکتا ہے:



نقشے میں ”کلاب“ کی اولاد نو (۹) فرد ظاہر کیے گئے ہیں۔

”قصی“ حضرت محمد مصطفیٰ ﷺ کے جدِ اعلیٰ ہیں۔ حضور ﷺ کا نسب حسبِ ذیل ہے:



قصی
—
عبد مناف
—
ہاشم
—
عبد المطلب
—
عبداللہ
—
محمد ﷺ

نقشہ نمبر (۱) سے ثابت ہوتا ہے کہ ”زہرہ“ اور ”قصی“ دونوں بھائی ہیں اور وہ کلاب بن مرہ کی اولاد ہیں۔ جس طرح ”قصی“ آنحضرت ﷺ کے جدِ خاس ہیں، اسی طرح ”زہرہ“ حضور ﷺ کے ننھیال کی طرف سے جدِ رابع ہیں۔

۴۔ زہرہ
—
۳۔ عبد مناف
—
۲۔ وہب
—
۱۔ آمنہ
—
محمد ﷺ

زہرہ کی اولاد:

اب ہم ”زہرہ“ کی اولاد پر بحث کرتے ہیں۔


”زہرہ“ کے دو بیٹے ہیں: ۱۔ حارث۔ ۲۔ عبد مناف۔

”حارث“ حضرت عبدالرحمن بن عوف صحابی رسول ﷺ کے جدِ اعلیٰ ہیں اور ”عبد مناف“ حضرت سعد بن ابی وقاص


صحابی رسول ﷺ و حضرت مسور بن مخرمہ رضی اللہ عنہ و حضرت عبداللہ بن ارقم رضی اللہ عنہ کے جدِ اعلیٰ ہیں۔

ان چاروں صحابہ کرام رضی اللہ عنہم کے اجداد کا نقشہ ملاحظہ ہو:





نقشہ شجرہ مندرجہ بالا میں چار صحابہ کرام رضی اللہ عنہم کے اجداد کے علاوہ ”حارث“ کے دو بیٹے ظاہر کیے گئے ہیں۔ ایک ”عبد“ جو حضرت عبدالرحمن بن عوف رضی اللہ عنہ کے دادا ہیں، دوسرے عبداللہ۔ ہماری بحث کا لب لباب یہی عبداللہ اور ان کی اولاد ہے۔ یہ عبداللہ حضرت امام زہری رضی اللہ عنہ کے جد اعلیٰ ہیں۔ شجرہ مندرجہ ذیل میں امام زہری کے اجداد ملاحظہ ہوں:



← شجرہ مندرجہ بالا میں علاوہ اجدادِ زہری رضی اللہ عنہ کے ”شہاب“ کے دو بیٹے ظاہر کیے گئے ہیں۔ ”عبداللہ اکبر“ جو امام زہری رضی اللہ عنہ کے پردادا ہیں۔ دوسرے ”عبداللہ اصغر“ جو امام زہری کے پرانا اور صحابی رسول اللہ ﷺ ہیں۔

الاستیعاب لابن عبد البر (۱/ ۳۸۶) میں ہے:

”قَالَ الزُّبَيْرُ: هُمَا أَخَوَانِ: عَبْدُ اللَّهِ الْأَكْبَرُ وَعَبْدُ اللَّهِ الْأَصْغَرُ ابْنَا شِهَابِ بْنِ عَبْدِ اللَّهِ بْنِ الْحَارِثِ بْنِ زُهْرَةَ بْنِ كَلَابٍ، كَانَ اسْمُ عَبْدِ اللَّهِ بْنِ شِهَابِ الْأَكْبَرِ عَبْدَ الْجَانِ، فَسَمَّاهُ رَسُولُ اللَّهِ صَلَّى اللَّهُ عَلَيْهِ وَسَلَّمَ عَبْدَ اللَّهِ، كَانَ مِنَ الْمُهَاجِرِينَ إِلَى أَرْضِ الْحَبَشَةِ، وَمَاتَ بِمَكَّةَ قَبْلَ الْهَجْرَةِ إِلَى الْمَدِينَةِ، وَأَخُوهُ عَبْدُ اللَّهِ بْنُ شِهَابِ الْأَصْغَرِ شَهِدَ أَحَدًا مَعَ الْمُشْرِكِينَ ثُمَّ أَسْلَمَ بَعْدُ“

اس سے ثابت ہوتا ہے کہ یہ دونوں بھائی مسلمان تھے لیکن میری تحقیق یہ ہے کہ عبداللہ الاصغر مہاجرین حبشہ میں سے تھے۔ ”تلفیح فہوم اهل الأثر لابن الجوزي“ (ص: ۲۱۱) میں ہے:

”عَبْدُ اللَّهِ بْنُ شِهَابٍ جَدُّ الزُّهْرِيِّ مِنْ قَبْلِ أُمِّهِ“

اور ان کو مہاجرین حبشہ کے باب میں ذکر کیا ہے اور عبداللہ اکبر جنگِ احد میں مشرکین مکہ کی طرف سے شامل ہوئے۔ (ملاحظہ ہو: زاد المعاد، مصری: ۱/ ۳۵ و سیرت ابن ہشام بر حاشیہ زاد المعاد: ۱/ ۳۵۸)

اوپر کے تمام دلائل اس بات کو ثابت کرتے ہیں کہ امام زہری کے اجداد قبیلہ زہرہ سے تھے اور ان کے پرانا، پردادا صحابی رسول اللہ ﷺ تھے اور امام زہری رضی اللہ عنہ کو ”ابن شہاب“ کہنا حقیقت پر مبنی ہے۔

الاستیعاب لابن عبد البر میں صرف عبداللہ بن شہاب الاصغر کو ذکر کیا ہے۔ ”الإصابة“ (۴/ ۸۵) میں ہے:

”عَبْدُ اللَّهِ بْنُ شِهَابٍ جَدُّ الزُّهْرِيِّ مِنْ قَبْلِ أَبِيهِ وَهُوَ الَّذِي شَجَّ وَجْهَ النَّبِيِّ ﷺ، وَعَبْدُ اللَّهِ ابْنُ شِهَابٍ جَدُّ الزُّهْرِيِّ مِنْ قَبْلِ أُمِّهِ الَّذِي هَاجَرَ إِلَى الْحَبَشَةِ“

إصابة (۲/ ۸۵) اور طبقات ابن سعد (ج: ۴/ ق: ۱ ص: ۹۲) میں ہے:

”عَبْدُ اللَّهِ الْأَصْغَرُ بْنُ شِهَابِ ابْنِ أُخْتِ عَبْدِ اللَّهِ بْنِ مَسْعُودٍ وَجَدُّ الزُّهْرِيِّ مِنْ قَبْلِ أُمِّهِ“

اور ان کو مہاجرین حبشہ میں ذکر کیا ہے۔ ان کو مولیٰ بنی زہرہ کہنا صرف مولانا تمنا عمادی کی ہٹ دھرمی اور تجدد پسندی بلکہ جہالت ہے۔

دوسرا اعتراض مولانا کا شہاب پر ہے جو عبداللہ اکبر اور عبداللہ الاصغر کے والد ہیں۔

مولانا کا دعویٰ ہے کہ جاہلیت میں شہاب نام کا کوئی شخص نہیں ملتا اور نہ صحابہ کرام میں اس نام سے کوئی صحابی موسوم نظر آتا ہے۔ یہ سوال بھی کوتاہ بینی اور تنگ نظری پر مبنی ہے۔ اگر مولانا تاریخ اور انساب کی کتابیں دیکھتے تو ان کو اس اعتراض کی جرات نہ ہوتی۔ الاستیعاب لابن عبد البر (۱/ ۵۸۹) میں تین صحابہ کرام رضی اللہ عنہم کے نام لکھے ہیں:

3- امام زہری کا وطن:

صحیح روایت اور ثقاہت کے لیے مدنی ہونا شرط نہیں۔ ائمہ حدیث اسلامی قلمرو کے تمام شہروں میں موجود تھے۔ شروط روایت کو ملحوظ رکھتے ہوئے تمام سے حدیث نقل کی جاتی۔ مدینہ منورہ درس حدیث کے لحاظ سے خاصی اہمیت رکھتا تھا۔ اکثر صحابہ مدینہ ہی میں اقامت فرما رہے۔ امام مالک رحمہ اللہ کے درس نے اس شان کو اور بھی دو بالا کر دیا۔ اکثر ائمہ حدیث اور اس فن کے طالب علم مدینہ کی

① ← شہاب بن المعجون الجرمی

② شہاب بن مالک الجامی

③ شہاب الأنصاری

اسی طرح ابن الجوزی نے ”تلقیح“ (ص: ۱۰۱، ۱۰۲) میں سات نام ذکر کیے ہیں۔ زمانہ جاہلیت میں بھی یہ نام ملتے ہیں۔ ملاحظہ ہو:

① طارق بن شہاب (استیعاب: ۸۹۹)

② کثیر بن شہاب (استیعاب: ۹۹۱)

حماسہ (مطبوعہ دیوبند: ۱۳۵) میں جاہلی شاعر ربیعہ کا ایک شعر ہے:

إن يقتلوك فقد ثلثت عروشهم
بعتيبة بن الحارث بن أبي شهاب^①

اصل حقیقت یہ ہے کہ امام زہری رحمہ اللہ قبیلہ بنی زہرہ سے ہیں، موالی نہیں۔ امام مالک رحمہ اللہ کے استاد ہیں۔ امام مالک نے اپنی موطا میں ان سے ایک سو اکتیس جگہ حدیث بیان کی ہے۔ ان کا قصور اگر ہے تو یہ ہے کہ انہوں نے حضرت عمر بن عبدالعزیز رحمہ اللہ کی خلافت میں حدیث کو مدون کیا اور یہی ایک چیز ہے جو منکرین حدیث کو کانٹے کی طرح کھٹکتی ہے اور ہمارے نزدیک یہی چیز ان کا بڑا کمال ہے۔ جزاء اللہ عن سائر المسلمين

إذا أتتك مذمتي من ناقص
فهي الشهادة لي بأني كامل^②

① اگر وہ تجھے قتل کریں تو عتیبہ بن حارث بن شہاب کے ساتھ ان کی حکمرانی جاتی رہے!

② جب کوئی کوتاہ بین تمہارے پاس میری مذمت کرے تو یہ میرے کامل ہونے کی گواہی ہوگی۔

اقامت کو ترجیح دیتے تھے۔ ارشادِ نبوی: «وَالْمَدِينَةُ خَيْرٌ لَهُمْ لَوْ كَانُوا يَعْلَمُونَ»^(۱) نے مدینہ کی اقامت کو اور بھی قابلِ رشک بنا دیا۔

امام زہری رحمہ اللہ کی جائیداد شام میں تھی اور زیادہ تر اقامت مدینہ میں رکھتے تھے۔ کاروباری سلسلے میں امام کی آمد و رفت کا تعلق شام سے بھی رہا۔ بعض حلقوں نے امام زہری رحمہ اللہ کی مدینہ میں اقامت کا انکار کیا ہے:

”غرض نہ مدینہ طیبہ کبھی ان کا یا ان کے آباء و اجداد کا وطن رہا، نہ انھوں نے وہاں وفات پائی، نہ ہی وہاں دفن ہوئے۔“ (طلوعِ اسلام: جلد: ۳/ شمارہ: ۹)

اگر وطنیت کے لیے آباء و اجداد کا قیام یا وفات اور وہاں دفن ہونا ضروری ہے تو ہم اعتراف کرتے ہیں کہ زہری مدنی نہ تھے۔ واقعی یہ تینوں شرطیں امام زہری میں نہیں پائی گئیں، لیکن شاید ان شرائط سے آنحضرت ﷺ کو بھی مدنی کہنا درست نہ ہو، کیونکہ آنحضرت ﷺ کے آباء و اجداد نے مدینہ کی اقامت کبھی اختیار نہیں فرمائی۔ اور حضرت علی رضی اللہ عنہ کو بھی مدنی کہنا درست نہیں ہوگا کیونکہ ان کی وفات کوفہ میں ہوئی اور دفن بھی مدینہ میں نہیں ہو سکے۔ ابو ایوب انصاری رضی اللہ عنہ قسطنطنیہ میں شہید ہوئے۔ حضرت حسین رضی اللہ عنہ کر بلا میں شہید ہوئے۔ ان سے کسی کو بھی مدینہ کا باشندہ کہنا ان شرائط کے مطابق درست نہ ہوگا۔ جدید تحقیق ”قابلِ تحسین“ ہے!!

حقیقتِ حال:

یہ ہے کہ یہ عبارت محض ایک مغالطہ ہے اور حدیث اور اہل حدیث اور ائمہ حدیث کے استخفاف کے لیے ایک ”ہوش مندانہ“ حیلہ۔ وطنیت کے لیے اس قدر کافی ہے کہ آپ چند سال کسی جگہ اقامت فرمائیں۔ محدثین چار سال یکجا اقامت کو نسبت اور وطنیت کے لیے کافی سمجھتے ہیں، جیسے کتبِ اصولِ حدیث میں اس کی صراحت کر دی گئی ہے۔^(۲)

امام زہری رحمہ اللہ کی مدینہ میں اقامت سے انکار کے لیے اس طویل مقالے میں اس کے سوا کوئی

^(۱) ترجمہ: ”مدینہ ان کے لیے سب سے بہتر ہے اگر وہ علم رکھتے ہوتے۔“ صحیح البخاری: أبواب فضائل

المدينة، باب من رغب عن المدينة، رقم الحديث (۱۷۷۶) صحیح مسلم: کتاب الحج، باب الترغیب فی

المدينة عند فتح الأمصار، رقم الحديث (۱۳۸۸)

^(۲) تدریب الراوی (۲/ ۳۸۵)

دلیل نہیں ملی کہ امام کی جائیداد مقام ”أیله“ میں تھی اور یہ کوئی پختہ دلیل نہیں۔ عبدالرحمن بن عوف رضی اللہ عنہ کی جائیداد اسلامی قلمرو کے تمام شہروں میں تھی۔ حضرت عثمان رضی اللہ عنہ کی جائیداد بھی مختلف شہروں میں تھی۔ آج کل اقامت کہیں ہوتی ہے اور صاحبِ ثروت جائیداد دوسری جگہ خریدتے ہیں۔ اقامت اور جائیداد دونوں کی مصالح مختلف ہوتی ہیں۔ بہت سے دیہاتی امراء کی جائیداد بڑے بڑے شہروں میں ہوتی ہے اور عموماً شہری امراء مربع جات اور زمین دیہات میں خریدتے ہیں، اس سے وطنیت پر کچھ اثر نہیں پڑتا۔

بحث کا وقت:

اس بحث کے لیے مناسب وقت قریب کی صدیوں ہی میں ہو سکتا ہے۔ اتنی صدیوں کے بعد اس تحقیق کے لیے اچھے نتائج کی توقع مشکل ہے۔ پھر اس بحث کا حق امام زہری رضی اللہ عنہ کے رفقاء اور ائمہ حدیث ہی کو ہے جو اوطان اور بلاد کے بہتر واقف اور آشنا تھے۔ محترم تمنا اور ان کے رفقاء صدیوں بعد محض قرائن اور مفروضات کی بنا پر صحیح فیصلے پر نہیں پہنچ سکتے، خصوصاً جب کہ فیصلہ پہلے کر لیا گیا ہو اور دلائل کی تلاش بعد میں حسبِ ضرورت کی گئی ہو۔ تمنا صاحبِ کتنا ہی دعویٰ کریں مگر وہ صاحبِ فن نہیں۔ ان کا شمار بہر حال فنِ حدیث کے مخالفین ہی میں ہوگا، اس لیے ایسے دعوے جھوٹ اور بڑی بات ہی کے مصداق ہوں گے!

ائمہ فن کا فیصلہ:

ائمہ فن اور علمائے موالید نے امام زہری کے شام سے تعلقات کا ذکر فرمایا ہے۔ ان کی جائیداد کا تذکرہ بھی شام میں معلوم ہے، اس کے باوجود ان کی مدنیت پر متفق ہیں۔ علامہ جزائری ”توجیہ النظر“ (نوع: ۴۹) میں تابعین سے مشاہیر ائمہ حدیث کے ذکر میں فرماتے ہیں:

”فَمِنْهُمْ مِنْ أَهْلِ الْمَدِينَةِ: مُحَمَّدُ بْنُ مُسْلِمٍ الزُّهْرِيُّ“^① (صفحہ: ۱۹۹)

حافظ سلیمان بن موسیٰ فرماتے ہیں کہ الجزیرہ کا علم میمون بن مہران کی معرفت اور بصرہ کا علم حسن بصری کی معرفت اور حجاز کے علوم امام زہری کے توسط سے اور شام کے علم بواسطہ مکحول اگر ملیں تو

قابل قبول ہوں گے۔^① اہل فن کے نزدیک حجاز کے علوم میں امام زہری سب سے زیادہ مستند ہیں۔ انھیں شامی تصور کیا جائے یا مدنی، بہر حال حجازی اور مدنی علوم میں انھیں مقامِ استناد حاصل ہے۔ یہی اصل تکلیف ہے جس کی نیابت مولانا تمنا فرماتے ہیں۔

مدینہ اور شام:

امام زہری رحمہ اللہ شام میں پیدا ہوئے۔ پونے تین ماہ میں قرآن عزیز پڑھا۔ اس کے بعد علومِ سنت کی طرف توجہ فرمائی، اس لیے مدینہ کی اقامت کو مفید سمجھا۔ سعید بن مسیب کی خدمت میں آٹھ سال ٹھہرے اور حدیث اور اس کے متعلقات حاصل فرماتے رہے، چنانچہ ایک دفعہ قحط پڑا۔ امام نے محسوس کیا کہ اس کا اثر ان کے خاندان پر شام میں بھی ضرور ہوگا۔ شام پہنچے۔ خلیفہ عبد الملک کو ایک مسئلے کے متعلق تشویش تھی۔ سعید بن مسیب سے حضرت عمر کا فیصلہ سن چکے تھے مگر اب حافظے میں مستحضر نہ تھا۔ امام زہری، سعید بن مسیب کے علوم اور ادبیات میں کافی مہارت رکھتے تھے۔ انھیں عبد الملک کے پاس حاضر کیا گیا۔ امام زہری کی ملاقات سے عبد الملک کو تسکین ہوگئی۔ عبد الملک ان کی ذہانت اور استحضار سے خوش ہوئے اور ان کے خاندان کا مستقل وظیفہ مقرر کر دیا۔^② امام زہری کا تشیع بقول مولانا عمادی شاید اسی معمولی وظیفے کا اثر ہوگا! ﴿كَبُرَتْ كَلِمَةً تَخْرُجُ مِنْ أَفْوَاهِهِمْ﴾ [الكهف: ۵]

اس کے بعد امام زہری قیامِ مدینہ کے باوجود شام آتے رہے اور طلبِ علم میں مشغول رہے۔ خود امام زہری کی زبانی سنئے، فرماتے ہیں:

”فَقَضَىٰ دَيْنِي وَأَمَرَ لِي بِجَائِزَةٍ، وَقَالَ: أَطْلُبُ الْعِلْمَ، فَإِنِّي أَرَىٰ لَكَ عَيْنًا حَافِظَةً، وَقَلْبًا ذَكِيًّا، فَرَجَعْتُ إِلَى الْمَدِينَةِ أَطْلُبُ الْعِلْمَ وَأَسْمَعُهُ“

(البداية: ۳۴۱/۹)

یعنی عبد الملک نے میرا قرض ادا کر دیا، مزید وظیفہ عطا فرمایا اور کہا کہ علم پڑھو، تمھاری آنکھوں سے حفظ کے آثار نمایاں ہیں اور تم بہت ذہین معلوم ہوتے ہو، چنانچہ میں مدینہ

① دیکھیں: الكامل في الضعفاء لابن عدي (۳/ ۲۶۴) الثقات لابن حبان (۵/ ۴۱۸) تہذیب الکمال (۲۸/ ۴۷۱)

② طبقات ابن سعد (۲/ ۳۸۹) المعرفة والتاريخ (۱/ ۶۲۰) سیر أعلام النبلاء (۵/ ۳۲۶)

منورہ واپس آ کر تعلیم میں مشغول ہو گیا اور علم کے لیے تگ و دو کرنے لگا۔

امام زہری فرماتے ہیں:

”لَكُنْتُ خَمْسًا وَأَرْبَعِينَ سَنَةً أَخْلَيْتُ مِنَ الْحِجَازِ إِلَى الشَّامِ وَمِنَ الشَّامِ إِلَى الْحِجَازِ فَمَا كُنْتُ أَسْمَعُ حَدِيثًا أَسْتَطْرِفُهُ“ (البداية: ۳۴۲/۹)

”میں پینتالیس سال حجاز اور شام میں آتا جاتا رہا۔ میری نظر میں کوئی حدیث نئی معلوم نہیں دیتی۔“

یعنی میرے پاس احادیث کا اتنا ذخیرہ ہو گیا کہ میری نظر میں کوئی حدیث نئی نہ رہی۔

امام مالک فرماتے ہیں:

”كَانَ الزُّهْرِيُّ إِذَا دَخَلَ الْمَدِينَةَ لَمْ يُحَدِّثْ بِهَا أَحَدٌ حَتَّى يَخْرُجَ“

(البداية: ۳۴۳/۹)

”جب زہری مدینہ میں رہتے، ان کی موجودگی میں کوئی شخص حدیث کا درس نہ دیتا۔“

ابن عیینہ فرماتے ہیں:

”مُحَدَّثُوا أَهْلَ الْحِجَازِ ثَلَاثَةً: الزُّهْرِيُّ وَيَحْيَى بْنُ سَعِيدٍ وَابْنُ جُرَيْجٍ“

(البداية: ۳۴۳/۹)

مدینہ میں مستقل اقامت کیوں نہ فرمائی؟ اس کا جواب امام زہری خود فرماتے ہیں۔ سفیان

فرماتے ہیں: لوگوں نے زہری سے کہا: آپ عمر کا آخری حصہ مدینہ میں مستقل اقامت کریں۔ مسجدِ نبوی

میں تشریف رکھیں اور تعلیم و تذکیر کا سلسلہ شروع کریں۔ انھوں نے جواب دیا کہ پھر تو لوگ میرے پیچھے

چلنا شروع کر دیں گے، میں ایسا نہیں چاہتا۔ میں دنیا میں زاہدانہ زندگی بسر کرنا چاہتا ہوں۔^①

ابن خلکان فرماتے ہیں:

”أَحَدُ الْفُقَهَاءِ وَالْمُحَدِّثِينَ وَأَعْلَامِ التَّابِعِينَ بِالْمَدِينَةِ“^② (۴۵۱/۱)

”زہری مدینہ میں فقہاء و محدثین میں بہت بڑے عالم تھے۔“

غالباً امام زہری کی مدنیت میں اب کوئی شبہ نہیں رہے گا۔ محترم مولانا تمنا صاحب بے مقصد

① المعرفة والتاريخ (۱/ ۶۴۲) تاريخ دمشق (۵۵/ ۳۷۹)

② وفيات الأعيان لابن خلکان (۴/ ۱۷۷)

مضامین پر اتنا لمبا اور پھر بے دلیل لکھتے ہیں کہ اس پر تنقید کرتے بھی شرم محسوس ہوتی ہے۔ تعجب ہوتا ہے کہ محترم تمنا صاحب اور ان کے رفقاء ائمہ حدیث سے کیا چاہتے ہیں؟ کیوں ناراض ہیں؟ اور پھر ایسے اوچھے ہتھیاروں سے کیوں حملہ آور ہوتے ہیں جن سے ان کا علم اور دیانت مشتبہ ہو رہے ہیں؟ ان پھونکوں سے تو یہ چراغ نہیں بجھیں گے۔ یہ روش یورپ کے مشکلیں کی ہے کہ وہ دور از کار احتمالات پیدا کر کے تشکیک کی راہ کھولتے ہیں۔ مذہبی و دینی معاملات میں ان کے دینی اکتشافات کی یہی پوزیشن ہے اور یہ راہ علم و دیانت سے بمراحل دور ہے۔ اگر فرصت ملی تو ان گزارشات کے آخر میں ان اوہام و تشکیکات کی تفصیل بیان کروں گا جس سے ان شاء اللہ واضح ہوگا کہ تمنا صاحب کے یہ مضامین لوجہ اللہ نہیں لکھے گئے۔

امام زہری کے آباء و اجداد کی اقامتِ حجاز تو آپ نے ذکر کی ہے۔ آخر وہ غزوہ بدر میں مشرکین کی طرف سے شریک ہوئے تو اس وقت وہ اس مقابلے کے لیے شام سے تو نہیں آئے تھے، ان کا قیام حجاز ہی میں ماننا پڑے گا۔ اس لیے تمنا صاحب کے اس فقرہ کی میں تصدیق کرتا ہوں کہ انھوں (زہری) نے وہاں (مدینہ میں) وفات پائی، نہ وہاں مدفون ہوئے، اور امید رکھتا ہوں کہ وہ بھی انشراح سے اس امر کی تصدیق کریں گے کہ قیام بہر حال مدینہ طیبہ میں رہا۔ آٹھ سال سعید بن مسیب کی خدمت اور ۴۵ سال کی آمدورفت خود امام کا اپنا بیان ہے۔^(۱)

امام کی کتابیں:

”امام زہری کے پاس کوئی کتاب نہ تھی۔“

تمنا صاحب نے یہ فقرہ بحوالہ ”تذکرۃ الحفاظ للذهبی“ (۲/ ۱۰۶) لکھا ہے۔ تذکرۃ الحفاظ مطبوعہ حیدرآباد اس وقت میرے سامنے ہے، یہاں یہ حوالہ نہیں ہے۔ صفحہ (۱۰۶) جلد (۲) میں حافظ داری کا ترجمہ ہے جس میں زہری کا نام تک نہیں، البتہ جلد اول کے صفحہ ۱۰۶ پر امام زہری کا تذکرہ موجود ہے، وہاں تمنا صاحب کا حوالہ ناپید ہے،^(۲) البتہ اس کے خلاف ایک حوالہ

① حلیۃ الأولیاء (۳/ ۳۶۲) المعرفة والتاریخ (۱/ ۶۳۶) سیر أعلام النبلاء (۵/ ۵۳۵)

② یہ حوالہ تذکرۃ الحفاظ (۱/ ۱۱۱) میں بضمن ترجمہ زہری بایں الفاظ موجود ہے: ”لم یکن للزہری کتاب إلا“

حضرت معمر سے موجود ہے۔ وہ فرماتے ہیں:

”ہمارا خیال تھا کہ ہم نے زہری سے بہت کچھ پڑھا ہے لیکن خلیفہ ولید بن یزید کی موت کے بعد زہری کی کتابوں کے کئی انبار جانوروں پر لدے ہوئے اٹھائے گئے۔“^(۱)

(أيضاً: البداية: ۹/ ۳۲۴)

یہ حوالہ تمنا صاحب کے خلاف ہے۔ تذکرہ (ص: ۱۰۳) کا ایک اور حوالہ بھی سن لیجیے۔

فرماتے ہیں:

”كُنَّا نَطُوفُ مَعَ الزُّهْرِيِّ عَلَى الْعُلَمَاءِ، وَمَعَهُ الْأَلْوَا حُ وَالصُّحُفُ“^(۲)
 ”ہم زہری کے ساتھ اہل علم کی خدمت میں حاضر ہوتے، ان کے پاس صحیفے اور تختیاں ہوتیں۔“

ایک اور حوالہ بھی سن لیجیے۔ ابن خلکان فرماتے ہیں:

”وَكَانَ إِذَا جَلَسَ فِي بَيْتِهِ وَضَعَ كُتُبَهُ حَوْلَهُ فَيَسْتَعِزُّ بِهَا عَنْ كُلِّ شَيْءٍ مِنْ أُمُورِ الدُّنْيَا فَقَالَتْ لَهُ امْرَأَتُهُ يَوْمًا: وَاللَّهِ! لَهَذِهِ الْكُتُبُ أَشَدُّ عَلَيَّ مِنْ ثَلَاثِ ضَرَائِرٍ!“ (جلد: ۱/ ص: ۴۵۱)

◀ قرۃ بن عبدالرحمن بن حیویل کا یہ قول تذکرۃ الحفاظ میں اگرچہ مکمل سند کے ساتھ مروی نہیں لیکن تاریخ ابی زرۃ (۱/ ۴۱۰) المعرفة والتاریخ (۱/ ۶۴۱) الكامل فی الضعفاء (۶/ ۵۳) تاریخ دمشق (۵۵/ ۳۳۱) میں من طریق ابی مسہر ثنا یزید بن السمط ثنا قرۃ بن عبدالرحمن با سند مذکور ہے۔ اس سند کے بنیادی راوی ”قرۃ بن عبدالرحمن بن حیویل“ پر بحیثیت راوی حدیث جرح موجود ہے، لیکن امام اوزاعی رحمہ اللہ فرماتے ہیں: ”مَا أَحَدٌ أَعْلَمَ بِالزُّهْرِيِّ مِنْ ابْنِ حَيَوَيْلٍ“

امام ابن حبان رحمہ اللہ نے اس قول پر اعتراض کیا کہ زہری کے کبار تلامذہ: مالک، معمر، یونس وغیرہ زہری کی حدیث کا قرۃ بن عبدالرحمن سے زیادہ علم رکھتے ہیں تو اس کے جواب میں حافظ ابن حجر رحمہ اللہ امام اوزاعی رحمہ اللہ کے قول کا مطلب بیان کرتے ہوئے فرماتے ہیں کہ وہ زہری کے حالات کا زیادہ علم رکھتے تھے: ”فيظهر من هذه القصة أن مراد الأوزاعي أنه أعلم بحال الزهري من غيره لا فيما يرجع إلى ضبط الحديث، وهذا هو اللائق، والله أعلم“ (تهذيب التهذيب: ۸/ ۳۳۳) حافظ ابن حجر رحمہ اللہ سے قبل بعینہ یہی توجیہ امام ابن ابی حاتم رحمہ اللہ نے بھی ذکر ہے۔ (تقدمة الجرح والتعديل، ص: ۲۰۵)

① نیز دیکھیں: طبقات ابن سعد (۲/ ۳۸۹) المعرفة والتاریخ (۱/ ۶۳۸) حلیۃ الأولیاء (۳/ ۳۶۱)

② دیکھیں: جامع بیان العلم (۱/ ۱۵۵)

”امام زہری کے گرد و پیش ان کے گھر میں کتابیں ہوتی تھیں۔ ایک دن ان کی اہلیہ نے کہا کہ یہ کتابیں تین سو کنوں سے مجھے زیادہ دکھ دیتی ہیں!“

غالباً تمنا صاحب امام زہری کے متعلق ان کی اہلیہ سے زیادہ واقفیت کا دعویٰ نہیں کریں گے۔ ان حوالوں کے بعد اگر تمنا صاحب کا حوالہ کہیں مل بھی جائے تو اس کا معنی یہی ہوگا کہ ان کے پاس کوئی ایسی کتاب نہ تھی جسے انھوں نے تصنیف فرمایا ہو۔ یہ کوئی عیب نہیں۔ صحابہ اکثر اصحاب التصانیف نہیں تھے۔ اکثر علماء ایسے گزرے ہیں جو جلالتِ قدر کے باوجود بحیثیت اصحاب التصانیف ان کا تذکرہ نہیں ملتا۔ امام زہری کا دور جمع و کتابت کا دور تو ہے مگر تدوین کی طرف اس وقت توجہ زیادہ نہ تھی۔

4- جمع حدیث اور تدوین حدیث:

آج تعلیم یافتہ طبقہ عموماً ضعفِ حفظ کا مریض ہے۔ یادداشت کا تمام تر انحصار نوٹوں اور ڈائریوں پر ہے۔ اس کا نتیجہ یہ ہو رہا ہے کہ قوتِ حفظ معطل ہونے کی وجہ سے روز بروز کمزور ہو رہی ہے۔ یہ مریضوں کا لشکر جب ڈائریاں اور نوٹس بغلوں میں دبائے سکولوں اور کالجوں سے نکلتا ہے تو انھیں باور کرنا مشکل ہوتا ہے کہ آیا قوتِ حافظہ ڈائری کا کام بھی دے سکتی ہے یا نہیں، یا حافظہ کے اعتماد پر سینکڑوں صفحات ازبر کیے جاسکتے ہیں۔ عربوں کے حافظوں کا تذکرہ ان کی نگاہوں میں صرف ایک افسانہ ہے۔ ہزار ہا نام ازبر، لکھو کھا اشعار کا ضبط ان کی نظر میں صرف ایک کہانی ہے۔ محدثین اور ائمہ رجال کی مساعی اور قوتِ حفظ کا تذکرہ ان کے لیے اور بھی مصیبت معلوم ہوتا ہے، کیونکہ ان کے ہاں ضبط اور یقین کے لیے کامیاب ذریعہ صرف قلم ہے اور بس!

ہمارے اہل قرآن دوست بھی عموماً اسی ماحول کی پیداوار ہیں اور اسی گرد و پیش میں ان کی تربیت ہوئی ہے، اس لیے وہ یقین کرتے ہیں کہ حدیث کا کوئی مجموعہ آنحضرت ﷺ نے اپنی نگرانی میں نہیں لکھوایا، اس لیے حدیث کا ضبط مشکوک ہے۔ اگر یہ حجت ہوتی تو آنحضرت ﷺ اس کے ضبط اور تحفظ کے لیے کوئی مجموعہ ضرور لکھواتے، چنانچہ ارشاد ہوتا ہے:

”سوال یہ پیدا ہوتا ہے کہ اگر یہ احادیث دین کا آدھا حصہ تھیں تو جس رسول نے دین کے دوسرے آدھے حصے کو اس اہتمام سے محفوظ کرا کے امت کو دیا تھا، کیا اس رسول کا یہ فریضہ نہ تھا کہ دین کے اس دوسرے جز کو بھی اسی طرح محفوظ کرا کے امت کو دیتے۔“

سوچئے کہ اس کا کیا نتیجہ نکلتا ہے؟ کیا اس سے سمجھا جائے کہ معاذ اللہ رسول اللہ ﷺ نے فریضہِ ابلاغِ دین میں اس قدر کوتاہی کی؟ ہماری تو اس تصور سے روح کا نپتی ہے، لامحالہ اس سے اسی نتیجہ پر پہنچا جائے گا کہ خود رسول اللہ بھی اپنی احادیث کو جزوِ دین نہیں سمجھتے تھے، اس لیے انھوں نے اس کی ضرورت نہیں سمجھی کہ انھیں مرتب کر کے قرآن کی طرح لوحِ محفوظ کی شکل میں امت کو دیا جائے۔“ (طلوعِ اسلام: شمارہ نمبر: ۳، جلد: ۳)

ساری تان اس چیز پر ٹوٹ رہی ہے کہ چونکہ احادیث کا مجموعہ لکھا نہیں گیا، اس لیے یہ حجت نہیں، حتیٰ کہ پیغمبر ﷺ اپنی زبان سے جو فرماتے، اسے بھی دلیل کے طور پر نہیں بلکہ یونہی فرما دیتے۔ مخاطبین پر اس ارشادِ گرامی کا ماننا ضروری نہ تھا۔ ﴿كَبُرَتْ كَلِمَةً تَخْرُجُ مِنْ أَفْوَاهِهِمْ﴾ [الکھف: ۵]

دلیل کی معقولیت دوسری بات ہے، واقعہ کے لحاظ سے اتنا ضرور صحیح ہے کہ آج کل جب کہ حافظے خراب ہو رہے ہیں، تحریر یقیناً محفوظ ہے اور تحریر سے اعتماد بھی زیادہ ہو جاتا ہے۔ خود قرآن نے اخذ و اعطا کے معاملات میں لکھنے پر زور دیا ہے،^① لیکن بحث اس میں ہے کہ آیا تحریر رد و قبول اور استناد و حجیت میں معیار کی حیثیت رکھتی ہے یا نہیں؟ ہماری حتمی رائے ہے کہ کتابت کو معیاری حیثیت نہیں دی جاسکتی۔

قوتِ حافظہ واقعات، حوادث اور اقوال کے ضبط کے لیے ایک قدرتی عطیہ ہے جو فطرتِ انسانی کو ودیعت فرمایا گیا ہے۔ تحریری مستندات کا انحصار بھی بالآخر قوتِ حافظہ پر ہے۔ اگر قوتِ حافظہ ہی معطل یا مختل ہو جائے تو قلم کی ساری ہوش مندیاں وہیں ختم ہو جائیں گی۔ تحریر میں ظن اور کتابت میں خلل سے کتابت کی افادی حیثیت کا انکار نہیں کیا جاسکتا، اسی طرح نسیان کے امکان سے قوتِ حافظہ پر بے اعتمادی نہیں کی جاسکتی، نہ کتابت میں ہی کوئی ایسا معجزہ ہے جس کی وجہ سے انسان غلطی کے متعلق بالکل مطمئن ہو اور نہ حافظہ ہی کے متعلق ایسا دعویٰ کیا جاسکتا ہے۔ سارا انحصار نسیان اور اغلاط کی کثرت پر ہے۔ اگر حافظہ کثیر الغلط ہو، اس کی روایت مقبول نہیں ہو گی، اور کاتب کثیر الغلط ہو، اس کی تحریر کا بھی یہی حال ہے۔ فی الجملہ غلطی سے کوئی بھی محفوظ نہیں۔ فطرت کا فیصلہ یہی ہے۔ یہ بھی محدثین کا اصول ہے۔ جو لوگ کتابت پر حفظ سے زیادہ اعتماد

① دیکھیں: سورة البقرة [آیت: ۲۸۲]

کرتے ہیں، انھیں اپنے فیصلے پر نظر ثانی کرنا چاہیے۔ احادیث میں حفظ پر اعتماد کی وجہ سے جو حضرات اس فن پر بدگمان ہیں، انھیں سوچنا چاہیے کہ تحریر و کتابت کی تصحیح کے لیے بھی حفظ پر ہی اعتماد کیا جاتا ہے۔

حفظ اور قرآن:

آنحضرت ﷺ لکھنا نہیں جانتے تھے۔ قرآن عزیز نے آنحضرت ﷺ کی امتیت کو آنحضرت ﷺ کی صداقت کے لیے دلیل قرار دیا ہے۔ ظاہر ہے کہ آنحضرت ﷺ شروع میں قرآن مجید کو حفظ ہی سے فرماتے۔ صحابہ کا انحصار بھی حفظ ہی پر تھا۔ جو لوگ لکھتے یا لکھواتے، وہ حفظ کے بعد ان پرزوں کی حفاظت ضروری نہیں سمجھتے تھے۔ بعض اس قسم کے نوشتے بکریاں کھا گئیں۔^(۱) اس سے کوئی نقصان محسوس نہیں کیا گیا کیونکہ حافظ نے اسے ضبط کر لیا تھا۔ البتہ نوشتہ اگر حافظے میں نہ ہو تو اس کا ضائع ہونا زیادہ ممکن ہے۔ آنحضرت ﷺ کی زندگی میں قرآن کو مختلف یادداشتوں کی صورت میں ضرور لکھا گیا لیکن اس کی کتابی صورت موجود نہ تھی۔ ترتیب کا زیادہ تر انحصار حافظہ پر ہی تھا۔ بصورت کتاب حفاظت کا خیال خلیفہ اول کے زمانے میں پیدا ہوا، جب بعض لڑائیوں میں حافظین قرآن کثرت سے شہید ہو گئے۔ اس وقت حفظ اور ان مختلف یادداشتوں سے معاً استفادہ کیا گیا۔^(۲)

قرآن عزیز کی حفاظت میں قریباً پچیس سال تک زیادہ اعتماد حفظ ہی پر رہا اور ترتیب کی حفاظت کے لیے تو حافظے کے سوا کوئی ذریعہ نہ تھا۔ حضرت عثمان رضی اللہ عنہ کے وقت ایک مستند نسخے کی موجودگی کے باوجود جب مختلف صوبوں میں قرآن کی اشاعت کی ضرورت محسوس کی گئی تو اس وقت بھی حفاظ ہی کی خدمات سے استفادہ کیا گیا۔ اس لیے اس چیز کے قبول کرنے میں زیادہ تامل کی ضرورت نہیں کہ رسول اللہ ﷺ نے اور اس کے بھیجنے والے خدا نے دین کے دونوں حصوں کی حفاظت میں حفظ پر اعتماد فرمایا اور دونوں کی حفاظت میں حسب حال جو کچھ مناسب اور ضروری تھا، اس سے چشم پوشی نہیں فرمائی۔

حفاظت اور تدریجی ارتقا:

حدیث اور قرآن میں ایک بین فرق ہے، وہ یہ کہ قرآن کریم کے الفاظ کی حفاظت ضروری تھی

(۱) دیکھیں: سنن ابن ماجہ، برقم (۱۹۴۴) مسند أحمد (۶/۲۶۹) اس کی سند ”حسن“ ہے۔

(۲) صحیح البخاری: کتاب فضائل القرآن، باب جمع القرآن، رقم الحدیث (۴۷۰۱)

اور حدیث کے مفہوم اور مقاصد کا تحفظ مقصود تھا۔ قرآن میں قانون کی اساس اور بنیادی نصوص تھے اور حدیث میں اس کے مقاصد کی وضاحت کے لیے ہدایات اور اس ماحول کا تحفظ تھا جس میں قرآن عزیز نازل ہوا۔ قرآن عزیز کے فہم میں لغت پر اعتماد کرتے ہوئے اس ماحول کو نظر انداز کرنا جس میں وہ نازل ہوا، قرآن اور لغت دونوں پر ظلم ہے۔ آج بھی تقاریر کے فہم میں ماحول جس قدر معاون ہو سکتا ہے، لغت اس کی ضرورت کا بدل نہیں پیش کر سکتی۔

اس لیے حدیث کے متعلق یہ مطالبہ کہ آنحضرت ﷺ نے اسے کتابی صورت کیوں نہ دی، اس کی حیثیت بال بر سے زیادہ نہیں۔ آیاتِ قرآنی میں ربط کے باوجود اس کی مصنفانہ تبویب نہیں کی گئی۔ تکرارِ واقعات میں ایسے مقاصد پیش نظر رکھے ہوئے ہیں جس میں انسانی تصانیف کا تتبع نہیں کیا گیا، بلکہ ہدایت کی اہمیت پیش نظر رہی۔

حدیث کا موقف زمانہ نبوت میں:

حدیث جس میں قرآن اور امت دونوں کی خدمت مطلوب تھی، آنحضرت ﷺ کے سامنے تصنیف و کتابت کی قیود میں کیونکر آ سکتی تھی؟ آنحضرت ﷺ نے نہ مصنفانہ انداز میں لکھا ہے اور نہ آنحضرت ﷺ نے بحیثیت مصنف اسے مرتب فرمایا بلکہ بعض وقت قرآن کے بعض مضامین کی وضاحت فرمائی۔ کبھی ایسے احکام ارشاد فرمائے جن پر قرآن ساکت تھا۔ کبھی قرآن کی بعض ہدایات پر عمل فرمایا جسے صحابہ نے نقل کر لیا۔ کبھی کسی غلطی پر متنبہ فرمایا، کبھی قرآن سے استنباط فرمایا، کبھی کام کو بنظرِ استحسان دیکھا، کبھی کسی فعل پر سکوت فرمایا۔ یہ حوادث کبھی سفر میں ہوئے، کبھی حضر میں، کبھی رات کو، کبھی دن کو، کبھی جماعت کے سامنے، کبھی منفرداً، کبھی گھر کی چار دیواری میں، کبھی محکمہ قضا میں، کبھی وعظ و نصیحت کے طور پر، کبھی اپنے مافی الضمیر کا اظہار خوش طبعی و مذاق سے فرمایا، کبھی رنج میں۔ ان تمام حالات اور ان کے مقتضیات کا مصنفانہ انداز سے جمع کرنا مشکل ہے۔

آنحضرت ﷺ سے کتابتِ حدیث کا مطالبہ کرنا اس نوعیت کا مطالبہ ہے جیسے بعض غیر مسلم حضرات کہتے تھے کہ قرآن کتاب تو اچھی ہے مگر اس میں مصنفانہ ربط نہیں۔ ابواب، فصول اور مقدمات نہیں، ورنہ یہ کتاب بہت ہی مفید ثابت ہوتی۔ غور فرمائیے، جن مقاصد کے لیے اور جن ظروف و احوال میں قرآن عزیز نازل ہوا، آیا ان میں تبویب اور فصول ممکن اور مناسب تھے؟ ایسے

سوال وہی لوگ کر سکتے ہیں جو قرآن عزیز کے متعلق ہے پوری کے مریض ہیں!

حدیث کے متعلق مصنفانہ ضبط کا مطالبہ اسی ذہن کی پیداوار ہے جو اس کے موقف سے نا آشنا

ہے اور اس ماحول سے ناواقف ہے جس میں آنحضرت ﷺ نے یہ ارشادات فرمائے۔

جس طرح قرآن عزیز کا نزول بمقتضائے ضرورت اور حسبِ وقوعِ حوادث ہوا، ربط کے باوجود

اس میں کوئی فقہی تبویب نہیں یا ترتیب نہیں ہو سکی، اسی طرح حدیث اور اس کی تشریحات ظروف و احوال

اور حوادث اور واقعات سے منسلک ہیں، اس لیے آنحضرت ﷺ کے دستِ مبارک سے مصنفانہ ترتیب

سے جمع ہونا مشکل تھا۔ بعد کے آنے والوں نے قرآن میں بھی تبویب کی کوشش کی، احادیث میں بھی

فقہی ترتیب سے دفاتر جمع کیے جو آج حفاظت کے ساتھ ہمارے ہاتھوں میں ہیں۔ یہ ان نوشتوں کی

تدریجی صورت ہے جو مقتضیاتِ احوال کے ساتھ ارتقا کی منازل سے گزرتی رہی۔

5- کتابتِ حدیث

اسلام کے ابتدائی دور میں بعض اہل علم نے آنحضرت ﷺ کے ارشادات کو لکھنا شروع کیا تو

آنحضرت ﷺ نے اسے حکماً بند کر دیا۔^(۱) اس کے بعد بہت سے اہل علم صحابہ اور ائمہ تابعین نے اور

بعض دوسرے ائمہ حدیث نے کتابت سے روکنے کی تصریح فرمائی۔^(۲) بعض اہل علم نے اسے مطلقاً نہی

پر محمول فرمایا اور معلوم ہوتا ہے کہ یہ خیال کچھ مدت کافی مقبول رہا۔ بعض اہل علم لکھنے سے روکتے

رہے، بعض اپنے نوشتوں کو دھو ڈالتے رہے، لیکن واقعہ یہ ہے کہ بتدریج یہ نظریہ ختم ہو گیا اور تمام

اہل علم نے لکھنے کی ضرورت کو قبول کر لیا،^(۳) البتہ ہر تحریر کے لیے شیخ کی اجازت ضروری تصور ہوئی۔

عمر بن شعیب کے نوشتہ میں یہی کمی تھی۔

منکرینِ حدیث کے کیمپ سے اس نہی کی بالکل نئی توجیہ فرمائی گئی۔ ان کا خیال ہے کہ حدیث

کی تحریر سے روکنا اس لیے تھا کہ حدیث حجت نہیں اور شرعاً اسے اصول اور استناد کی حیثیت حاصل

نہیں، چنانچہ ”طلوعِ اسلام“ (۵۰ء، شمارہ: ۹) میں تمنا صاحب کے مضمون کے ضمن میں اس کا تذکرہ آیا

^(۱) صحیح مسلم: کتاب الزہد والرقائق، باب التثبت فی الحدیث وحکم کتابۃ العلم، رقم الحدیث

(۳۰۰۴) نیز دیکھیں: تقیید العلم (ص: ۴۹)

^(۲) دیکھیں: تقیید العلم (ص: ۲۹) جامع بیان العلم (۱/ ۱۲۹)

^(۳) بالفاظ دیگر کتابتِ حدیث کے جواز و استحباب پر اجماع ہو گیا، جس کی تفصیل گزر چکی ہے۔

ہے۔ میری ناقص رائے میں یہ استدلال اتنا ہی کمزور اور ناکام ہے جیسے چاول کی لمبائی سے زمین کی گولائی کا استدلال، تاہم یہ دلیل ایک ایسے حلقے کی طرف سے آئی ہے جسے اپنے علم اور اپنی قوتِ استدلال پر ناز ہے، بلکہ اہل علم کی تنقیص ان کا دل پسند شیوہ ہے، اس کے ساتھ ہی ان کا ایک ایسے حلقے پر اثر ہے جسے نظر انداز نہیں کیا جاسکتا، اس لیے مناسب ہو گا کہ اس پر مفصل گزارش کی جائے۔ بحث کی نزاکت اور ہمارے دوستوں کے مغالطہ آمیز انداز کی وجہ سے بحث کے طول کو برداشت فرمایا جائے۔

میں نے کوشش کی ہے کہ مانعینِ کتابت اور مجوزین کی فہرست آپ حضرات کے سامنے رکھی جائے۔ اس معاملے میں استیعاب کا دعویٰ تو مشکل ہے لیکن بہت حد تک یہ فہرست موجب تسکین ہوگی۔

اس کے ساتھ ہی ان اسباب اور وجوہ کا تذکرہ جس کی بنا پر کتابت سے روکنے کی ضرورت محسوس ہوئی۔ اگر یہ ضرورت دائمی ہو تو رکاوٹ دائمی ہوگی، ورنہ کتابت سے روکنا وقتی ہوگا اور حجیتِ حدیث پر اس کا کچھ اثر نہ ہوگا اور نہ منکرینِ حدیث کو اس سے کچھ فائدہ، بلکہ اگر قرآن و احوال سے استدلال کی مجھے اجازت دی جائے تو مجھے یہ کہنے میں تامل نہیں کہ اس طائفہ کے ارادے غلط ہیں اور نیت خراب! ﴿وَمَا أُبَرِّئُ نَفْسِي إِنَّ النَّفْسَ لَأَمَّارَةٌ بِالسُّوءِ﴾ [یوسف: ۵۳]

مانعینِ کتابت

مجوزینِ کتابت

۱۔ ابو ہریرہ رضی اللہ عنہ	۱۔ ابو سعید خدری رضی اللہ عنہ
۲۔ عبداللہ بن عمرو رضی اللہ عنہ	۲۔ شعبی
۳۔ عمر بن عبدالعزیز	۳۔ زہری رضی اللہ عنہ
۴۔ ابو الملیح رضی اللہ عنہ	۴۔ قتادہ
۵۔ معاویہ بن قرہ رضی اللہ عنہ	۵۔ اوزاعی
۶۔ انس بن مالک رضی اللہ عنہ	۶۔ ابراہیم
۷۔ ابان رضی اللہ عنہ	۷۔ ابن سیرین
۸۔ ابو امامہ باہلی رضی اللہ عنہ	۸۔ ہشام بن حسان
۹۔ بشیر بن نہیک	۹۔ سعید بن عبدالعزیز

۱۰۔ عمر بن خطاب رضی اللہ عنہ	۱۰۔ عبیدہ
۱۱۔ ابن عمر رضی اللہ عنہما	۱۱۔ مجاہد
۱۲۔ سعید بن جبیر	۱۲۔ ابن مسعود رضی اللہ عنہ
۱۳۔ ابن عباس	۱۳۔ ابونضرہ
۱۴۔ عبید المکتب	۱۴۔ ابو موسیٰ
۱۵۔ عبداللہ بن حنشل	۱۵۔ زید بن ثابت رضی اللہ عنہ
۱۶۔ رجا بن حیوہ	۱۶۔ عبداللہ بن عمرو رضی اللہ عنہما
۱۷۔ عطا بن ابی رباح	۱۷۔ یحییٰ بن جعدہ
۱۸۔ نافع	۱۸۔ أشعث عن أبیہ
۱۹۔ سفیان	۱۹۔ علی بن ابی طالب رضی اللہ عنہ
۲۰۔ حسن بن علی	۲۰۔ علقمہ
۲۱۔ سالم	۲۱۔ منصور
۲۲۔ ابن مسعود رضی اللہ عنہ	۲۲۔ مغیرہ
۲۳۔ ضحاک	۲۳۔ اعمش
۲۴۔ ابن شہاب زہری	۲۴۔ یحییٰ بن سعید
۲۵۔ امام مالک رحمۃ اللہ علیہ	۲۵۔ ابو ہریرہ رضی اللہ عنہ
۲۶۔ امام احمد بن حنبل	
۲۷۔ یحییٰ بن معین	
۲۸۔ ابن عبدالبر	
۲۹۔ امام بخاری	
۳۰۔ امام مسلم	

۳۱۔ امام ترمذی

جمع ائمہ حدیث

یہ فہرست سنن دارمی^① اور جامع بیان العلم لابن عبدالبر^② اور بعض دوسری کتب حدیث سے ماخوذ ہے۔^③

لکھنے سے کیوں روکا گیا؟

اس فہرست پر غور کرنے سے آپ محسوس کریں گے کہ بعض ائمہ کے اسمائے گرامی مانعین میں بھی مرقوم ہیں اور مجوزین میں بھی، اس لیے قدرتا آپ کو اضطراب ہوگا اور آپ ان اسباب و وجوہ کی تلاش کریں گے جن کی وجہ سے یہ دو متضاد فتوے اتنے بڑے قابلِ اعتماد اور مستند ائمہ سے سرزد

① سنن الدارمی (۱/ ۱۳۰، ۱۳۶)

② جامع بیان العلم (۱/ ۱۲۹، ۱۴۱)

③ مندرجہ بالا جدول اختصار کے پیش نظر بعض کتب سے مدون کیا گیا ہے۔ ذیل میں ان صحابہ کرام رضی اللہ عنہم کے اسماء ذکر کیے جاتے ہیں جن سے کتابت حدیث کا جواز قولاً یا عملاً مروی ہے:

- ۱۔ ابوبکر صدیق ۲۔ عبداللہ بن عمرو ۳۔ ابو ہریرہ ۴۔ ابوامامہ باہلی ۵۔ ابویوب انصاری ۶۔ ابوبکر ثقفی ۷۔ ابورافع
- ۸۔ ابوسعید خدری ۹۔ ابوشاہ یمنی ۱۰۔ ابوموسیٰ اشعری ۱۱۔ ابوہند داری ۱۲۔ ابی بن کعب انصاری ۱۳۔ اسماء بنت عمیس ۱۴۔ اسید بن حفیر ۱۵۔ انس بن مالک ۱۶۔ براء بن عازب ۱۷۔ جابر بن سمرہ ۱۸۔ جابر بن عبداللہ ۱۹۔ جریر بن عبداللہ بجلی
- ۲۰۔ حسن بن علی ۲۱۔ رافع بن خدیج ۲۲۔ زید بن ارقم ۲۳۔ سبیحہ سمیہ ۲۴۔ سعد بن عبادہ ۲۵۔ سلمان فارسی ۲۶۔ سائب بن یزید ۲۷۔ سمرہ بن جندب ۲۸۔ سہل بن سعد انصاری ۲۹۔ شداد بن اوس ۳۰۔ ابوریحانہ انصاری ۳۱۔ ضحاک بن سفیان کلابی ۳۲۔ ضحاک بن قیس ۳۳۔ عائشہ صدیقہ ۳۴۔ عبداللہ بن ابواوفی ۳۵۔ عبداللہ بن زبیر ۳۶۔ عبداللہ بن عباس ۳۷۔ عبداللہ بن عمر بن خطاب ۳۸۔ عبداللہ بن مسعود ۳۹۔ عتبہ بن مالک ۴۰۔ علی بن ابی طالب ۴۱۔ عمر بن خطاب ۴۲۔ عمرو بن حزم انصاری ۴۳۔ فاطمہ زہراء بنت رسول اللہ ﷺ ۴۴۔ فاطمہ بنت قیس ۴۵۔ محمد بن مسلمہ ۴۶۔ معاذ بن جبل ۴۷۔ معاویہ بن ابوسفیان ۴۸۔ مغیرہ بن شعبہ انصاری ۴۹۔ ام المومنین میمونہ ۵۰۔ نعمان بن بشیر انصاری
- ۵۱۔ واہلہ بن اسقع رضی اللہ عنہ

دیکھیں: سنن الدارمی (۱/ ۱۳۰) المدخل إلى السنن الكبرى (۲/ ۱۲۶) تقييد العلم (ص: ۶۵) جامع

بیان العلم (۱/ ۱۴۱) دراسات في الحديث النبوي وتاريخ تدوينه (۱/ ۹۲)

علاوہ ازیں مندرجہ بالا مصادر و مراجع میں سینکڑوں تابعین اور اتباع وغیرہم کے اسمائے گرامی مذکور ہیں جو کتابت حدیث کو جائز بلکہ بسا اوقات مستحب سمجھتے تھے۔

ہوئے۔ اس سے آپ کو یہ اندازہ ہوگا کہ اس فتویٰ کی حقیقت کیا ہے۔

ابوسعید خدری رضی اللہ عنہ فرماتے ہیں:

”لَا نُكْتِبُكُمْ، خُذُوا مِنَّا كَمَا أَخَذْنَا مِنْ نَبِيِّنَا ﷺ“ (۱/ ۶۱)

”ہم تمہیں لکھنے کی اجازت نہیں دیں گے۔ جس طرح ہم نے آنحضرت صلی اللہ علیہ وسلم سے سیکھا، تم بھی اسی طرح سیکھو۔“

دوسرے لفظ اس طرح ہیں:

”فَاَحْفَظُوا كَمَا كُنَّا نَحْفَظُ“ ”تم بھی اسی طرح حفظ کرو جیسے ہم نے حفظ کیا۔“

تیسرے موقع پر فرماتے ہیں:

”تُرِيدُونَ أَنْ تَجْعَلُوهَا مَصَاحِفَ الْخ“ ”کیا تم اسے قرآن بنانا چاہتے ہو؟“

اس سے چند امر واضح ہوتے ہیں:

① وہ حدیث کو قرآن کے ہم پایہ نہیں سمجھتے تھے۔

② اس کے باوجود وہ حدیث کا حفظ ضروری سمجھتے تھے۔ اس سے ظاہر ہے کہ ان کے ہاں حدیث حجت ہے۔

③ جب مصحف کے متعلق یہ کھٹکا نہ رہے تو ان کو کتابتِ حدیث پر کچھ اعتراض نہیں۔ رکاوٹ کا حکم صرف وقتی ہے اور ضرورت کے لیے کہ کہیں قرآن عزیز سے اختلاط نہ ہو جائے۔^(۲)

حضرت علی رضی اللہ عنہ احادیثِ علماء اور فتوؤں کو لکھنا ناپسند فرماتے تھے۔ آنحضرت صلی اللہ علیہ وسلم کی احادیث کا لکھنا ان کی نظر میں ممنوع نہ تھا۔ حضرت علی رضی اللہ عنہ نے اپنے ایک خطبہ میں فرمایا کہ جس کے پاس کوئی نوشتہ ہوا سے دھو ڈالے:

”إِنَّمَا هَلَكَ النَّاسُ حَيْثُ تَتَّبَعُوا أَحَادِيثَ عُلَمَائِهِمْ وَتَرَكُوا كِتَابَ رَبِّهِمْ“^(۳)

(۱/ ۶۴)

① مصنف ابن أبي شيبة (۳۱۴/ ۵) تقييد العلم (ص: ۳۷) المحدث الفاضل (ص: ۳۷۹) جامع بيان العلم (۲۴۶/ ۱)

② ويكفي: تقييد العلم (ص: ۵۷) فتح الباري (۱/ ۲۰۸)

③ مصنف ابن أبي شيبة (۳۱۴/ ۵) جامع بيان العلم (۲۴۶/ ۱) اس کی سند میں ”جابر بن يزيد الجعفي“ راوی

سخت ضعیف ہے۔ (تہذیب التہذیب: ۴۱/ ۲)

”لوگوں نے احادیثِ علماء کا اتباع کیا اور کتاب اللہ کو چھوڑ دیا تو تباہ ہوئے۔“

اس سے احادیثِ رسول مراد لینا غلطی ہے یا مغالطہ۔ حضرت عمر رضی اللہ عنہ کا بھی یہی حال ہے۔

فرماتے ہیں: ”لَا كِتَابَ مَعَ كِتَابِ اللَّهِ“^(۱) ”کوئی کتاب کتاب اللہ کی ہمسر نہیں۔“

دوسرے مقام پر فرمایا ہے:

”لَا أَشُوبُ كِتَابَ اللَّهِ بِشَيْءٍ أَبَدًا“^(۲)

”میں کتاب اللہ کے ساتھ کوئی آمیزش گوارا نہیں کر سکتا۔“

زید بن ثابت مشتبہ احادیث کا لکھنا ناپسند فرماتے تھے:

”فَقَالَ: لَعَلَّ كُلَّ شَيْءٍ حَدَّثْتُكُمْ بِهِ لَيْسَ كَمَا حَدَّثْتُكُمْ“ (جامع، ص: ۶۵)^(۳)

”جو چیز میں بطور حدیث بیان کروں، ممکن ہے وہ فی الواقع حدیث نہ ہو۔“

یہ احتیاط پتہ دیتی ہے کہ حدیث حجت ہے اور ائمہ اسے حجت شرعی سمجھتے تھے، ورنہ اس تاکید

اور احتیاط کی ضرورت ہی کیوں محسوس ہوئی؟ حضرت عبداللہ بن مسعود رضی اللہ عنہ کے متعلق مشہور ہے کہ

انھوں نے علقمہ اور اسود کی ایک کتاب دھوڑالی۔ ابو عبیدہ، اس روایت کے راوی، فرماتے ہیں:

”إِنَّ هَذِهِ الصَّحِيفَةَ أُخِذَتْ مِنْ أَهْلِ الْكِتَابِ فَلِهَذَا كَرِهَ عَبْدُ اللَّهِ النَّظَرَ

فِيهَا“^(۴) (جامع: ۱/۲۲)

”یہ کتاب اہل کتاب کے نوشتوں سے ماخوذ تھی، اس لیے عبداللہ بن مسعود نے اسے

دیکھنا بھی پسند نہ فرمایا۔“

^(۱) جامع بیان العلم (۱/۲۴۸)، یہ اثر امام مالک رحمہ اللہ نے حضرت عمر رضی اللہ عنہ سے بیان کیا ہے، لہذا منقطع اور ضعیف ہے۔

^(۲) جامع بیان العلم (۱/۲۴۸) نیز دیکھیں: مصنف عبدالرزاق (۱۱/۲۵۷) تقييد العلم (ص: ۴۹) مذکورہ بالا

الفاظ کی سند میں عروہ بن زبیر رحمہ اللہ اور حضرت عمر رضی اللہ عنہ کے درمیان انقطاع ہے۔ (جامع التحصيل، ص: ۲۳۶)

سير أعلام النبلاء (۴/۴۲۲)

^(۳) مصنف ابن أبي شيبة (۵/۳۱۵) جامع بيان العلم (۱/۲۵۰)

^(۴) جامع بيان العلم (۱/۲۵۴) اسی طرح کے ایک دوسرے اثر کے بعد امام مرہ ہمدانی فرماتے ہیں: ”اگر اس صحیفہ

میں قرآن مجید یا سنت لکھی ہوتی تو ابن مسعود اس کو نہ مٹاتے لیکن وہ اہل کتاب کی کوئی کتاب تھی۔“ (سنن دارمی:

اہل کتاب کی احادیث پر احادیثِ نبویہ کو قیاس کرنا غلطی ہے۔ اگر عمداً ایسا کیا جائے تو خلافِ دیانت!

حضرت ابو ہریرہ رضی اللہ عنہ لکھنا پسند نہیں فرماتے تھے،^① لیکن اس کے بعد انھوں نے حدیث کی متعدد کتابیں لکھیں، چنانچہ بشیر بن نہیک فرماتے ہیں کہ میں نے حضرت ابو ہریرہ رضی اللہ عنہ سے احادیث لکھیں اور آتی دفعہ میں نے وہ کتاب حضرت ابو ہریرہ رضی اللہ عنہ پر پیش کی اور ان سے اجازت حاصل کی۔^②

یہی حال حضرت ابن عباس رضی اللہ عنہما کا ہے۔ عنترہ اپنے باپ سے روایت کرتے ہیں کہ ابن عباس رضی اللہ عنہما نے انھیں لکھنے کی اجازت مرحمت فرمائی۔^③ شععی فرماتے ہیں:

”مَا كَتَبْتُ سَوْدَاءَ فِي بَيْضَاءَ قَطُّ، وَلَا اسْتَعَدْتُ حَدِيثًا مِنْ إِنْسَانٍ مَرَّتَيْنِ“^④
 ”نہ میں نے کبھی لکھا اور نہ کبھی کوئی بات دوبارہ دریافت کی۔“

استعدادت یہ ہے کہ تحدیث بالنعمة کے طور پر وہ اپنے حافظے کی جودت اور اچھائی کا ذکر فرماتے ہیں کہ نہ مجھے لکھنے کی ضرورت ہے اور نہ بار بار دریافت کرنے کی، اس سے حدیث لکھنے کے خلاف استدلال خوش فہمی ہے۔

ابراہیم نخعی فرماتے ہیں کہ تحریری علم مفید نہیں، اس میں تحریر پر اعتماد ہوتا ہے۔^⑤ کما قیل:

”علم در جلد خویش باید نہ در جلدیش“^⑥

یہ ایک نظریہ تھا اور عرصہ تک ائمہ حدیث کو اصرار رہا۔ وہ تحریر سے حفظ پر زیادہ یقین اور اعتماد کرتے تھے۔ ابن عبدالبر رحمۃ اللہ علیہ فرماتے ہیں:

① سنن الدارمی (۱/۱۳۳) کتاب العلم لأبي خيثمة (ص: ۱۴۰) جامع بيان العلم (۱/۲۵۳) تقييد العلم (ص: ۴۲)

② سنن الدارمی (۱/۱۳۸) کتاب العلم لأبي خيثمة (ص: ۳۲) المدخل إلى السنن الكبرى (۲/۲۴۳)

③ سنن الدارمی (۱/۱۳۹) نیز دیکھیں: صحيح البخاري، برقم (۲۳۷۹) صحيح مسلم في المقدمة (ص: ۲۲)

مصنف ابن أبي شيبة (۵/۳۱۴) حضرت ابن عباس رضی اللہ عنہما کی اتنی زیادہ کتابیں تھیں کہ اونٹ پر اٹھائی جاتیں۔ دیکھیں:

طبقات ابن سعد (۵/۲۹۳) المدخل إلى السنن الكبرى للبيهقي (۲/۲۴۴)

④ سنن الدارمی (۱/۱۳۵) کتاب العلم لأبي خيثمة برقم (۲۸) جامع بيان العلم (۱/۲۵۷)

⑤ جامع بيان العلم (۱/۲۶۰)

⑥ علم اپنے حافظے میں ہونا چاہیے، نہ کہ کسی مجلد کتاب میں۔

”مَنْ ذَكَرْنَا قَوْلَهُ فِي هَذَا الْبَابِ فَإِنَّمَا ذَهَبَ فِي ذَلِكَ مَذْهَبَ الْعَرَبِ لَأَنَّهُمْ كَانُوا مَطْبُوعِينَ عَلَى الْحِفْظِ مَخْصُوصِينَ بِذَلِكَ الْخ^①“

”جن لوگوں سے ہم نے لکھنے کے خلاف اقوال نقل کیے ہیں، یہ قدمائے عرب کے مسلک کو پسند کرتے تھے جو طبعاً حفظ کو ترجیح دیتے تھے۔ یہ ان کی فطری خصوصیت تھی۔“

اسی طرح صفحہ (۶۸) میں فرماتے ہیں:

”قَالَ أَبُو عُمَرَ: مَنْ كَرِهَ كِتَابَةَ الْعِلْمِ إِنَّمَا كَرِهَهُ لَوَجْهَيْنِ: أَحَدُهُمَا: أَنْ لَا يُتَّخَذَ مَعَ الْقُرْآنِ كِتَابٌ يُضَاهِي بِهِ، ثَانِيَهُمَا: وَلَوْلَا يَتَّكِلَ الْكَاتِبُ عَلَى مَا كَتَبَ فَلَا يَحْفَظُ فَيَقِلُّ الْحِفْظُ“^②

”جن حضرات نے لکھنے سے روکا، ان کے دو مطلب تھے کہ ان تحریروں کو قرآن کے برابر اور مشابہ نہ سمجھا جائے اور کتابت پر اعتماد نہ کیا جائے تاکہ حفظ میں تعطل نہ پیدا ہو جائے۔“

حفظ و کتابت حدیث:

حضرت علی رضی اللہ عنہ کے پاس ایک لکھا ہوا صحیفہ موجود تھا جو ہمیشہ ان کی تلوار کے میان میں رہا۔^③

آنحضرت ﷺ نے مختلف ممالک اور حکومتوں کی طرف خطوط لکھوائے۔ زکاۃ کا نصاب اور اس کی مقدار ایک مکتوب حکم نامہ کی صورت میں اطراف ممالک تک پہنچائی۔^④ زید بن ثابت رضی اللہ عنہ، حضرت علی رضی اللہ عنہ، ابی بن کعب رضی اللہ عنہ، حنظلہ بن ربیع رضی اللہ عنہ، خالد بن سعید رضی اللہ عنہ، ابان بن سعید رضی اللہ عنہ اور علاء بن حضرمی رضی اللہ عنہ نے آنحضرت ﷺ کے سامنے بطور پرائیویٹ سیکرٹری کام کیا۔

① جامع بیان العلم (۱/ ۲۶۳)

② جامع بیان العلم (۱/ ۲۶۰)

③ صحيح البخاري: كتاب الاعتصام بالكتاب والسنة، باب ما يكره من التعمق والتنازع في العلم والغلو

في الدين والبدع، رقم الحديث (۶۸۷۰) صحيح مسلم: كتاب الحج، باب فضل المدينة و دعاء

النبي ﷺ فيها بالبركة، رقم الحديث (۱۳۷۰)

④ تفصيل کے لیے دیکھیں: دوام حدیث (۱/ ۱۴۳)

حضرت حفصہ رضی اللہ عنہا اور شفاء نے لکھنا سیکھا۔^① ان حالات میں کوئی عقلمند یہ کہہ سکتا ہے کہ حدیث لکھنا شرعاً ممنوع تھا؟ مناسب ہوگا کہ منکرین حدیث اس موضوع پر سنجیدگی سے غور کریں۔ ﴿لَعَلَّهُمْ يَتَّقُونَ أَوْ يُحْدِثُ لَهُمْ ذِكْرًا﴾^② [طہ: ۱۱۳]

حفظ و کتابت میں موازنہ:

قوتِ حافظہ پر ہمارے ان دوستوں کو اعتماد نہیں۔ روایات کی اصطلاحی ظنیت سے جس قدر شکوک اور اوہام پیدا ہوئے ہیں، اس کی اصل وجہ قوتِ حافظہ پر بدگمانی ہے۔ کتابت کے بعض نقائص کا تذکرہ میری گزارشات میں بھی آیا ہے، اس سے یہ غلط فہمی نہ پیدا ہو کہ میں صنعتِ کتابت کا منکر ہوں یا کتابت میں جو نقائص پائے جاتے ہیں، ان کی وجہ سے بھی کتابتِ حدیث پر بدگمانی ہے، بلکہ اصل مقصد یہ ہے کہ نقائص سے نہ حفظ خالی ہے نہ کتابت۔ حفظ کے باوجود ہم ظنِ مصطلح سے مطمئن نہیں ہو سکتے تو کتابت میں بھی ہمیں اس ظن سے مخلصی میسر نہیں آ سکتی۔

حفظ میں تو ممکن ہے کہ بعض معلومات نسیان کی نذر ہو جائیں لیکن کتابت کی تصحیفات سے تو حقائقِ مکتوبہ کا حلیہ ہی بگڑ جاتا ہے۔ کتابت کی بدحواسیاں اتنی خطرناک ہیں کہ حفظ کی خرابیوں کو اس سے نسبت ہی نہیں۔ اس لیے جو لوگ حفظ کی خرابی کی وجہ سے حدیث کو ظنی سمجھتے ہیں، وہ تحریر و کتابت پر کیوں مطمئن ہیں؟ عقل و دانش کی موجودگی میں یہ کیوں کر کہا جاسکتا ہے کہ خود رسول اللہ ﷺ بھی اپنی احادیث کو دین کا جزو نہیں سمجھتے تھے اور اسی لیے انھوں نے اس کی ضرورت نہیں سمجھی کہ انھیں مرتب کر کے قرآن کی طرح محفوظ شکل میں امت کو دیا جائے؟ یہ استدلال، طریقِ استدلال قطعی غیر معقول ہے اور واقعات سے بے خبری پر مبنی!

کتابت اور آسمانی صحیفے:

تورات اور انجیل کا نظم ایسا نہ تھا جسے حافظہ قبول کر سکتا، اس لیے ان کتابوں کی حفاظت کا

① سنن أبي داود، كتاب الطب، باب ما جاء في الرقي، رقم الحديث (۳۸۸۷) نیز دیکھیں: فتوح البلدان (۵۸۰/۳) علاوہ ازیں أم كلثوم بنت عقبه، عائشة بنت سعد اور کریمہ بنت مقداد بھی کتابت اور قراءت کی صلاحیت رکھتی تھیں۔ (فتوح البلدان: ۵۸۱/۳)

مزید برآں عبداللہ بن سعید بن عاص اور عبادہ بن صامت اہل صفہ کو کتابت اور قراءت کی تعلیم دیا کرتے تھے۔ دیکھیں: مسند أحمد (۳۱۵/۵) الإصابة (۱۰۲/۲)

② ”شاید کہ وہ ڈر جائیں، یا یہ ان کے لیے کوئی نصیحت پیدا کر دے۔“

ذریعہ کتابت ہی تھا۔ ان کا نزول بھی الواح مکتوبہ کی صورت میں رہا۔ ارباب مذاہب نے بھی ان کی حفاظت کتابت ہی سے کی۔ کیا پھر کتابت انھیں من وعن محفوظ رکھ سکی؟ اگر کتابت میں مکتوب کی حفاظت کے لیے کوئی جادو کا اثر ہوتا تو ان کتابوں کی یہ نہ حالت ہوتی۔ آج عہد جدید میں قریباً ۲۱ آیات ہیں جن کے متعلق مسیحی علماء یقین سے نہیں کہہ سکتے کہ یہ متن کا جزو ہیں یا حاشیہ؟ آج ان کتابوں کے تراجم ہمارے سامنے ہیں۔ اصل زبان میں جو نسخے پائے جاتے ہیں وہ بھی کسی زبان سے ترجمہ ہو کر آئے ہیں۔ اصل مکتوب نسخے جو الواح مکتوبہ یا صحف کی صورت میں نازل ہوئے تھے، آج کی دنیا میں ناپید ہیں اور کتابت انھیں محفوظ نہیں رکھ سکی۔ اس ناکام تجربے کے لیے حدیث اور ائمہ حدیث کو کیوں مطعون کیا جا رہا ہے؟ اگر حدیث زمانہ نبوت میں نہیں لکھی گئی تو کون سا آسمان ٹوٹ پڑا۔ جب کتابت کی ضرورت محسوس ہوئی، اسی وقت لکھنے والے پیدا ہو گئے۔

قرآن عزیز:

قرآن عزیز لفظاً متواتر ہے اور اس تواتر کا تعلق بھی حفظ و قراءت سے ہے، کتابت سے نہیں۔ سب سے پہلا نسخہ جو خلیفہ اول رضی اللہ عنہ کے حکم سے لکھا گیا، اس کی حیثیت تذکرہ اور ذاتی یادداشت کی تھی۔ خلیفہ ثالث نے چند مزید نسخے لکھوا کر مختلف صوبوں اور صدر مقامات میں بھیجے۔ ان کی تعداد بھی چھ سات سے زیادہ نہ تھی^①۔ یہ عدد بھی تواتر کے لیے مفید نہیں بلکہ اس کی حیثیت بھی حکومت کے تذکرہ ہی کی ہے تاکہ تصحیح کے لیے بوقت ضرورت اس سرکاری دستاویز کی طرف رجوع کیا جاسکے۔ یہاں کتابت سے ضبط و تصحیح کا فائدہ تو ہوا مگر اتنے نسخوں کے وجود سے نہ مصطلح ظنیت رفع ہو سکتی ہے، نہ تواتر اصطلاحی ثابت ہو سکتا ہے اور نہ قرآن عزیز کی حجیت میں کوئی نقص واقع ہو سکتا ہے۔ اگر حجیت کے لیے لکھنا ضروری ہو تو شاید کوئی مسخرہ قرآن عزیز کے اس دور میں اس کی حجیت کا انکار کر دے جبکہ خلیفہ اول نے اس کے لکھنے کا حکم نہیں دیا تھا اور کچھ بعید نہیں کہ ہمارے مجتہدین کہیں ایسا ہی فرمانے لگیں!

① صحیح البخاری: کتاب فضائل القرآن، باب جمع القرآن، رقم الحدیث (۴۷۰۱، ۴۷۰۲) نیز دیکھیں:

تواترِ معنی:

یہ یقین و تواتر کی بحث قرآنِ عزیز کے الفاظ تک ہے، کیونکہ قرآن مجید کے الفاظ واقعی قطعی الثبوت اور متواتر ہیں۔ جہاں تک قرآنِ عزیز کے مفہوم کا تعلق ہے، اس پر اگر معاف فرمایا جائے تو عرض کروں گا کہ صرف اہل قرآن کی مختلف پارٹیاں اگر فہم قرآن میں متفق ہو جائیں تو ہمیں خوشی ہوتی۔ مولوی عبداللہ صاحب آنجہانی سے شروع ہو کر مولوی احمد دین، مولوی عنایت اللہ مشرقی، مولوی محمد رمضان گوجرانوالہ، رشید الدولہ گجرات، ملتان اور ڈیرہ غازیخان کے منکرینِ حدیث، ادارہ طلوعِ اسلام اور مصنفینِ معارف القرآن اگر کسی ایک مفہوم کی تعیین پر مطمئن ہو جائیں تو ہم کوشش کریں گے کہ آپ کے معانی کو متواتر تصور کر لیا جائے۔ لیکن کون نہیں جانتا کہ صورتِ حال اس سے بالکل مختلف ہے۔ پھر آپ حضرات غور فرمائیں کہ تواترِ لفظی اور کتابت کو صحتِ حدیث کے لیے معیار قرار دینے سے کیا حاصل ہے۔

مفہوم تو قرآنِ عزیز کے لکھا جانے کے باوجود ظنی ہو گا اور ہر مفہوم پر الفاظ کی دلالت ظنی ہو گی۔ خیال ہے کہ مولانا اسلم جیرا چپوری ان گزارشات پر غور کرنے میں ادارہ طلوعِ اسلام کی اعانت فرمائیں گے اور یقین فرمائیں گے کہ ظن کے بھوت اور انسانی مساعی کے نقائص میں حفظ و کتابت مساوی ہیں۔ حدیث اس لیے ظنی ہے کہ اس کی حفاظت کے تمام ذرائع انسانی حدود کے اندر ہیں تو قرآنِ عزیز کی حفاظت کے لیے اس دنیا میں ملائکہ کی کون سی جماعت متعین فرمائی گئی ہے؟ اس شبہ میں مولانا ابو الاعلیٰ صاحب مودودی بھی اہل قرآن کی طرح انسانی نارسائیوں کے شاکی ہیں،^① اس لیے وہ بھی سوچیں کہ انسان انسانی اسبابِ تحفظ سے بلند پروازی پر کہاں تک قدرت رکھتا ہے اور اس ظن کا دامن کس قدر وسیع ہے اور اس سے بچنا کس قدر ناممکن؟ ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶]

اسبابِ حفاظت:

حفظ اور کتابت میں نقائص ہیں جیسے تفصیلاً عرض ہوا۔ ان دونوں کے ملنے سے بھی نقائص دور نہیں ہو سکے، البتہ ان کے ساتھ خدا تعالیٰ کی ذمے داری ضروری ہے۔ انسانی اسباب کو ہر وقت ہموار کرنا،

انسانی دلوں کو خدمت کے لیے ہر وقت آمادہ کرنا، یہ اس کی ذمہ داری ہے۔ قرآن کے لیے ہر وقت جمع، ہر وقت حفظ اور حسبِ اقتضائے وقت کتابت کا میسر آنا یہ خدا کا کام تھا۔ تورات و انجیل خدا کا کلام ہیں، لیکن ان کو یہ اسباب ہر وقت میسر نہ آ سکے، اس لیے وہ آج موجود ہونے کے باوجود ناپید ہیں۔

علم حدیث کی تدوین:

یہی حال احادیث کا ہے۔ اس کے جمع اور تدوین کا کام تو آنحضرت ﷺ کی زندگی ہی میں شروع ہو گیا تھا:

① «رَحِمَ اللَّهُ امْرَأًا سَمِعَ كَلَامِي فَوَعَاها ثُمَّ أَدَّاهَا كَمَا سَمِعَهَا»^①

”اللہ اس شخص پر رحم فرمائے جس نے میرا کلام سنا اور اسے بعینہ دوسروں تک پہنچایا۔“

اس حدیث میں دو چیزیں بالکل ظاہر ہیں:

① آنحضرت ﷺ کے ارشاد صحیح ضبط کرنے کی ترغیب۔

② پھر صحیح طور پر ادا کرنے کا حکم۔

اگر یہ ارشادات شرعاً حجت نہ ہوں تو یہ مؤکد پابندی بالکل بے سود ہے۔

② «بَلِّغُوا عَنِّي وَلَوْ آيَةً، وَحَدِّثُوا عَنْ بَنِي إِسْرَائِيلَ وَلَا حَرَجَ وَمَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ»^② (أحمد، بخاري، ترمذي)

”مجھ سے جو کچھ سنو، اسے پہنچاؤ۔ بنی اسرائیل کی باتیں بیان کرنے میں کوئی حرج نہیں۔“

جس نے مجھ پر جان بوجھ کر جھوٹ بولا، اس کی جگہ جہنم ہے۔“

سیاق بتا رہا ہے کہ «آيَةً» سے مراد آنحضرت ﷺ کے تمام ارشادات ہیں۔ آیت کا لفظ

① یہ حدیث مختلف الفاظ اور طرق کے ساتھ مروی ہے۔ دیکھیں: سنن أبي داود (۳۶۶۰) سنن الترمذي (۲۶۵۷)

بعض اہل علم نے اس حدیث کو متواتر احادیث میں بھی ذکر کیا ہے۔ دیکھیں: كشف الخفاء برقم (۲۸۱۳) نظم المتنائر

(ص: ۴) بعض روایات میں مؤلف ﷺ کے ذکر کردہ بعض الفاظ بھی موجود ہیں۔ دیکھیں: جزء في قول النبي ﷺ:

نضر الله امرأاً سمع مقالتي فادها لأبي عمرو المديني (ص: ۳۱) الكفاية للخطيب (ص: ۱۹۱)

② صحيح البخاري: كتاب الأنبياء، باب ما ذكر عن بني إسرائيل، رقم الحديث (۳۲۷۴) مسند أحمد

(۲/ ۱۵۹) سنن الترمذي: كتاب العلم، باب ما جاء في الحديث عن بني إسرائيل، رقم الحديث (۲۶۶۹)

③ دیکھیں: فتح الباري (۶/ ۴۹۸)

قرآن اور حدیث دونوں کو شامل ہے۔ «بَلَّغُوا» اور «كذب على النبي» کی مذمت سے حدیث کا مقام اور اس کی حجیت بالکل ظاہر ہے۔

[3] «حَدِّثُوا عَنِّي بِمَا تَسْمَعُونَ، وَلَا تَقُولُوا إِلَّا حَقًّا، وَمَنْ كَذَبَ عَلَيَّ بُنِيَ لَهُ بَيْتٌ فِي جَهَنَّمَ يَرْتَعُ فِيهِ»⁽¹⁾ (طبرانی عن أبي قرصافة، بحوالہ قواعد التحديث، ص: ۶۲)
 ”جو کچھ مجھ سے سنو، اسے عوام تک پہنچاؤ اور سچ کہو۔ جو مجھ پر جھوٹ بولے گا، اس کا مقام جہنم ہے۔“

اس حدیث کے الفاظ نے آیت کے مفہوم کی وضاحت فرمادی ہے۔

ان ارشادات سے آنحضرت ﷺ کا مقصد بالکل واضح ہے۔ حدیث کا ضبط، تبلیغ اور شرعاً اس کی ضرورت بالکل عیاں ہے۔ صحابہ میں اس کا عملی اثر بھی کتب سنت سے واضح ہے۔ اس تبلیغ کی تاکید قرآن میں بھی مذکور ہے اور یہ احادیث ان قرآنی آیات کی عملی تفسیر ہیں۔ اس کا تذکرہ اپنی سابقہ گزارشات میں بارہا کر چکا ہوں۔

[4] «عَنْ عَبْدِ اللَّهِ بْنِ عَمْرٍو بْنِ الْعَاصِ قَالَ: بَيْنَمَا نَحْنُ حَوْلَ رَسُولِ اللَّهِ ﷺ نَكْتُبُ إِذْ سَأَلَ رَسُولُ اللَّهِ ﷺ: أَيُّ الْمَدِينَتَيْنِ تَفْتَحُ أَوَّلًا: قُسْطَنْطِينِيَّةٌ أَوْ رُومِيَّةٌ؟ فَقَالَ النَّبِيُّ ﷺ: لَا بَلْ مَدِينَةُ هِرَقْلَ أَوَّلًا»⁽²⁾ (دارمی، ص: ۶۸)
 ”ہم آنحضرت کے حلقہ درس میں آنحضرت ﷺ کے ارشادات لکھ رہے تھے کہ

[1] المعجم الكبير للطبراني (۳/ ۱۸) المحدث الفاضل (ص: ۱۷۲) الكنى والأسماء للدولابي (۱/ ۱۴۵)

اس کی سند میں واقع ”عزة بنت عياض“ کے بارے میں توثیق و تعدیل نہیں مل سکی۔ دیکھیں: تکملة الإكمال للبغدادی (۴/ ۱۵۷) اسی طرح اس کی سند میں ”أیوب بن علی بن الهیصم الكناني الفلسطيني“ کے بارے میں بھی کوئی توثیق نہیں ملی۔ امام ابو حاتم فرماتے ہیں: ”شیخ“ (تاریخ الإسلام للذهبي: ۱۸/ ۱۸۱)

[2] مسند أحمد (۲/ ۱۷۶) سنن الدارمی (۱/ ۱۳۷) مصنف ابن أبي شيبة (۴/ ۲۱۹) المستدرک (۴/ ۵۵۳) مسند احمد اور مصنف وغیرہ کی روایت میں ہے کہ عبد اللہ بن عمرو رضی اللہ عنہما سے سوال کیا گیا کہ سب سے پہلے قسطنطنیہ فتح کیا جائے گا یا رومیہ؟ تو انھوں نے ایک صندوق منگوایا اور اس میں سے ایک کتاب نکال کر پڑھنے لگے۔ اس کے بعد اس روایت کے بھی وہی الفاظ ہیں جو مؤلف رحمہ اللہ نے نقل کیے ہیں۔ امام پیشمی اس روایت کو نقل کرنے کے بعد فرماتے ہیں:

”رواه أحمد و رجاله رجال الصحيح غير أبي قبيل وهو ثقة“ (مجمع الزوائد: ۶/ ۳۲۳)

نیز اس حدیث کو امام حاکم، ذہبی، عبد الغنی مقدسی اور البانی رحمہم اللہ نے صحیح قرار دیا ہے۔ (السلسلة الصحيحة: ۱/ ۳۳)

آنحضرت ﷺ سے سوال کیا گیا: قسطنطنیہ پہلے فتح ہوگا یا رومیہ؟ فرمایا: ہرقل کا شہر مسلمان پہلے فتح کریں گے۔“

اس میں آنحضرت ﷺ کے سامنے احادیث لکھنے کا ذکر ہے۔ تدوینِ علم کا یہی مطلب ہے کہ اس کے حلقہ ہائے درس قائم ہوں، اس علم کی اشاعت کے متعلق اساتذہ فن مخصوص ہدایات دیں۔ یہ سب کچھ آنحضرت ﷺ کی زندگی میں آپ کے سامنے ہوا، آپ کے حلقہ درس میں ہوا۔^[1] آنحضرت ﷺ نے اس علم کی تبلیغ کے متعلق کھلی اور واضح ہدایات دیں، اس فن میں جھوٹ بولنے سے خاص طور پر منع فرمایا۔

[5] حضرت ابوسعید خدری رضی اللہ عنہ نے جہاں اپنے تلامذہ کو حدیث لکھنے سے روکا، اس میں بھی ایک خاص ہدایت فرمائی ہے:

”وَلَنْ نَّجْعَلَهُ قُرْآنًا، وَلَكِنْ احْفَظُوا“^[2]

”ہم احادیث کو قرآن کا ہم پایہ نہیں کرنا چاہتے، تمہیں احادیث ضبط کرنی چاہئیں۔“

اس سے ظاہر ہے کہ صحابہ میں درس و تدریس اور حفظِ احادیث کا مشغلہ عام تھا۔ اساتذہ قرآن اور احادیث کے امتیازی مقام کو ہمیشہ ملحوظ رکھتے اور اپنے شاگردوں کو اس کے متعلق واضح ہدایات فرماتے۔

6- تدوینِ علم اور تدوینِ کتب:

آنحضرت ﷺ کے زمانہ خیر میں، اسی طرح خلفاء کے دور میں، کتبِ احادیث کی تدوین واقعی نہیں ہوئی اور نہ صحابہ کے زمانے میں تصنیف و تالیف کا عام مشغلہ رہا، لیکن تدوینِ کتب اور دواوین سنت کی تدوین و اشاعت کے لیے جن ابتدائی امور کی ضرورت تھی، ان کی تیاری آنحضرت ﷺ کے سامنے ہی شروع ہو گئی تھی۔ حدیث کی چھان بین اور صحت کے لیے شہادتیں اور قسمیں لینا خلیفہ ثانی نے شروع کیا۔^[3] رواۃ پر تنقید اور اس میں تاریخی موشگافیاں پہلی صدی کے آغاز ہی میں شروع ہو گئیں۔^[4]

(مقدمہ صحیح مسلم)

[1] اسی طرح نبی مکرم ﷺ کے سامنے کتابتِ حدیث کی عملی مثال کے لیے دیکھیں: مسند أحمد (۲/ ۱۹۶)

[2] کتاب العلم لأبي خيثمة (ص: ۲۴) سنن الدارمي (۱/ ۱۳۳) تقييد العلم (ص: ۳۸) حضرت ابوسعید خدری رضی اللہ عنہ سے

بھی بعض احادیث لکھنا مروی ہے۔ دیکھیں: سنن أبي داود (۳۶۴۸) مسند أحمد (۳/ ۶۰) تقييد العلم (ص: ۹۳)

[3] ثبت کے لیے شہادتیں طلب کرنا تو حضرت عمر رضی اللہ عنہ سے ثابت ہے۔ (مسلم، برقم: ۲۱۵۴) لیکن قسم لینا حضرت

علی رضی اللہ عنہ سے مروی ہے۔ دیکھیں: الکفاية (ص: ۸۳)

[4] مقدمہ صحیح مسلم (ص: ۱۲)

احادیث کا حفظ اور اس کے متعلق تحریری یادداشتیں لکھنا اسی وقت شروع ہو گیا تھا۔ بعض احکام تو آنحضرت ﷺ نے خود قلم بند فرمانے کی ہدایت فرمائی۔ یہی نوٹ اور یادداشتیں کسی وقت پرفن کی تدوین اور علم کی اشاعت کا موجب ہو سکتی ہیں۔ مشاہیر اہل علم کی ڈائریاں برسوں بعد شائع ہوتی ہیں اور ان پر کسی کو اشتباہ نہیں ہوتا۔

اس لیے اس بحث پر غور کرتے ہوئے تدوین علم اور تدوین کتب کے فرق کو نظر انداز نہیں کرنا چاہیے۔ آنحضرت ﷺ اور صحابہ کا دور علم حدیث کی تدوین کا دور ہے، گو اس وقت تدوین کتب کا کام شروع نہیں کیا گیا۔ تدوین کتب کے لیے ذخیرہ ہوتا رہا۔ تدوین کتب کے لیے اللہ تعالیٰ نے دوسرے وقت کا فیصلہ فرما دیا تھا جس کا آغاز دوسری صدی میں ہوا۔

فن حدیث میں تدریجی ارتقا:

پہلی صدی کے شروع میں جب قرآن اتر رہا تھا، عوام کا ذہن قرآن اور سنت کے امتیاز پر قادر نہ تھا، اس وقت حدیث لکھنے کی ممانعت کر دی گئی۔ جب لوگ نظم قرآن سے آشنا ہو گئے، قرآن اور ماسویٰ القرآن میں امتیاز کرنے لگے تو احادیث کے حفظ اور ضبط کی تلقین فرمائی گئی اور بوقت ضرورت لکھنے کی اجازت دی گئی لیکن تحریر کا معاملہ اختیاری رہا۔ جب خطرے اور اہم ہوئے اور حدیث میں اغلاط کا خطرہ بڑھ گیا، علوج اور غیر ملکی رعایا کے ظن اور غلط نوازی کی وجہ سے خطرہ تھا کہ حدیث میں اغلاط کی کثرت نہ ہو جائے، تو حکماً لکھنے کی تاکید فرمائی گئی۔

حضرت انس، حضرت عمر، حضرت ابن عباس رضی اللہ عنہم تینوں کا ارشاد ہے:

”قَيِّدُوا الْعِلْمَ بِالْكِتَابِ“^① (الجامع لابن عبد البر، ص: ۷۲)

① یہ اثر مندرجہ ذیل صحابہ کرام سے مروی ہے:

① حضرت عمر بن خطاب رضی اللہ عنہ، دیکھیں: سنن الدارمی (۱/ ۱۳۸) المستدرک (۱/ ۱۸۷) جامع بیان العلم (۱/ ۳۰۹)

المحدث الفاصل (ص: ۳۷۷) حلیۃ الأولیاء (۵/ ۳۴۰)

② حضرت علی بن ابی طالب رضی اللہ عنہ، تقييد العلم (ص: ۸۹)

③ حضرت عبد اللہ بن عباس رضی اللہ عنہما، کتاب العلم لأبي خيثمة (ص: ۳۴) جامع بیان العلم (۱/ ۳۱۰)

④ حضرت انس بن مالک رضی اللہ عنہ، ان سے یہ اثر مرفوعاً اور موقوفاً دونوں طرح مروی ہے۔ مرفوع روایت کو علامہ البانی رحمہ اللہ نے کثرت طرق کی بنا پر ”صحیح لغیرہ“ قرار دیا ہے۔ تفصیل کے لیے دیکھیں: السلسلة الصحيحة (۵/ ۴۰)

دوام حدیث (۱/ ۱۵۳)

”علم کو تحریر سے پابند کر دو۔“

حضرت ابن عباس رضی اللہ عنہما ۶۸ھ میں فوت ہوئے اور حضرت انس رضی اللہ عنہ نے ۹۶ یا ۹۳ھ میں انتقال فرمایا۔^① اس سے ظاہر ہے کہ پہلی صدی کے قریباً وسط میں حدیث لکھنے اور اس کے تحریری ضبط کا رواج عام ہو گیا تھا۔ حضرت عمر رضی اللہ عنہ کی وفات سے حضرت انس رضی اللہ عنہ کے انتقال تک تحریر کی ضرورت محسوس ہوئی، احادیث کا لکھنا عام ہو گیا۔ اسی صورتِ حال کو میں نے تدوینِ علم سے تعبیر کیا ہے۔ حضرت ابن عباس رضی اللہ عنہما نے حضرت علی رضی اللہ عنہ کے فتوؤں کا بہت سا حصہ مشکوک سمجھ کر ضائع فرما دیا۔^② اس سے فنِ حدیث کی اہمیت، اس کی تدوین اور اس کی حجیت کا بین ثبوت ملتا ہے۔

حضرت عمر رضی اللہ عنہ کا ارشاد ہے:

”اگر اہل بدعت جملاتِ قرآن سے استدلال کریں، ”فَاَضْرِبُوهُمْ بِالسُّنَنِ“ تو انھیں سنت سے جواب دو۔“^③

صحابہ کا تثبت:

اوائلِ صدی میں رواۃ پر تنقید کا سلسلہ شروع ہو گیا تھا۔ احادیث کے بیان پر حلف لیا جاتا، شہادت طلب ہوتی۔ حضرت عمر رضی اللہ عنہ تو اس معاملے میں اس قدر محتاط تھے کہ بعض صحابہ کو کہنا پڑا:

”لَا تَكُونَنَّ وَبَالًا عَلَى أَصْحَابِ رَسُولِ اللَّهِ ﷺ“^④

”آپ کی یہ شدت صحابہ کے لیے وبالِ جان ہو رہی ہے!“

حضرت ابوبکر رضی اللہ عنہ نے اپنی کتابوں کا ایک مجموعہ جلا دیا۔ (تذکرۃ الحفاظ)^⑤

یہ روایت بشرطِ صحت تثبت کی دلیل ہے۔^⑥ اس قسم کی احتیاط اسی وقت کی جاتی ہے جب

① الإصابة لابن حجر (۴/ ۱۵۱، ۱/ ۱۲۸)

② مقدمة صحيح مسلم (ص: ۱۲)

③ سنن الدارمي (۱/ ۶۲) الفاظ مختلف ہیں۔

④ صحيح مسلم: كتاب الآداب، باب الاستئذان، رقم الحديث (۲۱۵۴) ولفظه: ”فلا تكونن عذابا على أصحاب رسول الله ﷺ!“

⑤ تذكرة الحفاظ (۱/ ۵)

⑥ بشرطِ صحت یہ روایت اس بنا پر تثبت کی دلیل ہے کہ حضرت ابوبکر صدیق رضی اللہ عنہ نے نقلِ حدیث میں عدمِ اطمینان ←

معاملہ اہم ہو اور عدم احتیاط سے برے نتائج کا کھٹکا ہو۔ حدیث کا یہ مقام اسی صورت صحیح ہو سکتا ہے کہ اسے اہل سنت کی طرح حجت شرعی سمجھا جائے، ورنہ اس احتیاط، تحقیق اور ثبوت کی ضرورت ہی کیا ہے، جب شرعاً اس کا ماننا ضروری ہی نہیں؟ اس مقام کو سامنے رکھتے ہوئے صحابہ کے زمانے سے اس کے حفظ و تدریس اور ضبط و تحریر کا انتظام ہو گیا اور علمی حلقے اس فکر میں ہو گئے کہ وضع و تخلیق کی وجہ سے اس چشمہ صافی کو مکدر نہ کیا جاسکے، اس لیے حدیث کی حفاظت دونوں طریق سے کی گئی، نہ صرف حفظ پر اعتماد کیا گیا اور نہ تحریر و کتابت ہی کو آخری اور قطعی ذریعہ سمجھا گیا، بلکہ تدریجی ارتقا اور وقت کے تقاضوں کے مطابق جب کسی طریق کی ضرورت اور اہمیت محسوس ہوئی، اسے استعمال فرمایا گیا۔

تدوینِ علم کے مراحل:

تدوینِ علم کا یہ دور پہلی صدی کے آخر تک رہا۔ پہلی صدی کے آخری سالوں میں ائمہ نے جو کتابیں لکھیں، ان میں احادیث کے ساتھ صحابہ و تابعین کے فتوے بھی جمع کر دیے گئے۔ اس قسم کا ذخیرہ امام زہری رحمہ اللہ کے پاس بہت زیادہ تھا۔^① اس نوع کی تصانیف پہلی صدی کے اواخر میں کافی تھیں، چنانچہ مختلف شہروں میں ائمہ نے اس نہج پر فنِ حدیث کی خدمت کی۔ ابن جریج نے مکہ میں، امام مالک اور ابن اسحاق نے مدینہ میں، ربیع بن صبیح، سعید بن عروبہ اور حماد بن سلمہ نے بصرہ میں،

◀ کی بدولت اس مجموعے کو جلا دیا۔ بعض لوگ اس اثر سے کتابتِ حدیث کے عدم جواز پر استدلال کرتے ہیں لیکن یہ اثر مندرجہ ذیل وجوہ کی بنا پر ناقابلِ استدلال ہے:

① اس کی سند میں ”علی بن صالح“ مجہول راوی ہے۔ اس کے علاوہ بھی اس کی سند میں بعض راوی محلِ نظر

ہیں۔ (الأنوار الکاشفة للمعلمي: ۳۸، دراسات فی الحدیث النبوی: ۹۳/۱)

② اس اثر کو حافظ ذہبی، ابن کثیر اور دیگر اہل علم نے ضعیف قرار دیا ہے۔ (تذکرۃ الحفاظ: ۵/۱، کنز العمال: ۱۷۵/۱۰)

③ اس اثر سے کتابتِ حدیث کا جواز ثابت ہوتا ہے، کیونکہ انھوں نے پہلے احادیث لکھیں، بعد ازاں نقلِ حدیث میں عدمِ اطمینان کی بدولت اس کو جلا دیا۔ اگر ان کے نزدیک کتابتِ حدیث جائز نہ تھی تو ابتداءً ہی احادیث کو ضبطِ تحریر میں نہ لاتے۔ اس اثر کے الفاظ سے صراحۃً ثابت ہوتا ہے کہ انھوں نے کتابتِ حدیث سے ممانعت کی بنا پر احادیث نہیں جلائی تھیں، بلکہ نقلِ حدیث میں واسطے پر عدمِ اطمینان کی وجہ سے اس مجموعے کو جلا دیا تھا۔

④ حضرت ابوبکر صدیق رضی اللہ عنہ سے کتابتِ حدیث ثابت ہے۔ (صحیح البخاری: برقم: ۱۳۸۰) اور ان کی موجودگی

میں عبداللہ بن عمرو بن العاص رضی اللہ عنہما رسول اللہ صلی اللہ علیہ وسلم سے سن کر احادیث لکھا کرتے تھے۔ (مسند أحمد: ۱۹۶/۲)

⑤ دیکھیں: جامع بیان العلم (۱۵۶/۱)

سفیان ثوری نے کوفہ میں، امام اوزاعی نے شام میں، مقسم نے واسط میں، معمر نے یمن میں، جریر بن عبد الحمید نے رے میں، عبد اللہ بن مبارک نے خراسان میں اس میں ملی جلی کتابیں لکھیں۔^(۱) ان میں ضعیف اور صحیح احادیث کو یکجا جمع کر دیا گیا۔ غرض جو ملا بطور سرمایہ اور ذخیرہ کے جمع کر لیا گیا۔ یہ تمام ائمہ پہلی صدی کے آخر اور دوسری کے آغاز میں اس خدمت کے لیے متعین فرمائے گئے۔

دوسرا دور:

اس کے بعد صرف احادیث کا دور آیا۔ اقوالِ رجال اور علماء کے فتوؤں کو الگ کر کے صرف احادیثِ نبویہ کو جمع کیا گیا۔ مسدد بن مسرہ بصری اور عبید اللہ بن موسیٰ کوفی اور اسد بن موسیٰ اور نعیم بن حماد نے مسانید لکھیں۔ اس کے بعد امام احمد اور اسحاق بن راہویہ اور حافظ عثمان بن ابی شیبہ نے اپنی اپنی مسانید اور مصنفات لکھیں۔ اس کے بعد امام بخاری نے اپنے شیخ اسحاق بن راہویہ کی منشا کے مطابق صرف صحیح احادیث جمع فرمائیں۔^(۲) ”الجامع الصحیح“ تحریر فرما کر دنیائے اسلام پر احسان فرمایا۔ امام مسلم نے امام بخاری کا اتباع کیا اور صحیح مسلم لکھی۔ اس دوسرے دور میں تصانیف اس کثرت سے ہوئیں اور حدیث کے تحریری انضباط کا اس قدر اہتمام فرمایا گیا جس کی نظیر کم ملے گی۔ اسے تدوینِ حدیث کا طوفانی دور کہنا چاہیے۔

دورِ علم کی تدوین کا آغاز الحافظ الثقة الإمام ابن شهاب الزہری القرشی اور ابوبکر بن عمرو بن حزم نے فرمایا اور مجدد مائتہ اول حضرت عمر بن عبدالعزیز رضی اللہ عنہ کی پوری حمایت اس کو حاصل تھی۔ سعید بن زیاد فرماتے ہیں:

”سَمِعْتُ ابْنَ شِهَابٍ يُحَدِّثُ سَعْدَ بْنَ إِبرَاهِيمَ قَالَ: أَمَرَنَا عُمَرُ بْنُ عَبْدِ الْعَزِيزِ بِجَمْعِ السُّنَنِ، فَكَتَبْنَاهَا دَفْتَرًا دَفْتَرًا، فَبَعَثَ إِلَيَّ كُلُّ أَرْضٍ لَهُ عَلَيْهَا سُلْطَانٌ دَفْتَرًا“ (جامع بيان العلم، ص: ۷۶)

”ہمیں عمر بن عبدالعزیز نے احادیث جمع کرنے کا حکم دیا، ہم نے کئی دفتر لکھ دیے، انھوں نے اپنی حکومت کے تمام گوشوں تک یہ دفتر پہنچا دیے۔“

^(۱) دیکھیں: المحدث الفاصل (ص: ۶۱۱) الجامع للخطیب (۲/ ۴۲۵) ہدی الساری (ص: ۶)

^(۲) تاریخ الإسلام للذهبي (۲/ ۵) ہدی الساری (ص: ۶) تدريب الراوي (۱/ ۹۳)

^(۳) تاریخ ابن أبي خيثمة (۲/ ۲۴۷) جامع بيان العلم (۱/ ۱۵۵)

یہ تو عمر بن عبدالعزیز کے احکام کی تعمیل تھی جن کی حکومت کا دور کل ڈھائی سال رہا، لیکن چونکہ جمع احادیث کا مسئلہ وقت کی اہم ضرورت تھی، اس لیے خلفائے بنی امیہ اپنی بعض عملی کمزوریوں کے باوجود جمع احادیث کے متعلق کافی مستعد تھے، چنانچہ امام احمد بواسطہ معمر، زہری سے نقل فرماتے ہیں:

”كُنَّا نَكْرَهُ كِتَابَةَ الْعِلْمِ حَتَّى أَكْرَهْنَا عَلَيْهِ هَؤُلَاءِ الْأُمَرَاءُ فَرَأَيْنَا أَنْ لَا نَمْنَعَهُ أَحَدًا مِّنَ الْمُسْلِمِينَ“ (جامع بیان العلم، ص: ۷۷)^①

”ہم علم کو لکھنا ناپسند کرتے تھے مگر ہمارے بادشاہوں نے ہمیں مجبور کیا تو ہم نے مناسب سمجھا کہ عامۃ المسلمین کو بھی اس سے محروم نہ رکھا جائے۔“

امام زہری سے بروایت ایوب بن ابی تمیمہ مرقوم ہے:

”قَالَ: اسْتَكْتَبَنِي الْمَلُوكُ فَأَكْتَبْتُهُمْ فَاسْتَحْيَيْتُ اللَّهَ إِذْ كَتَبَهَا الْمَلُوكُ أَلَّا أُكْتُبَهَا لِغَيْرِهِمْ“ (جامع بیان العلم، ص: ۷۷)^②

”جب مجھے بادشاہوں کے لیے لکھنا پڑھا تو میں دوسرے مسلمانوں کے لیے کیوں نہ لکھوں؟“

ہشام بن عبدالملک نے دو نشی مقرر کیے، تاکہ وہ امام زہری کے علوم کو نقل کریں۔ وہ ایک سال تک امام کے علوم کو لکھتے رہے۔^③

امام زہری کا علم صرف احادیث تک ہی محدود نہ تھا، بلکہ شعر و سخن کے بھی وہ امام تھے، چنانچہ یونس بن یزید فرماتے ہیں: امام زہری کے پاس میں نے دواوین شعر دیکھے۔^④

امام مالک فرماتے ہیں:

① مصدر سابق

② جامع بیان العلم (۱/ ۱۵۶)

③ حلیۃ الأولیاء (۳/ ۳۶۱) جامع بیان العلم (۱/ ۱۵۶) ایک سال تک لکھوانے کے بعد جب خلیفہ ہشام بن عبدالملک نے کہا کہ ہم نے تو آپ کو خالی کر دیا ہے؟ تو امام زہری رحمۃ اللہ علیہ نے جواب دیا: ابھی تو میں بلندی سے نیچے اترا ہوں!

④ جامع بیان العلم (۱/ ۱۵۶) نیز دیکھیں: حلیۃ الأولیاء (۳/ ۳۶۱) المعرفة والتاریخ (۱/ ۶۲۳)

”أَوَّلُ مَنْ دَوَّنَ الْعِلْمَ: ابْنُ شِهَابٍ“^① (جامع بیان العلم، ص: ۷۶)
 ”علم کے پہلے مدون امام زہری تھے۔“

امام زہری کا دور:

محمد بن شہاب زہری رحمۃ اللہ علیہ قریباً ۵۰ھ میں پیدا ہوئے اور ۱۲۴ھ میں ان کا انتقال ہوا۔ ان کی عمر قریباً ۷۴ سال ہوتی ہے۔ اس لحاظ سے امام زہری رحمۃ اللہ علیہ کی پیدائش حضرت امیر معاویہ رضی اللہ عنہ کی خلافت میں ہوئی۔ امیر معاویہ رضی اللہ عنہ کا انتقال ۶۰ھ میں ہوا اور یزید بن معاویہ مسندِ حکومت پر متمکن ہوا۔ یزید کی حکومت سے پہلے ہی امام زہری طلبِ علم کے دور میں داخل ہو چکے تھے۔

امام زہری کی زندگی میں مندرجہ ذیل خلفاء نے حکومت کی:

- ① معاویہ بن ابی سفیان رضی اللہ عنہ ۶۰ھ، ② یزید بن معاویہ ۶۴ھ، ③ معاویہ بن یزید ۶۴ھ، ④ مروان بن حکم ۶۵ھ، ⑤ عبدالملک بن مروان ۸۶ھ، ⑥ ولید بن عبدالملک ۹۶ھ، ⑦ سلیمان بن عبدالملک ۹۹ھ، ⑧ عمر بن عبدالعزیز ۱۰۱ھ، ⑨ یزید بن عبدالملک ۱۰۵ھ، ⑩ ہشام بن عبدالملک ۱۲۵ھ۔

امام زہری کی قریباً چوتھریں سالہ عمر میں دس بادشاہ گزرے ہیں۔ ان کے ذاتی اخلاق اور سیاسی مصالح سے قطع نظر کرتے ہوئے ان کی علمی اور دینی خدمات پر غور فرمائیے تو آپ ان کو اتنا بدنام نہیں پائیں گے جس قدر وہ سیاسی طور پر بدنام ہیں۔ پھر علی العموم علماء کی خدمت کرتے، خود بھی بقدرِ ضرورت علم حاصل کرتے، مدارس اور علمی معاہد کی حوصلہ افزائی فرماتے، بلکہ بعض اوقات خود بھی روایتِ حدیث کا شغل فرماتے۔ عمر بن عبدالعزیز اور ہشام بن عبدالملک کا دور اس لحاظ سے بے حد روشن دور ہے۔ ان سب امراء نے جمع و تدوینِ حدیث میں ائمہ اسلام کی اعانت فرمائی۔ امیر معاویہ رضی اللہ عنہ

① تاریخ ابن ابی خثیمہ (۲/ ۲۵۰) حلیۃ الأولیاء (۳/ ۳۶۳) جامع بیان العلم (۱/ ۱۵۴) یہ قول عبدالعزیز بن

محمد الدراوردی سے بھی مروی ہے۔ (جامع بیان العلم: ۱/ ۱۵۰) لیکن دونوں اقوال کا بنیادی راوی ”محمد بن حسن

بن زبالہ“ ہے جو سخت ضعیف اور ناقابلِ احتجاج ہے۔ دیکھیں: تہذیب التہذیب (۹/ ۱۰۱) البتہ امام مالک سے

یہ قول ثابت ہے کہ ”أَوَّلُ مَنْ أَسَنَّ الْحَدِيثَ: ابْنُ شِهَابٍ“ (تقدمة الجرح والتعديل: ۱/ ۲۵)

نے سب سے پہلی تاریخ کی کتاب لکھوائی، اس میں ملوک اور زبانوں کی تاریخ تھی۔ اس کے مصنف عبید بن شریہ کو یمن سے منگایا گیا تھا۔^(۱) (ابن ندیم، ص: ۱۳۲)

یزید بن معاویہ کی فصاحت اور خلفائے بنو امیہ کی خطابت تاریخ کے مسلمات سے ہے۔ یہ کیسے ممکن ہے کہ ان کے دورِ حکومت میں اسلامی علوم سے بے اعتنائی برتی جاتی؟

نتائج:

اوپر کی گزارشات سے مندرجہ ذیل نتائج کا سمجھنا مشکل نہ ہوگا:

① امت کا یہ دور حدیث کو شرعاً حجت سمجھتا تھا، اسی لیے وہ اس کی حفاظت کے لیے فکر مند تھا۔ رواۃ اور روایت پر دونوں لحاظ سے اس وقت تنقید ہوتی تھی۔

② اس وقت جمع حدیث، کتابت حدیث اور حفظ حدیث کا عام رواج تھا۔

③ خدمتِ علم اور حفاظت کی فکر صرف علماء ہی کو نہ تھی بلکہ بادشاہ اور امراء وقت بھی اس فکر مندی میں شامل تھے۔

④ جو علماء وقتی مصالِح کی بنا پر حدیث لکھنا پسند نہ کرتے تھے، ان کو حکام وقت مناسب ذریعے سے مجبور کرتے تھے کہ وہ صرف حفظ پر کفایت نہ کریں بلکہ قلم کو بھی اس حفاظت میں شریک کریں۔

⑤ چنانچہ اس مسئلے میں اکثر علماء کی رائے بدل گئی اور انھوں نے حکومت کی خوشنودی کے علاوہ خدمتِ علم اور خدمتِ خلق کے جذبے سے یہ کام کیا۔ ان میں امام زہری اور ان کے رفقاء اور تلامذہ کا نام سرفہرست ہے۔

⑥ ان محدثین اور ائمہ سنت کا تعلق منافقینِ عجم سے نہ تھا، بلکہ حکومت اور عامۃ المسلمین کی خدمت کے سوا کوئی جذبہ یہاں کارفرما نہ تھا۔

⑦ جب تمام لوگ یا اکثر بادشاہ اس کو علمی اور دینی بلکہ ملکی ضرورت تصور کرتے ہوں تو عمر بن عبدالعزیز کے سیاسی اسباب یا ابوبکر بن حزم کا عزل اور علیحدگی کوئی اثر نہیں ڈال سکتی۔

⑧ یہ کام ۱۰۱ھ سے کہیں پہلے بلکہ ۵۰ھ سے بھی پہلے شروع ہو چکا تھا۔

جمع حدیث کے متعلق ایک اور نظریہ:

اب جمع و حفظ احادیث کے متعلق ایک اور نظریہ سنئے:

”میں شروع ہی میں لکھ چکا ہوں کہ ابوبکر بن حزم مدینہ طیبہ کے قاضی تھے۔ ان کے پاس اتنا وقت کہاں تھا کہ اتنا بڑا کام سرانجام دے سکتے؟ آپ شاید قاضی ابوبکر کو لیاقت علی خان اور دولتانہ پر قیاس فرما رہے ہیں۔ اور پھر اس حکم کے کچھ ہی دنوں بعد حضرت عمر بن عبدالعزیز شہید کر دیے گئے اور فوراً ہی ابوبکر بن حزم اپنے عہدہ سے معزول ہو گئے، اس لیے ابوبکر بن حزم اس مہم کو سر نہ کر سکے اور یہ کام رہا ہی چاہتا تھا کہ منافقین عجم کی ایک جماعت نے اپنا رسوخ فی الدین اور ظاہری زہد و تقویٰ دکھا کر ابن شہاب زہری کو جمع احادیث پر آمادہ کیا۔ یہ اپنے تجارتی اور زراعتی کاروبار کی وجہ سے اپنے وطن ایلہ میں رہا کرتے تھے مگر ایک بہت بڑی دینی خدمت سمجھ کر اس مہم پر آمادہ ہو گئے اور ۱۰۱ھ کے بعد مدینہ آ کر یہاں کے لوگوں سے حدیثیں لیں، پھر کوفہ، بصرہ، مصر وغیرہ مقامات سے بھی روایتیں حاصل کیں اور ہر راہ چلنے سے جو حدیث بھی مل جاتی لکھ لیتے اور یاد کر لیتے۔ اور پھر وہی منافقین خود بھی ان کے پاس آ آ کر حدیثیں لکھوانے لگے اور دوسرے وضّاعین و کذا بین کو ان کے پاس بھیج بھیج کر ان سے بھی حدیثیں ان کے پاس جمع کرانے لگے۔“ (طلوع اسلام: ۹/ص: ۵۰، بابت ستمبر: ۵۴)

”یہ امام زہری، حضرت زین العابدین علی بن الحسین کے خاص اصحاب اور ان کے معتمدین میں شمار کیے جاتے تھے، اس لیے شیعوں میں بھی ان کی ایک امتیازی حیثیت تھی، یہاں تک کہ متقدمین شیعہ ان کو اپنی ہی جماعت کا ایک فرد فرید سمجھتے تھے، مگر یہ اپنے کو شیعہ نہیں کہتے تھے، اس لیے اہل سنت ان کو اپنی جماعت میں داخل سمجھتے تھے۔“

(بحوالہ مذکور)

”اس لیے اگر اس وقت ابن شہاب زہری دونوں جماعتوں میں ممدوح و معتمد رہے تو یہ کوئی تعجب کی بات نہیں۔ ہو سکتا ہے کہ اسی وجہ سے منافقین نے اس کام کے لیے انھیں

منتخب کیا ہو، اور یہ واقعہ ہے کہ ذہانت و فطانت اور غیر معمولی قوتِ حافظہ کی وجہ سے ان کا انتخاب ایک کامیاب انتخاب ثابت ہوا۔“ (حوالہ مذکور)

”واضح رہے کہ ابن شہاب زہری کی دیانت پر حملہ نہیں کیا جاسکتا، انھوں نے نیک نیتی سے حدیثیں جمع کرنا شروع کیں۔“ (حوالہ مذکور)

”خلیفہ عمر بن عبدالعزیز نے زہری کو جمع احادیث کا حکم نہیں دیا تھا۔ کتابتِ احادیث کی تمام روایات آحاد ہیں اور ان سے استدلال مصادره ہے۔“ (ص: ۵۵)

”پہلی صدی کے اواخر میں فتنہ روایات کا سیلاب آ گیا تھا۔“ (ص: ۵۳)

نتائج:

اس نظریے اور حوالوں سے مندرجہ ذیل نتائج سمجھے جاسکتے ہیں:

- ❶ زہری شیعہ تھے لیکن سنیوں میں بھی ان کو قبولیت حاصل رہی۔
- ❷ جمع احادیث کا خیال ابتداءً منافقینِ عجم کو ہوا۔
- ❸ امام زہری سادگی کی وجہ سے ان کے دھوکے میں آ گئے۔ ان کی دیانت داری پر کوئی شبہہ نہیں۔
- ❹ اس تجویز سے پہلے امام زہری ایلہ میں قیام پذیر رہے۔
- ❺ ۱۰۱ھ سے پہلے جمع و تدوین کا نام و نشان بھی نہ تھا۔
- ❻ منافقوں نے یہ کام ایک منظم سکیم کے ماتحت کیا تھا۔
- ❼ خلیفہ عمر بن عبدالعزیز نے جمع و تدوین کے لیے حکم نہیں دیا تھا۔
- ❽ پہلی صدی کے اواخر میں فتنہ روایات کا سیلاب آ گیا۔
- ❾ امام زہری ۱۰۱ھ سے پہلے نہ کسی سے روایت سن سکے، نہ کسی سے کچھ کہہ سکے۔

یہ نمبر وار نتائج اوپر کی محولہ عبارات سے ماخوذ ہیں۔ واقعات کے اثبات میں قطعی حوالوں کی ضرورت ہوتی ہے، ظن اور تخمین سے واقعات ثابت نہیں ہو سکتے۔ ”ہوسکتا ہے“ ”ہوا ہوگا“ کے الفاظ بے فائدہ ہیں۔ افسوس ہے کہ عمادی صاحب ان اوہام کے متعلق کوئی حوالہ نہیں پیش کر سکے، بلکہ ساری عمارت ذہنی توہمات پر رکھی گئی ہے اور عمادی صاحب کی کتاب الاوہام کے سوا کوئی حوالہ نہیں دیا ہے، نہ کوئی حوالہ اس کے متعلق مل ہی سکتا ہے۔ ایک علمی بحث میں جس کی اہمیت یہ ہے کہ وہ امت میں

ایک مسلمہ عقیدے کی حیثیت رکھتا ہے، اس قسم کی کھلی غلط بیانی اور جھوٹ ایک مجرمانہ جسارت ہے اور شرمناک عیب۔ مضمون نگار کا فرض تھا کہ وہ منافقین کی اس کمیٹی کے ممبران کے نام گنواتے جو احادیث کی وضع و تخلیق کے لیے بنی، پھر امام زہری کے ساتھ ان کے تعلقات کی تاریخی سند ذکر فرماتے۔ اگر یہ مفروضہ ثابت ہو جاتا تو معاملہ صاف ہو جاتا۔ زہری کی دیانت داری یا سادگی کے منافقانہ اعتراف کا کیا فائدہ؟!

زہری کی شیعیت کے لیے زین العابدین کی مصاحبت کوئی دلیل نہیں۔ بشرطِ ثبوت زین العابدین میدانِ کربلا کے بقیۃ السیف ہیں۔ یہ اس وقت قریباً اٹھارہ سال کے تھے۔^① عبید اللہ بن زیاد نے ان کو زندہ چھوڑنے کی سفارش کی اور یہ یزید کی حکومت سے وظیفہ لیتے رہے اور عموماً اموی حکومت کے حامی رہے۔ زہری کی شیعیت تو دوسری بات ہے، واقعات کی شہادت تو زین العابدین کی شیعیت کے بھی خلاف ہے۔ امام زہری کا رجالِ شیعہ میں تذکرہ ان کی شیعیت کا ثبوت نہیں ہو سکتا، بلکہ اس میں دوسرا احتمال قوی ہے کہ شیعہ حضرات نے عمادی صاحب ایسے سادہ لوح برخود غلط لوگوں کو گمراہ کرنے کے لیے امام زہری کا تذکرہ اپنے رجال میں کر دیا، حالانکہ ان کی روایات میں امام زہری کا ذکر بحیثیت راوی ناپید ہے۔ اپنی سادہ لوحی کو چھپانے کے لیے امام زہری کو سادہ لوح کہنا عجیب ہے!

یہ تعارض بھی معمہ ہے کہ زہری سادہ لوح اور بیوقوف بھی ہوں، (معاذ اللہ) منافقین کا دھوکا بھی کھا جائیں اور ذہین و فطین اور بلا کے حافظ بھی ہوں۔ اگر ظنون اور تخمینات سے کوئی واقعہ تصنیف ہو سکتا ہے اور امکانات و احتمالات سے حقائق کی تخلیق عمل میں آ سکتی ہے تو ادباً ہمیں بھی گزارش کرنے کی اجازت دیجیے:

ہماری قطعی رائے ہے کہ مولانا عمادی ایسا ”ذہین“ اور ”فطین“ آدمی ”سادہ لوحی“ سے شیعوں کا آلہ کار بن گیا ہے، تاکہ وہ اہل سنت میں احادیث کے متعلق بدگمانی پیدا کر سکے اور انھیں اپنے رجال اور اپنے ائمہ اور اپنے عقائد سے متعلق شبہے میں ڈال سکے۔ ”ادارہ طلوع اسلام“ چونکہ فرنگیوں کے ایجنٹ ہیں، فرنگی اور شیعہ عقائد اہل سنت کی تخریب اور تشکیک کے لیے متفق ہیں، اس لیے یہ لوگ عمادی صاحب اور ان کے رفقاء کی غلط صحیح ترجمانی کر رہے ہیں!!

① زین العابدین کی عمر ۲۳ سال تھی جب ان کے والد دس محرم ۶۱ھ کو شہید ہوئے۔ (تہذیب التہذیب: ۷/۲۶۹)

یہ ساری باتیں ”قرینہ“ سے معلوم ہوتی ہیں۔ آپ حضرات کی دیانت پر حملہ مقصود نہیں، آپ حضرات کے دل کا حال تو خدا ہی کو معلوم ہے، ظاہری قرائن اور حالات کا تقاضا یہی ہے جو عرض کیا گیا ہے۔

امام زہری اور ائمہ حدیث کے کارنامے اس قدر روشن اور بے غبار ہیں کہ ان پر کوئی دیانت دار آدمی شبہ نہیں کر سکتا، مگر ہمارے عمادی صاحب کی جرأت کا یہ حال ہے کہ وہ منافقینِ عجم کا فسانہ تصنیف فرماتے ہیں، پھر وضع و تخلیق کو سیاسی انتقام کا نتیجہ قرار دیتے ہیں، پھر حوالہ دیے بغیر ان واقعات میں امام زہری کا جوڑ لگاتے ہیں، پھر تصور فرماتے ہیں کہ امام زہری ایلہ میں پورے پچاس سال محض زمینداری کے کام میں مشغول رہے۔ ۱۰۱ھ میں جب منافقین سے سودا ہو گیا تو امام زہری نے علمی مشغلہ کا آغاز فرمایا۔ ﴿ظَلُمْتُ بَعْضَهَا فَوْقَ بَعْضٍ﴾ [النور: ۴۰] اور نمبر وار جھوٹ اور غلط بیانیوں میں جو اوہام کی بنا پر نوکِ قلم سے ٹپک گئیں۔ پھر عمادی صاحب یہ تذکرہ اس وثوق سے بیان فرماتے ہیں کہ حضرت یہاں بطور دلائل موجود تھے اور ان کی موجودگی میں منافقینِ عجم نے امام زہری سے سودا کیا۔ محترم مولانا اپنے ضعفِ بصارت کے شاکی تھے، مجھے محترم کے متعلق فقدانِ بصیرت کا شکوہ ہے۔ ان میں بعض حوادث کو اس طرح مرتب کیا گیا جس سے مولانا کی علمی دیانت پر بھی شبہ ہونے لگتا ہے اور ایک عالم کے لیے یہ طریقِ کار عیب ہے!

امت کا عمل اور حدیث:

حدیث کا جمع، حفظ اور تدوین جس طرح عمل میں آیا یہ خدا تعالیٰ کی توفیق ہے جو صرف اسی امت کو میسر آئی۔ تصنیفِ کتب میں اور حفظِ آثار میں جو محنت کی گئی، وہ معجزہ سے کم نہیں۔ کوئی امت اپنے آثار کو اس طرح محفوظ نہیں رکھ سکی۔ جس طرح علمائے کرام نے اپنے آثار کو محفوظ فرمایا۔ قرآنِ عزیز کا ارشاد: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] قطعی ہے، اور قرآنِ عزیز اور احادیثِ نبویہ کی حفاظت کا عالم اسباب میں یہ انتظام اس کی عملی تصدیق ہے۔ امت کا یہ عمل تاریخ کا ایک روشن باب ہے اور قابلِ صد تشکر۔ ﴿فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ﴾¹ [الکہف: ۲۹]

① ترجمہ: ”پھر جو چاہے سو ایمان لے آئے اور جو چاہے سو کفر کرے۔“

پھر آنے والے لوگوں نے جس نگاہ سے اسے دیکھا، کسی نے رجال کا تذکرہ لکھا، کسی نے غریب الفاظ کی لغت لکھی، کسی نے جرح و تعدیل کی راہ کھولی، کسی نے جرح و تعدیل کے اصول لکھے، کسی نے تنقیدِ حدیث کے اصول لکھے، کسی نے قرآن و حدیث کے فہم کے لیے قواعد وضع فرمائے۔ ان مقامات کی تعیین میں کتابیں لکھیں جن کا ذکر احادیث میں ضمناً آیا تھا۔ شروح لکھیں، مشکلات کا حل لکھا، مختلف المفہوم احادیث کی تطبیق میں مستقل کتابیں لکھیں، رفع شکوک کے لیے تاویل مختلف الحدیث پر ضخیم دفاتر لکھے، صحابہ کے احوال میں بہترین تاریخی ذخائر جمع کیے۔ ایک نام کے مختلف ناموں میں وجوہ تمیز کی راہیں پیدا کیں، قرآن تلاش کیے، مبہم اسماء کی تعیین کے لیے تحقیقی کتابیں لکھیں، کتابت کی غلطیوں اور ان کی متنوع تصحیفات پر سیر حاصل مباحث لکھے، اسانیدِ اجازت، آدابِ شیخ و سامع کے مفید ذخائر جمع فرمائے، سیرتِ نبوی میں بڑی بڑی موشگافیاں فرمائیں، ابوابِ مغازی کے ہزاروں اوراق لکھے۔

ہر دور کی ترقیات میں اسلام کی ہدایات اور ان کی اہمیت سنت ہی کی روشنی میں فرمائی گئی۔ اختلافِ مذاہب اور فقہی فروع میں ہر فریق کے مستدلات کا انحصار چونکہ کتاب اللہ اور سنت پر تھا، اس لیے ان کی تنقیح فقہی نقطہ نظر سے فرمائی گئی۔ تخریجِ احادیث میں لاکھوں صفحات لکھ دیے گئے۔ مستدرکات، مسانید، جوامع، اجزاء، سنن وغیرہ تصانیف کے مستقل عنوان ہیں جنہیں خدمتِ حدیث کے طور پر انجام دیا۔ اس طرح خدمت کا یہ شرف دنیا کے شاید کسی علم کو حاصل نہیں ہوا۔

یہ قبولِ عام ایک ایسے تواتر کی طرف راہنمائی کرتا ہے جس کا انکار عقلمندی کے منافی ہوگا۔ آپ ان خدمات اور قبولیتِ عامہ کا تذکرہ کسی غیر مسلم متعصب کے سامنے فرمائیے، وہ آپ کی تعلیم پر اعتراض کر سکے گا، آپ کے اعمال پر تنقید کر سکے گا، وہ مسائل پر جزوی شبہات وارد کر سکے گا، لیکن یہ جرأت ناممکن ہوگی کہ وہ یہ کہہ دے کہ وہ ذخیرہ ہی امت کی نظر میں سرے سے غیر مستند ہے یا اسے حجت ہی نہیں سمجھا گیا۔

یہ حدیث کا وہ پہلو ہے جس کے ہوتے ہوئے سند کی بحث، رواۃ کا تذکرہ، ارسال و تدلیس کے مباحث جزوی اور ضمنی مباحث تصور ہوں گے۔ اصولی طور پر حدیث اور سنت کی حجیت قطعی غیر مشتبہ ہو جائے گی۔ متواتر کو حجت اور قطعی تصور کرنے والے اس قبولِ عام پر غور کریں جو معصوم و مرحوم امت

نے اپنے پیغمبر کے آثار کے متعلق اظہار فرمایا اور سوچیں کہ آیا یہ سب کچھ حجیت کی تعبیر نہیں تھا؟ امت کی اس مخلصانہ توجہ اور قبول اور خدمات کی اس فہرست کو آپ ایک طرف رکھیں اور منکرین حدیث کے ان خیالات کو جو وہ لوگ اس فن کے متعلق ظاہر فرماتے ہیں ایک طرف۔ ادارہ طلوع اسلام اور مولانا عمادی ایسے مصلحت اندیش مذہب حضرات جو تخریبی طور پر خدمت اسلام فرمانا چاہتے ہیں، ان کی دورخی خدمات کو بھی نظر میں رکھیں۔ انصاف آپ کے ہاتھ میں ہے، آپ کو ان دو چیزوں میں سے ایک کو اختیار فرمانا ہوگا، آپ ساری امت کو جاہل کہہ دیں اور یا پھر اس پارٹی کے دماغ کو ماؤف تصور کریں۔ اگر ان حضرات کے ارشادات اور عملی خدمت اسلام ہے تو پھر اسلام اور کفر میں کچھ زیادہ فرق نہیں ہوگا۔

کتب احادیث، ان کی شرائط اور تنوع سے اس تدریجی ارتقا کا پتہ چلے گا جو اس ضمن میں بنیادی حیثیت رکھتا ہے اور معلوم ہوگا کہ یہ فن جامد نہیں۔ نصوص میں اضافہ تو اب ناممکن ہے لیکن نصوص کے متعلق بحث و نظر کے بیسیوں دروازے کھلے ہوئے ہیں۔ اصول حدیث ایک متحرک اصول ہے جس میں وقت کے تقاضوں کے لحاظ سے ہر زمانے میں بحث ہوئی اور اس میں اہل حق کے نزدیک کوئی بندش نہیں۔

7- مرسل اور اس کی حجیت:

”طلوع اسلام“ (شمارہ: ۹، ۵۰ء) میں عمادی صاحب کا ایک طویل مضمون امام زہری کے متعلق شائع ہوا ہے جس میں امام زہری رحمہ اللہ کے اساتذہ اور ان کی مرسل احادیث کا تذکرہ اس انداز سے کیا گیا ہے جس سے غلط فہمیاں پیدا ہو سکتی ہیں۔

اہل علم اور اصول حدیث سے ممارست رکھنے والے حضرات تو ان مغالطوں سے متاثر نہیں ہو سکتے۔ ممکن ہے کہ عمادی صاحب اور ان کی معلومات کے متعلق ان لوگوں کو بدگمانی ہو، مگر عوام ایسے مضامین سے ضرور متاثر ہو سکتے ہیں۔ بظاہر عمادی صاحب کا مقصد بھی یہی ہے کہ فن حدیث کے متعلق عوام کی بدگمانیاں اور زیادہ ہوں۔ مضمون میں جو معلومات شائع کی گئی ہیں، ان کی ترتیب اس طرح عمل میں آئی ہے جس سے فن حدیث پر اعتماد میں نقص ہو سکتا ہے۔ اس لیے مناسب معلوم ہوتا ہے کہ مرسل کی بحث ذرا تفصیل سے آجائے، تاکہ ناظرین پر حقیقت واضح ہو جائے اور مرسل کی حجیت کے متعلق ائمہ سنت میں جو اختلاف ہے اس کی وضاحت ہو جائے۔

اصطلاحی الفاظ کے سمجھنے میں قارئین کو دقت ضرور ہوتی ہے، لیکن فنی مسائل میں اس کے سوا چارہ نہیں۔ اس لیے ناظرین ”الاعتصام“ کا فرض ہے کہ وہ ایسے مضامین سے گھبرائیں نہیں، بلکہ غور سے پڑھیں۔ یہ مضامین اس قدر مشکل نہیں کہ غور کے بعد بھی سمجھ میں نہ آ سکیں۔

ارسال کی ضرورت:

مرسل کی بحث سے پہلے مناسب ہے کہ اس ضرورت کا اظہار کر دیا جائے کہ ارسال کی ضرورت کیوں ہوئی۔ روزانہ واقعات کے سلسلے میں جہاں متکلم اور مخاطب دونوں ایک دوسرے کو جانتے ہوں، واقعہ ذکر کر دیا جاتا ہے۔ فریقین سن کر اس کے غلط یا صحیح ہونے کے متعلق رائے قائم کر لیتے ہیں اور سند کی ضرورت معلوم نہیں کرتے۔ واقعہ کی غلطی پر اتفاق ہو یا اس کی صحت پر، سند کے تذکرے کی ضرورت نہیں ہوتی۔ واقع کے صحیح ہونے میں اگر شبہ ہو، متکلم اور مخاطب کی رائے میں اختلاف ہو تو واقع کی سند کی طرف توجہ ہوتی ہے۔ یہ ایسا قدرتی اصول ہے جسے ہم مکالمات میں روزانہ استعمال کرتے ہیں۔

صحت واقعہ کے لیے سند کی ضرورت پر یقین کرتے ہوئے بھی بلا ضرورت اس کے تذکرے کی ضرورت نہیں سمجھتے۔ خود فی حدیث میں سند ایسے ہی تدریجی ارتقا کے طور پر آئی۔ صحابہ میں صدق غالب تھا۔ جو لوگ عام گفتگو میں غلط بیانی سے پرہیز کرتے تھے، وہ آنحضرت ﷺ کے ارشادات میں یہ مداخلت کیسے گوارا کر سکتے تھے^① کبار تابعین کے زمانے میں بھی صورت حال اس کے قریب قریب تھی۔ لوگ جھوٹ بولنے سے پرہیز بھی کرتے تھے اور گریز بھی۔

صحابہ باہم آنحضرت ﷺ کے ارشادات کا تذکرہ فرماتے اور یہ احساس بھی نہ ہوتا کہ اس کی سند دریافت کی جائے۔ ارشادات نبوی کی چھان پھٹک کے متعلق ہر طبیعت میں ایک معیار موجود تھا جو آنحضرت ﷺ کی مصاحبت سے خود بخود طبائع میں پیدا ہو چکا تھا۔ حسن عمل کی برکت سے طبائع میں از خود ایک توازن پیدا ہو گیا تھا جس کے ہوتے سند کی ضرورت نہ تھی۔ إِلَّا أَنْ يُضْطَرَّ إِلَىٰ ذَٰلِكَ۔

① حضرت انس رضی اللہ عنہ فرماتے ہیں کہ ہم ایک دوسرے کو حدیث بیان کرتے وقت جھوٹ نہیں بولا کرتے تھے۔ نیز فرماتے ہیں: ”خدا کی قسم! ہم جھوٹ نہیں بولا کرتے تھے، بلکہ ہم تو یہ بھی نہیں جانتے تھے کہ جھوٹ ہوتی کیا چیز

رفقاء اس قدر پاکیزہ تھے کہ کسی کو کسی پر بدگمانی نہ تھی۔ اگر کسی وقت شبہ ہوا تو ادنیٰ وضاحت سے دور ہو گیا۔ کبھی معمولی سی تاکید سے معترض کی طبیعت صاف ہو گئی۔ یہ سب ماحول اور گرد و پیش کی برکت تھی۔ تابعین کا ابتدائی دور بھی اسی نوعیت کا تھا۔ عموماً کبار تابعین صحابہ سے نقل فرماتے اور صحابہ کا صدق و ثقاہت از قبیل مسلمات تھے، اس لیے نہ سند کی ضرورت تھی، نہ اتصال اور انفصال کا شبہ۔ انقطاع اور اعضاء دونوں کے لیے یہاں گنجائش نہ تھی۔

صغار تابعین کے زمانے میں بدعات کا شیوع ہوا۔ ان کی حمایت کے لیے حدیث سازی کا مشغلہ بھی بعض اوقات اختیار کیا گیا جسے اہل علم کی دور بین نگاہوں نے تاک لیا اور اسی وقت سند کی ضرورت پیش کی گئی۔

”عَنِ ابْنِ سِيرِينَ أَنَّهُ قَالَ: كَانُوا لَا يَسْأَلُونَ عَنِ الْإِسْنَادِ فَلَمَّا وَقَعَتِ الْفِتْنَةُ قِيلَ: سَمُّوا لَنَا رِجَالَكُمْ، فَيُنْظَرُ إِلَى أَهْلِ السُّنَّةِ فَيُؤْخَذُ عَنْهُمْ، وَإِلَى أَهْلِ الْبِدْعَةِ فَلَا يُؤْخَذُ عَنْهُمْ“^(۱) (مقدمہ صحیح مسلم، ایضاً: إرشاد الفحول، ص: ۶۲)

”ابن سیرین فرماتے ہیں: ابتدا میں سند کی بابت کوئی نہیں پوچھتا تھا۔ جب فتنہ واقع ہو گیا تو رجال کی تحقیق شروع ہوئی۔ اہل سنت کی روایات قبول کی جاتیں اور اہل بدعت کی روایات ترک کر دی جاتیں۔“

سچائی کے عام رواج کی وجہ سے سند کی بابت پڑتال نہیں ہوتی تھی۔ اس کا یہ معنی نہ سمجھا جائے کہ اس وقت سند فی الواقع ناپید تھی، بلکہ اس کی ضرورت نہ تھی، لَوْ فُورِ سَجِيَّةِ الصَّدَقِ^(۲)۔ ایسا کہنے اور سننے والے دونوں اصل سند کو جانتے تھے۔ آج کل بھی معاصر ایک دوسرے کے اساتذہ اور تلامذہ کو سمجھتے ہیں۔ ایک دوسرے کے تعلیمی حالات، معاشرت، لقاء، سماع وغیرہ کا رفقاء کو عموماً علم ہوتا ہے۔ مثلاً میرے سب رفقاء جانتے ہیں کہ میں نے حدیث کا سماع حضرت الشیخ الامام حافظ عبد المنان وزیر آبادی رحمہ اللہ سے کیا۔ مجھے میاں صاحب رحمہ اللہ سے شرف تلمذ نہیں۔ اس کے باوجود میاں صاحب رحمہ اللہ کی بیسیوں باتیں بلا سند مجلس میں ذکر ہو جاتی ہیں۔ رفقاء یہ بھی جانتے ہیں کہ یہ

^(۱) مقدمة صحيح مسلم (ص: ۱۲) العلل و معرفة الرجال (۲/ ۵۵۹) الضعفاء للعقيلي (۱/ ۱۰) إرشاد الفحول

(ص: ۹۸)

^(۲) سچائی کی خصلت عام ہونے کی بدولت۔

باتیں میں نے حضرت میاں صاحب رحمہ اللہ سے نہیں سنی، بلکہ ان کے بعض تلامذہ ہی سے سنی ہیں۔ اس قسم کا ارسال بالکل عادتاً ہے۔

بعض ثقات ائمہ حدیث سے جو ارسال منقول ہے وہ اسی نوعیت کا تھا، مثلاً سعید بن مسیب، ابراہیم نخعی، سالم بن عبداللہ، ابوسلمہ بن عبدالرحمان، قاسم بن محمد رحمہم اللہ، یہ لوگ ارسال کسی بری نیت یا استاد کے نام کو چھپانے کے لیے نہیں کرتے تھے۔ اخفا کی ضرورت اس وقت ہوتی ہے جب اسناد میں کوئی ضعف یا عیب ہو۔ کبار تابعین کے اساتذہ عموماً صحابہ ہی ہوتے ہیں، انھیں بد نیتی سے چھپانے کا سوال ہی پیدا نہیں ہوتا۔ اس لیے ثقات ائمہ میں یہ عمل یا عادتاً ہوگا یا سہو و نسیان سے۔ اس سے یہ فیصلہ کر لینا کہ ”غرض بالقصد جب ارسال کیا جائے تو یہ بھی اسنادی تدلیس کی ایک قسم ہے اور یقیناً یہ بھی ایک طرح کا کذب و دجل ہے۔ اس سے چشم پوشی کھلی ہوئی مداہنت فی الدین ہے۔“ (طلوع اسلام، شمارہ: ۹، ص: ۷۶)

یقیناً یا جہل اور لاعلمی ہے یا بد نیتی۔ قَاتَلَ اللّٰهُ قَائِلَ ذَلِكَ وَمُعْتَقِدَاهُ!

اصول حدیث سے فی الجملہ ممارست اور معتاد امور پر نظر رکھنے والا اگر دیانت دار ہے تو یقیناً ایسی جہالت آمیز جسارت نہیں کر سکتا۔ معلوم نہیں حضرات منکرین حدیث کے زبان و قلم میں یہ جسارت کیوں ہے؟ عوام میں شہرت کے لیے شاید یہ آسان راہ ہے!!

میں نے اس گروہ کے اکثر بزرگوں کو دیکھا ہے کہ جتنا بڑا جہل ہو، اسے اتنی ہی بڑی جرأت سے کہنا شروع کر دیتے ہیں، تاکہ عوام اسے صحیح تصور کرنے لگیں۔ ارسال کو محققین ائمہ حدیث نے کبھی تدلیس سے تعبیر نہیں فرمایا، لیکن ہمارے دوست عمادی صاحب ہیں کہ جو اس جھوٹ سے پرہیز کرے، اسے مداہن فی الدین فرماتے ہیں۔ زبان کی یہ درازی افسوسناک ہے!

صحابہ اور کبار تابعین اور معاصرین ائمہ فن میں ارسال ایک مسامحت ہے جسے وہ بعض اوقات عادتاً کر گزرتے ہیں، ان کی نیت خراب نہیں ہوتی، البتہ بعد میں آنے والوں کو اس میں ضرور دقت ہوتی ہے اور اسی دقت کی وجہ سے اسے پسند نہیں کیا گیا۔ معاصر تو اسے جانتا ہے مگر بعد میں آنے والے لوگ اس غیر مذکور آدمی کے متعلق رائے قائم کرنے میں دقت محسوس کرتے ہیں۔ اس کے ضعف و ثقاہت کے متعلق کچھ نہیں کہہ سکتے۔

میری دانست میں ارسال ایک اضافی عیب ہے۔ جب تک مرسل کی نیت کا علم نہ ہو، اس کی ذات پر اس کا کوئی اثر نہیں پڑتا۔ اس لیے آخر مضمون میں عمادی صاحب نے جس قدر اجتہادات فرمائے ہیں اور زہری اور ائمہ حدیث کی شان میں گستاخی کی ہے، وہ غلط ہے اور اصول حدیث سے بے خبری پر مبنی ہے۔ جب تک ارسال میں شبہات نہیں پیدا ہوئے، ائمہ حدیث اسے قبول فرماتے رہے:

”قَالَ ابْنُ جَرِيرٍ: أَجْمَعَ التَّابِعُونَ بِأَسْرِهِمْ عَلَى قُبُولِ الْمُرْسَلِ، وَلَمْ يَأْتِ عَنْهُمْ إِنْكَارُهُ، وَلَا عَنْ أَحَدٍ مِّنَ الْأَئِمَّةِ بَعْدَهُمْ إِلَى رَأْسِ الْمِائَتَيْنِ“^(۱)

(تدريب الراوي، ص: ۴۷)

”مرسل کے قبول پر تابعین کا اجماع ہے، دوسری صدی کے اوائل تک کسی نے اس کا انکار نہیں کیا۔“

ابوداؤد رحمہ اللہ فرماتے ہیں:

”أَمَّا الْمَرَّاسِيلُ فَقَدْ كَانَ أَكْثَرُ الْعُلَمَاءِ يَحْتَجُّونَ بِهَا فِيمَا مَضَى مِثْلَ سُفْيَانَ الثَّوْرِيِّ وَمَالِكٍ وَالْأَوْزَاعِيِّ حَتَّى جَاءَ الشَّافِعِيُّ رَحِمَهُ اللَّهُ فَتَكَلَّمَ فِي ذَلِكَ، وَتَابَعَهُ عَلَيْهِ أَحْمَدُ وَغَيْرُهُ“ (قواعد التحديث، ص: ۱۱۵)

”اکثر علماء مرسل کو حجت سمجھتے تھے جیسے سفیان ثوری، مالک اور اوزاعی، یہاں تک کہ امام شافعی نے اس میں گفتگو کی اور امام احمد نے ان کی موافقت کی۔“

امام شافعی رحمہ اللہ سے پہلے جمہور اہل علم مرسل کو حجت سمجھتے رہے، سب سے پہلے اس کے متعلق تنقید امام شافعی رحمہ اللہ نے فرمائی۔^(۲) اس دور میں بعض ایسے وجوہ پیدا ہو گئے تھے جن کی وجہ سے مرسل کی حجیت پر نظر ثانی کی ضرورت محسوس ہوئی۔ تابعی، صحابی کا نام حذف کر کے ارسال کرے، اس میں

^(۱) تدريب الراوي (۱/ ۱۹۸)

^(۲) امام شافعی رحمہ اللہ سے پہلے بھی اہل علم مرسل روایت پر نقد اور اسے ناقابل احتجاج ہی تسلیم کرتے تھے جن میں حضرت عبداللہ بن عباس رضی اللہ عنہما، عمر بن عبدالعزیز، سعید بن مسیب، ابن سیرین، ابن شہاب زہری، مالک بن انس، اوزاعی، شعبہ بن حجاج، یحییٰ قطان، عبداللہ بن مبارک اور عبدالرحمن بن مہدی جیسے اساطین فن قابل ذکر ہیں۔ مؤلف رحمہ اللہ نے بھی آئندہ صفحات پر اسی بات کو رائج قرار دیا ہے۔ مزید تفصیل کے لیے دیکھیں: توضیح

الكلام في وجوب القراءة خلف الإمام للعلامة إرشاد الحق الأثري حفظه الله (ص: ۵۳۸)

کوئی حرج نہ تھا، لیکن بعض اوقات تابعی تابعی سے نقل کرتا ہے اور یہ سلسلہ استقرا کے بعد چھ اور سات واسطوں تک پہنچا۔ کَمَا ذَكَرَهُ الْحَافِظُ ابْنُ حَجَرٍ رَحِمَهُ اللَّهُ^①۔

اس لیے محذوف کے متعلق اس زمانے میں یہ فیصلہ کرنا مشکل ہو گیا ہے کہ وہ صحابی ہے یا تابعی؟ اور پھر وہ تابعی ثقہ ہے یا ضعیف؟ اس لیے ائمہ حدیث میں بناء علی الدلیل امام شافعی کی رائے کو ترجیح دی گئی۔ کَمَا ذَكَرَهُ مُسْلِمٌ فِي مُقَدِّمَةِ صَحِيحِهِ:

”وَالْمُرْسَلُ مِنَ الرِّوَايَاتِ فِي أَصْلِ قَوْلِنَا وَقَوْلِ أَهْلِ الْعِلْمِ بِالْأَخْبَارِ لَيْسَ بِحُجَّةٍ“^②

”مرسل کے متعلق ہمارا اور اہل علم کا قول ہے کہ وہ حجت نہیں۔“

ایک متحرک فن جس میں تقلید آمیز جمود نہ ہو، ایسے اختلافات سے خالی نہیں ہو سکتا، بلکہ ذخیرہ احادیث کی حفاظت ہی کے لیے امام ابو حنیفہ رحمہ اللہ اور امام مالک رحمہ اللہ نے مرسل کو قبول کیا اور اسی ذخیرے کی حفاظت کے لیے امام شافعی رحمہ اللہ نے اسے ضعیف کہا اور مسترد کر دیا۔ وَالْبَصِيرُ لَا يَرِيبُ فِيهِ^③۔ زمانہ صحابہ کا قرب اور وفور صدق اس کے قبول کا داعی تھا، عوام کی غیر محتاط روش سے متاثر ہو کر اسے مسترد کرنا ضروری سمجھا گیا۔

جمود پسند حضرات نے اسے حنفی اور شافعی اختلاف کی صورت دے کر ایک نزاعی مسئلہ بنا دیا، حالانکہ یہ اختلاف احوال و ظروف کا تقاضا ہے جس سے کوئی متحرک فن خالی نہیں۔ جو خطرات مرسل کے متعلق امام شافعی رحمہ اللہ کے زمانے میں محسوس کیے گئے، اگر امام مالک رحمہ اللہ اور امام ابو حنیفہ رحمہ اللہ کے سامنے اس وضاحت سے آجاتے تو وہ یقیناً مرسل کی حجیت کا انکار فرماتے۔ حضرت امام ابو حنیفہ رحمہ اللہ کی احتیاط پسند طبیعت کبھی اسے قبول نہ کرتی اور امام شافعی رحمہ اللہ اگر صدق و صفا کے دور کو پا لیتے جس کے کافی اثرات حضرت امام ابو حنیفہ رحمہ اللہ اور امام مالک رحمہ اللہ کے سامنے تھے تو امام شافعی رحمہ اللہ اس کی حجیت پر بحث نہ فرماتے۔ احوال کی اس تبدیلی کو سامنے رکھتے ہوئے یہ کہنا جہالت ہے کہ ”ارسال بھی تدلیس ہی کی ایک صورت ہے۔“

① نزہة النظر في توضيح نخبة الفكر (ص: ۱۳۶)

② مقدمة صحيح مسلم (ص: ۱۲)

③ صاحب بصیرت اس میں شک نہیں کر سکتا۔

مرسل کے متعلق اصطلاحی بحث:

مرسل کے متعلق یہ طبعی افتاد آج بھی ہماری زندگی کا جزو ہے۔ شرعی حجیت سے قطع نظر اظہارِ واقعات میں ہم واقعات کے ان ذرائع کا اظہار ضروری نہیں سمجھتے جن سے ہمیں ان واقعات کا علم ہوا۔ لیکن اگر ان واقعات میں شبہ پیدا ہو تو ان ذرائع کی چھان پھٹک کا احساس ہوتا ہے اور تحقیق ہی کی جاتی ہے۔ بسا اوقات ایسی روایات پر بے اعتمادی بھی ہو جاتی ہے۔ بعض ایسے آدمی سامنے آ جاتے ہیں جن کی نقل میں ضعف اور طریق وصول میں اشتباہ یقین کی حد تک پہنچ جاتا ہے۔ فن حدیث میں بھی ارسال کی قریب قریب یہی صورت ہے۔ جب تک صداقت طبائع پر غالب رہی، وسائط اور ذرائع کے علم کے باوجود بحث و تنقید کی نوبت نہ آئی اور جب طبائع کا رجحان سچائی سے ہٹتا نظر آیا، رواۃ اور ذرائع بحث و نظر کی کسوٹی پر پرکھے جانے لگے۔ اس لیے ارسال ایک اضافی عیب ہے جسے اسباب و قرائن سے نظر انداز بھی کیا جاسکتا ہے اور بوقت ضرورت اس پر مواخذہ بھی ہو سکتا ہے۔ محدثین نے اس پر اسی انداز سے بحث کی۔ خود امام شافعی رحمہ اللہ جنہیں مرسل کی حجیت پر نقض کا شرف حاصل ہے، مرسل کو بالکل رد نہیں فرماتے اور ائمہ حدیث جو اس فن کے مختلف گوشوں پر ناقدانہ نظر رکھنے کے عادی ہیں، وہ بھی مرسل کو علی الاطلاق رد نہیں فرماتے:

”قَالَ الشَّافِعِيُّ: يُقْبَلُ إِنْ اِعْتَصَدَ بِمَجِيئِهِ مِنْ وَجْهِ آخَرَ، يُبَيِّنُ الطَّرِيقَ الْأُولَى، مُسْنَدًا كَانَ أَوْ مُرْسَلًا، لِيَتَرَجَّحَ اِحْتِمَالُ كَوْنِ الْمَحْذُوفِ ثِقَةً فِي نَفْسِ الْأَمْرِ“^(۱) (نزهة النظر، ص: ۵۰)

”امام شافعی فرماتے ہیں: اگر مرسل کی تائید کسی دوسرے طریق سے ہو جائے، قطع نظر کہ وہ طریق مسند ہے یا مرسل، تو مرسل کو قبول کیا جائے گا۔ غرض صرف یہ ہے کہ محذوف راوی کی فی نفسہ ثقاہت کا یقین ہو جائے۔“

جمہور محدثین کا مسلک اور بھی محتاط ہے۔ وہ فرماتے ہیں کہ اگر محدث ثقات سے ارسال کا عادی ہو تو بھی اس کی روایت میں توقف کیا جائے گا، کیونکہ صرف یہ عادت محذوف راوی کی ثقاہت کی دلیل نہیں ہو سکتی، بلکہ ضروری ہے کہ غیر مذکور راوی کے متعلق صحیح علم ہو اور اس کی ثقاہت یا ضعف

^(۱) الرسالة للشافعي (ص: ۶۱) نزهة النظر (ص: ۱۰۲)

کے متعلق ہمارے پاس واضح قرائن ہوں۔ گو مرسل کی بحث سابقہ گزارشات میں کافی صاف ہو چکی ہے اور اس اختلاف کی حقیقت بھی واضح ہو چکی ہے جو ائمہ حدیث، احناف، موالک اور حنابلہ میں پایا جاتا ہے، تاہم مناسب ہے کہ اصطلاحی الفاظ میں بھی اس کا تذکرہ ہو جائے۔

اختلافِ تعبیر:

① ”الْإِسْنَادُ عَدَمُ الْإِسْنَادِ وَهُوَ أَنْ يَقُولَ الرَّاَوِي: قَالَ رَسُولُ اللَّهِ ﷺ مِنْ غَيْرِ أَنْ يَذْكُرَ الْإِسْنَادَ“ (شرح التوضیح لمتن التنقیح: ۷/۲) ^①

”مرسل اسے کہتے ہیں جس کی سند نہ ہو۔ کوئی راوی ”قال رسول اللہ ﷺ“ کہہ دے اور سند ذکر نہ کرے۔“

② ”الْمُرْسَلُ: وَهُوَ أَنْ يَتْرَكَ التَّابِعِيُّ الْوَاسِطَةَ بَيْنَهُ وَبَيْنَ رَسُولِ اللَّهِ ﷺ وَيَقُولُ: قَالَ رَسُولُ اللَّهِ ﷺ“ (إرشاد الفحول، ص: ۶۱)

”تابعی واسطہ ترک کر کے خود آنحضرت ﷺ سے نقل کرے۔“

③ ”الْمُرْسَلُ: قَوْلُ مَنْ لَمْ يَلْقَ النَّبِيَّ ﷺ: قَالَ رَسُولُ اللَّهِ ﷺ“ (عند جمهور أهل الأصول) (إرشاد) ^②

”مرسل اس شخص کی روایت کو کہتے ہیں جو آنحضرت ﷺ سے نہیں ملا اور آنحضرت ﷺ سے بلا واسطہ نقل کرے۔“

یہ اور اس قسم کی مختلف تعبیرات ہیں جو ائمہ اصول اور ائمہ حدیث سے منقول ہیں۔ پہلی تعریف صرف تخیل ہے۔ اسے ایک فنی تعریف کہنا مشکل ہے۔ اس کا اطلاق مسند اور صحیح کے سوا قریب قریب اکثر اقسام حدیث پر ہو سکتا ہے۔ ارسال کی تعریف میں ”عدم الإسناد“ عجیب ہے۔ عدم کے ساتھ ایک وجودی چیز کی تعریف فن کے اعتبار سے غیر مانوس ہے۔

تیسری تعریف عام ائمہ اصول فقہ کے نزدیک ہے، یہ ایک اصطلاح ہے، ورنہ یہ بھی قبول اور عدم قبول میں بحث نہیں قرار دی جاسکتی۔ اصل بحث ائمہ حدیث کی تعریف ہے جسے نمبر (۲) میں ذکر کیا گیا ہے۔

① شرح التلویح علی التوضیح لمتن التنقیح فی أصول الفقه (۱۴/۲)

② إرشاد الفحول (۱/۱۷۳)

ائمہ اصول کی تعریف کے متعلق امام شوکانی رحمۃ اللہ علیہ فرماتے ہیں:

”إِطْلَاقُ الْمُرْسَلِ عَلَى هَذَا، وَإِنْ كَانَ اصْطِلَاحًا، وَلَا مَشَاحَّةَ فِيهِ لَكِنْ مَحَلُّ الْإِخْتِلَافِ هُوَ الْمُرْسَلُ بِاصْطِلَاحِ أَهْلِ الْحَدِيثِ... الخ“

”ائمہ اصول اسے بطور اصطلاح مرسل کہتے ہیں۔ اصل محل خلاف مرسل باصطلاح اہل

حدیث ہے۔ جمہور کے نزدیک یہ از قسم ضعیف ہے، اس لیے حجت نہیں۔ ممکن ہے کہ

محذوف راوی صحابی نہ ہو اور ضعیف ہو۔“^(۱)

امام ابو حنیفہ رحمۃ اللہ علیہ اور جمہور معتزلہ اسے حجت سمجھتے اور قبول فرماتے ہیں۔ آمدی رحمۃ اللہ علیہ نے بھی

یہی مسلک پسند کیا ہے۔ بعض انتہا پسند غالی اسے مسند سے بھی بہتر سمجھتے ہیں۔ قاضی عیسیٰ بن ابان قرون

مشہود لہا بالخیر کی مراسیل کو حجت سمجھتے ہیں۔ قاضی عیسیٰ بن ابان محتاط قسم کے معتزلی ہیں۔ ابن حاجب رحمۃ اللہ علیہ

فرماتے ہیں کہ اگر ناقل ائمہ نقل سے ہو تو اس کی مرسل مقبول ہوگی۔ حافظ ابن عبد البر رحمۃ اللہ علیہ فرماتے

ہیں کہ اگر ناقل محتاط نہ ہو، ارسال غیر ثقہ راوی سے بھی کرے تو ایسی مرسل حجت نہ ہوگی۔^(۲) امام

مالک رحمۃ اللہ علیہ بھی اس مسئلے میں حضرت امام ابو حنیفہ رحمۃ اللہ علیہ کے ہم آواز ہیں:

”وَأَصْلُ مَذْهَبِ مَالِكٍ وَجَمَاعَةٍ مِنْ أَصْحَابِهِ أَنَّ مُرْسَلَ الثَّقَةِ يَجِبُ بِهِ

الْحُجَّةُ، وَيَلْزَمُ بِهِ الْعَمَلُ كَمَا يَجِبُ بِالْمُسْنَدِ سَوَاءً“^(۳) (إرشاد، ص: ۶۱)

”امام مالک رحمۃ اللہ علیہ اور ان کے رفقاء مرسل کو مسند ہی کی طرح حجت سمجھتے ہیں اور اس پر عمل

ضروری سمجھتے ہیں۔“

امام مسلم رحمۃ اللہ علیہ نے اپنی صحیح کے مقدمہ میں قدام سے بھی مرسل کے ضعف اور عدم حجیت کا

تذکرہ فرمایا،^(۴) لیکن امام شافعی رحمۃ اللہ علیہ نے اس مسئلے پر سیر حاصل بحث فرمائی اور ان تمام نقائص کی

نشاندہی فرمائی جو مرسل کی حجیت سے پیدا ہو سکتے تھے۔^(۵) اس لیے عموماً امام شافعی رحمۃ اللہ علیہ اس اختلاف

① إرشاد الفحول (۱/ ۱۷۳)

② مصدر سابق

③ إرشاد الفحول (۱/ ۱۷۵)

④ مقدمة صحيح مسلم (ص: ۱۲)

⑤ دیکھیں: الرسالة (ص: ۴۶۱)

میں مشہور ہیں۔ وَالْحَقُّ أَنَّ لَهُ فِيهِ سَلَفًا وَالْحَقُّ فِيهِ مَعَهُ بِحَسَبِ الدَّلِيلِ^①۔

مذہبِ ائمہ کی اس مختصر تفصیل سے میرا مطلب یہ ہے کہ مرسل کوئی ہو انہیں جس سے تمنا صاحب اور ادارہ طلوع اسلام گھبرا کر بدحواس ہو رہا ہے، بلکہ ایک عرصہ تک ائمہ اسے حجت سمجھتے رہے، اس لیے اسے تدلیس کی ایک قسم قرار دینا فنِ حدیث سے لاعلمی پر مبنی ہے یا غلو اور بے اعتدالی پر!

ارسال کی حقیقت کو سمجھنے کے بعد یہ فیصلہ آسان ہو گا کہ ارسال سے بلاشبہ ضعف کا خطرہ ہو سکتا ہے، لیکن اس فعل سے راوی پر کوئی اثر نہیں پڑتا۔ راوی ارسال کا کتنا ہی عادی کیوں نہ ہو، اس کی جو احادیث اس عیب سے خالی ہوں گی، وہ بلا انکار مقبول ہوں گی۔ تدلیس ایسا عیب ہے جس کا اثر مدلس کی تمام ان روایات پر پڑے گا جہاں وہ تحدیث کی تصریح نہ کرے، لیکن ارسال کا حال اس سے بالکل مختلف ہے۔ لِأَنَّهُ عَيْبٌ فِي الرِّوَايَةِ، وَالرَّأْيُ بِمَعْزَلٍ عَنْهُ^②۔

عبید اللہ بن عدی بن خیار، ابو امامہ بن سہل بن حنیف، عبداللہ بن عامر بن ربیعہ ایسے کبار تابعین اور سعید بن مسیب، سالم بن عبداللہ، ابوسلمہ بن عبدالرحمن، قاسم بن محمد، علقمہ بن مسروق، حسن بصری، ابن سیرین، امام شعبی، سعید بن جبیر، امام زہری، قتادہ بن دعامہ، ابو حازم اور یحییٰ بن سعید تمام ائمہ سے مراسیل کی روایت ثابت ہے، لیکن ان کی ذات پر اس کا کوئی اثر نہیں، نہ ان کی ثقاہت پر کوئی عیب! مفصل بحث کے لیے تدریب الراوی فی شرح التقریب للنواوی، إرشاد الفحول وغیرہ مطولات کی طرف رجوع کریں^③۔

اہل حدیث جماعت کا مسلک مرسل کی حجیت کے متعلق امام شافعی سے بھی کچھ آگے ہے، مگر ہم مرسل سے گھبراتے نہیں۔ بحث و نظر سے جو ثابت ہو، اسے قبول کرتے ہیں، اور جو ثابت نہ ہو سکے، اس کو رد کرنے میں تامل نہیں۔ اَلْعُهُدَةُ عَلَى النَّظَرِ وَالِدَّلِيلِ۔

8- امام زہری اور ان کے اساتذہ:

امام زہری رحمہ اللہ اپنے وقت کے اکابر اہل حدیث سے ہیں۔ اکثر احادیث امام زہری ہی کے

① حق یہ ہے کہ اس مسئلے میں ان کے سلف ہیں اور اس مسئلے میں دلائل کے اعتبار سے حق ان کے ساتھ ہے۔

② کیونکہ وہ روایت میں عیب ہے اور راوی اس سے محفوظ ہے۔

③ تفصیل کے لیے دیکھیں: الکفاية (ص: ۳۸۴) مقدمة ابن الصلاح (ص: ۳۱) فتح المغیث (۱/ ۱۳۴)

تدریب الراوی (۱/ ۱۹۵) توضیح الأفكار (۱/ ۲۸۳) إرشاد الفحول (۱/ ۱۷۲)

توسط سے ائمہ حدیث تک پہنچی ہیں۔ عمادی صاحب نے اپنے مضمون کے ایک حصے میں امام کے اساتذہ کا بھی ذکر کیا ہے۔ فن کے لحاظ سے کسی محدث کے استاد کا ضعف یا تدلیس محدث کی ذات پر اثر انداز نہیں ہوتی اور واقع بھی یہی ہے کہ ذاتی خصائص یا ذاتی نقائص کا اثر صاحبِ خصائص کی ذات سے تجاوز نہیں کر سکتا۔

پیغمبر کے آباء و اجداد کا کفر پیغمبر کی ذات پر موثر نہیں اور نہ پیغمبر کی عصمت سے پیغمبر کی اولاد متاثر ہو سکتی ہے۔ ﴿فَإِنَّهُمْ ظَالِمٌ لِّنَفْسِهِ وَمِنْهُمْ مُّقْتَصِدٌ وَمِنْهُمْ سَابِقٌ بِالْخَيْرَاتِ﴾^① [الفاطر: ۳۲] یہ اصل مسلم ہے، اس لیے رواۃ میں بھی شاگرد کا ضعف استاد پر اثر انداز نہیں ہوتا اور استاد کی ثقاہت تلمیذ کے ضعف میں کمی نہیں کر سکتی۔ حدیث پر ہر راوی کی صفات کا اثر البتہ ہو سکتا ہے جس سے محدثین پوری طرح آگاہ ہیں اور ان صفات ہی کی بنا پر حدیث کے ضعف و سقم کا فیصلہ کیا جاتا ہے۔

عمادی صاحب نے اپنے مضمون مطبوعہ ”طلوع اسلام“ ستمبر ۵۰ء کے شمارہ (۹) کے آخر میں امام زہری کے اساتذہ کا ذکر کیا ہے۔ پورے مضمون میں محدثانہ دیانت ناپید ہے، لیکن یہ حصہ خصوصیت کے ساتھ دیانت کے معیار سے بہت پست ہے، اور سچ یہ ہے کہ ایک منکر حدیث کو اس موضوع پر لکھنا بھی نہیں چاہیے۔ فن اور اصحابِ فن سے بغض کے بعد رجالِ فن کے تذکرے میں دیانت کا قائم رہنا مشکل ہے۔

شبہات:

مضمون نگار نے امام زہری کے شیوخ سے پندرہ سولہ بزرگوں کے تذکرے کو کسی قدر صراحت سے لکھا ہے۔ نو بزرگوں کا سن وفات بھی نقل کیا ہے اور سات حضرات کے سنین وفات غالباً ان کو کتبِ محدثین سے نہیں مل سکے، اس لیے ان کے متعلق جو جی میں آیا فرماتے گئے۔

تعجب یہ ہے کہ عمادی صاحب اس بے ضرورت طول کے باوجود یہ نہیں فرماتے کہ ان کو ان بزرگوں سے رنج کیا ہے اور وہ کون سا دکھ ہے جس کی وجہ سے اتنا قلق اور بے قراری ہے؟ بتکرار پڑھنے کے باوجود میں اس حصے کو بے سود اور بے تعلق سمجھتا ہوں، نہ محدثانہ طور پر اس سے کوئی فائدہ ہے اور نہ کوئی فقہی نکتہ!

① ترجمہ: ”پھر ان میں سے کوئی اپنے آپ پر ظلم کرنے والا ہے اور ان میں سے کوئی میانہ رو ہے اور ان میں سے کوئی نیکیوں میں آگے نکل جانے والا ہے۔“

عمادی صاحب اس غلطی میں ہیں کہ حدیث کی جمع و تدوین کا سلسلہ ۱۰۱ھ میں شروع ہوا، اس لیے جو اساتذہ ۱۰۱ھ سے پہلے انتقال فرما چکے تھے، ان سے امام زہری کا سماع درست نہیں۔ یہ روایات مرسل ہیں اور امام زہری کے ان اساتذہ کا علم جن سے وہ براہِ راست نقل فرماتے ہیں، مشکل ہے۔

جمع و تدوینِ حدیث کے متعلق ۱۰۱ھ کی تخصیص غلط ہے، جس کا تذکرہ مختصراً سابقہ گزارشات میں کیا جا چکا ہے، تفصیل کے لیے کسی دوسری صحبت کا انتظار فرمائیں۔

سوچنے کی چیز یہ ہے کہ حدیث کی جمع و تدوین کس سال میں ہوئی؟ اس کو زہری کے سماع سے کیا تعلق ہے؟ کسی فن میں کتاب لکھنا اور چیز ہے اور اساتذہ فن سے استفادہ بالکل دوسری چیز۔ استاد اور شاگرد ہم زمانہ ہوں، موانعِ سماع ناپید ہوں، زیادہ سے زیادہ لقاء ثابت ہو، حدیث متصل ہوگی۔ اس کی جمع و تدوین کا وقت گو برسوں نہیں صدیوں بعد میں آئے، اس لیے آپ امام زہری رحمہ اللہ کے بعض اساتذہ کے سن وفات محفوظ رکھیں اور خود سوچیں کہ مضمون نگار میں دیانت کی کمی ہے یا علم کا نقص؟!

① عبید اللہ بن عبد اللہ بن عتبہ بن مسعود ۹۴، ۹۸ھ

② ابو عبد الرحمن مسور بن مخرمہ ۶۴ھ

③ خارجہ بن زید بن ثابت ۱۰۰ھ

④ عبد اللہ بن محمد بن حنفیہ ۹۸، ۹۹ھ

⑤ ابوسلمہ بن عبد الرحمن بن عوف ۹۴، ۱۰۴ھ

⑥ عمرہ بنت عبد الرحمن الانصاریہ ۹۴، ۱۰۶ھ

⑦ حمید بن عبد الرحمن بن عوف ۹۵، ۱۰۵ھ

⑧ سلیمان بن یسار الہلالی ۹۴، ۱۰۰ھ

امام زہری رحمہ اللہ کی پیدائش ۵۰ھ کے قریب قریب ہے اور ان کا انتقال ۱۲۴ھ میں ہوا۔ جن ائمہ کا انتقال پہلی صدی کے اواخر میں ہوا، امام زہری کو ان سے تحصیلِ حدیث اور استفادہ کے لیے قریباً نصف صدی کا طویل موقع ملا۔ ائمہ حدیث کے نزدیک تو لقاء کی چند گھڑیاں اتصالِ حدیث اور انقطاع کی نفی کے لیے کافی ہیں۔ عمادی صاحب کے علم کی طغیانی کا یہ حال ہے کہ پچاس سال کے

اخذ وسمع، افادہ واستفادہ، لقاء، تلمذ، تعلیم و تدریس کے تمام اثاثے کو بہا لے جا رہی ہے۔ اَللّٰهُمَّ اِنِّیْ اَعُوْذُ بِكَ مِنْ زَلَّةِ الْفِکْرِ وَقِلَّةِ الْعِلْمِ وَفُقْدَانِ الدِّیَانَةِ!

اور کبر و نخوت کا یہ حال ہے کہ محدثین کی سب سے بڑی غلطی یہ بتائی جا رہی ہے کہ ان لوگوں نے حکومت کے عہدے کیوں نہ قبول کیے؟ وہ شامل ہو کر اصلاح کی کوشش کرتے، گویا حضرت امام ابو یوسف اور امام محمد کے اشتراک کے نتائج ان کے سامنے نہیں۔ حضرت امام ابو حنیفہ اس معاملے میں دوسرے ائمہ حدیث کے ہم نوا تھے۔ وہ یقین فرماتے تھے کہ حکومت کا مزاج، ائمہ حدیث کا معاملہ تو دوسرا رہا، حضرت امام ابو حنیفہ رحمۃ اللہ علیہ ایسے ذہین اور وسیع المشرب انسان کے لیے بھی سازگار نہیں۔ حضرت امام ابو یوسف نے آپ کے حسبِ منشا حکومت سے پورا پورا اشتراک کیا، لیکن پھر عباسی حکومت کے اربابِ اقتدار میں کون سا انقلاب آ گیا؟ بلکہ اٹے امام ابو یوسف رحمۃ اللہ علیہ بدنام ہو گئے۔ بہت سی ایسی چیزیں ان کی طرف منسوب کر دی گئیں جو حضرت امام کے مقام سے فروتر ہیں۔ امام محمد کا بھی یہی حال ہوا۔ بعض دوسرے ائمہ حدیث نے بھی اس بارے میں مخلصانہ کوششیں فرمائی، فَلَمْ یَنْجَحْ غَیْرَ خَفِیِّ حَنِیْنٍ۔

معلوم نہیں ہمارے ان یتیم الفکر حکماء کو کس نے بتایا ہے کہ وہ ان گزرے ہوئے بزرگوں کو اپنی تنقیدات کا تختہ مشق بنائیں جو اپنے زمانے کے مزاج سے کہیں زیادہ آشنا تھے اور اپنے وقت کے اربابِ اقتدار کی ناہمواریوں کو زیادہ سمجھتے تھے۔ ادباً گزارش ہے کہ ہم گنہگار حاضر ہیں، ہم پر مشق ناز فرمائیے اور ائمہ حدیث اور بزرگانِ سلف کو ان مقدس مشوروں میں نظر انداز فرمائیے۔

تو کارے زمین را نکو ساختی^①

کہ با آسماں نیز پرداختی

ان تمام شیوخ میں جن کا تذکرہ امام زہری کے شیوخ کے ضمن میں کیا گیا ہے، صرف حضرت عبادہ بن صامت رضی اللہ عنہ ۳۴ھ سے امام کی روایت مرسل ہو سکتی ہے۔^② ممکن ہے محذوف شیخ صحابی ہو یا

① تو نے زمین کے کام ٹھیک کر لیے ہیں کہ آسمان کی آرائش کرنے چل پڑے ہو!

② حافظ ابو الحجاج المزنی رحمۃ اللہ علیہ نے عبادہ بن صامت رضی اللہ عنہ سے امام زہری کی روایت کو مرسل قرار دیا ہے اور فرماتے

ہیں: ”لم یدرکہ“ (تہذیب الکمال: ۱۴/ ۱۸۵، ۲۶/ ۴۲۲) کیونکہ عبادہ بن صامت رضی اللہ عنہ نے ۳۴ھ یا ۴۵ھ میں امام

زہری رحمۃ اللہ علیہ کی ولادت ۵۰ھ سے پہلے وفات پائی۔ (الإصابة: ۳/ ۶۲۶، تہذیب الکمال: ۱۴/ ۱۸۹)

تابعی۔ اور میں نے عرض کیا ہے کہ ارسال روایت میں جرح کا سبب ہو سکتا ہے، راوی پر اس سے کوئی نقص نہیں آتا۔ معلوم نہیں عمادی صاحب نے یہ ہنگامہ کیوں پیا کیا ہے؟!

”سنین أبو جمیلہ“ کو عمادی صاحب نے تابعی لکھا ہے، محدثین انھیں صحابی کہتے ہیں۔ (ملاحظہ ہو: تقریب لابن حجر اور اصابہ واستیعاب)^① حافظ رحمۃ اللہ نے صراحت فرمائی ہے کہ وہ صغار صحابہ میں سے تھے، گو ان کا سن وفات معلوم نہیں ہو سکا، لیکن صغار صحابہ کا صغار تابعین سے لقاء ممکن ہے، اس لیے ارسال کا دعویٰ دلیل کا محتاج ہے۔

باقی چھ اساتذہ کرام کے لقاء میں شبہہ اسی وقت صحیح ہو سکتا ہے جب ان کا سن انتقال یقینی طور پر معلوم ہو۔ ابوالاحوص، عثمان بن اسحاق، محمد بن عبد اللہ بن حارث کا بھی یہی حال ہے۔ ان کی وفات کتب رجال سے معلوم نہیں ہو سکی، اس لیے عمادی صاحب نے ایہام ہی میں ارسال کا شبہہ پیدا کر دیا ہے۔ عمادی صاحب نے راوی سے زیادہ روایت کی تخریب کا ذمہ لے رکھا ہے!

مثال کے طور پر محمد بن عبد اللہ بن حارث بن نوفل نوفلی کو لیجیے۔ عمادی صاحب کو ان کی وفات کا سال کتب رجال سے نہیں مل سکا، اس لیے عمادی صاحب نے فیصلہ کر دیا کہ امام زہری کی روایت ان سے مرسل ہوگی، حالانکہ اگر دیانتاً قرائن پر غور کیا جائے تو یہ دعویٰ بالکل غلط ثابت ہوگا۔ خلاصہ میں امام زہری کے ساتھ عمر بن عبدالعزیز کو بھی ان کے تلامذہ میں شمار کیا گیا ہے۔^② اگر ہمارے عمادی صاحب کی بصیرت ان سے تعاون کرتی اور دیانت ان کی راہنمائی کرتی تو وہ یقین فرماتے کہ جب ان سے عمر بن عبدالعزیز کے سماع پر محدثین متفق ہیں تو زہری کی روایت کو مرسل کیوں کر کہا جاسکتا ہے؟ وَهُمَا قَرِيبَانِ! بلکہ امام زہری کے علمی مشاغل حضرت عمر بن عبدالعزیز سے کہیں زیادہ ہیں، مگر جب ارادے درست نہ ہوں تو نصیحت بے سود ہے۔

إِذَا مَا كَانَ الطَّبَائِعُ طَبَائِعَ سُوءٍ فَلَا أَدَبٌ يُفِيدُ وَلَا أَدِيبٌ^③

① الاستیعاب لابن عبد البر (ص: ۲۰۸) الإصابة (۳/ ۱۹۳) تقریب التہذیب (ص: ۲۵۷) اثبات صحبت کے طرق میں سے ایک طریقہ یہ بھی ہے کہ راوی خود صحابیت کا دعویٰ کرے اور ابو جمیلہ رحمۃ اللہ نے نبی علیہ السلام کو پانے کا خود ذکر کیا ہے۔ (صحیح البخاری، برقم: ۴۰۵۰، الاستیعاب: ۲۰۸) نیز دیکھیں: فتح الباری (۵/ ۲۷۴)

② خلاصہ تہذیب التہذیب للخزرجی (ص: ۳۴۴)

③ جب مزاج ہی خراب ہوں تو نہ کوئی ادب فائدہ مند رہتا ہے نہ کوئی ادیب ہی!

اب اس طریق استدلال پر تھوڑی دیر غور فرمائیے کہ چونکہ ابو الاحوص یا محمد بن عبداللہ بن حارث نوفلی یا سلیمان الاغریا سلیمان بن ارقم، ابو الاسود وغیرہ کا سن وفات ائمہ حدیث نے نہیں لکھا، یا عمادی صاحب کو اس کا علم نہیں ہو سکا کہ یہ بزرگ کب اس دنیا سے رخصت ہوئے؟ اس لیے امام زہری کی روایت ان سے صحیح نہیں، بلکہ منقطع ہے۔ اپنے قلتِ علم اور فقدانِ فہم سے دوسرے کی خطا پر استدلال، یہ ہمارے عمادی صاحب کی نئی منطق ہے جو الہاماً ایجاد فرمائی گئی ہے۔ اہل علم کے نزدیک تو عدمِ علم سے عدمِ شے پر استدلال صحیح نہیں سمجھا جاتا تھا، لیکن اب اس کی اجازت ہے کہ عدمِ علم سے عدمِ شے پر استدلال کیا جائے۔

یہ تیرے زمانے میں دستور نکلا

ایک علمی طغیانی:

معروضات کا دامن اختصار کی انتہائی کوشش کے باوجود پھیلتا جا رہا ہے اور ابھی اس منتشر اور غیر مربوط مضمون کے کئی گوشے ہنوز باقی ہیں جن سے اس مقدس فن کے متعلق غلط فہمیاں پیدا ہو سکتی ہیں۔ اس کے باوجود اس آخری گزارش کے بعد ان معروضات کو ختم کرنا چاہتا ہوں اور بوقتِ ضرورت حاضری کے وعدے پر آپ سے رخصت ہوتا ہوں۔

ہمارے عمادی صاحب نے لفظ ”مدین“ کی تحقیق میں ایک عجیب علمی طغیانی کا ثبوت دیا ہے۔ معلوم نہیں عام منکرین حدیث کے اکتشافات کی طرح یہ بھی ایک اکتشافی طغیانی ہے یا کوئی جدید تحقیق؟ فرماتے ہیں:

”قاموس میں ہے کہ ”ایلہ“ مصر اور پنج کے درمیان ایک شہر ہے، مگر ”معجم البلدان“ (۱/ ۳۹۱) میں ہے کہ ”ایلہ“ شام کے قریب بحرِ قلزم کے ساحل پر واقع ہے۔ ایک قول ضعیف یہ بھی لکھا ہے کہ ”ایلہ“ حجاز اور شام کی سرحد پر آخر حجاز و آغاز شام میں واقع ہے۔ یہ شہر ایلہ بنت مدین بن ابراہیم کے نام پر آباد ہوا، مگر مدین بن ابراہیم کا وجود محلِ اعتراض ہے۔ حضرت ابراہیم کے دو بیٹے تھے: اسماعیل اور اسحاق۔ یہ تیسرے کہاں سے آ گئے؟“ (طلوع اسلام: ۷۲/۹، حاشیہ: ۱)

امام زہری رحمہ اللہ چونکہ ایلہ کے رہنے والے تھے، اس لیے ایلہ کے محل وقوع کے متعلق یہ حاشیہ

لکھا گیا۔ عمادی صاحب کا عام طریق استدلال تو یہ ہوتا ہے کہ جہاں اختلاف ہوا، وہ اصل واقعہ ہی کا انکار فرما دیا کرتے ہیں جیسے تحقیقِ رواۃ میں ان کی روش ہے۔ اچھا ہوتا کہ وہ مقامِ ایلہ ہی کا انکار فرما دیتے۔ امام زہری کے لیے کس قدر مشکل پیدا ہوتی، انھیں عمادی صاحب کے انکار کے بعد پیدا ہونے اور ٹھہرنے کے لیے کوئی جگہ ہی نہ ملتی، نہ روایت کا موقع ملتا اور نہ روایات کا یہ فتنہ بپا ہوتا جو امام زہری نے بپا کر دیا، مگر ہم ممنون ہیں کہ عمادی صاحب نے یہاں یہ طریق اختیار نہیں فرمایا۔

وہ ایلہ بنت مدین کے وجود سے اس لیے انکار فرماتے ہیں کہ حضرت ابراہیم کا کوئی تیسرا بیٹا عمادی صاحب کے علم میں نہیں اور شاید عمادی صاحب سے یہ لغزش اپنی قرآن دانی کے زعم میں ہوئی ہے، کیونکہ قرآن حضرت ابراہیم علیہ السلام کو بوڑھا بیان فرماتا ہے۔ عمادی صاحب کا خیال ہے کہ بوڑھے میاں کے ہاں دو بیویوں سے دو بچے تو ہو گئے، مگر یہ تیسرے ”مدین کہاں سے آ گئے؟“ (یہ فقرہ مقامِ ادب سے کس قدر گرا ہوا ہے!)

ہم عمادی صاحب سے علمی تعاون کے طور پر عرض کرنا چاہتے ہیں کہ گھبرانے کی کوئی بات نہیں۔ ہم عرض کریں گے کہ ”مدین کہاں سے آ گئے؟“ ملاحظہ ہو:

”ذَكَرُ أَوْلَادِ إِبْرَاهِيمَ الْخَلِيلِ: أَوَّلُ مَنْ وُلِدَ لَهُ إِسْمَاعِيلُ مِنْ هَاجَرَ الْقِبْطِيَّةِ الْمِصْرِيَّةِ، ثُمَّ وُلِدَ لَهُ إِسْحَاقُ مِنْ سَارَةَ بِنْتِ عَمِّ الْخَلِيلِ، ثُمَّ تَزَوَّجَ بَعْدَهَا قَنْطُورًا بِنْتَ يَقْطَنَ الْكِعْنَانِيَّةَ فَوَلَدَتْ لَهُ سِتَّةَ: مَدْيَنَ وَذَمْرَانَ وَسَرَاجَ وَيَقْشَانَ وَنَشَقَ وَلَمْ يُسَمَّ السَّادِسَ، ثُمَّ تَزَوَّجَ بَعْدَهَا حُجُونَ بِنْتَ أَمِينٍ فَوَلَدَتْ لَهُ خَمْسَةَ: كَيْسَانَ وَسُورَجَ وَأَبْهَمَ وَلُوطَانَ وَنَافَسَ، هَكَذَا ذَكَرَهُ أَبُو الْقَاسِمِ السَّهْلِيُّ فِي كِتَابِهِ التَّعْرِيفِ وَالْإِعْلَامِ“ (البدایۃ لابن کثیر: ۱/ ۱۷۵)

”پہلے حضرت اسماعیل ہاجرہ قبطیہ سے پیدا ہوئے، پھر حضرت اسحاق سارہ کے بطن سے پیدا ہوئے، پھر آپ نے قنطورا سے نکاح کیا، ان سے چھ بچے پیدا ہوئے، پھر حجون بنت امین سے عقد فرمایا، ان سے پانچ بچے پیدا ہوئے۔“

حسبِ روایتِ سہیلی حضرت ابراہیم علیہ السلام کی چار بیویاں اور تیرہ بچے ہوئے، غالباً اس گزارش سے اتنا پتہ چل جائے گا کہ یہ تیسرے ”مدین کہاں سے آئے؟“

غالباً اب حضرت ابراہیم علیہ السلام کی اولاد کی پرکھ قرآن کے معیار پر ہوگی، اس لیے بہتر ہے کہ ایک بیچارے مدین ہی کی مصیبت نہ آئے، دس اور بیٹے بھی اس کے ساتھ ہوں۔ غالباً تاریخی واقعات میں حضرت خلیل کی یہ اولاد موجود ہے۔ اب قرآن کے معیار پر دلائل ہی سے ان کی موت آئے گی اور یہ بیچارے کاغذات میں اہل قرآن ججوں کی مسل پر مرے گئے۔ ع اور ہم بھی دیکھیں گے کہ تماشا ہو گا

معذرت:

تمنا صاحب کا مضمون از بس بے ربط اور لمبا تھا۔ مجھے امید نہ تھی اہل علم ایسی چیزوں پر توجہ دیں۔ ماہرین فن حدیث پر اس کا کوئی اثر بھی نہیں تھا۔ خطرہ تھا کہ عام طالب علم اور مغرب زدہ حضرات ان مغالطات سے متاثر ہوں، اس لیے میں نے متعدد اقساط میں اس پر لکھا۔ میری گزارشات کا غیر مربوط ہونا قدرتی تھا، کیونکہ یہ اسی مضمون کا تتبع تھا، تاہم میں نے بہت سمیٹنے کی کوشش کی اور مجھے خوشی ہے کہ میں نے ائمہ حدیث اور خدام سنت کی طرف سے مدافعت کی۔
وعند اللہ فی ذلک الجزاء۔

اس قسم کے مضامین ”الاعتصام“ ایسے اسبوعی اخبار کے بجائے ایک ماہوار مجلہ کے لیے زیادہ مناسب ہیں اور میں محسوس کرتا ہوں کہ جماعت کو ایک مجلہ شہریہ [ماہانہ] کی از بس ضرورت ہے۔ اللہ تعالیٰ کسی صاحب ہمت کو توفیق دے تو یہ ایک وقت کی ضرورت ہے اور میں سمجھتا ہوں اہل حدیث پریس کے بعد جماعت کا یہ اولین فرض ہے۔

ان طویل گزارشات میں مجھے اعتراف ہے کہ میرا لہجہ بعض جگہ سخت ہو گیا اور آج کل کے عرفی اور منافقانہ اعتدال سے الگ رہا ہوں۔ میں نے منکرین حدیث کی دیانت پر شبہ کیا اور میں اسے اپنا حق سمجھتا ہوں۔ تنقید ائمہ حدیث کی محبوب ترین ایجاد ہے اور اس کا بے خطر استعمال فن کی امانت ہے، اور ہم خدام حدیث بحمد اللہ تنقید سے نہیں گھبراتے، لیکن ائمہ حدیث اور خدام فن کی بے ادبی اور محض ظن و تخمین کی بنا پر تہمت تراشی اور الزام نہ فن کی خدمت ہے نہ علمی مشغلہ!

منکرین حدیث کے اکثر جہلاء اسے فخر سمجھتے ہیں اور قدما و اسلاف امت پر کیچڑ اچھالنا ان کا محبوب مشغلہ ہے۔ ایسے حضرات کے جواب میں مناسب تلخی میرا حق ہے جس میں نہ تو مجھے معذرت

کرنا ہے اور نہ اپنے اس حق سے دست بردار ہونا ہے، بلکہ یہ حق اہل سنت کے لیے ہمیشہ سے محفوظ ہے۔

مَنْ سَبَّ بِالْبُرْهَانِ لَيْسَ بِظَالِمٍ
وَالظُّلْمُ سَبُّ الْمَرْءِ بِالْبُهْتَانِ^①

آئندہ بھی جو صاحبِ فنِ حدیث اور ائمہِ حدیث کے متعلق متانت سے لکھیں گے، ان کا جواب اسی انداز سے ہوگا اور جو حضرات تہمت تراشی اور الزام کی راہ اختیار کریں گے، ان کا جواب قصاص کی میزان پر تلے گا۔ ﴿إِنْ أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ﴾ [ہود: ۸۸]

اللهم أرنا الحق حقاً، وارزقنا اتباعه، وأرنا الباطل باطلاً، وارزقنا اجتنابه.
اللهم وفقنا لما تحب وترضى^②!

① ظالم وہ نہیں جو دلیل کے ساتھ برا کہے۔ ظلم تو آدمی کو بہتان کے ساتھ برا کہنا ہے!

② ہفت روزہ ”الاعتصام“ لاہور (۸ دسمبر ۱۹۵۰ء تا ۱۳ اپریل ۱۹۵۱ء)

مولانا تمنا کے تنقیدی مضمون کا علمی محاسبہ

”البیان“ جنوری ۵۰ء میں ایک مضمون شائع ہوا جس میں مولانا تمنا نے میری بعض گزارشات پر تنقید فرمائی ہے جو ظن کے مفہوم کے متعلق ”اسلامی زندگی“ میں شائع ہوئیں۔^①

مولانا کا مقالہ بہت لمبا ہے جس کا زیادہ حصہ مولانا نے اپنی بعض تصنیفات کے لیے بطور تعارف لکھا ہے۔ اگر تشہیرِ مصنفات کے لیے کسی دوسری فرصت کا انتظار فرما لیا جاتا تو مقالے کا طول و عرض بہت مختصر ہوتا۔

میری گزارشات کے متعلق مولانا نے بہت کم لکھا ہے۔ اگر مولانا کا مقالہ اصل موضوع پر لکھا جاتا تو ہمیں بہت زیادہ استفادہ کا موقع ملتا۔ اگر مولانا نے زیرِ تصنیف مسودات شائع فرمائے اور صحت و فرصت میسر آئی تو ان پر بھی ان شاء اللہ اظہارِ رائے سے گریز نہ ہوگا۔ اس وقت ان ضمنی مباحث پر لکھنے کا ارادہ نہیں۔

اہلِ قرآن کے مسلک:

مولانا عبد اللہ آنجنہانی اور ان کے رفقاء حجیتِ حدیث کے منکر ہونے کے ساتھ ائمہِ حدیث اور دواوینِ حدیث پر تبرّاً بھی فرمایا کرتے تھے۔ بہت سے متواتر مسلمات میں ترمیم کے قائل تھے اور بہت سے مسائلِ الف لام اور اضافت سے کشید فرمانے کی کوشش کرتے تھے۔

امرِ تسرّ کی جماعت میں تبرّاً کی عادت کسی قدر کم تھی۔ مسلماتِ متواترہ میں ترمیم کا رواج بھی ان میں کم تھا لیکن تاویل ہمرنگ تحریف کے بادشاہ تھے۔ معجزات میں تاویل اور نیچریت کا رنگ غالب تھا۔ دینی علوم اور علومِ آلیہ میں دسترس بہت کم تھی، اس لیے ان کی تصنیفات کا انداز لیڈرانہ ہے۔

گوجرانوالہ کی جماعت علمی لحاظ سے کچھ قابلِ تعریف نہیں۔ مزاج میں بے ادبی غالب، بے عملی اور بد عملی ان حضرات کا امتیازی نشان ہے۔ ایک صاحب ان میں مدعیِ نبوت بھی تھے!

① مؤلف رحمہ اللہ کا یہ مضمون ماہانہ ”اسلامی زندگی“ لاہور (مئی ۱۹۴۹ء) میں شائع ہوا تھا۔ تلاشِ بسیار کے باوجود ہمیں مذکورہ شمارہ حاصل نہیں ہو سکا۔

گجرات، ڈیرہ غازی خان اور ملتان کے اہل قرآن دوستوں میں الحاد غالب ہے۔ دہلی سے جو لوگ اب کراچی تشریف لائے، وہ سیاسی شیرینی میں انکارِ حدیث کا زہر سمونے میں تجربہ کار مشاق ہیں۔ گفتگو کے انداز لیڈرانہ، علومِ خادمہ سے بہت کم آشنا، انگریزی علوم کے ساتھ فرنگیانہ طریقِ استدلال طبائع پر غالب ہے۔ زبان اچھی لکھتے ہیں۔ غالی آدمی ان کی تحریروں سے جلدی دھوکا کھا جاتا ہے اور قدرِ مشترک یہ ہے کہ علومِ حدیثیہ سے کافی نا آشنا ہیں۔ علومِ خادمہ پر بھی نظر نہیں، اس کا اثر جو قرآن فہمی پر ہونا چاہیے، نمایاں ہے۔

مولانا تمنا بظاہر حدیث کو حجت سمجھتے ہیں، لیکن محدثین کی تنقید اور اصولِ تنقید سے غیر مطمئن ہیں۔ ان کا خیال ہے کہ قرآن کو جو معیاری مقام حاصل ہونا چاہیے، وہ اسے نہیں دیا گیا۔ مولانا کا اندازِ تنقید اتنا تلخ اور مبنی بر غلو ہے کہ ان کی حدیث اور سنت سے معمولی دلچسپی بھی انکارِ حدیث کے مرادف ہے، بلکہ اہل سنت کے لیے زیادہ مضر! میرا خیال ہے کہ ان کی تلخ نوائی جاہل اہل قرآن کے تبرّاسے کم نہیں۔ میری آئندہ گزارشات مولانا کی اس مرکب پالیسی کو سامنے رکھتے ہوئے ہوں گی۔

مولانا ائمہ حدیث کو چور اور ڈاکو سمجھتے ہیں اور خود بحیثیت کو تو ال ”قرآنی ٹارچ“ لے کر ان چوروں کے گھروں سے اپنا مال برآمد فرمانے کی کوشش میں مصروف ہیں۔ انا للہ! تحقیق کے جس مقام پر مولانا اس وقت فائز ہو رہے ہیں، یہاں پہنچ کر حضرات اہل قرآن عموماً دہریت کی آغوش میں استراحت فرماتے ہیں۔ نماز، روزہ، حج، زکات، غرض اکثر فرائض سے دلبرداشتہ ہو جاتے ہیں۔ اللہ تعالیٰ مولانا کو اس تباہی سے بچنے کی توفیق عطا فرمائے۔

مقالہ کا اجمالی جائزہ:

مولانا کو ظن سے نفرت ہے۔ وہ اس سے بچنا چاہتے ہیں۔ مناسب ہو گا کہ وہ اپنے گرامی مقالہ کا جائزہ لیں کہ آیا وہ ظن کی گرفت سے باہر ہیں یا ظن ان پر محیط ہے؟

① ”قرآن مجید یقینی دستاویز ہے، لیکن اس کے مدلول کو متعین کرنے کے لیے احادیث کی

طرف رجوع ضروری ہے۔“ (البیان، ص: ۲۲)

اور احادیث مولانا کی نظر میں ظنی ہیں!

② ”اہل لغت نے موضوع احادیث سے کافی حد تک استناد کیا ہے۔ اہل لغت نے اکثر

استناد موضوع حدیثوں سے کیا ہے اور بعض الفاظ کے غلط معنی کیے ہیں۔“

(البیان، ص: ۳۸)

اس لیے لغت بھی ظنی!

③ متواتر احادیث عام عقلاء، متکلمین اور محدثین کے نزدیک یقینی ہیں، لیکن فرماتے ہیں: ”کوفہ اور خراسان کے واضعین نے یہ معاملہ بھی خراب کر دیا۔ محتاط محدثین کی تعریف کے مطابق بھی متواتر پر اعتماد کرنا مشکل ہے۔“

مولانا فرماتے ہیں:

”اس قسم کی حدیثیں دس بیس ہی نہیں، سو دو سو بھی مل جائیں تو کچھ تعجب نہیں۔“

(البیان، ص: ۴۰)

④ صحیح احادیث کے متعلق مولانا فرماتے ہیں:

”مگر وہ شرائط ایسے ہرگز نہیں کہ کسی حدیث کو قطعی الصحت ثابت کر سکیں۔“

(البیان، ص: ۳۹)

یقین کے تمام اسباب و دواعی مولانا کے نزدیک ظنی ہیں، ان سے نظری اور استدلالی علم بھی نہیں ہو سکتا تو میرے مخاطب محترم ہی فرمائیں کہ وہ ظن کی گرفت میں ہیں یا آزاد؟! ”قرآنی ٹارچ“ تو شاید آپ کے ہاتھ میں ہوگی، لیکن سیل (Cell) بے کار ہوں گے تو نظر کچھ نہیں آئے گا۔ اور میری دانست میں ٹارچ ہے بھی ایک معذور کے ہاتھ میں، جس کی آنکھیں بصیرت اور بصارت دونوں سے محروم ہیں، اس لیے ٹارچ بھی ٹوٹی ہوئی سمجھیے اور ہمارے محترم ظن کے نرغے میں ے

كَبْهِيْمَةً عَمِيَاءَ قَادَ زِمَامَهَا اَعْمَىٰ عَلَىٰ عَوَجِ الطَّرِيقِ الْحَاثِرِ^①

منطق کے علاوہ تمام علومِ خادمہ میں قواعد کی کلیت ناپید ہے اور منطق کی اہمیت شرعاً معلوم!

اب ہر طرف ظن ہے اور ہمارے محترم بھائی ظنون کے سمندر کی تہ میں تشریف فرما ہیں۔

محدثین کو چور کہہ کر بھی طبیعت سیر نہیں ہوئی، ان پر مزید بددیانتی کا الزام اس طرح عائد

فرماتے ہیں:

① اندھے چوپائے کی طرح جس کی قیادت ایک اندھا گم گشتہ اور ٹیڑھے راستے پر کر رہا ہے!

”ہر جھوٹی اور موضوع حدیث کو اپنے مسلک کی تائید میں پیش کر سکتے ہیں۔“

بدگمانی کا یہ عالم اور معلومات کی طغیانی کا یہ حال کہ ہر چیز پر بے اعتمادی۔ ظن اور اس کے نتائج سے گریز ہے اور اس سے مفر کی کوئی صورت پیدا نہیں ہو سکی۔

ہم نے لاکھوں ہی آشیاں بدلے
ابر کی برق باریاں نہ گئیں

اس نفسیاتی تجزیے کے بعد جو مولانا کے مقالے سے ظاہر ہے، مولانا حدیث کا انکار کریں یا اقرار، اسے قبول فرمائیں یا رد کریں، نتائج میں کوئی فرق نہیں۔ ان خیالات کی اساس خلوص و دیانت پر ہو یا جود و عناد پر، غلطی بہر حال غلطی ہے۔ جس طرح قانون سے لاعلمی جرم کی نوعیت کو نہیں بدل سکتی، اسی طرح اصول و عقائد کا انکار اور لاعلمی انسان کو اس پاداش سے نہیں بچا سکتی جو اس انکار پر مرتب ہوگی۔ آنحضرت ﷺ کے زمانے میں آنحضرت ﷺ کے ارشادات سے انکار کرنے والے سب کے سب بدنیت اور معاند نہ تھے۔

مولانا کے معیار کا نتیجہ:

”البيان“ صفحہ (۲۲) کا ملخص یہ ہے کہ حدیث سے مایوس نہیں ہونا چاہیے۔ مولانا کی سنتِ مصطلحہ حدیث کے دفاتر ہی سے ملے گی۔ مولانا کا خیال ہے کہ قرآنی ٹارچ کی مدد سے اس کی سراغ رسانی ہو سکتی ہے، ورنہ حدیث کے بغیر اگر قرآن کا مطالعہ براہِ راست کیا گیا تو باپ، بیٹا، بیٹی، داماد، بہو؛ سب کا دین الگ الگ اور ایک دوسرے سے جدا ہوگا۔

یقیناً اگر قرآن پر براہِ راست غور کیا گیا تو اس کے نتائج تفرقہ کے سوا کچھ نہیں۔ حضراتِ اہل قرآن کی نصف صدی کی کوششیں ظاہر ہیں کہ سارے قرآن مجید سے آج تک نماز بھی کشید نہیں ہو سکی۔ اس قدر اختلاف ہوا کہ فقہاء کے فروعی اختلافات کی ان کے سامنے کوئی حقیقت ہی نہیں۔ اب سوال ”قرآنی ٹارچ“ کا ہے، اس میں روشنی کہاں سے آئے گی؟ سیل (Cell) کہاں سے بنیں گے؟ اگر یہ صرف قرآن سے بنائے گئے تو اس میں پھر اختلاف اور طوائف الملوکی کا خطرہ ہوگا۔ اگر حدیث سے استفادہ کیا گیا تو وہ ذخیرہ ظنی ہے۔ ٹارچ کی روشنی سے یقین کیسے پیدا ہوگا؟ اگر مولانا کی سنتِ مصطلحہ کو اس ضرورت کے لیے استعمال کیا جائے تو وہ بھی حدیث کے ظنی دفاتر ہی میں کہیں

ناپید ہو رہی ہے۔ اس لیے ظن سے پیچھا چھڑانا مشکل ہے۔ اتنا طویل مقالہ لکھنے کے بعد تاحال وہیں ہیں جہاں سے انھوں نے اپنا سفر شروع فرمایا..!

سنت باصلاحِ جدید:

ترکِ حدیث یا اس کی ظنیت سے جو خلا پیدا ہوا تھا، اسے پاٹنے کے لیے مولانا نے ایک نئی اصطلاح وضع فرمائی ہے۔ مولانا کے طویل سلبی مقالے میں یہی ایک ایجابی چیز ہے جس پر اس وقت ہمیں غور کرنا ہے:

”سنت اس دینی دستور اور مذہبی رواج کا نام ہے جس کو رسول اللہ ﷺ نے اپنے وقت میں قائم فرمایا تھا۔ پھر آپ کے بعد تک وہ دستور و رواج دینی حیثیت سے اسی طرح قائم رہا، کم از کم عہدِ فاروقی تک، کیونکہ خیر القرون کی مدت حضرت فاروق اعظم کے بعد ختم ہو جاتی ہے۔“ (ص: ۳۰)

سنت کی یہ تعریف خود خلافِ سنت ہے۔ نہ آنحضرت ﷺ نے اپنے وقت میں اسے قائم فرمایا اور نہ زمانہ فاروقی تک اہل علم کی محفلیں اس سے آشنا ہو سکیں اور نہ دینی رواج و دستور ہی میں اس کا کبھی تذکرہ ہوا۔

”دین“، ”مذہب“، ”دستور“، ”رواج قائم کرنا“، اس طرح کے الفاظ تعریف میں عجیب ہیں۔ مقامِ نبوت کو رواج کا ضمیمہ بنا دیا گیا ہے۔ سارا زور رواج اور دستور پر ہے۔^①

① فرض کیجیے، آنحضرت ﷺ ایک حکم نافذ فرماتے ہیں لیکن کچھ عرصے کے بعد وہ رواج ترک

① سنت کی ایک تعریف تو وہ ہے جو ائمہ حدیث و سنت زمانہ سلف سے لے کر اب تک کرتے چلے آئے ہیں جسے مؤلف رحمہ اللہ نے آئندہ صفحات میں نقل کر دیا ہے، اور سنت کی دوسری تعریف وہ ہے جس پر تمنا عمادی، فراہی، امین احسن اصلاحی اور غامدی گروپ کو اصرار ہے۔ اگر آپ ثانی الذکر تعریف کا مستشرقین کی تعریفِ سنت کے ساتھ موازنہ کر کے دیکھیں تو یہ حقیقت روز روشن کی طرح عیاں ہو جاتی ہے کہ ہمارے ان ”مجتہدین“ کی تعریف کسی مخلصانہ تحقیق اور بحث و نظر پر مبنی نہیں، بلکہ یہ اعدائے دین و سنت مستشرقین کے شبہات اور تلیسیات کا چربہ اور بازگشت ہے جو ان کی معنوی اولاد ”خدمتِ دین“ کے نام پر بلند کیے ہوئے ہے۔ اب فیصلہ ان کے ہاتھ میں ہے کہ انھیں مستشرقین کے ”اجتہاد“ کی اتباع کرنی چاہیے یا مخلصین امتِ ائمہ حدیث و سنت کی تعریف پر قناعت کرنی چاہیے جو کتاب و سنت کے مخلصانہ فہم و مطالعہ پر مبنی ہے۔ تفصیل کے لیے دیکھیں: دراسات فی

ہو جاتا ہے، جیسے نماز میں ثناء، جسے مکرر رواج دینے کے لیے حضرت عمر رضی اللہ عنہ کو ثناء بالجہر کی ضرورت محسوس ہوئی۔ (مسلم)^①

② کبھی آنحضرت ﷺ نے ایک رواج قائم فرمایا، لیکن بعد میں مصالح کی بنا پر اس کی جگہ دوسرے دینی رواج نے لے لی۔ (طلاق ثلاثہ یک دفعہ۔)^②

③ فروعی مسائل میں بعض وقت دو رواج دوش بدوش دینی حیثیت سے قائم رہے۔^③ اس تعریف کے مطابق معلوم نہیں سنیت کا شرف کس کو حاصل ہوگا اور کس طرح؟!

④ ”اسی طرح“ کے لفظ سے گریز پائی کے لیے کتنا بڑا سامان مہیا فرمایا گیا ہے!!

⑤ پھر رواج دینے کے لیے اس تنویر [روشن خیالی] اور تفرنج [انگریز نقالی] کے زمانے میں کیا صورت اختیار کرنا ہوگی؟ اس کے لیے کوئی پریس کانفرنس بلانا ہوگی یا سرکاری گزٹ میں اشاعت لازمی ہوگی؟ مولانا کے شبہات کی زبان میں کوئی ایسی ہی صورت ضروری ہوگی۔ روشنی کا زمانہ ہے۔ محترم بھائی کے اوہام بھی نئی روشنی ہی کے پیداوار ہیں۔ منطقی طور پر تو اس تعریف کی قیمت کچھ زیادہ نہیں۔ مناسب ہوگا برادر محترم اس پر نظر ثانی فرمائیں۔

فنِ حدیث، فنِ رجال اور اصولِ حدیث اغیار کی نگاہ میں اسلام کے محاسن سے شمار ہوتے ہیں۔ تعجب ہے کہ اپنوں کی بے قراریاں روز افزوں ہیں! یہاں یہ اس قدر بار دوش ہے کہ اس کی افادی حیثیت بھی زیر بحث ہے اور پھر جن دشواریوں سے آپ حضرات گھبرائے تھے وہ انکارِ حدیث کے بعد مضاعف ہو گئیں۔

سنت کا مفہوم:

اہل سنت کی کتابوں میں مدت سے یہ لفظ استعمال ہو رہا ہے، اس لیے جب یہ لفظ عرف میں

① صحیح مسلم کتاب الصلاة، باب حجة من قال لا یجہر بالبسملة، رقم الحدیث (۳۹۹) مصنف

ابن ابی شیبہ (۲۱۰/۱) سنن الدار قطنی (۳۰۱/۱)، نیز دیکھیں: إرواء الغلیل (۴۹/۲)

② دیکھیں: صحیح مسلم: کتاب الطلاق، باب الطلاق الثلاث، رقم الحدیث (۱۴۷۲)

③ جیسے نماز میں تشہد کے الفاظ، جو ابن مسعود، ابن عباس، ابن عمر، ابو موسیٰ اشعری اور عائشہ رضی اللہ عنہا سے مختلف الفاظ کے ساتھ مروی ہیں۔ دیکھیں: صفة الصلاة للألبانی (ص: ۱۶۱) ان مروی الفاظ میں سے کوئی بھی الفاظ پڑھ لیے جائیں تو سنت پر عمل متصور ہوگا۔

بولا جائے گا تو اس کا وہی مفہوم ہوگا جو علمائے سنت استعمال فرماتے ہیں:

① ”السُّنَّةُ سُنَّةُ النَّبِيِّ ﷺ أَصْلُهَا الطَّرِيقَةُ، وَتُطْلَقُ سُنَّةُ ﷺ عَلَى

الْأَحَادِيثِ الْمَرْوِيَةِ عَنْهُ ﷺ“ (تہذیب الأسماء واللغات)^①

”سنت کا معنی آنحضرت ﷺ کا طریق اور راستہ ہے اور احادیث پر بھی یہی لفظ بولا گیا ہے۔“

② ”قَالَ الرَّائِبِيُّ: تَنَحَّ عَنْ سَنَنِ الطَّرِيقِ، وَسُنَنِهِ، وَسُنَنِهِ، فَالسُّنَنُ جَمْعُ

سُنَّةٍ، وَسُنَّةُ الْوَجْهِ طَرِيقَتُهُ، وَسُنَّةُ النَّبِيِّ طَرِيقَتُهُ الَّتِي كَانَ يَتَحَرَّاهَا“^②

”راستے سے ہٹ جاؤ۔ سنن یہ سنت کی جمع ہے، اس کے معنی طریقہ ہیں اور آنحضرت ﷺ

کا طریق جس کے جناب پابند تھے۔“

③ ”لِأَنَّ لَفْظَ السُّنَّةِ شَامِلٌ لِقَوْلِ الرَّسُولِ وَفِعْلِهِ عَلَيْهِ السَّلَامُ“^③

(کشف الأسرار: ۲/۹۷۹)

”لفظِ سنت آنحضرت ﷺ کے قول اور فعل کو شامل ہے۔“

④ ”السُّنَّةُ لُغَةً: الطَّرِيقَةُ الْمَسْلُوكَةُ ... إِلَى: وَأَمَّا مَعْنَاهَا شَرْعًا أَيُّ فِي

اصْطِلَاحِ أَهْلِ الشَّرْعِ فَهِيَ قَوْلُ النَّبِيِّ ﷺ وَفِعْلُهُ وَتَقْرِيرُهُ“

④ (إرشاد الفحول، ص: ۳۱)

”لغت میں سنت کے معنی راستہ ہیں اور شرعاً اس کے معنی آنحضرت ﷺ کے قول، فعل

اور تقریر کے ہیں۔“^⑤

① تہذیب الأسماء واللغات للنووي (۲/ ۴۱۰)

② مفردات القرآن (۱/ ۵۰۴)

③ كشف الأسرار (۲/ ۵۲۰)

④ إرشاد الفحول (۱/ ۹۵)

⑤ مولف رحمہ اللہ نے اپنے رسالے ”جماعتِ اسلامی کا نظریہ حدیث“ میں سنت کی تعریف میں بیس کے قریب اقوال

نقل کیے ہیں جنہیں ملاحظہ کرنے کے بعد سنت کا معنی و مفہوم مزید واضح ہو جاتا ہے۔ مذکورہ رسالے میں انہوں

نے سنت کی خود ساختہ جدید تعریف پر بھی کڑی گرفت کی ہے جس سے اس جدید اصلاحی تعریف کی خامیاں تفت

از بام ہو جاتی ہیں۔ جزاء اللہ خیر ما یجزی بہ عبادہ الصالحین۔ یہ رسالہ اسی مجموعے میں شامل ہے۔

سنت کے مواقع استعمال:

1) سنت بمقابلہ بدعت۔

2) بمعنی غیر واجب۔

3) واجب۔

4) آنحضرت ﷺ سے جو قولاً وفعلاً اور تقریراً ثابت ہو۔¹

5) عادتِ الہی: جو کائنات کی تخلیق، تربیت، فنا اور بقا میں اختیار فرمائی گئی ہے: ﴿فَلَنْ تَجِدَ

لِسُنَّةِ اللَّهِ تَبْدِيلًا وَلَنْ تَجِدَ لِسُنَّةِ اللَّهِ تَحْوِيلًا﴾² [الفاطر: ۴۳]

6) سُنَّةُ الْأَوَّلِينَ: قوموں کا نظامِ حیات اور اس کے باہر سے نتائج:

﴿وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ وَيَسْتَغْفِرُوا رَبَّهُمْ إِلَّا أَنْ تَأْتِيَهُمْ سُنَّةٌ

الْأَوَّلِينَ أَوْ يَأْتِيَهُمُ الْعَذَابُ قُبُلًا﴾ [الكهف: ۵۵]

”لوگوں کو ایمان اور استغفار سے صرف ایک چیز مانع ہے کہ ان پر پہلوں کی سنت پوری

کی جائے اور اپنے سامنے عذاب آتا دیکھیں۔“

7) سُنَّةُ الرُّسُلِ: حق کی حمایت اور غلط کار لوگوں کی اذیت پر صبر و تحمل:

﴿سُنَّةَ مَنْ قَدْ أَرْسَلْنَا قَبْلَكَ مِنْ رُسُلِنَا...﴾³ [الإسراء: ۷۷]

8) سُنَّةُ النَّبِيِّ ﷺ: آنحضرت ﷺ کا طریقِ زندگی جو عبادات، معاملات، معیشت، مخالفین یا اپنے

رفقاء سے عموماً اختیار فرمایا۔ یہی مفہوم ہے جس کے متعلق آج کی صحبت میں گزارش کرنا مطلوب

ہے، اس کا دوسرا نام ”ہُدٰی“ ہے۔ حافظ ابن قیم رحمہ اللہ کی کتاب ”زَادُ الْمَعَادِ فِي هُدٰی

خَيْرِ الْعِبَادِ“ کا نام اسی مناسبت سے رکھا گیا ہے۔ امام بخاری رحمہ اللہ کی صحیح کا اصل نام ہے:

1) دیکھیں: إرشاد الفحول (۱/ ۹۵)

2) ترجمہ: ”پس تو نہ کبھی اللہ کے طریقے کو بدل دینے کی کوئی صورت پائے گا اور نہ کبھی اللہ کے طریقے کو پھیر دینے کی

کوئی صورت پائے گا۔“

3) ترجمہ: ”ان کے طریقے (کی مانند) جنہیں ہم نے تجھ سے پہلے اپنے رسولوں میں سے بھیجا۔“

”الْجَامِعُ الْمُسْنَدُ الصَّحِيحُ الْمُخْتَصَرُ مِنْ أُمُورِ رَسُولِ اللَّهِ ﷺ وَسُنَنِه وَأَيَّامِهِ“^①

”ایسی جامع صحیح جس میں آنحضرت ﷺ کی سنت اور سیرت بیان کی گئی ہے۔“

اس معنی کے لحاظ سے سنت اور حدیث ہم معنی ہیں، بلکہ قرآن بھی سنت ہے۔ حضرت عائشہ رضی اللہ عنہا فرماتی ہیں: ”كَانَ خُلُقُهُ الْقُرْآنُ“^② ”آنحضرت ﷺ کے اخلاق کی بنیاد قرآن پر تھی۔“

فہم قرآن میں جو مقام صاحب قرآن کو حاصل تھا، دوسرا اس کے قریب بھی نہیں جاسکتا۔ قرآن عزیز کے مطالب کی عملی صورت آنحضرت ﷺ کی سیرت میں پائی جاتی ہے، اس لیے مولانا تمنا صاحب کا یہ فرمانا کہ ”حدیثیں اگر دین کے لیے ضروری ہوتیں تو ضرور قرآن کی طرح لکھوائی جاتیں۔“ تعارض کے علاوہ قطعاً غلط ہے۔

سنت کا استعمال:

لفظِ سنت کے مختلف استعمال میں نے اختصار سے عرض کر دیے ہیں۔ مولانا عمادی نے سنت کے معنی میں رواج کی اہمیت کو نمایاں کرنے کی کوشش فرمائی ہے۔ وہ اس انداز سے اس میں تواتر کی روح ظاہر فرمانا چاہتے ہیں۔ حدیث پر بے اعتمادی، رواۃ پر بدگمانی اور ائمہ حدیث سے سوئے ظن کے بعد رواج اور دستور کا سہارا لیا گیا ہے، اور اس کا امتداد زمانہ فاروقی تک رکھا ہے۔

اولاً ایسی تحدیدات تاریخی خیالات سے نہیں کی جاتیں۔ اس کے لیے صریح نص کی ضرورت ہے۔ قرآن یا سنت متواترہ سے اس کا مرتبہ کم نہ ہونا چاہیے۔ پھر حضرت عمر رضی اللہ عنہ کے زمانے میں بھی ساری مملکت میں حال برابر نہیں تھا۔ کوفہ، بصرہ، شام اور نو مفتوحہ علاقے مصر وغیرہ مقامات کے رواجات مختلف تھے۔ معلوم نہیں مولانا کس دستور اور کون سے رواج کو استناد کا شرف بخشیں گے؟ اچھا ہو کہ امام مالک رحمہ اللہ کی طرح مدینہ کا تعامل حجت مان لیں۔

مقام حدیث اور مقام نبوت:

حدیث کے طریقِ حفاظت پر بحث کرنے سے پہلے یہ سوچنا ضروری ہے کہ حدیث ہے کیا اور

① دیکھیں: تہذیب الأسماء واللغات للنووي (۱/ ۸۱) ہدی الساری (ص: ۸) عمدة القاري (۱/ ۵) مقدمة

ابن الصلاح (ص: ۱۰) المقنع لابن الملقن (ص: ۷۴)

② مسند أحمد (۲/ ۹۱) نیز دیکھیں: صحيح مسلم: كتاب صلاة المسافرين و قصرها، باب جامع صلاة

الليل ومن نام عنه أو مرض، رقم الحديث (۷۴۶)

دین میں اس کا مقام کیا ہے؟ اگر یہ واقعی آنحضرت ﷺ کی سیرت ہے جو قرآن کی راہنمائی میں مکمل ہوئی۔ اس میں زندگی کے وہ عملی گوشے ہیں جن کی طرف قرآن مجید میں اشارات موجود ہیں تو یقیناً اسے ”مِثْلُ الْقُرْآن“ اور ”مَعَ الْقُرْآن“ تسلیم کرنا پڑے گا۔ میں نے سابقہ گزارشات میں عرض کیا تھا کہ فرض کیجیے کہ آنحضرت ﷺ آج ہم میں تشریف لے آتے ہیں یا ہمیں آنحضرت ﷺ کی خدمت میں حاضر ہونے کا شرف میسر آتا ہے اور ہمیں آپ کوئی دینی حکم ارشاد فرماتے ہیں، آیا ہم اسے قبول کریں گے یا آنحضرت ﷺ سے حوالہ دریافت کریں گے کہ یہ حکم قرآن کی کس آیت سے ماخوذ ہے؟ اگر دوسری صورت ہے تو ساری بحث ختم ہو جاتی ہے۔ حفاظتِ سند، رواۃ سب بے کار ہیں۔ اگر یہ صحیح معیار پر اتر بھی آئیں تو بھی اس کے رد و قبول میں ہم مختار ہیں۔

قرآنِ حکیم کے تواتر پر ایک نظر:

جب تک آنحضرت ﷺ کے مقام کا تعین نہ ہو جائے، قرآن سے موافقت یا عدم موافقت کی بحث بھی قبل از وقت ہے۔ قرآنِ حکیم کا تواتر آنحضرت ﷺ سے شروع ہوتا ہے۔ آنحضرت ﷺ اور جبریل علیہ السلام کا تعلق، آنحضرت ﷺ اور خدا تعالیٰ کا تعلق تو صرف آنحضرت ﷺ کے ارشاد اور اعتماد پر موقوف ہے۔ آنحضرت ﷺ پیغمبر ہیں، اس کی بنیاد آنحضرت ﷺ کے ارشاد اور دعوے پر ہے۔ اس پر نہ کوئی تواتر شاہد ہو سکتا ہے اور نہ کوئی شہادت کہ یہ قرآن وہی ہے جو آنحضرت ﷺ نے جبریل علیہ السلام سے سنا اور جبریل علیہ السلام نے اللہ عز و جل سے۔ اس کا انحصار آنحضرت ﷺ کے قول کی حجیت پر ہے۔ اگر یہ ارشادات حجت ہیں تو رسول کے دوسرے ارشادات بھی حجت ہونے چاہئیں۔ ان کی حفاظت اور صحت نسبت بالکل دوسری بحث ہے۔

مولانا تمنا کا طویل مقالہ اس موضوع پر کوئی وضاحت پیش نہیں کر سکا۔ رسول کے مقام کے متعلق غالباً پرانے اہل قرآن بزرگوں کا مسلک یہ تھا کہ رسول لغتاً پیغامبر ہے۔ اسے پیغام کی توضیح کا حق نہیں اور نہ ہم اس کی توضیح کو قبول کرنے کے مکلف ہیں۔ ہم آج ایسی تفسیر کر سکتے ہیں جو حالات کے تقاضوں کو پورا کرے، گو رسول کے خلاف ہو!

ہمارا مسلک:

اہل حدیث کا مسلک یہ ہے کہ آنحضرت ﷺ کے اقوال و افعال، اجتہادات و تقریرات شرعاً

حجت ہیں، بشرطیکہ اس کے خلاف دوسرا حکم نہ دیا گیا ہو۔ ہمیں ان سے یہ دریافت کرنے کا حق نہیں کہ آپ کے ارشاد کا حوالہ کہاں ہے۔ اگر اہل سنت کے نزدیک ان ارشادات کی یہ حیثیت نہ ہوتی تو اس ذخیرے کے جمع کرنے کی ضرورت ہی کیا تھی؟!

مقام حدیث:

جو احادیث قرآن کے مطابق ہوں، انھیں قبول کرنا پیغمبر پر احسان ہے نہ ائمہ پر کوئی مہربانی۔ وہ قرآنی ہیں۔ انھیں بہر حال قبول کرنا ہے، اور جو احادیث (بالفرض) قرآن کے صریح خلاف ہیں، وہ قطعی ناقابل قبول ہیں، تاویل کا سوال ہی پیدا نہیں ہوتا۔ مسلمات عقلیہ اور متواترات کا بھی یہی حال ہے۔ جو حدیث ان کے خلاف ہو، مقبول نہیں ہوتی، بلکہ وہ حدیث حدیث ہی نہیں ہوگی۔ ائمہ حدیث نے اس کی تصریح فرمادی ہے۔^① ابن حزم رحمہ اللہ، ابن تیمیہ رحمہ اللہ اور شاہ ولی اللہ رحمہ اللہ کی تصنیفات پر نظر رکھنے والوں سے یہ اصل مخفی نہیں۔

بحث صرف یہ ہے کہ مطابقت یا مخالفت کا معیار کیا ہوگا؟ اگر مطابقت اور مخالفت میں میرا اور آپ کا طریق فکر معیار قرار پائے تو یہ مخالفت آپ کے ذہن سے ہوگی، قرآن سے نہیں۔ آپ کے ذہن کا نام قرآن نہیں رکھا جاسکتا اور نہ حدیث کو آپ حضرات کے اذہان پر پیش کیا جاسکتا ہے۔ آپ کوئی ناطق قرآن لائیے، جو خود بولے۔ میری اور آپ کی زبان سے بولنے کی ضرورت نہ رہے۔ خوارج اور حضرت ابن عباس رضی اللہ عنہما کی گفتگو میں بھی یہی مشکل پیش آئی تھی کہ قرآن کی زبان سمجھنا مشکل ہو گیا تھا، وہ خود نہیں بولتا تھا۔^②

میں نے بطور فرض یہ گزارش کی ہے، ورنہ واقعہ یہ ہے کہ مقام نبوت کو سمجھ لینے کے بعد حدیث یا سنت کی مخالفت کا سوال ہی پیدا نہیں ہوتا۔ پیغمبر اگر قرآن کی مخالفت کرے تو قرآن کے لیے کوئی مقام ہے نہ پیغمبر کے لیے!

جن احادیث کے متعلق قرآن ساکت ہے، ان کا تعلق احکام سے ہو یا معاشرت سے، پیش گوئیاں

① دیکھیں: الموضوعات لابن الجوزي (۱/ ۱۰۶)

② دیکھیں: سنن أبي داود: كتاب اللباس، باب لباس الغليظ، رقم الحديث (۴۰۳۷) سنن النسائي الكبرى

(۵/ ۱۶۵) المستدرک (۲/ ۱۶۴) سنن البيهقي (۸/ ۱۷۹) المعجم الكبير للطبراني (۱۰/ ۲۵۷)

ہوں یا سیاسی مصالح، حسب مرتبہ حجت ہوں گی، ان کا ماننا فرض ہوگا۔ وہ ”مِثْلُ الْقُرْآنِ“ ہیں اور ”مَعَ الْقُرْآنِ“۔

﴿مَا فَرَطْنَا فِي الْكِتَابِ مِنْ شَيْءٍ﴾¹ اور ﴿تَبَيَّنَّا لِكُلِّ شَيْءٍ﴾² کو انکارِ حدیث کے لیے بہانہ اور آڑ نہیں بنایا جائے گا، بلکہ اسے قرآن کی زبان اور عرب کے محاورات کی روشنی میں سمجھا جائے گا۔ بلیقہ کی حکومت کے متعلق ہدہ کی رپورٹ میں بتایا گیا تھا کہ ملکہ سبا کے پاس ہر چیز ہے: ﴿إِنِّي وَجَدْتُ امْرَأَةً تَمْلِكُهُمْ وَأُوتِيَتْ مِنْ كُلِّ شَيْءٍ وَلَهَا عَرْشٌ عَظِيمٌ﴾³ [النمل: ۲۳] حالانکہ سلیمان علیہ السلام کی ساری حکومت اس ﴿كُلِّ شَيْءٍ﴾ سے خارج ہے۔ نہ حاضرین نے اعتراض کیا نہ حضرت کو جھوٹ کا شبہ ہوا۔

پیغمبر کا استقلال:

ہمارے نزدیک جو ایسی احادیث کی حجیت میں ایچ پیچ کرے وہ منکرِ حدیث ہے، اسے چھپانے کے لیے وہ کتنی ہوش مندی سے کام کیوں نہ لے۔ پیغمبر کو ایک مستقل حیثیت حاصل ہے اور اس کے مزاج کی ساخت میں ایک معیار و ودیعت فرمایا گیا ہے جس کی موجودگی میں جو بھی وہ کہے گا وہ کبھی منشاءِ الہی کے خلاف ہو ہی نہیں سکتا۔ اس کا یہ بیان عین قرآن ہے۔ اس آیت ﴿تَبَيَّنَّا لِكُلِّ شَيْءٍ﴾ اور آیت ﴿مَا فَرَطْنَا﴾ کے مطابق اگر یہ احادیث شرائطِ صحت کو پورا کر سکیں تو یہ قرآن کی صحیح تفسیر ہوگی اور ان سے قرآن کے مقاصد کی تکمیل ہوگی۔

① ترجمہ: ”ہم نے کتاب میں کسی چیز کی کمی نہیں چھوڑی۔“ سورة الأنعام [۳۸] مذکورہ بالا آیت میں لفظ ”الكتاب“ سے مراد لوح محفوظ ہے جیسا کہ اسی آیت کے سیاق و سباق سے واضح ہوتا ہے، نیز دیکھیں: تفسیر الطبري (۱۸۶/۵) تفسیر البغوي (۱۴۱/۸) تفسیر القرطبي (۳۸۴/۶) فتح القدیر (۱۶۴/۲) مزید برآں قرآن مجید کے بیان ہی سے ہمیں معلوم ہوتا ہے کہ رسول اللہ ﷺ کی اطاعت فرض اور نافرمانی حرام ہے، مثلاً دیکھیں: الحشر [۷] الأحزاب [۳۶]

② ترجمہ: ”اس حال میں کہ ہر چیز کا واضح بیان ہے۔“ سورة النحل [۸۹] اس آیت سے بھی حدیث و سنت کی تشریحی حیثیت سے انکار ناممکن ہے، کیونکہ اللہ تعالیٰ نے اسی سورت میں یہ واضح فرما دیا ہے کہ بیان اور شرح کی ذمہ داری ہمارے پیغمبر کے سپرد ہے۔ فرمایا: ﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ [النحل: ۴۴] کیا اس کے بعد کسی مسلمان کے لیے جائز ہے کہ قرآن مجید کی ایک آیت تسلیم کر لے اور دوسری کا انکار کر دے؟!

③ ترجمہ: ”بے شک میں نے ایک عورت کو پایا کہ ان پر حکومت کر رہی ہے اور اسے ہر چیز میں سے حصہ دیا گیا ہے اور اس کا ایک بڑا تخت ہے۔“

علامہ شاطبی رحمہ اللہ (م ۷۹۰ھ) کا خیال ہے کہ احادیث قرآن کی تفسیر ہیں اور تشریح۔ امام ابن حزم رحمہ اللہ اور شیخ الاسلام ابن تیمیہ رحمہ اللہ اور ائمہ حدیث کی رائے یہ ہے کہ تفسیر و توضیح کے علاوہ سنت اور صاحب سنت کے مقام میں ایک استقلال موجود ہے۔^(۱) منزل قرآن کے ساتھ پیغمبر ایک چلتا پھرتا قرآن ہے جو خدا کی زبان سے بولتا ہے۔ ﴿وَمَا يَنْطِقُ عَنِ الْهَوَىٰ ۚ ۙ إِنْ هُوَ إِلَّا وَحْيٌ يُوحَىٰ﴾^(۲) [النجم: ۳، ۴] میں ﴿هَوَىٰ﴾ کی حقیقت کو سمجھ لینے کے بعد یہ مسئلہ اتنا صاف ہے کہ اس پر مزید بحث کی ضرورت باقی نہیں رہتی۔

اطاعت رسول پر قرآن میں بار بار زور دیا گیا ہے۔ خدا کی اطاعت کے ساتھ اسے مکرر بالاستقلال ذکر فرمایا گیا۔ یہاں کسی نزاع کا ذکر ہی نہیں کیا، تاکہ کسی دوسری طرف رد کی ضرورت محسوس ہو۔ جہاں تک مقام نبوت کا ذکر ہے، یہاں کوئی تذبذب قبول نہیں کیا جاسکتا۔ ظن و یقین کے متعلق سند و روایت سے اور مقام نبوت سے اس کا کوئی تعلق نہیں۔

مولانا تمنا نے کمزور اور دودی سے ضرورت حدیث کے لیے جس تھوڑی بہت آمادگی کا اظہار فرمایا ہے، وہ بھی مقام نبوت ہی کی وجہ سے ہے۔ اس لیے اگر مقام نبوت میں شک نہ ہو تو حدیث اور سنت کی حجیت کی بحث تو ختم ہو جاتی ہے۔ اسی وجہ سے ائمہ اسلام نے بالاتفاق حدیث کی اس مستقل حیثیت کو تسلیم فرمایا ہے:

”إِعْلَمُ أَنَّهُ قَدْ اتَّفَقَ مَنْ يُعْتَدُّ بِهِ مِنْ أَهْلِ الْعِلْمِ عَلَى أَنَّ السُّنَّةَ الْمُطَهَّرَةَ مُسْتَقِلَّةٌ بِتَشْرِيعِ الْأَحْكَامِ، وَأَنَّهَا كَالْقُرْآنِ فِي تَحْلِيلِ الْحَلَالِ وَتَحْرِيمِ الْحَرَامِ... الخ“ (إرشاد الفحول، ص: ۳۱)

”اہل علم متفق ہیں کہ تشریع احکام اور حلال و حرام کی تعیین میں سنت قرآن کی طرح ہے۔“ اور پھر (صفحہ: ۳۲) فرماتے ہیں:

”وَالْحَاصِلُ أَنَّ ثُبُوتَ حُجِّيَّةِ السُّنَّةِ الْمُطَهَّرَةِ، وَاسْتِقْلَالِهَا بِتَشْرِيعِ الْأَحْكَامِ ضَرُورَةٌ دِينِيَّةٌ، لَا يُخَالِفُ فِي ذَلِكَ إِلَّا مَنْ لَا حَظَّ لَهُ فِي دِينِ الْإِسْلَامِ“^(۳)

① دیکھیں: الموافقات للشاطبي (۴/ ۲۷) إرشاد الفحول (۱/ ۹۶)

② ترجمہ: ”اور نہ وہ اپنی خواہش سے بولتا ہے۔ وہ تو صرف وحی ہے جو نازل کی جاتی ہے۔“

③ إرشاد الفحول (۱/ ۹۷)

”احکام کی تشریح اور تعین میں سنت مستقل حجت ہے۔ یہ ایک دینی ضرورت ہے۔ اس کی مخالفت وہی لوگ کر سکتے ہیں جن کا اسلام میں کوئی حصہ نہیں۔“

اگر مقامِ نبوت محض لغوی زبان دانی سے متجاوز نہ ہو تو سنت کا یقیناً یہ مقام نہیں ہو سکتا۔ محترم مخاطب مولانا تمنا کے ارشادات کا تعلق سلسلہ روایت سے ہے جس کی تفصیل اس کے بعد آئے گی۔

إِنْ شَاءَ اللَّهُ

قرآن عزیز نے پیغمبر کے لیے ایک مستقل مقام مقرر فرمایا ہے اور ہمیں حکم دیا ہے کہ ہم اس کے ارشادات کی پابندی کریں:

﴿وَمَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ وَاتَّقُوا اللَّهَ إِنَّ اللَّهَ شَدِيدُ الْعِقَابِ ^(۱) [الحشر: ۷]

﴿أَتَاكُمْ﴾ میں اموالِ غنیمت کی تقسیم کے علاوہ اوامر اور شرائع بھی چونکہ شامل ہیں، اس لیے اس کے بالمقابل ﴿نَهَاكُمْ﴾ فرمایا گیا ہے اور تقویٰ کی تلقین کے بعد عذاب کی شدت سے ڈرایا گیا ہے۔ ظاہر ہے کہ آنحضرت ﷺ کو اگر یہ مقام حاصل نہ ہوتا تو اجتبا اور اصطفیٰ کوئی نعمت ہے نہ کوئی احسان۔ نبوت کے لیے انتخاب و اصطفیٰ اسی صورت میں درست ہو سکتا ہے جب اس کا مقام لغوی رسالت سے الگ اور اعلیٰ ہو۔ حدیث ”مِثْلَهُ“ اور ”مَعَهُ“ ^(۲) کا بھی یہی مطلب ہے۔ مفصل بحث تو اس پر اس وقت ہوگی جب مخاطب محترم اس حدیث پر روایتاً یا درایتاً بحث کریں گے۔ طریقِ حفاظت اور روایت کے مباحث کے لحاظ سے کوئی بھی سنت اور حدیث کو مثلِ قرآن نہیں کہتا۔

حسان بن عطیہ رضی اللہ عنہ کا اثر:

حسان بن عطیہ رضی اللہ عنہ کا اثر حقیقت کا ترجمان ہے۔ ^(۳) میں نے اسے تبعاً اور طرداً ذکر کیا ہے۔

^(۱) ترجمہ: ”اور رسول تمہیں جو کچھ دے تو وہ لے لو اور جس سے تمہیں روک دے تو رک جاؤ اور اللہ سے ڈرو، یقیناً اللہ بہت سخت سزا دینے والا ہے۔“

^(۲) سنن أبي داود، رقم الحديث (۴۶۰۴)

^(۳) یعنی جس میں حسان بن عطیہ رضی اللہ عنہ (تابعی) بیان کرتے ہیں کہ جبریل علیہ السلام جس طرح نبی اقدس ﷺ پر قرآن لے کر آیا کرتے تھے، اسی طرح سنت لے کر آتے تھے اور جس طرح قرآن کی تعلیم دیتے تھے، اسی طرح رسول اللہ ﷺ کو سنت کی تعلیم دیا کرتے تھے۔ (سنن الدارمی: ۱/۵۳، السنة للمروزی: ۳۳)

مولانا تمنا نے اسے ایک مستقل اور اہم بحث کی صورت دے دی۔ پیغمبر کی یہ حیثیت نصِ قرآن سے ثابت ہے بلکہ ایمان و دیانت کی جان ہے۔ اگر حدیث ”مِثْلَهُ“ اور ”مَعَهُ“ یا اثرِ حسان بن عطیہ رضی اللہ عنہ بالکل نہ ہوتے تو بھی حدیث اور سنت کو وحی سمجھتا۔

مولانا تمنا اور مقامِ نبوت:

محترم مخاطب حدیث کو مانتے ہیں۔ ان کے مذاق سے میں یہ سمجھتا ہوں وہ قرآن کی موافقت کو زیادہ اہمیت دینا چاہتے ہیں۔ ان کو شکایت ہے کہ اصولِ حدیث میں اسے تبرکاً رکھا گیا ہے۔ مولانا اسے تبرکاً سے کچھ زیادہ اہمیت دلانا چاہتے ہیں۔ محدثین کی نفسیات سے وہ مطمئن نہیں ہیں۔ وہ چاہتے ہیں کہ تنقیدِ حدیث میں مولانا کی نفسیات کا بھی لحاظ رکھا جائے۔ اس کے بعد وہ حدیث کے ذخائر کو قبول فرماتے ہیں اور ان شرائط کے ساتھ وہ حدیث سے مایوس نہیں ہونا چاہتے، بلکہ وہ اپنی خود ساختہ سنت کے لیے بھی حدیث کے دفاتر کی ضرورت کو قبول فرماتے ہیں۔

اب سوال یہ پیدا ہوتا ہے کہ آخر حدیث کو کیوں مان لیا گیا ہے؟ اس لیے کہ رسول کو فہمِ قرآن میں دخل ہے، اس کا فہم جو ہے ﴿ثُمَّ إِنَّ عَلَيْنَا بَيَانَهُ﴾^① [القیامۃ: ۱۹] کے مطابق اس کا بیان خدا تعالیٰ کی طرف سے ہے۔ اس کے ارشادات میں ”ہوی“ کو دخل نہیں۔ اس کی عملی زندگی ہمارے لیے اسوہ اور نمونہ ہے۔ اس کا مقام رسالت، رسالت لغویہ سے کہیں بلند تر ہے۔ الفاظِ قرآن کے علاوہ بھی وہ جو کچھ کہتا ہے وہ خدا کے حکم اور وحی سے کہتا ہے:

﴿لِيَعْلَمَ أَنَّ قَدْ ابْلَغُوا رِسَالَاتِ رَبِّهِمْ وَأَحَاطَ بِمَا لَدَيْهِمْ وَأَحْطَىٰ كُلَّ شَيْءٍ عَدَدًا﴾^②

[الجن: ۲۸]

خدا کی حفاظت اس کے علم و عمل پر محیط ہوتی ہے، اس کے قلب اور زبان پر خدا کے پہرے ہوتے ہیں، اس کے ارشادات میں شیطانی اثرات قطعاً سرایت نہیں کر سکتے۔^③

① ترجمہ: ”پھر بلاشبہ اسے واضح کرنا ہمارے ذمے ہے۔“

② ترجمہ: ”تاکہ جان لے کہ بے شک انھوں نے واقعی اپنے رب کے پیغامات پہنچا دیے ہیں اور اس نے ان تمام چیزوں کا احاطہ کر رکھا ہے جو ان کے پاس ہیں اور ہر چیز کو گن کر شمار کر رکھا ہے۔“

③ جیسا کہ رسول اللہ ﷺ نے فرمایا کہ میں اللہ تعالیٰ کی اعانت سے شیطان سے محفوظ ہو گیا ہوں۔ دیکھیں: سنن

اگر مخاطب محترم کے ارشادات کا میں نے یہ تجزیہ درست کیا ہے تو پھر حسان بن عطیہ رضی اللہ عنہ کے اثر میں اس سے زیادہ کیا تھا جو قرآن میں نہیں؟ تعجب ہے جو ”قرآنی ٹارچ“ سے چوروں کے گھر کا کونا کونا ٹولنا چاہتے ہیں، وہ اس ٹارچ کو خود قرآن میں کیوں استعمال نہیں فرماتے؟! مقام رسالت:

مخاطب محترم کے لیے یہاں دو ہی راستے ہیں، یا تو وہ خود فرمائیں کہ پیغمبر الفاظِ قرآن کے لیے بالکل نہیں بولتے تھے۔ اس کی تفسیر و توضیح کا ان کو کوئی حق نہ تھا، نہ ہے۔ ان کے عمل کو کوئی دینی اہمیت حاصل نہ تھی جیسے مولوی عبداللہ اور ان کے رفقاء کا خیال تھا۔ یا وہ قبول فرمائیں کہ آنحضرت صلی اللہ علیہ وسلم قرآنِ عزیز کے الفاظ سے الگ جو فرماتے یا کرتے تھے، اس میں خدا تعالیٰ کی مرضی اور اعانت شامل تھی۔ اگر بقاضائے بشریت کوئی ایسا فعل سرزد ہوتا جو منشاءِ خداوندی کے موافق نہ ہوتا تو فوراً متنبہ فرما دیا جاتا۔ اس صورت میں پیغمبر کے اقوال و افعال کے متعلق ماننا پڑے گا کہ وہ خدا تعالیٰ کی وحی اور ارشاد کے مطابق ہوتے تھے۔ پھر حسان بن عطیہ رضی اللہ عنہ کے اثر میں اس سے زیادہ کیا تھا جس پر محترم اس قدر ناراض ہوئے کہ اتنا بھی نہ سوچ سکے کہ یہ مرفوع حدیث ہے یا موقوف؟ میرا مقصد اس اثر سے محض اس حقیقت کی تائید ہے جس کا تذکرہ میں نے اوپر کی سطور میں کیا ہے اور ائمہ سلف کے مذہب کا اظہار۔ بعض اہل قرآن حضرات کا خیال ہے کہ قرآن کے الفاظ کے بعد پیغمبر اپنے قول و کردار میں بالکل ہماری طرح ہے۔ ان کے خیال میں امت کے لوگ آپ سے بہتر قرآن کی تفسیر کر سکتے ہیں۔ یہ قرآن کی تعلیم کے بالکل خلاف ہے۔ سردست میں اس پر کچھ کہنا نہیں چاہتا اور نہ یہ اس قابل ہے کہ اس پر کچھ کہا جائے!

اثرِ حسان بن عطیہ رضی اللہ عنہ کی سند:

مولانا تمنا کی محنت قابلِ شکر یہ ہے کہ انھوں نے اس کی سند کے لیے روافض تک کی کتب چھان ماریں، حالانکہ میرے مسلک کے لحاظ سے مجھ پر وہ کتابیں حجت نہیں، تاہم میں اور حدیث کا طالب علم مولانا کا ممنون احسان ہوگا۔ تحقیق کا یہ ذوق قابلِ صد ہزار تحسین ہے۔ اثرِ مذکور کے مفہوم کو میں چونکہ ایک طے شدہ اور مسلمہ قرآنی حقیقت اور علمائے امت میں اسے سنتِ مستمرہ سمجھتا تھا، اس لیے میں نے اسے بلا تاویل نقل کر دیا اور اس لیے بھی کہ یہ کسی قدر مفصل تھا۔ آثار چونکہ انفرادی لحاظ

سے حجت نہیں، اس لیے ان کی نقل میں اہل علم وہ احتیاط استعمال نہیں فرماتے جو مرفوع احادیث کی نقل میں ان کے دامن گیر ہوتی ہے۔ ملاحظہ ہوسنن دارمی اور مصنف ابن ابی شیبہ اور معاجم جو آثار کا بہت بڑا ذخیرہ ہیں، لیکن ان کی اسانید میں وہ وثوق نہیں جو امہاتِ ستہ میں عموماً پایا جاتا ہے۔

مولانا کا فخر:

مولانا کو اپنے اس اکتشاف پر اتنا فخر ہے کہ وہ امام خطیب بغدادی رحمۃ اللہ علیہ اور دوسرے ائمہ حدیث کی نفسیات پر اس سوئے ادب سے حملہ آور ہوئے ہیں جو ایک ذی علم آدمی کے لیے مناسب نہیں۔ اگر مولانا اپنی نفسیات کو ایسے موقع پر معتدل رکھ سکتے تو مجھے خوشی ہوتی اور میں مولانا کو ایک انتہا پسند نقاد تصور کرتا، لیکن مجھے افسوس ہے کہ مولانا کا لہجہ بے ادب منکرین حدیث سے بھی زیادہ قابل شکایت ہے۔ دعا ہے کہ اس پیرانہ سالی میں اللہ تعالیٰ آپ کی راہنمائی فرمائے!

شاید اسی فخر و استکبار ہی کا اثر ہے کہ مولانا کی یہ محنت بھی چنداں کامیاب ثابت نہیں ہوئی۔ واقعی خطیب کی روایت میں محمد بن موسیٰ اور محمد بن یعقوب مجہول الحال ہیں۔ ہماری کتب رجال میں ان کا ذکر نہیں پایا گیا،^① لیکن امام اوزاعی رحمۃ اللہ علیہ خود مصنف ہیں۔ انھوں نے فقہ الحدیث میں دو کتابیں مدون فرمائیں، ایک کا نام ”کتاب السنن“ ہے اور دوسری کا نام ”کتاب المسائل“ ہے۔

(فہرست ابن ندیم، ص: ۳۱۸)

یقین ہے کہ یہ اثر ”کتاب السنن“ سے ماخوذ ہے۔ خطیب نے اسے اپنی سند سے نقل فرمایا

① کتب رجال میں ان دونوں روات کا ترجمہ و توثیق موجود ہے:

① محمد بن موسیٰ: ”أبو سعيد محمد بن موسى بن الفضل بن شاذان الصيرفي النيسابوري“

② حافظ ذہبی رحمۃ اللہ علیہ فرماتے ہیں: ”الشيخ الثقة المأمون، أحد الثقات والمشاهير بنيسابور“

③ حافظ ابو بکر البغدادي رحمۃ اللہ علیہ لکھتے ہیں: ”شيخ ثقة“

انھوں نے ۴۲۱ھ میں وفات پائی۔ تفصیل کے لیے دیکھیں: التقیید لمعرفة رواة السنن والمسائید (ص: ۱۱۰)

سير أعلام النبلاء (۱۷/ ۳۵۰) تاریخ الإسلام (۲۹/ ۶۷) شذرات الذهب (۳/ ۲۲۰)

② محمد بن یعقوب: ”أبو العباس محمد بن يعقوب بن يوسف بن معقل بن سنان بن عبد الله المعقلي“

الشیبانی النیسابوری الأصم، انھیں ابن ابی حاتم، ابن خزیمہ، ابوالولید الباجی اور ابن اثیر نے ”ثقة“ قرار دیا

ہے۔ حافظ ذہبی رحمۃ اللہ علیہ فرماتے ہیں: ”الإمام المفيد الثقة محدث المشرق“

تفصیل کے لیے دیکھیں: تاریخ دمشق (۵۶/ ۲۸۷) تذکرۃ الحفاظ (۳/ ۸۶۰) الوافی بالوفیات (۵/ ۲۲۳)

شذرات الذهب (۲/ ۳۷۳)

ہے، اسی لیے خطیب نے سند کے آخری حصے کی پروا نہیں کی۔ تدوین کے بعد ظاہر ہے کہ ان رواۃ کا سند پر کوئی اثر نہیں پڑ سکتا۔^①

خطیب رحمۃ اللہ علیہ کی نفسیات کا جو تجزیہ مولانا نے فرمایا ہے، اس کی امید کسی پرہیزگار آدمی سے نہیں کی جاسکتی۔ صحیح صورت یہی ہے جو میں عرض کر رہا ہوں، چنانچہ علامہ شاطبی رحمۃ اللہ علیہ (م ۷۹۰ھ) نے یہ اثر ان الفاظ میں نقل فرمایا ہے:

”وَرَوَى الْأَوْزَاعِيُّ عَنْ حَسَّانِ بْنِ عَطِيَّةَ قَالَ: كَانَ الْوَحْيُ يَنْزِلُ عَلَى رَسُولِ اللَّهِ ﷺ وَيَحْضُرُهُ جِبْرِيلُ بِالسُّنَّةِ الَّتِي تُفَسِّرُ ذَلِكَ.

”قَالَ الْأَوْزَاعِيُّ: الْكِتَابُ أَحْوَجُ إِلَى السُّنَّةِ مِنَ السُّنَّةِ إِلَى الْكِتَابِ. قَالَ:

① حافظ خطیب بغدادی رحمۃ اللہ علیہ نے یہ اثر مندرجہ ذیل اسانید کے ساتھ نقل کیا ہے:

① قال الخطيب: أنا الحسن بن أبي بكر أنا أبو سهل أحمد بن محمد بن عبد الله بن زياد القطان نا عبد الله بن أبي مسلم الخراساني حدثنا علي بن المديني نا عيسى بن يونس نا الأوزاعي عن حسان ابن عطية ... الخ

② قال الخطيب: أخبرني أبو يعلى محمد بن الحسين بن محمد الفراء الحنبلي نا عيسى بن علي بن عيسى الوزير نا عبد الله بن محمد بن عبد العزيز نا عبد الرحمن بن صالح نا عيسى بن يونس عن الأوزاعي عن حسان بن عطية ... الخ

③ قال الخطيب: أخبرني أبو القاسم عبد العزيز بن محمد بن نصر الستوري نا أبو القاسم عبد الرحمن ابن العباس بن عبد الرحمن بن زكريا البزار نا إسحاق بن إبراهيم بن سنين الختلي قال: نا عمران بن هارون نا رواد بن الجراح أبو عصام العقلاني قال: سمعت الأوزاعي يقول: كان جبريل ... الخ (الفقيه والمتفقه: ۱/ ۲۶۶)

④ قال الخطيب: أخبرنا أبو سعيد محمد بن موسى بن الفضل بن شاذان الصيرفي بنيسابور قال: حدثنا أبو العباس محمد بن يعقوب الأصم قال: ثنا محمد بن إسحاق الصغاني قال: حدثنا روح بن عبادة قال: حدثنا الأوزاعي عن حسان بن عطية ... الخ

⑤ أخبرنا أبو الحسن علي بن أحمد بن محمد بن بكران الفوي بالبصرة قال: ثنا الحسن بن محمد بن عثمان الفسوي قال: ثنا يعقوب بن سفيان قال: ثنا محمد بن عقبة قال: ثنا أبو إسحاق الفزاري عن الأوزاعي عن حسان بن عطية ... الخ (الكفاية: ص: ۱۲، ۱۵)

ان اسانید پر نظر ڈالنے سے جہاں خطیب بغدادی رحمۃ اللہ علیہ پر تمنا عمادی کے مجرمانہ حملے کی قلعی کھل جاتی ہے، وہیں موصوف کے ”محدث العصر“ ہونے کے ادعا کی حقیقت بھی آشکارا ہو جاتی ہے۔

ابْنُ عَبْدِ الْبَرِّ: يُرِيدُ أَنَّهَا تَقْضِي عَلَيْهِ وَتُبَيِّنُ الْمُرَادَ مِنْهُ“ (موافقات: ۱۵ / ۴)^①
 ”وحی آنحضرت ﷺ پر اترتی تھی اور اس کی تفسیر کے لیے جبریل سنت لے کر آتے
 تھے۔ اوزاعی فرماتے ہیں: کتاب اللہ سنت کی زیادہ محتاج ہے۔ ابن عبدالبر فرماتے ہیں
 کہ سنت کتاب اللہ کے مفہوم کو بیان فرماتی ہے۔“

ابن قیم رحمہ اللہ اس اثر کا ذکر ان الفاظ میں فرماتے ہیں:
 ”وَقَالَ الْأَوْزَاعِيُّ عَنْ حَسَّانِ بْنِ عَطِيَّةٍ: كَانَ جِبْرِيلُ يَنْزِلُ بِالْقُرْآنِ وَالسُّنَّةِ
 وَيُعَلِّمُهُ إِيَّاهَا كَمَا يُعَلِّمُهُ الْقُرْآنُ“ (صواعق مرسلہ: ۳۴۰ / ۲)

”جبریل قرآن اور سنت دونوں نازل فرماتے اور سنت کی تعلیم بھی اسی طرح آنحضرت ﷺ
 کو دیتے جس طرح قرآن کی۔“

شاطبی رحمہ اللہ اور ابن قیم رحمہ اللہ نے اسے اوزاعی رحمہ اللہ ہی سے روایت کیا ہے۔ اوزاعی رحمہ اللہ کی
 کتابیں آج کل ناپید ہیں، لیکن ائمہ کی نقل سے معلوم ہوتا ہے کہ اسے اوزاعی رحمہ اللہ کی تصانیف سے
 روایت کیا گیا ہے۔

مولانا تمنا جس سند کو موضوع ثابت فرمانے کی سعی فرما رہے تھے، وہ بعض ائمہ حدیث کے
 ”أصح الأسانيد“ میں شمار کی گئی ہے۔ ملاحظہ ہو: حواشی شیخ أحمد شاکر علی
 اختصار علوم الحديث للحافظ ابن كثير (ص: ۱۱):

”وَقَدْ ذَكَرُوا إِسْنَادَيْنِ عَنْ إِمَامَيْنِ مِنَ التَّابِعِينَ، وَيُرْوَيَانِ عَنِ الصَّحَابَةِ،
 فَإِذَا جَاءَنَا حَدِيثٌ بِأَحَدِ هَذَيْنِ الْإِسْنَادَيْنِ، وَكَانَ التَّابِعِيُّ مِنْهُمَا يَرْوِيهِ
 عَنِ الصَّحَابِيِّ كَانَ إِسْنَادُهُ مِنْ أَصَحِّ الْأَسَانِيدِ أَيْضًا، وَهُمَا:

① عَنْ شُعْبَةَ عَنْ قَتَادَةَ عَنْ سَعِيدِ بْنِ الْمُسَيَّبِ عَنْ شُيُوخِهِ مِنَ الصَّحَابَةِ،

② وَالْأَوْزَاعِيُّ عَنْ حَسَّانِ بْنِ عَطِيَّةٍ عَنِ الصَّحَابَةِ“

”دو اور سندیں ہیں جن میں تابعی صحابہ سے نقل فرماتے ہیں، یہی ”أصح الأسانيد“ ہیں:

① شعبہ، قتادہ، سعید بن مسیب صحابہ سے۔

① الموافقات للشاطبي (۲۶ / ۴) نیز دیکھیں: جامع بيان العلم لابن عبد البر (۳۶۸ / ۲)

[۲] اوزاعی، حسان بن عطیہ صحابہ سے۔“

مولانا نے جو دلخراش ریمارک خطیب رضی اللہ عنہ اور دوسرے محدثین کے متعلق اس حدیث کی بنا پر فرمائے ہیں، مجھے ان سے رنج ہوا۔ اس اثر کی اسناد کی تصحیح کے بعد میں محسوس کرتا ہوں کہ میں نے اپنے اسلاف کی براءت کا فرض ادا کیا۔ ﴿وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا...﴾^[۲]

[الحشر: ۱۰]

اثر حسان بن عطیہ اور قرآن:

اثر حسان بن عطیہ رضی اللہ عنہ کی تائید قرآن حکیم سے بھی ہوتی ہے:

[۱] ﴿لَا تُحَرِّكْ بِهِ لِسَانَكَ لِتُجْعَلَ بِهِ﴾^[۱۶] إِنَّ عَلَيْنَا جَمْعَهُ وَقُرْآنَهُ ﴿فَإِذَا قَرَأَهُ فَاتَّبِعْ قُرْآنَهُ﴾^[۱۸] ثُمَّ إِنَّ عَلَيْنَا بَيَانَهُ ﴿[القيامة: ۱۶-۱۹]

”آپ جلدی نہ فرمائیں، قرآن کا جمع و حفظ ہمارے ذمے ہے، جس بیان کا تذکرہ تراخی سے کیا گیا ہے۔“

یہ نزول قرآن اور اس کے حفظ و ضبط کے بعد ہونا تھا اور وحی جسے جبریل علیہ السلام لے کر نازل ہوتے تھے، اس کی ضرورت تراخی سے ہوتی ہے۔

[۲] ﴿وَمَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷]

”آنحضرت صلی اللہ علیہ وسلم جو کچھ آپ کو دیں اسے لے لو اور جس چیز سے روکیں رک جاؤ۔“

[۳] ﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ﴾ [النجم: ۳-۴]

[۱] یہ اثر ”الأوزاعي عن حسان بن عطية“ کی سند سے مندرجہ ذیل کتب میں مروی ہے:

سنن الدارمی (۱/ ۱۵۳) الزهد لعبد الله بن المبارك (ص: ۹۳) السنة للمروزي (ص: ۳۲) جامع بيان العلم

(۱۹۱/ ۲) الفقيه والمتفقه (۱/ ۲۶۶) الكفاية (ص: ۱۲) المراسيل لأبي داود (ص: ۱۶۷) الإبانة لابن بطة

(۱/ ۲۵۴) شرح أصول اعتقاد أهل السنة للالكائي (۱/ ۸۳) ذم الكلام للهرابي (۲/ ۶۲)

حسان بن عطیہ رضی اللہ عنہ تک اس کی سند صحیح ہے۔ خالد بن نزار کہتے ہیں کہ میں نے امام اوزاعی سے کہا: حسان بن

عطیہ کس سے؟ (بیان کرتے ہیں) تو امام اوزاعی نے فرمایا: ہم حسان جیسے شخص کے لیے کہہ سکتے تھے کہ وہ کس

سے (بیان کرتے ہیں؟) (تہذیب التہذیب: ۲/ ۲۱۹) اسی معنی میں ایک اثر عبداللہ بن مبارک رضی اللہ عنہ سے بھی

مروی ہے، دیکھیں: السنة للمروزي (ص: ۳۴)

[۲] ترجمہ: ”اور ہمارے دلوں میں ان لوگوں کے لیے کوئی کینہ نہ رکھ جو ایمان لائے۔“

”آنحضرت جو کچھ فرماتے ہیں، وہ وحی ہے، وہ اپنی خواہش سے نہیں بولتے۔“

﴿وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ [النساء: ۶۴]

”ہر رسول کی اطاعت اللہ کے اذن سے ہوتی رہی۔“

﴿إِنَّا أَنْزَلْنَاهُ إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ ۚ وَلَا تَكُنْ

لِلْخَائِنِينَ خَصِيمًا﴾ [النساء: ۱۰۵]

”ہم نے تم پر کتاب اس لیے نازل کی ہے کہ تم اپنے صوابدید سے لوگوں میں فیصلے کرو اور

خیانت پیشہ لوگوں کی حمایت مت کرو۔“

﴿مَنْ يُطِيعِ الرَّسُولَ فَقَدْ أَطَاعَ اللَّهَ ۖ﴾ [النساء: ۸۰]

”رسول کی اطاعت خدا کی اطاعت ہے۔“

یہ مقام اس وقت صحیح ہو سکتا ہے جبکہ پیغمبر کے ارشادات کو وحی کی حیثیت حاصل ہو۔ حسان بن

عطیہ کے اثر کا اس کے سوا کچھ مطلب نہیں۔

ہم اتنا عرض کرنا ضروری سمجھتے ہیں کہ قرآن کی تمام تر سہولت اور جامعیت علومِ نبوت ہی کی

وجہ سے ہے۔ علومِ نبویہ کو اگر نظر انداز کر دیا جائے تو قرآن کا سمجھنا سخت مشکل ہوگا۔ اہل قرآن کی

پوری تاریخ اس کی شاہد ہے۔ ترکِ حدیث کے بعد نصف صدی سے نماز کی ہیئت کو متعین نہیں فرما

سکے۔ رکعات، اذکار، ہیئتِ نماز کو چھوڑیے، صرف اوقات میں پانچ، تین، چار کا فیصلہ نہیں ہو سکا!

﴿فَإِنَّمَا يَسَّرْنَاهُ بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لُدًّا﴾ [مریم: ۹۷]

”ہم نے اسے تیری زبان پر آسان کیا ہے، تاکہ نیک دل لوگوں کو بشارت دے اور کج بحث

لوگوں کو ڈرائے۔“

اس آیت میں قرآن کی آسانی کو پیغمبر کی زبان سے مخصوص فرمایا۔ منکرینِ سنت و حدیث کو

کبھی وہ آسانی میسر نہیں آ سکتی جو قائلینِ سنت کو مرحمت فرمائی گئی ہے!

سنت کی حفاظت:

جب قرآن کا سنت کے ساتھ یہ ربط ہو تو سنت کی حفاظت بھی اتنی ہی ضروری ہے جس قدر

کہ قرآن کی حفاظت ضروری ہے۔ مجھے اصولی طور پر قبول کرنا پڑے گا کہ سنت کو محفوظ ہونا چاہیے، جس طرح قرآن کے لیے حفاظت کا سامان فرمایا گیا ہے، حفاظ اور کاتب اس کے لیے متعین فرما دیے گئے۔ غرض مادی طور پر تمام حفاظت اللہ تعالیٰ نے انسانی ہاتھوں سے کرائی، اسی طرح سنت کی حفاظت کا سامان ہونا ضروری ہے، ورنہ قرآن کی حفاظت کا کوئی فائدہ نہ ہوگا۔

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] میں ”ذکر“ کا عموم سنت کو اسی طرح شامل ہوگا جس طرح قرآن پر مشتمل ہے۔ مقام نبوت اور مقام حدیث کی تعیین کے یہ مباحث اصولاً خود بخود طے ہو جائیں گے۔ معلوم نہیں محترم مولانا کے یہاں موقف کیا ہے؟ طریقہ حفاظت کا تذکرہ آگے آئے گا۔ ان شاء اللہ

سنت ایک دوسرے نقطہ نظر سے:

ہمارے اہل قرآن دوست حدیث کے متعلق «مِثْلُهُ» اور «مَعَهُ» کے لفظ سے گھبرا جاتے ہیں، لیکن اہل علم کے نزدیک ایک دوسرا نظریہ بھی ہے۔ علامہ شیخ موسیٰ جار اللہ مصنف ”الوشیعة فی النقد علی عقائد الشیعة“ ایک روسی عالم ہیں جن کا انتقال حال [۱۹۴۹ء] میں ہوا ہے۔ بڑے نقاد اور وسیع النظر عالم تھے۔ فرماتے ہیں:

”السُّنَّةُ أَصْلٌ أَوَّلٌ مِنْ بَيْنِ أَصُولِ الْأَدِلَّةِ الْأَرْبَعَةِ فِي شَرْعِ الْإِسْلَامِ فِي إِبْطَاتِ الْأَحْكَامِ، لَمْ يَثْبُتْ حُكْمٌ فِي الْإِسْلَامِ أَوَّلَ ثُبُوتِهِ إِلَّا بِالسُّنَّةِ، وَآيَاتُ الْكِتَابِ الْكَرِيمِ كَانَتْ تَنْزِلُ بَعْدَ مُؤَيَّدَةٍ مُثَبَّتَةٍ لِفِعْلِ النَّبِيِّ الْكَرِيمِ وَإِقْرَارِهِ وَأَقْوَالِهِ“ (كتاب السنة لموسى جار الله، ص: ۳۲)

”اثبات احکام کے لحاظ سے اولہ اربعہ میں سنت کا درجہ سب سے اول ہے۔ اسلام کے تمام احکام اولاً سنت میں ثابت ہوئے، اس کے بعد قرآن عزیز نے ان کی تائید فرمائی اور یہ تائید آنحضرت ﷺ کے اقرار، اقوال، افعال سب کو حاصل ہوئی۔“

شیخ فرماتے ہیں:

”ایمان، ارکانِ دین اور فرائض ابتداءً سنت سے ثابت ہوئے، اس کے بعد قرآن مجید نے ان کی تائید فرمائی۔ سورہ مائدہ ۶ ہجری میں نازل ہوئی اور اس میں وضو کا ذکر فرمایا

گیا۔ نماز اس سے بہت پہلے مکہ معظمہ میں فرض ہوئی۔ معلوم ہے کہ سالہا سال تک نماز بے وضو تو ادا نہیں ہوتی رہی۔ ظاہر ہے کہ وضو کا حکم آنحضرت ﷺ کو وحی سنت کے طور پر بتا دیا گیا تھا۔ ۶ ہجری میں قرآن حکیم نے اس حکم کی تائید فرمادی۔ معذوریات انسان کے لوازم سے ہیں۔ عرب کی سرزمین میں پانی کی قلت معمولات سے ہے، بیماریاں بھی کسی قاعدے کی پابند نہیں۔ معلوم ہے کہ ان حالات میں تیمم کے سوا چارہ نہیں، لیکن تیمم کا حکم ماندہ کی آیت (۶) میں مرقوم ہے جو ۶ ہجری کے بعد اتری۔ اصل تیمم سنت سے ثابت ہوا۔ قرآن نے اس کی تائید فرمائی۔ حج، زکاۃ اور ان کی تفصیلات کا بھی یہی حال ہے کہ وہ سنت سے ثابت ہوئیں۔ اگر ضرورت محسوس ہوئی تو قرآن نے اس کی تائید فرمادی۔“

علامہ موسیٰ جار اللہ کی تائید دوسرے مقامات سے بھی ہوتی ہے:

”الثَّانِي: آيَةُ الْوُضُوءِ، فَلَايَةُ مَدَنِيَّةٍ إِجْمَاعًا، وَفَرَضُ الْوُضُوءِ كَانَ بِمَكَّةَ مَعَ فَرَضِ الصَّلَاةِ... إِلَى قَوْلِهِ: كَأَيَّةِ الْجُمُعَةِ فَإِنَّهَا مَدَنِيَّةٌ، وَالْجُمُعَةُ فُرِضَتْ بِمَكَّةَ“ (مفتاح السعادة والسيادة لطاش كبرى زادہ م ۹۶۳ھ: ۲/۲۴۶)

”آیت وضو مدینہ میں اتری اور وضو بالاتفاق مکہ مکرمہ میں فرض ہوا۔ اسی طرح جمعہ مکہ میں فرض ہوا، لیکن سورہ جمعہ مدینہ میں اتری۔“
اسی طرح تفسیر اتقان میں بھی موجود ہے۔^①

حدیث کا مفہوم:

مولانا نے حدیث کے مفہوم میں صحابہ اور تابعین کے ارشادات اور اعمال وغیرہ کو بھی شامل فرمایا ہے۔ علامہ طیبی کا یہی خیال ہے، لیکن تعریف عام فنی حیثیت سے تو درست ہے۔ کتب حدیث میں بعض ائمہ کے آثار اور صحابہ کے فتاویٰ کا بھی ذکر کیا گیا ہے، لیکن جہاں تک حجیت اور استدلال کا تعلق ہے، حدیث صرف آنحضرت ﷺ کے ارشادات، اعمال و تقریرات سے عبارت ہے:

”قَالَ شَيْخُ الْإِسْلَامِ ابْنُ حَجَرٍ فِي شَرْحِ الْبُخَارِيِّ: الْمُرَادُ بِالْحَدِيثِ فِي

عُرِفَ الشَّرْعُ مَا يُضَافُ إِلَى النَّبِيِّ ﷺ (تدریب الراوی للسیوطی، ص: ۴) ^①
 ”شرعاً حدیث وہ اقوال و افعال ہیں جو آنحضرت ﷺ کی طرف منسوب ہوں۔“

سلسلہ روایت میں شبہات:

- ① رواۃ حدیث میں ہر قسم کے آدمی پائے گئے ہیں، جھوٹے، وضاع، ضعیف۔ بد اعتقاد لوگ بھی اس سلسلے میں پائے گئے ہیں۔ اسی طرح ثقات، صلحاء و فضلاء اور اتقیا بھی اسی راہ میں پائے گئے ہیں، اس لحاظ سے محدثین نے خبر واحد کو ظنی قرار دیا ہے۔ رجال حدیث میں وضع و تخلیق کی عادت بھی پائی گئی ہے، اس سے بھی ظنیت میں اضافہ ہوا ہے۔
- ② آنحضرت ﷺ کے زمانے میں بھی تدوین حدیث کا کام شروع نہیں کیا گیا، بلکہ کچھ عرصہ بعد علماء نے اس طرف توجہ فرمائی، اس لیے غلطی کا احتمال بعد میں بڑھ گیا ہے۔
- ③ محدثین انسان تھے۔ وہ کتنی بھی کوشش فرمادیں، بہر حال اس انسانی کوشش میں ان پر پورا اطمینان نہیں کیا جاسکتا، اس لیے یہ مساعی حدیث کی ظنیت میں کمی نہیں کر سکیں۔
- ④ کوفہ اور خراسان میں شیعہ، خارجی تحریکات نے اپنے خیالات کی حمایت کے لیے احادیث کی تخلیق اور وضع کا کام کیا جس سے حدیث کا ذخیرہ مشکوک ہو گیا اور صحیح و غیر مستند احادیث میں فرق کرنا مشکل ہو گیا۔
- قریباً یہی شبہات ہیں جو حدیث کی ظنیت یا غیر مستند ہونے پر اجمالاً یا تفصیلاً وارد کیے گئے ہیں۔ یہ شبہات ہیں جو اہل قرآن اور مخاطب محترم ایسے صرف ”مسلمان“ فن حدیث پر وارد فرماتے ہیں۔

اعترافِ حقیقت:

مجھے اس حقیقت کا اعتراف کرنے میں کوئی باک نہیں کہ نقل کے لحاظ سے حدیث کو وہ وثوق و تواتر میسر نہیں آ سکا جو قرآن مجید میں پایا جاتا ہے، اور جو تواتر نماز اور بعض دوسرے اعمال میں پایا گیا ہے وہ قرآن عزیز کے تواتر سے اعلیٰ و ارفع ہے۔ یہی وجہ ہے کہ ائمہ اہل سنت کے نزدیک حدیث کا مرتبہ قرآن کے بعد ہے۔ بلحاظ نقل حدیث کے متعلق کبھی «مِثْلُهُ مَعَهُ» کا دعویٰ نہیں کیا

گیا۔ مجھے افسوس ہے ہمارے دوست حدیث کے خلاف لکھتے وقت عموماً جذبات کی رو میں بہہ جاتے ہیں اور فرقِ حیثیت کو نظر انداز کرتے ہیں۔ عفا اللہ عنا وعنہم وهدانا وإياهم سواء الطريق! ظن اور اس کا مفہوم:

ظن اور اس کے مفہوم کے متعلق میں نے مفصل عرض کیا تھا۔ مجھے افسوس ہے کہ مخاطب محترم نے اس پر مناسب توجہ نہیں فرمائی۔ اگر اپنی تصنیفات کے تعارف میں زیادہ دقت نہ فرماتے تو اصل موضوع پر زیادہ توجہ فرمائی جاسکتی تھی۔ بذاتِ خود حدیث کی ظنیت کا مسئلہ چنداں اہم نہیں، لیکن حدیث کی مخالفت کے کیمپ میں اس شے کو ایک اساسی حیثیت دے دی گئی ہے، اس لیے ضرورت ہے کہ اس پر مزید غور کیا جائے۔

وضعاً ہر خبر صدق اور کذب کی محتمل ہے۔ ہر گواہ کے متعلق سچ اور جھوٹ کا امکان ہے۔ ہر فیصلے کے غلط اور صحیح ہونے کا خیال کیا جاسکتا ہے۔ شرعی معاملات، قرآن کی تفسیر اور آیات میں، ان کی مراد کی تعیین میں غلطی اور صحت کے دونوں احتمال ہو سکتے ہیں۔ یہی حال خبرِ واحد کا ہے۔ بالکل ممکن ہے کہ روایت صحیح اور درست ہو، اور ممکن ہے کہ غلط ہو۔ احتمالات کی دنیا ہمارے پورے ماحول پر محیط ہے۔ اس میں دین کی نہ دنیا کی کوئی چیز مستثنیٰ نہیں۔ اس کے باوجود دین کے معاملات میں بھی ان ظنون کی وجہ سے کوئی رکاوٹ پیدا نہیں ہوتی، بلکہ عمل کی درستی اور کاروبار کو صحیح طور پر چلانے کے لیے ہم یقین اور وثوق کے لیے کوئی نہ کوئی راہ پیدا کر لیتے ہیں۔ یہی حال احادیث اور روایات کا ہے۔ ان احتمالات کے باوجود جو اس راہ میں پیدا ہو گئے ہیں، صحیح، ضعیف میں تمیز ہو سکتی ہے اور احادیث کو بالکل ساقط الاعتبار نہیں کیا جاسکتا، بلکہ اس ظن سے مخلصی کے لیے قرائن مل سکتے ہیں۔ ائمہ حدیث کی تنقید، فنِ رجال کی ضرورت، اصول حدیث؛ یہ سب ان مشکلات ہی کے لیے وضع کیے گئے ہیں۔

جس طرح ہر خبر فی نفسہ صدق و کذب کی محتمل ہے، اسی طرح ہر حدیث میں غلط اور صحیح کا احتمال ہو سکتا ہے۔ اس احتمال کے باوجود ہم سچی خبروں کو قبول کرتے ہیں، عدالتی شہادتوں میں سچ اور جھوٹ میں تمیز کی صورت پیدا ہو جاتی ہے، قرائن و احوال کی بنا پر یقین کی راہ پیدا کر لی جاتی ہے۔

دنیا میں متواتر خبریں بہت کم ہیں، اسی طرح متواتر احادیث بھی زیادہ نہیں۔ میری گزارشات کا یہی مقصد تھا کہ قرائن کی تشخیص کے بعد ظن کا معاملہ ختم ہو جاتا ہے۔ آپ قرآن حکیم پر ایک نظر

ڈالے، وہاں بھی اخبارِ آحاد اور ظنون پر کس قدر اعتماد فرمایا گیا ہے؟ حالانکہ وہاں بھی صدق و کذب کا احتمال موجود تھا:

[1] حضرت موسیٰ علیہ السلام مصر سے مدین تشریف لے گئے۔ مدین کے قریب دو لڑکیاں بکریاں روک کر پانی کے پاس کھڑی تھیں۔ حضرت موسیٰ علیہ السلام کی دریافت پر انھوں نے کہا کہ ہمارا باپ بوڑھا ہے اور ملازم کوئی نہیں۔ حضرت نے اسی خبرِ واحد پر یقین فرما کر ان کی امداد فرمائی اور پانی پلا دیا۔ یہ خبرِ واحد تھی جس پر یقین کیا گیا۔

[2] لڑکیاں چلی گئیں۔ تھوڑی دیر کے بعد ایک لڑکی آئی۔ اس نے کہا: میرے والد تمہیں بلاتے ہیں، حضرت موسیٰ ایک لڑکی کے پیغام پر اس کے ساتھ ہو لیے۔

[3] حضرت موسیٰ نے لڑکیوں کے والد سے اپنی سرگذشت کہہ سنائی۔ انھوں نے صحیح سمجھ کر فرمایا:

﴿لَا تَخَفْ نَجَوْتَ مِنَ الظَّالِمِينَ﴾ [القصص: ۲۵]

”ڈرنے کی کوئی بات نہیں، اب ظالموں کی گرفت سے کوئی خطرہ نہیں۔“

[4] حضرت یوسف علیہ السلام کے بھائی راشن لینے کے لیے کنعان سے مصر گئے۔ کنعان کے واقعات سن کر انھیں راشن دے دیا گیا۔ یہ خبرِ واحد ہی تھی۔

[5] حضرت یوسف علیہ السلام نے عزیزِ مصر سے اپنی بریت کے متعلق جو کچھ کہا، اس کی تائید ایک دوسرے شاہد نے کی اور تصدیق کر لی گئی۔^[1]

[6] حضرت موسیٰ علیہ السلام نے ایک اسرائیلی کی مدد فرمائی، جب اس نے اپنی مظلومیت کا تذکرہ کیا۔^[2] اس قسم کی ہزاروں مثالیں مل سکتی ہیں جس سے سمجھا جاسکتا ہے کہ یہ ظن یقین کی صورت میں بدل گیا اور اس کے تقاضوں پر بے خطر عمل کیا گیا۔

زمانہ نبوت میں اس ظن کی حیثیت:

آنحضرت نے صلح حدیبیہ کے بعد طریقہ تبلیغ کو بدل دیا۔ اس سے پہلے اسلام کی اشاعت کا رخ عوام کی طرف تھا، اب براہ راست سلاطین کو مخاطب فرمایا۔ امراء کو خطوط بھیجے۔ ان تمام خطوط کی

[1] دیکھیں: یوسف [آیت: ۲۵، ۲۶، ۸۸]

[2] القصص [آیت: ۱۵]

حیثیت خبر واحد کی تھی۔ معلوم نہیں ہمارے اہل قرآن دوست ان تبلیغی کوششوں کو دینی سمجھتے ہیں یا توسیع حکومت کا ایک ذریعہ۔ بہر حال معاملے کی صورت خبر واحد ہی کی ہے جسے آنحضرت ﷺ نے مستند سمجھ کر بھیجا اور مخالفین نبوت نے اسے صحیح سمجھا اور کسی ظن یا شبہ کی وجہ سے اس کی تکذیب نہیں کی۔

① معاذ بن جبل، یمن میں تبلیغ و تعلیم کے لیے۔

② عتاب بن اسید، مکہ میں۔

③ وحیہ کلبی، قیصر ہرقل کے پاس۔

④ حذیفہ سہمی، کسریٰ کے پاس۔

⑤ عمرو بن امیہ ضمری، نجاشی حبشہ کے پاس۔

⑥ عثمان بن ابی العاص، طائف میں۔

⑦ حاطب بن ابی بلتعہ، مقوقس کے پاس سکندریہ میں۔

⑧ شجاع بن وہیب اسدی، دمشق میں۔^①

اگر خبر واحد اور ظن کی بحث کو وہی اہمیت دی جاتی جو آج کل فنِ روایت کے خلاف دی جا رہی ہے تو امراء ممالک کہہ سکتے تھے کہ خطوط ظنی ہیں۔ آپ حضرات اپنی ڈاک پر بھی ایسے شبہات وارد نہیں فرماتے جو حدیث کے متعلق پیدا کرنے شروع کر دیتے ہیں!

تحصیل صدقات کا نظام:

یہ نظام بھی بالکل دینی ہے۔ عموماً آنحضرت ﷺ اس خدمت کے لیے مختلف بستیوں میں ایک ایک دو دو آدمی بھیجا کرتے تھے۔ نہ اس منطقی ظن کا خیال آنحضرت ﷺ نے فرمایا اور نہ اصحاب صدقات نے یہ حجت پیدا کی کہ یہ پیغام ظنی ہے، ورنہ بے حد مشکل ہوتی اور سارا نظام درہم برہم ہو جاتا۔ مندرجہ ذیل حضرات کو تحصیل صدقات کے لیے آنحضرت ﷺ نے بھیجا:

① مالک بن نویرہ، ② زبرقان بن بدر، ③ زید بن حارثہ، ④ عمرو بن عاص، ⑤ عمرو بن

حزم، ⑥ اسامہ بن زید، ⑦ عبدالرحمن بن عوف، ⑧ ابو عبیدہ بن جراح وغیرہم رضی اللہ عنہم۔

① مزید تفصیل کے لیے صحیح بخاری میں ”كتاب التمني، باب ما جاء في إجازة خبر الواحد الصدوق“ ملاحظہ کیجیے۔

آنحضرت ﷺ کے نظام مملکت اور متعلقہ امور پر اگر سنجیدگی سے غور کیا جائے تو دینی اور غیر دینی معاملات میں تفریق محض ایک مناظرانہ حجت ہے۔ اس تفریق کی کوئی دلیل نہ قرآن سے ملتی ہے نہ سنت سے، بلکہ انسانی زندگی کے تمام زاویے ظن کی گرفت میں ہیں۔

ایک نفسیاتی جائزہ:

ظن اور یقین ایک قلبی کیفیت ہے۔ حوادث اور واقعات کی بنا پر اس کا اثر قلب پر یکساں ہوتا ہے۔ دلائل کی وجہ سے جو اثر طبیعت انسانی پر پڑتا ہے وہ کسی دنیوی امر سے متعلق ہو یا دینی مسئلے سے، اس کے تقاضوں میں کوئی تبدیلی نہیں ہوتی۔ دنیا کے معاملات میں جب تک نتائج کی بہتری کے لیے مناسب وثوق نہ ہو، کام کرنے کے لیے جرأت نہیں ہوتی۔ جہاں تک قلب کے تاثر کا تعلق ہے، دین کے معاملات میں بھی اس کی یہی حالت ہے۔ صورت حال کی یگانگت کے بعد یہ دلیل بہت ہی بھونڈی معلوم ہوتی ہے کہ حدیث دین کا معاملہ ہے، یہاں ظن قبول نہیں کیا جاسکتا۔ دنیا کے معاملات میں ہمیں ظن سے انکار نہیں ہے۔ محترم مخاطب اور ان دوستوں سے گزارش کروں گا کہ وہ اس نفسیاتی تجزیے پر غور کریں، دلائل اور حوادث کے بعد دل کی اس کیفیت کو ملاحظہ فرمائیں جو اس کے رد و قبول میں کارفرما ہے تو وہ اس حیلے کی کمزوری کو خود محسوس کریں گے۔ یہ مذہب کے نام پر محض ایک جذباتی اپیل ہے۔ حقائق کی دنیا میں اس کی کوئی قیمت نہیں۔ دل ایک، دلائل کی نوعیت ایک، تاثرات یکساں، پھر نتائج کے تقاضوں میں فرق کیوں؟ رد و قبول میں امتیاز کیوں؟

ایک اور جائزہ:

جس دنیا میں ہم زندگی بسر کر رہے ہیں، جن اسباب پر ہماری علمی اور عملی زندگی کا انحصار ہے، اس میں نفسیات کی مقدار کس قدر ہے۔ ہمارے ذرائع علم جن پر ہمارے ظن اور یقین کا انحصار ہے، یقین کی تحصیل اور تشکیل میں ہماری مدد کر سکتے ہیں۔ کان، آنکھیں، ذوق، حس وغیرہ ذرائع علم نے سورج، چاند، ستاروں کے متعلق جو اندازے لگائے اور ان کی مقدار کے متعلق جو فیصلہ کیا، حقیقت اس سے کہیں زیادہ نکلی۔ دلیل عقلی نے ان ظاہری کوششوں کو ناقص قرار دیا۔ یہی حواس ہمارے پاس یقین کی پیدائش کے لیے آخری حربہ تھا جس کی بے بسی کے مخلصانہ اعتراف کے سوا کوئی چارہ کار نہیں۔ اب دلیل عقلی کا بھی جائزہ لیجیے کہ اس کی پہنائیاں کہاں تک ہیں؟ فلاسفہ جنہیں عقل کے پیغمبر

کہنا بجا ہوگا، ان کی محققانہ کوششیں کس سے مخفی ہیں اور ان کے حشر سے کون ناواقف ہے؟ کبھی ان دلائل نے زمین کو چٹا کر دیا، کبھی گول۔ کبھی آسمان حرکت کرنے لگا، کبھی زمین چکرانے لگی، کبھی اس گردش کا وظیفہ سیاروں کے سپرد کیا گیا۔ طبیعیات اور فلکیات میں ان کے نظریوں کی تبدیلیاں ہمارے سامنے ہیں۔ الہیات میں اپنی بے بسی کے وہ خود بھی معترف ہیں۔ دراصل یہ عقل اور اس کی نارسائیوں ہی کی داستان ہے جس کی حمایت میں ہم انبیاء اور ان کی تعلیمات سے دست بہ گریباں ہوتے رہے۔ یقین کی پیدائش کے لیے یہی مشین تھی جس کی صنعتی کارگزاریاں ہمیشہ ناکامی سے ہم کنار ہوتی رہیں۔ اب خبر واحد میں یقین پیدا کرنے کے لیے کون سا آلہ ایجاد کیا جائے گا جس کے انتظار میں ہم ظن سے دست کش ہو جائیں؟ دنیا کے حوادث میں یہی حواس کار فرما ہیں اور دین کی نصوص بھی ان کی کار فرمائی سے گریز نہیں کر سکتیں تو پھر ہم ظن کی گرفت سے کیونکر نکل سکتے ہیں؟

﴿لَا يُكَلِّفُ اللَّهُ نَفْسًا إِلَّا وُسْعَهَا﴾^① [البقرة: ۲۸۶]

خالقِ قضا و قدر نے ہمیں اسی قدر تکلیف دی ہے جس قدر کہ ہم طاقت رکھ سکتے ہیں، اس لیے ظن سے بچنے کے لیے دین اور دنیا میں تمیز بے کار ہے۔

ظن سے گھبراہٹ:

ظن اور یقین دو فطری اثر ہیں جو انسانی طبیعت میں ظاہر ہوتے اور اپنے اپنے وقت پر حسبِ حال انسان ان سے متاثر ہوتا ہے، لیکن بعض سے عقیدت اور بعض سے گھبراہٹ میں مبالغہ اور غلو؛ یہ یونانی اصطلاحات کا اثر ہے۔ اصولِ فقہ کی تشکیل میں متکلمین اور معتزلہ کافی حد تک دخیل ہیں، اس لیے علمائے اصول بھی ان مبالغہ آمیزیوں سے کافی حد تک متاثر ہیں۔ کعبی اور ابوالحسن متواتر سے جو علم حاصل ہو، اسے بھی نظری اور استدلالی سمجھتے ہیں۔ آمدی اور مرتضیٰ شیعہ اس میں توقف فرماتے ہیں۔ بعض نظار کا خیال ہے کہ متواتر سے بھی یقین حاصل نہیں ہو سکتا۔ براہمہ سرے سے خبر کی افادی حیثیت ہی کے منکر ہیں۔^② اس کے باوجود ان کے اعمال پر اس کا کوئی اثر نہیں۔ وہ بدستور اپنی کاروباری زندگی میں ان خبروں پر اعتماد کرتے ہیں۔

① ترجمہ: ”اللہ کسی جان کو تکلیف نہیں دیتا مگر اس کی گنجائش کے مطابق۔“

② تفصیل کے لیے دیکھیں: الإحكام للآمدي (۲/۲۶) كشف الأسرار (۲/۵۲۴) إرشاد الفحول (۱/۱۲۸)

حقیقت یہ ہے کہ یہ محض فنی بحثیں ہیں جو فرصت کے اوقات میں رونقِ محفل کے طور پر پیدا ہوتی رہیں، مثلاً خبرِ واحد کے متعلق ان حضرات نے آٹھ شرطیں لگائی ہیں۔ چار منجر میں، چار خبر میں۔ منجر کے لیے ضروری ہے کہ مسلم ہو، عقل مند ہو، ضابط اور عادل ہو۔ اور خبر کے لیے ضروری ہے کہ کتاب اللہ کے خلاف نہ ہو، سنتِ متواترہ کے خلاف نہ ہو، عمومِ بلوی کے خلاف نہ ہو اور اختلاف میں متروک الاحتجاج نہ ہو، اس کے باوجود ظنی ہوگی، اس سے یقین اور طمانیت حاصل نہیں ہو سکے گی۔ جبائی اور بعض متکلمین کا خیال ہے کہ اس پر بھی عمل واجب نہیں⁽¹⁾۔

اب فرمائیے! اگر ان شرائط کے باوجود خبر قابلِ یقین نہ ہو تو پھر یقین کیا آسمان سے آئے گا؟ ان مباحث میں مناظرانہ موشگافیوں کے سوا کچھ بھی نہیں۔ یہ لوگ نفسیات سے قطعی نا آشنا معلوم ہوتے ہیں۔ قرآنِ حال اور اشخاص کی خصوصیات اور احوالِ رجال اور ان کے نتائجِ موثرہ سے ہمارے متکلمین بالکلیہ نا آشنا معلوم ہوتے ہیں۔ یہ علم کو کاروباری اور عملی زندگی سے بالکل علیحدہ سمجھتے ہیں۔

لَسْنَا نَقَرُّ بِلَفْظَةٍ مَوْضُوعَةٍ
فِي الْإِصْطِلَاحِ لِشِيعَةِ الْيُونَانِ
إِحْذَرُ تَزَلُّ رَجُلِيكَ هَوَّةً
كَمْ قَدْ هَوَىٰ فِيهَا عَلَى الْأُزْمَانِ⁽²⁾

(ابن قیم)

اس فنی بیماری سے آزاد، نفسیات سے صحیح آگاہ، علم و عمل کی سرحدوں کے مابہ الاشتراک اور مابہ الامتیاز سے صحیح آگاہ علمائے اہل حدیث تھے جو ہمیشہ ان ہوائی موشگافیوں سے الگ تھلگ رہے۔ ان کا فیصلہ بھی سن لیجیے:

”وَمَذْهَبُ أَكْثَرِ أَصْحَابِ الْحَدِيثِ، مِنْهُمْ أَحْمَدُ بْنُ حَنْبَلٍ وَدَاوُدُ الظَّاهِرِيُّ، أَنَّ الْأَخْبَارَ الَّتِي أَقَرَّ أَهْلُ الصَّنْعَةِ بِصِحَّتِهَا، يُوجِبُ عِلْمَ الْيَقِينِ، لِأَنَّ خَبَرَ الْوَاحِدِ لَوْ لَمْ يُفِذْهُ لَمَّا جَازَ اتِّبَاعُهُ لِلنَّهْيِ عَنِ اتِّبَاعِ الظَّنِّ، لِقَوْلِهِ:

⁽¹⁾ تفصیل کے لیے دیکھیں: إرشاد الفحول (۱/ ۱۳۳، ۱۳۹) الإبهاج للسبكي (۲/ ۳۱۱)

⁽²⁾ القصيدة النونية لابن القيم (ص: ۱۸۸، ۲۱۲) ہم طائفہ یونان کی اصطلاح میں وضع کردہ لفظ کا اقرار نہیں کرتے۔

نہ! کہیں تیرے پاؤں گھرے میں نہ پھسل جائیں۔ مدتوں سے کتنے ہی لوگ اس میں گرتے آئے ہیں!

﴿لَا تَقْفُ مَا لَيْسَ لَكَ بِهِ عِلْمٌ﴾“ (القول المأمول في علم الأصول، ص: ۴۸)

”امام احمد اور شیخ داود ظاہری اور عام اہل حدیث کا مسلک یہ ہے کہ جب کوئی حدیث اہل فن کی شرائط کے مطابق صحیح ہو جائے تو اس سے علم و یقین کا فائدہ ہو سکتا ہے۔ اگر ایسا نہ ہو تو اس کے اتباع کی اجازت نہیں ہونی چاہیے، کیونکہ شرعاً ظن کی پیروی ممنوع ہے۔“

مولانا عمادی نے اپنے مقالے میں فرمایا ہے کہ میں نے ظن کا جو مفہوم ذکر کیا اس کے لیے کتبِ فن سے حوالہ نہیں دیا۔ بدیہیاتِ فن اور اساسی چیزوں کے لیے عموماً مناظرانہ حوالوں کی ضرورت نہیں ہوتی۔ جب محدثین خبرِ واحد کو ظنی فرماتے ہیں، پھر شرائطِ فن کی موجودگی کے بعد اس پر عمل کو واجب فرماتے ہیں اور اسے علم و یقین کا ذریعہ بھی سمجھتے ہیں، اس کا مطلب واضح ہے کہ یہ ذخیرہ بحیثیتِ مجموعی ظنی ہے۔ تحقیق و بحث اور شرائطِ فن کی موافقت کے بعد جو احادیث صحیح ثابت ہوں گی، وہ ظنی نہیں ہوں گی۔ اوپر کا حوالہ القول المأمول، إرشاد الفحول إلی تحقیق الحق من علم الأصول، کشف الأسرار للشیخ عبد العزیز أحمد البخاری شرح أصول البزدوی اور کتاب التحقيق للحسامی کی طرف توجہ فرمائیں^①۔

ظن کو متعارف معنی میں لینے کے بعد ائمہ حدیث کے لیے تو علمی دنیا میں کوئی ٹھکانا نہیں ہے۔ وہ ایسے ظنون و اوہام کی پیروی ممنوع سمجھتے ہیں۔ حدیث کے ظنی ہونے کا یقیناً وہی مطلب ہے جو میں نے عرض کیا۔ گزارشاتِ خلافِ امید طویل ہو رہی ہیں، اس لیے نصوصات و حوالہ جات کا ذکر نہیں کیا۔ مولانا ایسے صاحبِ بصیرت اور مخلص حضرات کے لیے نصوص کتاب اللہ کے بعد مزید حوالوں کی ضرورت ہی کیا ہے؟

کتابت اور تدوین حدیث:

اس موضوع کو مخالفین حدیث نے بہت پھیلایا ہے۔ بعض نے مذاق سے اور بعض نے درد مندی سے فنِ حدیث پر بحث فرمائی ہے۔ اس وضاحت کے بعد کہ حدیث کا درجہ بلحاظِ نقل قرآن کے بعد ہے، یہ بحث بے جان سی معلوم ہوتی ہے۔ حضری پراپیگنڈے کے سوا اس میں کچھ بھی نہیں۔ یہ معلوم

① أصول البزدوي (ص: ۱۵۲) کشف الأسرار عن أصول فخر الإسلام البزدوي (۲/ ۵۳۸) إرشاد الفحول

ہے کہ آنحضرت ﷺ نے حدیث کے لکھنے سے جو روکا اس کے مختلف وجوہ تھے:

① قرآن سے بے توجہی نہ ہو۔

② نظم قرآن میں خلط نہ ہو۔

③ یہودی اور مسیحی نوشتے دینی نصوص کے ساتھ خلط نہ ہو جائیں۔

اس کے علاوہ اور بھی وجوہ ہیں جن کا تذکرہ ابن عبد البر نے جامع بیان العلم میں اور دوسرے ائمہ حدیث نے بھی فرمایا ہے۔^① اس کے بعد آنحضرت ﷺ نے تحریر کی اجازت دی، صحابہ نے یادداشتیں لکھیں، عمرو بن عاص رضی اللہ عنہ نے ”صادقہ“ لکھا، ابو ہریرہ رضی اللہ عنہ کے پاس احادیث کا ایک ذخیرہ تھا، مقادیرِ زکوٰۃ اور نصابِ زکوٰۃ آنحضرت ﷺ کی تحریر سے موجود تھا۔ نماز، روزہ، حج تواتر سے ثابت ہو چکے۔ اذکارِ نماز آپ کی سنتِ مصطلحہ سے ثابت ہیں، بلکہ جو اختلافات آپ حضرات کے لیے اضطراب کا سبب ہیں، وہ اختلافات بھی آپ کی اصطلاحی سنت میں آ جاتے ہیں۔ یعنی نماز بایں اختلافات زمانہ عمر رضی اللہ عنہ میں موجود تھی۔

کتابت کی ممانعت:

جہاں تک تحریر سے نہی کا خلجان تھا، وہ اس اجازت سے ختم ہو جاتا ہے۔ یہ شبہ تو باقی نہیں رہتا کہ آنحضرت ﷺ کے روکنے کے بعد کیوں لکھا گیا؟ اب یہ ذخیرہ کتنا تھا: تھوڑا تھا یا زیادہ؟ یہ کوئی اساسی سوال نہیں۔ آپ حضرات کو حدیث پر اعتراض ہے کہ اس کی حفاظت کے لیے خدا تعالیٰ کا وعدہ نہیں۔ جو کچھ ہوا، وہ انسانی کوشش ہے۔ (اس شبہ کا مفصل تذکرہ آگے آئے گا) اگر ساری حدیث لکھ لی جاتی، حفاظِ قرآن کی طرح حافظ اس کا دور کرتے، تراویح پڑھی جاتی، تو پھر بھی یہ انسانی کوشش تھی اور آپ کا شبہ بدستور قائم رہتا۔ کتابت میں غلطیاں ہوتیں، کاتب انسان ہوتے، پھر بھی انسانوں کا عذر آپ حضرات کے لیے اضطراب کا سبب ہوتا۔ حدیث حفظ ہوتی، حافظ دور کرتے، پھر بھی یہ حافظ انسان ہوتے اور آپ کی یہ بے قراریاں اور غم گساریاں بدستور قائم رہتیں۔ ہم اس ذخیرے کو علی علانہ [خامیوں کے باوجود] قبول کرتے ہیں، اس لیے انسانی استطاعت سے جو ہو سکتا تھا، ہو چکا۔

① جامع بیان العلم (۱/ ۱۳۹) تقیید العلم (ص: ۴۹)

حفاظتِ حدیث کے ذرائع:

حدیث کی حفاظت میں حفظ اور کتابت دونوں ذرائع استعمال کیے گئے۔ محدثین دور بھی کرتے رہے۔ اگر آپ اسے نفسیاتی نقطہ نظر سے ملاحظہ فرمائیں تو یہ دونوں امر زائد ہیں۔ اگر یہ دونوں چیزیں زمانہ صحابہ میں نہ ہوتیں تو بھی یہ ذخیرہ بجز اللہ غیر مشکوک ہوتا۔ آنکھوں کی دیکھی چیزیں ذہن پر مرسم ہوتی ہیں۔ عبارات کے حفظ سے ذہن میں ارتسام کی وہ کیفیت کبھی پیدا نہیں ہو سکتی جو روایتِ بصری سے ہوتی ہے۔ آنحضرت ﷺ کے اعمال کو دیکھنے والے اس امر کے محتاج نہ تھے کہ اس فعل کی عربی عبارت بنائیں، پھر اسے یاد کریں، تاکہ حضرت مولانا تمنا عمادی صاحب کو وہم پیدا نہ ہو۔ اواخر صدی میں جبکہ صحابہ رخصت ہو رہے تھے، یہ مرئی واقعات ان دیکھنے والوں کی زبان سے حفظ اور تحریر دونوں طریقوں سے منضبط ہو گئے۔ کتابیں مدون ہو گئیں۔ مالک، سفیان ثوری، محمد بن الحسن، امام شافعی، سفیان بن عیینہ، اوزاعی، ابن مبارک رحمہ اللہ وغیرہم اہل علم تصنیف و تدوین کے میدان میں آ گئے، اس لیے قرآن عزیز کے بعد جو حفاظت ممکن تھی وہ حدیث کو حاصل ہو گئی۔ اور وہم کا علاج تو کہتے ہیں لقمان کے پاس بھی نہ تھا، تاہم روایت اور حفظ کی کیفیت ارتسام میں جو فرق ہے اس پر توجہ دیجیے، میرا خیال ہے کہ اس سے بہت سے شبہات دور ہو جائیں گے۔ لِمَنْ أَلْقَى السَّمْعَ وَهُوَ شَهِيدٌ۔

وضعِ حدیث کا فتنہ:

تابعین کے زمانے میں یقیناً فتنوں کا شیوع تھا۔ جھوٹ اور سیاسی رقابتوں کی گرم بازاری تھی۔ وضع و تخلیق احادیث کا مشغلہ کافی تھا، لیکن جناب یقین فرمائیں ساری دنیا بددیانت نہ تھی۔ اہل حق موجود تھے۔ حفظ و تدوین کی حدود کو سمجھتے تھے۔ ان خطرات کو دیکھتے ہوئے ان کو وہ خرابیاں نہیں سوجھیں جو آپ کو سوجھ رہی ہیں۔ کوفہ اور خراسان کے وضا عین کی منظم سازشیں ان حضرات کی نگاہ میں تھیں۔ اہل زمانہ اور ہم قرن اپنے زمانے کے حالات، اپنے رجال، ان کے مختلف اطوار سے زیادہ واقف ہوتے ہیں۔ اَهْلُ مَكَّةَ اَعْلَمُ بِشِعَابِهَا¹۔

¹ اہل مکہ اپنی گھائیاں خوب جانتے ہیں۔

اس زمانے کی چوریاں آج تلاش کی جائیں، اس زمانے کو آج کے اوہام کی عینک سے دیکھا جائے اور آج کے فیصلے ان حوادث پر ناطق تصور کیے جائیں۔ اس وقت کی سچائیوں کو آج کے جھوٹوں اور ان کے اسباب و دواعی کی روشنی میں دیکھا جائے؛ یہ مضحکہ ہوگا۔ دماغی توازن کی خرابی کا کرشمہ ہوگا اور دانشمندی کے بالکل خلاف!

”خیر القرون“ کا مفہوم:

مخاطب محترم نے خیر القرون کے طول، عرض اور انقباض پر بھی بحث فرمائی ہے اور اپنی نکتہ آفرینی کا ثبوت دیا ہے۔ فرماتے ہیں:

”اول صاحبِ قرن آنحضرت ہیں، ان کی وفات پر پہلا قرن ختم ہوا۔ دوسرے صاحبِ قرن حضرت ابوبکر ہیں اور تیسرے صاحبِ قرن حضرت عمر، دونوں کے انتقال پر تین قرن ختم ہوئے۔“

نکتہ تو خوب ہے، لیکن افسوس ہے کہ ہوائی نکتے سے اس کی اہمیت زیادہ نہیں۔ حدیث کے الفاظ یہ ہیں:

« خَيْرُ الْقُرُونِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ » (نسائی)

»الَّذِينَ يَلُونَهُمْ« اور »يَلُونَهُمْ« میں موصول اور ضمیر جمع ہیں، جس کا مطلب یہ ہے کہ صاحبِ قرن ایک جماعت ہے اور ان سے ملنے والے بھی ایک جماعت۔ اس سے یہ نکتہ کچھ کامیاب معلوم نہیں ہوتا۔ مجھے اس سے بحث نہیں کہ قرن کو کہاں تک پھیلنا یا سمٹنا ہے؟ لیکن مجھے خود پسند ہے کہ اس پر کچھ انضباط اور کنٹرول ہو جائے۔ مولانا کی توجہ غالباً خلافتِ راشدہ کی طرف تھی کہ وہ حضرت عمر رضی اللہ عنہ تک ختم ہوگئی اور یہ مناسب بھی ہے، لیکن معلوم ہوتا ہے حدیثِ خلافت اور حدیثِ قرون میں ضبط سا ہو گیا ہے۔

کتابت اور تدوینِ حدیث کی جو صورت اس وقت ہمارے سامنے ہے، اسے اگر کوئی قبول نہیں کرنا چاہتا تو اس کی خوشی ہے، لیکن جن شبہات کی بنا پر انکار کیا جا رہا ہے، ان کی کوئی اہمیت نہیں۔

① ترجمہ: ”سب سے بہتر میرا زمانہ ہے، پھر جو ان کے بعد ہیں اور پھر جو ان کے بعد ہوں گے۔“ دیکھیں:

صحیح البخاری: کتاب الشهادات، باب لا يشهد على شهادة جور إذا شهد، رقم الحديث (۲۵۰۸)

صحیح مسلم: کتاب فضائل الصحابة، باب فضل الصحابة ثم الذين يلونهم، رقم الحديث (۲۵۳۵)

سنن النسائی: کتاب الايمان والندور، باب الوفاء بالندر، رقم الحديث (۳۸۰۹) ان مصادر میں روایت

کے الفاظ مختلف ہیں۔ نیز دیکھیں: التلخیص الحبییر (۲۰۴/۴)

حفاظت کے لیے انسانی کوششیں:

حدیث کی حفاظت کے مستند ذرائع کا جب ذکر آتا ہے اور وہ مخلصانہ مساعی جو اس راہ میں ائمہ نے فرمائی ہیں، جب نظر کے سامنے آتی ہیں تو اس سے ایک گونہ سکون حاصل ہوتا ہے، لیکن بعض متوہم طبائع کو اس سکون پر قناعت نہیں ہوتی۔ وہ بڑی دل سوزی سے فرماتے ہیں کہ یہ مساعی بے شک قابلِ تشکر ہیں مگر ہیں تو یہ سب انسانی کوششیں! انسانی کمزوریوں سے اسے بالا تو نہیں سمجھا جاسکتا؟

یہ شبہ صحیح ہے اور یہ ایک حقیقت ہے کہ حدیث کی حفاظت انسانوں نے کی اور وہ انسان کمزوریوں سے مبرا نہ تھے مگر سوال یہ ہے کہ اس ہست و بود کے عالم میں کون سا کام ہے جسے رب العزت براہ راست فرما رہے ہیں؟ جو کچھ ہو رہا ہے، اس کے لیے ایک قانون ہے اور ایک نظام! ① ہدایت و گمراہی اللہ تعالیٰ کے اختیار میں ہے، لیکن اس کے لیے بھی قانون ہے۔ شیطان موجود ہے اور اس کی امت۔ انبیاء ہیں اور ان کے اتباع۔

② رزق کا قبض و بسط اللہ تعالیٰ کے ہاتھ میں ہے مگر اس مادی دنیا میں اس کے بھی قانون ہیں اور اسباب۔ ③ عزت و ذلت اللہ تعالیٰ کے اختیار میں ہے مگر اس دنیا میں اس کا ظہور مادی اسباب اور انسانی ہاتھوں ہی سے ہو رہا ہے:

﴿قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ...﴾^① [آل عمران: ۲۶]

④ انسان کی حفاظت کا ذمہ اللہ تعالیٰ نے لیا ہے لیکن اس کی عملی صورت اسباب و ذرائع کے سوا کچھ بھی نہیں:

﴿لَهُ مُعَقِّبَاتٌ مِّنْ بَيْنِ يَدَيْهِ وَمِنْ خَلْفِهِ يَحْفَظُونَهُ مِنْ أَمْرِ اللَّهِ﴾^② [الرعد: ۱۱]

⑤ قرآن مجید کی حفاظت کا ذمہ اللہ تعالیٰ نے لیا ہے لیکن اس کی صورت دنیا میں کیا ہے؟ کبھی خدا تعالیٰ نے قرآن کا دور فرمایا؟ کسی نے رب العزت کے پیچھے نماز تراویح ادا کی؟ اللہ تعالیٰ نے قرآنِ عزیز

① ترجمہ: ”کہہ دے اے اللہ! بادشاہی کے مالک! تو جسے چاہے بادشاہی دیتا ہے اور جس سے چاہے بادشاہی چھین لیتا ہے اور جسے چاہے عزت دیتا ہے اور جسے چاہے ذلیل کر دیتا ہے۔“

② ترجمہ: ”اس کے لیے اس کے آگے اور اس کے پیچھے یکے بعد دیگرے آنے والے کئی پہرے دار ہیں، جو اللہ کے حکم سے اس کی حفاظت کرتے ہیں۔“

کا کوئی نسخہ تحریر فرمایا؟ یقیناً ان تمام سوالات کا جواب نفی میں ہے۔ حقیقت یہ ہے کہ اس مادی دنیا میں اس کا ایک قانون ہے اور ایک سنتِ مستمرہ، اسی کے مطابق سب کام ہو رہے ہیں اور اس کا انتظام انسانی ہاتھوں ہی سے ہوتا ہے، تو کس قدر تعجب ہے کہ جب یہی عام اسباب حدیث کی حفاظت کے لیے استعمال ہوں، محدثین اسے لکھیں، ضبط کریں، تدوین فرمائیں، احادیث کا لغت لکھیں، شروح لکھیں، رجال کا انضباط کریں، علومِ حدیث کی ترویج فرمائیں اور آپ منہ بسور کر فرمائیں کہ محدثین کی مساعی تو ٹھیک مگر ہیں تو سب انسانی کوششیں!!

قرآن مجید کی حفاظت کا وعدہ:

یہ صحیح ہے کہ قرآن مجید کی حفاظت کی ذمہ داری خدا تعالیٰ نے لی ہے۔ ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] کے مطابق ”ذکر“ کا محافظ اللہ تعالیٰ ہے۔ قرآن مجید یقیناً ذکر ہے، لیکن یہ کہاں فرمایا گیا ہے کہ قرآن مجید کے سوا ذکر کا مصداق اور کوئی نہیں؟ تمام وحی ذکر میں شامل ہے۔ پوری شریعت ذکر ہے اور اس کی حفاظت خدا تعالیٰ کے ذمہ ہے۔ قرآن کا محافظ خدا ہے، حدیث کا محافظ خدا ہے، اسی طرح شریعت اور دین کا محافظ بھی خدا ہی ہے اور یہ حفاظت سنتِ الہی کے مطابق انسانوں ہی کی معرفت ہوتی رہی:

﴿فَلَنْ تَجِدَ لِسُنَّتِ اللَّهِ تَبْدِيلًا وَلَنْ تَجِدَ لِسُنَّتِ اللَّهِ تَحْوِيلًا﴾^① [الفاطر: ۴۳]

جب دین کا مدار ان دو چیزوں پر ہے تو ان دونوں کی حفاظت بھی خدا تعالیٰ ہی فرمائے گا۔

”ذکر“ سنت کو بھی شامل ہے:

حافظ ابن حزم رحمہ اللہ فرماتے ہیں:

”لَا خِلَافَ بَيْنَ أَحَدٍ مِّنْ أَهْلِ اللُّغَةِ وَالشَّرِيعَةِ فِي أَنَّ كُلَّ وَحْيٍ نَزَلَ مِنْ عِنْدِ اللَّهِ تَعَالَىٰ فَهُوَ ذِكْرٌ مُّنْزَلٌ، فَالْوَحْيُ كُلُّهُ مَحْفُوظٌ بِحِفْظِ اللَّهِ تَعَالَىٰ لَهُ بَيِّقِينَ“

(الإحكام: ۱/۱۲۱)

”اہل لغت اور شریعت اس امر پر متفق ہیں کہ وحی کی تمام اقسام ذکر ہیں اور تمام وحی کی

حفاظت کا ذمہ اللہ تعالیٰ نے لے لیا ہے۔“

① ترجمہ: ”پس تو نہ کبھی اللہ کے طریقے کو بدل دینے کی کوئی صورت پائے گا اور نہ کبھی اللہ کے طریقے کو پھیر دینے کی کوئی صورت پائے گا۔“

دوسرے مقام پر فرماتے ہیں:

”وَالذِّكْرُ اسْمٌ وَقَعَ عَلَى كُلِّ مَا أَنْزَلَ اللَّهُ عَلَى نَبِيِّهِ ﷺ مِنْ قُرْآنٍ أَوْ مِنْ سُنَّةٍ“

(الإحكام: ۱/ ۱۲۱)

”ذکر کا لفظ قرآن اور سنت دونوں کو شامل ہے۔“

اس کی تائید قرآن عزیز سے بھی ہوتی ہے:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾ [النحل: ۴۴]

”ہم نے تم پر ذکر اس لیے نازل کیا کہ تم ”مَا نُزِّلَ“ کو بیان کرو۔“

﴿مَا نُزِّلَ﴾ اور ﴿الذِّكْرَ﴾ میں اتنا ہی فرق ہے جس قدر کہ ”بیان“ اور ”البيان“ میں ہے،

اس لیے اس آیت میں ”الذکر“ کا مطلب یہاں حدیث ہی ہو سکتا ہے۔

حدیث کیا ہے؟

① یہ لفظ قرآن مجید پر بھی بولا گیا ہے: ﴿فَبِأَيِّ حَدِيثٍ بَعْدَهُ يُؤْمِنُونَ﴾^① [الأعراف: ۱۸۵]

② آنحضرت ﷺ کے ارشاد: ﴿وَإِذْ أَسَرَّ النَّبِيُّ إِلَى بَعْضِ أَزْوَاجِهِ حَدِيثًا﴾^② [التحریم: ۳]

③ تباہ شدہ قوموں کے تذکرے: ﴿فَجَعَلْنَاهُمْ أَحَادِيثَ﴾^③ [سبا: ۱۹]

④ آنحضرت ﷺ اور صحابہ رضی اللہ عنہم کے اقوال، افعال اور تقریر۔ (علامہ طیبی رحمہ اللہ تدریب الراوی)

⑤ آنحضرت ﷺ کے اقوال، افعال اور تقریر۔

”قَالَ شَيْخُ الْإِسْلَامِ ابْنُ حَجَرٍ فِي شَرْحِ الْبُخَارِيِّ: الْمُرَادُ بِالْحَدِيثِ فِي

عُرْفِ الشَّرْعِ مَا يُضَافُ إِلَى النَّبِيِّ ﷺ“^④ (تدریب الراوی، ص: ۴)

قال في منهج الوصول: ”سلف اطلاق لفظ حدیث بر اقوال و افعال و تقاریر صحابہ و

تابعین و آثار و فتاویٰ ایشان نیز می کرده اند اما لغت و تجوزاً نہ حقیقتاً و اولی ہمیں ست کہ اس

لفظ را خاص دارند بقول نبوی و بر مقولات دیگرے اطلاق نہ کنند تا غیر حدیث ملتبس بحدیث

① ترجمہ: ”پھر اس کے بعد وہ کس بات پر ایمان لائیں گے۔“

② ترجمہ: ”اور جب نبی نے اپنی کسی بیوی سے پوشیدہ طور پر کوئی بات کہی۔“

③ ترجمہ: ”تو ہم نے انہیں کہانیاں بنا دیا۔“

④ ترجمہ: ”شرعاً حدیث سے مراد ہر وہ چیز ہے جو نبی کریم ﷺ کی طرف منسوب کی جائے۔“

نشود زیرا کہ قول غیروے ﷺ صحابی باشد یا تابعی ہم وزن قول معصوم نیست و باحتجاج مستقل نمیرسد۔^①

مخاطب محترم نے حدیث کے مفہوم کی وضاحت میں علامہ طیبی کا قول اختیار فرمایا۔ تقسیم فنون میں حدیث سے مراد یہی مفہوم ہے جسے طیبی نے ذکر فرمایا لیکن جب ادلہ شرعیہ کا ذکر ہو اور حجیت شرعیہ کی بحث ہو تو حدیث سے صرف آنحضرت ﷺ کے اقوال، افعال، تقریر اور اجتہاد ہی مراد لیے جاتے ہیں۔ صحابہ، تابعین، اتباع تابعین کے اقوال و افعال علی الاطلاق حجت نہیں، نہ ادلہ شرعیہ میں ان کا شمار کیا گیا ہے۔ اس لیے مولانا تمنا نے حدیث کا ذکر جس انداز سے کیا ہے اس کی صحت قابل اعتراض ہے، ائمہ فن حدیث سے یہ مفہوم نہیں سمجھتے۔

اسناد اور شبہات:

- ① رواۃ حدیث میں ہر قسم کے آدمی پائے گئے ہیں، جھوٹے، وضاع، ضعیف الحفظ، اہل بدعت، اور اسی طرح ثقات، حفاظ، صلحاء اور اہل تقویٰ نے بھی اس فن کی خدمت کی ہے، اس لیے محدثین نے احادیث کو ظنی فرمایا ہے۔
- ② آنحضرت ﷺ کے زمانے میں تدوین حدیث کا کام باقاعدہ نہ تھا، اس ضرورت کی طرف علماء کی توجہ کچھ عرصہ بعد میں ہوئی، اس لیے غلطی کا احتمال زیادہ ہو گیا۔
- ③ محدثین کی کوششیں قابل شکر یہ ہیں۔ وہ کتنی بھی کوشش فرمائیں، بہر حال وہ ایک انسانی کوشش ہے جس پر مکمل اطمینان دشوار ہے۔ اس سے حدیث کی ظنیت میں کمی نہیں ہوتی۔
- ④ کوفہ اور خراسان میں عجمی عصبیت نے شیعہ اور خارجی تحریکات کی صورت اختیار کی اور اپنے اپنے خیالات کی حمایت کے لیے احادیث کی وضع اور تخلیق سے بھی پرہیز نہیں کیا، اس لیے حدیث کا ذخیرہ اور بھی مشکوک ہو گیا۔ صحیح اور غیر مستند احادیث میں امتیاز کرنا مشکل ہو گیا۔

① منہج الوصول إلى اصطلاح أحاديث الرسول للنواب صديق حسن خان (ص: ۹) ترجمہ: ”سلف نے صحابہ و تابعین کے اقوال، افعال، تقاریر، آثار اور فتاویٰ پر لفظ حدیث کا اطلاق کیا ہے، لیکن لغت اور مجاز کے اعتبار سے بہتر اور حقیقت یہی ہے کہ یہ لفظ فرمان نبوی کے ساتھ خاص ہے اور دیگر اقوال پر اس کا اطلاق نہ ہو، تاکہ حدیث کے ساتھ وہ چیز ملتبس نہ ہو جائے جو حدیث نہیں ہے، کیونکہ نبی اکرم ﷺ کے علاوہ صحابی ہو یا تابعی، اس کی بات نبی مکرم ﷺ کی بات کی طرح نہیں ہے اور نہ مستقل حجت ہے۔

قریب قریب یہی شبہات ہیں جو احادیث کے غیر مستند اور ظنی ہونے کے متعلق اجمالاً یا تفصیلاً وارد کیے گئے ہیں جو اہل قرآن اور میرے مخاطب ایسے ”صرف مسلمان“ اس فن کے متعلق ظاہر فرماتے ہیں۔

اعترافِ حقیقت:

یہ واقعی ایک حقیقت ہے کہ نقل کے لحاظ سے حدیث کو وہ وثوق و تواتر میسر نہیں آسکا جو قرآن مجید میں پایا گیا ہے۔ یہی وجہ ہے کہ ائمہ حدیث اور اہل سنت کے نزدیک حدیث کا درجہ قرآن کے بعد ہے۔ اس حیثیت سے حدیث نہ «مِثْلُهُ» ہے، نہ «مَعَهُ»۔ مجھے افسوس ہے کہ ہمارے دوست حدیث کے خلاف لکھتے وقت جذبات کی رو میں بہہ جاتے ہیں اور فرقِ حیثیت کو نظر انداز کر جاتے ہیں۔ عفا اللہ عنا وعنہم وهدانا وإياهم سواء الطريق۔ یہی سبب ہے جس کی وجہ سے حدیث کو ظنی کہنے کا رواج ہوا۔

ظن اور اس کا مقام:

ظن عرفاً یقین سے کچھ کم ہے۔ منطقی اسے شک سے کسی قدر بہتر سمجھتے ہیں۔ میں نے رسالہ ”اسلامی زندگی“ میں مفصل عرض کیا تھا۔ برادر محترم اپنی تصنیفات کے تعارف میں مشغول ہو گئے اور میری گزارشات پر مناسب توجہ نہ دے سکے، حالانکہ بہت سی دشواریوں کا حل ان گزارشات میں موجود تھا۔ میں نے عرض کیا تھا کہ محدثین کا مطلب حدیث کی ظنیت سے ایک ایسا ذخیرہ مراد ہے جس میں فکر و نظر اور قرائن و ادلہ سے بحث کی گنجائش ہے۔ قرائن اور دلائل اگر کسی حدیث کی صحت کا فیصلہ کر دیں تو وہاں شکوک و شبہات اور ظنون کے لیے کوئی گنجائش نہیں۔

ان دلائل کی بنا پر صحیحین کی احادیث کے متعلق یہ فیصلہ کیا گیا کہ ان سے علم و یقین حاصل ہوتا ہے:

”وَاخْتَارَ ابْنُ الصَّلَاحِ أَنَّ مَا أَخْرَجَهُ الشَّيْخَانِ فِي صَحِيحَيْهِمَا أَوْ رَوَاهُ أَحَدُهُمَا، مَقْطُوعٌ بِصِحَّتِهِ، وَالْعِلْمُ الْيَقِينِيُّ النَّظَرِيُّ وَقَاعٌ بِهِ... الخ“

(حواشی اختصار علوم الحديث: ۲۴)

”ابن صلاح کے نزدیک صحیحین کی احادیث کی صحت قطعی ہے اور ان سے یقینی علم حاصل

ہوتا ہے۔“

”قَالَ الْحَافِظُ أَبُو نَصْرِ السَّجَزِيُّ: أَجْمَعَ الْفُقَهَاءُ وَغَيْرُهُمْ أَنَّ رَجُلًا لَوْ حَلَفَ بِالطَّلَاقِ أَنَّ جَمِيعَ مَا فِي الْبُخَارِيِّ صَحِيحٌ قَالَهُ رَسُولُ اللَّهِ ﷺ، لَا شَكَّ فِيهِ، لَمْ يَحْنُثْ... الخ“ (تدريب الراوي، ص: ۳۷)^①

”ابونصر فرماتے ہیں کہ فقہاء نے اجماع کیا ہے کہ اگر کوئی شخص (تعلیقات کے علاوہ) صحیح بخاری کی ان روایات کے متعلق جو مقاصد کتاب میں شامل ہیں، قسم اٹھالیتا ہے کہ یہ سب صحیح ہیں اور آنحضرت ﷺ کا ارشاد ہے تو اس کی قسم صحیح ہوگی۔“

مولانا تمنا نے فرمایا ہے کہ محدثین حدیث کی صحت پر حلف نہیں کھاتے۔ یہ یہاں فقہاء کا اجماع مرقوم ہے۔ چونکہ یہ یقین نظری ہے ضروری نہیں، اس لیے اہل فن اور محدثین ہی اس کی حقیقت کو پاسکتے ہیں:

”ثُمَّ حَكِيَ أَنَّ الْأُمَّةَ تَلَقَّتْ هَذَيْنِ الْكِتَابَيْنِ بِالْقُبُولِ، سِوَى أَحْرَفٍ يَسِيرَةٍ، اِنْتَقَدَهَا بَعْضُ الْحَفَاطِ كَالدَّارِ قُطْنِيٍّ وَغَيْرِهِ، ثُمَّ اسْتَنْبَطَ مِنْ ذَلِكَ الْقَطْعَ بِصِحَّةٍ مَا فِيهَا مِنَ الْأَحَادِيثِ، لِأَنَّ الْأُمَّةَ مَعْصُومَةٌ عَنِ الْخَطَا فَمَا ظَنَنْتُ صِحَّتَهُ وَجَبَ عَلَيْهِ الْعَمَلُ بِهِ، وَلَا بُدَّ أَنْ يَكُونَ صَحِيحًا فِي نَفْسِ الْأَمْرِ“
(اختصار علوم الحديث للحافظ ابن كثير، ص: ۲۳)

”امت نے صحیحین کی احادیث کو (منتقد احادیث کے سوا) قبول کیا ہے اور امت معصوم عن الخطا ہے۔ امت کو جن احادیث کی صحت کا ظن ہے، وہ فی الواقع صحیح ہیں۔“
حافظ ابن تیمیہ رحمہ اللہ فرماتے ہیں:

”جن احادیث کو امت نے قبول کیا، وہ قطعی اور یقینی ہیں۔ قاضی عبدالوہاب مالکی، شیخ ابو حامد اسفراکینی، قاضی ابوالطیب طبری، شیخ ابواسحاق شیرازی شافعی، ابن حامد، ابویعلی بن فراء، ابن الخطاب، ابن زاغونی اور شمس الائمہ سرہسی اور اکثر متکلمین اور اکثر اشاعرہ اس کے قائل ہیں۔ تمام اہل حدیث کا یہی مذہب ہے اور ائمہ سلف کا یہی خیال تھا۔“

(اختصار، ص: ۲۳، صواعق مرسلہ: ۲/۳۶۲)

ہر صحیح حدیث کے متعلق محققین ائمہ حدیث کا یہی مذہب ہے کہ وہ قطعی الثبوت ہے۔ حافظ داود ظاہری، حسین بن علی کراچی، حارث بن اسد محاسبی، امام مالک اور حافظ ابن حزم اندلسی کا بھی

یہی مذہب ہے۔ حافظ دارقطنی نے ”علوم الحدیث“ میں یہی اختیار فرمایا ہے اور حافظ ابن حجر نے بھی اسے پسند کیا ہے۔

”إِنَّ الْحَدِيثَ الصَّحِيحَ يُفِيدُ الْعِلْمَ الْقَطْعِيَّ سَوَاءً كَانَ فِي الصَّحِيحَيْنِ أَمْ فِي غَيْرِهِمَا، وَهَذَا الْعِلْمُ الْيَقِينِيُّ عِلْمٌ نَظَرِيٌّ بُرْهَانِيٌّ لَا يَحْصُلُ إِلَّا لِلْعَالِمِ الْمُتَبَحَّرِ فِي الْحَدِيثِ الْعَارِفِ بِأَحْوَالِ الرُّوَاةِ وَالْعِلَلِ“

(اختصار مع الحواشي: ۲۵، أيضا: روضة الناظر للمقدسي: ۱/۲۶۴)^①

”یہ علم یقینی ہر صحیح حدیث کے متعلق ہے، صحیحین میں ہو یا کسی دوسری کتاب میں۔ یہ علم نظری اور برہانی ہے جو صرف اہل فن اور متبحرین کو حاصل ہوتا ہے۔“

آخر میں فرماتے ہیں:

”وَدَعُ عَنْكَ تَفْرِيقَ الْمُتَكَلِّمِينَ فِي أَصْطِلَاحَاتِهِمْ بَيْنَ الْعِلْمِ وَالظَّنِّ فَإِنَّهُمْ يُرِيدُونَ مَعْنَى آخَرَ غَيْرَ مَا نُرِيدُ“^②

”متکلمین کی اصطلاحات کو علم و ظن کے متعلق نظر انداز کر دو، ان کا مقصد اور ہے اور ہمارا مطلب اور۔“

امام احمد رحمہ اللہ اور اسحاق بن راہویہ رحمہ اللہ نے خبر واحد کے منکر کی تکفیر فرمائی ہے۔

(صواعق: ۲/۲۶۸)

مولانا نے یہی ایک حوالہ تھا جو سارے مضمون میں مجھ سے دریافت فرمایا جو ظن مصطلح کے متعلق

عرض کر دیا۔ محدثین کا مقام اور اصطلاح اور ہے اور متکلمین کی اصطلاح اور!

مخاطب محترم نے میرے طویل مضمون پر دو جگہ گفتگو فرمائی تھی:

① ظن مصطلح کا حوالہ۔

② اثر حسان بن عطیہ کی سند۔

شکر ہے کہ دونوں مطالبے پورے ہو گئے۔ والحمد لله رب العالمین۔

① نیز دیکھیں: إرشاد الفحول (۱/۱۳۳)

② حواشی العلامة أحمد شاکر علی اختصار علوم الحدیث لابن کثیر (ص: ۲۵)

صحابہ کا تثبت:

حدیثِ حجت تھی۔ سلف میں کوئی بھی اس کے خلاف نہ تھا۔ مبتدع فرقے روافض اور خوارج بھی نفسِ حجیت کے منکر نہ تھے۔ ابنِ حزم فرماتے ہیں:

”لَوْ أَنَّ امْرَأًا قَالَ: لَا نَأْخُذُ إِلَّا مَا وَجَدْنَا فِي الْقُرْآنِ كَانَ كَافِرًا بِاجْمَاعِ الْأُمَّةِ“

(الإحكام: ۸/۲)

”اگر کوئی صرف قرآن کی پابندی پر مصر ہو تو باتفاقِ امت وہ اسلام سے خارج ہے۔“

صحابہ کا عمل یہ تھا کہ جب آنحضرت ﷺ کا ارشاد معلوم ہو جاتا تو فوراً تسلیم فرماتے۔ صحابہ کے آخری دور میں جھوٹ کا رواج ہو گیا۔ حضرت علی رضی اللہ عنہ اور آنحضرت ﷺ پر غلط الزام لگائے جاتے۔ جھوٹی احادیث اور غلط فتاویٰ ان کی طرف منسوب کیے جاتے۔ ابن عباس رضی اللہ عنہما فرماتے ہیں کہ جب کوئی آنحضرت ﷺ کا نام لیتا تو ہم لوگ ہمہ تن گوش ہو جاتے لیکن جب لوگوں نے غلط، صحیح کہنا شروع کر دیا، اب ہم جب تک کوئی چیز ثابت نہ ہو جائے، توجہ نہیں کرتے۔ (مقدمہ مسلم)^①

خبروں میں غلط اور صحیح میں تمیز اور رواۃ کے احوال سے استدلال و استفادہ کی اجازت بلکہ قرآن میں تاکید فرمائی گئی:

﴿إِنْ جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا قَوْمًا بِجَهْلَةٍ فَتُصِبْحُوا عَلَىٰ مَا فَعَلْتُمْ

نِدْمِينَ﴾ [الحجرات: ۶]

”جب کوئی غیر مستند آدمی بات بیان کرے تو اس کی تحقیق کرنا ضروری ہے، ایسا نہ ہو بعد میں ندامت حاصل ہو۔“

اس لیے حسبِ ضرورت روایات اور احادیث میں تثبت فرماتے تھے۔ جب حدیث کی صحت کے متعلق یقین ہو جاتا، قبول فرما لیتے۔ صحابہ کا یہ تشدد حدیث کے حجت ہونے پر دلیل ہے۔ اگر حدیث ان بزرگوں کی نظر میں حجت نہ ہوتی تو اس تشدد اور تثبت کی ضرورت کیوں محسوس کرتے؟! بعض منکرینِ سنت نے ذکر کیا ہے کہ حضرت ابو بکر رضی اللہ عنہ نے پانصد حدیث جلا ڈالیں۔ یہ روایت بلحاظِ سند قطعی غیر مستند ہے۔^② اگر میں محترم مخاطب کی طرح ضمنی مباحث پر زور دینا چاہتا تو

① مقدمہ صحیح مسلم (ص: ۱۲)

② اس پر تفصیلی بحث گزر چکی ہے۔

اس سند پر اسماء الرجال کی کافی نمائش کی جا سکتی تھی، لیکن میں برادرِ محترم کا وقت ضائع نہیں کرنا چاہتا۔ اگر ان کو اس کی صحت پر اصرار ہوا تو ان شاء اللہ اس اثر پر مفصل تنقید کی جا سکے گی۔ مجھے وثوق ہے اور ظنِ غالب کہ مولانا اس ضعف کو خوب جانتے ہیں، لیکن اگر اسے کوئی حیثیت دی جائے تو یہی ثابت ہو گا کہ حضرت ابوبکر رضی اللہ عنہ حدیث کو حجت تصور فرماتے تھے، مگر وہ پسند نہیں فرماتے تھے کہ ادلہ صحیحہ میں غلط اور جھوٹی احادیث خلط ہو جائیں، اس لیے جب ان پر شبہ گزرا تو ان کو جلا دیا۔ لیکن جب کوئی صحیح حدیث سامنے آئی تو حضرت ابوبکر رضی اللہ عنہ نے فوراً قبول فرمایا:

❖ جدہ (دادی) نے حضرت ابوبکر رضی اللہ عنہ سے اپنے پوتے کی وراثت کا مطالبہ کیا تو حضرت ابوبکر رضی اللہ عنہ نے فرمایا: کتاب اللہ میں تیرا کوئی حصہ نہیں۔ جب وہ چلی گئی تو محمد بن مسلمہ رضی اللہ عنہ اور مغیرہ بن شعبہ رضی اللہ عنہ نے بتایا کہ جب کوئی حاجب نہ ہو تو جدہ کو چھٹا حصہ ملے گا۔ حضرت ابوبکر رضی اللہ عنہ نے دادی کو بلا کر اسے حصہ دلوایا۔^①

❖ حضرت عائشہ رضی اللہ عنہا سے آنحضرت صلی اللہ علیہ وسلم کے کفن کی بابت دریافت فرمایا اور قبول کیا۔
❖ حضرت فاطمہ رضی اللہ عنہا نے جب آنحضرت صلی اللہ علیہ وسلم کی میراث کے متعلق مطالبہ فرمایا تو حضرت ابوبکر رضی اللہ عنہ نے یہ حدیث سنا کر انھیں خاموش کر دیا:

«نَحْنُ مَعَاشِرُ الْأَنْبِيَاءِ لَا نَرِثُ وَلَا نُورَثُ، مَا تَرَكَنَاهُ صَدَقَةٌ»^②
”انبیاء کا ترکہ صدقہ ہوتا ہے۔“

اس لیے یہ سمجھ لینا چاہیے کہ انکار اور چیز ہے اور تثبت اور چیز۔ تثبت سنت ہے اور انکار کفر۔
شَتَّانَ بَيْنَهُمَا.

حضرت عمر رضی اللہ عنہ اور عمل بالحدیث:

اس باب میں حضرت عمر رضی اللہ عنہ کا نام بڑے وثوق سے لیا جاتا ہے۔ ان کے تشدد اور تثبت فی الروایہ

① یہ اثر منقطع ہے۔ اس کی تفصیل گزر چکی ہے۔

② صحیح البخاری: کتاب الخمس، باب فرض الخمس، رقم الحدیث (۲۹۲۶) صحیح مسلم: کتاب الجہاد والسير، باب قول النبی صلی اللہ علیہ وسلم: لَا نُورَثُ، رقم الحدیث (۱۷۵۹) (الفاظ مختلف ہیں) اس حدیث میں حضرت ابوبکر رضی اللہ عنہ کے الفاظ ہیں: ”میں بھی ویسا ہی عمل کروں گا جیسا رسول اللہ صلی اللہ علیہ وسلم کیا کرتے تھے۔ میں اس کو نہیں چھوڑوں گا، کیونکہ میں ڈرتا ہوں کہ اگر میں نے نبی صلی اللہ علیہ وسلم کا کوئی امر چھوڑ دیا تو گمراہ نہ ہو جاؤں!“

کا تذکرہ چٹھارے لے لے کر بیان کیا جاتا ہے۔ اس لیے مناسب ہے کہ حضرت عمر رضی اللہ عنہ کا مسلک وضاحت سے ذکر کر دیا جائے:

عَنْ عُمَرَ بْنِ الْخَطَّابِ: "سَيَأْتِي قَوْمٌ يُجَادِلُونَكُمْ بِشُبُهَاتِ الْقُرْآنِ، فَخُذُوهُمْ بِالْأَحَادِيثِ، فَإِنَّ أَصْحَابَ السُّنَنِ أَعْلَمُ بِكِتَابِ اللَّهِ"

(موافقات: ۹/۴، ایضاً: مختصر جامع لابن عبد البر: ۱۹۳/۲) ^①

”تمہیں ایسے لوگوں سے سابقہ پڑے گا جو قرآن کے مشتبہات پر بحث کریں گے۔ ان پر احادیث سے گرفت کرو، اہل حدیث قرآن کو بہتر سمجھتے ہیں۔“
شاطبی رحمہ اللہ فرماتے ہیں:

”صرف کتاب اللہ پر انحصار ان لوگوں کا خیال ہے جن کو ایمان سے حصہ نہیں ملا۔ ان کا اعتماد ہے کہ کتاب اللہ ہر چیز کا بیان ہے۔ ان لوگوں نے سنت کو ترک کر دیا۔ اس کا نتیجہ یہ ہوا کہ جماعت سے الگ ہو گئے اور کتاب اللہ کو بھی نہ سمجھ سکے۔“

(موافقات: ۸/۴)

مندرجہ ذیل واقعات سے ثابت ہو گا کہ حضرت عمر رضی اللہ عنہ حدیث کو حجت سمجھتے تھے یا نہیں؟:

① ”حدیثِ استیذان“: دوسرے گھر میں داخل ہونے کے لیے آواز دینا چاہیے۔ محمد بن مسلمہ رضی اللہ عنہ کی شہادت سے قبول فرمایا۔ ^②

② یہود و نصاریٰ کی جزیرۃ العرب سے جلا وطنی کا فیصلہ حدیث کی بنا پر ہوا۔ ^③

③ و بازوہ علاقے میں داخل ہونے سے رک گئے، جب عبدالرحمان بن عوف رضی اللہ عنہ نے اس حدیث کا ذکر فرمایا۔ ^④



① سنن الدارمی (۶۲/۱) جامع بیان العلم (۲/۲۴۴) الموافقات للشاطبی (۱۷/۴)

② صحیح مسلم: کتاب الآداب، باب الاستیذان رقم الحدیث (۳۷) اس روایت میں شہادت دینے والے صحابی کا نام ابوسعید رضی اللہ عنہ مذکور ہے۔

③ صحیح البخاری: کتاب الشروط، باب إذا اشترط فی المزارعة إذا شئت أخرجتك، رقم الحدیث (۲۵۸۰)

④ صحیح البخاری: کتاب الطب، باب ما یذكر فی الطاعون، رقم الحدیث (۵۳۹۷) صحیح مسلم: کتاب السلام، باب الطاعون والطیرة والکھانة ونحوها، رقم الحدیث (۲۲۱۹)

- ۴ عیدِ فطر اور عیدِ اضحیٰ کی تعیین۔ (ابو واقد لیشی کی روایت)۔¹
 - ۵ ہجر کے مجوسیوں پر جزیہ لگایا۔ (حدیث عبدالرحمن بن عوف رضی اللہ عنہ)۔²
 - ۶ اموالِ کعبہ کی تقسیم حدیث کی وجہ سے ترک فرمادی۔
 - ۷ معذور عورتوں کو طوافِ وداع کی رخصت حدیث کی بنا پر دی۔³
 - ۸ ہاتھ کی انگلیوں کی دیت میں برابری حدیث کی وجہ سے قبول فرمائی۔⁴
 - ۹ خاوند کی دیت سے بیوی کو حصہ ضحاک بن سفیان کی حدیث کی وجہ سے دیا۔⁵
 - ۱۰ مجنونہ کا رجم حدیث کی وجہ سے ترک فرمادیا۔⁶
 - ۱۱ حضرت عمر رضی اللہ عنہ سے قریباً پانصد احادیث مروی ہیں۔⁷ (مسند احمد و کتب احادیث)
- اگر انکارِ حدیث میں کسی دیانت داری کا امکان ہے تو پھر اس مسلک کی نسبت حضرت عمر رضی اللہ عنہ کی طرف کرنا بہت بڑا ظلم ہوگا۔ ”تثبت فی الروایۃ“ اور چیز ہے اور ”حسبنا کتاب اللہ“ اور چیز! باقی صحابہ کا بھی یہی حال ہے۔ اس کے متعلق صحابہ کی تفصیل ان شاء اللہ کسی دوسری صحبت میں آئے گی۔

روایات حدیث اور عدد احادیث پر غور:

حجۃ الوداع میں صحابہ کی تعداد قریباً ایک لاکھ سے کچھ اوپر تھی جن میں روایت حدیث کا مشغلہ

- ۱ اصل روایت یوں ہے کہ حضرت عمر رضی اللہ عنہ نے ابو واقد لیشی رضی اللہ عنہ سے عیدین کی نماز میں نبی مکرم صلی اللہ علیہ وسلم کی قراءت کے بارے میں سوال کیا تھا، جس کا انھوں نے جواب دیا کہ رسول صلی اللہ علیہ وسلم عیدین کی نماز میں سورت ق اور سورت قمر کی قراءت کیا کرتے تھے۔ (صحیح مسلم، برقم: ۸۹۱)

- ۲ صحیح البخاری: أبواب الجزية والموادعة، باب الجزية والموادعة مع أهل الذمة والحرب، رقم الحديث (۲۹۸۷)

- ۳ فقہ حضرت عمر رضی اللہ عنہ (ص: ۲۶۶)

- ۴ مصنف عبد الرزاق (۳۸۵/۹) أقضية الخلفاء الراشدين (۷۳۵ / ۲)

- ۵ سنن أبي داود: كتاب الفرائض، باب في المرأة ترث من دية زوجها، رقم الحديث (۲۹۲۷)

- ۶ سنن أبي داود، برقم (۴۳۹۹)

- ۷ الخلاصة للخزرجي (ص: ۲۸۲)

قریباً تیرہ سو سے کچھ زیادہ صحابہ فرماتے تھے۔ ان میں اصحابِ افتاء اور محدث قریباً تین صد حضرات تھے۔^(۱) ایک اچھے معاشرے میں جہاں شب و روز علم و تقویٰ کے چرچے ہوں اور نظامِ حکومت علم و دیانت کی حوصلہ افزائی کرتا ہو، وہاں یہ تعداد بالکل مناسب ہے۔ وضع و تخلیق کی اس میں کوئی گنجائش نہیں۔ اگر مولانا محترم ظن کی گرفت سے کچھ آزاد ہو کر مسئلے پر غور فرمائیں تو زمانہ تابعین میں بے شک فسادات ہوئے، سیاسی جھوٹ کا چرچا بھی رہا، لیکن حدیث سازی کی کوئی باقاعدہ ایجنسی نہ تھی جیسے آپ کے ذہن میں سما چکا ہے۔ اعمش رضی اللہ عنہ اور ابو اسحاق سبعی رضی اللہ عنہ پر آپ نے تہمت لگانے میں بڑی جرأت سے کام لیا ہے۔ ﴿إِنَّ بَعْضَ الظَّنِّ إِثْمٌ﴾ [الحجرات: ۱۲] سے ذہول افسوسناک ہے۔

رض اور تشیع میں جو فرق ہے، وہ اہل علم سے مخفی نہیں۔^(۲) ”فِيهِ تَشْيِيعٌ“ کے الفاظ اور بھی بے وزنی ہیں۔ یہ الفاظ حافظ خطیب رضی اللہ عنہ نے سلیمان بن مہران اعمش کے متعلق لکھے ہیں۔^(۳) ان کا تشیع صرف اس قدر تھا کہ ان کا رجحان اہل بیت کی طرف تھا۔ وہ خوارج کی روش کو بھی پسند نہ کرتے تھے اور اہل شام کی مخاصمانہ پالیسی کو بھی برا سمجھتے تھے۔ یہ اگر جناب کی نظر میں جرم ہے تو ایسا نہیں جسے رض کہا جائے یا اس کی بنا پر روایت ترک کر دی جائے۔ محض کوفہ میں پیدا ہونا کوئی جرم نہیں۔ آپ پر شیعیت سے اس قدر گھبراہٹ طاری ہے کہ تشیع کا لفظ آتے ہی آپ بے چارے اعمش پر حملہ آور ہو گئے!

① دیکھیں: أعلام الموقعين (۱/ ۱۳)

② تفصیل کے لیے دیکھیں: لسان الميزان (۱/ ۹)

③ حافظ خطیب بغدادی رضی اللہ عنہ نے یہ الفاظ امام عجل رضی اللہ عنہ سے نقل کیے ہیں۔ دیکھیں: تاریخ بغداد (۹/ ۶) الثقات للعجلی (۱/ ۴۳۴)

فائدہ: علامہ جمال الدین قاسمی رضی اللہ عنہ فرماتے ہیں:

”بہت سے رواۃ کو اتہاماً شیعہ، خارجی اور ناصبی وغیرہ کہہ دیا جاتا ہے جس کی کوئی اصل نہیں ہوتی۔ اس کی دلیل یہ ہے کہ صحیحین کے بہت سے رواۃ پر ”تشیع“ کی تہمت لگائی گئی ہے۔ جب میں نے شیعہ کی کتب رجال کا مراجعہ کیا تو صحیحین کے پچیس رواۃ میں سے جن پر تشیع کا الزام تھا، مجھے صرف کتب شیعہ میں دو راویوں کا ذکر ملا، بقیہ رواۃ کا کوئی ذکر تک مجھے نظر نہیں آیا، جس سے ایک انتہائی اہم قاعدہ معلوم ہوا کہ اگر کسی شخص کا بدعت کی طرف انتساب کیا گیا ہو تو ہمیں اس مذہب کی کتب رجال کی طرف رجوع کرنا چاہیے، تاکہ اصل حقیقت معلوم ہو سکے۔“ (قواعد التحديث، ص: ۱۹۴، مختصراً)

اعمش رضی اللہ عنہ ۱۴۸ھ میں فوت ہوئے۔ ان کا زمانہ عباسی انقلاب کا دور ہے، جبکہ اہل بیت اور اموی بغض کی نظروں سے دیکھے جاتے تھے۔ کسی نے ذرا استبداد کی مخالفت کی تو ”فیہ تشیع“ کا خطاب پالیا۔ آپ نے اپنا سیاسی انقلاب دیکھا، تقسیم کے نظریے کی مخالفت یا موافقت کی بنا پر کتنی جلدی لگی اور کانگریسی کے فتوے چسپاں ہوتے تھے۔ ”فیہ تشیع“ کا فتویٰ اعمش پر اسی نوعیت کا ہے۔

آپ نے جہاں ”میزان الاعتدال“ سے ابن مبارک رضی اللہ عنہ اور مغیرہ بن مقسم رضی اللہ عنہ کا قول: ”أَهْلَكَ أَهْلُ الْكُوفَةِ أَبُو إِسْحَاقَ وَأَعْمَشُكُمْ... الخ“ نقل فرمایا ہے، وہیں مرقوم ہے: ”وَالْأَمَلُ بِالْأَعْمَشِ عَدْلٌ صَادِقٌ ثَبَتَ صَاحِبُ سُنَّةٍ وَقُرْآن“

(میزان الاعتدال: ۱/ ۴۲۳، ایضاً: تاریخ بغداد: ۹/ ۹)

”اعمش عادل ثقہ اہل السنۃ اور صاحب قرآن ہے۔“

برادر محترم! اعمش کے سنی ہونے پر رحم نہ سہی، اس کے اہل قرآن ہونے پر ہی رحم فرمایا ہوتا!! مولانا! آپ نے محدثین کی نفسیات کی شکایت فرمائی ہے، میں جناب کی نفسیات کی جناب ہی سے شکایت کرتا ہوں کہ آپ نے اعمش رضی اللہ عنہ اور ابواسحاق رضی اللہ عنہ کے متعلق اچھی نفسیات کا ثبوت نہیں دیا۔ ان پر صرف اس قدر عیب لگایا گیا ہے کہ ”يُحْسِنُ الظَّنَّ بِمَنْ يُحَدِّثُهُ“^① ”وہ اپنے اساتذہ پر بہت زیادہ حسن ظن رکھتے ہیں۔“ گویا ان پر ناقدانہ نظر نہیں رکھتے۔ لیکن آپ نے تخلیق احادیث کے لیے کمیشن ایجنٹ بنا دیا کہ کوفہ اور خراسان میں ان کی ایجنسیاں قائم تھیں۔ إنا لله.....!

ایک متدین آدمی کے لیے یہ عادت مناسب نہیں۔ قرآن نے ﴿إِنَّ بَعْضَ الظَّنِّ إِثْمٌ﴾ [الحجرات: ۱۲] فرمایا ہے۔ یہاں تو آپ کا خیال سرے ہی سے غلط ہے۔ آپ کی نفسیات کا محاسبہ کون کرے؟

مشکلے دارم ز دانشمند مجلس باز پرس

توبہ فرمایاں چرا خود توبہ کمتر می کنند^②

یہی حال ابواسحاق سبعمی رضی اللہ عنہ کا ہے۔ وہ بہت بڑے عالم اور محدث تھے۔ آخر عمر میں ان کا

حافظہ خراب ہو گیا۔^③ جریر بن عبد الحمید عن مغیرہ بن مقسم کی روایت پر آپ نے اعتماد فرما کر بزرگوں

① میزان الاعتدال (۳/ ۳۱۶)

② ایک مجلس میں میں نے ایک دانشمند سے دریافت کیا کہ دوسروں کو توبہ کی تلقین کرنے والے خود کم ہی توبہ کیوں کرتے ہیں؟!

③ تفصیل کے لیے دیکھیں: الکواکب النیرات (ص: ۶۶)

پر اتہام لگایا ہے۔ خدا آپ کو معاف فرمادے!

فہم حدیث میں تین چیزیں از بس ضروری ہیں: جرأت، انصاف، احتیاط۔ آپ کا مقالہ پڑھنے کے بعد مجھے یہ اجازت دیجیے کہ آپ میں یہ تینوں ناپید ہیں، اس لیے آپ نئے اصولِ حدیث اور اصولِ تنقید وضع کرنے کی کوشش نہ فرمائیں۔

جریر بن عبد الحمید، اعمش کے شاگرد ہیں۔ ان کے متعلق بھی مشہور ہے کہ مغیرہ بن مقسم عن ابراہیم سے انھوں نے طلاقِ اُخس کے متعلق حدیث بنائی۔ (میزان الاعتدال: ۱/ ۱۸۳) ^① لیکن ثقات محدثین کی توثیق کے بعد اس قسم کی جرحیں کوئی حقیقت نہیں رکھتیں۔

احادیث کی گنتی:

موجودہ کتبِ احادیث میں چند ہزار احادیث پائی جاتی ہیں، یہ بلحاظِ رجالِ صحابہ کوئی بڑا عدد نہیں۔ اگر ان کتب میں وضع و تخلیق کو دخل ہوتا تو احادیث اور روایت کا عدد اس سے کہیں زیادہ ہوتا۔ ^② مولانا کے مقالے کے ابھی کئی گوشے قابلِ توجہ ہیں لیکن گزارشات بہت طویل ہو گئی ہیں۔ اب اسے ختم کرتا ہوں، اگر ضرورت ہوئی تو مکرر رونقِ محفل کی سعی ہوگی، والسلام۔ ^③

① ان کی طرف وضعِ حدیث کا انتساب درست نہیں، کیونکہ انھوں نے صرف کسی مجہول آدمی سے وہ روایت بیان کی تھی۔ دیکھیں: تاریخ بغداد (۷/ ۲۶۰) میزان الاعتدال (۲/ ۱۲۰)

مزید برآں اس قصے کو نقل کرنے والا راوی ”سلیمان بن داود الشاذکونی“ جھوٹا اور متروک ہے۔ دیکھیں:

الجرح والتعديل (۴/ ۱۱۴) لسان المیزان (۳/ ۸۴) الكشف الحثيث عن رمي بوضع الحديث (ص: ۱۲۹)

② صحابہ کرام اور احادیثِ نبویہ کی عمومی تعداد کے متعلق تفصیل کے لیے دیکھیں: بحوث في تاريخ السنة المشرفة (ص: ۳۷۳)

③ ہفت روزہ ”الاعتصام“ لاہور (۳ مارچ تا ۳۱ مارچ ۱۹۵۰ء) مؤلف رحمہ اللہ نے تمنا عمادی کے مضمون میں مذکور زیادہ تر ظن کے مفہوم اور چند اہم اشکالات و اعتراضات کا جائزہ لیا تھا، لیکن تمنا عمادی کے تنقیدی مضمون میں علمِ حدیث اور اسماء الرجال کے متعلق کچھ مزید اعتراضات بھی مرقوم تھے جن کا جواب مولانا عبداللہ لائل پوری رحمہ اللہ نے انہی دنوں لکھا تھا جو ”الاعتصام“ (۲۱-۲۸ اپریل ۱۹۵۰ء) میں اشاعت پذیر ہوا۔ مذکورہ مضمون کی افادیت کے پیش نظر اسے ذیل میں درج کیا جا رہا ہے:

”مولانا تمنا کے مضمون پر ایک اور تعاقب“

مولانا تمنا صاحب عمادی نے رسالہ ”البيان“ جنوری ۵۰ء میں مولانا محمد اسماعیل صاحب گوجرانوالہ کے ایک

مقالے پر تنقیدی بحث کی ہے۔ جہاں تک مولانا اسماعیل صاحب کے مضمون کا تعلق ہے وہ صرف ”ظن کے“ ←

«اصطلاحی معنی» پر مشتمل ہے۔ ہر صاحب علم کو حق حاصل ہے کہ دیانت سے اپنی رائے کا اظہار کرے۔ مولانا تمنا صاحب نے شروع میں اگرچہ وعدہ فرمایا ہے اور آخر میں بیان کیا ہے کہ میرا یہ مضمون صرف احتقاقِ حق کے لیے ہے، مثلاً وہ ”البيان“ (ص: ۱۹) میں فرماتے ہیں:

”میری غرض کسی مناظرے کا سلسلہ جاری کرنا نہیں، صرف احتقاقِ حق مراد ہے اور بس“

آخری صفحہ (۴۷) میں فرماتے ہیں:

”میں نے جو کچھ عرض کیا ہے، محض دیانتاً عرض کیا ہے اور وہی لکھا ہے جس کو دیانتاً حق سمجھتا ہوں۔“

لیکن افسوس ہے کہ مولانا نے اپنے مضمون میں بہت جگہ مغالطہ دہی سے کام لیا ہے، جیسا کہ ناظرین آگے ملاحظہ فرمائیں گے۔

مضمون کا عنوان ”ظن کے اصطلاحی معنی“ ہے جو چودہ ورقوں اور اٹھائیس صفحات پر پھیلا ہوا ہے، جس میں اصل بحث کے حصے میں صرف گیارہ صفحے ہی آتے ہیں۔ باقی سترہ صفحے حدیثوں پر تنقید، تابعین پر پھبتیاں، ائمہ محدثین کی تنقیص اور قرآنِ امت پر استہزاء کرنے میں صرف ہوئے ہیں۔ ظن کے اصطلاحی معنی کے متعلق مولانا اسماعیل صاحب وضاحت سے روشنی ڈال چکے ہیں۔ علم الرجال کے متعلق تمنا صاحب نے جو غلط فہمیاں پیدا کی ہیں، ان پر چند سطریں لکھنا چاہتا ہوں۔

مولانا تمنا کے دعاوی اور خود ساختہ کلیات:

مولانا تمنا صاحب نے چند دعوے کیے ہیں، جن کو ان کی ”کلیات“ کہنا بجا ہوگا:

① فرماتے ہیں: ”مجھے یقین ہے کہ امام بخاری کی کتاب میں ”باب جمع القرآن“ والا پورا باب ہی داخل کر دیا گیا ہے۔“ (البيان، ص: ۲۳)

مطلب صاف ہے کہ صحیح بخاری میں ”باب جمع القرآن“ میں جو حدیثیں مذکور ہیں، وہ اصل بخاری میں موجود نہیں تھیں۔ امام بخاری رحمہ اللہ کے بعد کسی نے فریب سے لکھ دیں۔ نعوذ باللہ من ذلك!

اس کا جواب یہی ہو سکتا ہے کہ مولانا اس اصل نسخے کا پتا بتائیں جس میں یہ باب موجود نہیں ہے۔ آخر کہیں دنیا کے کسی کتب خانے میں تو وہ موجود ہوگا، یا کسی محدث کی تصریح نقل کریں جس میں اس باب کے إلحاقی ہونے کا ذکر ہو۔ صرف دعوؤں کو کون مانتا ہے؟

② فرماتے ہیں: ”خدا بھلا کرے ابن شہاب زہری کا، جنہوں نے جمع احادیث کا کام شروع کر کے ربوبیتِ کبریٰ کے منشا فیض کی تکمیل کی داغ بیل ڈال دی۔“ (البيان، ص: ۲۰)

”عبید بن سباق سے روایت کرنے والے بہتیرے تھے، مگر عبید نے جمع قرآن کی روایت صرف زہری سے

بیان کی، اس لیے کہ یہ ہر رطب ویا بس روایت کو لکھ لیتے اور کوئی چوں وچرا نہیں کرتے تھے۔“ (صفحہ: ۲۸)

یہ زہری پر خفگی اور ناراضگی صرف اس لیے ہے کہ وہ جمع القرآن کی روایت کے راوی ہیں۔ سوال یہ ہے کہ جب وہ باب ہی اصل بخاری میں نہیں تو پھر روایتوں پر جرح سے کیا فائدہ؟ یا للعباب!

③ فرماتے ہیں: ”خیر القرون کی مدت حضرت فاروق اعظم کے بعد ختم ہو جاتی ہے۔“ (صفحہ: ۳۰)

اور حدیث «خَيْرُ الْقُرُونِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ» پیش کی ہے اور پھر اس کو کھینچ کر تان کر پہلا قرن رسول اللہ ﷺ کا اور دوسرا قرن صدیق اکبر اور تیسرا قرن فاروق اعظم کا ثابت کیا ہے۔

سوال یہ ہے کہ اگر اس حدیث کا، جس کو آپ نے پیش کیا ہے، راوی ابن شہاب زہری ہو جو رطب و یا بس کو بغیر چوں و چرا کے لکھ لیتا ہے تو پھر دیانت یہی کہتی ہے کہ جمع قرآن والی حدیث کی طرح اس کو بھی چھوڑ دیجیے اور پھر اسی پر بس نہ کیجیے، بلکہ کھل کر اور صاف واضح الفاظ میں یوں فرمائیے کہ جس حدیث کو زہری بیان کرے، اس کو ہم پیش نہ کریں گے۔

④ فرماتے ہیں: ”زہری کے ہزاروں شاگرد تھے، امام مالک، عمر بن عبدالعزیز، عمرو بن دینار، صالح بن کیسان، اوزاعی، ابن ابی ذئب، ابن عیینہ وغیرہم۔“ (صفحہ: ۳۸)

میں پوچھتا ہوں کہ امام مالک وغیرہ اصحاب جو آپ نے ذکر کیے ہیں، انھوں نے زہری کو کیوں نہ چھوڑ دیا؟ حالانکہ وہ بقول آپ کے رطب و یا بس کو بغیر چوں و چرا کے لکھ لیتا تھا۔ معلوم ہوا کہ، نعوذ باللہ، وہ بھی سب اس سازش میں شریک تھے، لہذا نتیجہ یہ نکلا کہ زہری پر کیا منحصر ہے، اس کے شاگرد بھی جو روایت کریں، چھوڑ دیجیے، معاملہ صاف ہے۔

آہستہ خرام بلکہ محرام
زیر قدمت ہزار جان ست ^①

جرح پر نظر اور تعدیل سے انحراف:

جرح و تعدیل ایسا فن ہے جس میں جرأت، دیانت، احتیاط اور عدل و انصاف کی سخت ضرورت ہے۔ مولانا تمنا نے دیانت کا وعدہ تو کیا ہے، لیکن افسوس کے ساتھ کہنا پڑتا ہے کہ اسے ایفاء نہیں کیا۔ یعنی جرح کے پہلو کو تو لیا ہے، مگر تعدیل کو چھوٹا تک نہیں اور جرح بھی ایسے رنگ میں پیش کی ہے جس میں احتیاط اور عدل کا دامن ہاتھ سے چھوٹ چھوٹ گیا ہے۔ فرماتے ہیں:

”دونوں (سبعی، اعمش) نے مل کر باہمی مشورے سے (غالباً) کچھ ایسے ایجنٹ پیدا کر لیے تھے جو صرف انہی دونوں سے حدیثیں لے لے کر خراسان، نیشاپور، طبرستان اور شام و عراق و مصر کے دیہاتوں میں جا جا کر پھیلایا کرتے تھے۔“ (ص: ۲۷)

اور اس الزام پر میزان الاعتدال کا حوالہ پیش فرمایا ہے۔ ملاحظہ ہو:

① آہستہ چل بلکہ نہ چل، تیرے قدم تلے ہزار جان ہے!

”حضرت عبداللہ بن مبارک، حضرت معن بن عیسیٰ اور جوزجانی وغیرہ ان دونوں سے بہت خفا تھے اور لوگوں سے کہتے تھے: ”أَفْسَدَ حَدِيثَ أَهْلِ الْكُوفَةِ أَبُو إِسْحَاقَ السَّيِّعِيُّ وَأَعْمَشُكُمْ هَذَا“ (میزان الاعتدال: ۱/ ۴۲۳)

افسوس یہ ہے کہ رجال کے بارے میں مولانا اتنے غیر محتاط، کتر بیونت کے عادی اور معنوی تحریف کے حامل ہیں کہ اس کو دیکھ کر افسوس ہوتا ہے۔ میزان الاعتدال (۱/ ۳۳۵) میں جوزجانی کا مقولہ اس طرح مرقوم ہے:

”قَالَ أَبُو إِسْحَاقَ الْجَوْزَجَانِيُّ، كَعَوَائِدِهِ فِي فَظَاظَةِ عِبَارَتِهِ: كَانَ مِنْ أَهْلِ الْكُوفَةِ قَوْمٌ لَا يَحْمَدُ النَّاسُ مَذَاهِبَهُمْ، هُمْ رُؤُوسُ مُحَدِّثِي أَهْلِ الْكُوفَةِ، مِثْلُ أَبِي إِسْحَاقَ وَمَنْصُورٍ وَزَيْدِ الْيَامِيِّ وَالْأَعْمَشِ وَغَيْرِهِمْ، مِنْ أَقْرَانِهِمْ، احْتَمَلَهُمُ النَّاسُ لِصِدْقِ أَلْسِنَتِهِمْ فِي الْحَدِيثِ، وَتَوَقَّفُوا عِنْدَ مَا أُرْسِلُوا“

ناظرین خط کشیدہ عبارت پر خصوصیت سے غور کریں۔ صاحب میزان کہتے ہیں کہ جوزجانی اپنی سخت عادت کے ماتحت ایسے الفاظ کہہ رہے ہیں۔ اب دیکھنا یہ ہے کہ آیا جوزجانی کی یہ جرح کس حد تک قابل قبول ہے؟ سو اس کے لیے حافظ ابن حجر صاحب لسان المیزان کا مندرجہ ذیل بیان ملاحظہ فرمائیے:

”وَمِمَّا يَنْبَغِي أَنْ يُتَوَقَّفَ فِي قَبُولِ قَوْلِهِ فِي الْجَرَحِ مَنْ كَانَ بَيْنَهُ وَبَيْنَ مَنْ جَرَحَهُ عَدَاوَةٌ، سَبَبُهَا الْإِخْتِلَافُ فِي الْإِعْتِقَادِ، فَإِنَّ الْحَادِقَ إِذَا تَأَمَّلَ ثَلَبَ أَبِي إِسْحَاقَ الْجَوْزَجَانِيَّ لِأَهْلِ الْكُوفَةِ، رَأَى الْعَجَبَ، وَذَلِكَ لِشِدَّةِ انْحِرَافِهِ فِي النَّصَبِ، وَشُهْرَةِ أَهْلِهَا بِالتَّشْيِيعِ، فَتَرَاهُ لَا يَتَوَقَّفُ فِي جَرَحِ مَنْ ذَكَرَهُ مِنْهُمْ بِلِسَانِ ذَلِكِ، وَعِبَارَةِ طَلَقَةٍ، حَتَّى إِنَّهُ أَخَذَ يُلَيِّنُ مِثْلَ الْأَعْمَشِ وَأَبِي نُعَيْمٍ وَعُبَيْدِ اللَّهِ بْنِ مُوسَى... الخ“ (لسان المیزان: ۱/ ۱۶)

”یعنی ایسے شخص کی جرح سے احتراز کرنا چاہیے جو بوجہ عداوت کے ہو۔ سمجھدار آدمی جب جوزجانی کی اہل کوفہ کے متعلق جرح اور مثالب دیکھے گا تو تعجب کرے گا، کیونکہ اس کو بوجہ ناصبی ہونے کے ان سے ایک طرح کی کد تھی، لہذا وہ اس کد کی بنا پر محدثین کوفہ کو مورد جرح ٹھہراتا۔“

دوسرا حوالہ مولانا نے ”میزان الاعتدال“ (۱/ ۴۲۳) کا دیا ہے۔ میزان کی اصل عبارت ملاحظہ ہو:

”قَالَ الْجَوْزَجَانِيُّ: قَالَ وَهْبُ بْنُ زَمْعَةَ الْمَرْوَزِيُّ: سَمِعْتُ ابْنَ الْمُبَارَكِ يَقُولُ: أَفْسَدَ حَدِيثَ أَهْلِ الْكُوفَةِ أَبُو إِسْحَاقَ وَالْأَعْمَشُ لَكُمْ“

اس جگہ بھی وہ جوزجانی ہے جو اپنے مطلب کے لیے عبداللہ بن مبارک کا قول پیش کر رہا ہے، حالانکہ ابن المبارک کا مقصد وہ نہیں ہے جس کو مولانا تمنا سمجھ رہے ہیں اور یوں تشہیر کر رہے ہیں۔ اصل چیز جو اعمش اور سبعی میں ہے، وہ تدلیس ہے جس کا ذکر میزان میں اس جگہ پر ہے، مگر مولانا تمنا کو کیا پڑی ہے کہ خواہ مخواہ اس کا بھی ذکر

کریں۔ انھیں تو اپنے مطلب سے غرض ہے!

سنیے! صاحبِ میزان خود فرماتے ہیں:

”أَحَدُ الْأَئِمَّةِ الثَّقَاتِ، عِدَادُهُ فِي صِغَارِ التَّابِعِينَ، مَا نَقَمُوا عَلَيْهِ إِلَّا التَّدْلِيسَ“

لفظ ”أفسد“ جس سے دھوکا دیا جاتا ہے، اس کے متعلق صاحبِ میزان کا بیان دیکھنے کے قابل ہے:

”كَأَنَّهُ عَنِ الرَّوَايَةِ عَمَّنْ جَاءَ، وَإِلَّا فَلَا عَمَشُ عَدْلٌ، صَادِقٌ، ثَبَتٌ، صَاحِبُ سُنَّةٍ وَقُرْآنٍ، يُحَسِّنُ الظَّنَّ بِمَنْ يُحَدِّثُهُ، وَيُرْوِي عَنْهُ، وَلَا يُمَكِّنُنَا أَنْ نَقْطَعَ عَلَيْهِ بِأَنَّهُ عَلِمَ ضَعْفَ ذَلِكَ الَّذِي يُدَلِّسُهُ، فَإِنَّ هَذَا حَرَامٌ“ (میزان الاعتدال: ۱/ ۴۲۳)

دوسرا عیب اعمش پر تشبیح کا ہے، نہ کہ رفض کا، اور تشبیح اس وقت یہی تھا کہ حضرت علی کو نسبتاً محبت و عقیدت کا

مرکز ٹھہرایا جائے۔ اس میں روافض کا وہ غلو نہیں تھا جو بعد میں پیدا ہوا۔ (تہذیب علی التقریب: ۳)

اور اس سے تو شاید مولانا تمنا صاحب بھی نہ بچے ہوں گے۔ حافظ ابن حجر فرماتے ہیں:

”فَهَذَا كَثِيرٌ فِي التَّابِعِينَ وَاتَّبَاعِهِمْ مَعَ الدِّينِ وَالْوَرَعِ وَالصَّدَقِ... الخ“ (لسان: ۱/ ۹)

یہ حالت تو مولانا تمنا صاحب کے حوالہ جات کی تھی، اب ائمہ جرح و تعدیل کا بیان ملاحظہ فرمائیے:

❶ علامہ ذہبی نے ”تذکرۃ الحفاظ“ (۱/ ۱۴۵) میں اعمش کو ”شیخ الإسلام“ کا لقب عطا فرمایا ہے۔

❷ صاحبِ خلاصہ نے فرمایا ہے: ”أَحَدُ الْأَعْلَامِ الْحُفَاطِ“ (حاشیہ تذکرۃ الحفاظ، ص: ۱۴۵)

❸ ابن عیینہ فرماتے ہیں: ”كَانَ الْأَعْمَشُ أَقْرَأَهُمْ لِكِتَابِ اللَّهِ، وَأَحْفَظُهُمْ لِلْحَدِيثِ، وَأَعْلَمُهُمْ بِالْفَرَائِضِ“

❹ فلاس کہتے ہیں: ”كَانَ الْأَعْمَشُ يُسَمَّى الْمُصَحِّفَ، مِنْ صِدْقِهِ“

❺ یحییٰ قطان کا مقولہ ہے: ”الْأَعْمَشُ عَلَامَةُ الْإِسْلَامِ“

❻ ابن المدینی نے فرمایا ہے: ”حَفِظَ الْعِلْمَ عَلَى أُمَّةٍ مُحَمَّدٍ ﷺ سِتَّةً: عَمْرُو بْنُ دِينَارٍ بِمَكَّةَ، وَالزُّهْرِيُّ

بِالْمَدِينَةِ، وَأَبُو إِسْحَاقَ السَّبْعِيُّ، وَالْأَعْمَشُ بِالْكُوفَةِ“ (تہذیب: ۴/ ۲۲۳)

❼ ”وَقَالَ يَحْيَى بْنُ مُعِينٍ: كَانَ جَرِيرٌ إِذَا حَدَّثَ عَنِ الْأَعْمَشِ قَالَ: هَذَا الدِّيْبَاجُ الْخُسْرَوَانِيُّ“

❽ ابن معین نے فرمایا: ”الْأَعْمَشُ فَقِيرٌ صَبُورٌ، مُجَانِبٌ لِلسُّلْطَانِ، وَرَعَ عَالِمٌ بِالْقُرْآنِ“

❾ سبعی کے متعلق علامہ ذہبی نے ”أحد الاعلام“ فرمایا ہے۔ (تذکرۃ الحفاظ: ۱/ ۱۰۸) اور امام احمد بن

حنبل نے ثقہ قرار دیا ہے۔ (تہذیب: ۸/ ۶۴)

جمع قرآن میں مغالطہ دہی:

امت محمدیہ کا مسلمہ عقیدہ ہے کہ قرآن مجید تیس سال کی مدت میں حسبِ ضرورت نبی کریم ﷺ پر نازل ہوا

جو متفرق طور پر صحابہ کرام کے سینوں میں محفوظ اور کاغذوں، کھالوں، ہڈیوں وغیرہ پر لکھا جاتا تھا جس کو سب سے پہلے صدیق اکبر ؓ نے اپنے عہد میں حضرت زید بن ثابت (کاتبِ قرآن در عہدِ نبوی) سے لکھوایا، پھر عہدِ عثمانی میں متعدد نسخے لکھوائے گئے اور وہی قرآن اب تک متواتر دنیا میں موجود ہے۔ اس پر مجھے چنداں بحث کی ضرورت نہیں ہے، کیونکہ اس پر امتِ محمدیہ کا اتفاق ہے۔ لیکن مولانا تمنا کا عقیدہ اور مذہب یہ ہے کہ قرآن مجید عہدِ نبوی میں مکمل طور پر ایک جلد کی شکل میں مدون تھا۔ عہدِ صدیقی و عہدِ عثمانی والا قصہ من گھڑٹ ہے۔ فرماتے ہیں:

”یہ ام المومنین کے پاس ایک قرآن مرتب و مدون موجود تھا، یہاں تک کہ بعض کے کاتبوں کے نام بھی حدیث و رجال کی کتابوں میں مذکور ہیں، جیسے عمرو بن رافع، جو حضرت حفصہ کے مصحف کے کاتب تھے۔ (تہذیب: ۸/۳۳) ابویونس حضرت عائشہ صدیقہ کے مصحف کے کاتب تھے۔ (کتاب المصاحف ابن ابی شیبہ، ص: ۳۲۲) اور بعض صحابہ کتابتِ مصاحف کا مشغلہ رکھتے تھے، مثلاً حضرت ناجیہ الطفاوی وغیرہ۔ (استیعاب: ۱/۳۰۶) ... الخ“ (البیان، ص: ۲۲)

مولانا کی مندرجہ بالا محولہ عبارت صاف بتا رہی ہے کہ حضرت حفصہ و حضرت عائشہ صدیقہ ؓ کے پاس زمانہ نبوی میں قرآن مرتب و مدون تھا۔ اب سنیہ! اصل حقیقت کیا ہے۔ پہلے عمرو بن رافع کی جو حضرت حفصہ ؓ کے مصحف کے کاتب تھے، کیفیت ملاحظہ ہو۔

تہذیب کے اسی صفحہ پر جس کا مولانا نے حوالہ دیا ہے، یہ الفاظ بھی ملتے ہیں: ”ذکرہ ابن حبان فی الثقات“ سوال یہ ہے کہ اگر انھوں نے عہدِ نبوی میں قرآن لکھا تھا تو ابن حبان کو توثیق کی ضرورت کیوں محسوس ہوئی؟ کیونکہ ثقہ ہونے کے لیے صحابہ کرام کا صحابی ہونا ہی کافی ہے۔

تقریب (ص: ۳۱۹) میں ہے: ”عَمْرُو بْنُ رَافِعٍ الْعَدَوِيُّ مَوْلَاهُمْ، مَقْبُولٌ مِنَ الرَّابِعَةِ“ ”مقبول“ کا لفظ بتا رہا ہے کہ یہ صحابی نہیں ہیں اور پھر ”من الرابعة“ لفظ اشارہ کر رہا ہے کہ یہ تابعی ہیں۔ ان کی روایت صحاح ستہ اور مسند احمد میں نہیں ہے۔ موطا امام مالک میں البتہ ان کی روایت آئی ہے۔ إسعاف المبطا (ص: ۳۰) میں ہے:

”عَمْرُو بْنُ رَافِعٍ مَوْلَى عُمَرَ قَالَ: ”كُنْتُ أَكْتُبُ مُصْحَفًا لِأَمِّ الْمُؤْمِنِينَ حَفْصَةَ“ الْحَدِيثُ، وَعَنْهُ زَيْدُ بْنُ أَسْلَمَ وَأَبُو جَعْفَرٍ الْبَاقِرُ وَنَافِعٌ، وَثَّقَهُ ابْنُ حِبَّانَ، وَلَيْسَتْ لَهُ رِوَايَةٌ فِي الْكُتُبِ السِّتِّ وَلَا مُسْنَدِ أَحْمَدَ“

اب حضرت حفصہ کے اس کاتبِ قرآن کی طرف آئیے۔ موطا امام مالک مع شرح تنویر الحوالک (۱/۱۵۸، باب الصلاة الوسطی) میں ہے کہ عمرو بن رافع بیان کرتے ہیں: مجھ کو ام المومنین حفصہ ؓ نے فرمایا: جب تم آیت ﴿حِفْظُوا عَلَى الصَّلَوَاتِ﴾ پر پہنچو تو مجھے آگاہ کرنا۔ جب میں اس آیت پر آیا تو میں نے ام المومنین کو آگاہ کیا۔

آپ نے مجھے یہ آیت اس طرح لکھوائی: ”حافظوا على الصلوات والصلوة الوسطى صلوة العصر وقوموا لله قانتين“

ناظرین خط کشیدہ عبارت کو غور سے دیکھیں اور مولانا تمنا کی تحقیق کی داد دیں۔ کیا مولانا چاہتے ہیں کہ قرآن میں بھی اضافے ہوں؟

مولانا نے تہذیب کا حوالہ دیا ہے تاکہ اصل حقیقت پر سے پردہ نہ ہٹ جائے۔ جب یہ اصل روایت موطا امام مالک میں موجود ہے تو تہذیب کے حوالے کی ضرورت کیا تھی؟

مطلب یہ تھا کہ اگر اصل کتاب کا حوالہ دیا جائے تو قلعی کھلتی ہے اور بھید ظاہر ہوتا ہے!!

دوسرا کاتب ابو یونس، مصحف عائشہ رضی اللہ عنہا کا کاتب ہے۔ اس کا حوالہ مولانا تمنا نے ابن ابی شیبہ کا دیا ہے۔ غرض صاف ہے کہ نہ ابن ابی شیبہ کسی کے پاس ہوگی اور نہ کوئی اصل حقیقت سے واقف ہوگا، حالانکہ ابو یونس کا ذکر ”موطأ امام مالك مع تنوير الحوالك“ (۱/ ۱۵۸) و ”ترمذي مع تحفة الأحوذی“ (۴/ ۷۶) و ”نسائی“ (۱/ ۸۲) اور ایک جگہ صحیح مسلم میں بھی آیا ہے، اور ”تہذیب التہذیب“ (۱۲/ ۲۸۳، ۲۸۴) میں بھی اس کا ذکر ہے۔ تمام کتابوں میں عبارت وہی ہے جو موطا کے حوالے سے پہلے لکھی جا چکی ہے اور وہ مولانا تمنا کے مقصدِ خاص کے خلاف ہے۔

تعب ہے کہ دولابی نے ”کتاب الکئی“ میں ابو یونس کا ذکر نہیں کیا اور نہ کسی نے اس کا نام ذکر کیا ہے، صرف کنیت ہی سے بیان کیا ہے۔ اگر کسی صاحب کے علم میں یہ بات آئی ہو تو بیان فرما کر شکریہ کا موقع دیں۔

تیسرا کاتب قرآن جس کا ذکر مولانا نے استیعاب کے حوالے سے ذکر کیا ہے، اس کی بابت عرض ہے کہ صاحبِ استیعاب نے اسے صاحب الوحدان سے ذکر کیا ہے اور صحابی گردانا ہے۔ دوسری کتب اس پر خاموش ہیں، لیکن ہم مانتے ہیں کہ حضرت ناجیہ طفاوی رضی اللہ عنہا صحابی ہیں اور وہ مصحف لکھا کرتے تھے، مگر اس کی تصریح کہاں ہے کہ وہ آنحضرت ﷺ کے زمانے میں کتابتِ قرآن کا مشغلہ فرماتے تھے؟

حافظ ابن حجر نے جو تعداد کاتبوں کی ذکر کی ہے، وہ یہ ہے۔ حافظ صاحب رحمہ اللہ تحت حدیث زید رضی اللہ عنہ فرماتے ہیں:

”وَمِمَّنْ كَتَبَ لَهُ فِي الْجُمْلَةِ: الْخُلَفَاءُ الْأَرْبَعَةُ وَالزُّبَيْرُ بْنُ الْعَوَّامِ وَخَالِدٌ وَأَبَانُ ابْنَا سَعِيدِ بْنِ الْعَاصِ بْنِ أُمَيَّةَ وَحَنْظَلَةُ بْنُ الرَّبِيعِ الْأَسَدِيِّ وَمُعَيْقِبُ بْنُ أَبِي فَاطِمَةَ وَعَبْدُ اللَّهِ بْنُ الْأَرْقَمِ الزُّهْرِيُّ وَشَرْحِبِيلُ بْنُ حَسَنَةَ وَعَبْدُ اللَّهِ بْنُ رَوَاحَةَ فِي آخِرِينَ“ (فتح الباری: ۹/ ۲۸ مصری)

حدیثِ زہری:

بخاری کی ”باب جمع القرآن“ والی پہلی روایت پر مولانا تمنا کا بڑا زور ہے۔ پہلے تو باب میں داخل فرمایا


ہے، پھر اس پر بحث کرتے ہیں، لہذا ان کی اصل عبارت پیش کی جاتی ہے، تاکہ ناظرین اندازہ لگائیں کہ اس میں کتنی صداقت ہے۔ فرماتے ہیں:

”عبید بن سبا سے روایت کرنے والے بہترے تھے مگر عبید نے جمع قرآن کی روایت زہری سے بیان کی، اس لیے کہ یہ ہر رطب و یابس روایت کو لکھ لیتے اور کوئی چون و چرا نہیں کرتے۔ زہری کے ہزاروں شاگرد تھے،^① امام مالک، عمر بن عبدالعزیز، عمرو بن دینار، صالح بن کیسان، اوزاعی، ابن ابی ذئب ابن عیینہ وغیرہم، مگر زہری نے جمع قرآن کی روایت کے لیے صرف چار شخصوں کو منتخب کیا: ایک تو اپنے کاتب کو، جو ان کے ہم وطن اور کاتب گویا پرائیویٹ سیکرٹری، یعنی شعیب بن ابی حمزہ، مگر ان سے بھی صرف ایک ہی شخص ابوالیمان روایت کرتے ہیں، جن کا ان سے سماع حدیث مشتبہ ہے۔ تہذیب التہذیب ترجمہ ابوالیمان۔ دوسرے ابراہیم بن سعد ہیں جن کے متعلق تہذیب التہذیب ترجمہ زہری^② میں ہے کہ ان کی حدیثیں زہری سے کچھ یوں ہی سی ہیں، کیونکہ یہ زہری کی وفات کے وقت کم سن تھے۔ زہری سے سماع حدیث کا وقت نہیں پایا۔ تیسرے یونس بن یزید تھے جو زہری کے ہم وطن تھے اور حضرت معاویہ رضی اللہ عنہ کے غلام آزاد کردہ تھے۔ امام احمد بن حنبل نے ان کو زہری ہی کی حدیثوں میں خصوصیت کے ساتھ منکر حدیثیں روایت کرنے والا لکھا ہے۔ دیکھو: تہذیب التہذیب آخر جلد، ترجمہ یونس بن یزید۔ اب صرف ایک رہ گئے: عبدالرحمن بن خالد، یہ شیعوں کے ہاں ثقہ ہیں اور سننوں کے ہاں منکر الحدیث۔ دیکھو: تہذیب التہذیب، بس یہی چار ہیں جو اس حدیث جمع قرآن کو صرف زہری سے روایت کرتے ہیں، شعیب سے صرف ابوالیمان اپنی سماعت بیان کرتے ہیں اور عبدالرحمن بن خالد سے صرف لیث بن سعد روایت کرتے ہیں، اور یونس سے صرف یہی لیث اور عثمان بن عمرو اور ابراہیم بن سعد سے ان کے بیٹے یعقوب اور دو شخص اور موسیٰ بن اسماعیل اور ابو ثابت، اور یہ چھ راوی امام بخاری سے کہتے ہیں، بس یہی سلسلہ روایت ہے جمع قرآن بعہد صدیقی کی داستان کا، امام بخاری سے اوپر چھ راوی اور ان چھ سے اوپر چار، چاہے وہ چار کیسے ہی ہوں، ان چھ اور چار کو سب دیکھتے ہیں اور سمجھتے ہیں کہ اتنے لوگ روایت کر رہے ہیں، مگر اس کو نہیں دیکھتے کہ ان کے چار کے اوپر تو صرف اور تنہا ابن شہاب زہری ہیں اور زہری سے اوپر تنہا عبید بن سبا، اور عبید سے اوپر زید بن ثابت اور عبید بن سبا نے زید بن ثابت کو کبھی دیکھا بھی نہ ہوگا، مگر اس حدیث پر ایسا ایمان ہے کہ اگر کوئی انکار کرے تو عجب کیا کہ فوراً کفر کا فتویٰ دے دیا جائے!“ (البیان: ۲۸، ۲۹)


① زہری کی توثیق کے لیے یہی کافی ہے۔ (لائل پوری)

② ترجمہ زہری میں نہیں، بلکہ ترجمہ ابراہیم بن سعد میں۔ (لائل پوری)

مولانا کا نقشہ روایت یوں بنتا ہے:



اب ناظرین کے سامنے میں اپنا نقشہ مع حوالجات پیش کرتا ہوں، پھر بعدہ مولانا کی جرح کو اٹھاؤں گا۔ ان شاء اللہ



نمبر پانچ میں محمد، زہری سے، زہری خارجہ اور خارجہ اپنے باپ زید بن ثابت سے روایت کرتا ہے۔ نمبر ۱، ۳، ۴ میں ”عبید أن زید بن ثابت حدثہ“ بیان کرتا ہے اور نمبر ۴ میں ابو ثابت عبید سے عن زیاد بن ثابت بیان کرتا ہے۔⁵ اس نقشے میں زہری کے پانچ شاگرد ہیں اور ان پانچ کے آٹھ شاگرد ہیں۔ تنبیح کتب سے اور بھی مل سکتے ہیں۔ میں

① فتح (۱۸/۶) ② ترمذی مع شرح (۱۲۲/۴) ③ فتح، مصری (۳۵۳/۱۳)

④ فتح (۱۸/۶) منہ ⑤ فتح (۱۵۶/۱۳) منہ

مولانا سے پوچھنا چاہتا ہوں کہ آپ کا چار اور چھ میں حصر کرنا کیا ہوا؟ اور پھر اس روایت کو بخاری نے تقریباً پانچ جگہ بیان کیا ہے، کتاب الجہاد میں، کتاب التفسیر میں، کتاب الفضائل میں، کتاب الأحکام میں، کتاب التوحید میں۔ باوجود پانچ جگہ ذکر ہونے کے ان کا مضحکہ خیز دعویٰ اور پھر یقین کے ساتھ دعویٰ بھی ہے کہ اس کو ”باب جمع القرآن“ میں کسی نے داخل کر دیا ہے، اصل بخاری میں نہیں ہے۔ صرف یہی دلیل مولانا کے دعویٰ کی تردید کے لیے کافی ہے، لیکن صرف اسی پر بس نہیں ہے۔ امام احمد بن حنبل رحمہ اللہ نے اپنی مسند میں، ترمذی نے اپنی سنن میں، امام نسائی نے کتاب فضائل القرآن میں بھی اس کو ذکر کیا ہے۔ ملاحظہ ہو: یعنی اور تحفۃ الاحوذی۔

تنقید کا جواب:

اول تو زہری کو لیا ہے اور ثابت کیا ہے کہ یہ نہ مدنی ہیں اور نہ زہرہ قبیلے سے ہیں۔ ان کا آبائی وطن ایلم تھا اور یہ بنی زہرہ کے موالی ہیں اور دعویٰ پر دلیل کتاب جمع القرآن کو پیش کیا ہے۔ جہاں تک کتب حدیث اور کتب اسماء الرجال کا تعلق ہے، اس میں ان کو مدنی کہا گیا ہے اور زہری کا لقب بھی دلیل ہے کہ موالی بنی زہرہ نہیں، بلکہ آزاد ہیں۔ ان کا نسب نامہ حسب ذیل ہے:

”مُحَمَّدُ بْنُ مُسْلِمٍ بْنِ عَبْدِ اللَّهِ بْنِ شِهَابِ بْنِ عَبْدِ اللَّهِ بْنِ الْحَارِثِ بْنِ زُهْرَةَ بْنِ كِلَابِ بْنِ مُرَّةَ الْقُرَشِيِّ الزُّهْرِيِّ“ (تہذیب: ۹ / ۴۴۵)

مولانا کو چاہیے کہ اپنے دلائل قاطعہ کو پیش کریں، تاکہ ہم بھی مستفید ہوں۔ پھر زہری پر جرح کی ہے۔ اسماء الرجال کی جتنی کتب ہیں، ان سب میں ان کو امام الحدیث لکھا ہے۔ میں اگر صرف ان کی توثیق کے متعلق حوالے درج کروں، تو کم از کم چار صفحے درکار ہیں۔ حافظ ابن حجر فرماتے ہیں:

”اتَّفَقُوا عَلَىٰ إِتْقَانِهِ وَإِمَامَتِهِ“ (فتح الباری: ۱ / ۱۸ مصری، تذکرۃ الحفاظ ۱ / ۱۰۲ اور تہذیب ۹ / ۴۴۵)

سب سے بڑا تیر جو مولانا اپنے ترکش میں زہری کے خلاف رکھتے ہیں، وہ ”يَكْتُبُ كُلَّمَا سَمِعَ... الخ“ ہے، حالانکہ ”كلما سمع“ کا مطلب اس کے آگے ہی کھل جاتا ہے کہ انساب، حدیث، تفسیر، تاریخ، فرائض، مولدات، وفيات وغیرہ۔ یہ جرح نہیں بلکہ زہری کی توثیق ہے کہ یہ ہر فن میں ماہر تھے۔

آگے باری آتی ہے شعیب کی، اس کو مولانا زہری کا ہم وطن اور نئی افرونگی تہذیب میں ”پرائیویٹ سیکرٹری“ فرماتے ہیں، گویا ایک قسم کی توہین ہے۔ بتانا یہ چاہتے ہیں کہ ان دونوں کی سازش تھی جس سے یہ حدیث گھڑی گئی۔ لفظ ”پرائیویٹ“ کو غور سے دیکھو۔ اب ذرا ان کا جال حفاظ کی زبان سے سنئے: ”نِقَّةٌ مُتَّفَقٌ عَلَيْهِ، أَثْنَىٰ عَلَيْهِ الْأَئِمَّةُ، كَانَ أَصَحَّ حَدِيثًا عَنِ الزُّهْرِيِّ وَغَيْرِهِ“ (تہذیب: ۴ / ۳۵۰)

علامہ ذہبی ”تذکرۃ الحفاظ“ (۱ / ۲۰۵) میں فرماتے ہیں: ”الْإِمَامُ الْحُجَّةُ الْمُتَّقِنُ“

امام زہری کی املا پر انھوں نے خلیفہ ہشام کو کچھ حدیثیں لکھ دیں تھیں۔ ”تذکرۃ الحفاظ“ میں ہے: ”كَانَ

مَلِيحَ الضَّبْطِ اُنْبَقَ الْخَطُّ“ جس سے مولانا تمنا نے جان بوجھ کر ان کو پرائیویٹ سیکرٹری ٹھہرا دیا اور دعویٰ یہ ہے کہ جو کچھ میں نے لکھا ہے، وہ صرف دیانت سے لکھا ہے۔ يَا لِّلْعَجَبِ!

پھر فرماتے ہیں: ابوالیمان کا سماع شعیب سے مشتبہ ہے۔ اور حوالہ دیا ہے کہی کا، جو ”تہذیب“ (جلد ۱۲) ہے، حالانکہ ابوالیمان کا نام حکم بن نافع ہے اور ان کا ترجمہ ”تہذیب“ (۲/ ۴۴) میں ہے اور اس میں اس کو شعیب کا شاگرد کہا ہے۔ بخاری اور مسلم، امام احمد بن حنبل، یحییٰ بن معین، ذہلی، ابو زرہ کا استاد ہے۔ (تذکرۃ الحفاظ: ۲/ ۳۷۲) اور علامہ ذہبی نے اس کی بہت تعریف کی ہے، لیکن حضرت تمنا ہیں کہ صرف مسئلے کا ایک ہی پہلو دیکھتے ہیں۔ اس پر دعویٰ ہے دیانت کا اور احقاقِ حق کا۔ سبحان اللہ!

دوسری سند میں مولانا نے ابراہیم بن سعد کو موردِ جرح گردان کر خوب داد دی ہے اور تلقین کی ہے کہ اس کا ترجمہ زہری کے ترجمہ میں دیکھو۔ ہم نے تہذیب کا وہ صفحہ، جو مولانا نے بیان کیا، خوب غور سے دیکھا، لیکن ہم کامیاب نہ ہوئے۔ اصل میں ابراہیم مذکور کا ترجمہ ”تہذیب“ (۱/ ۱۲۱) میں ہے، نہ کہ ترجمہ زہری میں، جیسا کہ مولانا فرماتے ہیں، اور پھر تعجب یہ ہے کہ دعویٰ دیانت کا ہے! اصل عبارت یہ ہے:

”قَالَ صَالِحُ بْنُ جَزْرَةَ: حَدِيثُهُ عَنِ الزُّهْرِيِّ لَيْسَ بِذَاكَ لِأَنَّهُ صَغِيرًا حِينَ سَمِعَ مِنَ الزُّهْرِيِّ“
یہ جرح ہے، جس پر مولانا کونا زہ ہے!!

اب دیکھنا یہ ہے کہ زہری کس سن میں فوت ہوئے اور ابراہیم کس سن میں پیدا ہوئے۔ زہری کا سن وفات ۱۲۵ھ ہے اور ابراہیم کا سن ولادت ۱۰۸ھ ہے، یعنی زہری کی وفات کے وقت ان کی عمر ۱۷ سال کی تھی جو حافظ صالح جزرہ کے نزدیک صغریٰ کی عمر ہے، حالانکہ بلوغ ۱۲ تا ۱۵ سال تک معتبر ہے۔ یعنی یہ کوئی جرح نہیں ہے اور پھر ہم اہل حدیث پر یہ کوئی بڑی جرح نہیں، کیونکہ ہم تو چھ سال کے لڑکے کے پیچھے نماز جائز سمجھتے ہیں اور بلوغ کا معیار ہمارے ہاں یہ ہے کہ قوائے عقلی و نفسی مکمل ہو جائیں اور ظاہر ہے یہ عمر سے متعلق نہیں، ذہن سے ہے۔ زیادہ تحقیق منظور ہو تو بخاری میں ”باب متی یصح سماع الصغیر“ کو دیکھ لیں، لیکن مشکل یہ ہے کہ آپ پر حدیث حجت ہی نہیں، آپ صرف قرآن کو سند فرماتے ہیں، حدیث کچھ نہیں! لہذا عرض ہے کہ قرآن کی آیت ﴿فَلَمَّا بَلَغَ مَعَهُ السَّعْيَ﴾ کو دیکھ لیں اور لفظ ﴿السَّعْيَ﴾ سے بلوغت کی عمر نکال لیں۔ فہو المراد!

تیسرے زہری کے شاگرد یونس بن یزید ہیں۔ مولانا نے تہذیب سے امام احمد بن حنبل کی جرح نقل کی ہے، لیکن خیانت سے کام لیا ہے۔ تہذیب کی اصل عبارت یہ ہے:

”فِي حَدِيثِ يُونُسَ عَنِ الزُّهْرِيِّ مُنْكَرَاتٌ، مِنْهَا عَنْ سَالِمٍ عَنْ أَبِيهِ: فِيمَا سَقَتِ السَّمَاءُ الْعُشْرُ... الخ“
(تہذیب: ۱۱/ ۴۵۱)

اس کے ساتھ ہی فضل بن زیاد نے امام احمد سے ثقہ لکھا ہے اور پھر اسی کی توثیق کئی ایک ائمہ حدیث و

ائمہ جرح و تعدیل نے کی ہے۔ منکرات سے مراد وہ منکرات ہیں جن کو احمد کی چند شمار کردہ منکرات کہنا چاہیے۔ چونکہ امام بخاری کی شروط سخت ہیں، لہذا ظاہر ہے کہ وہ یونس کی منکرات نہیں لاتے اور پھر یونس کے ساتھ ان کے چار ساتھی اور ہیں جس سے درجہ بلند اور ارفع ہو جاتا ہے۔

چوتھے شاگرد عبدالرحمن بن خالد ہیں جن کو آنجناب نے مشتبہ ٹھہرایا ہے، حالانکہ ان کے ترجمہ یعنی ترجمہ عبدالرحمن بن خالد بن مسافر النہمی میں کوئی شیعہ سنی کا ذکر تک نہیں۔ دیکھیے: ”تہذیب“ (۶/ ۱۴۵، ۱۴۶) جس لفظ سے جناب کو شک پڑا ہے، وہ ”عِنْدَهُمْ مِنْ أَهْلِ الصَّدَقِ“ میں ”عِنْدَهُمْ“ ہے اور اس سے محدثین مراد ہیں نہ کہ شیعہ۔ فافہم! باقی جوان چاروں کے شاگرد ہیں، جن کی تعداد مولانا نے چھ بتلائی ہے، ان کو نہیں چھیڑا، لہذا ہم بھی چپ رہتے ہیں، لیکن یہ عرض کیے بغیر نہیں رہتے کہ مولانا! اِنْ عُدْتُمْ عُدْنَا وَلَدَيْنَا مَزِيدٌ!

آگے فرماتے ہیں: ”زہری کا ایک استاد صرف عبید ہے۔“ حالانکہ ہم نے اپنے نقشے میں عبید کے ساتھ خارجہ بن زید کو بھی بخاری سے ثابت کیا ہے جس سے مولانا کا بنا بنایا کھیل بگڑ گیا۔ اب ایک گنجائش رہ جاتی ہے کہ خارجہ کو واقعہ جمع قرآن درعہ عثمانی کے ساتھ ملا کر اس کا تعلق عبید سے توڑا جائے، لیکن اس کے متعلق ابن کثیر رحمہ اللہ کا بیان سن لیجیے، کتاب فضائل القرآن تالیف شیخ عماد الدین ابن کثیر (ص: ۲۲) میں ہے:

”إِنَّمَا هَذَا كَانَ حَالَ جَمْعِ الصَّدِيقِ الْمُصْحَفِ كَمَا جَاءَ مُصَرَّحًا بِهِ فِي غَيْرِ هَذِهِ الرَّوَايَةِ عَنِ الزُّهْرِيِّ عَنْ عُبَيْدِ بْنِ السَّبَّاقِ عَنْ زَيْدِ بْنِ ثَابِتٍ“

ناظرین! جن دو حدیثوں کو مولانا نے خارج از بخاری بتا کر بالکل جھوٹا ثابت کرنا چاہا تھا، اس کو آپ نے ملاحظہ فرما دیا۔ اب ایک اور حدیث کو میری طرف سے شرف ملاحظہ فرما کر اپنی تحقیق میں اضافہ اور مولانا تمنا کی کوشش بے کار پر صد آفریں کہیں۔ تفسیر ایتقان (۱/ ۵۷) میں ہے:

”أَخْرَجَ ابْنُ أَبِي دَاوُدَ فِي الْمَصَاحِفِ بِسَنَدٍ حَسَنٍ عَنْ عَبْدِ خَيْرٍ قَالَ: سَمِعْتُ عَلِيًّا يَقُولُ: أَعْظَمُ النَّاسِ فِي الْمَصَاحِفِ أَجْرًا أَبُو بَكْرٍ، رَحِمَهُ اللَّهُ عَلَى أَبِي بَكْرٍ، هُوَ أَوَّلُ مَنْ جَمَعَ كِتَابَ اللَّهِ، وَفِي فَصَائِلِ الْقُرْآنِ لِابْنِ كَثِيرٍ أَنَّ أَبَا بَكْرٍ كَانَ أَوَّلَ مَنْ جَمَعَ الْقُرْآنَ بَيْنَ اللَّوْحَيْنِ، هَذَا إِسْنَادٌ صَحِيحٌ“

یہ حدیث فتح الباری (۹/ ۹ مصری) اور فضائل القرآن لابن کثیر (ص: ۱۲) میں بھی موجود ہے اور حافظ ابن کثیر رحمہ اللہ نے اس کو صحیح ثابت کیا ہے۔ مولانا تمنا سے استدعا ہے کہ اس پر بھی کچھ نظر کرم فرمائیں!

بخاری پر اعتراض:

ان چاروں راویوں پر جرح درحقیقت امام بخاری رحمہ اللہ پر اعتراض ہے، سو اس کی بابت عرض ہے کہ ہمارا عقیدہ بخاری رحمہ اللہ کے متعلق یہ ہے کہ ”نَظَرُ الْبُخَارِيِّ أَدَقُّ مِنْ أَنْ يُعْتَرَضَ عَلَيْهِ“ (فتح: ۱/ ۱۴۲ مصری) ”وَأَنَّهُ خُلِقَ لِلْحَدِيثِ“ اور ہم عقیدت کی بنا پر ہی نہیں، بلکہ حمایت دین اور حفاظت حدیث کی خاطر آپ کے ہر بیان کو تحقیق کی کسوٹی پر کیس گے: ﴿لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ﴾

ایک جگہ مولانا فرماتے ہیں:

”آج میری تنقیدوں سے اتنی مدت کے بعد کتنے راویان حدیث کا کذب و افترا شارع عام پر آرہا ہے اور کتنی ایسی حدیثیں، جن پر مدت سے لوگوں کا ایمان تھا، آج بداعتاً جھوٹی ثابت ہو رہی ہیں۔“ (البیان: ۴۵)

مولانا ذرا اپنی تنقید پر میری تنقید بھی ملاحظہ فرمائیں، تاکہ مطلع صاف ہو جائے۔ تعجب ہے کہ آپ حدیث کو ظن کہہ کر ادبی نکتے بیان کرتے ہیں اور آپ باب تنقید میں صرف ظن کو استعمال کر رہے ہیں، بلکہ میں تو کہوں گا کہ مولانا نے جس طرح حوالجات میں مغالطہ دہی سے کام لیا ہے، وہ آپ ہی کا کام تھا، لہذا اس کو سوئے ظن کہنا چاہیے۔ ﴿إِنَّ الظَّنَّ لَا يُغْنِي مِنَ الْحَقِّ شَيْئًا﴾ [یونس: ۳۶]

ایک جگہ فرماتے ہیں: ”ایسی حدیث جس کو تمنا جیسا جاہل شخص اس چودھویں صدی کے آخر میں کذب و افترا اتنی وضاحت کے ساتھ ثابت کر دے۔“ (البیان: ۸۳)

جاہل شخص کا لقب مبارک ہو! لیکن معلوم ہونا چاہیے کہ جس طرح خدا نے آپ سے علم حدیث کا تعلق و شغف چھین لیا ہے، اسی طرح آپ کی قرآنی بصیرت بھی جواب دے چکی ہے۔ ملاحظہ ہو: ﴿أَعُوذُ بِاللّٰهِ أَنْ أَكُونَ مِنَ الْجَاهِلِينَ﴾ [بقرہ] سچ ہے: مَنْ جَهَلَ شَيْئًا عَادَاهُ!

آپ حدیث سے نابلد ہیں، لہذا تنقید ہو رہی ہے اور وہ بھی صرف جہالت کی بنا پر اور عداوت کے ماتحت، اور اس پر اگر کوئی دل جلا یہ شعر پڑھ دے تو ناراضگی معاف!

أَلَا لَا يَجْهَلَنَّ أَحَدٌ عَلَيْنَا
فَنَجْهَلُ فَوْقَ جَهْلِ الْجَاهِلِينَ^①

مضمون طویل ضرور ہو گیا ہے جو آج کل کے مذاق کے واقعی خلاف ہے لیکن جب آپ مولانا تمنا کا مضمون اٹھائیں صفحوں پر پھیلا ہوا پائیں گے تو تطویل مضمون ہذا ملول خاطر نہ ہوگی۔

لذیذ بود حکایت دراز تر گفتم^②

(والسلام)

① ہمارے خلاف کوئی بے وقوفی کا مظاہرہ نہ کرے، ورنہ ہم بے وقوفوں کی بے وقوفی سے بھی بڑھ کر بے وقوفی کا مظاہرہ کریں گے!

② گفتگو مزید اترتی، اس لیے طویل ہو گئی۔

واقعہ افک کے متعلق نئی تمنائی ریسرچ

تاریخی حقائق و واقعات کی روشنی میں

چند دن ہوئے ایک دوست نے ”طلوع اسلام“ (اگست، ستمبر ۱۹۶۴ء) کا مجموعی نمبر ارسال فرمایا۔ اس میں ”مولانا“ تمنا عمادی کا ایک مضمون حدیث افک کے متعلق مرقوم ہے۔ عمادی صاحب کا خیال ہے کہ یہ حدیث موضوع ہے۔ یہ عجبی سازش کی پیداوار ہے۔ باوجودیکہ یہ حدیث صحیح بخاری، صحیح مسلم، ابو داود، ترمذی، نسائی، مسند احمد، ابو عوانہ، مسند بزار اور مستند دواوین حدیث میں منقول ہے، لیکن عمادی صاحب کو اصرار ہے کہ یہ حدیث متواتر بھی ہو تو بھی وہ اسے موضوع ہی فرمائیں گے۔^① علم کا زور ہے، حضرات ”علماء“ جب کرنے پر آئیں تو وہ حق کو باطل اور باطل کو ایک لمحے میں حق کہہ سکتے ہیں!

جو چاہے آپ کا حسنِ کرشمہ ساز کرے

آج سے پہلے متواترات کا انکار یا انھیں ظنیات کا ہم مرتبہ کہنا صرف فرقہ سمیہ کا خیال تھا۔ اب یہ مدعیانِ قرآن سمیہ کی صفوں میں کھڑے ہو رہے ہیں۔ فرقہ سمیہ براہمنوں سے ملتا جلتا ہے۔ قدرت کی نیرنگی ملاحظہ ہو، براہمنوں کو تائید کے لیے چودھویں صدی کے گندم نما جو فروش مل گئے جو قرآن کی آڑ لے کر تواتر اور عقل کو بھی خیر اباد کہہ رہے ہیں!

مضمون کے تین حصے:

پیش نظر مضمون کے تین حصے کیے جاسکتے ہیں:

① حدیث پر روایتاً بحث۔

② درایتاً بحث۔

① طلوع اسلام: ۴۲، بابت اگست و ستمبر ۱۹۶۴ء۔ [مؤلف]

③ طلوعِ اسلام کا ضمیمہ۔

فنِ حدیث سے مولانا عمادی صاحب کافی حد تک بے خبر ہیں۔ وہ نہ محدث کی ذمہ داریوں کو سمجھتے ہیں اور نہ اہل سنت کی شرائط کا کوئی خاکہ ان کی نظر میں ہے۔

غزوہ بنی مصطلق کی تاریخ:

اس حصے میں کہ غزوہ بنی المصطلق کس سنہ میں ہوا، اختلاف ہے۔ امام بخاری رحمہ اللہ محدث ہیں، اخباری نہیں۔ بخاری کی شرائط کا تعلق احادیث سے ہے۔ تاریخی نظریات پر محاکمہ کتاب کے موضوع سے خارج ہے۔ ”أصح الكتب“ حدیث کی حد تک ہے۔ اجتہادات یا تاریخی اختلافات کا فیصلہ امام نے اپنے ذمہ نہیں لیا۔ عمادی صاحب نے یہاں اپنا اور ناظرین کا وقت ضائع فرمایا۔ امام بخاری رحمہ اللہ نے غزوہ بنی المصطلق کے متعلق دو قول باحوالہ نقل کیے ہیں۔^① غلطی کے امکان کے باوجود ناقل پر صرف صحتِ نقل کی ذمہ داری ہو سکتی ہے۔

ابن خلدون رحمہ اللہ جیسے تاریخ کے امام نے بھی اسے ۶ھ کے حوادث میں ذکر کیا ہے:

”وَأَقَامَ رَسُولُ اللَّهِ ﷺ إِلَى شَعْبَانَ مِنْ هَذِهِ السَّنَةِ السَّادِسَةِ ثُمَّ غَزَا بَنِي الْمُصْطَلِقِ مِنْ خُزَاعَةَ“ (ابن خلدون: ۲/۷۸۱، طبع لبنان)

”آنحضرت صلی اللہ علیہ وسلم شعبان ۶ھ تک مدینہ منورہ میں اقامت پذیر رہے، پھر غزوہ بنی المصطلق کے لیے تشریف لے گئے۔“

بظاہر صحیح یہی معلوم ہوتا ہے کہ یہ غزوہ ۵ھ میں ہوا، لیکن اس سے بخاری کی صحت پر کچھ اثر نہیں پڑتا۔ ام رومان رحمہ اللہ کے انتقال کی تاریخ میں بھی اسی طرح اختلاف ہے۔ بعض کا خیال ہے کہ ام رومان کا انتقال ۴ھ میں ہوا۔^②

أوهام الثقات:

ماہرینِ فن جانتے ہیں غلطی کا امکان ہر مقام پر ہو سکتا ہے۔ ثقہ راوی اور بڑے بڑے حفاظ

① صحیح البخاری (۷/۴۳۰، مع الفتح)

② الإصابة (۸/۲۰۸) مگر بعد ازاں حافظ ابن حجر رحمہ اللہ نے اس کی تردید کی ہے۔

سے اوہام ہو سکتے ہیں۔^① شریک بن عبداللہ کی روایت میں جو معراج نبوی کے متعلق مروی ہے، باتفاقِ ائمہ حدیث میں اوہام موجود ہیں۔^②

حضرت ام المومنین ام حبیبہ رضی اللہ عنہا کے لیے حضرت ابوسفیان رضی اللہ عنہ کی درخواست راوی کا وہم ہے۔^③ اندرونِ کعبہ نماز کے متعلق حضرت ابن عباس رضی اللہ عنہما کی نفی وہم ہے۔^④

صحیحین کی صحت انسانی مساعی کا شاہکار ہے۔ ائمہ کے استدراکات کے باوجود دنیائے علم کو اسے ”أصح الكتب بعد كتاب الله“ علی رغم الأعداء ماننا پڑا!

اسی طرح ”حدیثِ اِفک“ میں ہو سکتا ہے سعد بن معاذ کا تذکرہ کسی غلط فہمی پر مبنی ہو۔ میں یہ بہ طریقِ تنزل عرض کر رہا ہوں، ورنہ غزوہ بنی المصطلق اگر ۵ھ میں ہو تو واقعات کا انطباق ممکن ہے، لیکن تمنا صاحب کی اس بے ضرورت اور غلط بحث کو قبول کرتے ہوئے بھی میں صحیح بخاری کی صحت کو محفوظ سمجھتا ہوں اور ”حدیثِ اِفک“ کے وضع پر اس سے استدلال تمنائی ہفوات سے زیادہ کوئی اہمیت نہیں رکھتا۔

کسی واقعہ کی تاریخ میں اگر اختلاف ہو جائے تو اس سے اصل واقعہ کا انکار عقلمندی کا تقاضا نہیں۔ تاریخ اور رجال کی کتابیں ایسے اختلافات سے بھری پڑی ہیں۔ آنحضرت صلی اللہ علیہ وسلم کی تاریخ پیدائش میں اختلاف ہے۔ معراج کی تاریخ کے تعین میں اختلاف ہے۔ روزہ، زکاۃ اور حج کے اوقاتِ فرضیت

① چنانچہ عبداللہ بن مبارک رضی اللہ عنہ فرماتے ہیں: ”کون ہے جو وہم سے بچ سکا ہے؟“

امام ابن معین رضی اللہ عنہ فرماتے ہیں: ”مجھے اس سے تعجب نہیں ہوتا جو حدیث بیان کرتا ہے تو غلطی کرتا ہے، بلکہ

تعجب اس شخص پر ہوتا ہے جو حدیث بیان کرتا ہے اور ہمیشہ درست ہی بیان کرتا ہے!“

ان اقوال کو نقل کرنے کے بعد حافظ ابن حجر رحمۃ اللہ علیہ فرماتے ہیں:

”اس طرح کی جرح میں بھی توقف کرنا چاہیے کہ جب کسی آدمی پر صرف اس بنا پر جرح کی جائے کہ اس نے کسی حدیث میں غلطی کی ہے یا وہ وہم کا شکار ہوا ہے یا وہ کسی روایت میں منفرد ہے۔ یہ کوئی مستقل جرح

ہے اور نہ اس بنیاد پر اس کی حدیث رد کی جائے گی۔“ (لسان المیزان: ۱/ ۱۷)

② تفصیل کے لیے دیکھیں: فتح الباری (۴۸۰/۱۳)

③ دیکھیں: صحیح مسلم مع شرح النووی (۶۲/۱۶)

④ دیکھیں: فتح الباری (۴۶۸، ۴۶۳/۳)

میں اختلاف ہے۔ کیا اس اختلاف کی بدولت آنحضرت ﷺ کے وجودِ مسعود اور باقی حوادث کا کلی طور پر انکار کر دیا جائے؟ ممکن ہے اہل قرآن کے عقلاء کو اس پر اصرار ہو، دنیا کے دانش مند تو یہ اصل قبول نہیں کر سکتے۔ اس لیے تمنا صاحب کی بحث کا یہ حصہ لا حاصل اور بے سود ہے۔ یہ اختلافات نہ ہوں تو علمی مباحث اور اہل علم کی محنت اور کاوش کی ضرورت ہی نہ رہے۔ جہاں کسی معاملے میں جزوی اختلاف ہوا، واقعہ کا انکار کر دیا، اور چھٹی ہوئی!

ایسے بے سود مباحث کو بے ضرورت طول دینے میں غالباً تمنا صاحب کو مرزا غلام احمد صاحب سے شرفِ تلمذ حاصل ہے۔ مرزا صاحب تکرار سے اذہان میں تشویش پیدا کر دیتے تھے۔ یہی عمادی صاحب کا کام ہے!

عمادی صاحب نے ”طلوعِ اسلام“ میں ایک دفعہ امام زہری کے متعلق لکھا تھا کہ یہ عجبی ہیں اور موضوع اور غلط روایات کرنا ان کی عادت ہے۔ اس کا جواب اسی وقت پوری تفصیل سے ”الاعتصام“ میں دے دیا گیا تھا۔ (ملاحظہ ہو: الاعتصام: ۶ اپریل ۱۹۵۱ء)

”حدیثِ افک“ میں کوفہ اور بصرہ اور قاتلانِ عثمان کا تذکرہ تاریخی بدحواسی ہے اور ایک جذباتی انداز، چونکہ حدیث کی وضع و تخلیق کے معاملے میں شیعہ حضرات کافی بدنام ہیں اور ان کے ہاں تقیہ کی بے اعتدالی نے جھوٹ کے لیے شرعاً بھی کچھ وجہ جواز پیدا کر دی ہے، عمادی صاحب افک پر بحث فرماتے ہوئے ان جذبات سے فائدہ اٹھانا چاہتے ہیں، ورنہ ”حدیثِ افک“ اتنی اسانید سے مروی ہے کہ وہاں کوفہ یا بصرہ کا سوال ہی پیدا نہیں ہوتا، وہاں مدنی اور شامی حضرات بھی کافی ہیں۔

حدیثِ افک اور امام زہری رحمہ اللہ:

عمادی صاحب نے مضمون کے آغاز میں ایک عجیب ڈینگ ماری ہے جس سے غرض یہ اثر دینا ہے کہ عمادی صاحب نے ”حدیثِ افک“ کی ساری اسانید پر عمیق نظر کے بعد یہ فیصلہ صادر فرمایا ہے، حالانکہ اس کی حیثیت ایک ٹیک اور ڈینگ سے زیادہ نہیں۔ محترم عمادی صاحب فنِ حدیث سے ناواقف ہیں۔ کتبِ رجال کے متعلق ان کا ذوق ائمہ سنت اور اہل فن سے بالکل مختلف ہے۔ عمادی صاحب فرماتے ہیں:

”اس واقعہ مکذوبہ کے متعلق جتنی روایتیں خصوصاً آپ کو صحاح میں ملیں گی، وہ سب کی سب ابن شہاب زہری ہی سے ملیں گی، اور ابن شہاب زہری کا حال میں پوری تفصیل کے ساتھ ”طلوع اسلام“ میں لکھ چکا ہوں۔ وہ منافقین و کذابین کے نادانستہ ہی سہی مگر مستقل ایجنٹ بنے ہوئے تھے۔“ (طلوع اسلام: ۳۳، اگست ستمبر ۱۹۶۴ء)

ان سطور میں عمادی صاحب نے کئی دعوے کیے ہیں:

❶ قصہ افک کی تمام روایات زہری سے ہی مروی ہیں۔

❷ یہ سب روایات مکذوبہ ہیں۔

❸ زہری منافقین اور کذابین کے ایجنٹ ہیں۔

عمادی صاحب نے بڑی عنایت فرمائی کہ انھوں نے امام زہری رحمہ اللہ کو منافقین اور کذابین کا ایجنٹ فرمایا۔ اگر عمادی صاحب اپنی اردو عبارت کو سمجھ رہے ہیں تو اس کا مطلب یہ ہے کہ امام زہری رحمہ اللہ خود نہ جھوٹے ہیں نہ منافق، بلکہ نادانستہ طور پر ان کے پاس کذب اور نفاق کی صرف ایجنسی ہے، مگر پورے مضمون میں نفاق اور جھوٹ کے اصل مالک اور تاجر کا عمادی صاحب پتہ نہیں دے سکے۔ کوفہ، بصرہ اور قاتلین عثمان رضی اللہ عنہ ایسے مبہم یا مجمل دعاوی سے کوئی الزام ثابت نہیں ہوتا۔ آپ کا دراصل ایک فوج داری کیس ہے جو آپ کسی پارٹی کے خلاف علم و دیانت کی عدالت میں پیش کر رہے ہیں مگر اصل مدعی علیہ کا پتہ نہیں دیتے، اس لیے آپ کا یہ مضمون بالکل بے کار اور بے سود ہے۔ زہری رحمہ اللہ تو بچارے دانستہ یا نادانستہ ایجنٹ ٹھہرے، آپ کے ذمے بحیثیت مدعی یہ فرض ہے کہ اصل وضاع اور جھوٹے کا صاف صاف نام لیں۔ ایجنٹ بے چارہ جب تک اسے حقیقتِ حال کا علم نہ ہو، مجرم نہیں۔ علم بھی ہو جائے تو ترتیب کے لحاظ سے مدعی علیہ نمبر (۲) ہوگا اور آپ پاکبازوں پر تہمت لگانے کے فوجداری جرم میں اول مجرم ہیں!

رمی المحسنین (نیکوں پر تہمت) اگر جرم ہے تو آپ ۸۰ کوڑوں کے مستحق ہیں۔ تہمت تراشی محسن پر ہو یا محسن پر، جرم میں کوئی فرق نہیں۔

اب رہا پہلا دعویٰ کہ یہ حدیث صرف زہری سے مروی ہے، میں اس کے تقریباً ۳۴ طرق مختلف دفاترِ سنت سے پیش کر رہا ہوں۔ ان میں سے اکثر طرق صحیح بخاری ہی سے نقل ہیں۔

طرق حدیث الإفک:

- ① ”قال ابن إسحاق: حدثنا الزهري عن علقمة بن وقاص و عن سعيد بن جبیر و عروة بن الزبير و عبید اللہ بن عبد اللہ بن عتبہ عن عائشة“
(ابن کثیر: ۶/۷۳)
- ② ”قال ابن إسحاق: حدثني يحيى بن عباد بن عبد اللہ بن الزبير عن أبيه عن عائشة“ (الروض الأنف مع ابن هشام: ۲۲۰)
- ③ ”حدثنا أبو الربيع سليمان بن داود، و أفهمني بعضه أحمد بن يونس، قال: حدثنا فليح بن سليمان عن ابن شهاب عن عروة بن الزبير، وسعيد ابن المسيب وعلقمة بن وقاص وعبید اللہ بن عبد اللہ عن عائشة“، فيه سعيد بن المسيب بدل سعيد بن جبیر۔ (صحيح بخاری مجتبیٰ، ص: ۳۶۳)
- ④ ”حدثنا أبو الربيع حدثنا فليح عن هشام بن عروة عن عروة عن عائشة“ (صحيح بخاری: ۳۶۵)
- ⑤ ”حدثنا أبو الربيع قال: وحدثنا فليح عن ربيعة بن أبي عبد الرحمن، ويحيى بن سعيد عن القاسم بن محمد بن أبي بكر“
(صحيح البخاري: ۵/۱۸۱، ۱/۳۶۵)
- ⑥ ”حدثني يحيى بن بكير حدثنا الليث عن يونس عن ابن شهاب عن الأربعة“
- ⑦ ”عبد اللہ بن أبي بكر بن محمد بن عمرو بن حزم الأنصاري عن عمرة أخبرني أبي عن عائشة“ (ابن کثیر: ۶/۷۳)
- ⑧ ”وقال أبو أسامة عن هشام بن عروة قال: أخبرني أبي عن عائشة ... الخ“
(ابن کثیر: ۶/۷۳)
- ⑨ ”حدثنا ابن أبي عدي عن محمد بن إسحاق عن عبد اللہ بن أبي بكر عن عمرة“
- ⑩ ”أخبرنا علي بن عاصم أخبرنا حصين عن أبي وائل عن مسروق عن

أم رومان“ (أحمد، ابن كثير: ٧٦ / ٦)

❶٠ ”بخاري عن موسى بن إسماعيل عن أبي عوانة ومحمد بن سلام عن محمد بن فضيل كلاهما عن حصين، و لفظ أبي عوانة: قال مسروق: حدثني أم رومان“

❶١ ”ورواه بعضهم عن مسروق عن عبد الله بن مسعود“ (ابن كثير: ٧٧ / ٦)

❶٢ ”حدثني محمد بن عثمان الواسطي حدثنا جعفر بن عون عن المعلى ابن عرفان عن محمد بن عبد الله بن جحش قال: تفاخرت زينب و عائشة... الخ“ (ابن كثير: ٧٨ / ٦)

❶٣ ”قال محمد بن عمر الواقدي: حدثني ابن أبي حبيب عن داود بن الحصين عن أبي سفيان عن أفلح مولى أبي أيوب أن أم أيوب قالت لأبي أيوب: ألا تسمع ما يقول الناس في عائشة“ (ابن كثير: ٧٩ / ٦)

❶٤ ”حدثنا حجاج ثنا عبد الله بن عمر النميري“

(صحيح بخاري: ١ / ٣٥٩ مجتباتي)

”حدثنا يونس عن ابن شهاب.“ (أيضاً: ١ / ٤٠٣)

❶٥ ”حدثنا ليث عن يونس عن ابن شهاب“ (٢ / ٥٧٣، ٢ / ٢٧٩، ٢ / ٩٨٥، ٢ / ١١٧)

❶٦ ”محمد بن مقاتل أنا عبد الله أنا يونس عن الزهري“ (صحيح بخاري: ١ / ٣٧٠)

❶٧ ”حدثنا عبد العزيز بن عبد الله حدثنا إبراهيم بن سعد عن صالح عن ابن شهاب“ (٢ / ٥٩٣)

❶٨ ”حدثنا موسى حدثنا أبو عوانة عن حصين عن أبي وائل حدثني مسروق بن الأجدع حدثني أم رومان“ (صحيح بخاري: ٣ / ٢٨٠)

❶٩ ”حدثنا أبو نعيم قال: حدثنا سفيان عن معمر عن الزهري“ (بخاري: ٢ / ٢٩٦)

❷٠ ”حدثنا يحيى بن بكير قال: حدثنا الليث عن يونس عن ابن شهاب“

(بخاري: ٢ / ٢٩٦، ٢ / ١١٣٦)

❷١ ”حدثنا محمد بن كثير قال: أخبرنا سليمان عن حصين عن أبي وائل“

- عن مسروق عن أم رومان“ (بخاری: ۲/ ۶۹۸)
- ❶❷ ”حدثنا إبراهيم بن موسى حدثنا هشام أن ابن جريج أخبرهم قال ابن أبي مليكة: سمعت عائشة“ (بخاری: ۲/ ۲۹۸)
- ❶❸ ”حدثنا محمد بن المثنى قال حدثنا يحيى عن عمر بن سعيد بن أبي حسين قال: حدثني ابن أبي مليكة قال: استأذن ابن عباس قبل موتها على عائشة... الخ“ (صحيح بخاری: ۲/ ۳۹۹)
- ❶❹ ”حدثنا محمد بن المثنى قال: حدثنا عبد الوهاب بن عبد الحميد قال: حدثنا ابن عون عن القاسم أن ابن عباس استأذن على عائشة... الخ“ (صحيح بخاری: ۲/ ۲۹۹)
- ❶❺ ”حدثنا محمد بن يوسف حدثنا سفيان عن الأعمش عن أبي الضحى عن مسروق عن عائشة قالت: جاء حسان بن ثابت“ (صحيح بخاری: ۲/ ۶۹۹)
- ❶❻ ”حدثني محمد بن بشار قال: حدثنا ابن أبي عدي قال: أنبأنا شعبة عن الأعمش عن أبي الضحى عن مسروق قال: ”دخل حسان بن ثابت على عائشة“
- ❶❼ ”تعليقاً، قال أبو أسامة عن هشام بن عروة قال: أخبرني أبي عن عائشة“ (۹۸۸/۲)
- ❶❽ ”حدثنا عبد العزيز قال: حدثنا إبراهيم عن صالح عن ابن شهاب“ (۹۸۸/۲، ۱۰۹۶/۲)
- ❶❾ ”محمود بن غيلان حدثنا أبو أسامة عن هشام بن عروة عن أبيه عن عائشة“ (ترمذی مع تحفة: ۴/ ۱۵۵) وقال الترمذی: ”هذا حديث حسن صحيح غريب“
- ❶❿ ”حدثنا بندار حدثنا ابن أبي عدي عن محمد بن إسحاق عن عبد الله ابن أبي بكر عن عمرة عن عائشة“ (ترمذی: ۴/ ۱۵۷)
- ❶⓫ ”أخبرنا مالك بن إسماعيل حدثنا زهير حدثنا عبد الله بن عثمان قال: حدثني عبد الله بن عبيد الله بن أبي مليكة أنه حدثه ذكوان صاحب عائشة

أنه جاء يستأذن علي عائشة فجئت وعند رأسها ابن أخيها عبدالله بن عبد الرحمن فقلت: هذا عبدالله بن عباس يستأذن عليك... الخ“

(ابن سعد: جلد ۸)

﴿۳۲﴾ ”حدثنا أبو الربيع العتكي حدثنا فليح بن سليمان“

(صحیح مسلم: ۳۶۷)

﴿۳۳﴾ ”حدثنا الحسن بن علي الحلواني وعبد بن حميد حدثنا يعقوب بن

إبراهيم بن سعد حدثنا أبي عن صالح بن كيسان كلاهما عن الزهري“ (ایضاً)

﴿۳۴﴾ ”حدثنا أبوبكر بن أبي شيبة ومحمد بن العلاء قال: حدثنا أبو أسامة

عن هشام بن عروة عن أبيه عن عائشة... الخ“ (ایضاً)^①

نمبر ۳۴ وہی حدیث ہے جس کا ۲۷ نمبر میں بخاری سے تعلیقاً ذکر آیا ہے۔ صحیح مسلم کی باقی اسانید تقریباً صحیح بخاری کی اسانید ہیں۔

امام بخاری رحمہ اللہ نے قصہ افک کو صحیح بخاری میں تقریباً ۱۴ مقام پر نقل فرمایا ہے۔ دو مقام پر تعلیقاً اور ۱۲ مقام پر پوری اسناد کے ساتھ مرفوعاً۔ بعض مقامات پر موضوع اور باب کے لحاظ سے اختصار فرمایا ہے اور بعض مقامات میں مفصل قصہ ذکر کیا ہے۔^②

عمادی صاحب نے شہادات، مغازی، تفسیر وغیرہ مقامات پر دیکھ کر فیصلہ کر دیا کہ امام زہری کے سوا کسی سے یہ ثابت ہی نہیں۔ تعجب ہے ان حضرات میں کس قدر جرأت ہے۔ اس طرح ڈینگیں مارنے میں ان حضرات کو حجاب محسوس نہیں ہوتا!

جہالت اور لاعلمی میں یہ فائدہ ضرور ہے کہ انسان حجاب اور شرم محسوس نہیں کرتا۔ تمنا صاحب تو ویسے بھی ادارہ ”طلوع اسلام“ کے راجہ شمار ہوتے ہوں گے۔ ان کی رجال پر شد بد محل نظر ہے اور ان حضرات میں ”مخصوص انداز“ کے سوا کچھ بھی نہیں۔

.....

① حدیث افک کے دیگر طرق کے لیے ملاحظہ کریں: مسند إسحاق بن راهويه (۲/۵۵۶، ۵۵۹، ۳/۹۷۸) صحیح

ابن حبان (۲۲/۱۶) المعجم الكبير للطبراني (۲۳/۱۳۰، ۱۳۴، ۲۵/۸۳) المعجم الأوسط (۱/۱۸۴) مسند

أبي يعلى (۸/۳۳۵) سنن البيهقي (۷/۱۰۱، ۸/۵۶)

② دیکھیں: صحیح البخاری، رقم الحدیث: ۲۴۵۳، ۲۴۹۴، ۲۵۱۸، ۲۵۴۲، ۲۷۲۳، ۳۲۰۸، ۳۸۰۱، ۳۹۱۰، ۳۹۱۲،

۴۴۱۳، ۴۴۱۴، ۴۴۷۲، ۴۴۷۴، ۴۴۷۹، ۶۲۸۵، ۶۳۰۱، ۶۹۳۵، ۶۹۳۶، ۷۰۶۱، ۷۱۰۶۔

میں نے قصہ افک کی اسانید کا استیعاب نہیں کیا۔ صحیح بخاری، مسلم، ابن کثیر، ابن سعد، جامع ترمذی سے استفادہ کیا گیا ہے۔ طبری کا تذکرہ میں نے عمداً نہیں کیا۔ طبری کی تمام اسانید کا مدار امام المغازی شیخ الاسلام محمد بن اسحاق رحمہ اللہ پر ہے۔ گو وہ سیرت اور مغازی کے امام ہیں، مگر تمنا صاحب کو ان دونوں سے ”حسبنا للہ“ بغض ہے۔

بعض اسانید میں تکرار ہے، لیکن محدث کی طرف سے ایک دو راوی جدا تھے، میں نے اسے الگ ذکر کر دیا ہے، تاکہ دانش مند محسوس کریں کہ یہ حدیث کن اکابرِ فن کی نظر میں رہی، لیکن کسی کے ذہن میں یہ ذلیل کھٹکا نہیں ہوا جو عمادی صاحب اور ادارہ طلوع اسلام کے اذہان پر مسلط ہے، یعنی عجمی سازش! اس ناسور کا آپریشن میں نے اپنے رسالہ ”حدیث کی تشریحی اہمیت“ میں کر دیا ہے۔

ان اسانید پر غور کرنے سے آپ معلوم فرما سکیں گے کہ امام العصر حافظ السنۃ ابن شہاب محمد بن مسلم زہری رحمہ اللہ کے علاوہ اور کس قدر ائمہ نے اسے روایت کیا ہے۔ عمادی صاحب قلتِ مطالعہ کے مریض ہیں۔ ان کو معلوم نہیں کہ ابن شہاب کے علاوہ کس قدر ائمہ حدیث نے حدیث افک کو روایت فرمایا ہے۔

میں نے ان روایات کا بھی یہاں ذکر کر دیا ہے جن میں قصہ افک کا تذکرہ اجمالاً یا تفصیلاً نہیں، بلکہ اس واقعہ کی تصدیق ہوتی ہے۔ یعنی حضرت عائشہ رضی اللہ عنہا پر یہ تہمت لگائی گئی یا جیسے حضرت ابن عباس رضی اللہ عنہما کا مرض الموت میں حضرت عائشہ رضی اللہ عنہا کے پاس آنا اور آپ کی براءت کا ذکر۔ ان احادیث کی اسانید میں بیسیوں رجال موجود ہیں۔ ان اکابرِ علم نے ان احادیث اور اسانید کا تذکرہ فرمایا ہے، لیکن کسی کے دماغ میں یہ جنون نہیں سمایا جس کا شکار بیچارے عمادی صاحب اور طلوعی خاندان ہوا ہے۔ ان ائمہ حدیث کے علاوہ صحابہ سے اس قصے کے شاہد ام رومان رضی اللہ عنہا حضرت عائشہ رضی اللہ عنہا کی والدہ، زینب بنت جحش ام المومنین رضی اللہ عنہا، ابن عباس رضی اللہ عنہما، حسان بن ثابت اور حمنہ بنت جحش رضی اللہ عنہم وغیرہم ہیں۔

اسانید آپ کے سامنے ہیں۔ تمنا صاحب اور ان کا خاندان ”حفلة العمیان“ (اندھوں کی برات) ملاحظہ فرمائیں، ان میں زہری رحمہ اللہ کے سوا اور بھی کوئی ہے یا نہیں؟ زہری رحمہ اللہ کے کتنے ہم قرن اس قصے کی روایت اور حکایت میں امام زہری رحمہ اللہ کے ساتھ شریک ہیں۔ زہری رحمہ اللہ کے تلامذہ اور اساتذہ کی ایک بڑی جماعت اس واقعہ کی روایت میں شریک ہے۔ ان میں کوئی بھی عجمی سازش کا سراغ نہ لگا سکا۔ امام زہری رحمہ اللہ کا دامن تو یقیناً کذب اور نفاق سے پاک ہے اور آپ حضرات یقیناً

عجمی سازش کا شکار ہیں جس کا منصوبہ مستشرقینِ غرب اور مصر کے ملاحدہ نے تیار کیا، اور آپ جیسے کچھ دانستے یا نادانستے اس سازش میں شریک ہو گئے اور آپ نے وہ کام کرنے کی کوشش کی جو عرب اور عجم کے منافق اجتماعی طور پر بھی نہ کر سکے اور یقین ہے کہ آپ بھی نہ کر سکیں گے۔

زہری رحمہ اللہ اور روایت بالمعنی:

بعض ائمہ حدیث روایت بالمعنی کو پسند نہیں کرتے تھے۔ وہ کوشش کرتے تھے کہ آنحضرت ﷺ کے الفاظ ہی بیان کیے جائیں، لیکن چونکہ روایت بالمعنی کا رواج صحابہ سے ہی آرہا تھا، اس کا رواج عام ہو گیا۔ ”حدیث افک“ میں امام زہری رحمہ اللہ نے اپنے چار اساتذہ سے اس واقعہ کے بعض حصص کو سنا۔ ان چار میں سعید بن مسیب کی بجائے سعید بن جبیر کا ذکر فرمایا ہے۔ ہر ایک نے اس واقعہ کے بعض اجزاء ذکر فرمائے، ان میں ایک دوسرے کی تصدیق تھی۔ واقعہ کی تفصیلات میں الفاظ کا اختلاف تھا، امام زہری رحمہ اللہ نے پورے واقعہ کو چاروں اساتذہ سے سن کر مرتب فرمایا، تاکہ واقعہ یک جا آجائے۔ امام زہری رحمہ اللہ پر گو بعض ائمہ نے اعتراض کیا ہے، لیکن یہ روایت بالمعنی ہی کا ایک طریق ہے۔ عام ائمہ حدیث نے اسے پسند کیا اور زہری رحمہ اللہ سے اس حدیث کو بلا تکثیر روایت کیا ہے۔

عمادی صاحب کی دانش مندی قابلِ داد ہے۔ فرماتے ہیں:

”یہ پوری حدیث خود ابن شہاب کی تالیف کردہ ہے۔“

کس قدر جرات ہے! غلط گوئی اور جھوٹ کی کتنی دلیرانہ واردات ہے۔ سند موجود ہے، اساتذہ موجود ہیں اور مختلف حصص بھی کتب احادیث سے مل سکتے ہیں، لیکن دیانت ملاحظہ فرمائیے کہ ”یہ پوری حدیث زہری رحمہ اللہ کی تالیف کردہ ہے۔“ یہ حضرات ہیں جو ائمہ حدیث کی دیانت پر حملہ آور ہوتے ہیں۔ زہری رحمہ اللہ کے اس صنیع کو ناپسند کرنا دوسری بات ہے، لیکن اسے زہری رحمہ اللہ کی تالیف کہنا دیانت داری کے منافی ہے۔

ادراج:

عام ائمہ حدیث درس و تدریس کے وقت بعض الفاظ شرح و تفسیر کے طور پر فرما دیتے، ذہین طالب علم متن اور تشریح میں امتیاز کر لیتے۔ اگر شبہ ہوتا تو دریافت فرما لیتے۔ اساتذہ ضرورتاً ایسا کرنے پر مجبور تھے۔ افہام و تفہیم کے لیے یہ ضروری تھا۔

عمادی صاحب کے علم کی طغیانی ملاحظہ ہو۔ فرماتے ہیں کہ موسیٰ بن عقبہ اپنے استاد امام زہری رحمہ اللہ کو ”ڈانٹ دیا کرتے تھے۔“ گویا موسیٰ بن عقبہ بھی منکرین حدیث کی طرح گستاخ اور استاد کے بے ادب تھے!

عمادی صاحب اور ان کی جماعت آزاد ہیں، اپنے اساتذہ سے جس طرح چاہیں معاملہ کریں، لیکن انھیں ائمہ سنت کے متعلق ایسی غلط تعبیر سے پرہیز کرنا چاہیے۔

امام زہری رحمہ اللہ اور عروہ بن زبیر رحمہ اللہ:

عمادی صاحب نے بے ضرورت ذکر چھیڑ دیا:

”امام زہری رحمہ اللہ کا سماع عروہ بن زبیر رحمہ اللہ سے ثابت نہیں۔ اگرچہ محدثین نے اجماع کر لیا ہے کہ ضرور سنا ہوگا۔“

یہ فقرہ عجیب ہے۔ گویا محدثین کا اجماع خلاف واقعہ ہے، غلط ہے اور حدیث پر سماع یا عدم سماع کا کوئی اثر نہیں۔ بہتر یہ ہے کہ عمادی صاحب یہ تذکرہ نہ چھیڑتے یا پھر اس کے لیے دلائل دیتے۔ بہر حال ہم عمادی صاحب کی معلومات میں اضافہ کے لیے عرض کرتے ہیں:

”روی عنہ (عروہ بن الزبیر) عطاء وابن أبي مليكة وعراك بن مالك وأبو سلمة بن عبد الرحمن والزهری و عمر بن عبد العزيز وبنوه“

”عطاء بن ابی ملیکہ، عراق بن مالک، ابوسلمہ اور زہری، عمر بن عبدالعزیز اور ان کے

لڑکوں نے عروہ بن زبیر رحمہ اللہ سے سنا۔“ (تہذیب الأسماء واللغات: ۱/ ۳۳۱)

عروہ بن زبیر کا انتقال ۹۴ھ یا ۹۹ھ میں ہوا۔ امام زہری ۱۵۱ھ میں پیدا ہوئے۔ ان کا انتقال

۱۲۴ھ میں ہوا اور وقوع و سماع دونوں موجود ہیں۔ عمادی صاحب کو معلوم نہیں کیا تکلیف ہے۔ وہ

خواہ مخواہ محدثین کو بدنام کرتے ہیں۔ اس موضوع پر اگر مزید شواہد کی ضرورت ہو تو عرض کیے جاسکتے

ہیں۔ رہی آپ کی درایت، اس کا تجزیہ بھی عنقریب ہو جائے گا۔ ان شاء اللہ۔ جب تک دنیا میں یہ فقراء

کی جماعت موجود ہے، دلائل کی حد تک تو حدیث اور محدثین کا دفاع ہوتا رہے گا، البتہ سینہ زوری سے

آپ کو روکنا ہمارے بس کی بات نہیں۔

قاتلینِ عثمان رضی اللہ عنہ اور جنگِ جمل:

پھر اس جھوٹ کے لیے بھی کوئی وجہ جواز ہونی چاہیے کہ قاتلینِ عثمان رضی اللہ عنہ نے بقول عمادی صاحب حضرت عائشہ رضی اللہ عنہا کو بدنام کرنے کی کوشش کیوں کی۔ جنگِ جمل میں کئی حضرات اور بھی شریک تھے۔ اسی جنگ میں حضرت عائشہ رضی اللہ عنہا نے حضرت عثمان رضی اللہ عنہ کے قصاص کا سوال بڑی اہمیت سے اٹھایا۔ حضرت زبیر رضی اللہ عنہ اور حضرت طلحہ رضی اللہ عنہ اسی جنگ میں قائد کی حیثیت سے شریک تھے۔ صفوان بن معطل رضی اللہ عنہ صبح کے بعد چند گھنٹے حضرت عائشہ رضی اللہ عنہا کی معیت میں چلے، لیکن جنگِ جمل میں تو حضرت عائشہ رضی اللہ عنہا کی معیت کا ہفتوں شرکائے جمل کو موقع ملا۔ آپ کے عجمی سازش کرنے والوں کے لیے یہ بہترین موقع تھا، بیک کرشمہ دوکار کی صورت ہو جاتی۔ حضرت عائشہ رضی اللہ عنہا بھی بدنام ہو جاتیں، رفقائے جمل بھی بدنام ہو جاتے، قرآن کے نزول سے بریت کا بھی کوئی امکان نہ ہوتا۔ افسوس ہے کہ ان عجمی حضرات نے سازش کے لیے عمادی صاحب اور ادارہ ”طلوع“ سے مشورہ نہ کیا!

منافقین کا اطمینان:

یہ آپ نے صحیح فرمایا کہ نزولِ قرآن سے منافقین کا اطمینان کیسے ہو گیا جو نہ آنحضرت ﷺ کو پیغمبر مانتے تھے، نہ قرآن کو منزل من اللہ!

حقیقت یہ ہے کہ ان کا اطمینان مطلوب ہی کہاں تھا؟ ایسے واقعات میں سادہ دل مسلمانوں پر جو اثر ہوا تھا، حمہ بنت جحش رضی اللہ عنہا، حسان بن ثابت رضی اللہ عنہ، حضرت علی رضی اللہ عنہ ایسے حضرات اس افواہ سے قدرے متاثر ہوئے تھے۔ قرآن کے نزول سے ان مسلمانوں کی تسکین مطلوب تھی جو بحمد اللہ ہو گئی۔ عبد اللہ بن ابی تو بدستور آپ کی طرح غیر مطمئن رہا۔ ﴿قَتَلَهُمُ اللَّهُ اَنِّي يُؤْفِكُونَ﴾ [التوبة: ۳۰]

مرزا حیرت اور سید سلیمان ندوی رحمہ اللہ:

حدیث پر کلام کے لیے نہ مرزا حیرت کے ترجمہ کی ضرورت تھی، نہ سید سلیمان صاحب رحمہ اللہ کی ترجمانی کی۔ یہ محض طول اور اطناب ہے۔ اس سے اوراق سیاہ کرنے کے سوا کوئی فائدہ نہیں۔ مرزا حیرت نے گو ترجمہ کیا، لیکن حجیتِ حدیث کے متعلق ان کی رائے بھی اہل قرآن سے ملتی جلتی ہے۔ وہ ترجمہ کے بارے میں صاحبِ فن نہیں، بلکہ آپ کی طرح مزدور ہیں۔ جس طرح آپ فنِ حدیث سے

بے بہرہ ہونے کے باوجود لکھتے ہیں، آپ کی ان مزخرفات کا اہل علم اور ماہرین پر کیا اثر ہو سکتا ہے؟ سید صاحب عالم ہیں، ان کی حدیث پر نظر ہے۔ انھوں نے ملخص طور پر حدیث کا مضمون واضح فرمایا۔ آپ کی نظر کو وہ دقت کہاں نصیب جو اللہ تعالیٰ نے سید صاحب کو عطا فرمائی۔ آپ نے سید صاحب کے ارشادات سمجھے بغیر ان پر تنقید شروع کر دی۔ طولِ مدعا کے لیے آپ نے سید صاحب اور مرزا حیرت کو عنوان بنا لیا۔ جب آپ کو امام زہری رحمہ اللہ پر اعتماد نہیں تو سید صاحب رحمہ اللہ کی آپ کے نزدیک کیا اہمیت ہوگی؟ اس لیے ان کو درمیان میں لانے سے کیا فائدہ؟!

وضع حدیث کا زمانہ:

اس عنوان کے ضمن میں عمادی صاحب نے ایک عجیب ٹیک لگائی ہے۔ فرماتے ہیں: ”حدیث افک کے وضع کا آغاز جنگِ جمل کے بعد قاتلینِ حضرت عثمان رضی اللہ عنہ نے کوفہ اور بصرہ ہی میں کر دیا تھا اور یہ ۵۰ھ یا ۶۰ھ کے پس و پیش کا زمانہ ہے۔“

بظاہر معلوم ہوتا ہے کہ عمادی صاحب نے کوئی اہم تاریخی انکشاف فرمایا ہے، یہاں تک کہ وضع حدیث کی تاریخ اور وقت تک کی نشاندہی فرمادی ہے، لیکن اس کا نہ کوئی حوالہ دیا ہے، نہ کوئی عقلی قرینہ اس پر قائم فرمایا، بلکہ گپ لگا کر عوام کو مغالطے میں ڈال کر خاموشی سے آگے بڑھ گئے ہیں۔ حقیقت یہ ہے کہ عمادی صاحب نے اس حدیث کی وضع کا بہتان رئیسِ المحدثین امام زہری رحمہ اللہ پر لگایا ہے اور امام زہری رحمہ اللہ کی پیدائش چونکہ ۵۰ھ یا ۵۵ھ کے پس و پیش ہے، اس لیے تمنا صاحب نے ٹیک سے یہ جوڑ لگا دیا کہ اس حدیث کے وضع کا یہی زمانہ ہے، لیکن عقل مند آدمی اتنا نہیں سمجھ سکا کہ زہری رحمہ اللہ نے پیدا ہوتے ہی حدیث کے وضع کا مشغلہ شروع کر دیا تھا؟ اگر زہری ایجنٹ تھے تو اصل واضح کون ہیں؟ جنھوں نے امام زہری رحمہ اللہ کو ایجنسی دے کر وضع کا کاروبار شروع کیا اور وہ بھی ۵۰ھ کے پس و پیش میں ہی پیدا ہوئے اور پیدا ہوتے ہی یہ کاروبار شروع کر دیا۔ اگر وہ لوگ پہلے سے موجود تھے تو تمنا صاحب کا یہ اندازہ غلط ہوگا، پھر وضع کا زمانہ کئی سال پہلے ہونا چاہیے۔

قاتلینِ عثمان رضی اللہ عنہ کون تھے؟

کچھ شک نہیں کہ حضرت عثمان رضی اللہ عنہ کی شہادت امت کے لیے ایک حادثہ ہے۔ یہ سانحہ آنے والے حوادث کے لیے بنیاد ہے۔ پہلی اہم بے انصافی یہی ہے جو اس مقدس، بے قصور اور پاکباز امام

کے ساتھ روارکھی گئی۔ یہ لوگ آنے والے جرائم میں برابر شریک ہیں۔ اس میں بھی شک نہیں کہ مدینہ کے اس ہنگامے میں حضرت علی رضی اللہ عنہ کی روش اس قدر صاف نہیں جتنا اسے صاف ہونا چاہیے۔ حضرت حسن رضی اللہ عنہ کا تدبر اس وقت، وقت کے تقاضوں کے مطابق تھا۔ حضرت علی رضی اللہ عنہ کا دامن اس سازش سے بالکل پاک ہے لیکن ان کی خاموشی ان کی پوزیشن کو مشکوک ضرور قرار دیتی ہے۔

لیکن امام زہری رحمہ اللہ کا قاتلین عثمان رضی اللہ عنہ سے کیا رابطہ تھا؟ ان کا تعلق خلفائے بنی امیہ عبدالملک بن مروان، ہشام بن عبدالملک اور عمر بن عبدالعزیز سے تھا۔ یہی ارباب خیر اور ارباب اقتدار تھے جن سے امام زہری رحمہ اللہ کے مراسم رہے۔ اس وقت قاتلین عثمان رضی اللہ عنہ کا دخل نہ اقتدار میں تھا نہ علمی محفلوں میں ان کی کوئی وقعت تھی، اس لیے زہری پر قاتلین عثمان سے سازش کی تہمت عقل کا تقاضا ہی معلوم نہیں ہوتا۔

عمادی صاحب زہری رحمہ اللہ کے مراسم قاتلین عثمان رضی اللہ عنہ سے بتاتے ہیں۔ مصر کا ملحد ابوریہ اور یورپین مستشرق گولڈزیہر انھیں بنو امیہ کی وفاداری سے متہم کرتے ہیں۔

ایک ایسا آدمی جو اپنا علمی کارنامہ تدوین حدیث پورا کرنے کے بعد اپنے خدا کو پیارا ہو گیا، اس کی پوری زندگی تاریخ کی امانت ہے۔ عمادی صاحب اور ان کے رفقاء ان کو قاتلین عثمان رضی اللہ عنہ کا ایجنٹ سمجھتے ہیں اور ملحدین یورپ اسے بنو امیہ کا حاشیہ بردار سمجھتے ہیں۔ کیا اس سے زیادہ کوئی شخص تاریخی مظلوم ہو سکتا ہے؟ ملحدین یورپ کے لیے تو غلط صحیح طور پر بنو امیہ کے اقتدار کی آڑ لی جا سکتی ہے، مگر ہمارے صاحب صرف تک بازی پر گزر فرماتے ہیں۔ اس باؤلے پن کا انجام مینٹل ہسپتال ہی ہو سکتا ہے!!

یہ دور بنی امیہ کے عروج کا ہے۔ قاتلین عثمان رضی اللہ عنہ کے لیے کسی حلقے میں بھی کوئی مقام نہیں۔ امام زہری رحمہ اللہ ایسا عقلمند اگر دنیا کے لیے کسی غلط راہ پر بھی چلتا تو اس کے لیے بنو امیہ کی چوکھٹ سے بہتر کوئی مقام نہ تھا، حالانکہ زہری رحمہ اللہ کے خلوص اور بے نیازی کا یہ عالم ہے کہ عمرو بن دینار رحمہ اللہ فرماتے ہیں:

”مَا رَأَيْتُ الدِّينَارَ وَالذَّرْهَمَ عِنْدَ أَحَدٍ أَهْوَى مِنْهُ عِنْدَ الزُّهْرِيِّ كَأَنَّهَا بِمَنْزِلَةِ الْبَعْرِ“

”زہری رحمہ اللہ کے نزدیک دینار و درہم کی وقعت لید گو بر سے زیادہ نہ تھی۔“

^(۱) (العبر للذهبي: ۱/ ۱۵۹، تذكرة الحفاظ: ۱/ ۱۰۹)

عمادی صاحب بتا سکتے ہیں کہ امام زہری پر اس تہمت میں درایتاً ان کا کیا موقف ہے؟ نقل ان کی موید ہے نہ درایت۔ شیعہ سے ایک جذباتی چھیڑ کے علاوہ یہاں قاتلین عثمان رضی اللہ عنہ کے ذکر کا کوئی فائدہ بھی ہے؟

حضرت عائشہ رضی اللہ عنہا نے حضرت عثمان رضی اللہ عنہ کے قصاص کی طلب کے لیے ”جنگِ جمل“ کی قیادت فرمائی۔ زہری رحمہ اللہ نے قصہ افک کی تفصیلات روایت فرمائیں۔ آپ نے اس کا جوڑ قاتلین عثمان رضی اللہ عنہ سے جوڑ دیا! درست ہے یہاں چار سو بیس کے لیے کچھ گنجائش ہوگئی!

فدک، اموالِ خیبر کی بحث اور امام زہری رحمہ اللہ:

شیعہ حضرات، اصحابِ ثلاثہ رضی اللہ عنہم پر تہمت لگاتے ہیں کہ ان حضرات نے حضرت فاطمہ رضی اللہ عنہا کو

^(۱) امام زہری رحمہ اللہ کی دیانت اور صاف گوئی میں جرأت مندی کا یہ حال تھا کہ خلفائے بنی امیہ کے سامنے بھی اعلانِ حق سے گریز نہیں کرتے تھے۔ امام زہری رحمہ اللہ فرماتے ہیں:

ایک رات ولید بن عبد الملک لیٹ کر سورت نور کی تلاوت کر رہا تھا اور میں اس کے پاس بیٹھا تھا۔ جب وہ اس آیت: ﴿وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ﴾ پر پہنچا تو اس نے کہا: اے ابو بکر! اس معاملے کا بڑا ذمہ دار کون تھا؟ کیا وہ علی بن ابی طالب نہیں تھا؟ امام زہری رحمہ اللہ فرماتے ہیں کہ میں نے اپنے دل میں سوچا: میں کیا کہوں؟ اگر میں نے نفی میں جواب دیا تو مجھے ڈر ہے کہ اس کی طرف سے مجھے کسی تکلیف کا سامنے کرنا پڑے گا اور اگر میں نے ہاں کہا تو مجھ سے بہت بڑا کام سرزد ہو جائے گا۔ میں صحابی رسول کے ذمے ایسی بات لگا دوں گا جو اس نے نہیں کہی، پھر میں نے سوچا کہ اللہ تعالیٰ نے مجھے سچائی پر بھلائی کی نعمت عطا کی ہے۔ (تو میں نے کہا) اے امیر المؤمنین! نہیں۔ تو اس نے دو تین بار اپنی چھڑی چار پائی پر ماری اور کہا: تو پھر کون تھا؟ یہاں تک کہ جب اس نے کئی بار کہا، تو میں نے کہا: وہ عبد اللہ بن ابی بن سلول تھا۔ بعد ازاں پوری حدیث افک بیان کی۔

(المعجم الكبير: ۲۳ / ۹۷، فتح الباري: ۷ / ۴۳۷)

اسی طرح ایک بار امام زہری رحمہ اللہ ہشام بن عبد الملک کے پاس گئے تو اس نے کہا کہ اس (افک) کا بڑا ذمہ دار کون تھا؟ تو امام زہری نے جواب دیا: عبد اللہ بن ابی! جس پر ہشام نے کہا: تم نے جھوٹ کہا ہے۔ وہ علی بن ابی طالب ہے۔ امام زہری نے جواب دیا:

کیا میں جھوٹ بولوں گا؟ تیرا باپ نہ رہے۔ اللہ کی قسم! اگر آسمان سے کوئی اعلان کرنے والا اعلان کرے کہ اللہ تعالیٰ نے جھوٹ بولنا حلال کر دیا ہے، میں تب بھی جھوٹ نہیں بولوں گا! بعد ازیں انھوں نے خلیفہ ہشام بن عبد الملک

کو حدیث افک سنائی۔ (تاریخ دمشق: ۵۵ / ۳۷۱)

آنحضرت ﷺ کی وراثت سے محروم رکھا۔ شیعہ سنی نزاع میں یہ سب سے اہم بحث ہے۔ اس واقعہ کی تفصیلات، فدک اور خیبر کے ساتھ مدینہ منورہ کی اراضی کی شرعی حیثیت اور وضاحت، جس سے اصحاب ثلاثہ رضی اللہ عنہم پر معترضین کی غلطیاں رفع ہو سکتی ہیں اور واقعہ کی شرعی حیثیت واضح ہو جاتی ہے، یہ سب امام زہری رحمہ اللہ نے حضرت عائشہ رضی اللہ عنہا سے روایت فرمائی ہیں۔

حضرت علی رضی اللہ عنہ اور حضرت عباس رضی اللہ عنہ کا مطالبہ، پھر صحابہ کی مجلس میں حضرت عمر رضی اللہ عنہ کی مشروط تفویض اور سپرد داری، پھر دونوں بزرگوں کی باہمی رنجش، زمین پر دوبارہ حضرت عمر رضی اللہ عنہ کا تصرف؛ یہ تفصیلات بھی امام زہری رحمہ اللہ ہی نے روایت فرمائی ہیں۔^①

اگر اخبار کے صفحات کی تنگی کا خطرہ نہ ہوتا تو میں ان تمام روایات کو ذکر کر دیتا جو صحیح مسلم میں صفحہ (۴۹) سے صفحہ (۹۲) جلد ثانی میں مرقوم ہیں اور صحیح بخاری میں بھی ایسی دستاویز ہیں جس کے بعد قاتلین عثمان رضی اللہ عنہ (بزعم جناب عمادی صاحب) اور اعدائے صحابہ رضی اللہ عنہم کے موقف کی کمزوری واضح ہو جاتی ہے۔ پورے باب میں امام مالک رحمہ اللہ سے صرف دو روایتیں مرقوم ہیں جن میں «نَحْنُ مَعَاشِرُ الْأَنْبِيَاءِ لَا نُورَثُ» کو سنداً ذکر کیا گیا ہے۔ باقی مفصل روایات ساری کی ساری امام زہری رحمہ اللہ سے منقول ہیں۔ مولانا عمادی غور فرمائیں! ان کی اس ٹیک کی کیا حیثیت رہ جائے گی کہ زہری کے سوا حدیث افک کا کوئی راوی نہیں؟

صحیح مسلم جلد ثانی ”بَابُ حُكْمِ الْفَيِّءِ“ میں حضرت علی رضی اللہ عنہ اور حضرت عباس رضی اللہ عنہ کے مطالبے کا مفصل ذکر کیا گیا ہے۔

- ① پہلی حدیث امام احمد رحمہ اللہ سے۔
- ② دوسری قتیبہ بن سعید رحمہ اللہ سے۔
- ③ تیسری یحییٰ بن یحییٰ رحمہ اللہ سے۔
- ④ چوتھی عبداللہ بن محمد رحمہ اللہ سے۔
- ⑤ پانچویں اسحاق اور محمد بن رافع سے۔

① صحیح البخاری، کتاب الخمس، باب فرض الخمس، رقم الحدیث (۲۹۲۶) نیز دیکھیں: رقم الحدیث (۳۵۰۸، ۳۸۱۰، ۳۹۹۸، ۶۳۴۶، ۶۳۴۹) و صحیح مسلم، کتاب الجہاد والسير، باب قول النبی ﷺ: لا نورث ما ترکنا فهو صدقة، رقم الحدیث (۱۷۵۸)

⑥ چھٹی یحییٰ بن یحییٰ بواسطہ مالک۔

⑦ ساتویں محمد بن رافع سے۔

⑧ آٹھویں اسحاق بن ابراہیم وغیرہ سے۔

⑨ نویں ابن نمیر اور زہیر بن حرب سے۔

⑩ دسویں پھر یحییٰ بن یحییٰ سے۔

⑪ گیارھویں محمد بن یحییٰ سے۔

⑫ بارھویں ابن ابی خلف سے۔^①

دسویں اور گیارھویں حدیث کے سوا، باقی تمام کا مدار زہری رحمہ اللہ پر ہے۔ تمام اسانید زہری رحمہ اللہ پر جمع ہوتی ہیں اور شیعہ حضرات کے شبہات کا تفصیلی جواب بھی پہلی روایات میں ہے۔ یہاں امام زہری رحمہ اللہ حضرت عثمان رضی اللہ عنہ کے رفقاء کا ساتھ دے رہے ہیں۔ یہاں اس جذباتی فقرہ کا کوئی فائدہ نہیں ہوتا۔ حقائق کو حقائق ہی کی روشنی میں دیکھنا چاہیے!

حدیثِ افک کتبِ حدیث میں:

ذیل کے ائمہ حدیث نے اس حدیث کو بیان فرمایا ہے: بخاری، مسلم، ترمذی، ابن سعد، امام احمد، طیالسی، ابن ہشام، واقدی۔ امام بخاری رحمہ اللہ نے تقریباً چودہ مقامات پر اور امام احمد رحمہ اللہ نے مسندِ عائشہ اور مسند ام رومان وغیرہ میں تذکرہ فرمایا ہے۔

عمادی صاحب کے متعلق معلوم ہے کہ اپنی حیثیت کے مطابق ان ائمہ کرام کے نام سے مرعوب نہیں ہوں گے۔ اساطینِ سنت کے بالمقابل وہ اپنی ہٹ دھرمی پر قائم رہیں گے، لیکن سوال یہ ہے کہ اس ضد اور ہٹ دھرمی میں خوبی کیا ہے؟

یہ امام فنِ حدیث کے ماہر ہیں۔ ان میں اکثر جرح و تعدیل کے امام ہیں۔ حدیث کی تنقید اور چھان پھٹک میں وہ قائد ہیں۔ ان کی روایات دلیل اور سند کا مقام رکھتی ہیں۔ اس کے بالمقابل عمادی صاحب اور منکرین حدیث کا پورا خاندان فنِ حدیث سے نابلد اور بے خبر ہے!

کیا ماہر فن اور علماء کے سامنے ضد کرنا اور نہ ماننا خوبی ہے؟ صراف سونا کسوٹی پر کتا ہے، وہ

① صحیح مسلم، کتاب الجہاد والسیر، باب حکم الفیء و باب قول النبی ﷺ: لا نورث ما ترکنا فهو صدقہ.

اس کے رنگ کو پہچانتا ہے۔ ایک گنوار پورے استقلال سے ڈٹ گیا ہے کہ میں نہ صراف کی مانتا ہوں، نہ کسوٹی مجھے منظور ہے۔ یہ سب غلط ہے، صحیح وہ ہے جو میں کہتا ہوں۔ ممکن ہے منکرینِ حدیث اسے تحقیق کا نام دیں، عقل مندوں کی دنیا میں اسے حماقت اور گنوار پن سے تعبیر کیا جائے گا۔ ہر فن میں اہل فن ہی کی رائے مستند ہوگی۔

تخریجِ حدیث کے متعلق دو بڑے حوالوں کے لیے ”کنوز السنۃ“ للآستاذ فؤاد عبدالباقي اور ”خزائن الموارث“ للعلامة عبدالغنی افغانی الحنفی ۱۱۴۳ھ ملاحظہ فرمائیں۔ انجینرز، ڈاکٹر اور طبیب ہی کی رائے اپنے فن میں مستند ہو سکتی ہے، مگر عمادی صاحب فرماتے ہیں کہ محدث، مجتہد، فقہاء، مؤرخین سب متفق ہوں تو بھی عمادی صاحب کو ان پر یقین نہیں ہوگا۔ عمادی صاحب اپنی درایت کی لاٹھی سے سب کو ہانک دیں گے!

درایت کا مفہوم:

عمادی صاحب کی درایت اور ان کے قرائن پر غور کرنے سے پہلے مناسب ہے کہ درایت کا مصطلح مفہوم سمجھ لیا جائے۔ جس درایت کو عمادی صاحب روایات کی تنقید میں استعمال فرماتے ہیں، غالباً اس کی ابتدا علامہ شبلیؒ نے ”سیرۃ النعمان“ میں فرمائی۔ وہ فقہائے عراق کی فہیات کو درایت کا نام دے کر فقہائے محدثین پر انھیں ترجیح دینا چاہتے تھے، حالانکہ فقہائے عراق اور ائمہ اصول فقہ بھی درایت کے اس معنی سے حدیث پر تنقید کرنا پسند نہیں فرماتے جسے عمادی صاحب درایت کہتے ہیں، یعنی سالہا سال کے بعد پیدا شدہ ماحول کو عقل کا نام دے کر صدیوں پہلے کے واقعات کی تحقیق شروع کر دی جائے، جبکہ ماحول اس سے بالکل مختلف تھا۔ عقل کے معیار اور اس کی اقدار ہمیشہ بدلتی رہتی ہیں۔ ہر ماحول میں عقلیات کا انداز دوسرے ماحول پر بھی منطبق نہیں ہوتا، اس لیے جس ماحول میں واقعہ ہو، اسی ماحول کی عقلیات کے پیمانوں میں اسے ناپنا چاہیے۔

مولانا شبلیؒ کا یہ مفہوم ہمارے علمائے احناف میں ”کُلُّ جَدِيدٍ لَذِيذٌ“^① کی بنا پر چل نکلا، ورنہ اگر روایات میں خرص و تخمین کے ان پیمانوں کو استعمال کیا جائے تو حدیث کیا قرآن بھی نہیں سچ سکتا اور دنیا کے مشاہدات اور نقل کے یقینات ان ٹیک بند یوں اور جعل سازیوں کی نذر ہو جائیں گے۔

① ہر نئی چیز مزے دار ہوتی ہے۔

پچھلے دنوں مولانا ابو الاعلیٰ مودودی صاحب نے بھی اس درایتِ موضوعہ کا ”مسلکِ اعتدال“ وغیرہ میں بے حد وظیفہ کیا اور اس تحریک کی روشنی میں بہت سے کم علم، سادہ لوح حضرات بعض صحیح احادیث کو مشکوک نگاہوں سے دیکھنے لگے۔

ہم اہل حدیث ان تک بندیوں اور تخمینوں کو روایات اور احادیثِ صحیحہ کی تنقید میں قطعی کوئی اہمیت نہیں دیتے۔

درایت کا صحیح مفہوم:

اصطلاحاً درایت کا صحیح مفہوم ائمہ سنت سے اس طرح منقول ہے:

”الْعِلْمُ بِدِرَايَةِ الْحَدِيثِ: وَهُوَ عِلْمٌ بِأَحْثِّ عَنِ الْمَعْنَى الْمَفْهُومِ مِنْ أَلْفَاظِ الْحَدِيثِ، وَعَنِ الْمُرَادِ مِنْهَا، مَبْنِيًّا عَلَى قَوَاعِدِ الْعَرَبِيَّةِ وَضَوَابِطِ الشَّرِيعَةِ وَمُطَابِقًا لِأَحْوَالِ النَّبِيِّ ﷺ“

(كشف الظنون كاتب چلپی، ص: ۳۲۳، أيضاً: أبجد العلوم، ص: ۴۳۶)

”درایت حدیث اس علم کا نام ہے جو حدیث کے مفہوم پر عربیت اور ضوابطِ شرعیہ اور آنحضرت ﷺ کے حالات کی روشنی میں بحث کرتا ہے۔“

متقدمین ائمہ بھی درایت کا یہی مفہوم سمجھتے تھے۔ اگر ہر عقل کو درایت کی سند دے کر احادیث پر محاکمہ یا تنقید شروع کر دی جائے تو علوم کا حلیہ بگاڑ دیا جائے گا اور امان اٹھ جائے گی۔ کوئی فن بھی جہلاء کی چیرہ دستیوں سے محفوظ نہیں رہ سکے گا۔

عمادی صاحب کا مضمون آپ کے سامنے ہے اور حضرات اہل قرآن کی تمام مساعی جو قرآن و سنت کی تخریب میں وہ فرما رہے ہیں، یہ جہل مرکب کی زندہ مثال ہے۔ ﴿وَهُمْ يَحْسَبُونَ أَنَّهُمْ يُحْسِنُونَ صُنْعًا﴾^① [الکھف: ۱۰۴]

اللہ تعالیٰ ان حضرات کی راہنمائی فرمائے۔ ان حضرات کی نظر میں درایت کا یہ مفہوم ہے کہ ہر آدمی جسے تھوڑا بہت علم ہو، اردو تراجم پڑھ سکتا ہو، عربی کے مبادی سے واقف ہو، وہ قرآن و سنت پر طبع آزمائی شروع کر دے اور اپنی ربوبیت کے نظام کی منادی شروع کر دے!

① ترجمہ: ”اور وہ سمجھتے ہیں کہ بے شک وہ ایک اچھا کام کر رہے ہیں۔“

مولوی عبداللہ چکڑالوی سے پرویز صاحب تک اس سینہ زوری اور فن سے بے خبری میں سب برابر ہیں۔ ﴿فَمَالِ هَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا﴾^① [النساء: ۷۸]

دس درایتی شبہات:

عمادی صاحب کو ”حدیثِ افک“ بلحاظِ درایت کی ”تحقیق“ میں خود بھی اپنی کمزوری کا احساس تھا۔ ان کا سارا مدار مصنوعی درایت پر تھا، لیکن عمادی صاحب کا شاہکار بھی تاریخِ عنکبوت سے کچھ زیادہ ہی کمزور معلوم ہوتا ہے۔

پہلا شبہ:

افک حضرت عائشہ رضی اللہ عنہا کی زندگی کا اہم واقعہ تھا۔ ان کو لڑائی کا نام کیسے یاد نہ رہا؟ انھوں نے ”فِي غَزْوَةِ غَزَاهَا“ اپنے چاروں شاگردوں سے واقعہ بیان کیا۔ یہ ناممکن ہے۔ لہذا عمادی صاحب اس حدیث کو ”موضوع“ کہتے ہیں۔

ازالہ:

یہ آپ کو کس نے کہا کہ حضرت عائشہ رضی اللہ عنہا غزوہ کا نام بھول گئی تھیں؟ کیا عدمِ ذکر عدمِ شے یا نسیان کو مستلزم ہے؟ حضرت عائشہ رضی اللہ عنہا نے مختلف اوقات میں اپنے چار یا پانچ تلامذہ سے اس واقعہ کے بعض حصص حسبِ ضرورت یا حسبِ سوال ذکر فرمائے جنھیں امام زہری رحمہ اللہ نے اپنے تلامذہ کی سہولت کے لیے یک جا مرتب فرما دیا۔ غزوہ کا نام یا مقام کی ضرورت نہ تلامذہ کو محسوس ہوئی، نہ حضرت عائشہ رضی اللہ عنہا نے اس کا ذکر فرمایا۔ بھول کا تو سوال ہی پیدا نہیں ہوتا۔ یہ درست ہے کہ غزوہ کے نام کا تذکرہ نہیں ہے۔ واقعہ کی کسی کڑی کے ذکر نہ کرنے سے پوری حدیث جھوٹی یا موضوع قرار پائے، عجیبِ درایت ہے۔ قوتِ فکر کے فقدان کی مثال اس سے بہتر شاید ہی ملے!

آپ نے تیمم کی حدیث میں، جسے آپ صحیح سمجھتے ہیں، خود تسلیم کیا ہے:

”اس حدیث میں سفر کی تعیین نہیں، اس لیے کہ حالاتِ سفر بیان کرنا مقصود نہیں۔“

(طلوعِ اسلام: ۵۵)

ٹھیک اسی طرح یہاں غزوہ کی تعیین مقصود نہ تھی۔ یہ عجیب منطق ہے، حدیثِ تیمم میں سفر کا تعیین

① ترجمہ: ”پھر ان لوگوں کو کیا ہے کہ قریب نہیں ہیں کہ کوئی بات سمجھیں۔“

نہ ہو تو عمادی صاحب کے نزدیک صحیح، مگر حدیث افک میں غزوہ کا نام نہ آئے، تو درایتاً موضوع۔ چہ خوش؟! پھر آپ کو یہ کیسے پتا چلا کہ غزوہ کا تعین نہیں ہوا؟ واقعات کا تعین دو طرح ہوتا ہے:

❁ کبھی مقام اور وقت کے تعین سے۔

❁ کبھی واقعات کے ذکر سے۔

جیسے عام الفیل، عام الرمادہ، قحط کا سال، بڑی طاعون وغیرہ، جب تک سنہ ہجری مقرر نہیں کیا گیا، واقعات ہی سے اوقات کا تعین ہوتا تھا۔ حضرت عائشہ رضی اللہ عنہا نے اسی غزوہ کے تعین میں منافقین کی نزاع اور سورہ منافقون کا تذکرہ کیا اور تیمم کی فرضیت میں ہار کے گم ہونے کا ذکر فرمایا۔ بدوی قوموں میں اوقات کا تعین واقعات اور حوادث کی بنا پر ہوتا ہے۔ غرض حدیث افک میں وقت اور غزوہ کا تعین بھی موجود ہے۔

اہم واقعات کا بھولنا:

یہ بھی غلط ہے کہ اہم واقعات بھول نہیں سکتے۔ نسیان ایک قسم کا نقص اور بیماری ہے، بیماری کے لیے کوئی قانون نہیں، ہر چیز کا بھولنا ممکن ہے۔

❶ حضرت عمر رضی اللہ عنہ جنبی کے تیمم کا واقعہ بھول گئے۔ عمار بن یاسر رضی اللہ عنہ کے یاد دلانے پر بھی ذہن میں نہ آیا، حالانکہ تیمم کے لیے تمرغ ایک اچھا واقعہ تھا۔^①

❷ ”متعة الحج“ کی اجازت تمام صحابہ کے لیے ایک حادثہ تھا۔ ”أشهر الحج“ میں عمرہ پر ان کو سخت تشویش تھی، لیکن حضرت عمر رضی اللہ عنہ اسے بھول گئے اور ”متعة الحج“ سے زمانہ خلافت میں روکا۔^②

❶ صحیح البخاری، کتاب التیمم، باب التیمم هل یفخ فیہما، رقم الحدیث (۳۳۱) صحیح مسلم، کتاب الحیض، باب التیمم، رقم الحدیث (۳۶۸) سنن أبی داود، کتاب الطہارۃ، باب التیمم، رقم الحدیث (۳۲۲)

❷ صحیح مسلم: کتاب الحج، باب المتعة بالحج والعمرة، رقم الحدیث (۱۲۱۷) بعض روایات سے معلوم ہوتا ہے کہ حضرت عمر رضی اللہ عنہ نے نسیان کی بنا پر یہ حکم جاری کیا تھا۔ دیکھیں: سنن النسائی (۲۷۳۵) لیکن ان کے اس فتوے کو ان کے صاحبزادے تک نے تسلیم کرنے سے انکار کر دیا۔ دیکھیں: سنن الترمذی (۸۲۴)

[3] فاطمہ بنت قیس رضی اللہ عنہا نے مطلقہ ثلاثہ کے متعلق اپنا ذاتی واقعہ بتایا کہ سکنی اور نفقہ نہیں ملنا چاہیے۔ حضرت عمر رضی اللہ عنہ نے فرمایا: ”لَا نَذْرِي أَنْسِيَتْ أُمُّ حَفِظَتْ“¹

اس قسم کے بیسیوں اہم واقعات ہماری زندگی میں آتے ہیں جو ذہن سے اتر جاتے ہیں۔ اقرباء اور اعزہ کی موت، پیدائش، نکاح؛ ایسے اہم واقعات ذہن سے اتر جاتے ہیں۔ یہ روز مرہ کا تجربہ ہے۔ کسی واقعہ کی صحت کے لیے اس کی تاریخ، مقام، وقت کا تذکرہ کوئی شرط نہیں۔ یہ آپ کی خود ساختہ درایت ہے جو تجربہ کی کسوٹی پر صحیح نہیں اتر سکتی۔

قرآن عزیز نے آنحضرت صلی اللہ علیہ وسلم پر تہمت کا ایک واقعہ ذکر فرمایا ہے:

﴿وَمَا كَانَ لِنَبِيٍّ أَنْ يَغُلَّ وَمَنْ يَغْلُلْ يَأْتِ بِمَا غَلَّ يَوْمَ الْقِيَمَةِ﴾ [آل عمران: ۱۶۱]

”نبی چوری نہیں کرتا، جو چوری کرے گا، وہ قیامت کے دن چوری سمیت آئے گا۔“
آنحضرت صلی اللہ علیہ وسلم کی ذات پر تہمت لگی، نہ لڑائی کا ذکر، نہ تاریخ کا بیان۔ یہ کیسے ممکن ہو گیا؟ نہ اس شخص کا ذکر جس نے تہمت لگائی!!

عمادی صاحب! یہ عجبی قرآن پر بھی ہاتھ صاف کر گئے۔ سازش کامیاب ہو گئی۔ اتنے اہم واقعہ کی تاریخ تک نہیں بتائی، کہیں یہ آیت بھی موضوع تو نہیں؟!

معلوم ہے قرائے سبعہ میں سے پانچ عجبی ہیں۔ آپ کے اس قانون سے قرآن عجیبوں کی نذر ہو رہا ہے۔ آپ کے پہلے قاعدے میں ایک بھی عقل و درایت کی بات نہیں جس پر کوئی غور کی زحمت کرے۔ رہی آپ کی توجیہ کہ منافقین نے اس وقت غزوے کا نام لینا مناسب نہیں سمجھا، اسے دوسرے وقت پر ڈال دیا۔ وہ آپ کے بھائی ہیں اور ہم مذہب، غالباً آپ کے مشورہ سے ایسا کیا ہو گا اور آپ کو بتا دیا!

دوسرا شبہہ:

تمنا صاحب نے دوسرا شبہہ پیدا کیا ہے کہ خالی محل اونٹ پر کیسے رکھا گیا؟ ساربانوں کو یہ محسوس ہونا چاہیے تھا کہ محل خالی ہے، چونکہ حدیث سے معلوم ہوتا ہے ساربان محسوس نہیں کر سکے، لہذا حدیث موضوع ہے۔ (مختصراً)

¹ صحیح مسلم، کتاب الطلاق، باب المطلقۃ ثلاثا لا نفقة لها، رقم الحدیث (۱۴۸۰) سنن أبی داود، کتاب الطلاق، باب من أنکر ذلک علی فاطمة بنت قیس، رقم الحدیث (۲۲۹۱)

ازالہ:

یہاں تمنا صاحب نے بے خبروں کی طرح بے ضرورت اجتماعات کا سلسلہ قائم کر دیا ہے، حالانکہ حضرت عائشہ رضی اللہ عنہا نے اس سوال کا جواب دے دیا ہے کہ عورتیں اس وقت ہلکی پھلکی تھیں۔^(۱) جو سفر کی مشغولیت اور کوائف کو سمجھتا ہے اور مسافر کی نفسیات کو جانتا ہے، اسے حدیث کے سمجھنے میں کوئی دقت محسوس نہیں ہوگی۔ جس شخص نے حج کا سفر اونٹوں پر کیا ہے، شغف پر سوار ہوا ہے، قافلے کی روانگی کے وقت مسافروں اور ساربانوں کے شور و شغب کو دیکھا ہے، اسے حدیث کے سمجھنے میں ذرا بھی دقت محسوس نہیں ہوگی۔

آج بھی بوریاں گم ہوتی، بستر ضائع ہوتے اور بھاری سامان تلف ہوتے دیکھا گیا ہے۔ ہمیں تو حضرت عائشہ رضی اللہ عنہا کے اس واقعہ میں ذرا بھی تعجب محسوس نہیں ہوتا۔

آج جب بسیں، موٹریں چل رہی ہیں، چیزیں گرتی بھولتی رہتی ہیں۔ گنی ہوئی سواریاں بس سے بچھڑ جاتی ہیں۔ کراچی اور جدہ کی بندرگاہوں پر منوں بھولا بسرا ہوا مال ملتا ہے۔

معلوم نہیں عمادی صاحب کس دنیا میں بستے ہیں۔ پندرہ بیس سیر بوجھ کا بھولنا ان کی سمجھ میں نہیں آ رہا۔ رات میں اترنا، اپنے سامان کے پاس سونا، رفقاء کے ساتھ کھانا کھانا ایک حقیقت ہے اور یہ بھی حقیقت اور روزمرہ کے معمولات سے ہے۔ قضائے حاجت، نماز، وضو کے لیے آنحضرت ﷺ سے نہ اجازت کی ضرورت تھی، نہ اس میں کوئی تشویش ہے، نہ آنحضرت ﷺ کا مزاج اس قدر ہلکا تھا کہ اٹھتے بیٹھتے راہ چلتے محمل میں آوازیں دیتے رہیں کہ ہوشیار رہنا!

جو لوگ سفر کے عادی ہیں، وہ ان کوائف کو سمجھتے ہیں، اس میں کوئی بھی مشکل بات نہ تھی۔ مجھے ایسا معلوم ہوتا ہے عمادی صاحب کو یا تو ازدواجی زندگی سے سابقہ ہی نہیں پڑا یا پھر یہ تعلق کسی شریف خاندان میں نہیں ہوا۔ باہم بے اعتمادی کی وجہ سے عورتیں آنے جانے کی اجازت چاہتی ہوں گی: مولانا! میں بیت الخلا جا رہی ہوں، گھبرائیے گا نہیں۔ واپسی پر بھی اطلاع دیتی رہوں گی۔ نوٹ فرما

^(۱) صحیح البخاری، کتاب المغازی، باب حدیث الإفک، رقم الحدیث (۳۹۱۰) حضرت عائشہ رضی اللہ عنہا کے مندرجہ ذیل الفاظ سے مذکورہ اشکال کی مکمل نفی ہو جاتی ہے:

”وكان النساء إذ ذاك خفافا لم يهبلن، ولم يغشهن اللحم، إنما يأكلن العلفه من الطعام، فلم يستنكر

القوم خفة الهودج حين رفعوه، وحملوه، وكنت جارية حديثة السن فبعثوا الجمل وساروا“

لیجیے گا، میں آگئی!... شریف گھرانوں میں یومیہ معمولات کا نہ احتساب ہوتا ہے، نہ اذن اور اطلاعات کی ضرورت!

قرینہ نمبر (۲) کی شقوں پر غور کرتے وقت مجھے ہنسی بھی آئی اور ندامت بھی ہوئی، اس لیے محسوس ہوا عمادی صاحب اس معاملے میں معذور ہیں۔

بھول انسانی فطرت ہے:

بھول کے لیے کوئی قاعدہ نہیں، انسان منوں بوجھ بھول سکتا ہے۔ حدیث پر تو آپ کو یقین نہیں، قرآن پر غور کریں۔ حضرت موسیٰ علیہ السلام اپنے شاگرد کے ساتھ ایک نیک دل آدمی کی ملاقات کے لیے جا رہے تھے، نشان کے طور پر ایک مچھلی ہمراہ لے جا رہے تھے۔ آپ حضرات تو اسے مردہ نہیں سمجھتے ہوں گے، اس لیے لازماً برتن، پانی مچھلی کا بوجھ پندرہ بیس سیر سے کم نہیں ہوگا۔

قرآن فرماتا ہے:

﴿ اَرَعَيْتَ اِذَا اَوَيْنَاۤ اِلَى الصَّخْرَةِ فَاِنِّیْ نَسِیْتُ الْحُوتَ وَمَا اَنْسٰیْہُۨ اِلَّا الشَّیْطٰنُ اَنْ اَذْکُرَہٗۙ وَاتَّخَذَ سَبِیْلَہٗۨ فِی الْبَحْرِ عَجَبًاۙ ۝۱۰۱﴾ [الکھف: ۶۳]

”حضرت! ہم جب پتھر کے پاس ٹھہرے، میں شیطانی وسوسے سے مچھلی بھول گیا اور وہ عجیب انداز سے پانی میں کود گئی۔“

جس قدر احتمال آپ نے محمل اور حضرت عائشہ رضی اللہ عنہا کی بھول کے پیدا کیے ہیں، وہ سب یہاں ذہن میں لے آئیے اور پھر غور کیجیے کہ عجبی قرآن پر بھی ہاتھ صاف نہیں کر گئے؟ حدیث اور قرآن دونوں ہی سازش کا تختہ مشق تو نہیں بنے؟

ائمہ تاریخ کا خیال ہے کہ قرائے سبعہ سے عرب صرف دو ہی تھے:

”وَلَیْسَ فِیْ هٰؤُلَاءِ السَّبْعَةِ مِنَ الْعَرَبِ اِلَّا ابْنُ عَامِرٍ وَاَبُو عَمْرٍو“

(الجواهر المضية: ۲/ ۴۲۳)

عمادی صاحب کی نمبر (۲) کی شقیں انتہائی مضحکہ خیز ہیں۔ ادارہ ”طلوع اسلام“ میں شاید کوئی

سنجیدہ اور سمجھ دار نہیں جو ایسے مضامین کی اصلاح کرے!

① ترجمہ: ”ان سات قراء میں عرب سے صرف ابن عامر اور ابو عمرو ہی ہیں۔“

پھر عمادی صاحب کا اسے خلاف دستور کہنا بھی غلط ہے۔ دستور دونوں طرح ہے۔ پردے کے پابند گھرانوں میں اب بھی دستور ہے۔ مستورات شادیوں اور عام تقریبات کے وقت ڈولیوں میں بیٹھ جاتی ہیں، پھر کھار ڈولی اٹھا لیتے ہیں۔ یہی دستور محل میں بھی ممکن ہے۔
سوم:

قرینہ نمبر (۳) میں تمام رات محل میں گزارنے وغیرہ احتمالات بالکل دیوانہ پن ہے۔ حدیث میں صراحت موجود ہے: ”فَقُمْتُ حِينَ آذَنَ بِالرَّحِيلِ“

”میں اس وقت قضائے حاجت کے لیے گئی جب آپ نے کوچ کا اعلان فرما دیا۔“

رہا صحابیات کا ساتھ جانا، جہاد کے سفروں میں جہاں کبھی بے پردہ ہونا پڑے، کبھی کندھے پر مشکیزہ اٹھا کر زخمیوں کو پانی پلانا پڑے، مریضوں کی دیکھ بھال کرنا پڑے؛ یہ وضع داری محض تکلف ہے، خصوصاً جب کہ جنگل میں لشکر سے زیادہ دور جانے کا سوال ہی پیدا نہیں ہوتا۔

تمنا صاحب کا قرینہ نمبر (۳) بالکل ہوائی انداز کا ہے اور جذباتی۔ عملی زندگی میں اس کی کوئی وقعت نہیں۔ یہ کوئی تقریب نہیں کہ سہیلیاں جمع ہو کر جائیں۔ ایسے سفروں میں ہر آدمی اپنی ضروریات کا خود کفیل ہوتا ہے۔

چہارم:

قرینہ نمبر (۲) تغیر الفاظ کے ساتھ نمبر (۳) کا اعادہ ہے۔ اس کا جواب قرینہ نمبر (۲) کے جواب میں عرض کر آیا ہوں کہ شریف گھرانوں میں اتنی بے اعتمادی نہیں ہوتی کہ روزانہ کے معمولات میں آمد و رفت کی اجازت اور اطلاع دی جائے۔ اگر اجازت کا یہ غیر معمولی التزام ہوتا تو شاید روایت مشتبہ ہوتی۔ حضرت عائشہ رضی اللہ عنہا کے الفاظ:

”فَقُمْتُ حِينَ آذَنَ بِالرَّحِيلِ، فَمَشَيْتُ حَتَّى جَاوَزْتُ الْجَيْشَ، فَلَمَّا قَضَيْتُ شَأْنِي أَقْبَلْتُ إِلَى رَحْلِي، فَلَمَسْتُ صَدْرِي فَإِذَا عِقْدٌ لِي مِنْ جَزَعِ أَظْفَارٍ قَدْ انْقَطَعَ، فَرَجَعْتُ فَالْتَمَسْتُ عِقْدِي، فَحَبَسَنِي ابْتِغَاؤُهُ“

”کوچ کا اعلان ہوتے ہی قضائے حاجت کے لیے لشکر سے باہر چلی گئی۔ فراغت کے

بعد میں اپنے ڈیرے کے پاس آ گئی۔ میں نے گلا ٹٹولا تو ہار نہیں تھا۔ میں اسی وقت

واپس گئی اور اس کی تلاش ہی نے مجھے وہاں باہر روکے رکھا۔“

بالکل فطری اور طبعی انداز ہے۔ جانے کی اجازت سفر کی نفسیات کے خلاف ہے۔ مدینہ واپسی پر اُم مسطح رضی اللہ عنہا کے ساتھ جانا وہ بھی اتفاق ہے، نہ حضرت عائشہ رضی اللہ عنہا نے اسے بلایا، نہ آنحضرت صلی اللہ علیہ وسلم نے اسے ساتھ بھیجا، گو بیماری کی وجہ سے ایسا ہونا اتفاق ہو گیا۔

پنجم:

قرینہ نمبر (۵) سے معلوم ہوتا ہے مضمون نگار پر دورے کی کیفیت طاری ہے۔ جب حدیث میں موجود ہے:

”أَتَيْنَا الْجَيْشَ بَعْدَ مَا نَزَلُوا مُوْغِرِينَ فِي نَحْرِ الظَّهِيرَةِ“

”ہم ظہر کے وقت لشکر میں پہنچے۔“

پھر فرمایا: ”أَذَنَ لَيْلَةً بِالرَّحِيلِ“ ”رات کو کوچ ہوا۔“

دوپہر کو حضرت عائشہ رضی اللہ عنہا لشکر میں پہنچ گئی۔ مغرب کے وقت تلاش، عشاء کی نماز، رات خیمہ میں آپ کے ساتھ کھانا کھانا جو اس کی خرابی کا اثر معلوم ہوتا ہے، کوچ آخر شب، نزول دوپہر، یہ احتمالات سب بے کار اور بے محل ہیں۔

ششم:

حدیث افک میں رواۃ نے غزوہ کا ذکر کیا ہے۔ آپ اپنے معتبوب امام المغازی محمد بن اسحاق رضی اللہ عنہ کا طریق ملاحظہ فرمائیں:

”فَلَمَّا كَانَ غَزْوَةُ بَنِي الْمُصْطَلِقِ أَقْرَعَ بَيْنَ نِسَائِهِ كَمَا كَانَ يَصْنَعُ فَخَرَجَ

سَهْمِي“ (الروض الأنف: ۲/ ۲۲۰)

”غزوہ بنی المصطلق میں قرعہ ڈالا گیا تو میرا نام نکل آیا۔“

عمادی صاحب کی عقل پر رحم آتا ہے۔ اپنی کم علمی کا جرم بے چارے حدیث کے سر تھوپ

رہے ہیں۔ رات کے وقت کوچ کا وقت بھی اسی محمد بن اسحاق کی روایت میں مرقوم ہے:

”حَتَّى إِذَا كَانَ قَرِيبًا مِّنَ الْمَدِينَةِ نَزَلَ مَنْزِلًا فَبَاتَ بِهِ بَعْضَ اللَّيْلِ ثُمَّ أَذَنَ

فِي النَّاسِ بِالرَّحِيلِ“ (ایضاً: ۲/ ۲۲۰)

”مدینہ منورہ کے قریب آپ ﷺ نے پڑاؤ کیا، رات کا کچھ حصہ آرام فرمانے کے بعد آپ ﷺ نے کوچ کا اعلان فرمایا۔“

ظاہر ہے کہ پڑاؤ کرنے کے بعد قافلہ سو جائے تو وہ کوچ آخر شب ہی کو کر سکتا ہے اور اس سفر میں منافقین کی شرارت کے سبب ایک موقع پر پورے چوبیس گھنٹے حضور ﷺ نے پڑاؤ کی اجازت نہیں دی۔^① ایسے حالات میں نیند اور سفر کی کوفت کا تقاضا ہے کہ ساتھی آرام کر لیں۔

عمادی صاحب فرماتے ہیں:

”راوی بڑا چالاک ہے، اس نے یہ نہیں بتایا کہ چاندنی رات تھی یا اندھیری رات تھی؟“
عمادی صاحب! اگر عقل کو چور نہیں لے گئے تو اتنا سوچے کہ یہ بھی کوئی وضع کی دلیل ہو سکتی ہے؟ تیمم کے متعلق آپ نے جس حدیث کو صحیح مانا ہے، رات کی کیفیت اس میں بھی مرقوم نہیں۔
صرف ہار مل جانے کا وقت مرقوم ہے۔ آپ عقل کا علاج کرایئے!

حضرت عائشہ رضی اللہ عنہا فرماتی ہیں: مجھے ہار مل گیا۔ سواب اس حماقت نوازی سے کیا فائدہ کہ دانے بکھرے یا نہیں؟ ہار کہاں سے ٹوٹا؟ ہاتھ تو آلودہ نہیں ہوا؟ اس یا وہ گوئی کا نام آپ کے ہاں درایت ہے؟!

حضرت عائشہ رضی اللہ عنہا کا ہار دو دفعہ گم ہوا ہے، ایک دفعہ بنی المصطلق میں، دوسرا واقعہ غزوہ ذات الرقاع میں ہوا۔

سید صاحب کا خیال ہے دوسرا واقعہ بھی اسی سفر میں ہوا۔ اگر یہ خیال درست ہو تو ظاہر ہے کہ ہار کی لڑیاں کمزور تھیں۔ سید صاحب کی سی دقت نظر آپ کو کہاں نصیب؟ رہے آپ کے شبہات، وہ تار عنکبوت ہیں۔ حضرت عائشہ رضی اللہ عنہا غیب دان نہیں تھیں جو معلوم ہوتا کہ ہار ٹوٹ جائے گا تو ہار گوندنے کا سامان لے کر چلتیں، اور یہ بھی معلوم نہ تھا کہ ایسے عقل فروش اصحاب سے سابقہ پڑے گا! طحاوی کی ایک روایت سے خیال ہوتا ہے کہ یہ کوئی دوسرا ہی سفر تھا:

”قَالَتْ: أَقْبَلْنَا مَعَ رَسُولِ اللَّهِ ﷺ فِي غَزْوَةٍ لَهُ حَتَّى إِذَا كُنَّا بِالْمُعَرَّسِ قَرِيبًا مِّنَ الْمَدِينَةِ نَعُسْتُ مِنَ اللَّيْلِ وَكَانَتْ عَلَيَّ قِلَادَةٌ تُدْعَى السَّمْطُ

① تفصیل کے لیے دیکھیں: سیرۃ ابن ہشام (۲/۲۹۰) تاریخ الطبری (۲/۱۰۹) البداية والنهاية (۴/۱۵۷)

تَبْلُغُ السُّرَّةَ فَجَعَلْتُ أَنْعَسُ فَخَرَجْتُ مِنْ عُنُقِي فَلَمَّا نَزَلْتُ مَعَ رَسُولِ اللَّهِ ﷺ لِصَلَاةِ الصُّبْحِ قُلْتُ: يَا رَسُولَ اللَّهِ خَرْتُ قِلَادَتِي مِنْ عُنُقِي. فَقَالَ: أَيُّهَا النَّاسُ إِنَّ أُمَّكُمْ قَدْ ضَلَّتْ قِلَادَتُهَا فَابْتَغُوهَا، (معاني الآثار: ۱/ ۶۶)

”ہم کسی غزوہ سے واپسی پر مدینہ کے قریب نماز صبح کے لیے اترے۔ رات کو اونگھنے میں میرا ہار جو ناف تک لمبا تھا، میرے گلے سے نکل گیا۔ میں نے حضور ﷺ سے عرض کیا کہ میرا ہار گم ہو گیا ہے۔ حضور ﷺ نے لوگوں سے فرمایا: تمہاری ماں کا ہار گم ہو گیا ہے۔ تلاش کرو، چنانچہ ہار مل گیا۔“

اس حدیث میں نہ زہری ہیں نہ ابن اسحاق، البتہ ابن لہیعہ^① ہیں۔ بقول عمادی صاحب یہ بھی بڑے چالاک نکلے، نہ غزوہ کا نام لیا ہے نہ رات کے متعلق بتایا کہ رات چاندنی تھی یا اندھیری رات۔ نہ یہ بتایا ہے کہ لڑائی میں کتنے آدمی شریک تھے؟ نہ یہ بتایا کہ تلاش کے لیے کون کون گیا؟ نہ یہ بتایا ہے کہ ہار کس کو ملا اور کتنی جستجو کے بعد ملا؟ اور اس چالاک راوی نے یہ بھی نہیں بتایا کہ صبح کتنے بجے ملا اور راوی کیسے گیا؟ اور راوی نے یہ بھی چالاک کی ہے کہ پتہ نہیں دیا کہ ہار سونے کا تھا یا چاندی کا یا جزع کا؟ اور چالاک کی ملاحظہ ہو کہ یہاں ذات الجحیش کے بجائے معرس کہہ دیا ہے!

عمادی صاحب قبلہ! آپ بھی معذور ہیں۔ اپنی عقل درست نہ ہو تو ساری دنیا چالاک بن جاتی ہے، ورنہ رواۃ بے چارے متدین تھے۔ ان کو کیا معلوم تھا کہ ایسے عقل مند آئندہ درایت کی آڑ میں اس طرح حملہ آور ہوں گے۔ آپ کی مسکنت تو آپ کی درایت سے ظاہر ہے!

آپ فرماتے ہیں:

”حضرت عائشہ رضی اللہ عنہا جہاد میں رہیں، ان کو ہار کی کیا ضرورت تھی اور پھر عاریتاً لینا تو عزت نفس کے خلاف تھا۔“

جس دوسری حدیث کو آپ نے صحیح مانا ہے جو بواسطہ امام مالک رحمہ اللہ تیمم کے متعلق مروی ہے،

① اس سند میں ابن لہیعہ سے عبداللہ بن وہب روایت کرتے ہیں جن کی ابن لہیعہ سے روایت صحیح ہوتی ہے، کیونکہ ان کا ابن لہیعہ سے سماع قبل از اختلاط ہے۔ (الضعفاء للعقيلي: ۲/ ۲۹۵) لیکن اس سند میں ابن وہب سے روایت کرنے والے ”احمد بن عبدالرحمن بن وہب“ متکلم فیہ ہیں۔ دیکھیں: تہذیب التہذیب (۱/ ۱۴۷)

اس غزوہ میں بھی ہار موجود تھا۔ ”بَعْضِ أَسْفَارِهِ“ سے مراد ”غَزَوَاتِهِ“ ہونا چاہیے۔ طحاوی کی روایت بواسطہ ابن لہیعہ میں ”غَزَوَاتِهِ“ کی تصریح ہے۔

پھر یہ ہار بھی مستعار تھا۔ جب عاریت کا ذکر زہری کی روایت میں آجائے تو روایت درایتاً موضوع، جب عاریت کا ذکر ہشام کی روایت میں آئے تو روایت درایتاً صحیح۔ اشخاص سے دشمنی ہے یا کسی اصول کا تتبع؟

”حَدَّثَنَا زَكَرِيَّا بْنُ يَحْيَى قَالَ: حَدَّثَنَا عَبْدُ اللَّهِ بْنُ نُمَيْرٍ قَالَ: حَدَّثَنَا هِشَامُ بْنُ عُرْوَةَ عَنْ أَبِيهِ عَنْ عَائِشَةَ أَنَّهَا اسْتَعَارَتْ مِنْ أَسْمَاءَ قِلَادَةً فَهَلَكَتْ فَبَعَثَ رَسُولُ اللَّهِ ﷺ فِي طَلَبِهَا... الخ“ (پ: ۲، ۱/۲۱۹)^①

”میں نے ہار اسماء سے عاریتاً لیا تھا جو اس سفر میں گم ہو گیا تو رسول اللہ ﷺ نے تلاش کرنے بھیجا۔“

وضع کے یہ دونوں قرائن حدیث تیمم میں موجود ہیں۔ یہ امام مالک اور ہشام بن عروہ سے مروی ہیں جسے آپ نے صحیح مانا ہے۔ (طلوع: ۵۰)

عمادی صاحب! ائمہ حدیث کے خلاف لکھنا آسان نہیں، یہ طلوع اسلام کا دفتر نہیں جہاں جہالت اور حماقت کا عنوان ”مخصوص انداز“ ہے۔^② آپ کے ان قرائن کو قبول کر لیا جائے تو نہ قرآن عجمی سازش سے بچتا ہے نہ حدیث۔ اس درایت کو حماقت کے مترادف سمجھنا چاہیے!

ہفتم:

اس قرینے کا ماحصل یہ ہے کہ آنحضرت ﷺ نے حضرت عائشہ رضی اللہ عنہا کو اثنائے سفر میں بالکل نظر انداز کر دیا۔ نماز وغیرہ کے اوقات میں بھی عائشہ رضی اللہ عنہا کے متعلق دریافت نہیں فرمایا۔

عمادی صاحب کا یہ پیرامحض تصنع اور لفاظی ہے جس کی کوئی حقیقت نہیں۔ اس کا جواب

① صحیح البخاری: کتاب التیمم، باب إذا لم يجد ماء ولا تراباً، رقم الحديث (۳۲۹)

② یہ ان الفاظ کی طرف اشارہ ہے جو تمنا عمادی کے مضمون سے قبل مجلہ ”طلوع اسلام“ میں لکھے گئے تھے کہ ”علامہ تمنا عمادی مدظلہ نے اپنے مخصوص انداز میں ان روایات سے پردے اٹھا کر حقیقت کو بے نقاب کیا ہے۔“ (طلوع اسلام: ۳۳، بابت اگست و ستمبر ۱۹۶۴ء)

قرینہ (۵، ۴) میں عرض ہو چکا ہے۔

عمادی صاحب نے جو حدیث صحیح بخاری سے خود نقل فرمائی ہے، اس سے صرف اتنا ثابت ہوتا ہے کہ خود رات کو پڑاؤ کے بعد رات کے آخری حصے میں آپ نے کوچ فرمایا۔ حضرت عائشہ رضی اللہ عنہا اپنے ہار کی وجہ سے بچھڑ گئیں، صبح کی نماز راستے میں آئی، آغاز دوپہر ہی میں حضرت عائشہ پہنچ گئیں۔ ابن اسحاق کے الفاظ اس طرح ہیں:

”فَانْطَلَقَ سَرِيعًا يَطْلُبُ النَّاسَ فَوَاللَّهِ مَا أَدْرَكْنَا النَّاسَ، وَمَا افْتَقَدْتُ حَتَّى أَصْبَحْتُ، وَنَزَلَ النَّاسُ فَلَمَّا اطمأنُّوا طَلَعَ الرَّجُلُ يَقُودُ بِي“

(الروض الأنف مع ابن هشام: ۲/ ۲۲۰)

”صفوان بن معطل قافلے کی تلاش میں بہت تیز چلا، صبح تک نہ ہم قافلے میں پہنچے نہ میرے فقدان کا کسی کو احساس ہوا، یہاں تک کہ صبح ہو گئی۔ لوگ اتر کر مطمئن ہوئے ہی تھے، صفوان مجھے لے کر پہنچ گیا۔“

ظاہر ہے کہ حضرت عائشہ رضی اللہ عنہا قضائے حاجت سے واپس آئیں تو ہار کے فقدان کا احساس ہوا۔ اسی وقت واپس گئیں۔ قافلہ حسب دستور چلا گیا۔ صرف نماز فجر راستے میں آئی۔ پڑاؤ کے بغیر اگر قافلہ راستے میں ٹھہرے تو پورا سامان نہیں اتارا جاتا۔ اونٹ لدے کھڑے رہتے ہیں، سواریاں اتر کر نماز پڑھتی ہیں، ایسے وقت میں حسب گنجائش عورتیں نماز مردوں کے ساتھ پڑھیں یا الگ، جماعت ہو یا اپنی اپنی نماز ادا کریں، بہر حال قافلے کی گنتی نہیں ہوتی، نہ ایسے سفر میں سب اچھا کا دستور ہے۔

نماز سے فراغت کے بعد لازماً ہر ایک کو خود اپنے اونٹ کی طرف جانا چاہیے، اس لیے اگر حضرت عائشہ رضی اللہ عنہا کی طرف غلس [اندھیرے] میں توجہ نہ ہو تو بالکل ممکن ہے۔ ہر وقت محمل کے ساتھ مرد چمٹے رہیں، یہ کوئی معقول طریقہ نہیں۔ قافلہ اترنے کے بعد جب سامان سنبھالا گیا تو حضرت عائشہ رضی اللہ عنہا کی گمشدگی کا پتہ چلا، معاً صفوان بن معطل پہنچ گئے، منافقین کو بات ہاتھ آئی، انھوں نے شور مچا دیا۔ اس میں نہ آنحضرت ﷺ پر کوئی اعتراض ہے، نہ صفوان رضی اللہ عنہ پر۔ منافقین کو اعتراض ہو سکتا تھا سو ہوا، آنحضرت ﷺ نے دستور کے مطابق شریفانہ طور پر اپنی ذمہ داری کو پورا فرمایا۔ اَللّٰهُمَّ صَلِّ وَسَلِّمْ عَلَيْهِ وَآلِهِ وَأَزْوَاجِهِ أَجْمَعِينَ۔

ہشتم:

عمادی صاحب نے قصہ افک کے وضع کا آٹھواں قرینہ یہ بیان فرمایا ہے کہ رواۃ نے پورے سفر میں نماز اور اس کے اوقات کا ذکر نہیں کیا، تو اس کی وجہ یہ ہے کہ (معاذ اللہ) حدیث کا واضح بے نمازی تھا، اس لیے اس نے اس قصے کے تذکرہ میں نماز اور اس کے اوقات کو نظر انداز کر دیا، لہذا یہ پورا قصہ وضعی ہے۔ محدثین کو سادگی کی وجہ سے اس درایتِ غامضہ کا علم نہ ہو سکا اور عمادی صاحب نے نہایت دانشمندی سے اس کا کھوج لگا لیا!

ہماری نظر میں عمادی صاحب بھی کافی سادہ لوح معلوم ہوتے ہیں۔ درایت کے شوق میں بسا اوقات علم اور عقل سے دست کش ہو جاتے اور ایسی بہکی بہکی باتیں کر جاتے ہیں جنہیں سن کر شرم سی محسوس ہوتی ہے۔

اولاً: اس قصے میں بے شک نمازوں کے اوقات کا بالاستیعاب ذکر نہیں، نہ اس کی ضرورت تھی۔ ضرورت کے لحاظ سے حدیث کے بعض طرق میں نمازِ صبح اور تیمم کا تذکرہ موجود ہے۔ جب مقصد اور موضوعِ کلام اور ہو تو خواہ مخواہ نمازوں کا تذکرہ خلافِ دانش ہوتا۔ اور اگر یہ تذکرہ آجاتا تو شاید عمادی صاحب اس تفصیل اور تذکرہ ہی کو وضع کا قرینہ قرار دے لیتے!

ثانیاً: قرآن مجید میں انبیاء اور صلحاء کے کئی اسفار کا ذکر موجود ہے، لیکن نماز کا نام تک نہیں لیا گیا۔ حضرت موسیٰ علیہ السلام کا پہلا سفر مدین کی طرف ہوا۔ سفر کی انتہا پر مدین کے ایک نیک آدمی سے ملاقات ہے۔ اس کی لڑکیوں نے حضرت موسیٰ علیہ السلام کے متعلق ان الفاظ میں سفارش فرمائی:

﴿يَا بَتِ اسْتَجِرْهُ ۖ إِنَّ خَيْرَ مَنِ اسْتَجَرْتَ الْقَوِيُّ الْأَمِينُ﴾ [القصص: ۲۶]

”ابا جان! اسے کام کاج کے لیے گھر میں بطور مزدور رکھ لیجیے، یہ قوت اور امانت کے لحاظ سے بہترین آدمی ہے۔“

موسیٰ علیہ السلام نے یہاں بطور اجیر دس سال قیام فرمایا، پھر مع اہل و عیال سسرال سے واپس ہوئے۔ راستے میں اہلیہ نے سردی محسوس فرمائی، حضرت موسیٰ علیہ السلام نے آگ دیکھی اور فرمایا:

﴿قَالَ لِأَهْلِهِ امْكُثُوا إِنِّي آنَسْتُ نَارًا لَّعَلِّي آتِيكُمْ مِنْهَا بِخَبَرٍ أَوْ جَذْوَةٍ مِّنَ

النَّارِ لَعَنَكُمْ تَصْطَلُونَ ﴿[القصص: ۲۹]

”بیوی کو فرمایا: تم یہاں ٹھہرو، میں آگ لاتا ہوں، تاکہ تم اس سے تاپ سکو۔“

وادیِ مقدس سے نبوت ملنے کے بعد مصر پہنچے، پورے مصر میں نماز کا کوئی ذکر نہیں۔ معلوم ہوتا ہے عجمی سازشی نے قرآنِ عزیز پر بھی ہاتھ صاف کر لیا۔ عمادی صاحب کی درایت کا تقاضا تو یہی ہے، یا پھر موسیٰ علیہ السلام، بزمِ عمادی صاحب، بے نماز ہوں گے!

عمادی صاحب بے خبر نہ ہوں گے، منکرینِ حدیث کا ایک گروہ موجودہ نماز کو بھی عجمی سازش کی پیداوار سمجھتا ہے۔ اس قوم کی درایت کا خدا حافظ، ایک نماز کو عجمی پیداوار سمجھتا ہے اور دوسرا حدیث کو اس لیے موضوع کہتا ہے کہ اس میں نماز کا ذکر نہیں! ﴿مَا لَكُمْ كَيْفَ تَحْكُمُونَ﴾ [الصافات: ۱۵۴]

سورہ کہف میں حضرت موسیٰ علیہ السلام اور ان کے ایک شاگرد کی ایک علمی مہم کا ذکر ہے جو مجمع البحرین تک کئی دن جاری رہی، پھر اس نیک آدمی کی معیت میں مظاہرِ قدرت دیکھنے کے لیے معلوم نہیں کتنی مدت سفر کیا، پھر یہ سفر معلم اور متعلم کی طبائع کے اختلاف کی وجہ سے ختم ہو گیا، لیکن پورے سفر میں نماز کا ذکر نہیں، حالانکہ اس وقت موسیٰ علیہ السلام بھی نبی تھے اور ان کا میزبان بھی نبی معلوم ہوتا ہے:

﴿فَوَجَدَا عَبْدًا مِّنْ عِبَادِنَا اتَيْنَاهُ رَحْمَةً مِّنْ عِنْدِنَا وَعَلَّمْنَاهُ مِمَّنْ لَّدُنَّا عِلْمًا﴾

[الکہف: ۶۵]

”ان کی ملاقات ہمارے ایسے بندے سے ہوئی جسے ہم نے اپنی رحمت اور علم سے نوازا تھا۔“

لیکن سفر کی پوری سرگذشت میں نماز کا کوئی تذکرہ نہیں۔ کیا فرماتے ہیں حضرات مدعیانِ درایت! یہاں بھی یہ عجمی قراء قرآن پر تو اپنا کام نہیں کر گئے؟

اس کے ساتھ ہی ذوالقرنین کے سفر کا تذکرہ ہے،^① جو فتوحات کے سلسلے میں مشرق سے مغرب اور جنوب سے شمال اور حدودِ چین تک فرمایا۔ قرآن نے اس کی ضروری تفصیلات اور اس وقت کے بین الاقوامی حالات کا تذکرہ کیا ہے اور ذوالقرنین کی دینی، قومی اور ملی خدمت کا مفصل جائزہ لیا ہے۔ عمادی صاحب فرمائیں! ذوالقرنین بے نمازی تھا یا قرآن بھی فارسی سازش کا شکار ہو گیا؟

① دیکھیں: الکہف [۸۳] وما بعده

قرآنِ عزیز نے حضرت ابراہیم علیہ السلام کے سفر کا ذکر فرمایا جو وطنِ مالوف سے شروع ہوا اور براستہ مصر فلسطین پر منتہی ہوا۔ اس میں حضرت لوط علیہ السلام بھی شریک سفر تھے۔ ایک عظیم ابتلا کے بعد ہجرت کا سفر پیش آیا، لیکن کہیں نماز کا ذکر نہیں ملتا۔ حضرات مدعیانِ درایت ارشاد فرمائیں! یہ وضع کا قرینہ قرآن میں کہاں سے آگیا؟

سورۃ یوسف میں حضرت یوسف علیہ السلام کا سفر مذکور ہے۔ قرآنِ عزیز نے یوسف علیہ السلام کے علم و فہم، زہد و تقویٰ کا تفصیلی تذکرہ، قید، براءت، جیل کے وعظ، پھر تمکن فی الارض، عفت اور قحط میں سات سال تک راشن کی تقسیم فرمائی اور عزیزِ مصر کے عہدے تک پہنچے مگر نماز کا تذکرہ نہیں۔ عمادی درایت کا تقاضا تو یہی ہے کہ سورۃ یوسف کو وضع و تخلیق سے متاثر سمجھ لیا جائے!

قرآنِ عزیز میں انبیاء اور صلحاء کے سفروں کا تذکرہ چونکہ مقصود نہ تھا، اس لیے واقعہ ذکر ہوا، نماز کا ذکر نہیں۔ عمادی صاحب یا تو قرآن کو موضوع اور مخلق سمجھیں یا پھر اپنی اس درایت کو کسی پرانے قبرستان میں دفن فرمادیں!

اور ہاں عمادی صاحب! امام مالک رحمہ اللہ اور ہشام بن عروہ رحمہ اللہ کی روایت میں بھی صرف صبح کی نماز کا ذکر ہے، باقی سارے سفر میں نماز کا ذکر نہیں، لیکن اس کو آپ نے صحیح تسلیم کیا ہے! اصل بات یہ ہے کہ عدم ذکر سے عدم شے لازم نہیں آتا۔ تاریخی حوادث میں غیر متعلق واقعات کا تفصیلی تذکرہ کوئی عقل مند نہیں کر سکتا۔

نہج:

عمادی صاحب فرماتے ہیں:

اس تنہائی میں حضرت عائشہ رضی اللہ عنہا کو رونا چاہیے تھا، غش کھا کر گرنا چاہیے تھا۔ حضرت عائشہ رضی اللہ عنہا کو نیند کیسے آگئی؟ حدیث میں چونکہ ان واقعات کا ذکر نہیں بلکہ نیند کا ذکر ہے، اس لیے حدیث موضوع ہے۔

عقل کے دشمنوں سے کیا عرض کیا جائے؟ ایسے مواقع میں رونا اور گھبرانا انتہائی حماقت ہے۔ جذبات پر کنٹرول سب سے بڑی خوبی ہے۔ ام المومنین رضی اللہ عنہا نے صبر ہاتھ سے نہیں جانے دیا اور اسی ماحول میں رک گئیں، اور یہی خیال درست تھا۔ گم شدگی کے احساس میں یقیناً تلاش کے لیے صحابہ رضی اللہ عنہم

وہاں آئیں گے، پھر مدینہ کے قریب ہونے کی وجہ سے کچھ زیادہ گھبراہٹ بھی نہ تھی۔ یہ دارالحرب نہ تھا جہاں آبرو خطرے میں ہوتی۔ یقیناً اس ماحول کے لوگ مسلمان تھے یا اسلام سے مانوس۔ صفوان نہ بھی ملتا تو علاقے کے لوگ حضرت عائشہ رضی اللہ عنہا کو ضرور پہنچاتے۔ اس لیے فی الواقعہ گھبراہٹ کی کوئی بات نہ تھی، البتہ تخلف کا طبیعت پر اثر ہوگا۔ پہنچنے کے اسباب کے ظاہری فقدان کا فکر ضرور تھا۔ ایسے وقت اونگھ اور غنودگی بالکل فطری چیز ہے۔

عمادی صاحب! کبھی کبھی قرآن پڑھا کیجیے:

﴿إِذْ يُغَشِّيكُمُ النُّعَاسُ أَمْنَةً مِّنْهُ وَيُنْزِلُ عَلَيْكُم مِّنَ السَّمَاءِ مَاءً لِّيَطَهِّرَكُم بِهِ﴾^(۱) [الأَنْفَال: ۱۱]

﴿ثُمَّ أَنْزَلَ عَلَيْكُم مِّن بَعْدِ الْغَمِّ أَمْنَةً نُّعَاسًا يَغْشَى طَآئِفَةً مِّنْكُمْ﴾^(۲) (۱۵۳/۳)

عین ہنگامہ کارزار میں اہل ایمان پر نیند اور اونگھ مسلط فرمادی گئی۔

عمادی صاحب! فکر کیجیے، قرآن پر بھی عجبی ہاتھ صاف کر گئے۔ لالہ زار زمین جس پر نعشوں کے ڈھیر لگے ہوئے ہیں، مومن آرام فرما رہے ہیں۔

فرمائیے! یہ آیت تو موضوع اور مکذوب نہیں؟ آپ کے خیال میں انھیں ماتم کرنا چاہیے تھا!

دہم:

پھر نماز کا ذکر چھیڑا ہے اور پہلے (۸، ۹) میں نماز نہ پڑھنے کی خود تردید کی ہے، مگر گم شدگی کی صبح کے متعلق فرماتے ہیں: ”بلکہ فجر کی نماز تک نہیں پڑھی۔“

خدا جہالت سے بچائے، عدم ذکر سے عدم وجود کہاں ثابت ہوا؟ یقیناً حضرت عائشہ رضی اللہ عنہا نے نماز پڑھی ہوگی، ترک کا احتمال ہی نہیں اور نہ ذکر کی ضرورت تھی۔ ۷، ۸، ۹، ۱۰ میں تکرار محض ہے اور طول کلام۔

عمادی صاحب نے اس مضمون میں ائمہ حدیث کو خبیث، منافق، بے دین، بے نماز،

① ترجمہ: ”جب وہ تم پر اونگھ طاری کر رہا تھا، اپنی طرف سے خوف دور کرنے کے لیے اور تم پر آسمان سے پانی اتارتا تھا، تاکہ اس کے ساتھ تمھیں پاک کر دے۔“

② آل عمران [آیت: ۱۵۴] ترجمہ: ”پھر اس غم کے بعد اس نے تم پر ایک امن نازل فرمایا، جو ایک اونگھ تھی، جو تم میں سے کچھ لوگوں پر چھا رہی تھی۔“

بہتان تراش، چالاک، وضاع، کذاب، خبیث النفس وغیرہ قسم کی گالیاں دی ہیں۔ اگر قصاص لیا گیا تو آپ کو تکلیف ہوگی، قلم سب کے ہاتھ میں ہے۔

ایک گزارش:

عمادی صاحب نے بعض معاملات کے ذکر نہ کرنے کی وجہ سے ائمہ حدیث کو بے ایمان، خبیث، چالاک، خبیث النفس تک کہا ہے، حالانکہ یہ الفاظ کا تنوع ہے۔ محدثین حسب مواقع احادیث مختصر یا مفصل بیان فرما دیتے ہیں، اس میں کوئی بددیانت یا خبیث نہیں ہوتا، بلکہ وہ اقتضائے حال کے مطابق تنوع فرماتے ہیں۔ اہل فن اسے سمجھتے ہیں، جاہل اور ناواقف اس سے بعض اوقات پریشان ہوتا ہے۔ صحیح بخاری مع کرمانی ”کتاب بدء الخلق“ حدیث نمبر (۳۱۷۳) میں قصہ افک کو پورے اختصار سے ذکر فرمایا، کئی چیزیں چھوڑ دی ہیں:

”حَدَّثَنَا مُحَمَّدُ بْنُ سَلَامٍ أَخْبَرَنَا ابْنُ فَضِيلٍ حَدَّثَنَا حُصَيْنٌ عَنْ سُفْيَانَ عَنْ مَسْرُوقٍ“

اس میں نہ زہری ہیں نہ ابن اسحاق۔ مسروق کے سماع کی بحث کے سوا سند بالکل صحیح ہے اور مسروق کے سماع کا مسئلہ بھی ”سَأَلْتُ أُمَّ رُومَانَ“ کی صراحت سے حل ہو جاتا ہے۔ آپ اپنی لاعلمی اور بے مائیگی پر بھی کبھی سوچا کیجیے! جب آپ اس فن سے بے خبر ہیں تو آپ کو کس طبیب نے کہا ہے کہ آپ اس میں ضرور دخل دیں؟ پرویز صاحب اس باب میں خوب ہیں، وہ فن کی کسی چیز پر گفتگو نہیں فرماتے۔ لیڈرانہ انداز سے بالا بالا گزر جاتے ہیں اور آپ پر ”مخصوص انداز“ میں طنز کر جاتے ہیں۔

دوسری حدیث:

عمادی صاحب نے اس عنوان کے تحت حدیث تیمم کا ذکر فرمایا ہے اور شکر ہے کہ اسے تسلیم کیا ہے مگر ساتھ ہی فکری اختلال میں مبتلا ہو گئے ہیں۔ وہ یہ فیصلہ نہیں فرما سکے کہ تیمم کا واقعہ بھی غزوہ بنی المصطلق میں ہوا یا کسی دوسرے موقع پر؟ اور یہ فیصلہ ان کے بس کی چیز بھی نہیں ہے، بہر کیف چند مسائل میں ان کا ذہن کچھ صاف بھی ہوا ہے۔

زہری کی روایت میں غزوہ کا نام مرقوم نہ ہونے کی وجہ سے عمادی صاحب اسے وضعی قرار

دیتے ہیں، لیکن اس حدیث میں غزوہ کا نام مرقوم نہ ہونے کے باوجود اسے تسلیم فرماتے ہیں، کیونکہ یہ امام زہری سے مروی نہیں۔

پھر فرماتے ہیں کہ یہ حدیث اس لیے بھی صحیح ہے کہ اس میں ہار کو حضرت عائشہ رضی اللہ عنہا کی ملکیت ظاہر کیا گیا ہے، حالانکہ ”کتاب التیمم“ کی تیسری حدیث میں اس طرح مروی ہے:

”حَدَّثَنَا زَكَرِيَّا بْنُ يَحْيَى قَالَ: حَدَّثَنَا عَبْدُ اللَّهِ بْنُ نُمَيْرٍ قَالَ: حَدَّثَنَا هِشَامُ بْنُ عُرْوَةَ عَنْ أَبِيهِ عَنْ عَائِشَةَ أَنَّهَا اسْتَعَارَتْ مِنْ أَسْمَاءَ قِلَادَةً فَهَلَكَتْ فَبَعَثَ رَسُولُ اللَّهِ ﷺ رَجُلًا فَوَجَدَهَا فَأَدْرَكَتْهُمْ الصَّلَاةُ، وَلَيْسَ مَعَهُمْ مَاءٌ... الخ“ (۲۱۹ / ۱)

حضرت عائشہ رضی اللہ عنہا نے اپنی بہن اسماء رضی اللہ عنہا کا ہار مستعار لیا اور وہ اسی جگہ گم ہوا جہاں پانی نہیں تھا۔

ہار مستعار لینے کے باوجود حدیث تیمم صحیح رہ سکتی ہے تو امید ہے کہ عمادی صاحب امام زہری کو بھی معاف فرما دیں گے۔

ایں گناہیست کہ در شہر شما نیز کنند^①

نیز عمادی صاحب ہشام بن عروہ کی روایت کو بھی تسلیم فرمالیں تو ایک اور مسئلہ بھی حل ہو جاتا ہے۔ اس کے دو راوی زکریا بن یحییٰ اور عبد اللہ بن نمیر کوئی ہیں، اور جس حدیث کو عمادی صاحب نے تسلیم فرمایا ہے، اس کے پہلے راوی عبد اللہ بن یوسف مدنی نہیں ہیں، غالباً کوئی ہوں گے یا شامی۔^② اس سے اتنا تو ثابت ہوگا کہ اگر عمادی صاحب کو معلوم نہ ہو تو کوئی بھی سچ بول سکتے ہیں اور ان کی حدیث صحیح ہو سکتی ہے۔

نیز فرمایا ہے کہ مستعار ہار کی روایات صحیح سے خارج ہیں، صحاح میں نہیں۔ عمادی صاحب کو یہ تو معلوم ہوگا کہ صحیح بخاری بھی صحاح ہی میں ہے اور یہ بخاری کی روایت ہے۔

عمادی صاحب کے مطالعہ کی وسعت کا یہ عالم ہے کہ فرماتے ہیں:

① یہ گناہ آپ کے شہر میں بھی ہو رہا ہے!

② وہ مصری ہیں، لیکن اصلاً دمشق تھے۔ دیکھیں: تقریب التہذیب (ص: ۳۳۰) تہذیب التہذیب (۶ / ۷۹)

”افک والی مکذوبہ روایت جو صحیح بخاری میں ہے، اس میں تو یہ ذکر نہیں کہ وہ ہار منگنی کا تھا۔ اپنی بہن حضرت اسماء سے منگنی کا مانگ کر پہن کر آئی تھیں۔ یہ صحاح سے باہر کی روایت میں ہے۔“

حالانکہ یہ روایت صحیح کے ”کتاب التیمم“ میں تیسری روایت ہے۔

ادھار طلب کرنا:

پہلے بھی اور یہاں بھی عمادی صاحب نے بہت زور دیا ہے کہ مانگنا عزتِ نفس کے منافی ہے۔ ممکن ہے یہ کسی حد تک درست ہو، لیکن غریب معاشروں میں کام ہی عاریت پر چلتے ہیں۔ آنحضرت ﷺ کا انتقال ہوا تو درع گروی تھی اور وہ بھی یہودیوں کے پاس^① زندگی میں حضرت ﷺ نے کئی دفعہ قرض لیا۔ اب بڑے بڑے سرمایہ دار بنک کے مقروض ہیں۔ حکومتیں مقروض ہیں۔ اسے ”أَبْغَضُ الْحَالِ“ کہیے، مگر ہے حلال۔ آپ کے پاس وضع کی مشین موجود ہے، ان احادیث کو موضوع کہہ دیجیے، اہل علم تو سوچے بغیر یہ جرأت نہیں کر سکتے۔

اور حضرت عائشہ رضی اللہ عنہا نے ہار اپنی بہن سے لیا ہے۔ یہاں عزتِ نفس کا سوال حماقت ہے۔ عزیز واقارب میں یہ سلسلہ کبھی معیوب سمجھا ہی نہیں گیا۔ عمادی صاحب شاید آسام یا افریقہ کے جنگلوں میں رہتے ہوں گے!

پھر یہ ظاہر کرنے کی کوشش کی ہے کہ یہ ہار جہیز میں ملا تھا۔ یہ کوئی بحث نہیں۔ ہار متعدد ہو سکتے ہیں۔ ہو سکتا ہے ہار اصلاح کے لیے یا زیتون سے دھونے کے لیے دیا ہو، کیونکہ جزع کا ہار زیتون میں صاف کیا جاتا ہے۔ یہ یہاں بے ضرورت بحث ہے۔ مستعار والی روایت بخاری کی ہے۔

اس کے بعد صفوان بن معطل کے متعلق ابو داود^② کی روایت کی تضعیف کے متعلق بے ضرورت بحث چھیڑ دی ہے۔ اگر ”الصَّحَابَةُ كُلُّهُمْ عُدُولٌ“ بطورِ اصول اہل سنت درست ہے تو یہ بحث بے سود ہے۔ اگر آپ اس اصول کو قبول نہیں فرماتے اور روافض اور خوارج کی طرح آپ ان پر

① صحیح البخاری: کتاب البیوع، باب شراء النبي ﷺ بالنسيئة، رقم الحديث (۱۹۷۲) صحیح مسلم:

کتاب المساقاة، باب الرهن، رقم الحديث (۱۶۰۳)

② سنن أبي داود، رقم الحديث (۲۴۵۹)

تنقید درست سمجھتے ہیں تو پہلے اسی اصل پر بحث فرمائیے، پھر ابو داؤد کی حدیث پر بحث ہو سکے گی۔
جہاں تک عمادی صاحب کے شبہات کا تعلق ہے، ان پر روایتاً اور درایتاً بحث ہو چکی ہے۔
”کسر رہ گئی!“

عمادی صاحب کا مضمون ”قصہ افک“ کے متعلق جو کچھ تھا، وہ آپ کے سامنے ہے، لیکن
”طلوع اسلام“ کے ادارہ میں کوئی صاحب فرماتے ہیں: عمادی صاحب کے شاہکار میں کسر رہ گئی۔
وہ فرماتے ہیں:

”لیکن جب تک روایت کا باقی حصہ سامنے نہ لایا جائے، اس سازش کی گہرائی سمجھ میں
نہیں آ سکتی۔“

اب یہ حضرت گہرائی کی پیمائش کے لیے تشریف لائے ہیں۔ یہ پیمائش تقریباً پانچ صفحات پر پھیلی
ہوئی ہے۔ یہ حضرت قرآنی تعلیمات سے بے خبر اور ذہانت سے خالی معلوم ہوتے ہیں۔ فرماتے ہیں:
”سورہ نور میں تہمت کی سزا اسی درے مقرر کی گئی ہے اور ایسے شخص کی شہادت مقبول
نہیں۔ الزام کے ثبوت کے لیے چار گواہوں کی ضرورت ہوگی۔ معلوم ہوتا ہے مدینہ میں
اس قسم کا کوئی واقعہ ہوا تھا اور یہ ہدایات اسی واقعہ کو سامنے لا کر دی گئی ہیں۔ ظاہر ہے کہ
اس قسم کا واقعہ (معاذ اللہ) حضور ﷺ کی ازواج مطہرات سے کسی کے متعلق ہوتا تو
قرآن اس کا بیان تصریحاً کرتا۔“ (ص: ۵۵ مختصراً)

قرآن عزیز نے یہاں عام حکم فرمایا ہے جس میں ازواج مطہرات اور ”الْمُحْصَنَاتِ
الْمُؤْمِنَاتِ“ برابر شامل ہیں:

﴿وَالَّذِينَ يَرْمُونَ الْمُحْصَنَاتِ ثُمَّ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ
جَلْدَةً﴾ [النور: ۴]

”جو پاکباز عورتوں پر تہمت تراشی کریں اور چار گواہ مہیا نہ کر سکیں، تو ان کو اسی کوڑے
لگائے جائیں۔“

﴿إِنَّ الَّذِينَ يَرْمُونَ الْمُحْصَنَاتِ الْغُفْلَاتِ لُعُنُوا فِي الدُّنْيَا وَالْآخِرَةِ وَلَهُمُ

عَذَابٌ عَظِيمٌ ﴿۲۲﴾ (۲۳/۲۲)¹

”جو لوگ بے خبر پاکباز مومن عورتوں پر الزام لگاتے ہیں، ان پر اللہ کی لعنت ہے اور بہت بڑا عذاب۔“

علامہ طلوعی فرماتے ہیں کہ ”مدینہ میں کوئی واقعہ ہوا ہوگا لیکن ازواجِ مطہرات سے اس کا تعلق نہیں۔“

سمجھ میں نہیں آتا کہ ”طلوعِ اسلام“ کا منشا کیا ہے۔ ظاہر ہے قرآن حکیم نے تہمت تراش حضرات کے خلاف ملک کے شرفاء کو ایک قانونی تحفظ دیا ہے۔ قرآن کے عمومی قانون کا منشا یہ ہے کہ ”یہ تحفظ خاندانِ نبوت اور تمام شرفاء مسلمین کے لیے برابر ہے۔“

کیا ”طلوعِ اسلام“ کا منشا یہ ہے کہ خاندانِ نبوت اس تحفظ سے مستثنیٰ ہے؟ ان کے خلاف منافقین کو حق ہے کہ وہ تہمت تراشی کریں اور ان مقدس انسانوں کو بدنام کریں؟ خیال یہ ہے کہ کوئی شریف آدمی یہ مفہوم پسند نہیں کرے گا۔

قصہ افک میں اس کے سوا کچھ نہیں کہ خاندانِ نبوت کے ایک مقدس فرد کو ایسے آبرو باختہ افراد سے سابقہ پڑا، قانون نے مقدور بھر اس کی حمایت کی، اپنے آدمیوں کو بھی سزا سے مستثنیٰ نہیں کیا۔ عبداللہ بن ابی (منافق) کو اتنا گندہ کیا کہ قیامت تک اس پر لعنتیں برستی رہیں گی۔ اس استثنا کا معنی یہ ہوگا کہ آپ حضرات کی ہمدردیاں عبداللہ بن ابی کے ساتھ ہیں۔ عقیدتاً وہ آپ سے قریب ہے!

مقامِ نبوت اور آنحضرت ﷺ کے ارشادات کی حجیت سے وہ بھی گھبراتا تھا اور آپ بھی اس سے پریشان ہوتے ہیں۔ ﴿رَأَيْتَ الْمُنَافِقِينَ يَصُدُّونَ عَنْكَ صُدُودًا﴾ [النساء: ۶۱]²

یا پھر آپ یہ چاہتے ہوں گے کہ خاندانِ نبوت پر دشمنوں کی طرف سے بھی کوئی الزام نہ آئے، ان کی آبرو دنیا میں چاند کی طرح صاف ہو۔ لیکن یہ آرزو قطعی غیر دانشمندانہ ہے۔ دشمنوں کی زبانوں پر کیسے کنٹرول کر سکتے ہیں؟

قصہ افک میں تو حضرت عائشہ صدیقہ رضی اللہ عنہا کا تذکرہ ہے۔ تمام انبیاء علیہم السلام پر ان کے مخالفین

① النور [آیت: ۲۳]

② ترجمہ: ”تو تو منافقوں کو دیکھے گا کہ تجھ سے منہ موڑ لیتے ہیں، صاف منہ موڑنا۔“

نے مختلف تہمتیں لگائیں۔ ساحر، کاہن، شاعر، مجنون، کذاب، مفتری ایسے ایسے الزام لگائے گئے۔ اسے کون روک سکتا ہے؟

آپ کی عقلمندی یہ ہے کہ آپ منافقین کی زبانیں تو روک نہ سکے، آپ نے حقائق کا انکار کیا، امت کے مخلص خدام کے خلاف بد زبانی شروع کر دی اور عبداللہ بن ابی کی سنت پر عمل کرتے ہوئے اکابر امت پر تہمت تراشی کی جو اپنوں اور بیگانوں کی نظروں میں مضحکہ ہے۔ ﴿فَبَاِلْهٰؤُلَاءِ الْقَوْمِ لَا يَكَادُوْنَ يَفْقَهُوْنَ حَدِيْثًا﴾¹ [النساء: ۷۸]

آپ نے اتنا نہ سوچا کہ منافقین اور مخالفین کی کذب بیانیوں اور بہتان تراشیوں سے تو اہل حق کی آبرو بڑھتی ہے، ان کے درجات بلند ہوتے ہیں، اعمال میں اضافہ ہوتا ہے، گناہ دھلتے ہیں۔ آپ حضرت کا یہ وتیرہ فکری پریشانیوں اور عقل و شعور کی تاریکیوں کی زندہ مثال ہے۔ ہماری دعا ہے کہ اللہ تعالیٰ آپ کو عقل عطا فرمائے۔ علم تو محنت کی چیز ہے، اس کے لیے بھی کوشش فرمائیے!

دوسرا شبہ:

ان حضرات نے دوسرا شبہ یہ قرار دیا ہے:

”آنحضرت ﷺ نے اس حدیث کے بموجب حضرت عائشہ رضی اللہ عنہا کی پروا نہیں کی۔ ان کو صفائی کا موقع نہیں دیا۔“ وغیر ذلک من الخرافات.

اس عقلمند نے اتنا نہیں سوچا کہ تہمت کے ظہور کے بعد اس کی نوعیت فوجداری کیس کی ہو جاتی ہے جس کے بعد لازماً جو مجرم ثابت ہو جائے، اسے سنگین سزا دینا واجب ہے۔ متہمہ بیمار ہے، آپ کی یہ خواہش ہے کہ مریضہ کو تفتیش میں رکھا جائے یا پھر بلا تحقیق تہمت لگانے والوں کو اسی اسی کوڑے لگا دیے جائیں!

پھر فرمادیں گے حدیث موضوع ہے، بلا تحقیق سزا دے دی گئی۔

اتنا بڑا سنگین فوجداری کیس ایک ماہ میں مکمل ہو گیا، ملزم کو صفائی کی ضرورت نہیں پڑی اور اسے باعزت بری کر دیا گیا اور عدالت پر کنبہ پروری، خویش نوازی کا الزام دشمن بھی نہ دے سکے۔

¹ ترجمہ: ”پھر ان لوگوں کو کیا ہے کہ قریب نہیں ہیں کہ کوئی بات سمجھیں۔“

حسان بن ثابت رضی اللہ عنہ، حمنہ بنت جحش رضی اللہ عنہا اور مسطح بن اثاثہ رضی اللہ عنہ کو حدِ قذف لگ کر معاملہ پوری طرح صاف ہو گیا۔^(۱)

تم لوگ آنحضرت ﷺ کو مغل بادشاہ سمجھتے ہو یا کوئی راجہ۔ رانی یا شہزادی کے تیور بدلے دیکھ کر قتلِ عام کا حکم دے دے اور آپ حضرات پھر منافقین کی طرح مذاق اڑاتے اور ایسی احادیث کو وضعی کہنے لگیں۔ جو کیا گیا، یہی مقتضائے عقل و انصاف تھا۔

اہل حق کی نظر میں قصہ افک انسانی مساوات کا شاہکار ہے اور معاملہ فہمی اور عاقبت اندیشی کی زندہ تصویر، اور آنحضرت ﷺ کی انصاف پسندی اور صداقت کی بین شہادت اور آنے والی دنیا کے لیے انصاف اور تدبیر کی زندہ مثال، جس نے کفار کی شرانگیزی اور منافقین کی شرارت پسندی کا خاتمہ کر دیا۔ منافق دیکھتے کے دیکھتے رہ گئے!

سچ ہے:

﴿يُضِلُّ بِهِ كَثِيرًا وَيَهْدِي بِهِ كَثِيرًا وَمَا يُضِلُّ بِهِ إِلَّا الْفَاسِقِينَ﴾ [البقرة: ۲۶]

[وہ اس کے ساتھ بہتوں کو گمراہ کرتا ہے اور اس کے ساتھ بہتوں کو ہدایت دیتا ہے اور وہ اس کے ساتھ فاسقوں کے سوا کسی کو گمراہ نہیں کرتا۔]

﴿فَبَا لَهُمَ عَنِ التَّذْكَرَةِ مُعْرِضِينَ﴾^(۴۹) كَانَهُمْ حُرٌّ مُّسْتَنْفِرَةٌ ﴿۵۰﴾ فَرَّتْ مِنْ قُسُورَةٍ ﴿۵۱﴾ بَلْ يُرِيدُ كُلُّ امْرِئٍ مِنْهُمْ أَنْ يُؤْتِي صُحُفًا مُّنَشَّرَةً ﴿۵۲﴾ كَلَّا بَلْ لَا يَخَافُونَ الْآخِرَةَ ﴿۵۳﴾ [المدثر: ۴۹ تا ۵۳]

[تو انھیں کیا ہے کہ نصیحت سے منہ موڑنے والے ہیں۔ جیسے وہ سخت بدکنے والے گدھے ہیں۔ جو شیر سے بھاگے ہیں۔ بلکہ ان میں سے ہر آدمی یہ چاہتا ہے کہ اسے کھلے ہوئے صحیفے دیے جائیں۔ ایسا ہرگز نہیں ہو سکتا، بلکہ وہ آخرت سے نہیں ڈرتے]^(۲)

① دیکھیں: سنن أبي داود: كتاب الحدود، باب في حد القذف، رقم الحديث (۴۴۷۴)

② ہفت روزہ ”الاعتصام“ لاہور (۲۶ فروری تا ۲۶ مارچ ۱۹۶۵ء)

پادداشت

This image shows a full page of white paper with horizontal dotted lines. The lines are evenly spaced and run across the width of the page, providing a guide for handwriting or typing. There are no margins, text, or other markings on the page.



UMM UL QURA PUBLICATIONS

Sialkot Road, Lodhi Town Gujranwala

0092 321 6466422